

पूजा-विधानम्

Colophon

This document was typeset using X_YTeX, and uses the Siddhanta font extensively. It also uses several TeX macros designed by *H. L. Prasād*. Practically all the encoding was done with the help of Ajit Krishnan's mudgala IME (<http://www.aupasana.com/>).

Acknowledgements

Very grateful to <https://archive.org> for hosting and providing numerous ancient texts.

See also <http://stotrasamhita.github.io/about/>

FOR PERSONAL USE ONLY
NOT FOR COMMERCIAL PRINTING/DISTRIBUTION

अनुक्रमणिका

१ नित्य एवं मासिक-पर्व-पूजा:	1
लघु-पञ्चायतन-पूजा	2
षोडशोपचार-पूजा	4
उत्तराङ्ग-पूजा	12
ब्रह्मपारस्तोत्रम्	15
एकादशीव्रतम् — श्री-महाविष्णुपूजा	17
प्रधान-पूजा — एकादशीपूजा	19
षोडशोपचार-पूजा	21
विष्णुसहस्रनामावलि:	26
कृष्णाष्टोत्तरशतनामावलि:	36
उत्तराङ्ग-पूजा	38
श्री-सङ्कष्टचतुर्थीव्रत-सिद्धिविनायक-पूजा	44
प्रधान-पूजा — श्री-सिद्धिविनायक-पूजा	46
षोडशोपचार-पूजा	48
गणपत्यष्टोत्तरशतनामावलि:	52
सङ्कष्ट-चतुर्थी-व्रत-कथा	59
२ वार्षिक-व्रतपूजा:	64
पञ्चाङ्ग-पूजा	65
षोडशोपचार-पूजा	67
लघु-पञ्चाङ्ग-पठन-पद्धति:	71
निम्बकुसुमभक्षणम्	72
नवग्रहस्तोत्रम्	72
प्रार्थना-मन्त्रा:	73
श्री-रामनवमी-पूजा	76
प्रधान-पूजा — श्रीराम-पूजा	78
षोडशोपचार-पूजा	80
रामाष्टोत्तरशतनामावलि:	85
रामाष्टोत्तरशतनामावलि:	87
सीताष्टोत्तरशतनामावलि:	89
सीताष्टोत्तरशतनामावलि:	90
हनुमदष्टोत्तरशतनामावलि:	92

हनुमदष्टोत्तरशतनामावलिः	94
प्रार्थना	97
हनुमत्कृतं श्री-सीता-राम-स्तोत्रम्	98
कथा	101
अष्टादशः सर्गः — श्रीरामाद्यवतारः	107
श्री-शङ्कर-भगवत्पाद-पूजा	112
प्रधान-पूजा — श्री-शङ्कर-भगवत्पाद-पूजा	114
षोडशोपचार-पूजा	116
श्री-शङ्कर-चतुर्विंशति-नामावल्या अङ्ग-पूजा	119
आदिशङ्कराचार्याष्टोत्तरशतनामावलिः	120
आचार्यपरम्परानामावलिः	122
स्वस्ति-वचनम्/गुरुवन्दनम्	127
तोष्टकाष्टकम्	127
श्री-शङ्कर-भगवत्पाद-प्रशस्ति-सङ्ग्रहः	128
श्रीमच्चिद्विलासीय-शङ्करविजयविलासे श्रीमत्-शङ्कर-भगवत्पाद-अवतार-घट्टः	145
काञ्च्यां सर्वज्ञपीठारोहण-घट्टः	147
श्री-लक्ष्मी-नृसिंह-जयन्ती-पूजा	149
प्रधान-पूजा — श्री-लक्ष्मी-नृसिंहपूजा	151
षोडशोपचार-पूजा	153
श्री-लक्ष्मी-नृसिंहाष्टोत्तरशतनामावलिः	156
उत्तराङ्ग-पूजा	157
लक्ष्मी-नृसिंह-करुणारस-स्तोत्रम्	160
श्री-लक्ष्मी-नृसिंह-पञ्चरत्न-स्तोत्रम्	162
श्रीमद्भागवते महापुराणे सप्तमस्कन्धे अष्टमोऽध्यायः	162
श्रीमद्भागवते महापुराणे सप्तमस्कन्धे नवमोऽध्यायः	167
नृसिंह-जयन्ती-व्रत-कथा	175
श्री-चित्रगुप्त-पूजा	182
प्रधान-पूजा — श्री-चित्रगुप्त-पूजा	184
षोडशोपचार-पूजा	186
उत्तराङ्ग-पूजा	189
श्री-वरमहालक्ष्मी-पूजा	191
प्रधान-पूजा — श्रीमहालक्ष्मी-पूजा	193
षोडशोपचार-पूजा	195
लक्ष्म्यष्टोत्तरशतनामावलिः	198
उत्तराङ्ग-पूजा	200
दोरग्रन्थि-पूजा	201
प्रार्थना	202

कनकधारास्तवः	203
महालक्ष्म्यष्टकम्	205
अपराध-क्षमापनम्	206
कथा [व्रतराजः]	207
कथा [भविष्योत्तरपुराणम्]	210
यजुर्वेद-उपाकर्म	214
कामोऽकार्षीन्मन्त्र जपः	214
महा-सङ्कल्पः	214
यज्ञोपवीत-धारणम्	216
ब्रह्मचारिणां मौञ्जी-बन्धनम्	217
ब्रह्मचारिणां कृष्णाजिन-धारणम्	217
ब्रह्मचारिणां दण्ड-धारणम्	217
काण्डत्रय-तर्पणम्	217
वेदारम्भः	217
गायत्री-जपः	220
श्री-कृष्णजन्माष्टमी-पूजा	221
प्रधान-पूजा — श्रीकृष्ण-पूजा	223
श्रीकृष्णजन्माष्टमी-षोडशोपचार-पूजा	226
कृष्णाष्टोत्तरशतनामावलिः	230
उत्तराङ्ग-पूजा	231
जन्माष्टमी-व्रत-कथा	237
शिष्टाचारप्राप्ता जन्माष्टमीव्रतकथा	242
व्रतोद्यापनम्	248
श्रीमद्भागवते महापुराणे दशमस्कन्धे पूर्वार्धे तृतीयोऽध्यायः	253
हरिवंशे पञ्चत्रिंशोऽध्यायः — कृष्णजन्मानुकीर्तनम्	258
श्री-स्कान्दपुराणान्तर्गत-मार्गशीर्ष-माहात्म्ये कृष्ण-नाम-माहात्म्यम्	259
श्री-सिद्धिविनायक-पूजा	263
प्रधान-पूजा — श्री-सिद्धिविनायक-पूजा	265
षोडशोपचार-पूजा	267
गणपत्यष्टोत्तरशतनामावलिः	273
प्रार्थना	279
महागणेशपञ्चरत्नम्	280
गणेशभुजङ्गम्	281
वक्रतुण्डमहागणपतिसहस्रनामस्तोत्रम्	282
अपराध-क्षमापनम्	297
सिद्धिविनायक-चतुर्थी-व्रत-कथा	298
स्यमन्तकोपाख्यानम्	301

श्री-उमा-महेश्वर-पूजा	312
प्रधान-पूजा — श्री-उमा-महेश्वर-पूजा	314
षोडशोपचार-पूजा	316
अर्धनारीश्वराष्टोत्तरशतनामावलि:	319
श्री-उमामहेश्वराष्टकम्	324
 श्री-सरस्वती-पूजा	 326
प्रधान-पूजा — श्री-सरस्वती-पूजा	328
षोडशोपचार-पूजा	330
दुर्गाष्टोत्तरशतनामावलि:	333
लक्ष्म्यष्टोत्तरशतनामावलि:	335
सरस्वत्यष्टोत्तरशतनामावलि:	337
उत्तराङ्ग-पूजा	338
प्रार्थना	340
उपायनदानम्	340
सरस्वती-सहस्रनाम-स्तोत्रम्	341
 श्री-धन्वन्तरि-पूजा	 353
प्रधान-पूजा — श्री-धन्वन्तरि-पूजा	355
षोडशोपचार-पूजा	357
धन्वन्तर्यष्टोत्तरशतनामावलि:	360
उत्तराङ्ग-पूजा	362
धन्वन्तरि-स्तोत्रम् (मत्स्य पुराणान्तर्गतम्)	364
 श्री-लक्ष्मी-कुबेर-पूजा	 366
प्रधान-पूजा — श्रीमहालक्ष्मी-पूजा	368
मातृगण-पूजा	370
नवग्रहपूजा	371
लोकपाल-पूजा	374
षोडशोपचार-पूजा	375
लक्ष्म्यष्टोत्तरशतनामावलि:	378
उत्तराङ्ग-पूजा	380
ईशानादि पूजा	381
कुबेर पूजा	382
कुबेराष्टोत्तरशतनामावलि:	382
प्रार्थना	384
अपराध-क्षमापनम्	385
 श्री-स्कन्द-षष्ठी-पूजा	 386
प्रधान-पूजा — स्कन्द-पूजा	388

षोडशोपचार-पूजा	389
षण्मुखसहस्रनामावलि:	392
सुब्रह्मण्याष्टोत्तरशतनामावलि:	403
वल्लभ्याष्टोत्तरशतनामावलि:	405
देवसेनाष्टोत्तरशतनामावलि:	407
सुब्रह्मण्यभुजङ्गम्	411
सुब्रह्मण्यपञ्चरत्नम्	415
श्री-परमशिवेन्द्र-कृतं सुब्रह्मण्य-भुजङ्गम्	415
सप्तत्रिंशः सर्गः — कुमारोत्पत्तिः	419
बृन्दावनपूजा (श्री-तुलसी-विष्णु-पूजा)	422
प्रधान-पूजा — तुलसी-पूजा	424
षोडशोपचार-पूजा	426
अङ्ग-पूजा	429
तुलस्यष्टोत्तरशतनामावलि:	430
तुलसी-वन्दनम्	433
श्रीतुलसीषोडशकनामस्तोत्रम्	434
तुलसीविवाहविधि:	434
धात्रीतुलस्युत्पत्तिवर्णनम्	435
तुलसीविवाहविधिवर्णनम्	437
तुलसी-माहात्म्यम्	440
श्री-सूर्य-पूजा	442
प्रधान-पूजा — श्री-सूर्य-पूजा	444
षोडशोपचार-पूजा	446
सूर्याष्टोत्तरशतनामावलि:	450
आदित्यहृदयम्	455
द्वादशार्यासूर्यस्तुति:	457
गो-पूजा	459
प्रधान-पूजा — गो-पूजा	461
षोडशोपचार-पूजा	463
लक्ष्म्यष्टोत्तरशतनामावलि:	466
प्रार्थना — गोमती विद्या	469
अन्ये प्रार्थना-श्लोकाः	469
अनुबन्धः	470
शिवरात्रि-पूजा — याम-चतुष्टय-पूजा	472
व्रत-सङ्कल्पः	472
प्रधान-पूजा — साम्ब-परमेश्वर-पूजा (प्रथम-यामः)	474
षोडशोपचार-पूजा	477

शिवाष्टोत्तरशतनामावलिः	478
उत्तराङ्ग-पूजा	480
प्रधान-पूजा — साम्ब-परमेश्वर-पूजा (द्वितीय-यामः)	482
षोडशोपचार-पूजा	482
महान्यासः	483
पञ्चाङ्गरुद्रन्यासः रावणोक्ता पञ्चाङ्गप्रार्थना-सहितम्	483
पञ्चाङ्गमुखन्यासः रावणोक्ता पञ्चमुखप्रार्थना-सहितम्	484
केशादिपादान्त (प्रथमो) न्यासः	486
मूर्धादिपादान्त दशाक्षरी दशाङ्ग (द्वितीयो) न्यासः	489
पादादिमूर्धान्त पञ्चाङ्ग (तृतीयो) न्यासः	490
हंसगायत्री	490
दिक् सम्पुटन्यासः	491
षोडशाङ्गरौद्रीकरणम्	493
गुह्यादि मस्तकान्तं षडङ्ग (चतुर्थो) न्यासः	495
आत्मरक्षा	496
शिवसङ्कल्पः	496
पुरुषसूक्तम्	499
उत्तरनारायणम्	500
अप्रतिरथम्	501
प्रतिपूरुषम् (सं०)	502
प्रतिपूरुषम् (ब्रा०)	502
शतरुद्रीयम् (सं०)	503
शतरुद्रीयम् (ब्रा०)	504
पञ्चाङ्गम्	504
अष्टाङ्ग-नमस्काराः	505
लघुन्यासे श्री-रुद्रध्यानम्	506
लघुन्यासे देवता-स्थापनम्	506
आत्मपूजा	507
कलशेषु साम्बपरमेश्वर ध्यानम्	507
प्रदक्षिणम्	508
नमस्काराः	509
चमकानुवाकैः प्रार्थना	510
प्रार्थना	512
श्रीरुद्रजपः	512
ध्यानम्	513
रुद्रप्रश्नः	514
रुद्रप्रश्नः	515
रुद्रप्रश्नः	516
रुद्रप्रश्नः	517
रुद्रप्रश्नः	518
रुद्रप्रश्नः	519

रुद्रप्रश्नः	520
रुद्रप्रश्नः	521
रुद्रप्रश्नः	522
रुद्रप्रश्नः	523
रुद्रप्रश्नः	524
श्रीरुद्रनाम त्रिशती	525
शिवाष्टोत्तरशतनामावलिः	530
उत्तराङ्ग-पूजा	531
प्रधान-पूजा — साम्ब-परमेश्वर-पूजा (तृतीय-यामः)	533
षोडशोपचार-पूजा	534
शिवाष्टोत्तरशतनामावलिः	535
उत्तराङ्ग-पूजा	537
श्रीलिङ्गपुराणे उमामहेश्वरसंवादे शिवरात्रिव्रतकथा	539
श्रीपाद्मपुराणे माघमासमाहात्म्ये शिवरात्रिव्रतकथनम्	559
प्रधान-पूजा — साम्ब-परमेश्वर-पूजा (चतुर्थ-यामः)	574
षोडशोपचार-पूजा	574
शिवाष्टोत्तरशतनामावलिः	576
उत्तराङ्ग-पूजा	577
श्री-सावित्री-व्रतम् — कामाक्षी-पूजा	580
प्रधान-पूजा — श्री-कामाक्षी-पूजा	582
षोडशोपचार-पूजा	584
अङ्ग-पूजा	585
कामाक्ष्यष्टोत्तरशतनामावलिः	586
उत्तराङ्ग-पूजा	588
श्री-कामाक्षी-चूर्णिका	589
पतिव्रतामाहात्म्यपर्व	590
३ नैमित्तिक-अनुष्ठानानि	616
सङ्क्रमण-पुण्यकाल-स्नान-सङ्कल्पः	617
कार्तिकसोमवारार्घ्यम्	619
अर्घ्यम्	619
कथा	620
कार्तिकमासमाहात्म्यम्	640
अथ प्रथमोऽध्यायः	640
अथ द्वितीयोऽध्यायः	644
अथ तृतीयोऽध्यायः	648

अथ चतुर्थोऽध्यायः	652
अथ पञ्चमोऽध्यायः	658
अथ षष्ठोऽध्यायः	660
अथ सप्तमोऽध्यायः	664
अथ अष्टमोऽध्यायः	673
अथ नवमोऽध्यायः	678
अथ दशमोऽध्यायः	685
अथ एकादशोऽध्यायः	690
अथ द्वादशोऽध्यायः	695
अथ त्रयोदशोऽध्यायः	705
अथ चतुर्दशोऽध्यायः	709
अथ पञ्चदशोऽध्यायः	712
अथ षोडशोऽध्यायः	714
अथ सप्तदशोऽध्यायः	717
अथ अष्टादशोऽध्यायः	719
अथ एकोनविंशोऽध्यायः	722
अथ विंशोऽध्यायः	724
अथ एकविंशोऽध्यायः	727
अथ द्वाविंशोऽध्यायः	730
अथ त्रयोविंशोऽध्यायः	733
अथ चतुर्विंशोऽध्यायः	735
अथ पञ्चविंशोऽध्यायः	737
अथ षड्विंशोऽध्यायः	739
अथ सप्तविंशोऽध्यायः	742
अथ अष्टाविंशोऽध्यायः	744
अथ एकोनत्रिंशोऽध्यायः	747
अथ त्रिंशोऽध्यायः	750
अथ एकत्रिंशोऽध्यायः	755
अथ द्वात्रिंशोऽध्यायः	758
अथ त्रयस्त्रिंशोऽध्यायः	762
अथ चतुस्त्रिंशोऽध्यायः	766
अथ पञ्चत्रिंशोऽध्यायः	769
अथ षड्त्रिंशोऽध्यायः	773

श्री-गङ्गापूजा	777
प्रधान-पूजा — गङ्गापूजा	779
षोडशोपचार-पूजा	781
अङ्ग-पूजा	783
गङ्गाष्टोत्तरशतनामावलिः	784
गङ्गाष्टोत्तरशतनामावलिः	785
गङ्गाष्टकम्	789

श्री-कावेरी-पूजा	791
षोडशोपचार-पूजा	793
षोडशोपचार-पूजा	795
कावेर्यष्टोत्तरशतनामावलि:	799
उत्तराङ्गपूजा	801
 श्रीसूर्य-नमस्कार:	 805
प्रधान-पूजा — श्री-सूर्यनारायण-पूजा	807
कुम्भे वरुण-सूर्य-नारायण-पूजा	809
सूर्याष्टोत्तरशतनामावलि:	810
अरुणप्रश्न:	816
नवग्रहसूक्तम्	833
आदित्यहृदयम्	835
द्वादशार्यासूर्यस्तुति:	838
 भीष्म-तर्पणम्	 840
भीष्मस्तुति:	842
भीष्म-स्तवराज:	843
 ४ उपाङ्गा:	 856
संवत्सर-नामानि	857
संवत्सर-श्लोका देवताश्च	858
मास-नामानि	866
चान्द्र-मासा:	866
नक्षत्र-नामानि	867
योग-नामानि	868
करण-नामानि	869

विभाग: १

नित्य एवं मासिक-पर्व-पूजा:

॥ लघु-पञ्चायतन-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवस्सुवरोम्।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्टिसंवत्सराणां मध्ये ()^१ नाम संवत्सरे उत्तरायणे / दक्षिणायने (ग्रीष्म / वर्ष / शरद् / हेमन्त / शिशिर / वसन्त) ऋतौ (मेष / वृषभ / मिथुन / कर्कटक / सिंह / कन्या / तुला / वृश्चिक / धनुर् / मकर / कुम्भ / मीन) मासे (शुक्ल / कृष्ण) पक्षे (एकादश्यां / द्वादश्यां) शुभतिथौ (इन्दु / भौम / सौम्य / गुरु / भृगु / स्थिर / भानु)-वासरयुक्तायाम् ()^२ नक्षत्र ()^३ नाम योग ()-करण-युक्तायां च एवं गुण विशेषण विशिष्टायाम् अस्यां () शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थम् धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थम् मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल पापक्षयार्थं श्री-महागणपति-प्रीत्यर्थं श्री-छाया-सुवर्चलाम्बा-समेत-श्री-सूर्यनारायण-प्रीत्यर्थं श्री-लक्ष्मीनारायण-प्रीत्यर्थं श्री-महालक्ष्मीसमेतं श्री-सन्तानगोपाल-प्रीत्यर्थं श्री-गौरीदेवी-प्रीत्यर्थं श्री-साम्बपरमेश्वर-प्रीत्यर्थं श्री-नन्दिकेश्वर-प्रीत्यर्थं श्री-वल्लीदेवसेनासमेत-श्री-सुब्रह्मण्य-प्रीत्यर्थं श्री-सीतालक्ष्मण-भरत-शत्रुघ्न-हनूमत्-समेत-श्री-रामचन्द्र-प्रीत्यर्थं यावच्छक्ति ध्यानावाहनादि षोडशोपचार-पूजां पञ्चायतनपूजां क्षीराभिषेकं च करिष्ये। तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि।

(गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

^१पृष्ठं ८५७ पश्यताम्

^२पृष्ठं ८६७ पश्यताम्

^३पृष्ठं ८६८ पश्यताम्

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।
ॐ सिन्धवे नमः। ॐ कावेर्यै नमः।
ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
विराडापः स्वराडापश्छन्दाऽस्यापो ज्योतीऽप्यापो यजूऽप्यापः सत्यमापः सर्वा देवता आपो भूर्भुवः
सुवराप ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु देवपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

- | | |
|--------------------|--------------------|
| १. आत्मने नमः | ४. जीवात्मने नमः |
| २. अन्तरात्मने नमः | ५. परमात्मने नमः |
| ३. योगात्मने नमः | ६. ज्ञानात्मने नमः |

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

[संस्काररत्नमालायां पार्थिवलिङ्गपूजनविधौ] लैङ्गे—

विना भस्मत्रिपुण्ड्रेण विना रुद्राक्षमालया।
पूजितोऽपि महादेवो न स्यात्तस्य फलप्रदः॥

रुद्राक्षमालां धृत्वा।

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ षोडशोपचार-पूजा ॥

ॐ गुणानां त्वा गुणपतिः हवामहे क्विं कवीनामुपमश्रवस्तमम्। ज्येष्ठराजं ब्रह्मणां ब्रह्मणस्पत आ
नः शृण्वन्नूतिभिः सीद सादनम्॥ ॐ महागणपतये नमः॥

अस्मिन् बिम्बे श्री-महागणपतिं ध्यायामि। आवाहयामि॥

आ सत्येन रजसा वर्तमानो निवेशयन्नमृतं मर्त्यं च। हिरण्ययेन सविता रथेनाऽदेवो याति भुवना
विपश्यन्।

अस्मिन् बिम्बे श्री-छाया-सुवर्चलाम्बा-समेत-श्री-सूर्यनारायणं ध्यायामि। आवाहयामि॥

सहस्रशीर्षा पुरुषः। सहस्राक्षः सहस्रपात्।
स भूमिं विश्वतो वृत्वा। अत्यतिष्ठदशाङ्गुलम्॥

हिरण्यवर्णा हरिणीं सुवर्णरजतस्रजाम्।
चन्द्रां हिरण्मयीं लक्ष्मीं जातवेदो म आवाह॥

अस्मिन् बिम्बे श्री-लक्ष्मीनारायणं ध्यायामि। अस्मिन् बिम्बे श्री-महालक्ष्मीसमेतं श्री-सन्तानगोपालं ध्यायामि।

त्र्यम्बकं यजामहे सुगन्धिं पुष्टिवर्धनम्।

उर्वारुकमिव बन्धनान्मृत्योर्मुक्षीय माऽमृतात्॥

गौरी मिमाय सलिलानि तक्षती। एकपदी द्विपदी सा चतुष्पदी।

अष्टापदी नवपदी बभ्रुवर्षा। सहस्राक्षरा परमे व्योमन्।

अस्मिन् बिम्बे श्री-सपरिवार-साम्बपरमेश्वरं ध्यायामि। आवाहयामि॥

अस्मिन् बिम्बे श्री-गौरीदेवीं ध्यायामि। आवाहयामि॥

अस्मिन् बिम्बे श्री-साम्बपरमेश्वरं ध्यायामि। आवाहयामि॥

तत्पुरुषाय विद्महे चक्रतुण्डाय धीमहि। तन्नो नन्दिः प्रचोदयात्। अस्मिन् बिम्बे श्री-नन्दिकेश्वरं

ध्यायामि। आवाहयामि॥

तत्पुरुषाय विद्महे महासेनाय धीमहि। तन्नः षण्मुखः प्रचोदयात्॥

अस्मिन् बिम्बे श्री-वल्लीदेवसेनासमेत-श्री-सुब्रह्मण्यस्वामिनं ध्यायामि।

कल्पद्रुमं प्रणमतां कमलारुणभं

स्कन्दं भुजद्वयमनामयमेकवक्त्रम्।

कात्यायनी-प्रियसुतं कटिबद्धवामं

कौपीन-दण्डधर-दक्षिणहस्तमीडे ॥

आवाहयामि॥

वैदेहीसहितं सुरद्रुमतले हैमे महामण्डपे

मध्ये पुष्पकमासने मणिमये वीरासने सुस्थितम्।

अग्रे वाचयति प्रभञ्जनसुते तत्त्वं मुनिभ्यः परं

व्याख्यान्तं भरतादिभिः परिवृतं रामं भजे श्यामलम्॥

अस्मिन् बिम्बे श्री-सीता-लक्ष्मण-भरत-शत्रुघ्न-हनूमत्-समेत-श्री-रामचन्द्रं ध्यायामि।

वामे भूमिसुता पुरश्च हनुमान् पश्चात् सुमित्रासुतः

शत्रुघ्नो भरतश्च पार्श्वदलयोर्वाय्वादिकोणेषु च।

सुग्रीवश्च विभीषणश्च युवराट् तारासुतो जाम्बवान्

मध्ये नीलसरोजकोमलरुचिं रामं भजे श्यामलम्॥

आवाहयामि॥

आवाहिताभ्यः सर्वाभ्यो-देवताभ्यो नमः।

आसनं समर्पयामि।

पादयोः पाद्यं समर्पयामि।

अर्घ्यं समर्पयामि।

आचमनीयं समर्पयामि।

शुद्धोदकस्नानं समर्पयामि। स्नानानन्तरम् आचमनीयं समर्पयामि।

॥ अभिषेकः ॥

ॐ गुणानां त्वा गुणपतिः॑ हवामहे क॒विं क॑वीनामु॒पमश्र॑वस्तमम्। ज्येष्ठराजं ब्रह्मणां ब्रह्मणस्पत॒ आ
नः शृ॒ण्वन्नृ॒तिभिः॑ सीद॒ सादन॑म्॥ ॐ महागणपतये नमः॥

ॐ आ स॒त्येन॒ रज॑सा॒ वर्त॑मानो निवे॒शय॑न्न॒मृतं॑ म॒र्त्यं च। हिर॒ण्यये॑न सवि॒ता रथे॑नाऽदे॒वो या॑ति॒ भुव॑ना
वि॒पश्य॑न्।

ॐ स॒हस्र॑शीर्षा॒ पुरु॑षः। स॒हस्रा॑क्षः स॒हस्र॑पात्।
स भूमिं॑ वि॒श्वतो॑ वृ॒त्वा। अत्य॑तिष्ठद्दशाङ्गुलम्॥

ॐ हिर॑ण्यवर्णां॒ हरि॑णीं सुव॒र्णर॑जत॒स्रजाम्॑।
च॒न्द्रां हिर॑ण्मयीं ल॒क्ष्मीं जा॑तवेदो म॒ आव॑ह॥

गौरी मि॑माय सलिलानि॒ तक्ष॑ती। एक॑पदी द्वि॒पदी॑ सा चतु॑ष्पदी।
अ॒ष्टाप॑दी नव॑पदी बभू॒वुषी॑। स॒हस्रा॑क्षरा पर॒मे व्यो॑मन्।
तत्पुरु॑षाय वि॒द्महे॑ च॒क्रतु॑ण्डाय॑ धीमहि। तन्नो॑ नन्दिः प्रचो॒दया॑त्।
तत्पुरु॑षाय वि॒द्महे॑ महा॒सेना॑य॑ धीमहि। तन्नः॑ षण्मुखः प्रचो॒दया॑त्॥

ॐ नमो भगवते॑ रुद्राय॥

रुद्रप्रश्न-चमकप्रश्न-पुरुषपुक्तैः अभिषेकं कृत्वा।

अभिषेकानन्तरं आचमनीयं समर्पयामि। वस्त्रार्थम् अक्षतान् समर्पयामि। यज्ञोपवीताभरणार्थं अक्षतान् समर्पयामि।

दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि। अक्षतान् समर्पयामि।

पुष्पमालिकां समर्पयामि। पुष्पैः पूजयामि।

॥ महागणपति-अर्चना ॥

- | | |
|---------------------|--------------------------|
| १. ॐ सुमुखाय नमः | १०. ॐ गणाध्यक्षाय नमः |
| २. ॐ एकदन्ताय नमः | ११. ॐ फालचन्द्राय नमः |
| ३. ॐ कपिलाय नमः | १२. ॐ गजाननाय नमः |
| ४. ॐ गजकर्णकाय नमः | १३. ॐ वक्रतुण्डाय नमः |
| ५. ॐ लम्बोदराय नमः | १४. ॐ शूर्पकर्णाय नमः |
| ६. ॐ विकटाय नमः | १५. ॐ हेरम्बाय नमः |
| ७. ॐ विघ्नराजाय नमः | १६. ॐ स्कन्दपूर्वजाय नमः |
| ८. ॐ विनायकाय नमः | १७. ॐ सिद्धिविनायकाय नमः |
| ९. ॐ धूमकेतवे नमः | १८. ॐ विघ्नेश्वराय नमः |

ॐ श्री-महागणपतये नमः नानाविधपरिमलपत्रपुष्पाणि समर्पयामि।

॥ आदित्य-अर्चना ॥

- | | |
|------------------|-----------------------|
| १. ॐ मित्राय नमः | ७. ॐ हिरण्यगर्भाय नमः |
| २. ॐ रवये नमः | ८. ॐ मरीचये नमः |
| ३. ॐ सूर्याय नमः | ९. ॐ आदित्याय नमः |
| ४. ॐ भानवे नमः | १०. ॐ सवित्रे नमः |
| ५. ॐ खगाय नमः | ११. ॐ अर्काय नमः |
| ६. ॐ पूष्णे नमः | १२. ॐ भास्कराय नमः |

ॐ श्री-छाया-सुवर्चलाम्बा-समेत-श्री-सूर्यनारायण-परब्रह्मणे नमः नानाविधपरिमलपत्रपुष्पाणि समर्पयामि।

॥ लक्ष्मीनारायण-अर्चना ॥

- | | |
|-----------------------|------------------------|
| १. ॐ केशवाय नमः | १०. ॐ हृषीकेशाय नमः |
| २. ॐ नारायणाय नमः | ११. ॐ पद्मनाभाय नमः |
| ३. ॐ माधवाय नमः | १२. ॐ दामोदराय नमः |
| ४. ॐ गोविन्दाय नमः | १३. ॐ सङ्कर्षणाय नमः |
| ५. ॐ विष्णवे नमः | १४. ॐ वासुदेवाय नमः |
| ६. ॐ मधुसूदनाय नमः | १५. ॐ प्रद्युम्नाय नमः |
| ७. ॐ त्रिविक्रमाय नमः | १६. ॐ अनिरुद्धाय नमः |
| ८. ॐ वामनाय नमः | १७. ॐ पुरुषोत्तमाय नमः |
| ९. ॐ श्रीधराय नमः | १८. ॐ अधोक्षजाय नमः |

१९. ॐ नृसिंहाय नमः
 २०. ॐ अच्युताय नमः
 २१. ॐ जनार्दनाय नमः

२२. ॐ उपेन्द्राय नमः
 २३. ॐ हरये नमः
 २४. ॐ श्रीकृष्णाय नमः

१. ॐ आदिलक्ष्म्यै नमः
 २. ॐ धान्यलक्ष्म्यै नमः
 ३. ॐ धैर्यलक्ष्म्यै नमः
 ४. ॐ गजलक्ष्म्यै नमः
 ५. ॐ सन्तानलक्ष्म्यै नमः

६. ॐ विजयलक्ष्म्यै नमः
 ७. ॐ विद्यालक्ष्म्यै नमः
 ८. ॐ धनलक्ष्म्यै नमः
 ९. ॐ वरलक्ष्म्यै नमः
 १०. ॐ महालक्ष्म्यै नमः

ॐ श्री-लक्ष्मीनारायणाय नमः नानाविधपरिमलपत्रपुष्पाणि समर्पयामि।

॥ महालक्ष्मी-समेत-श्री-सन्तानगोपाल-अर्चना ॥

- | | |
|--------------------------|--------------------------|
| १. ॐ केशवाय नमः | १३. ॐ सङ्कर्षणाय नमः |
| २. ॐ नारायणाय नमः | १४. ॐ वासुदेवाय नमः |
| ३. ॐ माधवाय नमः | १५. ॐ प्रद्युम्नाय नमः |
| ४. ॐ गोविन्दाय नमः | १६. ॐ अनिरुद्धाय नमः |
| ५. ॐ विष्णवे नमः | १७. ॐ पुरुषोत्तमाय नमः |
| ६. ॐ मधुसूदनाय नमः | १८. ॐ अधोक्षजाय नमः |
| ७. ॐ त्रिविक्रमाय नमः | १९. ॐ नृसिंहाय नमः |
| ८. ॐ वामनाय नमः | २०. ॐ अच्युताय नमः |
| ९. ॐ श्रीधराय नमः | २१. ॐ जनार्दनाय नमः |
| १०. ॐ हृषीकेशाय नमः | २२. ॐ उपेन्द्राय नमः |
| ११. ॐ पद्मनाभाय नमः | २३. ॐ हरये नमः |
| १२. ॐ दामोदराय नमः | २४. ॐ श्रीकृष्णाय नमः |
| १. ॐ आदिलक्ष्म्यै नमः | ६. ॐ विजयलक्ष्म्यै नमः |
| २. ॐ धान्यलक्ष्म्यै नमः | ७. ॐ विद्यालक्ष्म्यै नमः |
| ३. ॐ धैर्यलक्ष्म्यै नमः | ८. ॐ धनलक्ष्म्यै नमः |
| ४. ॐ गजलक्ष्म्यै नमः | ९. ॐ वरलक्ष्म्यै नमः |
| ५. ॐ सन्तानलक्ष्म्यै नमः | १०. ॐ महालक्ष्म्यै नमः |

ॐ श्री-महालक्ष्मीसमेत-श्री-सन्तानगोपाल-स्वामिने नमः नानाविधपरिमलपत्रपुष्पाणि समर्पयामि।

॥ श्री-साम्बपरमेश्वर-अर्चना ॥

- | | |
|------------------------|------------------------|
| १. ॐ भवाय देवाय नमः | ५. ॐ रुद्राय देवाय नमः |
| २. ॐ शर्वाय देवाय नमः | ६. ॐ उग्राय देवाय नमः |
| ३. ॐ ईशानाय देवाय नमः | ७. ॐ भीमाय देवाय नमः |
| ४. ॐ पशुपतये देवाय नमः | ८. ॐ महते देवाय नमः |

ॐ श्री-साम्बपरमेश्वराय नमः नानाविधपरिमलपत्रपुष्पाणि समर्पयामि।

ॐ नन्दिकेश्वराय नमः।

॥ गौरी-अर्चना ॥

१. ॐ भवस्य देवस्य पत्न्यै नमः
२. ॐ शर्वस्य देवस्य पत्न्यै नमः
३. ॐ ईशानस्य देवस्य पत्न्यै नमः
४. ॐ पशुपतेर्देवस्य पत्न्यै नमः
५. ॐ रुद्रस्य देवस्य पत्न्यै नमः
६. ॐ उग्रस्य देवस्य पत्न्यै नमः
७. ॐ भीमस्य देवस्य पत्न्यै नमः
८. ॐ महतो देवस्य पत्न्यै नमः

ॐ श्री-गौरी-देव्यै नमः नानाविधपरिमलपत्रपुष्पाणि समर्पयामि।

॥ श्री-वल्लीदेवसेनासमेत-सुब्रह्मण्यस्वामी-अर्चना ॥

- | | |
|----------------------------|-------------------------|
| १. ॐ ज्ञानशक्त्यात्मने नमः | ९. ॐ षण्मुखाय नमः |
| २. ॐ स्कन्दाय नमः | १०. ॐ कुक्कुटध्वजाय नमः |
| ३. ॐ अग्निभुवे नमः | ११. ॐ शक्तिधराय नमः |
| ४. ॐ बाहुलेयाय नमः | १२. ॐ गुहाय नमः |
| ५. ॐ गाङ्गेयाय नमः | १३. ॐ ब्रह्मचारिणे नमः |
| ६. ॐ शरवणोद्भवाय नमः | १४. ॐ षण्मातुराय नमः |
| ७. ॐ कार्तिकेयाय नमः | १५. ॐ क्रौञ्चभिन्ने नमः |
| ८. ॐ कुमाराय नमः | १६. ॐ शिखिवाहनाय नमः |

ॐ श्री-वल्लीदेवसेनासमेत-श्री-सुब्रह्मण्यस्वामिने नमः नानाविधपरिमलपत्रपुष्पाणि समर्पयामि।

॥ श्री-राम-अर्चना ॥

- | | |
|--------------------|----------------------|
| १. ॐ श्रीरामाय नमः | ३. ॐ रामचन्द्राय नमः |
| २. ॐ रामभद्राय नमः | ४. ॐ शाश्वताय नमः |

- | | |
|---------------------------|---------------------------|
| ५. ॐ राजीवलोचनाय नमः | १५. ॐ सच्चिदानन्दविग्रहाय |
| ६. ॐ श्रीमते नमः | १६. ॐ परस्मै ज्योतिषे नमः |
| ७. ॐ राजेन्द्राय नमः | १७. ॐ परस्मै धाम्ने नमः |
| ८. ॐ रघुपुङ्गवाय नमः | १८. ॐ पराकाशाय नमः |
| ९. ॐ जानकीवल्लभाय नमः | १९. ॐ परात्पराय नमः |
| १०. ॐ जैत्राय नमः | २०. ॐ परेशाय नमः |
| ११. ॐ जितामित्राय नमः | २१. ॐ पारगाय नमः |
| १२. ॐ जनार्दनाय नमः | २२. ॐ पाराय नमः |
| १३. ॐ परमात्मने नमः | २३. ॐ सर्वदेवात्मकाय नमः |
| १४. ॐ परस्मै ब्रह्मणे नमः | २४. ॐ पराय नमः |

॥ श्री-सीता-अर्चना ॥

- | | |
|-----------------------|----------------------------|
| १. ॐ श्रीसीतायै नमः | ७. ॐ अवनिसुतायै नमः |
| २. ॐ जानक्यै नमः | ८. ॐ रामायै नमः |
| ३. ॐ देव्यै नमः | ९. ॐ राक्षसान्तप्रकारिण्यै |
| ४. ॐ वैदेह्यै नमः | १०. ॐ रत्नगुप्तायै नमः |
| ५. ॐ राघवप्रियायै नमः | ११. ॐ मातुलुङ्ग्यै नमः |
| ६. ॐ रमायै नमः | १२. ॐ मैथिल्यै नमः |

॥ श्री-हनुमद्-अर्चना ॥

१. ॐ हनुमते नमः
२. ॐ अञ्जनासूनवे नमः
३. ॐ वायुपुत्राय नमः
४. ॐ महाबलाय नमः
५. ॐ कपीन्द्राय नमः
६. ॐ पिङ्गलाक्षाय नमः
७. ॐ लङ्काद्वीपभयङ्कराय नमः
८. ॐ प्रभञ्जनसुताय नमः
९. ॐ वीराय नमः
१०. ॐ सीताशोकविनाशकाय नमः
११. ॐ अक्षहन्त्रे नमः
१२. ॐ रामसखाय नमः
१३. ॐ रामकार्यधुरन्धराय नमः

१४. ॐ महौषधगिरेर्धारिणे नमः
१५. ॐ वानरप्राणदायकाय नमः
१६. ॐ वारीशतारकाय नमः
१७. ॐ मैनाकगिरिभञ्जनाय नमः
१८. ॐ निरञ्जनाय नमः
१९. ॐ जितक्रोधाय नमः
२०. ॐ कदलीवनसंवृताय नमः
२१. ॐ ऊर्ध्वरेतसे नमः
२२. ॐ महासत्त्वाय नमः
२३. ॐ सर्वमन्त्रप्रवर्तकाय नमः
२४. ॐ महालिङ्गप्रतिष्ठात्रे नमः
२५. ॐ बाष्पकृञ्जपतान्तराय नमः
२६. ॐ नित्यं शिवध्यानपराय नमः
२७. ॐ शिवपूजापरायणाय नमः

ॐ श्री-सीता-लक्ष्मण-भरत-शत्रुघ्न-हनुमत्-समेत-श्री-रामचन्द्र-परब्रह्मणे नमः
नानाविधपरिमलपत्रपुष्पाणि समर्पयामि।

॥ उत्तराङ्ग-पूजा ॥

धूपमाघ्रापयामि।

पञ्चहूतो ह वै नामैषः। तं वा एतं पञ्चहूतं सन्तम।
पञ्चहोतेत्याचक्षते पुरोक्षेण। पुरोक्षप्रिया इव हि देवाः॥
पञ्चहारतीदीपं दर्शयामि। दीपानन्तरम् आचमनीयं समर्पयामि।
गायत्रीदीपं दर्शयामि। दीपानन्तरम् आचमनीयं समर्पयामि।

उद्दीप्यस्व जातवेदोऽपघ्नन्निर्ऋतिं मम।
पृथुश्च मह्यमावह जीर्वनं च दिशो दिश॥
मा नो हिंसीज्जातवेदो गामश्च पुरुषं जगत्।
अबिभ्रदग्न आगहि श्रिया मा परिपातय॥
एकहारतीदीपं दर्शयामि।
दीपानन्तरम् आचमनीयं समर्पयामि।

नैवेद्यं कृत्वा।

श्री महागणपतये नमः श्री छाया-सुवर्चलाम्बा-समेतश्री सूर्यनारायण-परब्रह्मणे नमः लक्ष्मी-नारायणाय
 नमः श्री-महालक्ष्मी-समेत-श्री-सन्तानगोपाल-स्वामिने नमः श्री-साम्बपरमेश्वराय नमः नन्दिकेश्वराय
 नमः श्री वल्लीदेवसेनासमेत-श्री-सुब्रह्मण्यस्वामिने नमः
 श्री सीता-लक्ष्मण-भरत-शत्रुघ्न-हनूमत्-समेत-श्री-रामचन्द्र परब्रह्मणे नमः () महानैवेद्यं निवेदयामि।
 मध्ये मध्ये अमृतपानीयं समर्पयामि। अमृतापिधानमसि।
 हस्तप्रक्षालनं समर्पयामि। पादप्रक्षालनं समर्पयामि।
 निवेदनानन्तरम् आचमनीयं समर्पयामि।

पूगीफलसमायुक्तं नागवल्लीदलैर्युतम्।
 कर्पूरचूर्णसंयुक्तं ताम्बूलं प्रतिगृह्यताम्॥
 कर्पूरताम्बूलं समर्पयामि।

सोमो वा ए॒तस्य॑ रा॒ज्यमा॑द॒त्ते। यो राजा॑ स॒त्राज्यो॑ वा सोमे॒न यज॑ते। दे॒वसु॒वामे॒तानि॑ ह॒वींषि॑
 भव॑न्ति। ए॒ताव॑न्तो॒ वै दे॒वानां॑ स॒वाः। त ए॒वास्मै॑ स॒वान्प्रय॑च्छन्ति। त ए॒नं पुनः॑ सुवन्ते रा॒ज्याय॑।
 दे॒वसू॑ राजा॑ भवति॥

न तत्र सूर्यो भाति न चन्द्रतारकं नेमा विद्युतो भान्ति कुतोऽयमग्निः। तमेव भान्तमनुभाति सर्वं तस्य
 भासा सर्वमिदं विभाति॥

श्री महागणपतये नमः श्री छाया-सुवर्चलाम्बा-समेतश्री सूर्यनारायण-परब्रह्मणे नमः लक्ष्मी-नारायणाय
 नमः श्री-महालक्ष्मी-समेत-श्री-सन्तानगोपाल-स्वामिने नमः श्री-साम्बपरमेश्वराय नमः नन्दिकेश्वराय
 नमः श्री वल्लीदेवसेनासमेत-श्री-सुब्रह्मण्यस्वामिने नमः
 श्री सीता-लक्ष्मण-भरत-शत्रुघ्न-हनूमत्-समेत-श्री-रामचन्द्र परब्रह्मणे नमः समस्त-अपराध-क्षमापनार्थं
 कर्पूरनीराजनं दर्शयामि। कर्पूरनीरजनानन्तरम् आचमनीयं समर्पयामि।

योऽपां पुष्पं वेद। पुष्पवान् प्रजावान् पशुमान् भवति।
 चन्द्रमा वा अपां पुष्पम्। पुष्पवान् प्रजावान् पशुमान् भवति।
 य एवं वेद। योऽपामायतनं वेद। आयतनवान् भवति।

ओं तद्ब्रह्म। ओं तद्वायुः। ओं तदात्मा।
 ओं तत्सत्यम्। ओं तत्सर्वम्। ओं तत्पुरोर्नमः॥

अन्तश्चरति भूतेषु गुहायां विश्वमूर्तिषु।
 त्वं यज्ञस्त्वं वषट्कारस्त्वमिन्द्रस्त्व॥
 रुद्रस्त्वं विष्णुस्त्वं ब्रह्म त्वं प्रजापतिः।
 त्वं तदाप आपो ज्योती रसोऽमृतं ब्रह्म भूर्भुवः सुवरोम्॥

यो वेदादौ स्वरः प्रोक्तो वेदान्ते च प्रतिष्ठितः।
तस्य प्रकृतिलीनस्य यः परः स महेश्वरः॥

आवाहिताभ्यः सर्वाभ्यो-देवताभ्यो नमः वेदोक्तमन्त्रपुष्पाञ्जलिं समर्पयामि।

स्वर्णपुष्पं समर्पयामि।

यानि कानि च पापानि जन्मान्तरकृतानि च।
तानि तानि विनश्यन्ति प्रदक्षिण-पदे पदे॥

प्रदक्षिणं कृत्वा।

नमः शिवाय साम्बाय सगणाय ससूनवे।
सनन्दिने सगङ्गाय सवृषाय नमो नमः॥

नमः शिवाभ्यां नवयौवनाभ्यां
परस्पराश्लिष्टवपुर्धराभ्याम् ।
नगेन्द्रकन्यावृषकेतनाभ्यां
नमो नमः शङ्करपार्वतीभ्याम्॥

॥ नमस्कारमन्त्राः ॥

नमो हिरण्यबाहवे हिरण्यवर्णाय हिरण्यरूपाय हिरण्यपतयेऽम्बिकापतये उमापतये पशुपतये नमो
नमः॥

ऋतं सत्यं परं ब्रह्म पुरुषं कृष्णपिङ्गलम्।
ऊर्ध्वरेतं विरूपाक्षं विश्वरूपाय वै नमो नमः॥

सर्वो वै रुद्रस्तस्मै रुद्राय नमो अस्तु।
पुरुषो वै रुद्रः सन्महो नमो नमः।
विश्वं भूतं भुवनं चित्रं बहुधा जातं जायमानं च यत्।
सर्वो ह्येष रुद्रस्तस्मै रुद्राय नमो अस्तु॥

कद्रुद्राय प्रचेतसे मीढुष्टमाय तव्यसे।
वो चेम् शन्तमं हृदे। सर्वो ह्येष रुद्रस्तस्मै रुद्राय नमो अस्तु॥
अनन्तकोटिप्रदक्षिणनमस्कारान् समर्पयामि। नमस्कारान् कृत्वा।

छत्र-चामर-नृत्त-गीत-वाद्य-समस्त-राजोपचारान् समर्पयामि।

बाण-रावण-चण्डेश-नन्दि-भृङ्गि-रिटादयः।
महादेवप्रसादोऽयं सर्वे गृह्णन्तु शाम्भवाः॥

नन्दिकेश्वराय नमः बलिं निवेदयामि। ॐ हर। ॐ हर। ॐ हर।

शङ्खमध्ये स्थितं तोयं भ्रामितं शङ्खरोपरि।
अङ्गलग्नं मनुष्याणां ब्रह्महत्यायुतं दहेत्॥

शङ्खजलेन प्रोक्ष्य।

सालग्रामशिलावारि पापहारि शरीरिणाम्।
आजन्मकृतपापानां प्रायश्चित्तं दिने दिने॥

अकालमृत्युहरणं सर्वव्याधिनिवारणम्।
सर्वपापक्षयकरं शिवपादोदकं शुभम्॥

इति अभिषेकतीर्थं प्राश्य।

साधु वाऽसाधु वा कर्म यद्यदाचरितं मया।
तत्सर्वं कृपया देव गृहाणाऽऽराधनं मम॥

हृद्वद्वकर्णिका-मध्यमुमया सह शङ्कर।
प्रविश त्वं महादेव सर्वैरावरणैः सह॥

सम्पूजकानां परिपालकानां
यतेन्द्रियानां च तपोधनानाम्।
देशस्य राष्ट्रस्य कुलस्य राज्ञां
करोतु शान्तिं भगवान् कुलेशः॥

अनया पूजया सपरिवार-साम्ब-परमेश्वरः प्रीयताम्।

॥ उद्धासनम् ॥

निर्याणमुद्रया पुष्पाण्यादाय आघ्राय हृदये स्थापयित्वा उद्धासयेत्। निर्माल्यं शिरसि धारयेत्।

॥ ब्रह्मपारस्तोत्रम् ॥

प्रचेतस ऊचुः

ब्रह्मपारं मुने श्रोतुमिच्छामः परमं स्तवम्।
जपता कण्डुना देवो येनाऽऽराध्यत केशवः॥५४॥

सोम उवाच

पारं परं विष्णुरपारपारः
परः परेभ्यः परमार्थरूपी।
स ब्रह्मपारः परपारभूतः
परः पराणामपि पारपारः॥५५॥
स कारणं कारणतस्ततोऽपि
तस्यापि हेतुः परहेतुहेतुः।
कार्येषु चैवं सह कर्मकर्तृ-
रूपैरशेषैरवतीह सर्वम्॥५६॥

ब्रह्म प्रभुर्ब्रह्म स सर्वभूतो
 ब्रह्म प्रजानां पतिरच्युतोऽसौ।
 ब्रह्माव्ययं नित्यमजं स विष्णुः
 अपक्षयाद्यैरखिलैरसङ्गिः ॥५७॥

ब्रह्माक्षरमजं नित्यं यथाऽसौ पुरुषोत्तमः।
 तथा रागादयो दोषाः प्रयान्तु प्रशमं मम॥५८॥

एतद् ब्रह्मपराख्यं वै संस्तवं परमं जपन्।
 अवाप परमां सिद्धिं समाराध्य स केशवम्॥५९॥

इमं स्तवं यः पठति शृणुयाद् वाऽपि नित्यशः।
 स कामदोषैरखिलैर्मुक्तः प्राप्नोति वाञ्छितम्॥

॥इति श्रीविष्णुपुराणे प्रथमेऽंशे पञ्चदशोऽध्याये ब्रह्मपारस्तोत्रं सम्पूर्णम्॥

कायेन वाचा मनसेन्द्रियैर्वा
 बुद्ध्याऽऽत्मना वा प्रकृतेः स्वभावात्।
 करोमि यद्यत् सकलं परस्मै
 नारायणायेति समर्पयामि॥

ॐ तत्सद्ब्रह्मार्पणमस्तु।

आचामेत्।



॥ एकादशीव्रतम् — श्री-महाविष्णुपूजा ॥

(मूलम्—पूजा-विधानम् ("अण्णा", रामकृष्ण-मठः))

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिः५ हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सीद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।
 ॐ महागणपतये नमः, अक्षतान् समर्पयामि।
 ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।
 अमृतपिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।
विद्यारम्भे विवाहे च प्रवेशे निर्गमे तथा।
सङ्ग्रामे सर्वकार्येषु विघ्नस्तस्य न जायते॥
प्रार्थनाः समर्पयामि।



॥ प्रधान-पूजा — एकादशीपूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे
श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे
मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये
()^४ नाम संवत्सरे (उत्तरायणे/दक्षिणायने) ()-ऋतौ ()-मासे (शुक्ल / कृष्ण)पक्षे (एकादश्यां
/ द्वादश्यां) शुभतिथौ (इन्दु / भौम / सौम्य / गुरु / भृगु / स्थिर / भानु)-वासरयुक्तायां ()^५-
नक्षत्र-()^६-योग-()^७-करण-युक्तायां च एवं गुण-विशेषण-विशिष्टायाम् अस्याम्
(एकादश्यां / द्वादश्यां) शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-
ऐश्वर्याभिवृद्ध्यर्थं धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थं
मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां
रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं श्री-भूमि-नीला-
समेत-श्री-महाविष्णु-प्रीत्यर्थं यथाशक्ति-ध्यान-आवाहनादि-षोडशोपचारैः श्री-भूमि-नीला-समेत-श्री-
महाविष्णु-पूजां करिष्ये।
तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि। शोभनार्थं क्षेमाय पुनरागमनाय च।
(गणपति-प्रसादं शिरसा गृहीत्वा)

^४पृष्ठं ८५७ पश्यताम्

^५पृष्ठं ८६७ पश्यताम्

^६पृष्ठं ८६८ पश्यताम्

^७पृष्ठं ८६९ पश्यताम्

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥
 पृथ्वि त्वया धृता लोका देवि त्वं विष्णुना धृता।
 त्वं च धारय मां देवि पवित्रं चासनं कुरु॥

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
 घण्टारवं करोम्यादौ देवताऽऽह्वानकारणम्॥

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
 नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।
 ॐ सिन्धवे नमः। ॐ कावेर्यै नमः।
 ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
 विराडापः स्वराडापश्छन्दाऽस्यापो ज्योतीऽप्यापो यजूऽप्यापः सत्यमापः सर्वा देवता आपो भूर्भुवः
 सुवराप ओम्॥

कलशस्य मुखे विष्णुः कण्ठे रुद्रः समाश्रितः।
 मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
 ऋग्वेदोऽथ यजुर्वेदः सामवेदोऽप्यथर्वणः।
 अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
 आयान्तु विष्णुपूजार्थं दुरितक्षयकारकाः॥
 ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

१. आत्मने नमः

२. अन्तरात्मने नमः

३. योगात्मने नमः

४. जीवात्मने नमः

५. परमात्मने नमः

६. ज्ञानात्मने नमः

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

१. आधारशक्त्यै नमः

२. मूलप्रकृत्यै नमः

३. आदिकूर्माय नमः

४. आदिवराहाय नमः

५. अनन्ताय नमः

६. पृथिव्यै नमः

७. रत्नमण्डपाय नमः

८. रत्नवेदिकायै नमः

९. स्वर्णस्तम्भाय नमः

१०. श्वेतच्छत्राय नमः

११. कल्पकवृक्षाय नमः

१२. क्षीरसमुद्राय नमः

१३. सितचामराभ्यां नमः

१४. योगपीठासनाय नमः

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ षोडशोपचार-पूजा ॥

ध्यायेच्चतुर्भुजं देवं शङ्खचक्रगदाधरम्।

पीताम्बरयुगोपेतं लक्ष्मीयुक्तं विभूषितम्।

लसत्कौस्तुभशोभाढ्यं मेघश्यामं सुलोचनम्॥

अस्मिन् बिम्बे श्री-भूमि-नीला-समेतं महाविष्णुं ध्यायामि।

सहस्रं शीर्षा पुरुषः। सहस्राक्षः सहस्रपात्।

स भूमिं विश्वतो वृत्वा। अत्यतिष्ठद्वशाङ्गुलम्॥

अस्मिन् बिम्बे श्री-भूमि-नीला-समेतं महाविष्णुम् आवाहयामि।

पुरुष एवेदं सर्वम्। यद्भूतं यच्च भव्यम्।

उतामृतत्वस्येशानः। यदन्नेनातिरोहति॥

श्री-भूमि-नीला-समेत-महा-विष्णवे नमः, आसनं समर्पयामि।

ए॒तावा॑नस्य म॒हिमा॑। अतो॒ ज्याया॑श्च॒ पूरु॑षः।
पादो॑ऽस्य॒ विश्वा॑ भू॒तानि॑। त्रि॒पाद॑स्या॒मृतं॑ दि॒वि॥

श्री-भूमि-नीला-समेत-महा-विष्णवे नमः, पाद्यं समर्पयामि।

त्रि॒पादूर्ध्वं॑ उदै॒त्पुरु॑षः। पादो॑ऽस्ये॒हाऽऽभ॑वा॒त्पुनः॑।
ततो॒ विश्व॑ङ्म॒क्रामत्॑। सा॒श॒ना॒न॒श॒ने अ॒भि॥

श्री-भूमि-नीला-समेत-महा-विष्णवे नमः, अर्घ्यं समर्पयामि।

तस्मा॑द्विराड॑जायत। वि॒राजो॒ अधि॒ पूरु॑षः।
स जा॒तो अत्य॑रिच्यत। प॒श्चाद्भूमि॑मथो॒ पुरः॑॥

श्री-भूमि-नीला-समेत-महा-विष्णवे नमः, आचमनीयं समर्पयामि।

यत्पुरु॑षेण ह॒विषा॑। दे॒वा य॒ज्ञम॑त॒न्वत॑।
व॒स॒न्तो अ॑स्याऽऽसी॒दाज्य॑म्। ग्री॒ष्म इ॒ध्मः श॒रद्ध॑विः॥

श्री-भूमि-नीला-समेत-महा-विष्णवे नमः, मधुपर्कं समर्पयामि।

स॒प्तास्या॑ऽऽसन् परि॒धयः॑। त्रिः स॒प्त स॒मिधः॑ कृ॒ताः।
दे॒वा यद्य॑ज्ञं त॒न्वा॒नाः। अब॑ध्नन् पु॒रुषं॑ प॒शुम्॥

श्री-भूमि-नीला-समेत-महा-विष्णवे नमः, शुद्धोदकस्नानं समर्पयामि। स्नानानन्तरम् आचमनीयं समर्पयामि।

तं य॒ज्ञं ब॒र्हिषि॑ प्रौक्षन्। पु॒रुषं॑ जा॒तम॑ग्र॒तः।
तेन॑ दे॒वा अय॑जन्त। सा॒ध्या ऋष॑यश्च॒ ये॥

श्री-भूमि-नीला-समेत-महा-विष्णवे नमः, वस्त्रं समर्पयामि।

तस्मा॑द्य॒ज्ञात्सर्व॑हुतः। सम्भृ॑तं पृषदा॒ज्यम्।
प॒शूऽस्ता॑श्च॒क्रे वाय॑व्यान्। आ॒र॒ण्यान्ग्रा॒म्याश्च॒ ये॥

श्री-भूमि-नीला-समेत-महा-विष्णवे नमः, यज्ञोपवीतं समर्पयामि।

तस्माद्यज्ञात्सर्वहुतः। ऋचः सामानि जज्ञिरे।

छन्दांसि जज्ञिरे तस्मात्। यजुस्तस्मादजायत॥

श्री-भूमि-नीला-समेत-महा-विष्णवे नमः, दिव्यपरिमलगन्धान् धारयामि।

गन्धस्योपरि हरिद्राकुङ्कुमं समर्पयामि। अक्षतान् समर्पयामि।

तस्मादश्वा अजायन्त। ये के चोभयादतः।

गावो ह जज्ञिरे तस्मात्। तस्माज्जाता अजावयः॥

श्री-भूमि-नीला-समेत-महा-विष्णवे नमः, पुष्पाणि समर्पयामि। पुष्पैः पूजयामि।

॥ अङ्ग-पूजा ॥

१. ॐ वराहाय नमः — पादौ पूजयामि
२. सङ्कर्षणाय नमः — गुल्फौ पूजयामि
३. कालात्मने नमः — जानुनी पूजयामि
४. विश्वरूपाय नमः — जङ्घे पूजयामि
५. क्रोढाय नमः — ऊरू पूजयामि
६. भोक्त्रे नमः — कटिं पूजयामि
७. विष्णवे नमः — मेढ्रं पूजयामि
८. हिरण्यगर्भाय नमः — नाभिं पूजयामि
९. श्रीवत्सधारिणे नमः — कुक्षिं पूजयामि
१०. परमात्मने नमः — हृदयं पूजयामि
११. सर्वास्त्रधारिणे नमः — वक्षः पूजयामि
१२. वनमालिने नमः — कण्ठं पूजयामि
१३. सर्वात्मने नमः — मुखं पूजयामि
१४. सहस्राक्षाय नमः — नेत्राणि पूजयामि
१५. सुप्रभाय नमः — ललाटं पूजयामि
१६. चम्पकनासिकाय नमः — नासिकां पूजयामि
१७. सर्वेशाय नमः — कर्णौ पूजयामि
१८. सहस्रशिरसे नमः — शिरः पूजयामि
१९. नीलमेघनिभाय नमः — केशान् पूजयामि
२०. महापुरुषाय नमः — सर्वाणि अङ्गानि पूजयामि

॥ अङ्ग-पूजा (फाल्गुन-शुक्ल-आमलकी-एकादशी) ॥

१. विशोकाय नमः — पादौ पूजयामि
२. विश्वरूपिणे नमः — जानुनी पूजयामि
३. उग्राय नमः — ऊरू पूजयामि
४. दामोदराय नमः — कटिं पूजयामि
५. पद्मनाभाय नमः — उदरं पूजयामि
६. श्रीवत्सधारिणे नमः— उरसं पूजयामि
७. चक्रिणे नमः — वामबाहुं पूजयामि
८. गदिने नमः — दक्षिणबाहुं पूजयामि
९. वैकुण्ठाय नमः — कण्ठं पूजयामि
१०. यज्ञमुखाय नमः — आस्यं पूजयामि
११. विशोकनिधये नमः— नासिकां पूजयामि
१२. वासुदेवाय नमः — अक्षिणी पूजयामि
१३. वामनाय नमः — ललाटं पूजयामि
१४. रामाय नमः — भ्रुवौ पूजयामि
१५. सर्वात्मने नमः — शीर्षं पूजयामि

॥ अङ्ग-पूजा (उन्मीलनी-व्रतम्) ॥

१. तन्मास-नाम्ने^८ नमः — चरणौ पूजयामि
२. विष्णुरूपिणे नमः — जानुनी पूजयामि
३. भूतपतये नमः — गुह्यं पूजयामि
४. पीतवाससे नमः — कटिं पूजयामि
५. ब्रह्ममूर्तिभृते नमः — नाभिं पूजयामि
६. विश्वयोनये नमः — उदरं पूजयामि
७. ज्ञानगम्याय नमः — हृदयं पूजयामि
८. वैकुण्ठमूर्तये नमः — कण्ठं पूजयामि
९. ऊर्ध्वगाय नमः — ललाटं पूजयामि
१०. दक्षान्तकारिणे नमः— बाहू पूजयामि
११. सुरेशाय नमः — उत्तमाङ्गं पूजयामि
१२. सर्वमूर्तये नमः — सर्वाङ्गं पूजयामि

^८अत्र 'मासनाम्ना' इति — चरणौ तत्तन्मासस्य देवता-नाम्ना, अर्थात् केशवादि-द्वादश-नाम्नां तत्तन्मास-नाम्ना पूजयेत्।

॥ आयुध-पूजा ॥

१. शङ्खाय नमः— शङ्खं पूजयामि
२. चक्राय नमः— चक्रं पूजयामि
३. गदायै नमः— गदां पूजयामि
४. पद्माय नमः— पद्मं पूजयामि

॥ चतुर्विंशति नामपूजा ॥

- | | |
|-----------------------|------------------------|
| १. ॐ केशवाय नमः | १३. ॐ सङ्कर्षणाय नमः |
| २. ॐ नारायणाय नमः | १४. ॐ वासुदेवाय नमः |
| ३. ॐ माधवाय नमः | १५. ॐ प्रद्युम्नाय नमः |
| ४. ॐ गोविन्दाय नमः | १६. ॐ अनिरुद्धाय नमः |
| ५. ॐ विष्णवे नमः | १७. ॐ पुरुषोत्तमाय नमः |
| ६. ॐ मधुसूदनाय नमः | १८. ॐ अधोक्षजाय नमः |
| ७. ॐ त्रिविक्रमाय नमः | १९. ॐ नृसिंहाय नमः |
| ८. ॐ वामनाय नमः | २०. ॐ अच्युताय नमः |
| ९. ॐ श्रीधराय नमः | २१. ॐ जनार्दनाय नमः |
| १०. ॐ हृषीकेशाय नमः | २२. ॐ उपेन्द्राय नमः |
| ११. ॐ पद्मनाभाय नमः | २३. ॐ हरये नमः |
| १२. ॐ दामोदराय नमः | २४. ॐ श्रीकृष्णाय नमः |

॥ विष्णुसहस्रनामावलि: ॥

विश्वस्मै नमः	भर्त्रे नमः	प्राणदाय नमः	
विष्णवे नमः	प्रभवाय नमः	प्राणाय नमः	
वषट्काराय नमः	प्रभवे नमः	ज्येष्ठाय नमः	
भूतभव्यभवत्प्रभवे नमः	ईश्वराय नमः	श्रेष्ठाय नमः	
भूतकृते नमः	स्वयम्भुवे नमः	प्रजापतये नमः	
भूतभृते नमः	शम्भवे नमः	हिरण्यगर्भाय नमः	७०
भावाय नमः	आदित्याय नमः	भूगर्भाय नमः	
भूतात्मने नमः	पुष्कराक्षाय नमः	माधवाय नमः	
भूतभावनाय नमः	महास्वनाय नमः	मधुसूदनाय नमः	
पूतात्मने नमः	अनादिनिधनाय नमः	ईश्वराय नमः	
परमात्मने नमः	धात्रे नमः	विक्रमिणे नमः	
मुक्तानां परमायै गतये नमः	विधात्रे नमः	धन्विने नमः	
अव्ययाय नमः	धातव उत्तमाय नमः	मेधाविने नमः	
पुरुषाय नमः	अप्रमेयाय नमः	विक्रमाय नमः	
साक्षिणे नमः	हृषीकेशाय नमः	क्रमाय नमः	
क्षेत्रज्ञाय नमः	पद्मनाभाय नमः	अनुत्तमाय नमः	८०
अक्षराय नमः	अमरप्रभवे नमः	दुराधर्षाय नमः	
योगाय नमः	विश्वकर्मणे नमः	कृतज्ञाय नमः	
योगविदां नेत्रे नमः	मनवे नमः	कृतये नमः	
प्रधानपुरुषेश्वराय नमः	त्वष्ट्रे नमः	आत्मवते नमः	
नारसिंहवपुषे नमः	स्थविष्ठाय नमः	सुरेशाय नमः	
श्रीमते नमः	स्थविराय ध्रुवाय नमः	शरणाय नमः	
केशवाय नमः	अग्राह्याय नमः	शर्मणे नमः	
पुरुषोत्तमाय नमः	शाश्वताय नमः	विश्वरेतसे नमः	
सर्वस्मै नमः	कृष्णाय नमः	प्रजाभवाय नमः	
शर्वाय नमः	लोहिताक्षाय नमः	अहे नमः	९०
शिवाय नमः	प्रतर्दनाय नमः	संवत्सराय नमः	
स्थाणवे नमः	प्रभूताय नमः	व्यालाय नमः	
भूतादये नमः	त्रिककुब्धाम्ने नमः	प्रत्ययाय नमः	
निधयेऽव्ययाय नमः	पवित्राय नमः	सर्वदर्शनाय नमः	
सम्भवाय नमः	मङ्गलाय परस्मै नमः	अजाय नमः	
भावनाय नमः	ईशानाय नमः	सर्वेश्वराय नमः	

सिद्धाय नमः		वेदविदे नमः		सदायोगिने नमः	
सिद्धये नमः		कवये नमः		वीरघ्ने नमः	
सर्वादये नमः		लोकाध्यक्षाय नमः		माधवाय नमः	
अच्युताय नमः	१००	सुराध्यक्षाय नमः		मधवे नमः	
वृषाकपये नमः		धर्माध्यक्षाय नमः		अतीन्द्रियाय नमः	
अमेयात्मने नमः		कृताकृताय नमः		महामायाय नमः	१७०
सर्वयोगविनिस्सृताय नमः		चतुरात्मने नमः		महोत्साहाय नमः	
वसवे नमः		चतुर्व्यूहाय नमः		महाबलाय नमः	
वसुमनसे नमः		चतुर्दंष्ट्राय नमः		महाबुद्धये नमः	
सत्याय नमः		चतुर्भुजाय नमः	१४०	महावीर्याय नमः	
समात्मने नमः		भ्राजिष्णवे नमः		महाशक्तये नमः	
असम्मिताय नमः		भोजनाय नमः		महाद्युतये नमः	
समाय नमः		भोक्त्रे नमः		अनिर्देश्यवपुषे नमः	
अमोघाय नमः	११०	सहिष्णवे नमः		श्रीमते नमः	
पुण्डरीकाक्षाय नमः		जगदादिजाय नमः		अमेयात्मने नमः	
वृषकर्मणे नमः		अनघाय नमः		महाद्रिधृषे नमः	१८०
वृषाकृतये नमः		विजयाय नमः		महेष्वासाय नमः	
रुद्राय नमः		जेत्रे नमः		महीभर्त्रे नमः	
बहुशिरसे नमः		विश्वयोनये नमः		श्रीनिवासाय नमः	
बभ्रवे नमः		पुनर्वसवे नमः	१५०	सतां गतये नमः	
विश्वयोनये नमः		उपेन्द्राय नमः		अनिरुद्धाय नमः	
शुचिश्रवसे नमः		वामनाय नमः		सुरानन्दाय नमः	
अमृताय नमः		प्रांशवे नमः		गोविन्दाय नमः	
शाश्वतस्स्थाणवे नमः	१२०	अमोघाय नमः		गोविदां पतये नमः	
वरारोहाय नमः		शुचये नमः		मरीचये नमः	
महातपसे नमः		ऊर्जिताय नमः		दमनाय नमः	१९०
सर्वगाय नमः		अतीन्द्राय नमः		हंसाय नमः	
सर्वविद्वानवे नमः		सङ्ग्रहाय नमः		सुपर्णाय नमः	
विष्वक्सेनाय नमः		सर्गाय नमः		भुजगोत्तमाय नमः	
जनार्दनाय नमः		धृतात्मने नमः	१६०	हिरण्यनाभाय नमः	
वेदाय नमः		नियमाय नमः		सुतपसे नमः	
वेदविदे नमः		यमाय नमः		पद्मनाभाय नमः	
अव्यङ्गाय नमः		वेद्याय नमः		प्रजापतये नमः	
वेदाङ्गाय नमः	१३०	वैद्याय नमः		अमृत्यवे नमः	

सर्वदृशे नमः		वह्नये नमः		वाग्मिने नमः	
सिंहाय नमः	२००	अनिलाय नमः		महेन्द्राय नमः	
सन्धात्रे नमः		धरणीधराय नमः		वसुदाय नमः	
सन्धिमते नमः		सुप्रसादाय नमः		वसवे नमः	२७०
स्थिराय नमः		प्रसन्नात्मने नमः		नैकरूपाय नमः	
अजाय नमः		विश्वधृषे नमः		बृहद्रूपाय नमः	
दुर्मर्षणाय नमः		विश्वभुजे नमः		शिपिविष्टाय नमः	
शास्त्रे नमः		विभवे नमः	२४०	प्रकाशनाय नमः	
विश्रुतात्मने नमः		सत्कर्त्रे नमः		ओजस्तेजोद्युतिधराय नमः	
सुरारिघ्ने नमः		सत्कृताय नमः		प्रकाशात्मने नमः	
गुरवे नमः		साधवे नमः		प्रतापनाय नमः	
गुरुतमाय नमः	२१०	जह्वे नमः		ऋद्धाय नमः	
धाम्ने नमः		नारायणाय नमः		स्पष्टाक्षराय नमः	
सत्याय नमः		नराय नमः		मन्त्राय नमः	२८०
सत्यपराक्रमाय नमः		असङ्ख्येयान् नमः		चन्द्रांशवे नमः	
निमिषाय नमः		अप्रमेयात्मने नमः		भास्करद्युतये नमः	
अनिमिषाय नमः		विशिष्टाय नमः		अमृतांशूद्भवाय नमः	
स्रग्विणे नमः		शिष्टकृते नमः	२५०	भानवे नमः	
वाचस्पतये उदारधिये नमः		शुचये नमः		शशबिन्दवे नमः	
अग्रण्ये नमः		सिद्धार्थाय नमः		सुरेश्वराय नमः	
ग्रामण्ये नमः		सिद्धसङ्कल्पाय नमः		औषधाय नमः	
श्रीमते नमः	२२०	सिद्धिदाय नमः		जगतस्सेतवे नमः	
न्यायाय नमः		सिद्धिसाधनाय नमः		सत्यधर्मपराक्रमाय नमः	
नेत्रे नमः		वृषाहिणे नमः		भूतभव्यभवन्नाथाय नमः	२९०
समीरणाय नमः		वृषभाय नमः		पवनाय नमः	
सहस्रमूर्ध्ने नमः		विष्णवे नमः		पावनाय नमः	
विश्वात्मने नमः		वृषपर्वणे नमः		अनलाय नमः	
सहस्राक्षाय नमः		वृषोदराय नमः	२६०	कामघ्ने नमः	
सहस्रपदे नमः		वर्धनाय नमः		कामकृते नमः	
आवर्तनाय नमः		वर्धमानाय नमः		कान्ताय नमः	
निवृत्तात्मने नमः		विविक्ताय नमः		कामाय नमः	
संवृताय नमः	२३०	श्रुतिसागराय नमः		कामप्रदाय नमः	
सम्प्रमर्दनाय नमः		सुभुजाय नमः		प्रभवे नमः	
अहःसंवर्तकाय नमः		दुर्धराय नमः		युगादिकृते नमः	३००

युगावर्ताय नमः		पुरन्दराय नमः		महीधराय नमः	
नैकमायाय नमः		अशोकाय नमः		महाभागाय नमः	३७०
महाशनाय नमः		तारणाय नमः		वेगवते नमः	
अदृश्याय नमः		ताराय नमः		अमिताशनाय नमः	
व्यक्तरूपाय नमः		शूराय नमः		उद्धवाय नमः	
सहस्रजिते नमः		शौरये नमः	३४०	क्षोभणाय नमः	
अनन्तजिते नमः		जनेश्वराय नमः		देवाय नमः	
इष्टाय नमः		अनुकूलाय नमः		श्रीगर्भाय नमः	
अविशिष्टाय नमः		शतावर्ताय नमः		परमेश्वराय नमः	
शिष्टेष्टाय नमः	३१०	पद्मिने नमः		करणाय नमः	
शिखण्डिने नमः		पद्मनिभेक्षणाय नमः		कारणाय नमः	
नहुषाय नमः		पद्मनाभाय नमः		कर्त्रे नमः	३८०
वृषाय नमः		अरविन्दाक्षाय नमः		विकर्त्रे नमः	
क्रोधघ्ने नमः		पद्मगर्भाय नमः		गहनाय नमः	
क्रोधकृत्कर्त्रे नमः		शरीरभृते नमः		गुहाय नमः	
विश्वबाह्वे नमः		महर्द्धये नमः	३५०	व्यवसायाय नमः	
महीधराय नमः		ऋद्धाय नमः		व्यवस्थानाय नमः	
अच्युताय नमः		वृद्धात्मने नमः		संस्थानाय नमः	
प्रथिताय नमः		महाक्षाय नमः		स्थानदाय नमः	
प्राणाय नमः	३२०	गरुडध्वजाय नमः		ध्रुवाय नमः	
प्राणदाय नमः		अतुलाय नमः		परर्द्धये नमः	
वासवानुजाय नमः		शरभाय नमः		परमस्पष्टाय नमः	३९०
अपान्निधये नमः		भीमाय नमः		तुष्टाय नमः	
अधिष्ठानाय नमः		समयज्ञाय नमः		पुष्टाय नमः	
अप्रमत्ताय नमः		हविर्हरये नमः		शुभेक्षणाय नमः	
प्रतिष्ठिताय नमः		सर्वलक्षणलक्षण्याय नमः	३६०	रामाय नमः	
स्कन्दाय नमः		लक्ष्मीवते नमः		विरामाय नमः	
स्कन्दधराय नमः		समितिञ्जयाय नमः		विरताय नमः	
धुर्याय नमः		विक्षराय नमः		मार्गाय नमः	
वरदाय नमः	३३०	रोहिताय नमः		नेयाय नमः	
वायुवाहनाय नमः		मार्गाय नमः		नयाय नमः	
वासुदेवाय नमः		हेतवे नमः		अनयाय नमः	४००
बृहद्भानवे नमः		दामोदराय नमः		वीराय नमः	
आदिदेवाय नमः		सहाय नमः		शक्तिमतां श्रेष्ठाय नमः	

धर्माय नमः		अभुवे नमः		वत्सलाय नमः	
धर्मविदुत्तमाय नमः		धर्मयूपाय नमः		वत्सिने नमः	
वैकुण्ठाय नमः		महामखाय नमः		रत्नगर्भाय नमः	
पुरुषाय नमः		नक्षत्रनेमये नमः	४४०	धनेश्वराय नमः	
प्राणाय नमः		नक्षत्रिणे नमः		धर्मगुप्ते नमः	
प्राणदाय नमः		क्षमाय नमः		धर्मकृते नमः	
प्रणवाय नमः		क्षामाय नमः		धर्मिणे नमः	
पृथ्वे नमः	४१०	समीहनाय नमः		सते नमः	
हिरण्यगर्भाय नमः		यज्ञाय नमः		असते नमः	
शत्रुघ्नाय नमः		इज्याय नमः		क्षराय नमः	४८०
व्याप्ताय नमः		महेज्याय नमः		अक्षराय नमः	
वायवे नमः		ऋतवे नमः		अविज्ञात्रे नमः	
अधोक्षजाय नमः		सत्राय नमः		सहस्रांशवे नमः	
ऋतवे नमः		सताङ्गतये नमः	४५०	विधात्रे नमः	
सुदर्शनाय नमः		सर्वदर्शिने नमः		कृतलक्षणाय नमः	
कालाय नमः		विमुक्तात्मने नमः		गभस्तिनेमये नमः	
परमेष्ठिने नमः		सर्वज्ञाय नमः		सत्त्वस्थाय नमः	
परिग्रहाय नमः	४२०	ज्ञानाय उत्तमाय नमः		सिंहाय नमः	
उग्राय नमः		सुव्रताय नमः		भूतमहेश्वराय नमः	
संवत्सराय नमः		सुमुखाय नमः		आदिदेवाय नमः	४९०
दक्षाय नमः		सूक्ष्माय नमः		महादेवाय नमः	
विश्रामाय नमः		सुघोषाय नमः		देवेशाय नमः	
विश्वदक्षिणाय नमः		सुखदाय नमः		देवभृद्गुरवे नमः	
विस्ताराय नमः		सुहृदे नमः	४६०	उत्तराय नमः	
स्थावरस्थाणवे नमः		मनोहराय नमः		गोपतये नमः	
प्रमाणाय नमः		जितक्रोधाय नमः		गोत्रे नमः	
बीजायाव्ययाय नमः		वीरबाह्वे नमः		ज्ञानगम्याय नमः	
अर्थाय नमः	४३०	विदारणाय नमः		पुरातनाय नमः	
अनर्थाय नमः		स्वापनाय नमः		शरीरभूतभृते नमः	
महाकोशाय नमः		स्ववशाय नमः		भोक्त्रे नमः	५००
महाभोगाय नमः		व्यापिने नमः		कपीन्द्राय नमः	
महाधनाय नमः		नैकात्मने नमः		भूरिदक्षिणाय नमः	
अनिर्विण्णाय नमः		नैककर्मकृते नमः		सोमपाय नमः	
स्थविष्ठाय नमः		वत्सराय नमः	४७०	अमृतपाय नमः	

सोमाय नमः		गोविन्दाय नमः		वाचस्पतयेऽयोनिजाय नमः	
पुरुजिते नमः		सुषेणाय नमः	५४०	त्रिसाम्ने नमः	
पुरुसत्तमाय नमः		कनकाङ्गदिने नमः		सामगाय नमः	
विनयाय नमः		गुह्याय नमः		साम्ने नमः	
जयाय नमः		गभीराय नमः		निर्वाणाय नमः	
सत्यसन्धाय नमः	५१०	गहनाय नमः		भेषजाय नमः	
दाशार्हाय नमः		गुप्ताय नमः		भिषजे नमः	
सात्त्वतां पतये नमः		चक्रगदाधराय नमः		सत्र्यासकृते नमः	५८०
जीवाय नमः		वेधसे नमः		शमाय नमः	
विनयितासाक्षिणे नमः		स्वाङ्गाय नमः		शान्ताय नमः	
मुकुन्दाय नमः		अजिताय नमः		निष्टायै नमः	
अमितविक्रमाय नमः		कृष्णाय नमः	५५०	शान्त्यै नमः	
अम्भोनिधये नमः		दृढाय नमः		परायणाय नमः	
अनन्तात्मने नमः		सङ्कर्षणायाच्युताय नमः		शुभाङ्गाय नमः	
महोदधिशयाय नमः		वरुणाय नमः		शान्तिदाय नमः	
अन्तकाय नमः	५२०	वारुणाय नमः		स्रष्ट्रे नमः	
अजाय नमः		वृक्षाय नमः		कुमुदाय नमः	
महार्हाय नमः		पुष्कराक्षाय नमः		कुवलेशयाय नमः	५९०
स्वाभाव्याय नमः		महामनसे नमः		गोहिताय नमः	
जितामित्राय नमः		भगवते नमः		गोपतये नमः	
प्रमोदनाय नमः		भगन्ने नमः		गोप्त्रे नमः	
आनन्दाय नमः		आनन्दिने नमः	५६०	वृषभाक्षाय नमः	
नन्दनाय नमः		वनमालिने नमः		वृषप्रियाय नमः	
नन्दाय नमः		हलायुधाय नमः		अनिवर्तिने नमः	
सत्यधर्मणे नमः		आदित्याय नमः		निवृत्तात्मने नमः	
त्रिविक्रमाय नमः	५३०	ज्योतिरादित्याय नमः		सङ्क्षेत्रे नमः	
महर्षये कपिलाचार्याय नमः		सहिष्णवे नमः		क्षेमकृते नमः	
कृतज्ञाय नमः		गतिसत्तमाय नमः		शिवाय नमः	६००
मेदिनीपतये नमः		सुधन्वने नमः		श्रीवत्सवक्षसे नमः	
त्रिपदाय नमः		खण्डपरशवे नमः		श्रीवासाय नमः	
त्रिदशाध्यक्षाय नमः		दारुणाय नमः		श्रीपतये नमः	
महाशृङ्गाय नमः		द्रविणप्रदाय नमः	५७०	श्रीमतां वराय नमः	
कृतान्तकृते नमः		दिवस्पृशे नमः		श्रीदाय नमः	
महावराहाय नमः		सर्वदृग्व्यासाय नमः		श्रीशाय नमः	

श्रीनिवासाय नमः		अमितविक्रमाय नमः		महाक्रतवे नमः	
श्रीनिधये नमः		कालनेमिनिघ्ने नमः		महायज्वने नमः	
श्रीविभावनाय नमः		वीराय नमः		महायज्ञाय नमः	
श्रीधराय नमः	६१०	शौरये नमः		महाहविषे नमः	
श्रीकराय नमः		शूरजनेश्वराय नमः		स्तव्याय नमः	
श्रेयसे नमः		त्रिलोकात्मने नमः		स्तवप्रियाय नमः	६८०
श्रीमते नमः		त्रिलोकेशाय नमः		स्तोत्राय नमः	
लोकत्रयाश्रयाय नमः		केशवाय नमः		स्तुतये नमः	
स्वक्षाय नमः		केशिघ्ने नमः		स्तोत्रे नमः	
स्वङ्गाय नमः		हरये नमः	६५०	रणप्रियाय नमः	
शतानन्दाय नमः		कामदेवाय नमः		पूर्णाय नमः	
नन्दये नमः		कामपालाय नमः		पूरयित्रे नमः	
ज्योतिर्गणेश्वराय नमः		कामिने नमः		पुण्याय नमः	
विजितात्मने नमः	६२०	कान्ताय नमः		पुण्यकीर्तये नमः	
अविधेयात्मने नमः		कृतागमाय नमः		अनामयाय नमः	
सत्कीर्तये नमः		अनिर्देश्यवपुषे नमः		मनोजवाय नमः	६९०
छिन्नसंशयाय नमः		विष्णवे नमः		तीर्थकराय नमः	
उदीर्णाय नमः		वीराय नमः		वसुरेतसे नमः	
सर्वतश्चक्षुषे नमः		अनन्ताय नमः		वसुप्रदाय नमः	
अनीशाय नमः		धनञ्जयाय नमः	६६०	वसुप्रदाय नमः	
शाश्वतस्थिराय नमः		ब्रह्मण्याय नमः		वासुदेवाय नमः	
भूशयाय नमः		ब्रह्मकृते नमः		वसुवे नमः	
भूषणाय नमः		ब्रह्मणे नमः		वसुमनसे नमः	
भूतये नमः	६३०	ब्रह्मणे नमः		हविषे नमः	
विशोकाय नमः		ब्रह्मविवर्धनाय नमः		सद्गतये नमः	
शोकनाशनाय नमः		ब्रह्मविदे नमः		सत्कृतये नमः	७००
अर्चिष्मते नमः		ब्राह्मणाय नमः		सत्तायै नमः	
अर्चिताय नमः		ब्रह्मिणे नमः		सद्भूतये नमः	
कुम्भाय नमः		ब्रह्मज्ञाय नमः		सत्परायणाय नमः	
विशुद्धात्मने नमः		ब्राह्मणप्रियाय नमः	६७०	शूरसेनाय नमः	
विशोधनाय नमः		महाक्रमाय नमः		यदुश्रेष्ठाय नमः	
अनिरुद्धाय नमः		महाकर्मणे नमः		सन्निवासाय नमः	
अप्रतिरथाय नमः		महातेजसे नमः		सुयामुनाय नमः	
प्रद्युम्नाय नमः	६४०	महोरगाय नमः		भूतावासाय नमः	

वासुदेवाय नमः		शून्याय नमः		दुर्लभाय नमः	
सर्वासुनिलयाय नमः	७१०	घृताशिषे नमः		दुर्गमाय नमः	
अनलाय नमः		अचलाय नमः		दुर्गाय नमः	
दर्पघ्ने नमः		चलाय नमः		दुरावासाय नमः	७८०
दर्पदाय नमः		अमानिने नमः		दुरारिघ्ने नमः	
दृप्ताय नमः		मानदाय नमः		शुभाङ्गाय नमः	
दुर्धराय नमः		मान्याय नमः		लोकसारङ्गाय नमः	
अपराजिताय नमः		लोकस्वामिने नमः	७५०	सुतन्त्रवे नमः	
विश्वमूर्तये नमः		त्रिलोकधृषे नमः		तन्तुवर्धनाय नमः	
महामूर्तये नमः		सुमेधसे नमः		इन्द्रकर्मणे नमः	
दीप्तमूर्तये नमः		मेधजाय नमः		महाकर्मणे नमः	
अमूर्तिमते नमः	७२०	धन्याय नमः		कृतकर्मणे नमः	
अनेकमूर्तये नमः		सत्यमेधसे नमः		कृतागमाय नमः	
अव्यक्ताय नमः		धराधराय नमः		उद्भवाय नमः	७९०
शतमूर्तये नमः		तेजोवृषाय नमः		सुन्दराय नमः	
शताननाय नमः		द्युतिधराय नमः		सुन्दाय नमः	
एकस्मै नमः		सर्वशस्त्रभृतां वराय नमः		रत्ननाभाय नमः	
नैकस्मै नमः		प्रग्रहाय नमः	७६०	सुलोचनाय नमः	
सवाय नमः		निग्रहाय नमः		अर्काय नमः	
काय नमः		व्यग्राय नमः		वाजसनाय नमः	
कस्मै नमः		नैकशृङ्गाय नमः		शृङ्गिणे नमः	
यस्मै नमः	७३०	गदाग्रजाय नमः		जयन्ताय नमः	
तस्मै नमः		चतुर्मूर्तये नमः		सर्वविज्जयिने नमः	
पदायानुत्तमाय नमः		चतुर्बाहवे नमः		सुवर्णबिन्दवे नमः	८००
लोकबन्धवे नमः		चतुर्व्यूहाय नमः		अक्षोभ्याय नमः	
लोकनाथाय नमः		चतुर्गतये नमः		सर्ववागीश्वरेश्वराय नमः	
माधवाय नमः		चतुरात्मने नमः		महाहृदाय नमः	
भक्तवत्सलाय नमः		चतुर्भावाय नमः	७७०	महागर्ताय नमः	
सुवर्णवर्णाय नमः		चतुर्वेदविदे नमः		महाभूताय नमः	
हेमाङ्गाय नमः		एकपदे नमः		महानिधये नमः	
वराङ्गाय नमः		समावर्ताय नमः		कुमुदाय नमः	
चन्दनाङ्गदिने नमः	७४०	अनिवृत्तात्मने नमः		कुन्दराय नमः	
वीरघ्ने नमः		दुर्जयाय नमः		कुन्दाय नमः	
विषमाय नमः		दुरतिक्रमाय नमः		पर्जन्याय नमः	८१०

पावनाय नमः		प्राग्वंशाय नमः		हुतभुजे नमः	
अनिलाय नमः		वंशवर्धनाय नमः		विभवे नमः	८८०
अमृताशाय नमः		भारभृते नमः		रवये नमः	
अमृतवपुषे नमः		कथिताय नमः		विरोचनाय नमः	
सर्वज्ञाय नमः		योगिने नमः		सूर्याय नमः	
सर्वतोमुखाय नमः		योगीशाय नमः	८५०	सवित्रे नमः	
सुलभाय नमः		सर्वकामदाय नमः		रविलोचनाय नमः	
सुव्रताय नमः		आश्रमाय नमः		अनन्ताय नमः	
सिद्धाय नमः		श्रमणाय नमः		हुतभुजे नमः	
शत्रुजिते नमः	८२०	क्षामाय नमः		भोक्त्रे नमः	
शत्रुतापनाय नमः		सुपर्णाय नमः		सुखदाय नमः	
न्यग्रोधाय नमः		वायुवाहनाय नमः		नैकजाय नमः	८९०
उदुम्बराय नमः		धनुर्धराय नमः		अग्रजाय नमः	
अश्वत्थाय नमः		धनुर्वेदाय नमः		अनिर्विण्णाय नमः	
चाणूरान्ध्रनिषूदनाय नमः		दण्डाय नमः		सदामर्षिणे नमः	
सहस्रार्चिषे नमः		दमयित्रे नमः	८६०	लोकाधिष्ठानाय नमः	
सप्तजिह्वाय नमः		दमाय नमः		अद्भुताय नमः	
सप्तैधसे नमः		अपराजिताय नमः		सनाते नमः	
सप्तवाहनाय नमः		सर्वसहाय नमः		सनातनतमाय नमः	
अमूर्तये नमः	८३०	नियन्त्रे नमः		कपिलाय नमः	
अनघाय नमः		अनियमाय नमः		कपये नमः	
अचिन्त्याय नमः		अयमाय नमः		अव्ययाय नमः	९००
भयकृते नमः		सत्त्ववते नमः		स्वस्तिदाय नमः	
भयनाशनाय नमः		सात्त्विकाय नमः		स्वस्तिकृते नमः	
अणवे नमः		सत्याय नमः		स्वस्तये नमः	
बृहते नमः		सत्यधर्मपरायणाय नमः	८७०	स्वस्तिभुजे नमः	
कृशाय नमः		अभिप्रायाय नमः		स्वस्तिदक्षिणाय नमः	
स्थूलाय नमः		प्रियार्हाय नमः		अरौद्राय नमः	
गुणभृते नमः		अर्हाय नमः		कुण्डलिने नमः	
निर्गुणाय नमः	८४०	प्रियकृते नमः		चक्रिणे नमः	
महते नमः		प्रीतिवर्धनाय नमः		विक्रमिणे नमः	
अधृताय नमः		विहायसगतये नमः		ऊर्जितशासनाय नमः	९१०
स्वधृताय नमः		ज्योतिषे नमः		शब्दातिगाय नमः	
स्वास्याय नमः		सुरुचये नमः		शब्दसहाय नमः	

शिशिराय नमः		भुवो भुवे नमः		यज्ञाय नमः	
शर्वरीकराय नमः		लक्ष्म्यै नमः		यज्ञपतये नमः	
अक्रूराय नमः		सुवीराय नमः		यज्वने नमः	
पेशलाय नमः		रुचिराङ्गदाय नमः		यज्ञाङ्गाय नमः	
दक्षाय नमः		जननाय नमः		यज्ञवाहनाय नमः	
दक्षिणाय नमः		जनजन्मादये नमः		यज्ञभृते नमः	
क्षमिणां वराय नमः		भीमाय नमः		यज्ञकृते नमः	
विद्वत्तमाय नमः	१२०	भीमपराक्रमाय नमः		यज्ञिने नमः	
वीतभयाय नमः		आधारनिलयाय नमः	१५०	यज्ञभुजे नमः	
पुण्यश्रवणकीर्तनाय नमः		अधात्रे नमः		यज्ञसाधनाय नमः	१८०
उत्तारणाय नमः		पुष्पहासाय नमः		यज्ञान्तकृते नमः	
दुष्कृतिघ्ने नमः		प्रजागराय नमः		यज्ञगुह्याय नमः	
पुण्याय नमः		ऊर्ध्वगाय नमः		अन्नाय नमः	
दुस्स्वप्ननाशनाय नमः		सत्पथाचाराय नमः		अन्नादाय नमः	
वीरघ्ने नमः		प्राणदाय नमः		आत्मयोनये नमः	
रक्षणाय नमः		प्रणवाय नमः		स्वयञ्जाताय नमः	
सद्भ्यो नमः		पणाय नमः		वैखानाय नमः	
जीवनाय नमः	१३०	प्रमाणाय नमः		सामगायनाय नमः	
पर्यवस्थिताय नमः		प्राणनिलयाय नमः	१६०	देवकीनन्दनाय नमः	
अनन्तरूपाय नमः		प्राणभृते नमः		स्रष्ट्रे नमः	१९०
अनन्तश्रिये नमः		प्राणजीवनाय नमः		क्षितीशाय नमः	
जितमन्यवे नमः		तत्त्वाय नमः		पापनाशनाय नमः	
भयापहाय नमः		तत्त्वविदे नमः		शङ्खभृते नमः	
चतुरश्राय नमः		एकात्मने नमः		नन्दकिने नमः	
गभीरात्मने नमः		जन्ममृत्युजरातिगाय नमः		चक्रिणे नमः	
विदिशाय नमः		भूर्भुवस्स्वस्तरवे नमः		शार्ङ्गधन्वने नमः	
व्यादिशाय नमः		ताराय नमः		गदाधराय नमः	
दिशाय नमः	१४०	सवित्रे नमः		रथाङ्गपाणये नमः	
अनादये नमः		प्रपितामहाय नमः	१७०	अक्षोभ्याय नमः	
				सर्वप्रहरणायुधाय नमः	१०००

॥ इति श्रीविष्णुसहस्रनामावलिः सम्पूर्णा ॥

॥ कृष्णाष्टोत्तरशतनामावलि: ॥

श्रीकृष्णाय नमः		धेनुकासुरमर्दनाय नमः	
कमलानाथाय नमः		तृणीकृततृणावर्ताय नमः	
वासुदेवाय नमः		यमलार्जुनभञ्जनाय नमः	
सनातनाय नमः		उत्तालतालभेत्रे नमः	
वसुदेवात्मजाय नमः		तमालश्यामलाकृतये नमः	
पुण्याय नमः		गोपगोपीश्वराय नमः	
लीलामानुषविग्रहाय नमः		योगिने नमः	
श्रीवत्सकौस्तुभधराय नमः		कोटिसूर्यसमप्रभाय नमः	४०
यशोदावत्सलाय नमः		इलापतये नमः	
हरये नमः	१०	परस्मै ज्योतिषे नमः	
चतुर्भुजात्तचक्रासिगदाशङ्खाम्बुजायुधाय नमः		यादवेन्द्राय नमः	
देवकीनन्दनाय नमः		यदूद्वहाय नमः	
श्रीशाय नमः		वनमालिने नमः	
नन्दगोपप्रियात्मजाय नमः		पीतवाससे नमः	
यमुनावेगसंहारिणे नमः		पारिजातापहारकाय नमः	
बलभद्रप्रियानुजाय नमः		गोवर्धनाचलोद्धर्त्रे नमः	
पूतनार्जीवितहराय नमः		गोपालाय नमः	
शकटासुरभञ्जनाय नमः		सर्वपालकाय नमः	५०
नन्दब्रजजनानन्दिने नमः		अजाय नमः	
सच्चिदानन्दविग्रहाय नमः	२०	निरञ्जनाय नमः	
नवनीतविलिप्ताङ्गाय नमः		कामजनकाय नमः	
नवनीतनटाय नमः		कञ्जलोचनाय नमः	
अनघाय नमः		मधुघ्ने नमः	
नवनीतनवाहाराय नमः		मथुरानाथाय नमः	
मुचुकुन्दप्रसादकाय नमः		द्वारकानायकाय नमः	
षोडशस्त्रीसहस्रेशाय नमः		बलिने नमः	
त्रिभङ्गीमधुराकृतये नमः		बृन्दावनान्तसञ्चारिणे नमः	
शुकवागमृताब्धीन्दवे नमः		तुलसीदामभूषणाय नमः	६०
गोविन्दाय नमः		स्यमन्तकमणेर्हर्त्रे नमः	
योगिनां पतये नमः	३०	नरनारायणात्मकाय नमः	
वत्सवाटचराय नमः		कुञ्जाकृष्णाम्बरधराय नमः	
अनन्ताय नमः		मायिने नमः	

परमपूरुषाय नमः

मुष्टिकासुरचाणूरमल्लयुद्धविशारदाय नमः

संसारवैरिणे नमः

कंसारये नमः

मुरारये नमः

नरकान्तकाय नमः

७०

अनादिब्रह्मचारिणे नमः

कृष्णाव्यसनकर्षकाय नमः

शिशुपालशिरश्छेत्रे नमः

दुर्योधनकुलान्तकाय नमः

विदुराक्रूरवरदाय नमः

विश्वरूपप्रदर्शकाय नमः

सत्यवाचे नमः

सत्यसङ्कल्पाय नमः

सत्यभामारताय नमः

जयिने नमः

८०

सुभद्रापूर्वजाय नमः

विष्णवे नमः

भीष्ममुक्तिप्रदायकाय नमः

जगद्गुरवे नमः

जगन्नाथाय नमः

वेणुनादविशारदाय नमः

वृषभासुरविध्वंसिने नमः

बाणासुरकरान्तकाय नमः

युधिष्ठिरप्रतिष्ठात्रे नमः

बर्हिबर्हावतंसकाय नमः

९०

पार्थसारथये नमः

अव्यक्ताय नमः

गीतामृतमहोदधये नमः

कालीयफणिमाणिक्यरञ्जितश्रीपदाम्बुजाय नमः

दामोदराय नमः

यज्ञभोक्त्रे नमः

दानवेन्द्रविनाशकाय नमः

नारायणाय नमः

परब्रह्मणे नमः

पन्नगाशनवाहनाय नमः

१००

जलक्रीडासमासक्तगोपीवस्त्रापहारकाय नमः

पुण्यश्लोकाय नमः

तीर्थपादाय नमः

वेदवेद्याय नमः

दयानिधये नमः

सर्वतीर्थात्मकाय नमः

सर्वग्रहरूपिणे नमः

परात्पराय नमः

॥इति श्री-ब्रह्माण्डमहापुराणे वायुप्रोक्ते
श्री-कृष्णाष्टोत्तरशतनामावलिः सम्पूर्णा॥



॥ उत्तराङ्ग-पूजा ॥

यत्पुरुषं व्यदधुः। कृतिधा व्यकल्पयन्।
मुखं किमस्य कौ बाहू। कावूरू पादावुच्येते॥

श्री-भूमि-नीला-समेत-महा-विष्णवे नमः, धूपमाघ्रापयामि।

ब्राह्मणोऽस्य मुखमासीत्। बाहू राजन्यः कृतः।
ऊरू तदस्य यद्वैश्यः। पद्भ्यां शूद्रो अजायत॥

उद्धीप्यस्व जातवेदोऽपघ्नन्निर्ऋतिं मम।
पशूँश्च मह्यमावह जीर्वनं च दिशो दिश॥
मा नो हिंसीज्जातवेदो गामश्च पुरुषं जगत्।
अविभ्रदग्र आगहि श्रिया मा परिपातय॥
श्री-भूमि-नीला-समेत-महा-विष्णवे नमः, अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥

चन्द्रमा मनसो जातः। चक्षुः सूर्यो अजायत।
मुखादिन्द्रश्चाग्निश्च। प्राणाद्वायुरजायत॥

श्री-भूमि-नीला-समेत-महा-विष्णवे नमः, () निवेदयामि।
अमृतापिधानमसि। निवेदनानन्तरम् आचमनीयं समर्पयामि।

नाभ्यां आसीदन्तरिक्षम्। शीर्ष्णो द्यौः समवर्तत।
पद्भ्यां भूमिर्दिशः श्रोत्रात्। तथा लोका अकल्पयन्॥

पूगीफलसमायुक्तं नागवल्लीदलैर्युतम्।
कर्पूरचूर्णसंयुक्तं ताम्बूलं प्रतिगृह्यताम्॥

श्री-भूमि-नीला-समेत-महा-विष्णवे नमः, कर्पूरताम्बूलं समर्पयामि।

वेदाहमेतं पुरुषं महान्तम्। आदित्यवर्णं तमसस्तु पारे।
सर्वाणि रूपाणि विचित्य धीरः। नामानि कृत्वाऽभिवदन् यदास्ते॥

श्री-भूमि-नीला-समेत-महा-विष्णवे नमः, समस्त-अपराध-क्षमापनार्थं कर्पूरनीराजनं दर्शयामि।
कर्पूरनीराजनानन्तरम् आचमनीयं समर्पयामि।

धा॒ता पु॒रस्ता॒द्यमु॒दाज॒हारं। श॒क्रः प्रवि॒द्वान् प्र॒दिश॒श्चत॑स्रः।
 तमे॒वं वि॒द्वान॒मृतं॑ इ॒ह भ॑वति। नान्यः पन्था॒ अय॑नाय विद्यते॥
 योऽपां पुष्पं वेद॑। पुष्प॑वान् प्र॒जावा॑न् पशु॒मान् भ॑वति।
 च॒न्द्रमा॒ वा अ॒पां पुष्प॑म्। पुष्प॑वान् प्र॒जावा॑न् पशु॒मान् भ॑वति।
 य ए॒वं वेद॑। योऽपामा॒यत॑नं वेद॑। आ॒यत॑नवान् भवति।

ओं तद्ब्र॒ह्म। ओं तद्वा॒युः। ओं तदा॒त्मा।
 ओं तथ्स॒त्यम्। ओं तथ्सर्व॑म्। ओं तत्पु॒रोर्नमः॥

अन्तश्चरति॑ भू॒तेषु॒ गुहा॑यां वि॒श्वमूर्ति॑षु।
 त्वं यज्ञ॑स्त्वं वष॒ट्कार॑स्त्वमिन्द्र॒स्त्व॒॑ रुद्र॑स्त्वं विष्णु॒स्त्वं ब्र॒ह्म त्वं प्र॑जा॒पतिः॑।
 त्वं तदा॑प॒ आपो॒ ज्योती॒ रसोऽमृतं॑ ब्रह्म॒ भूर्भुवः॑ सुव॒रोम्॥
 श्री-भूमि-नीला-समेत-महा-विष्णवे नमः, वेदोक्तमन्त्रपुष्पाञ्जलिं समर्पयामि।

सुवर्ण॑रजतैर्युक्तं चामीकरविनिर्मितम्।
 स्वर्ण॑पुष्पं प्रदास्यामि गृह्यतां मधुसूदन॥
 श्री-भूमि-नीला-समेत-महा-विष्णवे नमः, स्वर्णपुष्पं समर्पयामि।

प्रदक्षिणं॑ करोम्यद्य पापानि नुत माधव।
 मयार्पितान्यशेषाणि परिगृह्य कृपां कुरु॥
 यानि कानि च पापानि जन्मान्तरकृतानि च।
 तानि तानि विनश्यन्ति प्रदक्षिण-पदे पदे॥
 प्रदक्षिणं॑ कृत्वा।

नमस्ते देवदेवेश नमस्ते भक्तवत्सल।
 नमस्ते पुण्डरीकाक्ष वासुदेवाय ते नमः॥

नमः सर्व॑हितार्थाय जगदाधाररूपिणे।
 साष्टाङ्गोऽयं प्रणामोऽस्तु जगन्नाथ मया कृतः॥

श्री-भूमि-नीला-समेत-महा-विष्णवे नमः, अनन्तकोटिप्रदक्षिणनमस्कारान् समर्पयामि।

यज्ञेन यज्ञमयजन्त देवाः। तानि धर्माणि प्रथमान्यासन्।
ते ह नाकं महिमानः सचन्ते। यत्र पूर्वं साध्याः सन्ति देवाः॥

श्री-भूमि-नीला-समेत-महा-विष्णवे नमः, छत्रचामरादिसमस्तोपचारान् समर्पयामि।

॥ कृष्णाष्टकम् ३ ॥

वसुदेवसुतं देवं कंसचाणूरमर्दनम्।
देवकीपरमानन्दं कृष्णं वन्दे जगद्गुरुम्॥१॥

अतसीपुष्पसङ्काशं हारनूपुरशोभितम्।
रत्नकङ्कणकेयूरं कृष्णं वन्दे जगद्गुरुम्॥२॥

कुटिलालकसंयुक्तं पूर्णचन्द्रनिभाननम्।
विलसत् कुण्डलधरं कृष्णं वन्दे जगद्गुरुम्॥३॥

मन्दारगन्धसंयुक्तं चारुहासं चतुर्भुजम्।
बर्हिपिच्छावचूडाङ्गं कृष्णं वन्दे जगद्गुरुम्॥४॥

उत्फुल्लपद्मपत्राक्षं नीलजीमूतसन्निभम्।
यादवानां शिरोरत्नं कृष्णं वन्दे जगद्गुरुम्॥५॥

रुक्मिणीकेलिसंयुक्तं पीताम्बरसुशोभितम्।
अवाप्ततुलसीगन्धं कृष्णं वन्दे जगद्गुरुम्॥६॥

गोपिकानां कुचद्वन्द्वकुङ्कुमाङ्कितवक्षसम्।
श्रीनिकेतं महेष्वासं कृष्णं वन्दे जगद्गुरुम्॥७॥

श्रीवत्साङ्गं महोरस्कं वनमालाविराजितम्।
शङ्खचक्रधरं देवं कृष्णं वन्दे जगद्गुरुम्॥८॥

कृष्णाष्टकमिदं पुण्यं प्रातरुत्थाय यः पठेत्।
कोटिजन्मकृतं पापं स्मरणेन विनश्यति॥

॥ इति श्री-कृष्णाष्टकं सम्पूर्णम् ॥

कल्याणरूपाय कलौ जनानां कल्याणदात्रे करुणासुधाब्धे।
कम्बादिदिव्यायुधसत्कराय वातालयाधीश नमो नमस्ते॥

नारायण नारायण नारायण नारायण

नारायण नारायण नारायण नारायण।

नारायण नारायण नारायण नारायण

नारायण नारायण नारायण नारायण॥

अग्रे पश्यामि तेजो निबिडतरकलायावलीलोभनीयं
 पीयूषाप्लावितोऽहं तदनु तदुदरे दिव्यकेशोरवेषम्।
 तारुण्यारम्भरम्यं परमसुखरसास्वादरोमाञ्चिताङ्गै-
 रावीतं नारदाद्यैर्विलसदुपनिषत्सुन्दरीमण्डलैश्च॥

॥ अर्घ्यप्रदानम् ॥

ममोपात्त-समस्त-दुरित-क्षयद्वारा श्रीपरमेश्वरप्रीत्यर्थम् एकादशीपुण्यकाले महाविष्णुपूजान्ते
 क्षीरार्घ्यप्रदानं करिष्ये॥

एकादश्यामुपोष्यैव पारणात् पूर्वकालतः।
 इदमर्घ्यं प्रदास्यामि गृहाण सुरवन्दित॥

महाविष्णवे नमः इदमर्घ्यमिदमर्घ्यमिदमर्घ्यम्॥

नमोऽस्तु केशवादिभ्यः सर्वलोकैकवन्दिताः।
 इदमर्घ्यं प्रदास्यामि सुप्रीतो भव सर्वदा॥

केशवादिभ्यः इदमर्घ्यमिदमर्घ्यमिदमर्घ्यम्॥

कूर्मरूपाय देवाय मत्स्यरूप नमोऽस्तुते।
 नीलमेघस्वरूपाय अर्घ्यं दत्तं मया प्रभो॥

विष्णवे नमः इदमर्घ्यमिदमर्घ्यमिदमर्घ्यम्॥

क्षीरोद्धवे महालक्ष्मि सुप्रसन्ने सुरेश्वरि।
 सर्वप्रदे जगद्वन्द्ये गृहीदार्घ्यमिदं रमे॥

महालक्ष्म्यै नमः इदमर्घ्यमिदमर्घ्यमिदमर्घ्यम्॥

अनेन अर्घ्यप्रदानेन भगवान् सर्वात्मकः
 श्री-भूमि-नीला-समेतः श्री-महाविष्णुः प्रीयताम्॥

॥ अर्घ्यप्रदानम्—उन्मीलनीव्रतम् ॥

शङ्खोपरि जले कृत्वा गन्धपुष्पाक्षतान्वितम्।
 सूत्रेणावेष्टितं कृत्वा दद्यादर्घ्यं विधानतः॥

देवदेव महादेव श्रीकेशव जनार्दन।
 सुब्रह्मण्य नमस्तेऽस्तु पुण्यराशिविवर्धन॥

विष्णवे नमः इदमर्घ्यमिदमर्घ्यमिदमर्घ्यम्॥

शोकमोहमहापापान्मामुद्धर भवार्णवात्।
 सुकृतं न कृतं किञ्चिज्जन्मकोटिशतैरपि॥

विष्णवे नमः इदमर्घ्यमिदमर्घ्यमिदमर्घ्यम्॥

तथाऽपि मां महास्वामिन् मामुद्धर भवार्णवात्।
व्रतेनानेन देवेश ये चान्ये मम पूर्वजाः॥

विष्णवे नमः इदमर्घ्यमिदमर्घ्यमिदमर्घ्यम्॥

वियोनिं च गताश्चान्ये पापमृत्युवशं गताः।
ये भविष्यन्ति येऽतीताः प्रेतलोकान् समुद्धर॥

विष्णवे नमः इदमर्घ्यमिदमर्घ्यमिदमर्घ्यम्॥

आर्तस्य मम दीनस्य भक्तिरव्यभिचारिणी।
दत्तमर्घ्यं मया तुभ्यं भक्त्या गृह्ण गदाधर॥

विष्णवे नमः इदमर्घ्यमिदमर्घ्यमिदमर्घ्यम्॥

हिरण्यगर्भगर्भस्थं हेमबीजं विभावसोः।
अनन्तपुण्यफलदम् अतः शान्तिं प्रयच्छ मे॥
एकादशीपुण्यकाले अस्मिन् मया क्रियमाण
महाविष्णुपूजायां यद्देयमुपायनदानं तत्प्रत्याग्रायार्थं हिरण्यं
श्री-भूमि-नीला-समेत-श्री-महाविष्णु-प्रीतिं कामयमानः
मनसोद्दिष्टाय ब्राह्मणाय सम्प्रददे नमः न मम।
अनया पूजया श्री-भूमि-नीला-समेतः श्री-महाविष्णुः प्रीयताम्।

॥ विसर्जनम् ॥

यस्य स्मृत्या च नामोक्त्या तपः-पूजा-क्रियादिषु।
न्यूनं सम्पूर्णतां याति सद्यो वन्दे तमच्युतम्॥
इदं व्रतं मया देव कृतं प्रीत्यै तव प्रभो।
न्यूनं सम्पूर्णतां यातु त्वत्प्रसादाञ्जनार्दन॥

अस्मात् बिम्बात् श्री-भूमि-नीला-समेत-श्री-महाविष्णुं यथास्थानं प्रतिष्ठापयामि (अक्षतानर्पित्वा
देवमुत्सर्जयेत्।)

अनया पूजया श्री-भूमि-नीला-समेतः श्री-महाविष्णुः प्रीयताम्।

कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।
करोमि यद्यत् सकलं परस्मै
नारायणायेति समर्पयामि॥

ॐ तत्सद्ब्रह्मार्पणमस्तु।

सालग्रामशिलावारि पापहारि शरीरिणाम्।
आजन्मकृतपापानां प्रायश्चित्तं दिने दिने॥

अकालमृत्युहरणं सर्वव्याधिनिवारणम्।
सर्वपापक्षयकरं विष्णुपादोदकं शुभम्॥
इति तीर्थं पीत्वा शिरसि प्रसादं धारयेत्।

॥उत्तरस्मिन् दिने पारणम्॥

अज्ञानतिमिरान्धस्य व्रतेनानेन केशव।
प्रसीद सुमुखो नाथ ज्ञानदृष्टिप्रदो भव॥



॥ श्री-सङ्कष्टचतुर्थीव्रत-सिद्धिविनायक-पूजा ॥

(मूलम्—श्री-व्रतराजः)

श्रावणकृष्णचतुर्थ्यां सङ्कष्टचतुर्थीव्रतम्। तच्च चन्द्रोदयव्यापिन्यां कार्यम्। श्रावणे बहुले पक्षे चतुर्थ्यां तु विधूदये। गणेशं पूजयित्वा तु चन्द्रायार्घ्यं प्रदापयेत् इति कथायां तत्र व्रतपूजाविधानात्।
द्विनद्वये तद्व्याप्तौ पूर्वैव। “मातृविद्धा गणेश्वर” इति वचनात्। दिनद्वयेऽव्याप्तौ परैव। हेमाद्रौ चन्द्रोदयाभावे चतुर्थीं निशि षट्घटिकाव्याप्ता परैव व्रते। इति।

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिं हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सीद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थे अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

१. सुमुखाय नमः

९. धूमकेतवे नमः

२. एकदन्ताय नमः

१०. गणाध्यक्षाय नमः

३. कपिलाय नमः

११. फालचन्द्राय नमः

४. गजकर्णकाय नमः

१२. गजाननाय नमः

५. लम्बोदराय नमः

१३. वक्रतुण्डाय नमः

६. विकटाय नमः

१४. शूर्पकर्णाय नमः

७. विघ्नराजाय नमः

१५. हेरम्बाय नमः

८. विनायकाय नमः

१६. स्कन्दपूर्वजाय नमः

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।

अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनानन्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।
 लम्बोदरश्च विकटो विघ्नराजो गणाधिपः॥
 धूमकेतुर्गणाध्यक्षो फालचन्द्रो गजाननः।
 वक्रतुण्डः शूर्पकर्णो हेरम्भः स्कन्दपूर्वजः॥
 षोडशैतानि नामानि यः पठेच्छृणुयादपि।
 विद्यारम्भे विवाहे च प्रवेशे निर्गमे तथा।
 सङ्ग्रामे सर्वकार्येषु विघ्नस्तस्य न जायते॥
 प्रार्थनाः समर्पयामि।



॥ प्रधान-पूजा — श्री-सिद्धिविनायक-पूजा ॥

शुक्लाम्बरधरं विष्णुं शशिवर्णं चतुर्भुजम्।
 प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये ()^१ नाम संवत्सरे दक्षिणायने वर्ष-ऋतौ ()-मासे कृष्णपक्षे चतुर्थ्यां शुभतिथौ () वासरयुक्तायाम् ()^२ नक्षत्र ()^३ नाम योग ()^४-करण युक्तायां च एवं गुण विशेषण विशिष्टायाम् अस्यां चतुर्थ्यां शुभतिथौ विद्याधनपुत्रपौत्रप्राप्त्यर्थं समस्तरोगमुक्तिकामः श्री-गणेश-प्रीत्यर्थं अस्माकं सकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थम् धर्मार्थकाममोक्ष-चतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थं मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं श्री-सिद्धिविनायक-प्रसादसिद्ध्यर्थं यथाशक्ति-ध्यानावाहनादिषोडशोपचारैः श्री-सिद्धिविनायक-पूजां सङ्कष्टचतुर्थीव्रतमहं करिष्ये। तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि। शोभनार्थं क्षेमाय पुनरागमनाय च।
 (गणपति-प्रसादं शिरसा गृहीत्वा)

^१पृष्ठं ८५७ पश्यताम्

^२पृष्ठं ८६७ पश्यताम्

^३पृष्ठं ८६८ पश्यताम्

^४पृष्ठं ८६९ पश्यताम्

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।

ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
विराडापः स्वराडापश्छन्दाऽस्यापो ज्योतीऽष्यापो यजूऽष्यापः सत्यमापः सर्वा देवता आपो भूर्भुवः
सुवराप ओम्॥

कलशस्य मुखे विष्णुः कण्ठे रुद्रः समाश्रितः।

मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।

ऋग्वेदोऽथ यजुर्वेदः सामवेदोऽप्यथर्वणः।

अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।

आयान्तु देवपूजार्थं दुरितक्षयकारकाः॥

ॐ भूर्भुवः सुवो भूर्भुवः सुवो भूर्भुवः सुवो।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

१. आत्मने नमः

२. अन्तरात्मने नमः

३. योगात्मने नमः

४. जीवात्मने नमः

५. परमात्मने नमः

६. ज्ञानात्मने नमः

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

१. आधारशक्त्यै नमः

२. मूलप्रकृत्यै नमः

३. आदिकूर्माय नमः

४. आदिवराहाय नमः

५. अनन्ताय नमः

६. पृथिव्यै नमः

७. रत्नमण्डपाय नमः

८. रत्नवेदिकायै नमः

९. स्वर्णस्तम्भाय नमः

१०. श्वेतच्छत्राय नमः

११. कल्पकवृक्षाय नमः

१२. क्षीरसमुद्राय नमः

१३. सितचामराभ्यां नमः

१४. योगपीठासनाय नमः

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ प्राण-प्रतिष्ठा ॥

॥ षोडशोपचार-पूजा ॥

सौवर्णरौप्यताम्रमृन्मयाद्यन्यतमां गणपतिमूर्तिं कृत्वा जलपूर्णं पूर्णपात्रं वस्त्रयुतकुम्भोपरि स्थापयित्वा षोडशोपचारैः पूजयेत्।

लम्बोदरं चतुर्बाहुं त्रिनेत्रं रक्तवर्णकम्।
नानारत्नैः सुवेषाढ्यं प्रसन्नास्यं विचिन्तयेत्॥

ध्यायेद्ब्रह्मज्ञानं देवं तप्तकाञ्चनसुप्रभम्।

चतुर्बाहुं महाकायं सूर्यकोटिसमप्रभम्॥

अस्मिन् बिम्बे/प्रतिमायां/चित्रपटे श्री-सिद्धिविनायकं ध्यायामि।

आगच्छ त्वं जगन्नाथ सुरासुरनमस्कृत।

अनाथनाथ सर्वज्ञ विघ्नराज कृपां कुरु॥

स॒हस्र॑शी॒र्षा पु॒रुषः॑। स॒हस्रा॑क्षः स॒हस्र॑पात्।
स भूमिं॑ वि॒श्वतो॑ वृ॒त्वा। अत्य॑तिष्ठद्वशाङ्गुलम्॥

गजास्याय नमः, अस्मिन् बिम्बे/प्रतिमायां/चित्रपटे गजास्यमावाहयामि।

गोप्ता त्वं सर्वलोकानामिन्द्रादीनां विशेषतः।
भक्तदारिद्र्यविच्छेत्ता एकदन्त नमोऽस्तु ते॥

पुरु॑ष ए॒वेद॑ः सर्व॑म्। यद्भू॒तं यच्च॑ भव्य॑म्।
उ॒तामृ॑त॒त्वस्येशा॑नः। यद॒न्नैनाति॑रोह॑ति॥

विघ्नराजाय नमः, आसनं समर्पयामि।

मोदकान्धारयन्हस्ते भक्तानां वरदायक।
देवदेव नमस्तेऽस्तु भक्तानां फलदो भव॥

ए॒तावा॑नस्य महि॒मा। अतो॒ ज्याया॑ः॒श्च पू॒रुषः॑।
पादौ॑ऽस्य॒ विश्वा॑ भू॒तानि॑। त्रि॒पाद॑स्यामृ॒तं दि॒वि॥

लम्बोदराय नमः, पाद्यं समर्पयामि।

महाकाय महारूप अनन्तफलदो भव।
देवदेव नमस्तेऽस्तु सर्वेषां पापनाशन॥

त्रि॒पाद॑र्ध्व उदै॒त्पुरु॑षः। पादौ॑ऽस्ये॒हाऽऽर्भ॑वा॒त्पुनः॑।
ततो॒ विश्व॑ङ्ग॒क्राम॑त्। सा॒श॒ना॒न॒श॒ने अ॒भि॥

शङ्करसूनवे नमः, अर्घ्यं समर्पयामि।

कुरुष्वाचमनं देव सुरवन्द्य सुवाहन।
सर्वाघदलनस्वामित्रीलकण्ठ नमोऽस्तु ते॥

तस्मा॑द्विराडजायत। वि॒राजो॒ अधि॑ पू॒रुषः॑।
स जा॒तो अत्य॑रिच्यत। प॒श्चाद्भूमि॑मथो॒ पुरः॑॥

उमासुताय नमः, आचमनीयं समर्पयामि।

स्नानं पश्चामृतेनैव गृहाण गणनायक।
अनाथनाथ सर्वज्ञ नमो मूषकवाहन॥

पयो-दधि-घृतं चैव शर्करामधुसंयुतम्।
पश्चामृतेन स्नपनं प्रीत्यर्थं प्रतिगृह्यताम्॥

यत्पुरु॑षेण ह॒विषा॑। दे॒वा य॒ज्ञम॑त॒न्वत।
व॒स॒न्तो अ॑स्याऽऽसी॒दाज्य॑म्। ग्री॒ष्म इ॒ध्मः श॒रद्ध॑विः॥

वक्रतुण्डाय नमः, पञ्चामृतस्नानम् समर्पयामि।

गङ्गा च यमुना चैव गोदावरिसरस्वती।
नर्मदा सिन्धुकावेरी जलं स्नानाय कल्पितम्॥

सप्तास्याऽऽसन् परिधयः। त्रिः सप्त समिधः कृताः।
देवा यद्यज्ञं तन्वा॒नाः। अब॑ध्नन् पु॒रुषं पु॒शुम्॥

हेरम्बाय नमः, शुद्धोदकस्नानं समर्पयामि। स्नानानन्तरम् आचमनीयं समर्पयामि।

रक्तवस्त्रसुयुग्मं च देवानामपि दुर्लभम्।
गृहाण मङ्गलं देव लम्बोदर हरात्मज॥

तं यज्ञं ब॒र्हिषि प्रौक्षन्। पु॒रुषं जा॒तम॑ग्र॒तः।
तेन॑ दे॒वा अ॒य॑जन्त। सा॒ध्या ऋषे॑यश्च॒ ये॥

शूर्पकर्णाय नमः, वस्त्रं समर्पयामि।

ब्रह्मसूत्रं सोत्तरीयं गृहाण गणनायक।
आरक्तं ब्रह्मसूत्रं च कनकस्योतरीयकम्॥

तस्मा॑द्य॒ज्ञात्सर्व॑हुतः। सम्भृ॑तं पृषदा॒ज्यम्।
प॒शूँस्ताँश्च॑क्रे वाय॒व्यान्। आ॒र॒ण्यान्प्रा॒म्याश्च॒ ये॥

कुब्जाय नमः, यज्ञोपवीतं समर्पयामि।

उद्यद्वास्करसङ्काशं सन्ध्यावदरुणं प्रभो।
वीरालङ्करणं दिव्यं सिन्दूरं प्रतिगृह्यताम्॥

श्री-सिद्धिविनायकाय नमः, सिन्दूरं समर्पयामि।^{१३}

नानाविधानि दिव्यानि नानारत्नोज्ज्वलानि च।
भूषणानि गृहाणेश पार्वतीप्रियनन्दन॥

श्री-सिद्धिविनायकाय नमः, आभरणानि समर्पयामि।^{१३}

गृहाणेश्वर सर्वज्ञ दिव्यचन्दनमुत्तमम्।
करुणाकर गुञ्जाक्ष गौरीसुत नमोऽस्तु ते॥

तस्मा॑द्य॒ज्ञात्सर्व॑हुतः। ऋचः॑ सा॒मानि ज॒ज्ञिरे।
छन्दा॑सि ज॒ज्ञिरे॒ तस्मा॑त्। यजु॑स्तस्मा॑दजायत॥

गणेश्वराय नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

अक्षताश्च सुरश्रेष्ठ कुङ्कुमाक्ताः सुशोभिताः।
मया निवेदिता भक्त्या गृहाण गणनायक॥

श्री-सिद्धिविनायकाय नमः, अक्षतान् समर्पयामि।

सुगन्धिदिव्यमालां च गृहाण गणनायक।
विनायक नमस्तुभ्यं शिवसूनो नमोऽस्तु ते^{१३}॥

माल्यादीनि सुगन्धीनि मालत्यादीनि मे प्रभो।
मयाऽऽहृतानि पुष्पाणि पूजार्थं प्रतिगृह्यताम्॥

श्री-सिद्धिविनायकाय नमः, पुष्पमालां समर्पयामि।

करवीरैर्जातिकुसुमैश्चम्पकैर्बकुलैः शुभैः।
शतपत्रैश्च कह्लारैरर्चयेद् गणनायकम्॥

तस्मादश्वा अजायन्त। ये के चोभयादतः।
गार्वो ह जज्ञिरे तस्मात्। तस्माज्जाता अजावयः॥

विघ्ननाशिने नमः, पुष्पाणि समर्पयामि। पुष्पैः पूजयामि।

विघ्ननाशिने नमः, दूर्वाकुङ्कुमादि समर्पयामि। [अनेनैव नाम्ना दूर्वाकुङ्कुमादि दद्यात्।]

॥ अङ्ग-पूजा ॥

१.	गणेश्वराय	नमः — पादौ	पूजयामि
२.	विघ्नराजाय	नमः — जानुनी	पूजयामि
३.	आखुवाहनाय	नमः — ऊरू	पूजयामि
४.	हेरम्बाय	नमः — कटिं	पूजयामि
५.	कामारिसूनवे	नमः — नाभिं	पूजयामि
६.	लम्बोदराय	नमः — उदरं	पूजयामि
७.	गौरीसुताय	नमः — स्तनौ	पूजयामि
८.	गणनायकाय	नमः — हृदयं	पूजयामि
९.	स्थूलकण्ठाय	नमः — कण्ठं	पूजयामि
१०.	स्कन्दाग्रजाय	नमः — स्कन्धौ	पूजयामि
११.	पाशहस्ताय	नमः — हस्तौ	पूजयामि
१२.	गजवक्त्राय	नमः — वक्त्रं	पूजयामि
१३.	विघ्नहर्त्रे	नमः — ललाटं	पूजयामि
१४.	सर्वेश्वराय	नमः — शिरः	पूजयामि
१५.	श्रीगणाधिपाय	नमः — सर्वाण्यङ्गानि	पूजयामि

^{१३} अयं श्लोकः/उपचारः श्रीव्रतराजान्तर्गत-सिद्धिविनायक-पूजाया उद्धृतः

॥ एकविंशति-दूर्वायुग्म-पूजा^{१४} ॥

१.	गणाधिपाय	नमः — दूर्वायुग्मं समर्पयामि।
२.	पाशाङ्कुशधराय	नमः — दूर्वायुग्मं समर्पयामि।
३.	आखुवाहनाय	नमः — दूर्वायुग्मं समर्पयामि।
४.	विनायकाय	नमः — दूर्वायुग्मं समर्पयामि।
५.	ईशपुत्राय	नमः — दूर्वायुग्मं समर्पयामि।
६.	सर्वसिद्धि-प्रदाय	नमः — दूर्वायुग्मं समर्पयामि।
७.	एकदन्ताय	नमः — दूर्वायुग्मं समर्पयामि।
८.	इभवक्राय	नमः — दूर्वायुग्मं समर्पयामि।
९.	मूषिकवाहनाय	नमः — दूर्वायुग्मं समर्पयामि।
१०.	कुमारगुरवे	नमः — दूर्वायुग्मं समर्पयामि।
११.	कपिलवर्णाय	नमः — दूर्वायुग्मं समर्पयामि।
१२.	ब्रह्मचारिणे	नमः — दूर्वायुग्मं समर्पयामि।
१३.	मोदकहस्ताय	नमः — दूर्वायुग्मं समर्पयामि।
१४.	सुरश्रेष्ठाय	नमः — दूर्वायुग्मं समर्पयामि।
१५.	गजनासिकाय	नमः — दूर्वायुग्मं समर्पयामि।
१६.	कपित्थफल-प्रियाय	नमः — दूर्वायुग्मं समर्पयामि।
१७.	गजमुखाय	नमः — दूर्वायुग्मं समर्पयामि।
१८.	सुप्रसन्नाय	नमः — दूर्वायुग्मं समर्पयामि।
१९.	सुराग्रजाय	नमः — दूर्वायुग्मं समर्पयामि।
२०.	उमापुत्राय	नमः — दूर्वायुग्मं समर्पयामि।
२१.	स्कन्दप्रियाय	नमः — दूर्वायुग्मं समर्पयामि।

॥ गणपत्यष्टोत्तरशतनामावलि: ॥

गणेश्वराय नमः
 गणक्रीडाय नमः
 महागणपतये नमः
 विश्वकर्त्रे नमः
 विश्वमुखाय नमः
 दुर्जयाय नमः
 धूर्जयाय नमः

जयाय नमः
 सुरूपाय नमः
 सर्वनेत्राधिवासाय नमः
 वीरासनाश्रयाय नमः
 योगाधिपाय नमः
 तारकस्थाय नमः
 पुरुषाय नमः

^{१४}इयं पूजा सिद्धिविनायकपूजाया उद्धृतः

गजकर्णकाय नमः		इन्दुमण्डलनिर्मलाय नमः	
चित्राङ्गाय नमः		कर्मसाक्षिणे नमः	
श्यामदशनाय नमः		कर्मकर्त्रे नमः	५०
भालचन्द्राय नमः		कर्माकर्मफलप्रदाय नमः	
चतुर्भुजाय नमः		कमण्डलुधराय नमः	
शम्भुतेजसे नमः	२०	कल्पाय नमः	
यज्ञकायाय नमः		कपर्दिने नमः	
सर्वात्मने नमः		कटिसूत्रभृते नमः	
सामबृंहिताय नमः		कारुण्यदेहाय नमः	
कुलाचलांसाय नमः		कपिलाय नमः	
व्योमनाभये नमः		गुह्यागमनिरूपिताय नमः	
कल्पद्रुमवनालयाय नमः		गुहाशयाय नमः	
निम्ननाभये नमः		गुहाब्धिस्थाय नमः	६०
स्थूलकुक्षये नमः		घटकुम्भाय नमः	
पीनवक्षसे नमः		घटोदराय नमः	
बृहद्भुजाय नमः	३०	पूर्णानन्दाय नमः	
पीनस्कन्धाय नमः		परानन्दाय नमः	
कम्बुकण्ठाय नमः		धनदाय नमः	
लम्बोष्ठाय नमः		धरणीधराय नमः	
लम्बनासिकाय नमः		बृहत्तमाय नमः	
सर्वावयवसम्पूर्णाय नमः		ब्रह्मपराय नमः	
सर्वलक्षणलक्षिताय नमः		ब्रह्मण्याय नमः	
इक्षुचापधराय नमः		ब्रह्मविप्रियाय नमः	७०
शूलिने नमः		भव्याय नमः	
कान्तिकन्दलिताश्रयाय नमः		भूतालयाय नमः	
अक्षमालाधराय नमः	४०	भोगदात्रे नमः	
ज्ञानमुद्रावते नमः		महामनसे नमः	
विजयावहाय नमः		वरेण्याय नमः	
कामिनी-कामना-काम-मालिनी-केलि-		वामदेवाय नमः	
लालिताय नमः		वन्द्याय नमः	
अमोघसिद्धये नमः		वज्रनिवारणाय नमः	
आधाराय नमः		विश्वकर्त्रे नमः	
आधाराधेयवर्जिताय नमः		विश्वचक्षुषे नमः	८०
इन्दीवरदलश्यामाय नमः		हवनाय नमः	

हव्यकव्यभुजे नमः
 स्वतन्त्राय नमः
 सत्यसङ्कल्पाय नमः
 सौभाग्यवर्धनाय नमः
 कीर्तिदाय नमः
 शोकहारिणे नमः
 त्रिवर्गफलदायकाय नमः
 चतुर्बाहवे नमः
 चतुर्दन्ताय नमः
 चतुर्थी-तिथि-सम्भवाय नमः
 सहस्रशीर्ष्णे पुरुषाय नमः
 सहस्राक्षाय नमः
 सहस्रपदे नमः

१०

कामरूपाय नमः
 कामगतये नमः
 द्विरदाय नमः
 द्वीपरक्षकाय नमः
 क्षेत्राधिपाय नमः
 क्षमाभर्त्रे नमः
 लयस्थाय नमः
 लङ्घुकप्रियाय नमः
 प्रतिवादिमुखस्तम्भाय नमः
 दुष्टचित्तप्रसादनाय नमः
 भगवते नमः
 भक्तिसुलभाय नमः
 याज्ञिकाय नमः
 याजकप्रियाय नमः

१००

॥इति श्री-गणेशपुराणे उपासनाखण्डे श्री-गणपत्यष्टोत्तरशतनामावलिः सम्पूर्णा॥

दशाङ्गं गुग्गुलं धूपमुत्तमं गणनायक।
 गृहाण देव देवेश उमासुत नमोऽस्तु ते॥
 यत्पुरुषं व्यदधुः। कतिधा व्यकल्पयन्।
 मुखं किमस्य कौ बाहू। कावूरू पादावुच्येते॥
 विकटाय नमः, धूपमाग्रापयामि।

सर्वज्ञ सर्वरत्नाढ्य सर्वेश विबुधप्रिया।
 गृहाण मङ्गलं दीपं घृतवर्तिसमन्वितम्॥
 ब्राह्मणोऽस्य मुखमासीत्। बाहू राजन्यः कृतः।
 ऊरू तदस्य यद्वैश्यः। पद्भ्यां शूद्रो अजायत॥

वामनाय नमः, अलङ्कारदीपं सन्दर्शयामि।
 दीपानन्तरम् आचमनीयं समर्पयामि।

ॐ भूर्भुवः सुवः। + ब्रह्मणे स्वाहा॥
 नैवेद्यं गृह्यतां देव नानामोदकसंयुतम्।
 पक्वान्नफलसंयुक्तं षड्रसैश्च समन्वितम्॥

चन्द्रमा मनसो जातः। चक्षुः सूर्यो अजायत।
 मुखादिन्द्रश्चाग्निश्च। प्राणाद्वायुरजायत॥

सर्वदेवाय नमः, () निवेदयामि,
अमृतापिधानमसि।

कृष्णावेण्यागौतमीनां पयोष्णीनर्मदाजलैः।
आचम्यतां विघ्नराज प्रसन्नो भव सर्वदा॥
निवेदनानन्तरम् आचमनीयं समर्पयामि।

फलान्यमृतकल्पानि सुगन्धीन्यघनाशन।
आनीतानि यथाशक्त्या गृहाण गणनायक॥
सर्वार्तिनाशिने नमः, फलं समर्पयामि।

एकविंशतिसङ्ख्याकान् मोदकान् घृतपाचितान्।
नैवेद्यं सफलं दद्यान्नमस्ते विघ्ननाशिने॥
श्री-सिद्धिविनायकाय नमः, मोदकान् समर्पयामि।^{१५}

ताम्बूलं गृह्यतां देव नागवल्ल्या दलैर्युतम्।
कर्पूरेण समायुक्तं सुगन्धं मुखभूषणम्॥
नाभ्यां आसीदन्तरिक्षम्। शीर्ष्णो द्यौः समवर्तत।
पृच्छां भूमिर्दिशः श्रोत्रात्। तथा लोकाः अकल्पयन्॥
विघ्नहर्त्रे नमः, कर्पूरताम्बूलं समर्पयामि।

सर्वदेवाधिदेव त्वं सर्वसिद्धिप्रदायक।
भक्त्या दत्तां मया देव गृहाण दक्षिणां विभो॥
सर्वेश्वराय नमः, दक्षिणां समर्पयामि।

पञ्चवर्तिसमायुक्तं वह्निना योजितं मया।
गृहाण मङ्गलं दीपं विघ्नराज नमोऽस्तु ते॥
चन्द्रादित्यौ च धरणी विद्युदग्निस्तथैव च।
त्वमेव सर्वतेजांसि आर्तिक्यं प्रतिगृह्यताम्॥

वेदाहमेतं पुरुषं महान्तम्। आदित्यवर्णं तमसस्तु पारे।
सर्वाणि रूपाणि विचित्य धीरः। नामानि कृत्वाऽभिवदन् यदास्तैः॥

श्री-सिद्धिविनायकाय नमः, समस्त-अपराध-क्षमापनार्थं कर्पूरनीराजनं दर्शयामि।
कर्पूरनीरजनानन्तरम् आचमनीयं समर्पयामि।
रक्षां धारयामि। पुष्पैः पूजयामि।

^{१५}अयं श्लोकः/उपचारः श्रीव्रतराजान्तर्गत-सिद्धिविनायक-पूजाया उद्धृतः

धा॒ता पु॒रस्ता॒द्यमु॒दाज॒हारः। श॒क्रः प्र॒विद्वान् प्र॒दिश॒श्चत॑स्रः।
 तमे॒वं वि॒द्वान॒मृतं॑ इ॒ह भ॑वति। नान्यः पन्था॒ अर्य॑नाय विद्यते॥
 योऽपां पुष्पं वेद॑। पुष्प॑वान् प्र॒जावा॑न् पशु॒मान् भ॑वति।
 च॒न्द्रमा॒ वा अ॒पां पुष्प॑म्। पुष्प॑वान् प्र॒जावा॑न् पशु॒मान् भ॑वति।
 य ए॒वं वेद॑। योऽपामा॒यत॑नं वेद॑। आ॒यत॑नवान् भवति।

ओं तद्ब्र॒ह्म। ओं तद्वा॒युः। ओं तदा॒त्मा।
 ओं तत्स॒त्यम्। ओं तत्सर्व॑म्। ओं तत्पु॒रोर्नमः॥

अन्तश्चरति॑ भूतेषु गुहायां विश्वमूर्तिषु।
 त्वं यज्ञस्त्वं वषट्कारस्त्वमिन्द्रस्त्व९
 रुद्रस्त्वं विष्णुस्त्वं ब्रह्म त्वं प्रजापतिः।
 त्वं तदाप॒ आपो॒ ज्योती॒ रसोऽमृतं॑ ब्रह्म भूर्भुवः सुवरोम्॥

यो वेदादौ स्वरः प्रोक्तो वेदान्ते च प्रतिष्ठितः।
 तस्य॑ प्र॒कृति॑लीनस्य॒ यः परः॑ स म॒हेश्वरः॥

श्री-सिद्धिविनायकाय नमः, वेदोक्तमन्त्रपुष्पाञ्जलिं समर्पयामि।

यानि कानि च पापानि जन्मान्तरकृतानि च।
 तानि तानि विनश्यन्ति प्रदक्षिण-पदे पदे॥

प्रदक्षिणं कृत्वा।

नमस्ते विघ्नसंहत्रे नमस्ते ईप्सितप्रद।
 नमस्ते देवदेवेश नमस्ते गणनायक॥

विनायकेशपुत्रस्त्वं गजराज सुरोत्तम।
 देहि मे सकलान् कामान् वन्दे सिद्धिविनायक॥

नमोऽस्त्वनन्ताय सहस्रमूर्तये सहस्रपादाक्षिशिरोरुबाहवे।
 सहस्रनाम्ने पुरुषाय शाश्वते सहस्रकोटियुगधारिणे नमः॥

सप्तास्याऽऽसन् परिधयः। त्रिः सप्त समिधः कृताः।
 दे॒वा यद्य॑ज्ञं त॒न्वा॒नाः। अब॑ध्नन् पु॒रुषं प॑शुम्॥

श्री-सिद्धिविनायकाय नमः, नमस्कारान् समर्पयामि।

य॒ज्ञेन॑ य॒ज्ञम॑यजन्त दे॒वाः। तानि॑ ध॒र्माणि॑ प्रथ॒मान्या॑सन्।
 ते ह॒ नाकं॑ महि॒मानं॑ सचन्ते। यत्र॒ पूर्वे॑ सा॒ध्याः सन्ति॑ दे॒वाः॥

श्री-सिद्धिविनायकाय नमः, छत्रचामर-नृत्त-गीत-वाद्यादि समस्तराजोपचारान् समर्पयामि।

यन्मयाऽऽचरितं देव व्रतमेतत् सुदुर्लभम्।
गणेश त्वं प्रसन्नः सन् सफलं कुरु सर्वदा॥

विनायक गणेशान सर्वदेवनमस्कृत।
पार्वतीप्रिय विघ्नेश मम विघ्नान्निवारय॥
नमो नमो गणेशाय नमस्ते विश्वरूपिणे।
निर्विघ्नं कुरु मे कामं नमामि त्वां गजानन॥

अगजाननपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

विनायक वरं देहि महात्मन् मोदकप्रिय।
अविघ्नं कुरु मे देव सर्वकार्येषु सर्वदा॥

प्रार्थनाः समर्पयामि।

एवं पूजा प्रकर्तव्या षोडशैरुपचारकैः।
मोदकान्कारयेन्मातस्तिलजान्दश पार्वति॥
देवाग्रे स्थापयेत्पञ्च पञ्च विप्राय कल्पयेत्।
पूजयित्वा तु तं विप्रं भक्तिभावेन देववत्॥
दक्षिणां च यथाशक्त्या दत्त्वा वै पञ्चमोदकान्।
पूजयेन्निशि चन्द्रं च अर्घ्यं दत्त्वा यथाविधि॥

॥ अर्घ्यम् ॥

ममोपात्त-समस्त-दुरित-क्षयद्वारा श्री-सिद्धिविनायक-प्रीत्यर्थं श्री-सङ्कष्टचतुर्थीव्रत-पूजान्ते क्षीरार्घ्यप्रदानं करिष्ये॥

(हस्ते साक्षतपुष्पं क्षीरं गृहीत्वा)

क्षीरसागरसम्भूत सुधारूप निशाकर।
गृहाणार्घ्यं मया दत्तं गणेशप्रीतिवर्धनम्॥१॥

रोहिणीसहितचन्द्रमसे नमः, इदमर्घ्यम् इदमर्घ्यम् इदमर्घ्यम्।

क्षीरोदारणवसम्भूत सुधारूप निशाकर।
गृहाणार्घ्यं मया दत्तं रोहिण्या सहितः शशिन्॥२॥

रोहिणीसहितचन्द्रमसे नमः, इदमर्घ्यम् इदमर्घ्यम् इदमर्घ्यम्।

गणेशाय नमस्तुभ्यं सर्वसिद्धिप्रदायक।
सङ्कष्टं हर मे देव गृहाणार्घ्यं नमोऽस्तु ते॥३॥

सङ्कष्टहरगणेशाय नमः, इदमर्घ्यम् इदमर्घ्यम् इदमर्घ्यम्।

कृष्णपक्षे चतुर्थ्यां तु पूजितोऽसि विधूदये।
क्षिप्रं प्रसादितो देव गृहाणार्घ्यं नमोऽस्तु ते॥४॥

सङ्कष्टहरगणेशाय नमः, इदमर्घ्यम् इदमर्घ्यम् इदमर्घ्यम्।

तिथीनामुत्तमे देवि गणेशप्रियवल्लभे।
सर्वसङ्कष्टनाशाय चतुर्थ्यर्घ्यं नमोऽस्तु ते॥५॥

चतुर्थ्यै नमः, इदमर्घ्यम् इदमर्घ्यम् इदमर्घ्यम्।

॥ उपायन-दानम् ॥

आचार्य पूजा

अद्यपूर्वोक्त-एवङ्गुण-विशेषण-विशिष्टायामस्यां चतुर्थ्यां शुभतिथौ श्री-सिद्धिविनायक-पूजा-फलसिद्ध्यर्थं
ब्राह्मणपूजाम् उपायन-दानं च करिष्ये॥ श्री-महागणपति-स्वरूपस्य ब्राह्मणस्य इदमासनम्।

गन्धादि-सकलाराधनैः स्वर्चितम्॥

[अथैकविंशतिं गृह्य मोदकान् घृतपाचितान्।
स्थापयित्वा गणाध्यक्षसमीपे कुरुनन्दन॥

दश विप्राय दातव्याः स्थापयेद् दश आत्मनि।
एकं गणाधिपे दद्यात् सघृतं मोदकं शुभम्॥]

वायनमन्त्रः

विप्रवर्य नमस्तुभ्यं मोदकान्वै ददाम्यहम्।
मोदकान्सफलान् पञ्च दक्षिणाभिः समन्वितान्।
आपदुद्धरणार्थाय गृहाण द्विजसत्तम॥

प्रार्थना

अबुद्धमतिरिक्तं वा द्रव्यहीनं मया कृतम्।
सत्सर्वं पूर्णतां यातु विप्ररूप गणेश्वर॥

ब्राह्मणान् भोजयेद् देवि यथान्नेन यथासुखम्।
स्वयं भुञ्जीत पञ्चैव मोदकान्फलसंयुतान्॥

अशक्तश्चैकमन्त्रं वा भुञ्जीत दधिसंयुतम्।
अथवा भोजनं कार्यमेकवारं हिमागजे॥

प्रतिमां गुरवे दद्यादाचार्याय सदक्षिणाम्।
वस्त्रकुम्भसमायुक्तामादौ मन्त्रमिमं जपेत्॥

ॐ नमो हेरम्ब मदमोहित सङ्कष्टान्निवारय निवारय।
इति मूलमन्त्रमेकविंशतिवारं जपेत्।

॥ उपायन-दानम् ॥

हिरण्यगर्भगर्भस्थं हेमबीजं विभावसोः।
अनन्तपुण्यफलदम् अतः शान्तिं प्रयच्छ मे॥

श्री-सङ्कष्टचतुर्थीव्रत-पूजा-पुण्यकाले अस्मिन् मया क्रियमाण-श्री-सिद्धिविनायक-पूजायां
यद्देयमुपायनदानं तत्प्रत्याम्नायार्थं हिरण्यं श्री-सिद्धिविनायक-प्रीतिं कामयमानः मनसोद्दिष्टाय ब्राह्मणाय
सम्प्रददे नमः न मम।

॥ विसर्जनमन्त्रः ॥

गच्छ गच्छ सुरश्रेष्ठ स्वस्थाने त्वं गणेश्वर।
व्रतेनानेन देवेश यथोक्तफलदो भव॥
अनया पूजया श्री-सिद्धिविनायकः प्रीयताम्।

॥ अपराध-क्षमापनम् ॥

यस्य स्मृत्या च नामोक्त्या तपः-पूजा-क्रियादिषु।
न्यूनं सम्पूर्णतां याति सद्यो वन्दे गजाननम्॥
कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।
करोमि यद्यत् सकलं परस्मै
नारायणायेति समर्पयामि॥
सर्वं तत्सद्ब्रह्मार्पणमस्तु।

॥ सङ्कष्ट-चतुर्थी-व्रत-कथा ॥

(मूलम्—श्री-व्रतराजः)

ऋषय ऊचुः

दारिद्र्यशोककष्टाद्यैः पीडितानां च वैरिभिः।
राज्यभ्रष्टैर्नृपैः सर्वैः क्रियते किं शुभार्थिभिः॥१॥

धनहीनैर्नरैः स्कन्द सर्वोपद्रवपीडितैः।
विद्यापुत्रगृहभ्रष्टै रोगयुक्तैः शुभार्थिभिः॥२॥
कर्तव्यं किं वदोपायं पुनः क्षेमार्थसिद्धये।

स्कन्द उवाच

शृणुध्वं मुनयः सर्वे व्रतानामुत्तमं व्रतम्॥३॥

सङ्कष्टतरणं नामामुत्रेह सुखदायकम्।
येनोपायेन सङ्कष्टं तरन्ति भुवि देहिनः॥४॥

यद्व्रतं देवकीपुत्रः कृष्णो धर्माय दत्तवान्।
अरण्ये क्लिश्यमानाय पुनः क्षेमार्थसिद्धये॥५॥

यथा कथितवान् पूर्वं गणेशो मातरं प्रति।
तथा कथितवाञ्छीशो द्वापरे पाण्डवान् प्रति॥६॥

ऋषय ऊचुः

कथं कथितवानम्बां पार्वतीं श्रीगणेश्वरः।
यथा पृच्छन्ति मुनयो लोकानुग्रहकाङ्क्षिणः॥७॥

स्कन्द उवाच

पुरा कृतयुगे पुण्ये हिमाचलसुता सती।
तपस्तप्तवती भूरि तेनालब्धः शिवः पतिः^{१६}॥८॥

तदाऽस्मरत्सा हेरम्बं गणेशं पूर्वजं सुतम्।
तत्क्षणादागतं दृष्ट्वा गणेशं परिपृच्छति॥९॥

पार्वत्युवाच

तपस्तप्तं मया घोरं दुश्चरं लोमहर्षणम्।
न प्राप्तः स मया कान्तो गिरीशो मम वल्लभः॥१०॥

सङ्कष्टतरणं दिव्यं व्रतं नारद उक्तवान्।
त्वदीयं यद्व्रतं तावत् कथयस्व पुरातनम्॥११॥

तच्छ्रुत्वा पार्वतीवाक्यं सङ्कष्टतरणं व्रतम्।
प्रीत्या कथितवान् देवो गणेशो ज्ञानसिद्धिदः॥१२॥

गणेश उवाच

श्रावणे बहुले पक्षे चतुर्थ्या तु विधूदये।
गणेशं पूजयित्वा तु चन्द्रायार्घ्यं प्रदापयेत्॥१३॥

पार्वत्युवाच

क्रियते केन विधिना किं कार्यं किं च पूजनम्।
उद्यापनं कदा कार्यं मन्त्राः के स्युस्तु पूजने॥१४॥

किं ध्यानं श्रीगणेशस्य गणेश वद विस्तरात्।

गणेश उवाच

चतुर्थ्या प्रातरुत्थाय दन्तधावनपूर्वकम्॥१५॥

^{१६}न दृष्टः शङ्करः पतिरित्यपि पाठः

ग्राह्यं व्रतमिदं पुण्यं सङ्कष्टतरणं शुभम्।
कर्तव्यमिति सङ्कल्प्य व्रतेऽस्मिन् गणपं स्मरेत्॥१६॥

स्वीकारमन्त्रः—

निराहारोऽस्मि देवेश यावच्चन्द्रोदये भवेत्।
भोक्ष्यामि पूजयित्वाऽहं सङ्कष्टात्तारयस्व माम्॥१७॥

एवं सङ्कल्प्य राजेन्द्र स्नात्वा कृष्णतिलैः शुभैः।
आह्निकं तु विधायैव पश्चात्पूज्यो गणाधिपः॥१८॥

त्रिभिर्माषैस्तदर्धेन तृतीयांशेन वा पुनः।
यथाशक्त्या तु वा हैमी प्रतिमा क्रियते मम॥१९॥

हेमाभावे तु रौप्यस्य ताम्रस्यापि यथासुखम्।
सर्वथैव दरिद्रेण क्रियते मृन्मयी शुभा॥२०॥

वित्तशाठ्यं न कर्तव्यं कृते कार्यं विनश्यति।
जलपूर्णं वस्त्रयुतं कुम्भं तदुपरि न्यसेत्॥२१॥

पूर्णपात्रं तत्र पद्मं लिखेदष्टदलं शुभम्।
देवतां तत्र संस्थाप्य गन्धपुष्पैः प्रपूजयेत्॥२२॥

एवं व्रतं प्रकर्तव्यं प्रतिमासं त्वयाऽद्विजे।
यावज्जीवं तु वा वर्षाण्येकविंशतिमेव वा॥२३॥

अशक्तोऽप्येकवर्षं वा प्रतिवर्षमथापि वा।
उद्यापनं तु कर्तव्यं चतुर्थ्या श्रावणेऽसिते॥२४॥

स्वीकारश्च तथा कार्यः सङ्कष्टहरणे तिथौ।
गाणपत्यं तथाऽऽचार्यं सर्वशास्त्रविशारदम्॥२५॥

श्रद्धया प्रार्थयेदादौ तेनोक्तं विधिमाचरेत्।
एकविंशतिविप्रांश्च वस्त्रालङ्कारभूषणैः॥२६॥

पूजयेद्गोहिरण्याद्यैर्हुत्वाऽग्नौ विधिपूर्वकम्।
होमद्रव्यं मोदकाश्च तिलयुक्ता घृतप्लुताः॥२७॥

अष्टोत्तरसहस्रं वा नोचेदष्टोत्तरं शतम्।
अष्टाविंशतिसङ्ख्याकान्मोदकान्वा सशर्करान्॥२८॥

अशक्तोऽष्टौ शुभान् स्थूलाञ्जुहुयाज्जातवेदसि।
वैदिकेन च मन्त्रेण आगमोक्तेन वा तथा॥२९॥

अथवा नाममन्त्रेण होमं कुर्याद् यथाविधि।
पुष्पमण्डपिका कार्या गणेशाह्लादकारिणी॥३०॥

पूजयेत् तत्र गणपं भक्तसङ्कष्टनाशनम्।
गीतवादित्रनिनदैर्भक्तिभावपुरस्कृतैः ॥ ३१ ॥

पुराणवेदनिर्घोषैस्तोषयेच्च गणेश्वरम्।
एवं जागरणं कार्यं शक्त्या दानादिकं तथा ॥ ३२ ॥

सपत्नीकमथाऽऽचार्यं तोषयेद्वस्त्रभूषणैः।
उपानच्छत्रगोदानकमण्डलुफलादिभिः ॥ ३३ ॥

शय्यावाहनभूदानं धनधान्यगृहादिभिः।
यथाशक्त्या प्रकर्तव्यं दारिद्र्याभावमिच्छता ॥ ३४ ॥

एकविंशतिविप्रांश्च भोजयेन्नामभिर्मम।
गजास्यो विघ्नराजश्च लम्बोदरशिवात्मजौ ॥ ३५ ॥

वक्रतुण्डः शूर्पकर्णः कुञ्जश्चैव विनायकः।
विघ्ननाशो हि विकटो वामनः सर्वदैवतः ॥ ३६ ॥

सर्वार्तिनाशी भगवान् विघ्नहर्ता च धूम्रकः।
सर्वदेवाधिदेवश्च सर्वे षोडश वै स्मृताः ॥ ३७ ॥

एकदन्तः कृष्णपिङ्गो भालचन्द्रो गणेश्वरः।
गणपश्चैकविंशश्च सर्व एते गणेश्वराः ॥ ३८ ॥

दुर्गोपेन्द्रश्च रुद्रश्च कुलदेव्याधिकं भवेत्।
विशेषेणाष्टसङ्ख्याकैर्मोदकैर्हवनं स्मृतम् ॥ ३९ ॥

एवं कृते विधानेन प्रसन्नोऽहं न संशयः।
ददामि वाञ्छितान् कामांस्तद्व्रतं मत्प्रियं कुरु ॥ ४० ॥

श्रीकृष्ण उवाच

एवं तु कथितं सर्वं गणेशेन स्वयं नृप।
पार्वत्या तत्कृतं राजन् व्रतं सङ्कष्टनाशनम् ॥ ४१ ॥

व्रतेनानेन सा प्राप महादेवं पतिं स्वकम्।
तत्कुरुष्व महाराज व्रतं सङ्कष्टनाशनम् ॥ ४२ ॥

चतुर्थी सङ्कटा नाम स्कन्देन कथिता ऋषीन्।
ऋषिभिर्लोककामैस्तैर्लोके ततमिदं व्रतम् ॥ ४३ ॥

सूत उवाच

कृतं युधिष्ठिरेणैतद्राज्यकामेन वै द्विज।
तेन शत्रून्निहत्याऽऽजौ स्वराज्यं प्राप्तवान् स्वयम् ॥ ४४ ॥

तस्मात्सर्वप्रयत्नेन व्रतं कार्यं विचक्षणैः।
येन धर्मार्थकामाश्च मोक्षश्चापि भवेत्किल॥४५॥

यः करोति व्रतं विप्राः सर्वकामार्थसिद्धिदम्।
स वाञ्छितफलं प्राप्य पश्चाद्गणपतां व्रजेत्॥४६॥

यदा यदा परं विप्रा नरः प्राप्नोति सङ्कटम्।
तदा तदा प्रकर्तव्यं व्रतं सङ्कष्टनाशनम्॥४७॥

त्रिपुरं हन्तुकामेन कृतं देवेन शूलिना।
त्रैलोक्यभूतिकामेन महेन्द्रेण तथा कृतम्॥४८॥

रावणेन कृतं पूर्वं वालिबन्धनसङ्कटे।
स्वकीयं प्राप्तवान् राज्यं गणेशस्य प्रसादतः॥४९॥

सीतान्वेषणकामेन कृतं वायुसुतेन च।
सङ्कल्प्य दृष्टवान्सोऽयं सीतां रामप्रियां पुरा॥५०॥

दमयन्त्या कृतं पूर्वं नलान्वेषणकारणात्।
सा पतिं नैषधं लेभे पुण्यश्लोकं द्विजोत्तमाः।
अहल्याऽपि पतिं लेभे गौतमं प्राणवल्लभम्॥५१॥

विद्यार्थी लभते विद्यां धनार्थी धनमाप्नुयात्।
पुत्रार्थी पुत्रमाप्नोति रोगी रोगात्प्रमुच्यते॥५२॥

॥इति श्रीस्कन्दपुराणोक्तं सङ्कष्टचतुर्थीव्रतम्॥



विभाग: २

वार्षिक-व्रतपूजा:

॥ पञ्चाङ्ग-पूजा ॥

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिं हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सीद सादनम्॥

अगजानानपद्मार्कं गजाननमहर्निशम्।

अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।
अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।
विद्यारम्भे विवाहे च प्रवेशे निर्गमे तथा।
सङ्ग्रामे सर्वकार्येषु विघ्नस्तस्य न जायते॥
प्रार्थनाः समर्पयामि।



॥ षोडशोपचार-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

॥ सङ्कल्पः ॥

ममोपात्तसमस्तदुरितक्षयद्वारा श्रीपरमेश्वरप्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे
श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे
मेरोः दक्षिणे पार्श्वे अस्मिन् वर्तमाने व्यावहारिकाणां प्रभवादि-षष्टिसंवत्सराणां मध्ये ()^{१७}-नाम-
संवत्सरे उत्तरायणे वसन्त-ऋतौ

चान्द्रमान-संवत्सरारम्भः

चैत्र-मासे शुक्ल-पक्षे प्रथमायां शुभतिथौ () वासरयुक्तायां ()-नक्षत्रयुक्तायां ()-योगयुक्तायां
()-करण-युक्तायाम् एवं-गुण-विशेषण-विशिष्टायाम् अस्यां ()

सौरमान-संवत्सरारम्भः

मीन-चैत्र-मासे शुक्ल-पक्षे प्रथमायां शुभतिथौ () वासरयुक्तायां ()-नक्षत्रयुक्तायां ()-योग-
युक्तायां ()-करणयुक्तायाम् एवं-गुण-विशेषण-विशिष्टायाम् अस्यां ()

अस्माकं सहकुटुम्बानां क्षेमस्थैर्य-धैर्य-वीर्य-विजय-आयुर्-आरोग्य-ऐश्वर्याभिवृद्ध्यर्थं धर्मार्थकाममोक्ष-
चतुर्विधफलपुरुषार्थसिद्ध्यर्थं सत्सन्तानाभिवृद्ध्यर्थम् इष्टकाम्यार्थसिद्ध्यर्थम्
महागणपत्यादि-त्रयस्त्रिंशत्-कोटि-देवता-प्रीत्यर्थं संवत्सर-अयन-ऋतु-मास-पक्ष-तिथि-वार-
नक्षत्र-योग-करण-देवता-प्रीत्यर्थम् आदित्यादि-नवग्रह-देवता-प्रीत्यर्थं च यावच्छक्ति-ध्यान-आवाहनादि-
षोडशोपचारपूजां करिष्ये। तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि। (गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।

ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
विराडापः स्वराडापश्छन्दाऽस्यापो ज्योतीऽष्यापो यजूऽष्यापः सत्यमापः सर्वा देवता आपो भूर्भुवः
सुवराप ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

- | | |
|--------------------|--------------------|
| १. आत्मने नमः | ४. जीवात्मने नमः |
| २. अन्तरात्मने नमः | ५. परमात्मने नमः |
| ३. योगात्मने नमः | ६. ज्ञानात्मने नमः |

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

ध्यान-श्लोकः^{१८}

अस्मिन् पञ्चाङ्ग-पुस्तके ()-संवत्सर-देवतां () ध्यायामि। () आवाहयामि।

उत्तरायण-देवतां ध्यायामि। उत्तरायण-देवताम् आवाहयामि।

दक्षिणायन-देवतां ध्यायामि। दक्षिणायन-देवताम् आवाहयामि।

वसन्तादि-ऋतु-देवताः ध्यायामि। वसन्तादि-ऋतु-देवताः आवाहयामि।

मेषादि-मास-देवताः ध्यायामि। मेषादि-मास-देवताः आवाहयामि।

शुक्ल-पक्ष-देवताम् इन्दुं ध्यायामि। शुक्ल-पक्ष-देवताम् इन्दुम् आवाहयामि।

कृष्ण-पक्ष-देवतां सूर्यं ध्यायामि। कृष्ण-पक्ष-देवतां सूर्यम् आवाहयामि।

तिथि-देवताः ध्यायामि। तिथि-देवताः आवाहयामि।

वार-देवताः ध्यायामि। वार-देवताः आवाहयामि।

कृत्तिकादि-अष्टाविंशति-नक्षत्र-देवताः ध्यायामि। कृत्तिकादि-अष्टाविंशति-नक्षत्र-देवताः आवाहयामि।

विष्कम्भादि-योग-देवताः ध्यायामि। विष्कम्भादि-योग-देवताः आवाहयामि।

बवादि-करण-देवताः ध्यायामि। बवादि-करण-देवताः आवाहयामि।

आदित्याय च सोमाय मङ्गलाय बुधाय च।
गुरु-शुक्र-शनिभ्यश्च राहवे केतवे नमः॥

आदित्यादि-नवग्रह-देवताः ध्यायामि। आदित्यादि-नवग्रह-देवताः आवाहयामि।

- ()-समस्त-देवताभ्यो नमः, आसनं समर्पयामि।
- ()-समस्त-देवताभ्यो नमः, पाद्यं समर्पयामि।
- ()-समस्त-देवताभ्यो नमः, अर्घ्यं समर्पयामि।
- ()-समस्त-देवताभ्यो नमः, आचमनीयं समर्पयामि।
- ()-समस्त-देवताभ्यो नमः, शुद्धोदकस्नानं समर्पयामि।
- ()-समस्त-देवताभ्यो नमः, स्नानानन्तरम् आचमनीयं समर्पयामि।
- ()-समस्त-देवताभ्यो नमः, वस्त्रार्थम् अक्षतान् समर्पयामि।
- ()-समस्त-देवताभ्यो नमः, यज्ञोपवीताभरणार्थं अक्षतान् समर्पयामि।
- ()-समस्त-देवताभ्यो नमः, दिव्यपरिमलगन्धान् धारयामि।
- गन्धस्योपरि हरिद्राकुङ्कुमं समर्पयामि।
- ()-समस्त-देवताभ्यो नमः, अक्षतान् समर्पयामि। पुष्पैः पूजयामि।

- | | |
|--|-----------------------------------|
| १. ()-संवत्सर-देवतायै () नमः | ११. विष्कम्भादि-योग-देवताभ्यो नमः |
| २. उत्तरायण-देवतायै नमः | १२. बवादि-करण-देवताभ्यो नमः |
| ३. दक्षिणायन-देवतायै नमः | १३. आदित्याय नमः |
| ४. वसन्तादि-ऋतु-देवताभ्यो नमः | १४. सोमाय नमः |
| ५. मेषादि-मास-देवताभ्यो नमः | १५. मङ्गलाय नमः |
| ६. शुक्ल-पक्ष-देवतायै इन्द्रवे नमः | १६. बुधाय नमः |
| ७. कृष्ण-पक्ष-देवतायै सूर्याय नमः | १७. गुरुवे नमः |
| ८. तिथि-देवताभ्यो नमः | १८. शुक्राय नमः |
| ९. वार-देवताभ्यो नमः | १९. शनैश्चराय नमः |
| १०. कृत्तिकादि-अष्टाविंशति-नक्षत्र-देवताभ्यो नमः | २०. राहवे नमः |
| | २१. केतवे नमः |

()-समस्त-देवताभ्यो नमः, नानाविध-परिमल-पत्र-पुष्पाणि समर्पयामि। ()-समस्त-देवताभ्यो नमः, धूपमाघ्रापयामि।

()-समस्त-देवताभ्यो नमः, दीपं दर्शयामि।

नैवेद्यम्। ()-समस्त-देवताभ्यो नमः, निम्बकुसुमभक्षणं कदलीफलं च निवेदयामि। आचमनीयं

समर्पयामि।

()-समस्त-देवताभ्यो नमः, कर्पूरताम्बूलं समर्पयामि। ()-समस्त-देवताभ्यो नमः, कर्पूरनीराजनं दर्शयामि।

()-समस्त-देवताभ्यो नमः, समस्तोपचारान् समर्पयामि।

()-समस्त-देवताभ्यो नमः, प्रदक्षिणनमस्कारान् समर्पयामि।

प्रार्थनाः समर्पयामि।

कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।
करोमि यद्यत् सकलं परस्मै
नारायणायेति समर्पयामि॥

अनेन पूजनेन अग्न्यादयः प्रीयन्ताम्।

ॐ तत्सद्ब्रह्मार्पणमस्तु।

॥ लघु-पञ्चाङ्ग-पठन-पद्धतिः ॥

वागीशाद्याः सुमनसः सर्वार्थानामुपक्रमे।
यं नत्वा कृतकृत्याः स्युस्तं नमामि गजाननम्॥
तिथेश्च श्रियमाप्नोति वारादायुष्यवर्धनम्।
नक्षत्राद्धरते पापं योगाद्रोगनिवारणम्॥
करणात् कार्यसिद्धिः स्यात् पञ्चाङ्गफलमुत्तमम्।
एतेषां श्रवणान्नित्यं गङ्गास्नानफलं भवेत्॥

During the Panchanga reading, the following should be read: The year's Navanayaka phalam, Makara Sankranti phalam, Kandhaaya phalam, Rashi phalam, Grahanas, and details on the Udaya and Astamana of the Grahas. Then, the Chithirai 1st date Panchanga should be read twice.

These details will be given in every Panchanga in different places. One should note them down the previous day and read them after the Panchanga Puja, while others listen.

मङ्गलं कोसलेन्द्राय महनीयगुणात्मने।
चक्रवर्तितनूजाय सार्वभौमाय मङ्गलम्॥



॥ निम्बकुसुमभक्षणम् ॥

Shloka for partaking the Nimba Kusuma Bhakshanam

शतायुर्वज्रदेहाय सर्वसम्पत्कराय च।
सर्वानिष्टविनाशाय निम्बकन्दलभक्षणम्॥

॥ नवग्रहस्तोत्रम् ॥

जपाकुसुमसङ्काशं काश्यपेयं महाद्युतिम्।
तमोरिं सर्वपापघ्नं प्रणतोऽस्मि दिवाकरम्॥१॥

(सूर्यः)

दधिशङ्खतुषाराभं क्षीरोदारणवसम्भवम्।
नमामि शशिनं सोमं शम्भोर्मुकुटभूषणम्॥२॥

(चन्द्रः)

धरणीगर्भसम्भूतं विद्युत्कान्तिसमप्रभम्।
कुमारं शक्तिहस्तं तं मङ्गलं प्रणमाम्यहम्॥३॥

(अङ्गारकः)

प्रियङ्गुकलिकाश्यामं रूपेणाप्रतिमं बुधम्।
सौम्यं सौम्यगुणोपेतं तं बुधं प्रणमाम्यहम्॥४॥

(बुधः)

देवानां च ऋषीणां च गुरुं काञ्चनसन्निभम्।
बुद्धिभूतं त्रिलोकेशं तं नमामि बृहस्पतिम्॥५॥

(बृहस्पतिः)

हिमकुन्दमृणालाभं दैत्यानां परमं गुरुम्।
सर्वशास्त्रप्रवक्तारं भार्गवं प्रणमाम्यहम्॥६॥

(शुक्रः)

नीलाञ्जनसमाभासं रविपुत्रं यमाग्रजम्।
छायामार्तण्डसम्भूतं तं नमामि शनैश्चरम्॥७॥

(शनैश्चरः)

अर्धकायं महावीर्यं चन्द्रादित्यविमर्दनम्।
सिंहिकागर्भसम्भूतं तं राहुं प्रणमाम्यहम्॥८॥

(राहुः)

पलाशपुष्पसङ्काशं तारकाग्रहमस्तकम्।
रौद्रं रौद्रात्मकं घोरं तं केतुं प्रणमाम्यहम्॥९॥

(केतुः)

इति व्यासमुखोद्गीतं यः पठेत् सुसमाहितः।
दिवा वा यदि वा रात्रौ विघ्नशान्तिर्भविष्यति॥१०॥

नरनारीनृपाणां च भवेद्दुःस्वप्ननाशनम्।
ऐश्वर्यमतुलं तेषामारोग्यं पुष्टिवर्धनम्॥११॥

ग्रहनक्षत्रजाः पीडास्तस्कराग्निसमुद्भवाः।
ताः सर्वाः प्रशमं यान्ति व्यासो ब्रूते न संशयः॥१२॥
॥इति श्रीव्यासविरचितं नवग्रहस्तोत्रं सम्पूर्णम्॥

॥ प्रार्थना-मन्त्राः ॥

ॐ नमो ब्रह्मणे तुभ्यं कामाय च महात्मने।
नमस्तेऽस्तु निमेषाय त्रुटये च नमोऽस्तु ते॥१॥

लवाय च नमस्तुभ्यं नमस्तेऽस्तु क्षणाय च।
नमो नमस्ते काष्ठायै कलायै ते नमोऽस्तु ते॥२॥

नाडिकायै सुसूक्ष्मायै मुहूर्ताय नमो नमः।
नमो निशाभ्यः पुण्येभ्यो दिवसेभ्यश्च नित्यशः॥३॥

पक्षाभ्यां चाथ मासेभ्य ऋतुभ्यः षड्य एव च।
अयनाभ्यां च पञ्चभ्यो वत्सरेभ्यश्च सर्वदा॥४॥

नमः कृतयुगादिभ्यो ग्रहेभ्यश्च नमो नमः।
अष्टाविशतिसङ्ख्येभ्यो नक्षत्रेभ्यो नमो नमः॥५॥

राशिभ्यः करणेभ्यश्च व्यतीपातेभ्य एव च।
प्रतिवर्षाधिपेभ्यश्च विज्ञातेभ्यो नमः सदा॥६॥

नमोऽस्तु कुलनागेभ्यः सानुयात्रेभ्यः^{११} एव च।
नमोऽस्तु सर्वदिग्भ्यश्च दिक्पालेभ्यो नमो नमः॥७॥

नमश्चतुर्दशभ्यश्च मनुभ्यस्तु नमो नमः।
नमः पुरन्दरेभ्यश्च तत्सङ्ख्येभ्यो नमो नमः॥८॥

पञ्चाशते नमो नित्यं दक्षकन्याभ्य एव च।
नमोऽदित्यै सुभद्रायै जयायै चाथ सर्वदा॥९॥

सुशस्त्राय नमस्तुभ्यं सर्वास्त्रजनकाय च।
नमस्ते बहुपुत्राय पत्नीभिः सहिताय च॥१०॥

नमो बुद्धौ तथा वृद्धौ निद्रायै धनदाय च।
नमः कुबेरपुत्राय^{२०} गुह्यकस्वामिने नमः॥११॥

नमोऽस्तु शङ्खपद्माभ्यां निधिभ्यामथ नित्यशः।
भद्रकाल्यै नमस्तुभ्यं सुरभ्यै च नमो नमः॥१२॥

वेदवेदाङ्गवेदान्तविद्यासंस्थेभ्य एव च।
नागयक्षसुपर्णेभ्यो नमोऽस्तु गरुडाय च॥१३॥

सप्तभ्यश्च समुद्रेभ्यः सागरेभ्यश्च सर्वदा।
उत्तरेभ्यः कुरुभ्यश्च नमो मेरुगताय^{२१} च॥१४॥

भद्राश्वकेतुमालाभ्यां नमः सर्वत्र सर्वदा।
इलावृत्ताय च नमो हरिवर्षाय चैव हि॥१५॥

नमः किम्पुरुषेभ्यश्च भारताय नमो नमः।
नमो भारतभेदेभ्यो^{२२} महद्भ्यश्चाथ सर्वदा॥१६॥

पातालेभ्यश्च सप्तभ्यो नरकेभ्यो नमो नमः।
कालाग्निरुद्रशैवाभ्यां हरये क्रोडरूपिणे॥१७॥

सप्तभ्यस्त्वथ लोकेभ्यो महाभूतेभ्य एव च।
नमः सम्बुद्धये चैव नमः प्रकृतये तथा॥१८॥

पुरुषायाभिमानाय नमस्त्वव्यक्तमूर्तये।
पौराणीभ्यश्च गङ्गाभ्यः सप्तभ्यश्च नमो नमः॥१९॥

नमोऽस्त्वादिमुनिभ्यश्च सप्तभ्यश्चाथ सर्वदा।
नमोऽस्तु पुष्करादिभ्यस्तीर्थेभ्यश्च पुनः पुनः॥२०॥

निम्नगाभ्यो नमो नित्यं वितस्तादिभ्य एव च।
चतुर्दशभ्यो दीर्घाभ्यो धरणीभ्यो नमो नमः॥२१॥

नमो धात्रे विधात्रे च छन्दोभ्यश्च नमो नमः।
सुरभ्यैरावणाभ्यां च नमो भूयो नमो नमः॥२२॥

नमस्तथोच्चैःश्रवसे ध्रुवाय च नमो नमः।
नमोऽस्तु धन्वन्तराये शस्त्रास्त्राभ्यां नमो नमः॥२३॥

^{२०}नलकूबरयक्षाय

^{२१}हैरण्वताय

^{२२}नवभ्य इति च पाठः

विनायककुमाराभ्यां विघ्नेभ्यश्च नमः सदा।
 शाखाय च विशाखाय नैगमेयाय वै नमः॥२४॥
 नमः स्कन्दग्रहेभ्यश्च स्कन्दमातृभ्य एव च।
 ज्वराय रोगपतये भस्मप्रहरणाय च॥२५॥

ऋषिभ्यो वालखिल्येभ्यः केशवाय नमः सदा।
 अगस्तये नारदाय व्यासादिभ्यो नमो नमः॥२६॥

अप्सरोभ्यः सोमपेभ्यो देवेभ्यश्च नमो नमः।
 असोमपेभ्यश्च नमस्तुषितेभ्यो नमः सदा॥२७॥

आदित्येभ्यो नमो नित्यं द्वादशभ्यश्च सर्वदा।
 एकादशभ्यो रुद्रेभ्यस्तपस्विभ्यो नमो नमः॥२८॥

नमो नासत्यदस्त्रायामश्विभ्यां नित्यमेव हि।
 साध्येभ्यो द्वादशभ्यश्च पौराणेभ्यो नमः सदा॥२९॥

एकोनपञ्चशते च मरुद्भ्यश्च नमो नमः।
 शिल्पाचार्याय देवाय नमस्ते विश्वकर्मणे॥३०॥

अष्टभ्यो लोकपालेभ्यः सानुगेभ्यश्च सर्वदा।
 आयुधेभ्यो वाहनेभ्यो वर्मभ्यश्च नमः सदा॥३१॥

आसनेभ्यो दुन्दुभिभ्यो देवेभ्यश्च नमः सदा।
 दैत्यराक्षसगन्धर्वपिशाचेभ्यश्च नित्यशः॥३२॥

पितृभ्यः सप्तभेदेभ्यः प्रेतेभ्यश्च नमः सदा।
 सुसूक्ष्मेभ्यश्च देवेभ्यो भावगम्येभ्य एव च॥३३॥

नमस्ते बहुरूपाय विष्णवे परमात्मने।
 अथ किं बहूनोक्तेन मन्त्रेणानेन वाऽर्चयेत्।
 प्राङ्मुखोदङ्मुखो विप्रान् देवानुद्दिश्य पूर्ववत्॥३४॥



॥ श्री-रामनवमी-पूजा ॥

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिः५ हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सीद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।
 ॐ महागणपतये नमः, अक्षतान् समर्पयामि।
 ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।
 अमृतपिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।
विद्यारम्भे विवाहे च प्रवेशे निर्गमे तथा।
सङ्ग्रामे सर्वकार्येषु विघ्नस्तस्य न जायते॥
प्रार्थनाः समर्पयामि।



॥ प्रधान-पूजा — श्रीराम-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये () नाम संवत्सरे उत्तरायणे वसन्त-ऋतौ (मेष/मीन) मासे शुक्लपक्षे नवम्यां शुभतिथौ (इन्दु/भौम/बुध/गुरु/भृगु/स्थिर/भानु)-वासरयुक्तायाम् (आर्द्रा/पुनर्वसू/पुष्य) नक्षत्रयुक्तायां ()-योग ()-करण-युक्तायां च एवं गुण-विशेषण-विशिष्टायाम् अस्याम् नवम्यां शुभतिथौ

- भारतीयस्य वैदिकस्य अस्माकं सनातन-धर्मस्य सर्वत्र विजय-सिद्ध्यर्थं
- तद्-अवलम्बनेन भारतीयानां महाजनानां विघ्न-निवृत्ति-पूर्वक-सत्कार्य-प्रवृत्ति-द्वारा सर्वविध-ऐहिक-आमुष्मिक-योग-क्षेम-अभिवृद्ध्यर्थं, असत्कार्येभ्यः निवृत्त्यर्थं
- सनातन-धर्मस्य विरोधिनाम् उपशमनार्थं
- भारतीय-सत्-सन्तान-समृद्ध्यर्थं, भारतीयानां सन्ततेः अपि अस्मिन् सनातन-धर्म-सम्प्रदाये श्रद्धा-भक्त्योः अभिवृद्ध्यर्थं
- विभिन्न-सम्प्रदाय-स्थानां सनातन-धर्मावलम्बिनां परस्परं समन्वयेन अविरोधेन साधन-अनुष्ठानेन फल-सिद्ध्यर्थम्
- सर्वत्र भूमण्डले विशेषतः भारते च राम-नाम-महिम्नः प्रसारार्थं राम-राज्यस्य सिद्ध्यर्थं
- अयोध्यायां भगवतः श्रीरामस्य जन्म-भूमि-मन्दिरस्य मूल-स्थानं परितः महतः मन्दिर-परिसरस्य सम्यग् अभिवृद्ध्यर्थम्
- अस्माकं सह-कुटुम्बानां क्षेम-स्थैर्य-धैर्य-वीर्य-विजय-आयुः-आरोग्य-ऐश्वर्याणाम् अभिवृद्ध्यर्थं धर्मार्थ-काम-मोक्ष-चतुर्विध-पुरुषार्थ-सिद्ध्यर्थं
- मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं
- श्री-सीता-लक्ष्मण-भरत-शत्रुघ्न-हनुमत्-समेत-श्री-रामचन्द्र-प्रीत्यर्थम्

श्रीरामनवमीपुण्यकाले कल्पोक्तप्रकारेण यथाशक्ति श्रीरामचन्द्रपूजां करिष्ये। तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि। (गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।
ॐ सिन्धवे नमः। ॐ कावेर्यै नमः।
ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
विराडापः स्वराडापश्छन्दाऽस्यापो ज्योतीऽप्यापो यजूऽप्यापः सत्यमापः सर्वा देवता आपो भूर्भुवः
सुवराप ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

- | | |
|--------------------|--------------------|
| १. आत्मने नमः | ४. जीवात्मने नमः |
| २. अन्तरात्मने नमः | ५. परमात्मने नमः |
| ३. योगात्मने नमः | ६. ज्ञानात्मने नमः |

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ षोडशोपचार-पूजा ॥

वैदेही-सहितं सुर-द्रुम-तले हैमे महामण्डपे
मध्ये पुष्पकमासने मणिमये वीरासने सुस्थितम्।
अग्रे वाचयति प्रभञ्जन-सुते तत्त्वं मुनिभ्यः परं
व्याख्यान्तं भरतादिभिः परिवृतं रामं भजे श्यामलम्॥

वामे भूमि-सुता पुरश्च हनुमान् पश्चात् सुमित्रा-सुतः
शत्रुघ्नो भरतश्च पार्श्व-दलयोर्वाय्वादि-कोणेषु च।
सुग्रीवश्च विभीषणश्च युवराट् तारा-सुतो जाम्बवान्
मध्ये नील-सरोज-कोमल-रुचिं रामं भजे श्यामलम्॥

श्री-सीता-लक्ष्मण-भरत-शत्रुघ्न-हनुमत्-समेत-श्री-रामचन्द्रं ध्यायामि।

॥ प्राण-प्रतिष्ठा ॥

अस्य श्रीप्राणप्रतिष्ठामहामन्त्रस्य ब्रह्मविष्णुमहेश्वरा ऋषयः।

ऋग्यजुस्सामाथर्वाणि छन्दांसि। प्राणशक्तिः परा देवता।

आं बीजम् - ह्रीं शक्तिः - क्रों कीलकम्। प्राणप्रतिष्ठापने विनियोगः॥

॥ करन्यासः ॥

आं अङ्गुष्ठाभ्यां नमः।
ह्रीं तर्जनीभ्यां नमः।
क्रों मध्यमाभ्यां नमः।
आं अनामिकाभ्यां नमः।
ह्रीं कनिष्ठिकाभ्यां नमः।
क्रों करतलकरपृष्ठाभ्यां नमः।

॥ अङ्गन्यासः ॥

आं हृदयाय नमः।
ह्रीं शिरसे स्वाहा।
क्रों शिखायै वषट्।
आं कवचाय हुम्।
ह्रीं नेत्रत्रयाय वौषट्।
क्रों अस्त्राय फट्।
भूर्भुवस्सुवरोमिति दिग्बन्धः॥

॥ ध्यानम् ॥

रक्ताम्भोधिस्थपोतोल्लसदरुणसरोजाधिरूढा कराब्जैः

पाशं कोदण्डमिक्षूद्वमळिगुणमप्यङ्कुशं पञ्चबाणान्।

बिभ्राणासृक् कपालं त्रिनयनलसिता पीनवक्षोरुहाढ्या

देवी बालार्कवर्णा भवतु सुखकरी प्राणशक्तिः परा नः॥

आं ह्रीं क्रों, क्रों ह्रीं आं, य र ल व श ष स हों,

हंसः सोऽहं सोऽहं हंसः। अस्यां मूर्तौ प्राणास्तिष्ठन्तु। जीवस्तिष्ठतु।

अस्यां मूर्तौ सर्वेन्द्रियाणि मनस्त्वक्क्षुश्रोत्रजिह्वाघ्राणवाक्पाणिपादपायूपस्थाख्यानि

प्राणापानव्यानोदानसमानाश्चात्रागत्य सुखं चिरं तिष्ठन्तु स्वाहा।

असुनीते पुनरस्मासु चक्षुः पुनः प्राणमिह नो धेहि भोगम्।

ज्योक्पश्येम सूर्यमुच्चरन्तुमनुमते मृळ्या नः स्वस्ति॥ऋक् १०.५९.६॥

प्राणान् प्रतिष्ठापयामि।

आवाहयामि विश्वेशं वैदेही-वल्लभं विभुम्।

कौसल्या-तनयं विष्णुं श्री-रामं प्रकृतेः परम्॥

श्रीरामाय नमः – आवाहयामि।

वामे सीताम् आवाहयामि। पुरस्तात् हनुमन्तम् आवाहयामि। पश्चात् लक्ष्मणम् आवाहयामि। उत्तरस्यां शत्रुघ्नमवाहयामि। दक्षिणस्यां दिशि भरतम् आवाहयामि। वायव्यायां सुग्रीवम् आवाहयामि। ऐशान्यां विभीषणम् आवाहयामि। आग्नेय्याम् अङ्गदम् आवाहयामि। नैर्ऋत्यां जाम्बवन्तम् आवाहयामि॥

आवाहितो भव। स्थापितो भव। सन्निहितो भव। सन्निरुद्धो भव। अवकुण्ठितो भव।

प्रीतो भव। सुप्रसन्नो भव। सुमुखो भव। वरदो भव। प्रसीद प्रसीद॥

स्वामिन् सर्वजगन्नाथ यावत्पूजावसानकम्।
तावत् त्वं प्रीतिभावेन बिम्बेऽस्मिन् सन्निधिं कुरु॥
॥इति प्राणप्रतिष्ठा॥

रत्न-सिंहासनारूढ सर्व-भूपाल-वन्दित।
आसनं ते मया दत्तं प्रीतिं जनयतु प्रभो॥

सपरिवाराय श्रीरामाय नमः, आसनं समर्पयामि।

पादाङ्गुष्ठ-समुद्भूत-गङ्गा-पावित-विष्टप ।
पादार्थमुदकं राम ददामि परिगृह्यताम्॥

सपरिवाराय श्रीरामाय नमः, पाद्यं समर्पयामि।

वालखिल्यादिभिर्विप्रेस्त्रिसन्ध्यं प्रयतात्मभिः।
अर्घ्यैराराधित विभो ममार्घ्यं राम गृह्यताम्॥

सपरिवाराय श्रीरामाय नमः, अर्घ्यं समर्पयामि।

आचान्ताम्भोधिना राम मुनिना परिसेवित।
मया दत्तेन तोयेन कुर्वाचमनमीश्वर॥

सपरिवाराय श्रीरामाय नमः, आचमनीयं समर्पयामि।

नमः श्री-वासुदेवाय तत्त्व-ज्ञान-स्वरूपिणे ।
मधुपर्कं गृहाणेमं जानकीपतये नमः॥

सपरिवाराय श्रीरामाय नमः, मधुपर्कं समर्पयामि।

कामधेनु-समुद्भूत-क्षीरेणेन्द्रेण राघव।
अभिषिक्ताखिलार्थास्त्यै स्नाहि मद्-दत्त-दुग्धतः॥

सपरिवाराय श्रीरामाय नमः, क्षीराभिषेकं समर्पयामि।

हनूमता मधुवनोद्भूतेन मधुना प्रभो।
प्रीत्याऽभिषेचित-तनो मधुना स्नाहि मेऽद्य भोः॥

सपरिवाराय श्रीरामाय नमः, मध्वभिषेकं समर्पयामि।

त्रैलोक्य-ताप-हरण-नाम-कीर्तन राघव।
मधूत्थ-ताप-शान्त्यर्थं स्नाहि क्षीरेण वै पुनः॥

सपरिवाराय श्रीरामाय नमः, मध्वभिषेकान्ते पुनः क्षीराभिषेकं समर्पयामि।

नदी-नद-समुद्रादि-तोयैर्मन्त्राभिसंस्कृतैः ।
पट्टाभिषिक्त राजेन्द्र स्नाहि शुद्ध-जलेन मे॥

सपरिवाराय श्रीरामाय नमः, शुद्धोदक-स्नानं समर्पयामि।

स्नानोत्तरम् आचमनीयं समर्पयामि।

हित्वा पीताम्बरं चीर-कृष्णाजिन-धराच्युत।
परिधत्स्वाद्य मे वस्त्रं स्वर्ण-सूत्र-विनिर्मितम्॥

सपरिवाराय श्रीरामाय नमः, वस्त्रं समर्पयामि।
राजर्षि-वंश-तिलक रामचन्द्र नमोऽस्तु ते।
यज्ञोपवीतं विधिना निर्मितं धत्स्व मे प्रभो॥

सपरिवाराय श्रीरामाय नमः, उपवीतं समर्पयामि।
किरीटादीनि राजेन्द्र हंसकान्तानि राघव।
विभूषणानि धृत्वाऽद्य शोभस्व सह सीतया॥

सपरिवाराय श्रीरामाय नमः, आभरणम् समर्पयामि।
सन्ध्या-समान-रुचिना नीलाभ्र-सम-विग्रह।
लिम्पामि तेऽङ्गकं राम चन्दनेन मुदा हृदि॥

सपरिवाराय श्रीरामाय नमः, गन्धान् धारयामि।
गन्धस्योपरि हरिद्रा-कुङ्कुमं समर्पयामि।

अक्षतान् कुङ्कुमोन्मिश्रान् अक्षय्य-फल-दायक।
अर्पये तव पादाब्जे शालि-तण्डुल-सम्भवान्॥

सपरिवाराय श्रीरामाय नमः, अक्षतान् समर्पयामि।
चम्पकाशोक-पुन्नागैर्जलजैस्तुलसी-दलैः ।
पूजयामि रघूत्तंस पूज्यं त्वां सनकादिभिः॥

सपरिवाराय श्रीरामाय नमः, पुष्पाणि समर्पयामि।

॥ अङ्ग-गुण-पूजा ॥

अहल्या-उद्धारकाय नमः

शरणागत-रक्षकाय नमः

गङ्गा-नदी-प्रवर्तन-पराय नमः

सीता-संवाहित-पदाय नमः

दुन्दुभि-काय-विक्षेपकाय नमः

विनत-कल्प-द्रुमाय नमः

दण्डकारण्य-गमन-जङ्गलाय नमः

जानु-न्यस्त-कराम्बुजाय नमः

वीरासन-अध्यासिने नमः

पीताम्बर-अलङ्कृताय नमः

आकाश-मध्यगाय नमः

पाद-रजः पूजयामि

पाद-कान्तिं पूजयामि

पाद-नखान् पूजयामि

पाद-तलं पूजयामि

पादाङ्गुष्ठं पूजयामि

गुल्फौ पूजयामि

जङ्घे पूजयामि

जानुनी पूजयामि

ऊरू पूजयामि

कटिं पूजयामि

मध्यं पूजयामि

अरि-निग्रह-पराय नमः
 अब्धि-मेखला-पतये नमः
 उदर-स्थित-ब्रह्माण्डाय नमः
 जगत्-त्रय-गुरवे नमः
 सीतानुलेपित-काश्मीर-चन्दनाय नमः
 अभय-प्रदान-शौण्डाय नमः
 वितरण-जित-कल्पद्रुमाय नमः
 आशर-निरसन-पराय नमः
 ज्ञान-विज्ञान-भासकाय नमः
 मुनि-सङ्घार्पित-दिव्य-पदाय नमः
 दशानन-काल-रूपिणे नमः
 शत-मख-दत्त-शत-पुष्कर-स्रजे नमः
 कृत्त-दशानन-किरीट-कूटाय नमः
 सीता-बाहु-लतालिङ्गिताय नमः
 स्मित-भाषिणे नमः
 नित्य-प्रसन्नाय नमः
 सत्य-वाचे नमः
 कपालि-पूजिताय नमः
 चक्षुःश्रवः-प्रभु-पूजिताय नमः
 अनासादित-पाप-गन्धाय नमः
 पुण्डरीकाक्षाय नमः
 अपाङ्ग-स्यन्दि-करुणाय नमः
 विना-कृत-रूपे नमः
 कस्तूरी-तिलकाङ्किताय नमः
 राजाधिराज-वेषाय नमः
 मुनि-मण्डल-पूजिताय नमः
 मोहित-मुनि-जनाय नमः
 जानकी-व्यजन-वीजिताय नमः
 हनुमदर्पित-चूडामणये नमः
 सुमन्त्रानुग्रह-पराय नमः
 कम्पिताम्भोधये नमः

कटि-लम्बितम् असिं पूजयामि
 मध्य-लम्बित-मेखला-दाम पूजयामि
 उदरं पूजयामि
 वलि-त्रयं पूजयामि
 वक्षः पूजयामि
 दक्षिण-बाहु-दण्डं पूजयामि
 दक्षिण-कर-तलं पूजयामि
 दक्षिण-कर-स्थित-शरं पूजयामि
 चिन्मुद्रां पूजयामि
 वाम-भुज-दण्डं पूजयामि
 वाम-हस्त-स्थित-कोदण्डं पूजयामि
 अंसौ पूजयामि
 अंस-लम्बित-निषङ्ग-द्वयं पूजयामि
 कण्ठं पूजयामि
 स्मितं पूजयामि
 मुख-प्रसादं पूजयामि
 वाचं पूजयामि
 कपोलौ पूजयामि
 श्रोत्रे पूजयामि
 घ्राणं पूजयामि
 अक्षिणी पूजयामि
 अरुणापाङ्ग-द्वयं पूजयामि
 अनाथ-रक्षक-कटाक्षं पूजयामि
 फालं पूजयामि
 किरीटं पूजयामि
 जटा-मण्डलं पूजयामि
 पुंसां मोहनं रूपं पूजयामि
 विद्युद्-विद्योतित-कालाभ्र-सदृश-कान्तिं
 पूजयामि
 करुणारस-उद्वेलित-कटाक्ष-धारां पूजयामि
 तेजोमयरूपं पूजयामि
 आहार्य-कोपं पूजयामि

तिरस्कृत-लङ्केश्वराय नमः

वन्दित-जनकाय नमः

सम्मानित-त्रिजटाय नमः

गन्धर्व-राज-प्रतिमाय नमः

असहाय-हत-खर-दूषणादि-चतुर्दश-सहस्र-राक्षसाय नमः

आलिङ्गित-आञ्जनेयाय नमः

लब्ध-राज्य-परित्यक्ते नमः

दर्भ-शायिने नमः

सर्वेश्वराय नमः

धैर्यं पूजयामि

विनयं पूजयामि

अतिमानुष-सौलभ्यं पूजयामि

लोकोत्तर-सौन्दर्यं पूजयामि

पराक्रमं पूजयामि

भक्त-वात्सल्यं पूजयामि

धर्मं पूजयामि

लोकानुवर्तनं पूजयामि

सर्वाण्यङ्गानि सर्वांश्च गुणान् पूजयामि

॥ रामाष्टोत्तरशतनामावलिः ॥

श्रीरामाय नमः

रामचन्द्राय नमः

रामभद्राय नमः

शाश्वताय नमः

राजीवलोचनाय नमः

श्रीमते नमः

राजेन्द्राय नमः

रघुपुङ्गवाय नमः

जानकीवल्लभाय नमः

जैत्राय नमः

जितामित्राय नमः

जनार्दनाय नमः

विश्वामित्रप्रियाय नमः

दान्ताय नमः

शरण्यत्राणतत्पराय नमः

वालिप्रमथनाय नमः

वाग्मिने नमः

सत्यवाचे नमः

सत्यविक्रमाय नमः

सत्यव्रताय नमः

व्रतधराय नमः

सदा हनुमदाश्रयाय नमः

कौसलेयाय नमः

खरध्वंसिने नमः

विराधवधपण्डिताय नमः

विभीषणपरित्रात्रे नमः

हरकोदण्डखण्डनाय नमः

सप्ततालप्रभेत्रे नमः

दशग्रीवशिरोहराय नमः

जामदग्न्यमहादर्पदलनाय नमः

ताडकान्तकृते नमः

वेदान्तपाराय नमः

वेदात्मने नमः

भवबन्धैकभेषजाय नमः

दूषणत्रिशिरोरये नमः

त्रिमूर्तये नमः

त्रिगुणाय नमः

त्रयिणे नमः

त्रिविक्रमाय नमः

त्रिलोकात्मने नमः

पुण्यचारित्रकीर्तनाय नमः

त्रिलोकरक्षकाय नमः

१०

३०

२०

४०

धन्विने नमः

दण्डकारण्यवासकृते नमः

अहल्यापावनाय नमः

पितृभक्ताय नमः

वरप्रदाय नमः

जितेन्द्रियाय नमः

जितक्रोधाय नमः

जितलोभो नमः

५०

जगद्गुरवे नमः

ऋक्षवानरसङ्घातिने नमः

चित्रकूटसमाश्रयाय नमः

जयन्तत्राणवरदाय नमः

सुमित्रापुत्रसेविताय नमः

सर्वदेवाधिदेवाय नमः

मृतवानरजीवनाय नमः

मायामारीचहन्त्रे नमः

महाभोगाय नमः

महाभुजाय नमः नमः

६०

सर्वदेवस्तुताय नमः

सौम्याय नमः

ब्रह्मण्याय नमः

मुनिसत्तमाय नमः

महायोगाय नमः

महोदाराय नमः

सुग्रीवस्थिरराज्यदाय नमः

सर्वपुण्याधिकफलाय नमः

स्मृताय नमः

सर्वाघनाशनाय नमः

७०

अनादये नमः

आदिपुरुषाय नमः

महापुरुषाय नमः

परमाय नमः

पुरुषाय नमः

पुण्योदयाय नमः

दयासाराय नमः

पुराणाय पुरुषोत्तमाय नमः

स्मितवक्त्राय नमः

मितभाषिणे नमः

८०

पूर्वभाषिणे नमः

राघवाय नमः

अनन्तगुणगम्भीराय नमः

धीराय नमः

दान्तगुणोत्तमाय नमः

मायामानुषचारित्राय नमः

महादेवाभिपूजिताय नमः

सेतुकृते नमः

जितवारीशाय नमः

सर्वतीर्थमयाय नमः

९०

हरये नमः

श्यामाङ्गाय नमः

सुन्दराय नमः

शूराय नमः

पीतवाससे नमः

धनुर्धराय नमः

सर्वयज्ञाधिपाय नमः

यज्ञाय नमः

जरामरणवर्जिताय नमः

शिवलिङ्गप्रतिष्ठात्रे नमः

१००

सर्वाघगणवर्जिताय नमः

परमात्मने नमः

परस्मै ब्रह्मणे नमः

सच्चिदानन्दविग्रहाय नमः

परस्मै ज्योतिषे नमः

परस्मै धाम्ने नमः

पराकाशाय नमः

परात्पराय नमः

परेशाय नमः

पारगाय नमः

पाराय नमः

सर्वभूतात्मकाय नमः

शिवाय नमः

॥ इति श्री-पद्मपुराणे उत्तरखण्डे श्री-रामाष्टोत्तरशतनामावलिः सम्पूर्णा ॥

॥ रामाष्टोत्तरशतनामावलिः ॥

रामाय नमः

रावण-संहार-कृत-मानुष-विग्रहाय नमः

कौसल्या-सुकृत-व्रात-फलाय नमः

दशरथात्मजाय नमः

लक्ष्मणार्चित-पादाब्जाय नमः

सर्व-लोक-प्रियङ्कराय नमः

साकेत-वासि-नेत्राब्ज-सम्प्रीणन-दिवाकराय नमः

विश्वामित्र-प्रियाय नमः

शान्ताय नमः

ताटका-ध्वान्त-भास्कराय नमः

सुबाहु-राक्षस-रिपवे नमः

कौशिकाध्वर-पालकाय नमः

अहल्या-पाप-संहर्त्रे नमः

जनकेन्द्र-प्रियातिथये नमः

पुरारि-चाप-दलनाय नमः

वीर-लक्ष्मी-समाश्रयाय नमः

सीता-वरण-माल्याढ्याय नमः

जामदग्न्य-मदापहाय नमः

वैदेही-कृत-शृङ्गाराय नमः

पितृ-प्रीति-विवर्धनाय नमः

ताताज्ञोत्सृष्ट-हस्त-स्थ-राज्याय नमः

सत्य-प्रतिश्रवाय नमः

तमसा-तीर-संवासिने नमः

गुहानुग्रह-तत्पराय नमः

सुमन्त्र-सेवित-पदाय नमः

भरद्वाज-प्रियातिथये नमः

चित्रकूट-प्रिय-स्थानाय नमः

पादुका-न्यस्त-भू-भराय नमः

अनसूया-अङ्गरागाङ्क-सीता-साहित्य-

शोभिताय नमः

दण्डकारण्य-सञ्चारिणे नमः

विराध-स्वर्ग-दायकाय नमः

रक्षः-कालान्तकाय नमः

सर्व-मुनि-सङ्घ-मुदावहाय नमः

प्रतिज्ञात-आशर-वधाय नमः

शरभङ्ग-गति-प्रदाय नमः

अगस्त्यार्पित-बाणास-खङ्ग-तूणीर-मण्डिताय नमः

प्राप्त-पञ्चवटी-वासाय नमः

गृध्रराज-सहायवते नमः

कामि-शूर्पणखा-कर्ण-नास-च्छेद-नियामकाय नमः

खरादि-राक्षस-व्रातखण्डनावितसञ्जनाय नमः

सीता-संश्लिष्ट-कायाभा-जित-विद्युद्-

युताम्बुदाय नमः

मारीच-हन्त्रे नमः

मायाढ्याय नमः

जटायुर्-मोक्ष-दायकाय नमः

कबन्ध-बाहु-लवनाय नमः

शबरी-प्रार्थितातिथये नमः

हनुमद्-वन्दित-पदाय नमः

सुग्रीव-सुहृदेऽव्ययाय नमः

दैत्य-कङ्काल-विक्षेपिणे नमः

सप्त-साल-प्रभेदकाय नमः

एकेषु-हत-वाल्लिने नमः

तारा-संस्तुत-सद्गुणाय नमः

१०

२०

३०

४०

५०

कपीन्द्री-कृत-सुग्रीवाय नमः		नित्याय वदान्याय नमः	
सर्व-वानर-पूजिताय नमः		करुणार्णवाय नमः	
वायु-सूनु-समानीत-सीता-सन्देश-नन्दिताय नमः		संसार-सिन्धु-सम्मग्न-तारकाख्या-	
जैत्र-यात्रोद्यताय नमः		महोज्ज्वलाय नमः	
जिष्णवे नमः		मधुराय नमः	
विष्णु-रूपाय नमः		मधुरोक्तये नमः	
निराकृतये नमः		मधुरा-नायकाग्रजाय नमः	
कम्पिताम्भोनिधये नमः	६०	शम्बूक-दत्त-स्वर्लोकाय नमः	
सम्पत्-प्रदाय नमः		शम्बराराति-सुन्दराय नमः	
सेतु-निबन्धनाय नमः		अश्वमेध-महायाजिने नमः	९०
लङ्का-विभेदन-पटवे नमः		वाल्मीकि-प्रीतिमते नमः	
निशाचर-विनाशकाय नमः		वशिने नमः	
कुम्भकर्णाख्य-कुम्भीन्द्र-मृगराज-पराक्रमाय नमः		स्वयं रामायण-श्रोत्रे नमः	
मेघनाद-वधोद्युक्त-लक्ष्मणास्त्र-बलप्रदाय नमः		पुत्र-प्राप्ति-प्रमोदिताय नमः	
दशग्रीवान्धतामिस्र-प्रमापण-प्रभाकराय नमः		ब्रह्मादि-स्तुत-माहात्म्याय नमः	
इन्द्रादि-देवता-स्तुत्याय नमः		ब्रह्मर्षि-गण-पूजिताय नमः	
चन्द्राभ-मुख-मण्डलाय नमः		वर्णाश्रम-रताय नमः	
विभीषणार्पित-निशाचर-राज्याय नमः	७०	वर्णाश्रम-धर्म-नियामकाय नमः	
वृष-प्रियाय नमः		रक्षा-पराय नमः	
वैश्वानर-स्तुत-गुणावनिपुत्री-समागताय नमः		राज-वंश-प्रतिष्ठापन-तत्पराय नमः	१००
पुष्पक-स्थान-सुभगाय नमः		गन्धर्व-हिंसा-संहारिणे नमः	
पुण्यवत्-प्राप्य-दर्शनाय नमः		धृतिमते नमः	
राज्याभिषिक्ताय नमः		दीन-वत्सलाय नमः	
राजेन्द्राय नमः		ज्ञानोपदेष्ट्रे नमः	
राजीव-सदृशेक्षणाय नमः		वेदान्त-वेद्याय नमः	
लोक-तापापहर्त्रे नमः		भक्त-प्रियङ्कराय नमः	
धर्म-संस्थापनोद्यताय नमः		वैकुण्ठ-वासिने नमः	
शरण्याय नमः	८०	चराचर-विमुक्ति-दाय नमः	१०८
कीर्तिमते नमः			

॥इति ब्रह्मयामले रामरहस्ये प्रोक्ता श्री-राम-अष्टोत्तरशत-नामावलिः सम्पूर्णा॥

॥ सीताष्टोत्तरशतनामावलि: ॥

श्रीसीतायै नमः
 जानक्यै नमः
 देव्यै नमः
 वैदेह्यै नमः
 राघवप्रियायै नमः
 रमायै नमः
 अवनिसुतायै नमः
 रामायै नमः
 राक्षसान्तप्रकारिण्यै नमः
 रत्नगुप्तायै नमः
 मातुलुङ्ग्यै नमः
 मैथिल्यै नमः
 भक्ततोषदायै नमः
 पद्माक्षजायै नमः
 कञ्जनेत्रायै नमः
 स्मितास्यायै नमः
 नूपुरस्वनायै नमः
 वैकुण्ठनिलयायै नमः
 मायै नमः
 श्रियै नमः
 मुक्तिदायै नमः
 कामपूरण्यै नमः
 नृपात्मजायै नमः
 हेमवर्णायै नमः
 मृदुलाङ्ग्यै नमः
 सुभाषिण्यै नमः
 कुशाम्बिकायै नमः
 दिव्यदायै नमः
 लवमात्रे नमः
 मनोहरायै नमः
 हनुमद्वन्दितपदायै नमः
 मुग्धायै नमः

१०

२०

३०

केयूरधारिण्यै नमः
 अशोकवनमध्यस्थायै नमः
 रावणादिकमोहिन्यै नमः
 विमानसंस्थितायै नमः
 सुभ्रुवे नमः
 सुकेश्यै नमः
 रशनान्वितायै नमः
 रजोरूपायै नमः
 सत्त्वरूपायै नमः
 तामस्यै नमः
 वह्निवासिन्यै नमः
 हेममृगासक्तचित्तायै नमः
 वाल्मीक्याश्रमवासिन्यै नमः
 पतिव्रतायै नमः
 महामायायै नमः
 पीतकौशेयवासिन्यै नमः
 मृगनेत्रायै नमः
 बिम्बोष्ठ्यै नमः
 धनुर्विद्याविशारदायै नमः
 सौम्यरूपायै नमः
 दशरथस्रुषायै नमः
 चामरवीजितायै नमः
 सुमेधादुहित्रे नमः
 दिव्यरूपायै नमः
 त्रैलोक्यपालिन्यै नमः
 अन्नपूर्णायै नमः
 महालक्ष्म्यै नमः
 धियै नमः
 लज्जायै नमः
 सरस्वत्यै नमः
 शान्त्यै नमः
 पुष्ट्यै नमः

४०

५०

६०

क्षमायै नमः

गौर्यै नमः

प्रभायै नमः

अयोध्यानिवासिन्यै नमः

वसन्तशीतलायै नमः

गौर्यै नमः

७०

स्नानसन्तुष्टमानसायै नमः

रमानामभद्रसंस्थायै नमः

हेमकुम्भपयोधरायै नमः

सुरार्चितायै नमः

धृत्यै नमः

कान्त्यै नमः

स्मृत्यै नमः

मेधायै नमः

विभावयै नमः

लघूदरायै नमः

८०

वरारोहायै नमः

हेमकङ्कणमण्डितायै नमः

द्विजपत्न्यर्पितनिजभूषायै नमः

राघवतोषिण्यै नमः

श्रीरामसेवानिरतायै नमः

रत्नताटङ्गधारिण्यै नमः

रामवामाङ्गसंस्थायै नमः

रामचन्द्रैकरञ्जन्यै नमः

सरयूजलसङ्कीडाकारिण्यै नमः

राममोहिन्यै नमः

९०

सुवर्णतुलितायै नमः

पुण्यायै नमः

पुण्यकीर्त्यै नमः

कलावत्यै नमः

कलकण्ठायै नमः

कम्बुकण्ठायै नमः

रम्भोरुवे नमः

गजगामिन्यै नमः

रामार्पितमनायै नमः

रामवन्दितायै नमः

१००

रामवल्लभायै नमः

श्रीरामपदचिह्नाङ्गायै नमः

रामरामेतिभाषिण्यै नमः

रामपर्यङ्कशयनायै नमः

रामाङ्घ्रिक्षालिन्यै नमः

वरायै नमः

कामधेन्वन्नसन्तुष्टायै नमः

मातुलुङ्गकरे धृतायै नमः

दिव्यचन्दनसंस्थायै नमः

श्रियै नमः

११०

मूलकासुरमर्दिन्यै नमः

॥ इति श्री-आनन्दरामायणे श्री-सीताष्टोत्तरशतनामावलिः सम्पूर्णा ॥

॥ सीताष्टोत्तरशतनामावलिः ॥

सीतायै नमः

सीर-ध्वज-सुतायै नमः

सीमातीत-गुणोज्ज्वलायै नमः

सौन्दर्य-सार-सर्वस्व-भूतायै नमः

सौभाग्य-दायिन्यै नमः

देव्यै नमः

देवार्चित-पदायै नमः

दिव्यायै नमः

दशरथ-स्रुषायै नमः

रामायै नमः

१०

राम-प्रियायै नमः		सार-वचसे नमः	
रम्यायै नमः		साध्यै नमः	
राकेन्दु-वदनोज्ज्वलायै नमः		सरमा-प्रियायै नमः	
वीर्य-शुल्कायै नमः		त्रिलोक-वन्द्यायै नमः	
वीर-पत्न्यै नमः		त्रिजटा-सेव्यायै नमः	
वियन्मध्यायै नमः		त्रिपथ-गार्चिन्यै नमः	५०
वर-प्रदायै नमः		त्राण-प्रदायै नमः	
पति-व्रतायै नमः		त्रात-काकायै नमः	
पङ्क्ति-कण्ठ-नाशिन्यै नमः		तृणी-कृत-दशाननायै नमः	
पावन-स्मृतये नमः	२०	अनसूया-अङ्गरागाङ्गायै नमः	
वन्दारु-वत्सलायै नमः		अनसूयायै नमः	
वीर-मात्रे नमः		सूरि-वन्दितायै नमः	
वृत-रघूत्तमायै नमः		अशोक-वनिका-स्थानायै नमः	
सम्पत्-कर्यै नमः		अशोकायै नमः	
सदा-तुष्टायै नमः		शोक-विनाशिन्यै नमः	
साक्षिण्यै नमः		सूर्य-वंश-सुषायै नमः	६०
साधु-सम्मतायै नमः		सूर्य-मण्डलान्तस्थ-वल्लभायै नमः	
नित्यायै नमः		श्रुत-मात्राघ-हरणायै नमः	
नियत-संस्थानायै नमः		श्रुति-सन्निहितेक्षणायै नमः	
नित्यानन्दायै नमः	३०	पुष्प-प्रियायै नमः	
नुति-प्रियायै नमः		पुष्पक-स्थायै नमः	
पृथ्व्यै नमः		पुण्य-लभ्यायै नमः	
पृथ्वी-सुतायै नमः		पुरातन्यै नमः	
पुत्र-दायिन्यै नमः		पुरुषार्थ-प्रदायै नमः	
प्रकृत्यै परस्यै नमः		पूज्यायै नमः	
हनूमत्-स्वामिन्यै नमः		पूत-नाम्ने नमः	७०
हृद्यायै नमः		परन्तपायै नमः	
हृदय-स्थायै नमः		पद्म-प्रियायै नमः	
हताशुभायै नमः		पद्म-हस्तायै नमः	
हंस-युक्तायै नमः	४०	पद्मायै नमः	
हंस-गतये नमः		पद्म-मुख्यै नमः	
हर्ष-युक्तायै नमः		शुभायै नमः	
हताशरायै नमः		जन-शोक-हरायै नमः	
सार-रूपायै नमः		जन्म-मृत्यु-शोक-विनाशिन्यै नमः	

जगद्-रूपायै नमः		वराङ्गनायै नमः	
जगद्-वन्द्यायै नमः	८०	भक्ति-गम्यायै नमः	
जय-दायै नमः		भव्य-गुणायै नमः	
जनकात्मजायै नमः		भात्र्यै नमः	
नाथनीय-कटाक्षायै नमः		भरत-वन्दितायै नमः	
नाथायै नमः		सुवर्णाङ्ग्यै नमः	
नाथैक-तत्परायै नमः		सुखकर्यै नमः	१००
नक्षत्र-नाथ-वदनायै नमः		सुग्रीवाङ्गद-सेवितायै नमः	
नष्ट-दोषायै नमः		वैदेह्यै नमः	
नयावहायै नमः		विनताघौघ-नाशिन्यै नमः	
वह्नि-पाप-हरायै नमः		विधि-वन्दितायै नमः	
वह्नि-शैत्य-कृते नमः	९०	लोक-मात्रे नमः	
वृद्धि-दायिन्यै नमः		लोचनान्त-स्थित-कारुण्य-सागरायै नमः	
वाल्मीकि-गीत-विभवायै नमः		कृताकृत-जगद्धेतवे नमः	
वचोतीतायै नमः		कृत-राज्याभिषेककायै नमः	१०८

इदम् अष्टोत्तर-शतं सीता-नाम्नां तु या वधूः।
भक्ति-युक्ता पठेत् सा तु पुत्र-पौत्रादि-नन्दिता॥

धन-धान्य-समृद्धा च दीर्घ-सौभाग्य-दर्शिनी।
पुंसाम् अपि स्तोत्रम् इदं पठनात् सर्व-सिद्धि-दम्॥

॥इति ब्रह्मयामले रामरहस्ये प्रोक्ता श्री-सीता-अष्टोत्तरशत-नामावलिः सम्पूर्णा॥

॥ हनुमदष्टोत्तरशतनामावलिः ॥

आञ्जनेयाय नमः		परविद्यापरीहर्त्रे नमः	
महावीराय नमः		परशौर्यविनाशनाय नमः	
हनूमते नमः		परमन्त्रनिराकर्त्रे नमः	
मारुतात्मजाय नमः		परयन्त्रप्रभेदकाय नमः	
तत्त्वज्ञानप्रदाय नमः		सर्वग्रहविनाशिने नमः	
सीतादेवीमुद्राप्रदायकाय नमः		भीमसेनसहायकृते नमः	
अशोकवनिकाच्छेत्रे नमः		सर्वदुःखहराय नमः	
सर्वमायाविभञ्जनाय नमः		सर्वलोकचारिणे नमः	
सर्वबन्धविमोक्त्रे नमः		मनोजवाय नमः	
रक्षोविध्वंसकारकाय नमः	१०	पारिजातद्रुमूलस्थाय नमः	२०

सर्वमन्त्रस्वरूपवते नमः
 सर्वतन्त्रस्वरूपिणे नमः
 सर्वयन्त्रात्मकाय नमः
 कपीश्वराय नमः
 महाकायाय नमः
 सर्वरोगहराय नमः
 प्रभवे नमः
 बलसिद्धिकराय नमः
 सर्वविद्यासम्पत्प्रदायकाय नमः
 कपिसेनानायकाय नमः ३०
 भविष्यच्चतुराननाय नमः
 कुमारब्रह्मचारिणे नमः
 रत्नकुण्डलदीप्तिमते नमः
 चञ्चलद्वालसन्नद्धलम्बमानशिखोज्ज्वलाय नमः
 गन्धर्वविद्यातत्त्वज्ञाय नमः
 महाबलपराक्रमाय नमः
 कारागृहविमोक्त्रे नमः
 शृङ्खलाबन्धमोचकाय नमः
 सागरोत्तारकाय नमः
 प्राज्ञाय नमः ४०
 रामदूताय नमः
 प्रतापवते नमः
 वानराय नमः
 केसरीसुताय नमः
 सीताशोकनिवारणाय नमः
 अञ्जनागर्भसम्भूताय नमः
 बालार्कसदृशाननाय नमः
 विभीषणप्रियकराय नमः
 दशग्रीवकुलान्तकाय नमः
 लक्ष्मणप्राणदात्रे नमः ५०
 वज्रकायाय नमः
 महाद्युतये नमः
 चिरञ्जीविने नमः
 रामभक्ताय नमः

दैत्यकार्यविघातकाय नमः
 अक्षहन्त्रे नमः
 काञ्चनाभाय नमः
 पञ्चवक्त्राय नमः
 महातपसे नमः
 लङ्किणीभञ्जनाय नमः ६०
 श्रीमते नमः
 सिंहिकाप्राणभञ्जनाय नमः
 गन्धमादनशैलस्थाय नमः
 लङ्कापुरविदाहकाय नमः
 सुग्रीवसचिवाय नमः
 धीराय नमः
 शूराय नमः
 दैत्यकुलान्तकाय नमः
 सुरार्चिताय नमः
 महातेजसे नमः ७०
 रामचूडामणिप्रदाय नमः
 कामरूपिणे नमः
 पिङ्गलाक्षाय नमः
 वर्धिमैनाकपूजिताय नमः
 कबलीकृतमार्तण्डमण्डलाय नमः
 विजितेन्द्रियाय नमः
 रामसुग्रीवसन्धात्रे नमः
 महिरावणमर्दनाय नमः
 स्फटिकाभाय नमः
 वागधीशाय नमः ८०
 नवव्याकृतिपण्डिताय नमः
 चतुर्बाहवे नमः
 दीनबन्धवे नमः
 महात्मने नमः
 भक्तवत्सलाय नमः
 सञ्जीवननगाहर्त्रे नमः
 शुचये नमः
 वाग्मिने नमः

दृढव्रताय नमः
 कालनेमिप्रमथनाय नमः
 हरिमर्कटमर्कटाय नमः
 दान्ताय नमः
 शान्ताय नमः
 प्रसन्नात्मने नमः
 शतकण्ठमदापहृते नमः
 योगिने नमः
 रामकथालोलाय नमः
 सीतान्वेषणपण्डिताय नमः

९०

वज्रदंष्ट्राय नमः
 वज्रनखाय नमः
 रुद्रवीर्यसमुद्रवाय नमः
 इन्द्रजित्प्रहितामोघब्रह्मास्त्रविनिवारकाय नमः
 पार्थध्वजाग्रसंवासिने नमः
 शरपञ्जरहेलकाय नमः
 दशबाहवे नमः
 लोकपूज्याय नमः
 जाम्बवत्प्रीतिवर्धनाय नमः
 सीतासमेतश्रीरामपादसेवाधुरन्धराय नमः

१००

॥इति श्री-हनुमदष्टोत्तरशतनामावलिः सम्पूर्णा॥

॥ हनुमदष्टोत्तरशतनामावलिः ॥

हनुमते नमः
 अञ्जना-सूनवे नमः
 धीमते नमः
 केसरि-नन्दनाय नमः
 वातात्मजाय नमः
 वर-गुणाय नमः
 वानरेन्द्राय नमः
 विरोचनाय नमः
 सुग्रीव-सचिवाय नमः
 श्रीमते नमः
 सूर्य-शिष्याय नमः
 सुख-प्रदाय नमः
 ब्रह्म-दत्त-वराय नमः
 ब्रह्म-भूताय नमः
 ब्रह्मर्षि-सन्नुताय नमः
 जितेन्द्रियाय नमः
 जितारातये नमः
 राम-दूताय नमः
 रणोत्कटाय नमः
 सञ्जीवनी-समाहर्त्रे नमः

१०

२०

सर्व-सैन्य-प्रहर्षकाय नमः
 रावणाकम्प्य-सौमित्रि-नयन-स्फुट-भक्तिमते नमः
 अशोक-वनिका-च्छेदिने नमः
 सीता-वात्सल्य-भाजनाय नमः
 विषीदद्-भूमि-तनयार्पित-रामाङ्गुलीयकाय नमः
 चूडामणि-समानेत्रे नमः
 राम-दुःखापहारकाय नमः
 अक्ष-हन्त्रे नमः
 विक्षतारये नमः
 तृणीकृत-दशाननाय नमः
 कुल्या-कल्प-महाम्भोधये नमः
 सिंहिका-प्राण-नाशनाय नमः
 सुरसा-विजयोपाय-वेत्रे नमः
 सुर-वरार्चिताय नमः
 जाम्बवन्नुत-माहात्म्याय नमः
 जीविताहत-लक्ष्मणाय नमः
 जम्बुमालि-रिपवे नमः
 जम्भ-वैरि-साध्वस-नाशनाय नमः
 अस्त्रावध्याय नमः

३०

राक्षसारये नमः	४०	वत्सलाय नमः	
सेनापति-विनाशनाय नमः		वशिने नमः	
लङ्कापुर-प्रदग्धे नमः		वशीकृताखिल-जगते नमः	
वालानल-सुशीतलाय नमः		वरदाय नमः	
वानर-प्राण-सन्दात्रे नमः		वानराकृतये नमः	
वालि-सूनु-प्रियङ्कराय नमः		भिक्षु-रूप-प्रतिच्छन्नाय नमः	
महारूप-धराय नमः		अभीति-दाय नमः	८०
मान्याय नमः		भीति-वर्जिताय नमः	
भीमाय नमः		भूमी-धर-हराय नमः	
भीम-पराक्रमाय नमः		भूति-दायकाय नमः	
भीम-दर्प-हराय नमः	५०	भूत-सन्नुताय नमः	
भक्त-वत्सलाय नमः		भुक्ति-मुक्ति-प्रदाय नमः	
भर्त्सिताशराय नमः		भूम्ने नमः	
रघु-वंश-प्रिय-कराय नमः		भुज-निर्जित-राक्षसाय नमः	
रण-धीराय नमः		वाल्मीकि-स्तुत-माहात्म्याय नमः	
रयाकराय नमः		विभीषण-सुहृदे नमः	
भरतार्पित-सन्देशाय नमः		विभवे नमः	९०
भगवच्छिष्ट-विग्रहाय नमः		अनुकम्पा-निधये नमः	
अर्जुन-ध्वज-वासिने नमः		पम्पा-तीर-चारिणे नमः	
तर्जिताशर-नायकाय नमः		प्रतापवते नमः	
महते नमः	६०	ब्रह्मास्त्र-हत-रामादि-जीवनाय नमः	
महा-मधुर-वाचे नमः		ब्रह्म-वत्सलाय नमः	
महात्मने नमः		जय-वार्ताहराय नमः	
मातरिश्व-जाय नमः		जेत्रे नमः	
मरुन्नुताय नमः		जानकी-शोक-नाशनाय नमः	
महोदार-गुणाय नमः		जानकी-राम-साहित्य-कारिणे नमः	
मधु-वन-प्रियाय नमः		जन-सुख-प्रदाय नमः	१००
महा-धैर्याय नमः		बहु-योजन-गन्त्रे नमः	
महा-वीर्याय नमः		बल-वीर्य-गुणाधिकाय नमः	
मिहिराधिक-कान्तिमते नमः		रावणालय-मर्दिने नमः	
अन्नदाय नमः	७०	राम-पादाब्ज-वाहकाय नमः	
वसुदाय नमः		राम-नाम-लसद्-वक्त्राय नमः	
वाग्मिने नमः		रामायण-कथादृताय नमः	
ज्ञान-दाय नमः		राम-स्वरूप-विलसन्मानसाय नमः	

राम-वल्लभाय नमः

१०८ |

इत्थम् अष्टोत्तर-शतं नाम्नां वातात्मजस्य यः।
 अनुसन्ध्यं पठेत् तस्य मारुतिः सम्प्रसीदति।
 प्रसन्ने मारुतौ रामो भुक्ति-मुक्ती प्रयच्छति॥

॥इति ब्रह्मयामले रामरहस्ये प्रोक्ता श्री-हनुमद्-अष्टोत्तरशत-नामावलिः सम्पूर्णा॥

॥उत्तराङ्ग-पूजा॥

वनस्पति-रसोद्भूतो गन्धाढ्यो धूप उत्तमः।
 रामचन्द्र महीपाल धूपोऽयं प्रतिगृह्यताम्॥

श्री-सीता-लक्ष्मण-भरत-शत्रुघ्न-हनुमत्-समेत-श्री-रामचन्द्र-परब्रह्मणे नमः, धूपम् आघ्रापयामि।

ज्योतिषां पतये तुभ्यं नमो रामाय वेधसे।
 गृहाण मङ्गलं दीपं त्रैलोक्य-तिमिरापहम्॥

श्री-सीता-लक्ष्मण-भरत-शत्रुघ्न-हनुमत्-समेत-श्री-रामचन्द्र-परब्रह्मणे नमः, अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥

इदं दिव्यान्नम् अमृतं रसैः षड्भिः समन्वितम्।
 रामचन्द्रेश नैवेद्यं सीतेश प्रतिगृह्यताम्॥

श्री-सीता-लक्ष्मण-भरत-शत्रुघ्न-हनुमत्-समेत-श्री-रामचन्द्र-परब्रह्मणे नमः, नैवेद्यं निवेदयामि। मध्ये मध्ये पानीयं समर्पयामि। निवेदनोत्तरम् आचमनीयं समर्पयामि।

नागवल्ली-दलैर्युक्तं पूगी-फल-समन्वितम्।
 ताम्बूलं गृह्यतां राम कर्पूरादि-समन्वितम्॥

श्री-सीता-लक्ष्मण-भरत-शत्रुघ्न-हनुमत्-समेत-श्री-रामचन्द्र-परब्रह्मणे नमः, कर्पूरताम्बूलं समर्पयामि।

मङ्गलार्थं महीपाल नीराजनमिदं हरे।
 सङ्गृहाण जगन्नाथ रामचन्द्र नमोऽस्तु ते॥

श्री-सीता-लक्ष्मण-भरत-शत्रुघ्न-हनुमत्-समेत-श्री-रामचन्द्र-परब्रह्मणे नमः, समस्त-अपराध-क्षमापणार्थं समस्त-दुरित-उपशान्त्यर्थं समस्त-सन्मङ्गल-अवाप्त्यर्थं कर्पूर-नीराजनं दर्शयामि।

कर्पूरनीराजनानन्तरम् आचमनीयं समर्पयामि। रक्षां धारयामि।

कल्पवृक्ष-समुद्भूतैः पुरुहतादिभिः सुमैः।
 पुष्पाञ्जलिं ददाम्यद्य पूजितायाशर-द्विषे॥

योऽपां पुष्पं वेद। पुष्पवान् प्रजावान् पशुमान् भवति।
 चन्द्रमा वा अपां पुष्पम्। पुष्पवान् प्रजावान् पशुमान् भवति।
 य एवं वेद। योऽपामायतनं वेद। आयतनवान् भवति।

ओं तद्ब्रह्म। ओं तद्वायुः। ओं तदात्मा।
ओं तत्सत्यम्। ओं तत्सर्वम्। ओं तत्पुरोर्नमः॥

अन्तश्चरति भूतेषु गुहायां विश्वमूर्तिषु।
त्वं यज्ञस्त्वं वषट्कारस्त्वमिन्द्रस्त्व५
रुद्रस्त्वं विष्णुस्त्वं ब्रह्म त्वं प्रजापतिः।
त्वं तदाप आपो ज्योती रसोऽमृतं ब्रह्म भूर्भुवः सुवरोम्॥

श्री-सीता-लक्ष्मण-भरत-शत्रुघ्न-हनुमत्-समेत-श्री-रामचन्द्र-परब्रह्मणे नमः, वेदोक्तमन्त्रपुष्पाञ्जलिं
समर्पयामि।

मन्दाकिनी-समुद्रत-काञ्चनाब्ज-स्रजा विभो।
सम्मानिताय शक्रेण स्वर्ण-पुष्पं ददामि ते॥

श्री-सीता-लक्ष्मण-भरत-शत्रुघ्न-हनुमत्-समेत-श्री-रामचन्द्र-परब्रह्मणे नमः, स्वर्ण-पुष्पम् समर्पयामि।

चराचरं व्याप्नुवन्तम् अपि त्वां रघु-नन्दन।
प्रदक्षिणं करोम्यद्य मदग्रे मूर्ति-संयुतम्॥

श्री-सीता-लक्ष्मण-भरत-शत्रुघ्न-हनुमत्-समेत-श्री-रामचन्द्र-परब्रह्मणे नमः, प्रदक्षिणं करोमि।

ध्येयं सदा परिभव-घ्नम् अभीष्ट-दोहं
तीर्थास्पदं शिव-विरिञ्चि-नुतं शरण्यम्।
भृत्यार्ति-हं प्रणत-पाल-भवाब्धि-पोतं
वन्दे महापुरुष ते चरणारविन्दम्॥

त्यक्त्वा सुदुस्त्यज-सुरेप्सित-राज्य-लक्ष्मीं
धर्मिष्ठ आर्य-वचसा यदगाद् अरण्यम्।
माया-मृगं दयितयेप्सितम् अन्वधावत्
वन्दे महापुरुष ते चरणारविन्दम्॥

साङ्गोपाङ्गाय साराय जगतां सनकादिभिः।
वन्दिताय वरेण्याय राघवाय नमो नमः ॥

श्री-सीता-लक्ष्मण-भरत-शत्रुघ्न-हनुमत्-समेत-श्री-रामचन्द्र-परब्रह्मणे नमः, नमस्कारान् समर्पयामि।

॥ प्रार्थना ॥

त्वमक्षरोऽसि भगवन् व्यक्ताव्यक्त-स्वरूप-धृत्।
यथा त्वं रावणं हत्वा यज्ञ-विघ्न-करं खलम्।
लोकान् रक्षितवान् राम तथा मन्मानसाश्रयम्॥१॥

रजस्तमश्च निर्हत्य त्वत्पूजालस्य-कारकम्।
सत्त्वम् उद्रेचय विभो त्वत्पूजादर-सिद्धये॥२॥

विभूतिं वर्षय गृहे पुत्रपौत्राभिवृद्धिकृत्।
कल्याणं कुरु मे नित्यं कैवल्यं दिश चान्ततः॥३॥

विधितोऽविधितो वाऽपि या पूजा क्रियते मया।
तां त्वं सन्तुष्टहृदयो यथावद् विहितामिव॥४॥

स्वीकृत्य परमेशान मात्रा मे सह सीतया।
लक्ष्मणादिभिरप्यत्र प्रसादं कुरु मे सदा॥५॥

प्रार्थनाः समर्पयामि॥

॥ हनुमत्कृतं श्री-सीता-राम-स्तोत्रम् ॥

अयोध्या-पुर-नेतारं मिथिला-पुर-नायिकाम्।
इक्ष्वाकूणाम् अलङ्कारं वैदेहानाम् अलङ्कियाम्॥१॥

रघूणां कुल-दीपं च निमीनां कुल-दीपिकाम्।
सूर्य-वंश-समुद्भूतं सोम-वंश-समुद्भवाम्॥२॥

पुत्रं दशरथस्यापि पुत्रीं जनक-भूपतेः।
वसिष्ठ-अनुमताचारं शतानन्द-मतानुगाम्॥३॥

कौसल्या-गर्भ-सम्भूतं वेदि-गर्भोदितां स्वयम्।
पुण्डरीक-विशालाक्षं स्फुरद् इन्दीवरेक्षणाम्॥४॥

चन्द्र-कान्ताननाम्भोजं चन्द्रबिम्ब-उपमाननाम्।
मत्त-मातङ्ग-गमनं मत्त-सारस-गामिनीम्॥५॥

चन्दनार्द्र-भुजा-मध्यं कुङ्कुमाक्त-कुच-स्थलीम्।
चापालङ्कृत-हस्ताब्जं पद्मालङ्कृत-पाणिकाम्॥६॥

शरणागतगोप्तारं प्रणिपातप्रसादिकाम्।
ताली-दल-श्यामलाङ्गं तप्त-चामीकर-प्रभाम्॥७॥

दिव्य-सिंहासनारूढं दिव्य-स्रग्-वस्त्र-भूषणाम्।
अनुक्षणं कटाक्षाभ्याम् अन्योन्य-ईक्षण-काङ्क्षिणौ॥८॥

अन्योन्य-सदृशाकारौ त्रैलोक्य-गृह-दम्पती।
इमौ युवां प्रणम्याहं भजाम्यद्य कृतार्थताम्॥९॥

अनया स्तोति यः स्तुत्या रामं सीतां च भक्तितः।
तस्य तौ तनुतां प्रीतौ सम्पदः सकला अपि॥१०॥

इतीदं रामचन्द्रस्य जानक्याश्च विशेषतः।
 कृतं हनुमता पुण्यं स्तोत्रं सद्यो विमुक्ति-दम्।
 यः पठेत्प्रातरुत्थाय सर्वान् कामानवाप्नुयात्॥११॥
 ॥इति श्री-हनूमत्कृतं श्री-सीतारामस्तोत्रं सम्पूर्णम्॥

एकातपत्रच्छायायां शासिताशेषभूमिक।
 मम छत्रमिदं रत्नजालकं राम गृह्यताम्॥

छत्रम् समर्पयामि।

रक्षोराजानुजाभ्यां ते कृतं चामरसेवया।
 वीजयेऽहं कराभ्यां ते चामरद्वयमादरात्॥

चामरम् वीजयामि।

रामायणं साधु गीतं सुताभ्यां श्रुतवानसि।
 मयाऽपि गीयमानं ते स्तोत्रं चित्ताय रोचताम्॥

गीतम् गायामि।

वीणावेणुमृदङ्गादिवाद्यैस्त्वां प्रीणयाम्यहम्।
 मददम्भाहङ्कृतीनां नाशको भव राघव॥

वाद्यम् घोषयामि।

आरुह्य सीतया सार्धं दत्तामान्दोलिकां मया।
 विभाहि भूषितो राम मत्कृते पूजनोत्सवे॥

आन्दोलिकां समर्पयामि।

मया कल्पितपल्याणं महान्तं मम घोटकम्।
 मदंसे चरणं न्यस्य मुदाऽऽरोह रघूत्तम॥

अश्वान् आरोहयामि।

गजेन महताऽऽयान्तमाकाङ्क्षन्ति स्म नागराः।
 द्रष्टुं त्वां मगजे भाहि दृष्ट्वा नन्देयमप्यहम्॥

गजान् आरोहयामि।

समस्तराजोपचारदेवोपचारपूजाः समर्पयामि।

मनसा वचसा कायेनागसां शतमन्वहम्।
 धियाऽधिया च रचये क्षमस्व सहजक्षम॥

आवाहनं न जानामि न जानामि विसर्जनम्।
 पूजाविधिं न जानामि क्षमस्व पुरुषोत्तम॥

॥ अर्घ्य-प्रदानम् ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

ममोपात्त + प्रीत्यर्थम् अद्य पूर्वोक्त + शुभतिथौ श्रीरामचन्द्रपूजान्ते अर्घ्यप्रदानं करिष्ये [(इति सङ्कल्प्य)]।

राम रात्रिश्चराराते क्षीरमध्वाज्यकल्पितम्।
पूजान्तेऽर्घ्यं मया दत्तं स्वीकृत्य वरदो भव॥

श्री-सीता-लक्ष्मण-भरत-शत्रुघ्न-हनुमत्-समेत-श्री-रामचन्द्र-परब्रह्मणे नमः, इदमर्घ्यं इदमर्घ्यं इदमर्घ्यम्॥

अनेनार्घ्यप्रदानेन श्री-सीता-लक्ष्मण-भरत-शत्रुघ्न-हनुमत्-समेत-श्री-रामचन्द्रः प्रीयताम्।

हिरण्यगर्भगर्भस्थं हेमबीजं विभावसोः।
अनन्तपुण्यफलदम् अतः शान्तिं प्रयच्छ मे॥

श्री-रामनवमी-पुण्यकाले अस्मिन् मया क्रियमाण-श्रीरामपूजायां यद्देयमुपायनदानं तत्प्रतिनिधित्वेन
हिरण्यं श्री-सीता-लक्ष्मण-भरत-शत्रुघ्न-हनुमत्-समेत-श्री-रामचन्द्र-प्रीतिं कामयमानः मनसोद्दिष्टाय
ब्राह्मणाय सम्प्रददे नमः न मम।

अनया पूजया श्री-सीता-लक्ष्मण-भरत-शत्रुघ्न-हनुमत्-समेत-श्री-रामचन्द्रः प्रीयताम्।

॥ विसर्जनम् ॥

यस्य स्मृत्या च नामोक्त्या तपः-पूजा-क्रियादिषु।
न्यूनं सम्पूर्णतां याति सद्यो वन्दे तमच्युतम्॥

इदं व्रतं मया देव कृतं प्रीत्यै तव प्रभो।
न्यूनं सम्पूर्णतां यातु त्वत्प्रसादाञ्जनार्दन॥

अस्मात् बिम्बात् श्री-सीता-लक्ष्मण-भरत-शत्रुघ्न-हनुमत्-समेत-श्री-रामचन्द्रं यथास्थानं प्रतिष्ठापयामि।
(अक्षतानर्पित्वा देवमुत्सर्जयेत्।)

कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।
करोमि यद्यत् सकलं परस्मै
नारायणायेति समर्पयामि॥

अनया पूजया श्री-सीता-लक्ष्मण-भरत-शत्रुघ्न-हनुमत्-समेत-श्री-रामचन्द्रः प्रीयताम्।

ॐ तत्सद्ब्रह्मार्पणमस्तु।



॥ कथा ॥

अगस्त्य उवाच

रहस्यं कथयिष्यामि सुतीक्ष्ण मुनिसत्तम।
चैत्रे नवम्यां प्राक्पक्षे दिवापुण्ये पुनर्वसौ॥१॥

उदये गुरुगौरांशे स्वोच्चस्थे ग्रहपञ्चके।
मेषे पूषणि सम्प्राप्ते लग्ने कर्कटकाह्वये॥२॥

आविरासीत् स कलया कौसल्यायां परः पुमान्।
तस्मिन् दिने तु कर्तव्यमुपवासव्रतं सदा॥३॥

तत्र जागरणं कुर्याद् रघुनाथपुरो भुवि।
प्रतिमायां यथाशक्ति पूजा कार्या यथाविधि॥४॥

प्रातर्दशम्यां स्नात्वैव कृत्वा सन्ध्यादिकाः क्रियाः।
सम्पूज्य विधिवद् रामं भक्त्या वित्तानुसारतः॥५॥

ब्राह्मणान् भोजयेत् सम्यक् दक्षिणाभिश्च तोषयेत्।
गोभूतिलहिरण्याद्यैर्वस्त्रालङ्कारणैस्तथा॥६॥

रामभक्तान् प्रयत्नेन प्रीणयेत् परया मुदा।
एवं यः कुरुते भक्त्या श्रीरामनवमीव्रतम्॥७॥

अनेकजन्मसिद्धानि पापानि सुबहूनि च।
भस्मीकृत्य व्रजत्येव तद्विष्णोः परमं पदम्॥८॥

सर्वेषामप्ययं धर्मो भुक्तिमुक्त्येकसाधनः।
अशुचिर्वाऽपि पापिष्ठः कृत्वेदं व्रतमुत्तमम्।
पूज्यः स्यात् सर्वभूतानां यथा रामस्तथैव सः॥९॥

यस्तु रामनवम्यां वै भुङ्क्ते स तु नराधमः।
कुम्भीपाकेषु घोरेषु गच्छत्येव न संशयः॥१०॥

अकृत्वा रामनवमीव्रतं सर्वव्रतोत्तमम्।
व्रतान्यन्यानि कुरुते न तेषां फलभाग् भवेत्॥११॥

रहस्यकृतपापानि प्रख्यातानि बहून्यपि।
महान्ति च प्रणश्यन्ति श्रीरामनवमीव्रतात्॥१२॥

एकामपि नरो भक्त्या श्रीरामनवमीं मुने।
उपोष्य कृतकृत्यः स्यात् सर्वपापैः प्रमुच्यते॥१३॥

नरो रामनवम्यां तु श्रीरामप्रतिमाप्रदः।
विधानेन मुनिश्रेष्ठ स मुक्तो नात्र संशयः॥१४॥

सुतीक्ष्ण उवाच

श्रीरामप्रतिमादानविधानं वा कथं मुने।
कथय त्वं हि रामेऽपि भक्तस्य मम विस्तरात्॥१५॥

अगस्त्य उवाच

कथयिष्यामि तद् विद्वन् प्रतिमादानमुत्तमम्॥१६॥

विधानं चापि यत्नेन यतस्त्वं वैष्णवोत्तमः।
अष्टम्यां चैत्रमासे तु शुक्लपक्षे जितेन्द्रियः॥१७॥

दन्तधावनपूर्वं तु प्रातः स्नायाद् यथाविधि।
नद्यां तडागे कूपे वा हृदे प्रस्रवणेऽपि वा॥१८॥

ततः सन्ध्यादिका कार्याः संस्मरन् राघवं हृदि।
गृहमासाद्य विप्रेन्द्र कुर्यादौपासनादिकम्॥१९॥

दान्तं कुटुम्बिनं विप्रं वेदशास्त्रपरं सदा।
श्रीरामपूजानिरतं सुशीलं दम्भवर्जितम्॥२०॥

विधिज्ञं राममन्त्राणां राममन्त्रैकसाधनम्।
आहूय भक्त्या सम्पूज्य वृणुयात् प्रार्थयन्निति॥२१॥

श्रीरामप्रतिमादानं करिष्येऽहं द्विजोत्तम।
तत्राचार्यो भव प्रीतः श्रीरामोऽसि त्वमेव च॥२२॥

इत्युक्त्वा पूज्य विप्रं तं स्नापयित्वा ततः परम्।
तैलेनाभ्यज्य पयसा चिन्तयन् राघवं हृदि॥२३॥

श्वेताम्बरधरः श्वेतगन्धमाल्यानि धारयेत्।
अर्चितो भूषितश्चैव कृतमाध्याह्निकक्रियः॥२४॥

आचार्यं भोजयेद् भक्त्या सात्त्विकान्नैः सुविस्तरम्।
भुञ्जीत स्वयमप्येवं हृदि राममनुस्मरन्॥२५॥

एकभक्तव्रती तत्र सहाचार्यो जितेन्द्रियः।
शृण्वन् रामकथां दिव्यामहःशेषं नयेन्मुने॥२६॥

सायं सन्ध्यादिकाः कुर्यात् क्रिया राममनुस्मरन्।
आचार्यसहितो रात्रावधःशायी जितेन्द्रियः।
वसेत् स्वयं न चैकान्ते श्रीरामार्पितमानसः॥२७॥

ततः प्रातः समुत्थाय स्नात्वा सन्ध्यां यथाविधि।
प्रातः सर्वाणि कर्माणि शीघ्रमेव समापयेत्॥२८॥

ततः स्वस्थमना भूत्वा विद्वद्भिः सहितोऽनघ।
 स्वगृहे चोत्तरे देशे दानस्योज्ज्वलमण्डपम्॥२९॥
 चतुर्द्वारं पताकाढ्यं सवितानं सतोरणम्।
 मनोहरं महोत्सेधं पुष्पाद्यैः समलङ्कृतम्॥३०॥
 शङ्खचक्रहनूमद्भिः प्राग्द्वारे समलङ्कृतम्।
 गरुत्मच्छार्ङ्गबाणैश्च दक्षिणे समलङ्कृतम्॥३१॥
 गदाखड्गाङ्गदैश्चैव पश्चिमे च विभूषितम्।
 पद्मस्वस्तिकनीलैश्च कौबेर्यां समलङ्कृतम्॥३२॥
 मध्यहस्तचतुष्काढ्यवेदिकायुक्तमायतम् ।
 प्रविश्य गीतनृत्यैश्च वाद्यैश्चापि समन्वितम्॥३३॥
 पुण्याहं वाचयित्वा च विद्वद्भिः प्रीतमानसः।
 ततः सङ्कल्पयेद् देवं राममेव स्मरन् मुने॥३४॥
 अस्यां रामनवम्यां तु रामाराधनतत्परः।
 उपोष्याष्टसु यामेषु पूजयित्वा यथाविधि॥३५॥
 इमां स्वर्णमयीं रामप्रतिमां तु प्रयत्नतः।
 श्रीरामप्रीतये दास्ये रामभक्ताय धीमते॥३६॥
 प्रीतो रामो हरत्वाशु पापानि सुबहूनि मे।
 अनेकजन्मसंसिद्धान्यभ्यस्तानि महान्ति च॥३७॥
 विलिखेत् सर्वतोभद्रं वेदिकोपरि सुन्दरम्।
 मध्ये तीर्थोदकैर्युक्तं पात्रं संस्थाप्य चार्चितम्॥३८॥
 सौवर्णे राजते ताम्रे पात्रे षट्कोणमालिखेत्।
 ततः स्वर्णमयीं रामप्रतिमां पलमात्रतः॥३९॥
 निर्मितां द्विभुजां रम्यां वामाङ्गस्थितजानकीम्।
 बिभ्रतीं दक्षिणे हस्ते ज्ञानमुद्रां महामुने॥४०॥
 वामेनाधःकरेणाराद् दवीमालिङ्ग्य संस्थिताम्।
 सिंहासने राजते च पलद्वयविनिर्मिते॥४१॥
 पश्चामृतस्नानपूर्वं सम्पूज्य विधिवत् ततः।
 मूलमन्त्रेण नियतो न्यासपूर्वमतन्द्रितः॥४२॥
 दिवैवं विधिवत् कृत्वा रात्रौ जागरणं ततः।
 दिव्यां रामकथां श्रुत्वा रामभक्तिसमन्वितः॥४३॥

गीतनृत्यादिभिश्चैव रामस्तोत्रैरनेकधा।
रामाष्टकैश्च संस्तुत्य गन्धपुष्पाक्षतादिभिः॥४४॥

कर्पूरागुरुकस्तूरीकह्लाराद्यैरनेकधा ।
सम्पूज्य विधिवद् भक्त्या दिवारात्रं नयेद् बुधः॥४५॥

ततः प्रातः समुत्थाय स्नानसन्ध्यादिकाः क्रियाः।
समाप्य विधिवद् रामं पूजयेद् विधिवन्मुने॥४६॥

ततो होमं प्रकुर्वीत मूलमन्त्रेण मन्त्रवित्।
पूर्वोक्तपद्मकुण्डे वा स्थण्डिले वा समाहितः॥४७॥

लौकिकाग्नौ विधानेन शतमष्टोत्तरं मुने।
साज्येन पायसेनैव स्मरन् राममनन्यधीः॥४८॥

ततो भक्त्या सुसन्तोष्य आचार्यं पूजयेन्मुने।
कुण्डलाभ्यां सरत्नाभ्यामङ्गुलीयैरनेकधा॥४९॥

गन्धपुष्पाक्षतैर्वस्त्रैर्विचित्रैस्तु मनोहरैः।
ततो रामं स्मरन्दद्यादिमं मन्त्रमुदीरयेत्॥५०॥

इमां स्वर्णमयीं रामप्रतिमां समलङ्कृताम्।
चित्रवस्त्रयुगच्छत्ररामोऽहं राघवाय ते॥५१॥

श्रीरामप्रीतये दास्ये तुष्टो भवतु राघवः।
इति दत्त्वा विधानेन दद्याद् वै दक्षिणां ध्रुवम्॥५२॥

अन्नेभ्यश्च यथाशक्त्या गोहिरण्यादि भक्तितः।
दद्याद् वासोयुगं धान्यं तथाऽलङ्करणानि च॥५३॥

एवं यः कुरुते रामप्रतिमादानमुत्तमम्।
ब्रह्महत्यादिपापेभ्यो मुच्यते नात्र संशयः॥५४॥

तुलापुरुषदानादिफलमाप्नोति सुव्रत।
अनेकजन्मसंसिद्धपापेभ्यो मुच्यते ध्रुवम्॥५५॥

बहुनाऽत्र किमुक्तेन मुक्तिस्तस्य करे स्थिता।
कुरुक्षेत्रे महापुण्ये सूर्यपर्वण्यशेषतः॥५६॥

तुलापुरुषदानाद्यैः कृतैर्यल्लभते फलम्।
तत्फलं लभते मर्त्यो दानेनानेन सुव्रत॥५७॥

सुतीक्ष्ण उवाच

प्रायेण हि नराः सर्वे दरिद्राः कृपणा मुने।
कैः कर्तव्यं कथमिदं व्रतं ब्रूहि महामुने॥५८॥

अगस्त्य उवाच

दरिद्रश्च महाभाग स्वस्य वित्तानुसारतः॥५९॥
 पलार्धेन तदर्धेन तदर्धार्धेन वा पुनः।
 वित्तशाठ्यमकृत्वैव कुर्यादिवं व्रतं मुने॥६०॥
 यदि घोरतरं दुष्टं पातकं नेहते क्वचित्।
 अकिञ्चनोऽपि यत्नेन उपोष्य नवमीदिने॥६१॥
 एकचित्तोऽपि विधिवत् सर्वपापैः प्रमुच्यते।
 प्रातःस्नानं च विधिवत्कृत्वा सन्ध्यादिकाः क्रियाः॥६२॥
 गोभूतिलहिरण्यादि दद्याद् वित्तानुसारतः।
 श्रीरामचन्द्रभक्तेभ्यो विद्वद्भ्यः श्रद्धयान्वितः॥६३॥
 पारणं त्वथ कुर्वीत ब्राह्मणैश्च स्वबन्धुभिः।
 एवं यः कुरुते भक्त्या सर्वपापैः प्रमुच्यते॥६४॥
 प्राप्ते श्रीरामनवमीदिने मर्त्यो विमूढधीः।
 उपोषणं न कुरुते कुम्भीपाकेषु पच्यते॥६५॥
 यत् किञ्चिद् राममुद्दिश्य क्रियते न स्वशक्तितः।
 रौरवे स तु मूढात्मा पच्यते नात्र संशयः॥६६॥

सुतीक्ष्ण उवाच

यामाष्टके तु पूजा वै तत्र चोक्ता महामुने।
 मूलमन्त्रेण संयुक्ता तां कथां वद सुव्रत॥६७॥

अगस्त्य उवाच

सर्वेषां राममन्त्राणां मन्त्रराज षडक्षरम्।
 मुमूर्षोर्मणिकर्णान्ते अर्धोदकनिवासिनः॥६८॥
 अहं दिशामि ते मन्त्रं तारकस्योपदेशतः।
 श्रीराम राम रामेति एतत्तारकमुच्यते॥६९॥
 अतस्त्वं जानकीनाथपरं ब्रह्माभिधीयसे।
 तारकं ब्रह्म चेत्युक्तं तेन पूजा प्रशस्यते॥७०॥
 पीठाङ्गदेवतानां तु आवृत्तीनां तथैव च।
 आदावेव प्रकुर्वीत देवस्य प्रीतमानसः॥७१॥
 उपचारैः षोडशभिः पूजा कार्या यथाविधि।
 आवाहनं स्थापनं च सम्मुखीकरणं तथा॥७२॥

एवं मुद्रां प्रार्थनां च पूजामुद्रां प्रयत्नतः।
शङ्खपूजां प्रकुर्वीत पूर्वोक्तविधिना ततः॥७३॥

कलशं वामभागे च पूजाद्रव्याणि चाऽऽदरात्।
पीठे सम्पूज्य यत्नेन आत्मानं मन्त्रमुच्चरेत्॥७४॥

पात्रासादनमप्येवं कुर्याद् यामेष्वतन्द्रितः।
पीताम्बराणि देवाय प्रार्पयन्नर्चयेत् सुधीः॥७५॥

स्वर्णयज्ञोपवीतानि दद्याद् देवाय भक्तितः।
नानारत्नविचित्राणि दद्यादाभरणानि च॥७६॥

हिमाम्बुघृष्टं रुचिरं घनसारमनोहरम्।
क्रमात् तु मूलमन्त्रेण उपचारान् प्रकल्पयेत्॥७७॥

कह्लारैः केतकैर्जात्यैः पुन्नागाद्यैः प्रपूजयेत्।
चम्पकैः शतपत्रैश्च सुगन्धैः सुमनोहरैः॥७८॥

पाद्यचन्दनधूपैश्च तत् तन्मन्त्रैः प्रपूजयेत्।
भक्ष्यभोज्यादिकं भक्त्या देवाय विधिनाऽर्पयेत्॥७९॥

येन सोपस्करं देवं दत्त्वा पापैः प्रमुच्यते।
जन्मकोटिकृतैर्घोरैर्नानारूपैश्च दारुणः॥८०॥

विमुक्तः स्यात् क्षणादेव राम एव भवेन्मुने।
श्रद्धधानस्य दातव्यं श्रीरामनवमीव्रतम्॥८१॥

सर्वलोकहितायेदं पवित्रं पापनाशनम्।
लोहेन निर्मितं वाऽपि शिलया दारुणाऽपि वा॥८२॥

एकेनैव प्रकारेण यस्मै कस्मै च वा मुने।
कृतं सर्वं प्रयत्नेन यत्किञ्चिदपि भक्तितः॥८३॥

जपेदेकान्तमासीनो यावत् स दशमीदिनम्।
अनेन स्यात् पुनः पूजा दशम्यां भोजयेद् द्विजान्॥८४॥

भक्त्या भोज्यैर्बहुविधैर्दद्याद् भक्त्या च दक्षिणाम्।
कृतकृत्यो भवेत् तेन सद्यो रामः प्रसीदति॥८५॥

तूष्णीं तिष्ठन्नरो वाऽपि पुनरावृत्तिवर्जितः।
द्वादशाब्दे कृतेनापि यत्पापं चापि मुच्यते॥८६॥

विलयं याति तत्सर्वं श्रीरामनवमीव्रतम्।
जपं च राममन्त्राणां यो न जानाति तस्य वै॥८७॥

उपोष्य संस्मरेद् रामं न्यासपूर्वमतन्द्रितः।
गुरोर्लब्धमिमं मन्त्रं न्यसेन्न्यासपुरःसरम्॥८८॥

यामे यामे च विधिना कुर्यात् पूजां समाहितः।
मुमुक्षुश्च सदा कुर्याच्छ्रीरामनवमी व्रतम्।
मुच्यते सर्वपापेभ्यो याति ब्रह्म सनातनम्॥८९॥

॥इति श्रीस्कान्दपुराणे अगस्त्यसंहितायामगस्तिसुतीक्ष्णसंवादे रामनवमीव्रतविधिः सम्पूर्णः॥

॥ अष्टादशः सर्गः — श्रीरामाद्यवतारः ॥

निर्वृत्ते तु ऋतौ तस्मिन् हयमेधे महात्मनः।
प्रतिगृह्य सुरा भागान् प्रतिजग्मुर्यथागतम्॥१॥

समाप्तदीक्षानियमः पत्नीगणसमन्वितः।
प्रविवेश पुरीं राजा सभृत्यबलवाहनः॥२॥

यथार्हं पूजितास्तेन राज्ञा वै पृथिवीश्वराः।
मुदिताः प्रययुर्देशान् प्रणम्य मुनिपुङ्गवम्॥३॥

श्रीमतां गच्छतां तेषां स्वगृहाणि पुरात् ततः।
बलानि राज्ञां शुभ्राणि प्रहृष्टानि चकाशिरे॥४॥

गतेषु पृथिवीशेषु राजा दशरथः पुनः।
प्रविवेश पुरीं श्रीमान् पुरस्कृत्य द्विजोत्तमान्॥५॥

शान्तया प्रययौ सार्धमृष्यशृङ्गः सुपूजितः।
अन्वीयमानो राज्ञाथ सानुयात्रेण धीमता॥६॥

एवं विसृज्य तान् सर्वान् राजा सम्पूर्णमानसः।
उवास सुखितस्तत्र पुत्रोत्पत्तिं विचिन्तयन्॥७॥

ततो यज्ञे समाप्ते तु ऋतूनां षट् समत्ययुः।
ततश्च द्वादशे मासे चैत्रे नावमिके तिथौ॥८॥

नक्षत्रेऽदितिदैवत्ये स्वोच्चसंस्थेषु पञ्चसु।
ग्रहेषु कर्कटे लग्ने वाक्पताविन्दुना सह॥९॥

प्रोद्यमाने जगन्नाथं सर्वलोकनमस्कृतम्।
कौसल्याजनयद् रामं दिव्यलक्षणसंयुतम्॥१०॥

विष्णोरर्धं महाभागं पुत्रमैक्षाकुनन्दनम्।
लोहिताक्षं महाबाहुं रक्तोष्ठं दुन्दुभिस्वनम्॥११॥

कौसल्या शुशुभे तेन पुत्रेणामिततेजसा।
यथा वरेण देवानामदितिर्वज्रपाणिना॥१२॥

भरतो नाम कैकेय्यां जज्ञे सत्यपराक्रमः।
साक्षाद् विष्णोश्चतुर्भागः सर्वैः समुदितो गुणैः॥१३॥

अथ लक्ष्मणशत्रुघ्नौ सुमित्राजनयत् सुतौ।
वीरौ सर्वास्रकुशलौ विष्णोरर्धसमन्वितौ॥१४॥

पुष्ये जातस्तु भरतो मीनलग्ने प्रसन्नधीः।
सार्पे जातौ तु सौमित्रौ कुलीरेऽभ्युदिते रवौ॥१५॥

राज्ञः पुत्रा महात्मानश्चत्वारो जज्ञिरे पृथक्।
गुणवन्तोऽनुरूपाश्च रुच्या प्रोष्ठपदोपमाः॥१६॥

जगुः कलं च गन्धर्वा ननृतुश्चाप्सरोगणाः।
देवदुन्दुभयो नेदुः पुष्पवृष्टिश्च खात् पतत्॥१७॥

उत्सवश्च महानासीदयोध्यायां जनाकुलः।
रथ्याश्च जनसम्बाधा नटनर्तकसङ्कुलाः॥१८॥

गायनैश्च विराविण्यो वादनैश्च तथापरैः।
विरेजुर्विपुलास्तत्र सर्वरत्नसमन्विताः॥१९॥

प्रदेयांश्च ददौ राजा सूतमागधवन्दिनाम्।
ब्राह्मणेभ्यो ददौ वित्तं गोधनानि सहस्रशः॥२०॥

अतीत्यैकादशाहं तु नामकर्म तथाऽकरोत्।
ज्येष्ठं रामं महात्मानं भरतं कैकयीसुतम्॥२१॥

सौमित्रिं लक्ष्मणमिति शत्रुघ्नमपरं तथा।
वसिष्ठः परमप्रीतो नामानि कुरुते तदा॥२२॥

ब्राह्मणान् भोजयामास पौराजानपदानपि।
अददद् ब्राह्मणानां च रत्नौघममलं बहु॥२३॥

तेषां जन्मक्रियादीनि सर्वकर्माण्यकारयत्।
तेषां केतुरिव ज्येष्ठो रामो रतिकरः पितुः॥२४॥

बभूव भूयो भूतानां स्वयम्भूरिव सम्मतः।
सर्वे वेदविदः शूराः सर्वे लोकहिते रताः॥२५॥

सर्वे ज्ञानोपसम्पन्नाः सर्वे समुदिता गुणैः।
तेषामपि महातेजा रामः सत्यपराक्रमः॥२६॥

इष्टः सर्वस्य लोकस्य शशाङ्क इव निर्मलः।
गजस्कन्धेऽश्वपृष्ठे च रथचर्यासु सम्मतः॥२७॥

धनुर्वेदे च निरतः पितुः शुश्रूषणे रतः।
बाल्यात् प्रभृति सुस्निग्धो लक्ष्मणो लक्ष्मिवर्धनः॥२८॥

रामस्य लोकरामस्य भ्रातुर्ज्येष्ठस्य नित्यशः।
 सर्वप्रियकरस्तस्य रामस्यापि शरीरतः॥२९॥
 लक्ष्मणो लक्ष्मिसम्पन्नो बहिःप्राण इवापरः।
 न च तेन विना निद्रां लभते पुरुषोत्तमः॥३०॥
 मृष्टमन्नमुपानीतमश्नाति न हि तं विना।
 यदा हि हयमारूढो मृगयां याति राघवः॥३१॥
 अथैनं पृष्ठतोऽभ्येति सधनुः परिपालयन्।
 भरतस्यापि शत्रुघ्नो लक्ष्मणावरजो हि सः॥३२॥

प्राणैः प्रियतरो नित्यं तस्य चाऽऽसीत् तथा प्रियः।
 स चतुर्भिर्महाभागैः पुत्रैर्दशरथः प्रियैः॥३३॥

बभूव परमप्रीतो देवैरिव पितामहः।
 ते यदा ज्ञानसम्पन्नाः सर्वे समुदिता गुणैः॥३४॥
 ह्रीमन्तः कीर्तिमन्तश्च सर्वज्ञा दीर्घदर्शिनः।
 तेषामेवम्प्रभावाणां सर्वेषां दीप्ततेजसाम्॥३५॥

पिता दशरथो हृष्टो ब्रह्मा लोकाधिपो यथा।
 ते चापि मनुजव्याघ्रा वैदिकाध्ययने रताः॥३६॥

पितृशुश्रूषणरता धनुर्वेदे च निष्ठिताः।
 अथ राजा दशरथस्तेषां दारक्रियां प्रति॥३७॥

चिन्तयामास धर्मात्मा सोपाध्यायः सबान्धवः।
 तस्य चिन्तयमानस्य मन्त्रिमध्ये महात्मनः॥३८॥

अभ्यागच्छन्महातेजा विश्वामित्रो महामुनिः।
 स राज्ञो दर्शनाकाङ्क्षी द्वाराध्यक्षानुवाच ह॥३९॥

शीघ्रमाख्यात मां प्राप्तं कौशिकं गाधिनः सुतम्।
 तच्छ्रुत्वा वचनं तस्य राज्ञो वेश्म प्रदुद्रुवुः॥४०॥

सम्भ्रान्तमनसः सर्वे तेन वाक्येन चोदिताः।
 ते गत्वा राजभवनं विश्वामित्रमृषिं तदा॥४१॥

प्राप्तमावेदयामासुर्नृपायेक्ष्वाकवे तदा।
 तेषां तद्वचनं श्रुत्वा सपुरोधाः समाहितः॥४२॥

प्रत्युज्जगाम संहृष्टो ब्रह्माणमिव वासवः।
 स दृष्ट्वा ज्वलितं दीप्त्या तापसं संशितव्रतम्॥४३॥

प्रहृष्टवदनो राजा ततोऽर्घ्यमुपहारयत्।
 स राज्ञः प्रतिगृह्यार्घ्यं शास्त्रदृष्टेन कर्मणा॥४४॥

कुशलं चाव्ययं चैव पर्यपृच्छन्नराधिपम्।
 पुरे कोशे जनपदे बान्धवेषु सुहृत्सु च॥४५॥
 कुशलं कौशिको राज्ञः पर्यपृच्छत् सुधार्मिकः।
 अपि ते सन्नताः सर्वे सामन्तरिपवो जिताः॥४६॥
 दैवं च मानुषं चैव कर्म ते साध्वनुष्ठितम्।
 वसिष्ठं च समागम्य कुशलं मुनिपुङ्गवः॥४७॥
 ऋषींश्च तान् यथान्यायं महाभाग उवाच ह।
 ते सर्वे हृष्टमनसस्तस्य राज्ञो निवेशनम्॥४८॥
 विविशुः पूजितास्तेन निषेदुश्च यथार्हतः।
 अथ हृष्टमना राजा विश्वामित्रं महामुनिम्॥४९॥
 उवाच परमोदारो हृष्टस्तमभिपूजयन्।
 यथामृतस्य सम्प्राप्तिर्यथा वर्षमनूदके॥५०॥
 यथा सदृशदारेषु पुत्रजन्माप्रजस्य वै।
 प्रणष्टस्य यथा लाभो यथा हर्षो महोदये॥५१॥
 तथैवाऽऽगमनं मन्ये स्वागतं ते महामुने।
 कं च ते परमं कामं करोमि किमु हर्षितः॥५२॥
 पात्रभूतोऽसि मे ब्रह्मन् दिष्ट्या प्राप्तोऽसि मानदा।
 अद्य मे सफलं जन्म जीवितं च सुजीवितम्॥५३॥
 यस्माद् विप्रेन्द्रमद्राक्षं सुप्रभाता निशा मम।
 पूर्वं राजर्षिशब्देन तपसा द्योतितप्रभः॥५४॥
 ब्रह्मर्षित्वमनुप्राप्तः पूज्योऽसि बहुधा मया।
 तदद्भुतमभूद् विप्र पवित्रं परमं मम॥५५॥
 शुभक्षेत्रगतश्चाहं तव सन्दर्शनात् प्रभो।
 ब्रूहि यत् प्रार्थितं तुभ्यं कार्यमागमनं प्रति॥५६॥
 इच्छाम्यनुगृहीतोऽहं त्वदर्थं परिवृद्धये।
 कार्यस्य न विमर्शं च गन्तुमर्हसि सुव्रत॥५७॥
 कर्ता चाहमशेषेण दैवतं हि भवान् मम।
 मम चायमनुप्राप्तो महानभ्युदयो द्विज।
 तवाऽऽगमनजः कृत्स्नो धर्मश्चानुत्तमो द्विज॥५८॥
 इति हृदयसुखं निशम्य वाक्यं
 श्रुतिसुखमात्मवता विनीतमुक्तम्।
 प्रथितगुणयशा गुणैर्विशिष्टः
 परमऋषिः परमं जगाम हर्षम्॥५९॥

॥इत्यार्षे श्रीमद्रामायणे वाल्मीकीये आदिकाव्ये बालकाण्डे श्रीरामाद्यवतारः नाम अष्टादशः सर्गः ॥१-१८॥



॥ श्री-शङ्कर-भगवत्पाद-पूजा ॥

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिः हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सीद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।
अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।

विद्यारम्भे विवाहे च प्रवेशे निर्गमे तथा।

सङ्ग्रामे सर्वकार्येषु विघ्नस्तस्य न जायते॥

प्रार्थनाः समर्पयामि।



॥ प्रधान-पूजा — श्री-शङ्कर-भगवत्पाद-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये ()^{२३} नाम संवत्सरे उत्तरायणे वसन्त-ऋतौ (मेष/वृषभ)-वैशाख-मासे शुक्लपक्षे पञ्चम्यां शुभतिथौ (इन्दु / भौम / सौम्य / गुरु / भृगु / स्थिर / भानु)-वासरयुक्तायां (आर्द्रा/?)-नक्षत्र-()^{२४}-योग-()^{२५}-करण-युक्तायां च एवं गुण-विशेषण-विशिष्टायाम् अस्याम् पञ्चम्यां शुभतिथौ

- उत्तराषाढा-नक्षत्रे धनूराशौ आविर्भूतानां श्रीमत्-शङ्कर-विजयेन्द्र-सरस्वती-श्रीपादानां, शतभिषङ्-नक्षत्रे कुम्भ-राशौ आविर्भूतानां श्रीमत्-सत्य-चन्द्रशेखरेन्द्र-सरस्वती-श्रीपादानाम् अस्माकं जगद्गुरुणां दीर्घ-आयुः-आरोग्य-सिद्ध्यर्थं,
- तैः सङ्कल्पितानां सर्वेषां लोक-क्षेमार्थ-कार्याणां वेद-शास्त्रादि-सम्प्रदाय-पोषण-कार्याणां विविध-क्षेत्र-यात्रायाश्च अविघ्नतया सम्पूर्यर्थं
- कामकोटि-गुरु-परम्परायां कामकोटि-भक्त-जनानाम् अचञ्चल-भावशुद्ध-दृढतर-भक्ति-सिद्ध्यर्थं, परस्पर-ऐकमत्य-सिद्ध्यर्थं
- भारतीयानां महाजनानां विघ्न-निवृत्ति-पूर्वक-सत्कार्य-प्रवृत्ति-द्वारा ऐहिक-आमुष्मिक-अभ्युदय-प्राप्त्यर्थम्, असत्कार्येभ्यः निवृत्त्यर्थं
- भारतीयानां सन्ततेः सनातन-सम्प्रदाये श्रद्धा-भक्त्योः अभिवृद्ध्यर्थं
- सर्वेषां द्विपदां चतुष्पदाम् अन्येषां च प्राणि-वर्गाणाम् आरोग्य-युक्त-सुख-जीवन-अवाप्त्यर्थम्
- अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थम् धर्मार्थकाममोक्ष-चतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थं विवेक-वैराग्य-सिद्ध्यर्थम् मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं

श्रीमत्-शङ्करभगवत्पाद-प्रीत्यर्थं श्री-शङ्कर-जयन्ती-महोत्सवे यथाशक्ति-ध्यान-आवाहनादि-षोडशोपचारैः श्रीमत्-शङ्कर-भगवत्पादाचार्य-पूजां करिष्ये।

तदङ्गं कलशपूजां च करिष्ये।

^{२३}पृष्ठं ८५७ पश्यताम्

^{२४}पृष्ठं ८६८ पश्यताम्

^{२५}पृष्ठं ८६९ पश्यताम्

श्रीविघ्नेश्वराय नमः यथास्थानं प्रतिष्ठापयामि। शोभनार्थं क्षेमाय पुनरागमनाय च।
(गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥
पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।

ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
विराडापः स्वराडापश्छन्दाऽस्यापो ज्योतीऽप्यापो यजूऽप्यापः सत्यमापः सर्वा देवता आपो भूर्भुवः
सुवराप ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु गुरुपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

१. आत्मने नमः

२. अन्तरात्मने नमः

३. योगात्मने नमः

४. जीवात्मने नमः

५. परमात्मने नमः

६. ज्ञानात्मने नमः

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

१. आधारशक्त्यै नमः

२. मूलप्रकृत्यै नमः

३. आदिकूर्माय नमः

४. आदिवराहाय नमः

५. अनन्ताय नमः

६. पृथिव्यै नमः

७. रत्नमण्डपाय नमः

८. रत्नवेदिकायै नमः

९. स्वर्णस्तम्भाय नमः

१०. श्वेतच्छत्राय नमः

११. कल्पकवृक्षाय नमः

१२. क्षीरसमुद्राय नमः

१३. सितचामराभ्यां नमः

१४. योगपीठासनाय नमः

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ षोडशोपचार-पूजा ॥

॥ प्रधान-पूजा ॥

श्रुति-स्मृति-पुराणानाम् आलयं करुणालयम्।
नमामि भगवत्पाद-शङ्करं लोक-शङ्करम्॥

श्रीमत्-शङ्कर-भगवत्पादाचार्यान् ध्यायामि।

अज्ञानान्तर्गहन-पतितान् आत्म-विद्योपदेशैः
त्रातुं लोकान् भव-दव-शिखा-ताप-पापच्यमानान्।
मुक्त्वा मौनं वट-विटपिनो मूलतो निष्पतन्ती
शम्भोर्मूर्तिश्चरति भुवने शङ्कराचार्य-रूपा॥

नमस्ते रुद्र मन्यवे उतो त इषवे नमः। नमस्ते अस्तु धन्वने बाहुभ्यामुत ते नमः॥
ॐ ह्रीं नमः शिवाय। सद्योजातं प्रपद्यामि।

यमाश्रिता गिरां देवी नन्दयत्यात्म-संश्रितान्।
तमाश्रये श्रिया जुष्टं शङ्करं करुणा-निधिम्॥
श्रीमत्-शङ्कर-भगवत्पादाचार्यान् आवाहयामि।

या त इषुः शिवतमा शिवं बभूव ते धनुः। शिवा शरव्या या तव तया नो रुद्र मृडय॥
ॐ ह्रीं नमः शिवाय। सद्योजाताय वै नमो नमः।

श्री-गुरुं भगवत्पादं शरण्यं भक्त-वत्सलम्।
शिवं शिव-करं शुद्धम् अप्रमेयं नमाम्यहम्॥
श्रीमत्-शङ्कर-भगवत्पादाचार्येभ्यो नमः, आसनं समर्पयामि।

नित्यं शुद्धं निराकारं निराभासं निरञ्जनम्।
नित्य-बोधं चिदानन्दं गुरुं ब्रह्म नमाम्यहम्॥
श्रीमत्-शङ्कर-भगवत्पादाचार्येभ्यो नमः, स्वागतं व्याहरामि। पूर्ण-कुम्भं समर्पयामि।
या ते रुद्र शिवा तनूरघोराऽपापकाशिनी। तया नस्तनुवा शन्तमया गिरिशन्ताभिचाकशीहि॥
ॐ ह्रीं नमः शिवाय। भवे भवे नार्ति भवे भवस्व माम्।

सर्व-तत्र-स्व-तन्त्राय सदात्माद्वैत-रूपिणे।
श्रीमते शङ्करार्याय वेदान्त-गुरवे नमः॥
श्रीमत्-शङ्कर-भगवत्पादाचार्येभ्यो नमः, पाद्यं समर्पयामि।

यामिषुं गिरिशन्त हस्ते विभुर्ष्यस्तवे। शिवां गिरित्र तां कुरु मा हिंसीः पुरुषं जगत्॥
ॐ ह्रीं नमः शिवाय। भवोद्धवाय नमः॥
वेदान्तार्थाभिधानेन सर्वानुग्रह-कारिणम्।
यति-रूप-धरं वन्दे शङ्करं लोक-शङ्करम्॥

श्रीमत्-शङ्कर-भगवत्पादाचार्येभ्यो नमः, अर्घ्यं समर्पयामि।

शिवेन वचसा त्वा गिरिशाच्छावदामसि। यथा नः सर्वमिज्जगदयक्ष्मं सुमना असत्॥
ॐ ह्रीं नमः शिवाय। वामदेवाय नमः।
संसाराब्धि-निषण्णाज्ञ-निकर-प्रोद्धिधीर्षया।
कृत-संहननं वन्दे भगवत्पाद-शङ्करम्॥

श्रीमत्-शङ्कर-भगवत्पादाचार्येभ्यो नमः, आचमनीयं समर्पयामि।
श्रीमत्-शङ्कर-भगवत्पादाचार्येभ्यो नमः, मधुपर्कं समर्पयामि।

अध्यवोचदधिवक्ता प्रथमो दैव्यो भिषक्। अहींश्च सर्वाञ्जम्भयन्त्सर्वाश्च यातुधान्यः॥

ॐ ह्रीं नमः शिवाय। ज्येष्ठाय नमः।

यत्-पाद-पङ्कज-ध्यानात् तोटकाद्या यतीश्वराः।
बभूवुस्तादृशं वन्दे शङ्करं षण्मतेश्वरम्॥

श्रीमत्-शङ्कर-भगवत्पादाचार्येभ्यो नमः, स्मपयामि। (श्रीरुद्र-चमक-पुरुषसूक्त-उपनिषद्भिः स्नापयित्वा)
स्नानानन्तरम् आचमनीयं समर्पयामि।

असौ यस्ताम्रो अरुण उत बभ्रुः सुमङ्गलः। ये चेमां रुद्रा अभितो दिक्षु श्रिताः सहस्रशोऽवैषां हेडं
ईमहे॥

ॐ ह्रीं नमः शिवाय। श्रेष्ठाय नमः।

नमः श्री-शङ्कराचार्य-गुरवे शङ्करात्मने।
शरीरिणां शङ्कराय शङ्कर-ज्ञान-हेतवे॥

श्रीमत्-शङ्कर-भगवत्पादाचार्येभ्यो नमः, वस्त्रं समर्पयामि।

असौ योऽवसर्पति नीलग्रीवो विलोहितः। उतैनं गोपा अदृशन्नदृशन्नदहार्यः। उतैनं विश्वा भूतानि स
दृष्टो मृडयाति नः॥

ॐ ह्रीं नमः शिवाय। रुद्राय नमः।

हर-लीलावताराय शङ्कराय वरौजसे।
कैवल्य-कलना-कल्प-तरवे गुरवे नमः॥

श्रीमत्-शङ्कर-भगवत्पादाचार्येभ्यो नमः, यज्ञोपवीतं समर्पयामि।

प्रचार्यं सर्व-लोकेषु सञ्चार्यं हृदयाम्बुजे।
विचार्यं सर्व-वेदान्तैः आचार्यं शङ्करं भजे॥

श्रीमत्-शङ्कर-भगवत्पादाचार्येभ्यो नमः, भस्मोद्धूलनं रुद्राक्ष-मालिकां च समर्पयामि।

नमो अस्तु नीलग्रीवाय सहस्राक्षाय मीढुषे। अथो ये अस्य सत्वानोऽहं तेभ्योऽकरं नमः॥

ॐ ह्रीं नमः शिवाय। कालाय नमः।

याऽनुभूतिः स्वयं-ज्योतिः आदित्येशान-विग्रहा।
शङ्कराख्या च तं नौमि सुरेश्वर-गुरुं परम्॥

श्रीमत्-शङ्कर-भगवत्पादाचार्येभ्यो नमः, दिव्य-परिमल-गन्धान् धारयामि।
गन्धस्योपरि हरिद्रा-कुङ्कुमं समर्पयामि।

आनन्द-घनमद्वन्द्वं निर्विकारं निरञ्जनम्।
भजेऽहं भगवत्पादं भजतामभय-प्रदम्॥

श्रीमत्-शङ्कर-भगवत्पादाचार्येभ्यो नमः, दण्डं समर्पयामि।

प्र मुञ्च धन्वन्स्त्वमुभयोरार्त्रियोज्याम्। याश्च ते हस्त इषवः परा ता भगवो वप॥

ॐ ह्रीं नमः शिवाय। कलविकरणाय नमः।

तं वन्दे शङ्कराचार्यं लोक-त्रितय-शङ्करम्।

सत्-तर्क-नखरोद्गीर्ण-वावदूक-मतङ्गजम् ॥

श्रीमत्-शङ्कर-भगवत्पादाचार्येभ्यो नमः, अक्षतान् समर्पयामि।

अवतत्य धनुस्त्व५ सहस्राक्ष शतेषुधे। निशीर्य शल्यानां मुखां शिवो नः सुमनां भव॥

ॐ ह्रीं नमः शिवाय। बलविकरणाय नमः।

नमामि शङ्कराचार्य-गुरु-पाद-सरोरुहम्।

यस्य प्रसादान्मूढोऽपि सर्व-ज्ञो भवति स्वयम्॥

श्रीमत्-शङ्कर-भगवत्पादाचार्येभ्यो नमः, पुष्प-मालां समर्पयामि। पुष्पैः पूजयामि।

॥ श्री-शङ्कर-चतुर्विंशति-नामावल्या अङ्ग-पूजा ॥

१. अष्ट-वर्ष-चतुर्वेदिने नमः — पादौ पूजयामि
२. द्वादशाखिल-शास्त्र-विदे नमः — गुल्फौ पूजयामि
३. सर्व-लोक-ख्यात-शीलाय नमः— जङ्घे पूजयामि
४. प्रस्थान-त्रय-भाष्य-कृते नमः — जानुनी पूजयामि
५. पद्मपादादि-सच्छिष्याय नमः — ऊरू पूजयामि
६. पाषण्ड-ध्वान्त-भास्कराय नमः— कटिं पूजयामि
७. अद्वैत-स्थापनाचार्याय नमः — गुह्यं पूजयामि
८. द्वैतादि-द्विप-केसरिणे नमः — नाभिं पूजयामि
९. व्यास-नन्दित-सिद्धान्ताय नमः— उदरं पूजयामि
१०. वाद-निर्जित-मण्डनाय नमः — वक्षःस्थलं पूजयामि
११. षण्मत-स्थापनाचार्याय नमः — हृदयं पूजयामि
१२. षड्-गुणैश्वर्य-मण्डिताय नमः — कण्ठं पूजयामि
१३. सर्व-लोकानुग्रह-कृते नमः — स्कन्धौ पूजयामि
१४. सर्व-ज्ञ-त्वादि-भूषणाय नमः — हस्तौ पूजयामि
१५. श्रुति-स्मृति-पुराणार्थाय नमः — वक्त्रं पूजयामि
१६. श्रुत्येक-शरण-प्रियाय नमः — चिबुकं पूजयामि
१७. सकृत्-स्मरण-सन्तुष्टाय नमः — ओष्ठौ पूजयामि
१८. शरणागत-वत्सलाय नमः — कपोलौ पूजयामि

१९. निर्व्याज-करुणा-मूर्तये नमः — नासिकां पूजयामि
 २०. निरहम्भाव-गोचराय नमः — नेत्रे पूजयामि
 २१. संशान्त-भक्त-हृत्-तापाय नमः — कर्णौ पूजयामि
 २२. सर्व-ज्ञान-फल-प्रदाय नमः — ललाटं पूजयामि
 २३. सदसद्-वस्तु-विमुखाय नमः — शिरः पूजयामि
 २४. सत्ता-सामान्य-विग्रहाय नमः — सर्वाण्यङ्गानि पूजयामि

॥ आदिशङ्कराचार्याष्टोत्तरशतनामावलिः ॥

श्रीशङ्कराचार्यवर्याय नमः
 ब्रह्मज्ञानप्रदायकाय नमः
 अज्ञानतिमिरादित्याय नमः
 सुज्ञानाम्बुधिचन्द्रमसे नमः
 वर्णाश्रमप्रतिष्ठात्रे नमः
 श्रीमते नमः
 मुक्तिप्रदायकाय नमः
 शिष्योपदेशनिरताय नमः
 भक्ताभीष्टप्रदायकाय नमः
 सूक्ष्मतत्त्वरहस्यज्ञाय नमः
 कार्याकार्यप्रबोधकाय नमः
 ज्ञानमुद्राञ्चितकराय नमः
 शिष्य-हृत्ताप-हारकाय नमः
 पारिव्राज्याश्रमोद्धर्त्रे नमः
 सर्वतन्त्रस्वतन्त्रधिये नमः
 अद्वैतस्थापनाचार्याय नमः
 साक्षाच्छङ्कररूपभृते नमः
 षण्मतस्थापनाचार्याय नमः
 त्रयीमार्गप्रकाशकाय नमः
 वेदवेदान्ततत्त्वज्ञाय नमः
 दुर्वादिमतखण्डनाय नमः
 वैराग्यनिरताय नमः
 शान्ताय नमः
 संसारार्णवतारकाय नमः

१०

२०

प्रसन्नवदनाम्भोजाय नमः
 परमार्थप्रकाशकाय नमः
 पुराणस्मृतिसारज्ञाय नमः
 नित्यतृप्ताय नमः
 महते नमः
 शुचये नमः
 नित्यानन्दाय नमः
 निरातङ्गाय नमः
 निःसङ्गाय नमः
 निर्मलात्मकाय नमः
 निर्ममाय नमः
 निरहङ्काराय नमः
 विश्ववन्द्यपदाम्बुजाय नमः
 सत्त्वप्रधानाय नमः
 सद्भावाय नमः
 सङ्ख्यातीतगुणोज्ज्वलाय नमः
 अनघाय नमः
 सारहृदयाय नमः
 सुधिये नमः
 सारस्वतप्रदाय नमः
 सत्यात्मने नमः
 पुण्यशीलाय नमः
 साङ्ख्ययोगविचक्षणाय नमः
 तपोराशये नमः

३०

४०

महातेजसे नमः		प्रपूजकाय नमः८०	
गुणत्रयविभागविदे नमः	५०	काश्यां	
कलिघ्नाय नमः		श्रीचक्रराजाख्य-यन्त्रस्थापन-दीक्षिताय नमः	
कालधर्मज्ञाय नमः		श्रीचक्रात्मक-ताटङ्क-पोषिताम्बा-मनोरथाय नमः	
तमोगुणनिवारकाय नमः		श्रीब्रह्मसूत्रोपनिषद्भाष्यादिग्रन्थकल्पकाय नमः	
भगवते नमः		चतुर्दिक्कतुराम्नायप्रतिष्ठात्रे नमः	
भारतीजेत्रे नमः		महामतये नमः	
शारदाह्वानपण्डिताय नमः		द्विसप्ततिमतोच्छेत्रे नमः	
धर्माधर्मविभागज्ञाय नमः		सर्वदिग्विजयप्रभवे नमः	
लक्ष्यभेदप्रदर्शकाय नमः		काषायवसनोपेताय नमः	
नादबिन्दुकलाभिज्ञाय नमः		भस्मोद्धूलितविग्रहाय नमः	
योगिहृत्पद्मभास्कराय नमः	६०	ज्ञानात्मकैकदण्डाढ्याय नमः	१०
अतीन्द्रिय-ज्ञाननिधये नमः		कमण्डलुलसत्कराय नमः	
नित्यानित्यविवेकवते नमः		व्याससन्दर्शनप्रीताय नमः	
चिदानन्दाय नमः		भगवत्पादसंज्ञकाय नमः	
चिन्मयात्मने नमः		चतुःषष्टिकलाभिज्ञाय नमः	
परकायप्रवेशकृते नमः		ब्रह्मराक्षस-मोक्षदाय नमः	
अमानुष-चरित्राढ्याय नमः		सौन्दर्यलहरीमुख्यबहुस्तोत्रविधायकाय नमः	
क्षेमदायिने नमः		श्रीमन्मण्डनमिश्राख्यस्वयम्भूजयसन्नुताय नमः	
क्षमाकराय नमः		तोटकाचार्यसम्पूज्याय नमः	
भवाय नमः		पद्मपादार्चिताङ्घ्रिकाय नमः	
भद्रप्रदाय नमः	७०	हस्तामलकयोगीन्द्रब्रह्मज्ञानप्रदायकाय नमः	१००
भूरिमहिम्ने नमः		सुरेश्वरादि-सच्छिष्य-सन्न्यासाश्रम-दायकाय नमः	
विश्वरञ्जकाय नमः		निर्व्याजकरुणामूर्तये नमः	
स्वप्रकाशाय नमः		जगत्पूज्याय नमः	
सदाधाराय नमः		जगद्गुरवे नमः	
विश्वबन्धवे नमः		भेरीपटहवाद्यादिराजलक्षणलक्षिताय नमः	
शुभोदयाय नमः		सकृत्स्मरणसन्तुष्टाय नमः	
विशालकीर्तये नमः		सर्वज्ञाय नमः	
वागीशाय नमः		ज्ञानदायकाय नमः	१०८
सर्वलोकहितोत्सुकाय नमः		श्रीशङ्करभगवत्पादाचार्येभ्यो नमः	
कैलासयात्रा-सम्प्राप्तचन्द्रमौलि-			

॥ आचार्यपरम्परानामावलि: ॥

॥पूर्वाचार्याः॥

१. श्रीमते दक्षिणामूर्तये नमः
२. श्रीमते विष्णवे नमः
३. श्रीमते ब्रह्मणे नमः
४. श्रीमते वसिष्ठाय नमः
५. श्रीमते शक्तये नमः
६. श्रीमते पराशराय नमः
७. श्रीमते व्यासाय नमः
८. श्रीमते शुकाय नमः
९. श्रीमते गौडपादाय नमः
१०. श्रीमते गोविन्द-भगवत्पादाय नमः
११. श्रीमते शङ्कर-भगवत्पादाय नमः

॥भगवत्पादशिष्याः॥

१. श्रीमते पद्मपादाचार्याय नमः
२. श्रीमते सुरेश्वराचार्याय नमः
३. श्रीमते हस्तामलकाचार्याय नमः
४. श्रीमते तोटकाचार्याय नमः
५. श्रीमते पृथिवीधवाचार्याय नमः
६. श्रीमते सर्वज्ञात्म-इन्द्रसरस्वत्यै नमः
७. अन्येभ्यः भगवत्पाद-शिष्येभ्यो नमः

॥कामकोटि-आचार्याः॥

१. श्रीमते शङ्कर-भगवत्पादाय नमः
२. श्रीमते सुरेश्वराचार्याय नमः
३. श्रीमते सर्वज्ञात्म-इन्द्रसरस्वत्यै नमः
४. श्रीमते सत्यबोध-इन्द्रसरस्वत्यै नमः
५. श्रीमते ज्ञानानन्द-इन्द्रसरस्वत्यै नमः
६. श्रीमते शुद्धानन्द-इन्द्रसरस्वत्यै नमः
७. श्रीमते आनन्दज्ञान-इन्द्रसरस्वत्यै नमः
८. श्रीमते कैवल्यानन्द-इन्द्रसरस्वत्यै नमः
९. श्रीमते कृपाशङ्कर-इन्द्रसरस्वत्यै नमः
१०. श्रीमते विश्वरूप-सुरेश्वर-इन्द्रसरस्वत्यै नमः

११. श्रीमते शिवानन्द-चिद्धन-इन्द्रसरस्वत्यै नमः
१२. श्रीमते सार्वभौम-चन्द्रशेखर-इन्द्रसरस्वत्यै नमः
१३. श्रीमते काष्ठमौन-सच्चिद्धन-इन्द्रसरस्वत्यै नमः
१४. श्रीमते भैरवजिद्-विद्याधन-इन्द्रसरस्वत्यै नमः
१५. श्रीमते गीष्पति-गङ्गाधर-इन्द्रसरस्वत्यै नमः
१६. श्रीमते उज्ज्वलशङ्कर-इन्द्रसरस्वत्यै नमः
१७. श्रीमते गौड-सदाशिव-इन्द्रसरस्वत्यै नमः
१८. श्रीमते सुर-इन्द्रसरस्वत्यै नमः
१९. श्रीमते मार्तण्ड-विद्याधन-इन्द्रसरस्वत्यै नमः
२०. श्रीमते मूकशङ्कर-इन्द्रसरस्वत्यै नमः
२१. श्रीमते जाह्नवी-चन्द्रचूड-इन्द्रसरस्वत्यै नमः
२२. श्रीमते परिपूर्णबोध-इन्द्रसरस्वत्यै नमः
२३. श्रीमते सच्चित्सुख-इन्द्रसरस्वत्यै नमः
२४. श्रीमते कोङ्कण-चित्सुख-इन्द्रसरस्वत्यै नमः
२५. श्रीमते सच्चिदानन्दधन-इन्द्रसरस्वत्यै नमः
२६. श्रीमते प्रज्ञाधन-इन्द्रसरस्वत्यै नमः
२७. श्रीमते चिद्विलास-इन्द्रसरस्वत्यै नमः
२८. श्रीमते महादेव-इन्द्रसरस्वत्यै नमः
२९. श्रीमते पूर्णबोध-इन्द्रसरस्वत्यै नमः
३०. श्रीमते भक्तियोग-बोध-इन्द्रसरस्वत्यै नमः
३१. श्रीमते शीलनिधि-ब्रह्मानन्दधन-इन्द्रसरस्वत्यै नमः
३२. श्रीमते चिदानन्दधन-इन्द्रसरस्वत्यै नमः
३३. श्रीमते भाषापरमेष्ठि-सच्चिदानन्दधन-इन्द्रसरस्वत्यै नमः
३४. श्रीमते चन्द्रशेखर-इन्द्रसरस्वत्यै नमः
३५. श्रीमते बहुरूप-चित्सुख-इन्द्रसरस्वत्यै नमः
३६. श्रीमते चित्सुखानन्द-इन्द्रसरस्वत्यै नमः
३७. श्रीमते विद्याधन-इन्द्रसरस्वत्यै नमः
३८. श्रीमते धीरशङ्कर-इन्द्रसरस्वत्यै नमः
३९. श्रीमते सच्चिद्विलास-इन्द्रसरस्वत्यै नमः
४०. श्रीमते शोभन-महादेव-इन्द्रसरस्वत्यै नमः
४१. श्रीमते गङ्गाधर-इन्द्रसरस्वत्यै नमः
४२. श्रीमते ब्रह्मानन्दधन-इन्द्रसरस्वत्यै नमः
४३. श्रीमते आनन्दधन-इन्द्रसरस्वत्यै नमः
४४. श्रीमते पूर्णबोध-इन्द्रसरस्वत्यै नमः

४५. श्रीमते परमशिव-इन्द्रसरस्वत्यै नमः
 ४६. श्रीमते सान्द्रानन्द-बोध-इन्द्रसरस्वत्यै नमः
 ४७. श्रीमते चन्द्रशेखर-इन्द्रसरस्वत्यै नमः
 ४८. श्रीमते अद्वैतानन्दबोध-इन्द्रसरस्वत्यै नमः
 ४९. श्रीमते महादेव-इन्द्रसरस्वत्यै नमः
 ५०. श्रीमते चन्द्रचूड-इन्द्रसरस्वत्यै नमः
 ५१. श्रीमते विद्यातीर्थ-इन्द्रसरस्वत्यै नमः
 ५२. श्रीमते शङ्करानन्द-इन्द्रसरस्वत्यै नमः
 • श्रीमते अद्वैतब्रह्मानन्दाय नमः
 • श्रीमते विद्यारण्याय नमः
 • अन्येभ्यः विद्यातीर्थ-शङ्करानन्द-शिष्येभ्यो नमः
 ५३. श्रीमते पूर्णानन्द-सदाशिव-इन्द्रसरस्वत्यै नमः
 ५४. श्रीमते व्यासाचल-महादेव-इन्द्रसरस्वत्यै नमः
 ५५. श्रीमते चन्द्रचूड-इन्द्रसरस्वत्यै नमः
 ५६. श्रीमते सदाशिवबोध-इन्द्रसरस्वत्यै नमः
 ५७. श्रीमते परमशिव-इन्द्रसरस्वत्यै नमः
 • श्रीमते सदाशिवब्रह्म-इन्द्रसरस्वत्यै नमः
 ५८. श्रीमते विश्वाधिक-आत्मबोध-इन्द्रसरस्वत्यै नमः
 ५९. श्रीमते भगवन्नाम-बोध-इन्द्रसरस्वत्यै नमः
 ६०. श्रीमते अद्वैतात्मप्रकाश-इन्द्रसरस्वत्यै नमः
 ६१. श्रीमते महादेव-इन्द्रसरस्वत्यै नमः
 ६२. श्रीमते शिवगीतिमाला-चन्द्रशेखर-इन्द्रसरस्वत्यै नमः
 ६३. श्रीमते महादेव-इन्द्रसरस्वत्यै नमः
 ६४. श्रीमते चन्द्रशेखर-इन्द्रसरस्वत्यै नमः
 ६५. श्रीमते सुदर्शन-महादेव-इन्द्रसरस्वत्यै नमः
 ६६. श्रीमते चन्द्रशेखर-इन्द्रसरस्वत्यै नमः
 ६७. श्रीमते महादेव-इन्द्रसरस्वत्यै नमः
 ६८. श्रीमते चन्द्रशेखर-इन्द्रसरस्वत्यै नमः
 ६९. श्रीमते जयेन्द्रसरस्वत्यै नमः
 ७०. श्रीमते शङ्करविजयेन्द्रसरस्वत्यै नमः
 ७१. श्रीमते सत्य-चन्द्रशेखरेन्द्रसरस्वत्यै नमः

श्रीमत्-शङ्कर-भगवत्पादाचार्येभ्यो नमः, नानाविध-परिमल-पत्र-पुष्पाणि समर्पयामि।

विज्यं धनुः कपर्दिनो विशल्यो बाणवाꣳ उत। अनेशनस्येषव आभुरस्य निष्ङ्गथिः॥

ॐ ह्रीं नमः शिवाय। बलाय नमः।

संसार-सागरं घोरम् अनन्त-क्लेश-भाजनम्।
त्वामेव शरणं प्राप्य निस्तरन्ति मनीषिणः॥

श्रीमत्-शङ्कर-भगवत्पादाचार्येभ्यो नमः, धूपम् आघ्रापयामि।

या ते हेतिर्मीदुष्टम् हस्ते बभूव ते धनुः। तयाऽस्मान् विश्वतस्त्वमयक्ष्मया परिबुज॥

ॐ ह्रीं नमः शिवाय। बलप्रमथनाय नमः।

नमस्तस्मै भगवते शङ्कराचार्य-रूपिणे।
येन वेदान्त-विद्येयम् उद्धृता वेद-सागरात्॥

श्रीमत्-शङ्कर-भगवत्पादाचार्येभ्यो नमः, दीपं दर्शयामि।

ॐ भूर्भुवः सुवः। + ब्रह्मणे स्वाहा॥

नमस्ते अस्त्वायुधायानां तताय धृष्णवे। उभाभ्यामुत ते नमो बाहुभ्यां तव धन्वने॥

ॐ ह्रीं नमः शिवाय। सर्वभूतदमनाय नमः।

भगवत्पाद-पादाब्ज-पांसवः सन्तु सन्ततम्।
अपारासार-संसार-सागरोत्तार-सेतवः ॥

श्रीमत्-शङ्कर-भगवत्पादाचार्येभ्यो नमः, अमृतं महानैवेद्यं पानीयं च निवेदयामि। मध्ये मध्ये
अमृतपानीयं समर्पयामि। अमृतापिधानमसि। हस्तप्रक्षालनं समर्पयामि। पादप्रक्षालनं समर्पयामि।

निवेदनानन्तरम् आचमनीयं समर्पयामि।

परि ते धन्वनो हेतिरस्मान्वृणक्तु विश्वतः। अथो य इषुधिस्तवाऽऽरे अस्मन्नि धेहि तम्॥

ॐ ह्रीं नमः शिवाय। मनोन्मनाय नमः।

श्रीमत्-शङ्कर-भगवत्पादाचार्येभ्यो नमः, ताम्बूलं समर्पयामि।

नमस्ते अस्तु भगवन् विश्वेश्वराय महादेवाय त्र्यम्बकाय त्रिपुरान्तकाय त्रिकाग्रिकालाय कालाग्निरुद्राय
नीलकण्ठाय मृत्युञ्जयाय सर्वेश्वराय सदाशिवाय श्रीमन्महादेवाय नमः॥

अज्ञान-तिमिरान्धस्य ज्ञानाञ्जन-शलाकया।

चक्षुरुन्मीलितं येन तस्मै श्री-गुरवे नमः॥

श्रीमत्-शङ्कर-भगवत्पादाचार्येभ्यो नमः, नीराजनं दर्शयामि। नीराजनानन्तरम् आचमनीयं समर्पयामि।

श्रीमत्-शङ्कर-भगवत्पादाचार्येभ्यो नमः, समस्तोपचारान् समर्पयामि।

यानि कानि च पापानि जन्मान्तर-कृतानि च।

तानि तानि विनश्यन्ति प्रदक्षिण-पदे पदे॥

प्रदक्षिणं कृत्वा। श्रीमत्-शङ्कर-भगवत्पादाचार्येभ्यो नमः, प्रदक्षिणं करोमि।

आचार्यान् भगवत्पादान् षण्मत-स्थापकान् हितान्।
परहंसान् नुमोऽद्वैत-स्थापकान् जगतो गुरून्॥

श्रीमत्-शङ्कर-भगवत्पादाचार्येभ्यो नमः, नमस्कारान् समर्पयामि।

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुरेव परं ब्रह्म तस्मै श्री-गुरवे नमः॥

अखण्ड-मण्डलाकारं व्याप्तं येन चराचरम्।
तत्-पदं दर्शितं येन तस्मै श्री-गुरवे नमः॥

अनेक-जन्म-सम्प्राप्त-कर्म-बन्ध-विदाहिने।
आत्म-ज्ञान-प्रदानेन तस्मै श्री-गुरवे नमः॥

विशुद्ध-विज्ञान-घनं शुचिं हार्द-तमोनुदम्।
दया-सिन्धुं लोक-बन्धुं शङ्करं नौमि सद्-गुरुम्॥

देह-बुद्ध्या तु दासोऽस्मि जीव-बुद्ध्या त्वदंशकः।
आत्म-बुद्ध्या त्वमेवाहमिति मे निश्चिता मतिः॥

एकः शाखी शङ्कराख्यश्चतुर्धा
स्थानं भेजे ताप-शान्त्यै जनानाम्।
शिष्य-स्कन्धैः शिष्य-शाखैर्महद्विः
ज्ञानं पुष्पं यत्र मोक्षः प्रसूतिः॥

गामाक्रम्य पदेऽधिकांश्चि निबिडं स्कन्धैश्चतुर्भिस्तथा
व्यावृण्वन् भुवनान्तरं परिहरंस्तापं स-मोह-ज्वरम्।
यः शाखी द्विज-संस्तुतः फलति तत् स्वाद्यं रसाख्यं फलं
तस्मै शङ्कर-पादपाय महते तन्मस्त्रि-सन्ध्यं नमः॥

श्रीमत्-शङ्कर-भगवत्पादाचार्येभ्यो नमः, स्तोत्रं समर्पयामि।

प्रार्थनाः समर्पयामि।

गुरु-पादोदक-प्राशनम्—

अविद्या-मूल-नाशाय जन्म-कर्म-निवृत्तये।
ज्ञान-वैराग्य-सिद्ध्यर्थं गुरु-पादोदकं शुभम्॥



॥ स्वस्ति-वचनम्/गुरुवन्दनम् ॥

॥ ॐ श्री-गुरुभ्यो नमः ॥

॥ श्री-महात्रिपुरसुन्दरी-समेत-श्री-चन्द्रमौलीश्वराय नमः ॥

॥ श्री-काशी-कामकोटि-पीठाधिपति-जगद्गुरु-

श्री-शङ्कराचार्य-श्री-चरणयोः प्रणामाः ॥

स्वस्ति श्रीमद्-अखिल-भूमण्डलालङ्कार-त्रयस्त्रिंशत्-कोटि-देवता-सेवित-श्री-कामाक्षी-देवी-सनाथ-
श्रीमद्-एकाम्रनाथ-श्री-महादेवी-सनाथ-श्री-हस्तिगिरिनाथ-साक्षात्कार-परमाधिष्ठान-सत्यव्रत-नामाङ्कित-
काशी-दिव्य-क्षेत्रे, शारदामठ-सुस्थितानाम्,
अतुलित-सुधारस-माधुर्य-कमलासन-कामिनी-धम्मिल्ल-सम्फुल्ल-मल्लिका-मालिका-निःष्यन्द-मकरन्द-
झरी-सौवस्तिक-वाङ्मिगुम्फ-विजृम्भणानन्द-तुन्दिलित-मनीषि-मण्डलानाम्,
अनवरताद्वैत-विद्या-विनोद-रसिकानां निरन्तरालङ्कृतीकृत-शान्ति-दान्ति-भूम्नाम्,
सकल-भुवन-चक्र-प्रतिष्ठापक-श्रीचक्र-प्रतिष्ठा-विख्यात-यशोऽलङ्कृतानाम्,
निखिल-पाषण्ड-षण्ड-कण्टकोत्पाटनेन विशदीकृत-वेद-वेदान्त-मार्ग-षण्मत-प्रतिष्ठापकाचार्याणाम्,
परमहंस-परिव्राजकाचार्यवर्य-जगद्गुरु-श्रीमत्-शङ्कर-भगवत्पादा-चार्याणाम्, अधिष्ठाने
सिंहासनाभिषिक्त-श्रीमद्-जयेन्द्र-सरस्वती-श्रीपादानाम्,
अन्ते-वासि-वर्य-श्रीमत्-शङ्कर-विजयेन्द्र-सरस्वती-श्रीपादानां,
तदन्तेवासि-वर्य-श्रीमत्-सत्य-चन्द्रशेखरेन्द्र-सरस्वती-श्रीपादानां च चरण-नलिनयोः स-प्रश्रयं
साञ्जलि-बन्धं च नमस्कुर्मः ॥

॥ तोटकाष्टकम् ॥

शङ्करं शङ्कराचार्यं केशवं बादरायणम्।

सूत्रभाष्यकृतौ वन्दे भगवन्तौ पुनः पुनः॥

नारायणं पद्मभुवं वसिष्ठं शक्तिं च तत्पुत्रपराशरं च
व्यासं शुकं गौडपदं महान्तं गोविन्दयोगीन्द्रमथास्य शिष्यम्।
श्री-शङ्कराचार्यमथास्य पद्मपादं च हस्तामलकं च शिष्यं
तं तोटकं वार्तिककारमन्यानस्मद्गुरुन् सन्ततमानतोऽस्मि॥

विदिताखिल-शास्त्र-सुधा-जलधे महितोपनिषत्-कथितार्थ-निधे।
हृदये कलये विमलं चरणं भव शङ्कर देशिक मे शरणम्॥१॥

करुणा-वरुणालय पालय मां भव-सागर-दुःख-विदून-हृदम्।
रचयाखिल-दर्शन-तत्त्व-विदं भव शङ्कर देशिक मे शरणम्॥२॥

भवता जनता सुहिता भविता निज-बोध-विचारण-चारु-मते।
कलयेश्वर-जीव-विवेक-विदं भव शङ्कर देशिक मे शरणम्॥३॥

भव एव भवानिति मे नितरां समजायत चेतसि कौतुकिता।
मम वारय मोह-महा-जलधिं भव शङ्कर देशिक मे शरणम्॥४॥
सुकृतेऽधिकृते बहुधा भवतो भविता सम-दर्शन-लालसता।
अतिदीनमिमं परिपालय मां भव शङ्कर देशिक मे शरणम्॥५॥
जगतीमवितुं कलिताकृतयो विचरन्ति महा-महसश्छलतः।
अहिमांशुरिवात्र विभासि पुरो भव शङ्कर देशिक मे शरणम्॥६॥
गुरु-पुङ्गव पुङ्गव-केतन ते समतामयतां न हि कोऽपि सुधीः।
शरणागत-वत्सल तत्त्व-निधे भव शङ्कर देशिक मे शरणम्॥७॥
विदिता न मया विशदैक-कला न च किञ्चन काञ्चनमस्ति गुरो।
द्रुतमेव विधेहि कृपां सहजां भव शङ्कर देशिक मे शरणम्॥८॥
॥इति श्री-तोडकाचार्यविरचितं श्री-तोडकाष्टकं सम्पूर्णम्॥

॥ श्री-शङ्कर-भगवत्पाद-प्रशस्ति-सङ्ग्रहः ॥

॥ देव-वन्दनम् ॥

सदा बाल-रूपाऽपि विघ्नाद्रि-हन्त्री महा-दन्ति-वक्त्राऽपि पञ्चास्य-मान्या।
विधीन्द्रादि-मृग्या गणेशाभिधा मे विधत्तां श्रियं काऽपि कल्याण-मूर्तिः॥१॥

—गणेशस्तुतिः - सुब्रह्मण्यभुजङ्गं शङ्करभगवत्पादकृतम् - १

पुस्तक-जप-वट-हस्ते वरदाभय-चिह्न-चारु-बाहु-लते।
कर्पूरामल-देहे वागीश्वरि शोधयाशु मम चेतः॥२॥

—प्रपञ्चसारः शङ्करभगवत्पादकृतः ८/७०

॥ गुरुपरम्परावन्दनम् ॥

नारायणः पद्म-भवो वसिष्ठः शक्तिश्च तत्-पुत्र-पराशरश्च।
व्यासः शुको गौड-पदो यतीन्द्रो गोविन्द-योगीति गुरु-क्रमोऽयम्॥३॥

आद्यः श्री-शङ्कराचार्यो भगवत्पाद-संज्ञकः।
अवतीर्णः शम्भुरिति प्रथितः कालटी-पदे॥४॥

सुरेश्वरः पद्मपदो हस्तामलक-तोटकौ।
सर्वज्ञश्चेति तच्छिष्याः प्रथिता गुरु-सन्निभाः॥५॥

शङ्करः कामकोट्याख्यं पीठं काञ्च्यां व्यराजयत्।
प्रत्यस्थापयदद्वैतं पीठे सर्वज्ञके स्थितः॥६॥

आत्मानमनु सर्वज्ञं सुरेश्वर-मते स्थितम्।
गोप्तारं कामकोट्याख्य-पीठस्य व्यदधाद् गुरुः॥७॥

तदाद्येन्द्र-सरस्वत्याख्याऽविच्छिन्ना परम्परा।
पाति नो गुरु-वर्याणां शारदा-मठ-सुस्थिता॥८॥

श्री-शङ्करार्यमपरं श्री-शिवा-शिव-रूपिणम्।
पूज्य-श्री-कामकोट्याख्य-पीठ-गं तं दया-निधिम्॥९॥

अपार-करुणा-सिन्धुं ज्ञान-दं शान्त-रूपिणम्।
श्री-चन्द्रशेखर-गुरुं प्रणमामि मुदाऽन्वहम्॥१०॥

देवे देहे च देशे च भक्त्यारोग्य-सुख-प्रदम्।
बुध-पामर-सेव्यं तं श्री-जयेन्द्रं नमाम्यहम्॥११॥

नमामः शङ्करान्वाख्य-विजयेन्द्र-सरस्वतीम्।
श्री-गुरुं शिष्ट-मार्गानुनेतारं सन्मति-प्रदम्॥१२॥

॥ गुरु-पादुका-पञ्चकम् ॥

—गोविन्द-भगवत्-पूज्यपाद-सन्निधौ शङ्कर-भगवत्पाद-कृतम्

जगज्जनि-स्थेम-लयालयाभ्याम् अगण्य-पुण्योदय-भाविताभ्याम्।
त्रयी-शिरोजात-निवेदिताभ्यां नमो नमः श्री-गुरु-पादुकाभ्याम्॥१३॥

विपत्-तमः-स्तोम-विकर्तनाभ्यां विशिष्ट-सम्पत्ति-विवर्धनाभ्याम्।
नमज्जनाशेष-विशेष-दाभ्यां नमो नमः श्री-गुरु-पादुकाभ्याम्॥१४॥

समस्त-दुस्तर्क-कलङ्क-पङ्कापनोदन-प्रौढ-जलाशयाभ्याम् ।
निराश्रयाभ्यां निखिलाश्रयाभ्यां नमो नमः श्री-गुरु-पादुकाभ्याम्॥१५॥

ताप-त्रयादित्य-करार्दितानां छाया-मयीभ्यामति-शीतलाभ्याम्।
आपन्न-संरक्षण-दीक्षिताभ्यां नमो नमः श्री-गुरु-पादुकाभ्याम्॥१६॥

यतो गिरोऽप्राप्य धिया समस्ता हिया निवृत्ताः सममेव नित्याः।
ताभ्यामजेशाच्युत-भाविताभ्यां नमो नमः श्री-गुरु-पादुकाभ्याम्॥१७॥

ये पादुका-पञ्चकमादरेण पठन्ति नित्यं प्रयताः प्रभाते।
तेषां गृहे नित्य-निवास-शीला श्री-देशिकेन्द्रस्य कटाक्ष-लक्ष्मीः॥१८॥

॥ भगवत्पादकृतं गुरु-वन्दनम् ॥

प्रज्ञा-वैशाख-वेध-क्षुभित-जल-निधेर्वेद-नाम्नोऽन्तर-स्थं
भूतान्यालोक्य मग्नान्यविरत-जनन-ग्राह-घोरे समुद्रे।
कारुण्यादुद्धारामृतमिदमरैर्दुर्लभं भूत-हेतोः
यस्तं पूज्याभिपूज्यं परम-गुरुममुं पाद-पातैर्नतोऽस्मि॥१९॥

यत्-प्रज्ञालोक-भासा प्रतिहतिमगमत् स्वान्त-मोहान्धकारो
 मञ्जोन्मज्जं च घोरे ह्यसकृदुपजनोदन्वति त्रासने मे।
 यत्-पादावाश्रितानां श्रुति-शम-विनय-प्राप्तिरग्न्या ह्यमोघा
 तत्-पादौ पावनीयौ भव-भय-विनुदौ सर्व-भावैर्नमस्ये॥ २०॥

—माण्डूक्य-कारिका-भाष्यम्

यैरिमे गुरुभिः पूर्वं पद-वाक्य-प्रमाणतः।
 व्याख्याताः सर्व-वेदान्ताः तान् नित्यं प्रणतोऽस्म्यहम्॥ २१॥

—तैत्तिरीयोपनिषद्भाष्यम्

विमथ्य वेदोदधितः समुद्धृतं सुरैर्महाब्धेस्तु महात्मभिर्यथा।
 तथाऽमृतं ज्ञानमिदं हि यैः पुरा नमो गुरुभ्यः परमीक्षितं च यैः॥ २२॥

—उपदेशसाहस्र्याम्

सर्व-वेदान्त-सिद्धान्त-गोचरं तमगोचरम्।
 गोविन्दं परमानन्दं सद्गुरुं प्रणतोऽस्म्यहम्॥ २३॥
 अखण्डानन्द-सम्बोधो वन्दनाद् यस्य जायते।
 गोविन्दं तमहं वन्दे चिदानन्द-तनुं गुरुम्॥ २४॥

नमो नमस्ते गुरवे महात्मने
 विमुक्त-सङ्गाय सद्गुत्तमाय।
 नित्याद्वयानन्द-रस-स्वरूपिणे
 भूम्ने सदाऽपार-दयाम्बु-धाम्ने॥ २५॥

स्वाराज्य-साम्राज्य-विभूतिरेषा
 भवत्-कृपा-श्री-महिम-प्रसादात्।
 प्राप्ता मया श्री-गुरवे महात्मने
 नमो नमस्तेऽस्तु पुनर्नमोऽस्तु॥ २६॥

स्वामिन् नमस्ते नत-लोक-बन्धो
 कारुण्य-सिन्धो पतितं भवाब्धौ।
 मामुद्धरात्मीय-कटाक्ष-दृष्ट्या
 ऋज्व्याऽतिकारुण्य-सुधाभिवृष्ट्या॥ २७॥

—विवेकचूडामणिः

वन्दे गुरूणां चरणारविन्दे
 सन्दर्शित-स्वात्म-सुखावबोधे।
 जनस्य ये जाङ्गलिकायमाने
 संसार-हालाहल-मोह-शान्त्यै॥ २८॥

—योगतारावलिः १

श्री-गुरु-चरण-द्वन्द्वं वन्देऽहं मथित-दुस्सह-द्वन्द्वम्।
भ्रान्ति-ग्रहोपशान्तिं पांसु-मयं यस्य भसितमातनुते॥२९॥

—स्वात्मनिरूपणम् १/१

॥ वेदान्ताचार्यवन्दना ॥

आदौ शिवस्ततो विष्णुः ततो ब्रह्मा ततः परम्।
वसिष्ठश्च ततः शक्तिः ततः षष्ठः पराशरः॥३०॥
ततो व्यासः शुकः पश्चाद् गौडपादाभिधस्ततः।
गोविन्दार्य-गुरुस्तस्माच्छङ्कराचार्य-संज्ञकः ॥३१॥
पद्मपादः सुरेशश्च हस्तामलक-तोटकौ।
वेदान्त-शिक्षा-गुरव आचार्याः पान्तु मां सदा॥३२॥

—हृल्ल-कोशतः

सदाशिव-समारम्भां शङ्कराचार्य-मध्यमाम्।
अस्मदाचार्य-पर्यन्तां वन्दे गुरु-परम्पराम्॥३३॥
नारायणं पद्म-भुवं वसिष्ठं
शक्तिश्च तत्-पुत्र-पराशरं च।
व्यासं शुकं गौड-पदं महान्तं
गोविन्द-योगीन्द्रमथास्य शिष्यम्॥३४॥
श्री-शङ्कराचार्यमथास्य पद्म-
पादं च हस्तामलकं च शिष्यम्।
तं तोटकं वार्तिक-कारमन्यान्
अस्मद्-गुरून् सन्ततमानतोऽस्मि॥३५॥

—साम्प्रदायिकश्लोकाः

॥ मार्कण्डेय-संहितायां भगवत्पाद-प्रशंसा ॥

श्री-शङ्कर-गुरु-चरण-स्मरणम् अभीष्टार्थ-करणमखिलानाम्।
सम्भवतु सर्वदा मम सम-रस-सुख-भाग्य-दान-निपुणतरम्॥३६॥
श्री-शङ्कराचार्य-पदारविन्द-सेवा हि सर्वेप्सित-कल्प-वल्ली।
लभ्येत जन्मान्तर-पुण्य-योगात् सुजन्मभिः शुद्ध-मनोभिषङ्गैः॥३७॥
शङ्कर-गुरु-चरणाम्बुजम् अखिल-जगन्मङ्गलं मनस्यनिशम्।
कलयामि कलि-मलापहम् अमित-सुखाधायकं बुधेन्द्राणाम्॥३८॥
लोकानुग्रह-तत्परः पर-शिवः सम्प्रार्थितो ब्रह्मणा
चार्वाकादि-मत-प्रभेद-निपुणां बुद्धिं सदा धारयन्।
कालट्याख्य-पुरोत्तमे शिव-गुरुर्विद्याधिनाथश्च यः
तत्-पत्न्यां शिव-तारके समुदितः श्री-शङ्कराख्यां वहन्॥३९॥

महात्रिपुरसुन्दरी-रमण-चन्द्रमौलीश्वर-
 प्रसाद-परिलब्ध-वाङ्मय-विभूषिताशान्तरम्।
 निरन्तरमुपास्महे निरुपमात्म-विद्या-नदी-
 नदी-नद-पति-प्रभं मनसि शङ्करार्यं गुरुम्॥४०॥

॥ भगवत्पाद-शिष्यैः कृताः गुरु-स्तुतयः ॥

येषां धी-सूर्य-दीप्त्या प्रतिहतिमगमन्नाशमेकान्ततो मे
 ध्वान्तं स्वान्तस्य हेतुर्जनन-मरण-सन्तान-दोलाधिरूढेः।
 येषां पादौ प्रपन्नाः श्रुति-शम-विनयैर्भूषिताः शिष्य-सङ्घाः
 सद्यो मुक्तौ स्थितास्तान् यति-वर-महितान् यावदायुर्नमामि॥४१॥

—श्रुतिसारसमुद्धरणं तोटकाचार्यकृतम् १८८

वेदान्तोदर-वर्ति भास्वदमलं ध्वान्त-च्छिदस्मद्-धियः
 दिव्यं ज्ञानमतीन्द्रियेऽपि विषये व्याहन्यते न क्वचित्।
 यो नो न्याय-शलाकयैव निखिलं संसार-बीजं तमः
 प्रोत्सार्याविरकार्षीद् गुरु-गुरुः पूज्याय तस्मै नमः॥४२॥

—नैष्कर्म्यसिद्धिः - श्रीसुरेश्वराचार्यकृता ४.७६-७७

आ शैलादुदयात् तथाऽस्त-गिरितो भास्वद्-यशोराशिभिः
 व्याप्तं विश्वमनन्धकारमभवद् यस्य स्म शिष्यैरिदम्।
 आराद् ज्ञान-गभस्तिभिः प्रतिहतश्चन्द्रायते भास्करः
 तस्मै शङ्कर-भानवे तनु-मनोवाग्भिर्नमः स्यात् सदा॥४३॥

यत्-प्रज्ञोदधि-युक्ति-शब्दन-खज-श्रद्धैक-सन्नेत्रक-
 स्थैर्य-स्तम्भ-मुमुक्षु-दुःखित-कृपा-यत्नोत्थ-बोधामृतम्।
 पीत्वा जन्म-मृति-प्रवाह-विधुरा मोक्षं ययुर्मोक्षिणः
 तं वन्देऽत्रि-कुल-प्रसूतममलं वेधोभिधं मद्-गुरुम्॥४४॥

—बृहदारण्यकभाष्यवार्तिकम् - सुरेश्वराचार्यकृतम्

नमाम्यभोगि-परिवार-सम्पदं निरस्त-भूतिमनुमार्ध-विग्रहम्।
 अनुग्रमुन्मृदित-काल-लाञ्छनं विना-विनायकमपूर्व-शङ्करम्॥४५॥

यद्-वक्र-मानस-सरः-प्रतिलब्ध-जन्म-
 भाष्यारविन्द-मकरन्द-रसं पिबन्ति।
 प्रत्याशमुन्मुख-विनीत-विनेय-भृङ्गाः
 तान् भाष्य-वित्तक-गुरून् प्रणमामि मूर्ध्ना॥४६॥

—पञ्चपादिका पद्मपादाचार्यकृता

वक्तारमासाद्य यमेव नित्या सरस्वती स्वार्थ-समन्विताऽऽसीत्।
 निरस्त-दुस्तर्क-कलङ्क-पङ्का नमामि तं शङ्करमर्चिताङ्घ्रिम्॥४७॥

—सङ्केतपशारीरकं श्रीसर्वज्ञात्मेन्द्रसरस्वतीश्रीचरणैः कृतम्

॥ सदाशिवब्रह्मेन्द्रविरचितायां जगद्गुरुरत्नमालायां भगवत्पाद-चरितम् ॥

यदबोध-वशादहं ममेदं तदिहेत्यादिरुदेति भूरि-भेदः।

तदखण्डमनन्तमद्वितीयं परमानन्द-मयं पदं श्रयेयम्॥४८॥

कलिना बलिनाऽखिले खिलेऽपि स्खलिते श्रौत-पथेऽपथे प्रवृद्धे।

जप-होम-तपस्सु नाम-शेषेष्वपि यातेषु सुभाषितेषु शोषम्॥४९॥

जगदीक्षण-विह्वलामृतान्धो-निगद-व्यक्त-कृपा-रसानुबन्धम् ।

प्रणिदिश्य गुहं पुरैव गन्तुं प्रणिबन्धुं च मखान् द्विषश्च यन्तुम्॥५०॥

अवतार्य सुरान् परांश्च पूर्वं विधि-विष्ण्विन्द्र-मुखान् विनोद-पूर्वम्।

स्वयमप्यवतीर्य सुत्युरार्या-कमितुः श्री-शिव-शर्मणो विचार्य॥५१॥

उदभूत् सदने निटाल-दृग् यो मद-भाजां सुधियां प्रमाथ-योग्ये।

शिशुरर्पयतान्मुमुक्षु-भाग्यं स शुभं शङ्कर-देशिकः सुभोग्यम्॥५२॥

प्रति-चन्द्र-भवं निवृत्ति-धर्मा श्रित-गोविन्द-मुनेरवाप्त-धर्मा।

जयतात् कृत-सूत्र-भाष्य-कर्मा स्वयमन्ते-वसतां वितीर्ण-शर्मा॥५३॥

कुहनान्त्यज-विश्वनाथ-सृष्टो द्रुहिण-व्यास-वरोदितानुशिष्टः।

ममतां मम तावदेष भिन्द्यान्नमतश्चोपरतिं ददात्वनिन्द्याम्॥५४॥

प्रविशन् बदरीमवाप्य सद्यः परमाचार्य-पदार्चनं क्रमाद् यः।

धवलाचलमाप्य योऽप्यमाद्यच्छिव-लावण्यमुदीक्ष्य तं प्रपद्ये॥५५॥

प्रतिपादित-लिङ्ग-पञ्चकेऽमुं प्रणिवर्त्याशु तिरोहिते गिरीशे।

विनिवृत्य स दिग्-जय-प्रवृत्तो विविधैः शिष्य-वरैर्विभातु चित्ते॥५६॥

अथ कान्यकुमार-सन्धि-सेतु-स्थलिनी-वैङ्कट-कालहस्ति-यातुः।

यमि-नेतुरमुष्य काञ्चि-यात्रा शमिदानीं शम-दं क्रियाद् विचित्रा॥५७॥

श्रित-निर्मल-राजसेन-चोल-क्षिति-पालोद्धृत-विप्र-देव-शालः ।

वरदस्य तथाऽऽम्र-नायकस्याप्युरु-वेश्म-द्वय-कृञ्जयाय मे स्यात्॥५८॥

प्रकृतिं च गुहाश्रयां महोग्रां स्व-कृते चक्र-वरे प्रवेश्य योऽग्रे।

अकृताश्रित-सौम्य-मूर्तिमार्या सुकृतं नः स चिनोतु शङ्करार्यः॥५९॥

उपयात्सु बुधेषु सर्व-दिग्भ्यः प्रदिशन्नाशु पराभवं य एभ्यः।

विधृताखिल-वित्-पदश्च काञ्च्यामधृतार्तिः स दिशेच्छ्रियं च काञ्चित्॥६०॥

समतिष्ठिपदा-हिमाद्रि-सेव्यं क्रमशो धर्म-विचारणाय दिव्यम्।

अधि-काञ्चि च शारदा-मठं योऽभ्यधिकं नः सुखमातनोतु सोऽयम्॥६१॥

परमन्तिक-सत्-सुरेश्वराद्यैः परमाद्वैत-मतं स्फुटं प्रवेद्य।

परि-काञ्चिपुरं परे विलीनः परमायास्तु शिवाय सद्गुरुनः॥६२॥

॥ कामकोटि-परम्परागतैः आचार्यैः कृताः स्तुतयः ॥

नमस्तस्मै भगवते शङ्कराचार्य-रूपिणे।
येन वेदान्त-विद्येयमुद्धृता वेद-सागरात्॥६३॥

—विद्यारण्यमुनिविरचितायाम् अपरोक्षानुभूतिदीपिकायाम्

स्तुवन्मोह-तमः-स्तोम-भानु-भावमुपेयुषः ।
स्तुमस्तान् भगवत्पादान् भव-रोग-भिषग्-वरान्॥६४॥

—सदाशिवेन्द्रसरस्वतीश्रीचरणैः कृता ब्रह्मसूत्रवृत्तिः

वेदान्तार्थाभिधानेन सर्वानुग्रह-कारिणम्।
यति-रूप-धरं वन्दे शङ्करं लोक-शङ्करम्॥६५॥

—नवपञ्चाशत्तमैः आचार्यैः श्रीभगवन्नामबोधेन्द्रसरस्वतीश्रीचरणैः कृतं हरिहराद्वैतभूषणम्

यमाश्रिता गिरां देवी नन्दयत्यात्म-संश्रितान्।
तमाश्रये श्रिया जुष्टं शङ्करं करुणा-निधिम्॥६६॥

—नवपञ्चाशत्तमैः आचार्यैः श्रीभगवन्नामबोधेन्द्रसरस्वतीश्रीचरणैः प्रणीतम् विवरणप्रमेयसङ्ग्रहात्मकम् अद्वैतभूषणम्

सर्व-तत्र-स्वतन्त्राय सदाऽऽत्माद्वैत-वेदिने।
श्रीमते शङ्करार्याय वेदान्त-गुरवे नमः॥६७॥

अविप्लुत-ब्रह्मचर्यान् अन्वितेन्द्र-सरस्वतीन्।
आत्त-मिथ्यावार-पथान् अद्वैताचार्य-सङ्कथान्॥६८॥

आ-सेतु-हिमवच्छैलं सदाचार-प्रवर्तकान्।
जगद्-गुरून् स्तुमः काञ्ची-शारदा-मठ-संश्रयान्॥६९॥

—पञ्चषष्टितमैः पीठाधिपतिभिः श्रीमत्सुदर्शनमहादेवेन्द्रसरस्वतीश्रीचरणैः प्रणीतः जगद्गुरु-परम्परा-स्तवः

गुरुर्नाम्ना महिम्ना च शङ्करो यो विराजते।
तदीयाङ्घ्रि-गलद्-रेणु-गणायास्तु नमो मम॥७०॥

—अष्टषष्टितमाचार्यैः श्रीचन्द्रशेखरेन्द्रसरस्वतीश्रीचरणैः प्रणीतम्

कामाक्षी-करुणा-रूपं कामकोटि-जगद्गुरुम्।
चिन्मूर्तिं कलये चित्ते शङ्कराचार्यमव्ययम्॥७१॥

—नवषष्टितमाचार्यैः श्रीजयेन्द्रसरस्वतीश्रीचरणैः प्रणीतम्

भजेऽहं भगवत्पादं भारतीय-शिखामणिम्।
अद्वैत-मैत्री-सद्भाव-चेतनायाः प्रबोधकम्॥७२॥

—सप्ततितमाचार्यैः श्रीशङ्करविजयेन्द्रसरस्वतीश्रीचरणैः प्रणीतम्

॥ शङ्कर-चरित्र-ग्रन्थेषु ॥

मेधावी निगम-पटुर्बहु-श्रुतो वा येनर्ते न कलयिता किलात्म-तत्त्वम्।
तन्नेत्रं तमसि च दिव्य-दृष्टि-दायि श्रेयो नः प्रदिशतु धाम देशिकाख्यम्॥ ७३ ॥

—पुण्यश्लोकमञ्जरी

नमामि शङ्कराचार्य-गुरु-पाद-सरोरुहम्।
यस्य प्रसादान्मूढोऽपि सर्वज्ञोऽहं सदाऽस्म्यहम्॥ ७४ ॥

वेदे ब्रह्म-समस्तदङ्ग-निचये गर्गोपमस्तत्-कथा-
तात्पर्यार्थ-विवेचने गुरु-समस्तत्-कर्म-संवर्णने।
आसीञ्जैमिनिरेव तद्-वचन-ज-प्रोद्बोध-कन्दे समो
व्यासेनैव विभाति सद्गुरुरसौ श्री-शङ्कराख्यः क्षितौ॥ ७५ ॥

अद्वैतार्णव-पूर्ण-चन्द्रमभिदा-पद्माटवी-भास्करं
विद्वत्-कोटि-समर्चिताङ्घ्रि-युगलं प्रद्वेष-कक्षानलम्।
हृद्याभेद्य-समस्त-वेद-जनित-प्रोद्यद्-विवेकाङ्कुरं
स्विद्यद्-वागमृतं परात्-पर-गुरुं श्री-शङ्करं तं भजे॥ ७६ ॥

—आनन्दगिरीयशङ्करविजयः

गामाक्रम्य पदेऽधिकाञ्चि निबिडं स्कन्धैश्चतुर्भिस्तथा
व्यावृण्वन् भुवनान्तरं परिहरंस्तापं स-मोह-ज्वरम्।
यः शाखी द्विज-संस्तुतः फलति तत् स्वाद्यं रसाख्यं फलं
तस्मै शङ्कर-पादपाय महते तन्मस्त्रि-सन्ध्यं नमः॥ ७७ ॥

—व्यासाचलीयशङ्करविजयः

देशे कालडि-नाम्नि केरल-धरा-शोभा-करे सद्-द्विजे
जातः श्रीपति-मन्दिरस्य सविधे सर्वज्ञतां प्राप्तवान्।
भूत्वा षोडश-वत्सरे यति-वरो गत्वा बदर्याश्रमं
कर्ता भाष्य-निबन्धनस्य सु-कविः श्री-शङ्करः पावनः॥ ७८ ॥

—गोविन्दानन्दरचिते शङ्कराचार्यचरिते

अज्ञानान्तर्गहन-पतितान् आत्म-विद्योपदेशैः
त्रातुं लोकान् भव-दव-शिखा-ताप-पापच्यमानान्।
मुक्त्वा मौनं वट-विटपिनो मूलतो निष्पतन्ती
शम्भोर्मूर्तिश्चरति भुवने शङ्कराचार्य-रूपा॥ ७९ ॥

—नवकालिदासमाधवकविकृतः शङ्करदिग्विजयः

क्वमे शङ्कर-सद्गुरोर्गुण-गणा दिग्-जाल-कूलङ्कषाः
 कालोन्मीलित-मालती-परिमलावष्टम्भ-मुष्टिभ्याः ।
 क्वाहं हन्त तथापि सद्गुरु-कृपा-पीयूष-पारम्परी-
 मग्नोन्मग्न-कटाक्ष-वीक्षण-बलादस्मि प्रशस्तोऽर्हताम्॥८०॥

—सङ्केतशङ्करविजये

श्रीमच्छङ्कर-सद्गुरोर्भगवतोऽगाधामसाधारणीं
 वाणीं नः प्रतनीयसीं मुहुरिमां गाढुं समुत्कण्ठते।
 तन्मूर्तिः प्रभुरेव भक्त-जनता-वात्सल्य-वैपुल्य-भूः
 अस्मै साधु ददातु शस्त-दयया हस्तावलम्बं हरः॥८१॥

—वल्लीसहायकविकृतौ आचार्यदिग्विजये

॥ अन्यैः वेदान्ताचार्यैः कृताः स्तुतयः ॥

प्रचार्यं सर्व-लोकेषु सञ्चार्यं हृदयाम्बुजे।
 विचार्यं सर्व-वेदान्तैः आचार्यं शङ्करं भजे॥८२॥

—नारायणीयोपनिषद्भाष्ये

भगवत्पाद-पादाब्ज-पांसवः सन्तु सन्ततम्।
 अपारासार-संसार-सागरोत्तार-सेतवः ॥८३॥

—चित्सुखाचार्याणां भाष्यभावप्रकाशिकायाम्

उद्धृत्य वेद-पयसः कमलामिवाब्धेः
 आलिङ्गिताखिल-जगत्-प्रभवैक-मूर्तिम्।
 विद्यामशेष-जगतां सुख-दामदाद् यः
 तं शङ्करं विमल-भाष्य-कृतं नमामि॥८४॥

—विवरणाचार्याणां पञ्चपादिकाविवरणे

यद्-भाष्याम्बुज-जात-जात-मधुर-प्रेयोमधु-प्रार्थना-
 सार्थ-व्यग्र-धियः समग्र-मरुतः स्वर्गेऽपि निर्वेदिनः।
 यस्मिन् मुक्ति-पथः पथीन-मुनिभिः सम्प्रार्थितः सम्बभौ
 तस्मै भाष्य-कृते नमोऽस्तु भगवत्पादाभिधां बिभ्रते॥८५॥

—आनन्दगिर्याचार्याणां सूत्रभाष्यव्याख्यायां - ६

श्री-गुरुं भगवत्पादं शरण्यं भक्त-वत्सलम्।
 शिवं शिव-करं शुद्धमप्रमेयं नमाम्यहम्॥८६॥

—अद्वैतसभायाः ब्रह्मविद्यापत्रिकायां प्रकाशिते अज्ञातकर्तृके गुर्वष्टके

तं वन्दे शङ्कराचार्यं लोक-त्रितय-शङ्करम्।
 सत्-तर्क-नखरोद्गीर्ण-वावदूक-मतङ्गजम् ॥८७॥

—तत्त्वबोधभगवत्प्रणीते तत्त्वबोधे

आनन्द-घनमद्वन्द्वं निर्विकारं निरञ्जनम्।
भजेऽहं भगवत्पादं भजतामभय-प्रदम्॥८८॥

—मनीषा-पञ्चक-व्याख्याने

यद्-भाष्योक्तेर्लव-परिजुषश्छात्र-वर्गा महान्तः
निर्भिन्दन्ति प्रबल-मतयो वादि-शैलं समस्तम्।
यैर्वेदाब्धेरमृतमिव सद्-भाष्यमापत् प्रकाशं
तत्-पादाब्जं स्फुरतु हृदये ह्युद्धृतं सर्वदा मे॥८९॥

—मनीषापञ्चरत्नलघुविवरणे

महा-मोह-पङ्के विरिश्चाचरान्तं
प्रजा-हस्तिनं मग्नमालोक्य भाष्यैः।
जलैः क्षालयित्वाऽऽत्म-विद्या-दिवं यो
नयत्येकलं शङ्करं तं नमामि॥९०॥

—ज्ञानामृतयतेः कृतौ विद्यासुरभिसंज्ञके नैष्कर्म्यसिद्धिविवरणे

संसार-सर्प-परिदष्ट-विनष्ट-जन्तु-
सञ्जीवनाय परया कृपयोपपन्नः।
ब्रह्मावबोध-परमौषधमुद्वहन् यः
तं शङ्करं परतरं भिषजां भजामि॥९१॥

—अद्वैतबोधामृतम्

वेदान्ताम्भोगभीरा नय-मकर-कुला ब्रह्म-विद्याब्ज-षण्डा
पाषण्डोत्तुङ्ग-वृक्ष-प्रमथन-निपुणा मान-वीची-तरङ्गा।
यस्यास्योत्था सरस्वत्यखिल-भव-भय-ध्वंसिनी शङ्करस्य
गङ्गा शम्भोः कपर्दादिव निखिल-गुरोर्नमि तत्-पाद-पद्मम्॥९२॥

—ज्ञानघनपादानां तत्त्वशुद्धौ

सूत्र-प्रग्रह-वेद-वाजिनि महन्मीमांसक-स्यन्दने
तिष्ठन् भाष्य-पिनाकमुज्ज्वल-गुणं कृत्वाऽऽत्म-धी-सायकम्।
आकृष्य प्रदहन्नशेष-विपदां मूलं पुराणां त्रयं
भूयान्नोऽभिनवः पुरारिरशुभस्योच्छित्तये शङ्करः॥९३॥

—रामानन्दस्य ऋजु-विवरण-व्याख्यायाम्

यद्-भाष्य-सागर-ज-युक्ति-मणीन् प्रकीर्णान्
प्राप्याधुना कतिपयान् कवयो भवन्ति।
तस्मै नमो जन-मनोज-दिवाकराय
कृत्स्नागमार्थ-निलयाय यतीश्वराय॥९४॥

—बोधनिधि-कृते उपदेश-प्रकरण-विवरणे

वेदान्तार्थं गभीरं ह्यति-सुगमतया बोधयामीति विष्णुः
 व्यासात्माऽसूत्रयत् तद् दुरधिगममभूद् वादि-दुर्बुद्धि-भेदात्।
 भिन्दन् दुर्बुद्धि-भेदं य इह करुणयाऽभाष्ययद् भाष्यमेतत्
 तं वन्दे सर्व-वन्द्यं त्रि-जगति भगवत्पाद-संज्ञं महेशम्॥१५॥

—रामानन्दसरस्वतीकृतविवरणोपन्यासे

त्रि-वर्गेणाक्रान्ते जनन-मरणादि-व्रण-भुवा
 जनेऽस्मिन् सर्वस्मिंस्तिमिर-परिणाहैक-शरणे।
 निषेक्तुं निध्यातोऽमृतमग-पतिः शङ्कर इति
 स्व-नाम व्याख्यातुं जयति कुहना-भिक्षुरनिशम्॥१६॥

—अभिनवद्राविडाचार्य-श्रीबालकृष्णानन्दसरस्वतीनां शारीरकमीमांसाभाष्यवार्तिके

श्री-सम्बन्धमुदीक्ष्य वाचक-पदे यान् शार्ङ्गिणं वैष्णवाः
 चन्द्रोत्तंस-पदास्पदत्व-कलनाच्छम्भुं च शैवा विदुः।
 आनन्दाद्वय-शोभमान-परम-प्रेमास्पदं योगिनः
 तान् पादाम्बुज-रेणु-धूत-तमसो वन्दे सदा श्री-गुरुन्॥१७॥

—गङ्गाधरसरस्वत्याख्यभिक्षुणा रचितायाम् आत्मसाम्राज्यसिद्धिव्याख्यायाम्

नमः श्री-शङ्कराचार्य-गुरवे शङ्करात्मने।
 शरीरिणां शङ्कराय शङ्कर-ज्ञान-हेतवे॥१८॥

—नृसिंहाश्रमविरचितायां तत्त्वबोधिन्याख्यायां सङ्क्षेपशारीरकटीकायाम्

याऽनुभूतिः स्वयं-ज्योतिरादित्येशान-विग्रहा।
 शङ्कराख्या च तं नौमि सुरेश्वर-गुरुं परम्॥१९॥

—नृसिंहप्रज्ञमुनिकृते बृहदारण्यकभाष्यवार्तिकन्यायतत्त्वविवरणे

संसाराब्धि-निषण्णाज्ञ-निकर-प्रोज्झिहीर्षया।
 कृत-संहननं वन्दे शङ्करं लोक-शङ्करम्॥१००॥

—विज्ञानवासयतिरचितायां पञ्चपादिकाव्याख्यायाम्

वेदान्तार्थ-तदाभास-क्षीर-नीर-विवेकिनम्।
 नमामि भगवत्पादं पर-हंस-धुरन्धरम्॥१०१॥

—अमलानन्दसरस्वतीनां वेदान्तकल्पतरौ

नाना-भाष्यादृता सा सगुण-फल-गतिर्वैध-विद्या-विशेषैः
 तत्-तद्-देशाप्ति-रम्या सरिदिव सकला यत्र यात्यंश-भूयम्।
 तस्मिन्नानन्द-सिन्धावतिमहति फले भाव-विश्रान्ति-मुद्रा
 शास्त्रस्योद्धातिता यैः प्रणमत हृदि तान् नित्यमाचार्य-पादान्॥१०२॥

—अप्पयदीक्षितानां न्यायरक्षामणौ

प्रचण्ड-पाखण्ड-विखण्डनोद्यतं त्रयी-शिरोर्य-प्रतिपादने रतम्।
बुधैर्नुतं योग-कलाभिरावृतं नमामि तं शङ्कर-देशिकं ततम्॥१०३॥

—सच्चिदानन्दसरस्वतीकृतायाम् आर्याव्याख्यायाम्

दृष्ट्वा यो दिव्य-दृष्टिः कलि-युग-समये “मन्द-भाग्या मनुष्याः
तस्मात् तत्र-प्रपञ्चः सुर-यजन-विधिर्मत्-कृतो निष्फलः स्यात्”।
इत्याविर्भूय पृथ्व्यां पुनरपि कृतवांस्तत्र-सारं गिरीशः
तं वन्दे शङ्कराख्यं महिततम-मनः-प्रार्थनीयार्थ-रूपम्॥१०४॥

—प्रपञ्चसारसम्बन्धदीपिकायाम्

येनाद्वन्द्वमखण्डमक्षय-पदं प्रादर्शि तापापहं
भाष्य-ग्रन्थि-निबन्धनैः श्रुति-शिरोवाक्यार्थ-विद्योतिभिः।
नित्यो यत्र समस्त-सद्-गुण-गणस्तं शङ्कराचार्य-गीर्
विख्यातं मुनि-मौलि-लालित-पद-द्वन्द्वं सदा संश्रये॥१०५॥

—रामतीर्थस्वामिरचितायाम् अन्वयार्थप्रकाशिकाख्यायां सङ्क्षेपशारीरकव्याख्यायाम्

वेदान्त-व्रात-नीरं शत-पथ-कथित-न्याय-रत्न-प्रपूरं
पारावारं सुतारं निगम-मुख-षडङ्गात्म-सद्-ग्राह-घोरम्।
कारं-कारं सुगाहं श्रुत-मत-मथितैर्ब्रह्म-विद्यामृतं यः
प्रादादादाय तस्मादशरण-शरणं शङ्करं तं नमामः॥१०६॥

—आनन्दपूर्णरचितायां न्यायकल्पलतिकानाम्नां सुरेश्वरवार्तिकटीकायाम्

वेदान्तार्थ-विभासकाय गुरवे शान्ताय सन्न्यासिने
नाना-वादि-नगेन्द्र-सङ्घ-पवये योगीन्द्र-वन्द्याय च।
मोह-ध्वान्त-दिवाकराय भगवत्पादाभिधां बिभ्रते
तस्मै भाष्य-कृते नमोऽस्तु सततं पूर्णाय बोधात्मने॥१०७॥

—तैत्तिरीयभाष्यटीकायाम्

ये वेदान्त-सुधोदधिं सुमनसां निःश्रेयसाय स्वयं
निर्मथ्योदहरन्निरूपण-गुणावृत्तेन चेतोमथा।
अद्वैतामृतमासुरानुशयिनामास्वादनीयेतरत्
तानाऽऽस्माक-गुरोरुपैमि भगवत्पादादिमान् देशिकान्॥१०८॥

—कृष्णानन्दयतिकृतौ सिद्धान्तसिद्धाञ्जने

काले शिवः क्रम-वशात् कलि-दोष-दुष्टे
यः सम्प्रदाय-रहितं तदपेक्ष्य भूयः।
क्षोण्यामवातरदशेष-जगद्धितार्थी
श्री-शङ्कराख्यममलं गुरुमाश्रये तम्॥१०९॥

—नारायणकृतौ प्रपञ्चसारार्थदीपे

वेदाद्यागम-दुग्ध-सिन्धु-मथनात् तन्मेय-मन्थाद्रिणा
दिव्याभोग-विचार-वासुकि-वशादाश्रित्य धैर्यं परम्।
ब्रह्मोद्धोध-सुधां विधाय दयया मर्त्यान्मर्त्यान्मी
कुर्वन्तो गुरवो जयन्ति जगतां लक्ष्मीश-वद् रक्षकाः॥११०॥

—वरदराजपण्डितकृतौ खण्डनमण्डने

यदीय-वाक्-सूर्य-रुचि-प्रणाशितः
हृदन्ध-कारो नमतामशेषतः।
महात्मनः शिष्य-हिते सदा रतान्
नमामि तान् शङ्कर-पूज्य-देशिकान्॥१११॥

—शङ्कुकविरचिते कैवल्यनवनीते

यद्-वक्राम्बुज-निस्सृतं परमकं श्री-सूत्र-भाष्यामृतं
पीत्वा मादृश-जीव-भङ्ग-निचया नन्दन्ति मोक्षाङ्गणे।
नाना-वादि-मदेभ-भञ्जन-महा-व्यग्रोग्र-कण्ठीरवान्
वन्दे व्यास-मुनीन्द्र-शङ्कर-मुखान् सद्-देशिकांस्तानहम्॥११२॥

—अमरेश्वरशास्त्रिरचिते अज्ञानध्वान्तचण्डभास्करे

यो लोकोपकृति-प्रविष्ट-हृदयो जित्वाऽतिबाह्यं मतं
श्रीमच्छङ्कर-शब्द-पूर्व-भगवत्पादाभिधानं गतम्।
सद्-वेदान्त-रहस्य-वत् स्फुटितवान् गोप्यं रहो-मानवं
तं वन्दे भगवन्तमन्तक-रिपुं सर्वान्तराय-च्छिदम्॥११३॥

—कामेश्वरसूरिकृतायाम् अरुणामोदिनीनाम्न्यां सौन्दर्यलहरीव्याख्यायाम्

अखिल-पर-हंस-देशिकमागम-गूढार्थ-दर्शकं प्राज्ञम्।
स्वानन्द-पूर्ण-सागरमनिशमहं नौमि शङ्कराचार्यम्॥११४॥

—नागनाथरचिते आत्मबोधप्रकरणे

विष्णवे व्यास-रूपाय ब्रह्म-सूत्र-कृते नमः।
महेशाय च तद्-भाष्य-कृते शङ्कर-रूपिणे॥११५॥

—अल्लालसूरिरचिते भामतीतिलके

हर-लीलावताराय शङ्कराय वरौजसे।
कैवल्य-कलना-कल्प-तरवे गुरवे नमः॥११६॥

—उमामहेश्वररचितायां तत्त्वचन्द्रिकायाम्

यत्-पादाब्ज-प्रभव-विमल-श्री-परागालि-भास्वान्
मत्-स्वान्त-स्थं प्रणुदति तमः-पुञ्जमत्यन्त-चण्डम्।
यत्-कारुण्य-प्लव-परिजुषा तारितोऽनेन तूर्णं
संसाराब्धिः प्रणतिरनिशं स्याद् गुरुणां पदाब्जे॥११७॥

—सीतारामसूरिरचिते वेदान्तकौस्तुभे

पाराशर्य-वचोविलास-मसृणैः सूत्रैः क्रमेणाततैः
 अत्यस्तैः प्रकटीचकार भगवान् यो भाष्य-संज्ञं पटम्।
 अज्ञानोद्धव-जाड्य-नाश-करणं स्वानन्द-दं सेविनां
 तं वन्देऽखिल-योगि-वन्द्य-चरणं श्री-शङ्करं शं-करम्॥११८॥

—कमलाकरदेवकृतौ आनन्दविलासे

योऽयं दैवत-सार्वभौम-विभवो विश्वाधिको रुद्र इ
 त्याद्यैराद्य-वचोभिरद्वयपरैरद्यापि संस्तूयते।
 अद्वैतात्म-विबोधनाय विदुषामिच्छा-समङ्गीकृत-
 श्रीमच्छङ्कर-देशिकेन्द्र-वपुषं श्री-शङ्करं भावये॥११९॥

—शङ्कराचार्याष्टके

॥ शङ्कर-वाङ्महिमा ॥

अधिगत-भिदा पूर्वाचार्यानुपेत्य सहस्र-धा
 सरिदिव मही-भागान् सम्प्राप्य शौरि-पदोद्भता।
 जयति भगवत्पाद-श्रीमन्मुखाम्बुज-निर्गता
 जनन-हरणी सूक्तिर्ब्रह्माद्वयैक-परायणा॥१२०॥

—अप्पय्यदीक्षितानां सिद्धान्तलेशसङ्ग्रहे

संसाराध्वनि ताप-भानु-किरण-प्रोद्धूत-दाह-व्यथा-
 खिन्नानां जल-काङ्क्षया मरु-भुवि श्रान्त्या परिभ्राम्यताम्।
 अत्यासन्न-सुखाम्बुधिं सुख-करं ब्रह्माद्वयं दर्शय-
 न्त्येषा शङ्कर-भारती विजयते निर्वाण-सन्दायिनी॥१२१॥

—विवेकचूडामणौ

॥ जय-घोषः ॥

श्री-शङ्कराचार्य-वर्य ब्रह्म-ज्ञान-प्रदायक।
 अज्ञान-तिमिरादित्य सुज्ञानाब्धि-सुधाकर॥१२२॥
 ज्ञान-मुद्राञ्चित-कर शिष्य-हृत्-ताप-हारक।
 कम्प-मुक्ति-गृह-द्वार-कवाट-घ्न-पदाम्बुज ॥१२३॥

(स्वामिन् ! जय ! विजयी भव !)

षण्मत-स्थापनाचार्य त्रयी-मार्ग-प्रकाशक।
 प्रसन्न-वदनाम्भोज परमार्थ-प्रकाशक॥१२४॥
 ज्ञानात्मकैक-दण्डाढ्य कमण्डलु-लसत्-कर।
 काषाय-वसनोपेत भस्मोद्धूलित-विग्रह॥१२५॥

(स्वामिन् ! जय ! विजयी भव !)

श्रीमत्-कैलास-निलय-सच्छिवांशावतारक।
 कालटी-क्षेत्र-निवसदार्याम्बा-गर्भ-संश्रित ॥१२६॥
 शिवादि-गुरु-वंशाम्बुनिधि-राकेश-सन्निभ।
 पितृ-दत्तान्वर्थ-भूत-शङ्कराख्या-समुज्ज्वल ॥१२७॥

(स्वामिन् ! जय ! विजयी भव !)

अभ्यस्त-वेद-वेदाङ्ग निखिलागम-पारग।
 दरिद्र-ब्राह्मणी-दत्त-भिक्षामलक-तोषित ॥१२८॥
 स्वर्णामलक-सद्वृष्टि-प्रसादानन्दित-द्विज ।
 अष्ट-वर्ष-चतुर्-वेदिन् द्वादशाखिल-शास्त्र-ग॥१२९॥

(स्वामिन् ! जय ! विजयी भव !)

सरिद्-वर्त्मातप-श्रान्त-मातृ-दुःखापनोदक।
 नक्र-ग्रह-व्याज-मातृ-मत-पारमहंस्यक ॥१३०॥
 चिन्तना-मात्र-सान्निध्य-करणाश्वासिताम्बक।
 सोमोद्भवा-तटी-क्लृप्त-सौम्य-गोविन्द-सेवन ॥१३१॥

(स्वामिन् ! जय ! विजयी भव !)

गोविन्दार्य-मुखावाप्त-महावाक्य-चतुष्टय।
 योग-सिद्धि-गृहीतेन्दुभवा-पूर-कमण्डलो॥१३२॥
 गुर्वनुज्ञात-विश्वेश-दिदृक्षा-गमनोत्सुक।
 चण्डालाकार-विश्वेश-प्रश्नानुप्रश्न-हर्षित॥१३३॥

(स्वामिन् ! जय ! विजयी भव !)

विश्वेशानुग्रहावाप्त-भाष्य-ग्रथन-नैपुण ।
 भाष्य-स्फुट-श्रुतिशिरो-मत-तत्त्वाभिलापक॥१३४॥
 यदूद्वह-प्रोक्त-गीता-याथातथ्य-विवेचक।
 ब्रह्मसूत्रार्थ-संवाद-हृष्यत्-सत्यवती-सुत॥१३५॥

(स्वामिन् ! जय ! विजयी भव !)

मन्दाकिनी-झरी-रम्य-भाष्य-पावित-भूतल।
 भाष्य-सार-प्रकरण-कृत-जिज्ञासु-तोषण ॥१३६॥
 सौन्दर्य-लहरी-मुख्य-बहु-स्तोत्र-विधायक ।
 योगजाग्नि-कृत-स्वाम्बा-यज्ञ-स्थापित-सत्पथ॥१३७॥

(स्वामिन् ! जय ! विजयी भव !)

त्रिरधीतात्मीय-भाष्य-सनन्दन-समाश्रय ।
 कुकूलानल-कूट-स्थ-कुमारिल-कृतानते ॥१३८॥
 कर्मैक-पथिकोद्वण्ड-मण्डनान्त्याश्रम-प्रद ।
 कञ्ज-योन्यवतार-श्री-सुरेश्वर-सुदेशिक ॥१३९॥

(स्वामिन् ! जय ! विजयी भव !)

यथावत्-तत्त्व-विज्ञातृ-हस्तामलक-सद्गुरो ।
 तोटकाभिव्यक्त-भक्ति-तत्त्व-ज्ञानाढ्य-शिष्यक ॥१४०॥
 पृथ्वीधवादि-शिष्यौघ-शिरोधृत-पद-द्वय ।
 शारदा-स्थापना-पूत-ऋश्यशृङ्ग-गिरि-स्थल ॥१४१॥

(स्वामिन् ! जय ! विजयी भव !)

ककुब्जय-महायात्रा-पवित्रित-महीतल ।
 रामेश्वरादि-मेर्वन्त-प्रतिष्ठापित-सन्मत ॥१४२॥
 अद्वैत-स्थापनाचार्य भगवत्पाद-संज्ञक ।
 वेद-वेदान्त-सम्प्रोक्त-रक्षार्थ-मठ-कल्पन ॥१४३॥

(स्वामिन् ! जय ! विजयी भव !)

कैलास-यात्रा-सम्प्राप्त-चन्द्रमौलि-प्रपूजक ।
 नेपाल-केदार-वर-सिद्धि-लिङ्ग-निधायक ॥१४४॥
 चिदम्बर-सभा-न्यस्त-मोक्ष-लिङ्ग यतीश्वर ।
 तुङ्गा-भद्रा-सङ्ग-भूमि-भोग-लिङ्ग-समर्चन ॥१४५॥

(स्वामिन् ! जय ! विजयी भव !)

श्रीचक्रात्मक-ताटङ्क-पोषिताम्बा-मनोरथ ।
 काश्यां श्रीचक्र-राजाख्य-यन्त्र-स्थापन-दीक्षित ॥१४६॥
 भेरी-पटह-वाद्यादि-राज-लक्षण-लक्षित ।
 सर्वज्ञ-पीठाध्यारोह-लुप्त-सार्वज्ञ्य-संशय ॥१४७॥

(स्वामिन् ! जय ! विजयी भव !)

वादार्थागत-सर्वज्ञ-बाल-सन्न्यास-दायक ।
 शारदा-मठ-मेरु-श्री-योगलिङ्गाभिषेचन ॥१४८॥
 सोपान-पञ्चकोद् घोष-कृत-शिष्यानुशासन ।
 सत्यव्रत-समाख्यात-काश्यान्तरित-विग्रह ॥१४९॥

(स्वामिन् ! जय ! विजयी भव !)

काञ्चीपुराभरण-कामद-कामकोटि-पीठाभिषिक्त वर-देशिक-सार्वभौम।
सार्वज्ञ्य-शक्त्यधिगताखिल-मन्त्र-तन्त्र-चक्र-प्रतिष्ठिति-विजृम्भित-चातुरीक॥१५०॥

(स्वामिन् ! जय ! विजयी भव !)



अयं पद्यसङ्ग्रहः

- * श्रीमच्चन्द्रशेखरेन्द्रसरस्वतीश्रीपादानां षष्ठ्यब्दपूर्त्यवसरे प्रकाशिते ब्रह्मसूत्रभाष्यपुस्तके
- * श्रीशङ्करभक्तजनसभया प्रकाशिते अद्वैताक्षरमालिकायाः द्वितीयसंस्करणपुस्तके
- * शिमिलि-वेङ्कट-राधाकृष्णशान्निभिः सङ्कलितायां श्रीशङ्करभगवत्पादप्रशस्तिमञ्जर्यां च सङ्गृहीतानि आचार्यप्रशस्तिरूपाणि पद्यानि आधृत्य सङ्कलितः

जय जय शङ्कर हर हर शङ्कर
जय जय शङ्कर हर हर शङ्कर।
काञ्ची-शङ्कर कामकोटि-शङ्कर
हर हर शङ्कर जय जय शङ्कर॥

कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।
करोमि यद् यत् सकलं परस्मै
नारायणायेति समर्पयामि॥

अनेन पूजनेन श्रीमत्-शङ्कर-भगवत्पादाचार्याः प्रीयन्ताम्।
ॐ तत् सद् ब्रह्मार्पणमस्तु।



॥ श्रीमच्चिद्विलासीय-शङ्करविजयविलासे श्रीमत्-शङ्कर-भगवत्पाद-अवतार-घट्टः ॥

॥ पञ्चमोऽध्यायः ॥

व्यराजत तदार्याम्बा शिवैकायत्तचेतना।
दृष्ट्वा शिवगुरुर्यज्वा भार्याभार्या च गर्भिणीम्॥३४॥

वृषाचलेशं सततं स्मरन्नेकाग्रचेतसा।
दयालुतां स्तुवन् शम्भोर्दोर्दनेष्वपि महत्स्वपि॥३५॥

ववृधे स पयोराशिः पूर्णेन्दोरिव दर्शनात्।
ततः सा दशमे मासि सम्पूर्णशुभलक्षणे॥३६॥

दिवसे माधवर्तौ च स्वोच्चस्थे ग्रहपञ्चके।
मध्याह्ने चाभिजिन्नाममुहूर्ते चार्द्रया युते॥३७॥

उदयाचलवेलेव भानुमन्तं महौजसम्।
प्रासूत तनयं साध्वी गिरिजेव षडाननम्॥३८॥

जयन्तमिव पौलोमी व्यासं सत्यवती यथा।
तदैवाग्रे निरीक्ष्येयमनुभूयेव वेदनाम्॥३९॥

चतुर्भुजमुदाराङ्गं त्रिणेत्रं चन्द्रशेखरम्।
दुर्विरीक्ष्यैः स्वतेजोभिर्भासयन्तं दिशो दश॥४०॥

दिवाकरकराकारैर्गौरैरीषद्विलोहितैः ।
एवमाकारमालोक्य विस्मिता विह्वला भिया॥४१॥

किं किं किमिदमाश्चर्यमन्यदेव मदीप्सितम्।
परं त्वन्यत् समुद्भूतमिति चिन्ताभृति स्वयम्॥४२॥

उद्वीक्षन्त्यां प्रणमितुं तस्यां कुतुकतायुजि।
ससृजुः पुष्पवर्षाणि देवा भुव्यन्तरिक्षगाः॥४३॥

कह्लारकलिकागन्धबन्धुरो मरुदाववौ।
दिशः प्रकाशिताकाशाः सा धरा सादरा बभौ॥४४॥

प्रायः प्रदक्षिणज्वाला जज्वलुर्यज्ञपावकाः।
प्रसन्नमभवच्चित्तं सतां प्रतपतामपि॥४५॥

इत्थमन्यद्विलोक्यापि प्रश्रिता विनयान्विता।
वृषाचलेशं निश्चित्य प्रादुर्भूतमतन्द्रिता॥४६॥

स्वामिन् दर्शय मे लीला बालभावक्रमोचिताः।
इत्थं सा प्रार्थयामास साध्वी भूयो महेश्वरम्॥४७॥

ततः किशोरवत्सोऽपि किञ्चिद्विचलिताधरः।
ताडयन् चरणौ हस्तौ रुरोदैव क्षणादसौ॥४८॥

आर्या साऽपि तदैवासीन्मायामोहितमानसा।
जगन्मोहकरी माया महेशितुरनीदृशी॥४९॥

तत्रत्यास्तु जना नार्यो नाविन्दन् वृत्तमीदृशम्।
बालकं मेनिरे प्रोद्यदिन्दुबिम्बमिवोज्ज्वलम्॥५०॥

तत्रत्या वृद्धनार्योऽपि यथोचितमथाचरन्।
ततः श्रुत्वा पिता सोऽपि निधिं प्राप्येव निर्धनः॥५१॥

मुमुदे नितरां चित्ते वित्तेषां नाभ्यलक्षता।
आविर्भावं तु जानाति शम्भोर्नाबोधयच्च सा॥५२॥

स्नात्वा शिवगुरुर्यज्वा यज्वनामग्रणीस्ततः।
विप्रानाकारयामास पुरन्ध्रीरपि सर्वतः॥५३॥

तदोत्सवो महानासीत् पुरे सद्गानि सन्ततम्।
धान्यराशिं मखिभ्योऽसौ विद्ध्यो भूयः प्रदत्तवान्॥५४॥

धनानि भूरि विप्रेभ्यो वेदविद्ध्यो दिदेश सः।
वासांसि भूयो दिव्यानि सफलानि प्रदत्तवान्॥५५॥

पुरन्ध्रीणां च नीरन्ध्रं वस्तुजातान्यदादसौ।
घटोद्ग्रीर्बहुशो गाश्च सालङ्काराः सदक्षिणाः॥५६॥

वृषाचलेशः सततं प्रीयतामित्यसौ ददौ।
ततः शिवगुरुर्यज्वा ब्राह्मणान् पूर्वतोऽधिकम्॥५७॥

सन्तर्प्य बन्धुभिः सार्धं मुदितो न्यवसत् सुधीः।
बालभावे विशालाक्षमतिविस्तृतवक्षसम्॥५८॥

आजानुलम्बितभुजं सुविशालनिटालकम्।
आरक्तोपान्तनयनविनिन्दितसरोरुहम् ॥५९॥

मुखकान्तिपराभूतराकाहिमकराकृतिम् ।
भासा गौर्या प्रसृतया प्रोद्यन्तमिव भास्करम्॥६०॥

शङ्खचक्रध्वजाकाररेखाचिह्नपदाम्बुजम्।
द्वात्रिंशल्लक्षणोपेतं विद्युदाभकलेवरम्॥६१॥

प्रमोदं दृष्टमात्रेण दिशन्तं तं स्तनन्धयम्।
पायम्पायं दृशा प्रेम्णा श्रीकृष्णमिव गोपिका॥६२॥

प्रपेदे न क्षणं तृप्तिं चकोरीव सुधाकरम्।
तादृशं बालकं दृष्ट्वा त्वार्याम्बा शुभलक्षणम्।
तिष्ठति स्म सुखेनैव लालयन्ती तनूभवम्॥६३॥

॥इति श्रीचिद्विलासीयश्रीशङ्करविजयविलासे श्रीशङ्करभगवत्पादाचार्याणाम् अवतारघट्टः सम्पूर्णः॥

॥ काश्यां सर्वज्ञपीठारोहण-घट्टः ॥

॥ पञ्चविंशोऽध्यायः ॥

श्रीचक्रपश्चाद्वागे तु कामाक्षीं ज्ञानरूपिणीम्॥४४॥
प्रतिष्ठाप्य च पूजायै ब्राह्मणान् विनियुज्य च।
एकाम्रेश्वरपूजार्थं विप्रानादिश्य भूयसः॥४५॥
श्रीमद्वरदराजस्य नमस्यायै नियुज्य च।
सर्वज्ञपीठमारोढुमुत्सेहे देशिकोत्तमः॥४६॥
ततोऽशरीरिणी वाणी नभोमार्गाद् व्यजृम्भत।
भो यतिन् भवता सर्वविद्यास्वपि विशेषतः॥४७॥
कृत्वा प्रसङ्गं विद्वद्भिः जित्वा तान् अखिलानपि।
सर्वज्ञपीठमारोढुम् उचितं ननु भूतले॥४८॥
इति वाचं समाकर्ण्य किमेतदिति विस्मितः।
किञ्चिदालोचयन्नास्त किं करोमीति मानसे॥४९॥
ताम्रपर्णीसरित्तीरवासिनो विबुधास्तदा।
षड्वर्शिनीसुधावार्धिपारदश्वगुणोन्नताः ॥५०॥
आगत्य तं देशिकेन्द्रं प्रणिपत्येदमूचिरे।
भिदा सत्यमिवाभाति त्वया त्वैक्यं निगद्यते॥५१॥
देवभेदो मूर्तिभेदः प्रत्यक्षेणात्र लक्ष्यते।
स्वर्गादिफलभेदश्च सर्वशास्त्रविनिश्चितः॥५२॥
तत्प्रत्यक्षं च मिथ्येति कथयस्यधुना यते।
इति ब्रुवत्सु विद्वत्सु शङ्कराचार्यदेशिकः॥५३॥
शृणुतात्रोत्तरं विप्राः ब्रह्मैकं तु सनातनम्।
इन्द्रोपेन्द्रधनेन्द्राद्यास्तद्विभूतय एव हि॥५४॥
मृदि कुम्भो यथा भाति कनके कङ्कणं यथा।
जले वीचिर्यथा भाति तथेदं च विभाव्यते॥५५॥
यां देवतां भजन्ते ये तत्सारूप्यं प्रयान्ति ते।
ये वा पुण्यं चरन्तीह ते स्वर्गे फलभोगिनः॥५६॥

एको देव इति श्रुत्या जगत् सर्वं तदाकृतिः।
तद्विन्नमन्यन्नास्त्येव वेदान्तैकविनिश्चितम्॥५७॥

तस्मादखण्डमात्मानमद्वयानन्दलक्षणम् ।
ज्ञात्वा गुरुप्रसादेन मुक्ता भवत नान्यथा॥५८॥

श्रुतिस्मृतिपुराणोक्तैः वचनैरिति देशिकः।
भेदवादरतान् विप्रान् आधायद्वैतपारगान्॥५९॥

ततस्ततो विपश्चिद्धिः प्रणतश्चातिभक्तितः।
गीतवादित्रनिर्घोषैः जयवादसमुज्ज्वलैः॥६०॥

आरुरोहाथ सर्वज्ञपीठं देशिकपुङ्गवः।
पुष्पवृष्टिः पपाताथ ववुर्वाताः सुगन्धयः॥६१॥

॥इति श्रीचिद्विलासीयश्रीशङ्करविजयविलासे श्रीशङ्करभगवत्पादाचार्याणां काश्यां सर्वज्ञपीठारोहणघट्टः
सम्पूर्णः॥



॥ श्री-लक्ष्मी-नृसिंह-जयन्ती-पूजा ॥

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिः हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्मृतिभिः सीद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।

अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।

विद्यारम्भे विवाहे च प्रवेशे निर्गमे तथा।

सङ्ग्रामे सर्वकार्येषु विघ्नस्तस्य न जायते॥

प्रार्थनाः समर्पयामि।



॥ प्रधान-पूजा — श्री-लक्ष्मी-नृसिंहपूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये ()^{२६} नाम संवत्सरे उत्तरायणे / दक्षिणायने वसन्तऋतौ मेषमासे शुक्लपक्षे चतुर्दश्यां शुभतिथौ (इन्दु / भौम / बुध / गुरु / भृगु / स्थिर / भानु)-वासरयुक्तायाम् (स्वाती/?)^{२७} नक्षत्र ()^{२८}-योग ()-करण-युक्तायां च एवं गुण विशेषण विशिष्टायाम् अस्यां चतुर्दश्यां शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्धयर्थम् धर्मार्थकाममोक्ष-चतुर्विधफलपुरुषार्थसिद्ध्यर्थं पुत्रपौत्राभिवृद्धयर्थम् इष्टकाम्यार्थसिद्ध्यर्थम् मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं श्री नृसिंह-जयन्ती-पुण्यकाले यथाशक्ति-ध्यान-आवाहनादि-षोडशोपचारैः श्री-नृसिंह-पूजां करिष्ये। तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि।

(गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

^{२६}पृष्ठं ८५७ पश्यताम्

^{२७}पृष्ठं ८६७ पश्यताम्

^{२८}पृष्ठं ८६८ पश्यताम्

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।
ॐ सिन्धवे नमः। ॐ कावेर्यै नमः।
ॐ सप्तकोटिमहातीर्थान्यावाहयामि।
(अथ कलशं स्पृष्ट्वा जपं कुर्यात्)
आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
विराडापः स्वराडापश्छन्दाः स्यापो ज्योतीः प्यापो यजूः प्यापः सत्यमापः सर्वा देवता आपो भूर्भुवः
सुवराप ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

- | | |
|--------------------|--------------------|
| १. आत्मने नमः | ४. जीवात्मने नमः |
| २. अन्तरात्मने नमः | ५. परमात्मने नमः |
| ३. योगात्मने नमः | ६. ज्ञानात्मने नमः |

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ षोडशोपचार-पूजा ॥

ध्यायामि देवदेवं तं शङ्खचक्रगदाधरम्।
नृसिंहं भीषणं भद्रं लक्ष्मीयुक्तं विभूषितम्॥
अस्मिन् बिम्बे श्री-लक्ष्मी-नृसिंहं ध्यायामि।

सहस्रशीर्षा पुरुषः। सहस्राक्षः सहस्रपात्।
स भूमिं विश्वतो वृत्वा। अत्यतिष्ठदशङ्गुलम्॥
अस्मिन् बिम्बे श्री-लक्ष्मी-नृसिंहम् आवाहयामि।

पुरुष एवेदं सर्वम्। यद्भूतं यच्च भव्यम्।
उतामृतत्वस्येशानः। यदन्नैनातिरोहति॥
आसनं समर्पयामि।

एतावानस्य महिमा। अतो ज्यायांश्च पूरुषः।
पादोऽस्य विश्वा भूतानि। त्रिपादस्यामृतं दिवि॥
पाद्यं समर्पयामि।

त्रिपादूर्ध्व उदैत्पुरुषः। पादोऽस्येहाऽऽर्भवात्पुनः।
ततो विश्वङ्मकामत्। साशनानशने अभि॥
अर्घ्यं समर्पयामि।

तस्माद्विराडजायत। विराजो अधि पूरुषः।
 स जातो अत्यरिच्यत। पश्चाद्भूमिमथो पुरः॥
 आचमनीयं समर्पयामि।

यत्पुरुषेण हविषा। देवा यज्ञमतन्वत।
 वसन्तो अस्याऽऽसीदाज्यम्। ग्रीष्म इध्मः शरद्धविः॥
 मधुपर्कं समर्पयामि।

सप्तास्याऽऽसन् परिधयः। त्रिः सप्त समिधः कृताः।
 देवा यद्यज्ञं तन्वानाः। अबध्नन् पुरुषं पशुम्॥
 शुद्धोदकस्नानं समर्पयामि। स्नानानन्तरम् आचमनीयं समर्पयामि।

तं यज्ञं बर्हिषि प्रौक्षन्। पुरुषं जातमग्रतः।
 तेन देवा अयजन्त। साध्या ऋषेयश्च ये॥
 वस्त्रं समर्पयामि।

तस्माद्यज्ञात्सर्वहुतः। सम्भृतं पृषदाज्यम्।
 पशूँस्ताँश्चक्रे वायव्यान्। आरण्यान्ग्राम्याश्च ये॥
 यज्ञोपवीतं समर्पयामि।

तस्माद्यज्ञात्सर्वहुतः। ऋचः सामानि जज्ञिरे।
 छन्दांसि जज्ञिरे तस्मात्। यजुस्तस्मादजायत॥

चन्दनं शीतलं दिव्यं चन्द्रकुङ्कुममिश्रितम्।
 ददामि तव तुष्ट्यर्थं नृसिंह परमेश्वर^{२९}॥१॥

दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि। अक्षतान् समर्पयामि।

तस्मादश्वा अजायन्त। ये के चौभयादतः।
 गार्वा ह जज्ञिरे तस्मात्। तस्माज्जाता अजावयः॥

कालोद्भवानि पुष्पाणि तुलस्यादीनि वै प्रभो।
 सम्यक् गृहाण देवेश लक्ष्म्या सह नमोऽस्तु ते^{३०}॥२॥

पुष्पाणि समर्पयामि। पुष्पैः पूजयामि।

^{२९} अयं श्लोकः श्रीव्रतराजान्तर्गत-नृसिंह-जयन्ती-व्रतकथाया उद्धृतः

^{३०} अयं श्लोकः श्रीव्रतराजान्तर्गत-नृसिंह-जयन्ती-व्रतकथाया उद्धृतः

॥ अङ्ग-पूजा ॥

१. ॐ अनघाय नमः — पादौ पूजयामि
२. वामनाय नमः — गुल्फौ पूजयामि
३. शौरये नमः — जङ्घे पूजयामि
४. वैकुण्ठवासिने नमः — ऊरू पूजयामि
५. पुरुषोत्तमाय नमः — मेढ्रं पूजयामि
६. वासुदेवाय नमः — कटिं पूजयामि
७. हृषीकेशाय नमः — नाभिं पूजयामि
८. माधवाय नमः — हृदयं पूजयामि
९. मधुसूदनाय नमः — कण्ठं पूजयामि
१०. वराहाय नमः — बाहून् पूजयामि
११. नृसिंहाय नमः — हस्तान् पूजयामि
१३. दैत्यसूदनाय नमः — मुखं पूजयामि
१६. दामोदराय नमः — नासिकां पूजयामि
१४. पुण्डरीकाक्षाय नमः — नेत्रे पूजयामि
१५. गरुडध्वजाय नमः — श्रोत्रे पूजयामि
१६. गोविन्दाय नमः — ललाटं पूजयामि
१७. अच्युताय नमः — शिरः पूजयामि
१८. श्री-नृसिंहाय नमः — सर्वाणि अङ्गानि पूजयामि

॥ चतुर्विंशति नामपूजा ॥

- | | |
|-----------------------|------------------------|
| १. ॐ केशवाय नमः | १३. ॐ सङ्कर्षणाय नमः |
| २. ॐ नारायणाय नमः | १४. ॐ वासुदेवाय नमः |
| ३. ॐ माधवाय नमः | १५. ॐ प्रद्युम्नाय नमः |
| ४. ॐ गोविन्दाय नमः | १६. ॐ अनिरुद्धाय नमः |
| ५. ॐ विष्णवे नमः | १७. ॐ पुरुषोत्तमाय नमः |
| ६. ॐ मधुसूदनाय नमः | १८. ॐ अधोक्षजाय नमः |
| ७. ॐ त्रिविक्रमाय नमः | १९. ॐ नृसिंहाय नमः |
| ८. ॐ वामनाय नमः | २०. ॐ अच्युताय नमः |
| ९. ॐ श्रीधराय नमः | २१. ॐ जनार्दनाय नमः |
| १०. ॐ हृषीकेशाय नमः | २२. ॐ उपेन्द्राय नमः |
| ११. ॐ पद्मनाभाय नमः | २३. ॐ हरये नमः |
| १२. ॐ दामोदराय नमः | २४. ॐ श्रीकृष्णाय नमः |

॥ श्री-लक्ष्मी-नृसिंहाष्टोत्तरशतनामावलि: ॥

श्रीनृसिंहाय नमः		चण्डकोपिने नमः	
महासिंहाय नमः		सुरारिघ्नाय नमः	
दिव्यसिंहाय नमः		सदार्तिघ्नाय नमः	
महाबलाय नमः		सदाशिवाय नमः	
उग्रसिंहाय नमः		गुणभद्राय नमः	
महादेवाय नमः		महाभद्राय नमः	
उपेन्द्राय नमः		बलभद्राय नमः	
अग्निलोचनाय नमः		सुभद्रकाय नमः	४०
रौद्राय नमः		करालाय नमः	
शौरये नमः	१०	विकरालाय नमः	
महावीराय नमः		गतायुषे नमः	
सुविक्रमपराक्रमाय नमः		सर्वकर्तृकाय नमः	
हरिकोलाहलाय नमः		भैरवाडम्बराय नमः	
चक्रिणे नमः		दिव्याय नमः	
विजयाय नमः		अगम्याय नमः	
अजयाय नमः		सर्वशत्रुजिते नमः	
अव्ययाय नमः		अमोघास्त्राय नमः	
दैत्यान्तकाय नमः		शस्त्रधराय नमः	५०
परब्रह्मणे नमः		सव्यजूटाय नमः	
अघोराय नमः	२०	सुरेश्वराय नमः	
घोरविक्रमाय नमः		सहस्रबाहवे नमः	
ज्वालामुखाय नमः		वज्रनखाय नमः	
ज्वालामालिने नमः		सर्वसिद्धये नमः	
महाज्वालाय नमः		जनार्दनाय नमः	
महाप्रभवे नमः		अनन्ताय नमः	
निटिलाक्षाय नमः		भगवते नमः	
सहस्राक्षाय नमः		स्थूलाय नमः	
दुर्निरीक्ष्याय नमः		अगम्याय नमः	६०
प्रतापनाय नमः		परावराय नमः	
महादंष्ट्राय नमः	३०	सर्वमन्त्रैकरूपाय नमः	
प्राज्ञाय नमः		सर्वयन्त्रविदारणाय नमः	
हिरण्यक-निषूदनाय नमः		अव्ययाय नमः	

परमानन्दाय नमः		श्रीवासाय नमः	
कालजिते नमः		विभवे नमः	
खगवाहनाय नमः		सङ्कर्षणाय नमः	
भक्तातिवत्सलाय नमः		प्रभवे नमः	१०
अव्यक्ताय नमः		त्रिविक्रमाय नमः	
सुव्यक्ताय नमः	७०	त्रिलोकात्मने नमः	
सुलभाय नमः		कालाय नमः	
शुचये नमः		सर्वेश्वराय नमः	
लोकैकनायकाय नमः		विश्वम्भराय नमः	
सर्वाय नमः		स्थिराभाय नमः	
शरणागतवत्सलाय नमः		अच्युताय नमः	
धीराय नमः		पुरुषोत्तमाय नमः	
धराय नमः		अधोक्षजाय नमः	
सर्वज्ञाय नमः		अक्षयाय नमः	१००
भीमाय नमः		सेव्याय नमः	
भीमपराक्रमाय नमः	८०	वनमालिने नमः	
देवप्रियाय नमः		प्रकम्पनाय नमः	
नुताय नमः		गुरवे नमः	
पूज्याय नमः		लोकगुरवे नमः	
भवहृते नमः		स्रष्ट्रे नमः	
परमेश्वराय नमः		परस्मै ज्योतिषे नमः	
श्रीवत्सवक्षसे नमः		परायणाय नमः	१०८

॥इति श्री-लक्ष्मी-नृसिंहाष्टोत्तरशतनामावलिः सम्पूर्णा॥

॥ उत्तराङ्ग-पूजा ॥

च्

यत्पुरुषं व्यदधुः। कतिधा व्यकल्पयन्।
मुखं किमस्य कौ बाहू। कावूरू पादावुच्येते॥

कृष्णागुरुमयं धूपं श्रीनृसिंह जगत्पते।
तव तुष्ट्यै प्रदास्यामि सर्वदेव नमोऽस्तु ते^{३१}॥१॥

श्री-लक्ष्मी-नृसिंहाय नमः धूपमाग्रापयामि।

^{३१}अयं श्लोकः श्रीव्रतराजान्तर्गत-नृसिंह-जयन्ती-व्रतकथाया उद्धृतः

ब्राह्मणोऽस्य मुखमासीत्। बाहू राजन्यः कृतः।
ऊरू तदस्य यद्वैश्यः। पद्भ्यां शूद्रो अजायत॥

उद्दीप्यस्व जातवेदोऽपघ्नन्निर्ऋतिं मम।
पशूँश्च मह्यमावह जीर्वनं च दिशो दिश॥
मा नो हिंसीज्जातवेदो गामश्वं पुरुषं जगत्।
अविभ्रदग्र आगहि श्रिया मा परिपातय॥
सर्वतेजोद्धवं तेजस्तस्माद् दीपं ददामि ते।
श्रीनृसिंह महाबाहो तिमिरं मे विनाशय^{३२}॥२॥
श्री-लक्ष्मी-नृसिंहाय नमः अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥

चन्द्रमा मनसो जातः। चक्षोः सूर्यो अजायत।
मुखादिन्द्रश्चाग्निश्च। प्राणाद्वायुरजायत॥
नैवेद्यं सौख्यदं चारु भक्ष्यभोज्यसमन्वितम्।
ददामि ते रमाकान्त सर्वपापक्षयं कुरु^{३३}॥३॥
श्री-लक्ष्मी-नृसिंहाय नमः () पानकं च निवेदयामि,
अमृतापिधानमसि। निवेदनानन्तरम् आचमनीयं समर्पयामि।

नाभ्यां आसीदन्तरिक्षम्। शीर्ष्णो द्यौः समवर्तत।
पद्भ्यां भूमिर्दिशः श्रोत्रात्। तथा लोकाः अकल्पयन्॥

पूगीफलसमायुक्तं नागवल्लीदलैर्युतम्।
कर्पूरचूर्णसंयुक्तं ताम्बूलं प्रतिगृह्यताम्॥
श्री-लक्ष्मी-नृसिंहाय नमः ताम्बूलं समर्पयामि।

वेदाहमेतं पुरुषं महान्तम्। आदित्यवर्णं तमसस्तु पारे।
सर्वाणि रूपाणि विचित्य धीरः। नामानि कृत्वाऽभिवदन् यदास्ते॥
श्री-लक्ष्मी-नृसिंहाय नमः समस्त-अपराध-क्षमापनार्थं कर्पूरनीराजनं दर्शयामि।
कर्पूरनीरजनानन्तरम् आचमनीयं समर्पयामि।

धाता पुरस्ताद्यमुदाजहार। शक्रः प्रविद्वान् प्रदिशश्चतस्रः।
तमेवं विद्वानमृत इह भवति। नान्यः पन्था अयनाय विद्यते॥

^{३२} अयं श्लोकः श्रीव्रतराजान्तर्गत-नृसिंह-जयन्ती-व्रतकथाया उद्धृतः

^{३३} अयं श्लोकः श्रीव्रतराजान्तर्गत-नृसिंह-जयन्ती-व्रतकथाया उद्धृतः

योऽपां पुष्पं वेद। पुष्पवान् प्रजावान् पशुमान् भवति।
चन्द्रमा वा अपां पुष्पम्। पुष्पवान् प्रजावान् पशुमान् भवति।
य एवं वेद। योऽपामायतनं वेद। आयतनवान् भवति।

ओं तद्ब्रह्म। ओं तद्वायुः। ओं तदात्मा।
ओं तत्सत्यम्। ओं तत्सर्वम्। ओं तत्पुरोर्मः॥

अन्तश्चरति भूतेषु गुहायां विश्वमूर्तिषु।
त्वं यज्ञस्त्वं वषट्कारस्त्वमिन्द्रस्त्व५
रुद्रस्त्वं विष्णुस्त्वं ब्रह्म त्वं प्रजापतिः।
त्वं तदाप आपो ज्योती रसोऽमृतं ब्रह्म भूर्भुवः सुवरोम्॥
श्री-लक्ष्मी-नृसिंहाय नमः वेदोक्तमन्त्रपुष्पाञ्जलिं समर्पयामि।

सुवर्णरजतैर्युक्तं चामीकरविनिर्मितम्।
स्वर्णपुष्पं प्रदास्यामि गृह्यतां मधुसूदन॥
स्वर्णपुष्पं समर्पयामि।

प्रदक्षिणं करोम्यद्य पापानि नुत माधव।
मयार्पितान्यशेषाणि परिगृह्य कृपां कुरु॥
यानि कानि च पापानि जन्मान्तरकृतानि च।
तानि तानि विनश्यन्ति प्रदक्षिण-पदे पदे॥
प्रदक्षिणं कृत्वा।

नमस्ते देवदेवेश नमस्ते भक्तवत्सल।
नमस्ते पुण्डरीकाक्ष वासुदेवाय ते नमः॥
नमः सर्वहितार्थाय जगदाधाररूपिणे।
साष्टाङ्गोऽयं प्रणामोऽस्तु जगन्नाथ मया कृतः॥
अनन्तकोटिप्रदक्षिणनमस्कारान् समर्पयामि।

यज्ञेन यज्ञमयजन्त देवाः। तानि धर्माणि प्रथमान्यासन्।
ते ह नार्कं महिमानं सचन्ते। यत्र पूर्वं साध्याः सन्ति देवाः॥
छत्रचामरादिसमस्तोपचारान् समर्पयामि।

॥ लक्ष्मी-नृसिंह-करुणारस-स्तोत्रम् ॥

श्रीमत्-पयोनिधि-निकेतन चक्रपाणे
 भोगीन्द्र-भोग-मणि-राजित-पुण्य-मूर्ते ।
 योगीश शाश्वत शरण्य भवाब्धि-पोत
 लक्ष्मी-नृसिंह मम देहि करावलम्बम् ॥ १ ॥

ब्रह्मेन्द्र-रुद्र-मरुदर्क-किरीट-कोटि-
 सङ्घट्टिताङ्घ्रि-कमलामल-कान्ति-कान्त ।
 लक्ष्मी-लसत्-कुच-सरोरुह-राजहंस
 लक्ष्मी-नृसिंह मम देहि करावलम्बम् ॥ २ ॥

संसार-दाव-दहनाकर-भी-करोरु-
 ज्वालावलीभिरतिदग्ध-तनूरुहस्य ।
 त्वत्-पाद-पद्म-सरसी-शरणागतस्य
 लक्ष्मी-नृसिंह मम देहि करावलम्बम् ॥ ३ ॥

संसार-जाल-पतितस्य जगन्निवास
 सर्वेन्द्रियार्थ-बडिशग्र-झषोपमस्य ।
 प्रोत्कम्पित-प्रचुर-तालुक-मस्तकस्य
 लक्ष्मी-नृसिंह मम देहि करावलम्बम् ॥ ४ ॥

संसार-कूपमतिघोरमगाध-मूलं
 सम्प्राप्य दुःख-शत-सर्प-समाकुलस्य ।
 दीनस्य देव कृपया पदमागतस्य
 लक्ष्मी-नृसिंह मम देहि करावलम्बम् ॥ ५ ॥

संसार-भीकर-करीन्द्र-कराभिघात-
 निष्पीड्यमान-वपुषः सकलार्ति-नाश ।
 प्राण-प्रयाण-भव-भीति-समाकुलस्य
 लक्ष्मी-नृसिंह मम देहि करावलम्बम् ॥ ६ ॥

संसार-सर्प-विष-दिग्ध-महोग्र-तीव्र-
 दंष्ट्राग्र-कोटि-परिदष्ट-विनष्ट-मूर्तेः ।
 नागारि-वाहन सुधाब्धि-निवास शौरे
 लक्ष्मी-नृसिंह मम देहि करावलम्बम् ॥ ७ ॥

संसार-वृक्षमघ-बीजमनन्त-कर्म-
 शाखा-युतं करण-पत्रमनङ्ग-पुष्पम् ।
 आरुह्य दुःख-फलितं पततं दयालो
 लक्ष्मी-नृसिंह मम देहि करावलम्बम् ॥ ८ ॥

संसार-सागर-विशाल-कराल-काल-
 नक्र-ग्रह-ग्रसित-निग्रह-विग्रहस्य ।
 व्यग्रस्य राग-निचयोर्मि-निपीडितस्य
 लक्ष्मी-नृसिंह मम देहि करावलम्बम्॥९॥
 संसार-सागर-निमज्जनमुह्यमानं
 दीनं विलोकय विभो करुणा-निधे माम्।
 प्रह्लाद-खेद-परिहार-परावतार
 लक्ष्मी-नृसिंह मम देहि करावलम्बम्॥१०॥
 संसार-घोर-गहने चरतो मुरारे
 मारोग्र-भीकर-मृग-प्रचुरार्दितस्य ।
 आर्तस्य मत्सर-निदाघ-सुदुःखितस्य
 लक्ष्मी-नृसिंह मम देहि करावलम्बम्॥११॥
 बद्ध्वा गले यम-भटा बहु तर्जयन्तः
 कर्षन्ति यत्र भव-पाश-शतैर्युतं माम्।
 एकाकिनं परवशं चकितं दयालो
 लक्ष्मी-नृसिंह मम देहि करावलम्बम्॥१२॥
 लक्ष्मीपते कमलनाभ सुरेश विष्णो
 यज्ञेश यज्ञ मधुसूदन विश्वरूपा
 ब्रह्मण्य केशव जनार्दन वासुदेव
 लक्ष्मी-नृसिंह मम देहि करावलम्बम्॥१३॥
 एकेन चक्रमपरेण करेण शङ्खम्
 अन्येन सिन्धु-तनयाम् अवलम्ब्य तिष्ठन्।
 वामेतरेण वरदाभय-पद्म-चिह्नं
 लक्ष्मी-नृसिंह मम देहि करावलम्बम्॥१४॥
 अन्धस्य मे हृत-विवेक-महाधनस्य
 चौरैर्-महाबलिभिरिन्द्रिय-नामधेयैः ।
 मोहान्धकार-कुहरे विनिपातितस्य
 लक्ष्मी-नृसिंह मम देहि करावलम्बम्॥१५॥
 प्रह्लाद-नारद-पराशर-पुण्डरीक-
 व्यासादि-भागवत-पुङ्गव-हृन्निवास ।
 भक्तानुरक्त-परिपालन-पारिजात
 लक्ष्मी-नृसिंह मम देहि करावलम्बम्॥१६॥
 लक्ष्मी-नृसिंह-चरणाब्ज-मधुव्रतेन
 स्तोत्रं कृतं शुभकरं भुवि शङ्करेण।
 ये तत् पठन्ति मनुजा हरि-भक्ति-युक्ताः
 ते यान्ति तत्-पद-सरोजमखण्ड-रूपम्॥१७॥

॥इति श्रीमत्परमहंसपरिव्राजकाचार्यस्य श्री-गोविन्द-भगवत्पूज्य-पाद-शिष्यस्य श्रीमच्छङ्करभगवतः
कृतौ श्री-लक्ष्मी-नृसिंह-करुणारस-स्तोत्रं सम्पूर्णम्॥

॥ श्री-लक्ष्मी-नृसिंह-पञ्चरत्न-स्तोत्रम् ॥

त्वत्-प्रभु-जीव-प्रियमिच्छसि चेन्नरहरि-पूजां कुरु सततं
प्रतिबिम्बालङ्कृति-धृति-कुशलो बिम्बालङ्कृतिमातनुते।
चेतो-भृङ्ग भ्रमसि वृथा भव-मरु-भूमौ विरसायां
भज भज लक्ष्मी-नरसिंहानघ-पद-सरसिज-मकरन्दम्॥१॥

शुक्तौ रजत-प्रतिभा जाता कटकाद्यर्थ-समर्था चेद्
दुःखमयी ते संसृतिरेषा निर्वृति-दाने निपुणा स्यात्।
चेतो-भृङ्ग भ्रमसि वृथा भव-मरु-भूमौ विरसायां
भज भज लक्ष्मी-नरसिंहानघ-पद-सरसिज-मकरन्दम्॥२॥

आकृति-साम्याच्छाल्मलि-कुसुमे स्थल-नलिनत्व-भ्रममकरोः
गन्ध-रसाविह किमु विद्येते विफलं भ्राम्यसि भृश-विरसेऽस्मिन्।
चेतो-भृङ्ग भ्रमसि वृथा भव-मरु-भूमौ विरसायां
भज भज लक्ष्मी-नरसिंहानघ-पद-सरसिज-मकरन्दम्॥३॥

स्रक्-चन्दन-वनितादीन् विषयान् सुखदान् मत्वा तत्र विहरसे
गन्ध-फली-सदृशा ननु तेऽमी भोगानन्तर-दुःख-कृतः स्युः।
चेतो-भृङ्ग भ्रमसि वृथा भव-मरु-भूमौ विरसायां
भज भज लक्ष्मी-नरसिंहानघ-पद-सरसिज-मकरन्दम्॥४॥

तव हितमेकं वचनं वक्ष्ये शृणु सुख-कामो यदि सततं
स्वप्ने दृष्टं सकलं हि मृषा जाग्रति च स्मर तद्वदिति।
चेतो-भृङ्ग भ्रमसि वृथा भव-मरु-भूमौ विरसायां
भज भज लक्ष्मी-नरसिंहानघ-पद-सरसिज-मकरन्दम्॥५॥

॥इति श्रीमत्परमहंसपरिव्राजकाचार्यस्य श्री-गोविन्द-भगवत्पूज्य-पाद-शिष्यस्य श्रीमच्छङ्करभगवतः
कृतौ श्री-लक्ष्मी-नृसिंह-पञ्चरत्न-स्तोत्रं सम्पूर्णम्॥

॥ श्रीमद्भागवते महापुराणे सप्तमस्कन्धे अष्टमोऽध्यायः ॥

नारद उवाच

अथ दैत्यसुताः सर्वे श्रुत्वा तदनुवर्णितम्।
जगृहुर्निरवद्यत्वात्रैव गुर्वनुशिक्षितम्॥१॥

अथाचार्यसुतस्तेषां बुद्धिमेकान्तसंस्थिताम्।
आलक्ष्य भीतस्त्वरितो राज्ञ आवेदयद् यथा॥२॥

श्रुत्वा तदप्रियं दैत्यो दुःसहं तनयानयम्।
कोपावेशचलद्वात्रः पुत्रं हन्तुं मनो दधे॥३॥

क्षित्वा परुषया वाचा प्रह्लादमतदर्हणम्।
आहेक्षमाणः पापेन तिरश्चीनेन चक्षुषा॥४॥

प्रश्रयावनतं दान्तं बद्धाञ्जलिमवस्थितम्।
सर्पः पदाहत इव श्वसन् प्रकृतिदारुणः॥५॥

हिरण्यकशिपुरुवाच

हे दुर्विनीत मन्दात्मन्कुलभेदकराधम।
स्तब्धं मच्छासनोद्धृतं नेष्ट्ये त्वाद्य यमक्षयम्॥६॥

क्रुद्धस्य यस्य कम्पन्ते त्रयो लोकाः सहेश्वराः।
तस्य मेऽभीतवन्मूढ शासनं किं बलोऽत्यगाः॥७॥

प्रह्लाद उवाच

न केवलं मे भवतश्च राजन्स वै बलं बलिनां चापरेषाम्।
परेऽवरेऽमी स्थिरजङ्गमा ये ब्रह्मादयो येन वशं प्रणीताः॥८॥

स ईश्वरः काल उरुक्रमोऽसावोजः सहः सत्त्वबलेन्द्रियात्मा।
स एव विश्वं परमः स्वशक्तिभिः सृजत्यवत्यत्ति गुणत्रयेशः॥९॥

जह्यासुरं भावमिमं त्वमात्मनः समं मनो धत्स्व न सन्ति विद्विषः।
ऋतेऽजितादात्मन उत्पथे स्थितात्तद्धि ह्यनन्तस्य महत्समर्हणम्॥१०॥

दस्यून् पुरा षण्ण विजित्य लुम्पतो मन्यन्त एके स्वजिता दिशो दश।
जितात्मनो ज्ञस्य समस्य देहिनां साधोः स्वमोहप्रभवाः कुतः परे॥११॥

हिरण्यकशिपुरुवाच

व्यक्तं त्वं मर्तुकामोऽसि योऽतिमात्रं विकत्थसे।
मुमूर्षूणां हि मन्दात्मन्ननु स्युर्विकृवा गिरः॥१२॥

यस्त्वया मन्दभाग्योक्तो मदन्यो जगदीश्वरः।
क्वासौ यदि स सर्वत्र कस्मात्स्तम्भे न दृश्यते॥१३॥

सोऽहं विकत्थमानस्य शिरः कायाद्धरामि ते।
गोपायेत हरिस्त्वाद्य यस्ते शरणमीप्सितम्॥१४॥

एवं दुरुक्तैर्मुहुरर्दयन् रुषा सुतं महाभागवतं महासुरः।
खड्गं प्रगृह्योत्पतितो वरासनात्स्तम्भं तताडातिबलः स्वमुष्टिना॥१५॥

तदैव तस्मिन्निनदोऽतिभीषणो बभूव येनाण्डकटाहमस्फुटत्।
यं वै स्वधिष्ण्योपगतं त्वजादयः श्रुत्वा स्वधामात्ययमङ्ग मेनिरे॥१६॥

स विक्रमन् पुत्रवधेप्सुरोजसा निशम्य निर्हादमपूर्वमद्भुतम्।
अन्तःसभायां न ददर्श तत्पदं वितत्रसुर्येन सुरारियूथपाः॥१७॥

सत्यं विधातुं निजभृत्यभाषितं व्याप्तिं च भूतेष्वखिलेषु चात्मनः।
अदृश्यतात्यद्भुतरूपमुद्वहन्स्तम्भे सभायां न मृगं न मानुषम्॥१८॥

स सत्त्वमेनं परितो विपश्यन्स्तम्भस्य मध्यादनुनिर्जिहानम्।
नायं मृगो नापि नरो विचित्रमहो किमेतन्नृमृगेन्द्ररूपम्॥१९॥

मीमांसमानस्य समुत्थितोऽग्रतो नृसिंहरूपस्तदलं भयानकम्।
प्रतप्तचामीकरचण्डलोचनं स्फुरत्सटाकेशरज्जृम्भिताननम्॥२०॥

करालदंष्ट्रं करवालचञ्चल क्षुरान्तजिह्वं भ्रुकुटीमुखोल्बणम्।
स्तब्धोर्ध्वकर्णं गिरिकन्दराद्भुत व्यात्तास्यनासं हनुभेदभीषणम्॥२१॥

दिविस्पृशत्कायमदीर्घपीवर ग्रीवोरुवक्षःस्थलमल्पमध्यमम्।
चन्द्रांशुगौरैश्छुरितं तनूरुहैर्विष्वग्भुजानीकशतं नखायुधम्॥२२॥

दुरासदं सर्वनिजेतरायुध प्रवेकविद्रावितदैत्यदानवम्।
प्रायेण मेऽयं हरिणोरुमायिना वधः स्मृतोऽनेन समुद्यतेन किम्॥२३॥

एवं ब्रुवंस्त्वभ्यपतद्गदायुधो नदन्नृसिंहं प्रति दैत्यकुञ्जरः।
अलक्षितोऽग्नौ पतितः पतङ्गमो यथा नृसिंहौजसि सोऽसुरस्तदा॥२४॥

न तद्विचित्रं खलु सत्त्वधामनि स्वतेजसा यो नु पुरापिबत्तमः।
ततोऽभिपद्याभ्यहनन्महासुरो रुषा नृसिंहं गदयोरुवेगया॥२५॥

तं विक्रमन्तं सगदं गदाधरो महोरगं ताक्ष्यसुतो यथाग्रहीत्।
स तस्य हस्तोत्कलितस्तदासुरो विक्रीडतो यद्वदहिर्गरुत्मतः॥२६॥

असाध्वमन्यन्त हृतौकसोऽमरा घनच्छदा भारत सर्वधिष्यपाः।
तं मन्यमानो निजवीर्यशङ्कितं यद्धस्तमुक्तो नृहरिं महासुरः।
पुनस्तमासञ्जत खङ्गचर्मणी प्रगृह्य वेगेन गतश्रमो मृधे॥२७॥

तं श्येनवेगं शतचन्द्रवर्त्मभिश्चरन्तमच्छिद्रमुपर्यधो हरिः।
कृत्वाट्टहासं खरमुत्स्वनोल्बणं निमीलिताक्षं जगृहे महाजवः॥२८॥

विष्वक्स्फुरन्तं ग्रहणातुरं हरिव्यालो यथाखुं कुलिशाक्षतत्वचम्।
द्वार्यूरुमापत्य ददार लीलया नखैर्यथाहिं गरुडो महाविषम्॥२९॥

संरम्भदुष्प्रेक्ष्यकराललोचनो व्यात्ताननान्तं विलिहन्स्वजिह्वया।
असृग्लवाक्त्तारुणकेशराननो यथान्नमाली द्विपहत्यया हरिः॥३०॥

नखाङ्कुरोत्पाटितहृत्सरोरुहं विसृज्य तस्यानुचरानुदायुधान्।
अहन्समस्तान्नखशस्त्रपाणिभिर्दोर्दण्डयूथोऽनुपथान्सहस्रशः॥३१॥

सटावधूता जलदाः परापतन्ग्राहाश्च तद्दृष्टिविमुष्टरोचिषः।
 अम्भोधयः श्वासहता विचुक्षुर्भुर्निर्हादभीता दिगिभा विचुक्रुशुः॥३२॥
 द्यौस्तत्सटोत्क्षिप्तविमानसङ्कुला प्रोत्सर्पत क्ष्मा च पदाभिपीडिता।
 शैलाः समुत्पेतुरमुष्य रंहसा तत्तेजसा खं ककुभो न रेजिरे॥३३॥
 ततः सभायामुपविष्टमुत्तमे नृपासने सम्भृततेजसं विभुम्।
 अलक्षितद्वैरथमत्यमर्षणं प्रचण्डवक्रं न बभाज कश्चन॥३४॥
 निशाम्य लोकत्रयमस्तकज्वरं तमादिदैत्यं हरिणा हतं मृधे।
 प्रहर्षवेगोत्कलितानना मुहुः प्रसूनवर्षैर्ववृषुः सुरस्त्रियः॥३५॥
 तदा विमानावलिभिर्नभस्तलं दिदृक्षतां सङ्कुलमास नाकिनाम्।
 सुरानका दुन्दुभयोऽथ जग्निरे गन्धर्वमुख्या ननृतुर्जगुः स्त्रियः॥३६॥
 तत्रोपव्रज्य विबुधा ब्रह्मेन्द्रगिरिशायिनः।
 ऋषयः पितरः सिद्धा विद्याधरमहोरगाः॥३७॥
 मनवः प्रजानां पतयो गन्धर्वाप्सरचारणाः।
 यक्षाः किम्पुरुषास्तात वेतालाः सहकिन्नराः॥३८॥
 ते विष्णुपार्षदाः सर्वे सुनन्दकुमुदादयः।
 मूर्ध्नि बद्धाञ्जलिपुटा आसीनं तीव्रतेजसम्।
 ईडिरे नरशार्दूलं नातिदूरचराः पृथक्॥३९॥

ब्रह्मोवाच

नतोऽस्म्यनन्ताय दुरन्तशक्तये विचित्रवीर्याय पवित्रकर्मणे।
 विश्वस्य सर्गस्थितिसंयमान्गुणैः स्वलीलया सन्दधतेऽव्ययात्मने॥४०॥

रुद्र उवाच

कोपकालो युगान्तस्ते हतोऽयमसुरोऽल्पकः।
 तत्सुतं पाह्युपसृतं भक्तं ते भक्तवत्सल॥४१॥

इन्द्र उवाच

प्रत्यानीताः परम भवता त्रायता नः स्वभागा
 दैत्याक्रान्तं हृदयकमलं तद्गृहं प्रत्यबोधि।
 कालग्रस्तं कियदिदमहो नाथ शुश्रूषतां ते
 मुक्तिस्तेषां न हि बहुमता नारसिंहापरैः किम्॥४२॥

ऋषय ऊचुः

त्वं नस्तपः परममात्थ यदात्मतेजो
 येनेदमादिपुरुषात्मगतं ससकर्थं।
 तद्विप्रलुप्तममुनाद्य शरण्यपाल
 रक्षागृहीतवपुषा पुनरन्वमंस्थाः॥४३॥

पितर ऊचुः

श्राद्धानि नोऽधिबुभुजे प्रसभं तनूजैर्
 दत्तानि तीर्थसमयेऽप्यपिबत्तिलाम्बु।
 तस्योदरान्नखविदीर्णवपाद्य आर्च्छत्
 तस्मै नमो नृहरयेऽखिलधर्मगोत्रे॥४४॥

सिद्धा ऊचुः

यो नो गतिं योगसिद्धामसाधुरहार्षीद्योगतपोबलेन।
 नाना दर्पं तं नखैर्विददार तस्मै तुभ्यं प्रणताः स्मो नृसिंह॥४५॥

विद्याधरा ऊचुः

विद्यां पृथग्धारणयानुराद्धां न्यषेधदज्ञो बलवीर्यदत्तः।
 स येन सङ्क्षो पशुवद्धतस्तं मायानृसिंहं प्रणताः स्म नित्यम्॥४६॥

नागा ऊचुः

येन पापेन रत्नानि स्त्रीरत्नानि हृतानि नः।
 तद्वक्षःपाटनेनासां दत्तानन्द नमोऽस्तु ते॥४७॥

मनव ऊचुः

मनवो वयं तव निदेशकारिणो दितिजेन देव परिभूतसेतवः।
 भवता खलः स उपसंहृतः प्रभो करवाम ते किमनुशाधि किङ्करान्॥४८॥

प्रजापतय ऊचुः

प्रजेशा वयं ते परेशाभिसृष्टा न येन प्रजा वै सृजामो निषिद्धाः।
 स एष त्वया भिन्नवक्षा नु शेते जगन्मङ्गलं सत्त्वमूर्तेऽवतारः॥४९॥

गन्धर्वा ऊचुः

वयं विभो ते नटनाट्यगायका येनात्मसाद्वीर्यबलौजसा कृताः।
 स एष नीतो भवता दशामिमां किमुत्पथस्थः कुशलाय कल्पते॥५०॥

चारणा ऊचुः

हरे तवाङ्घ्रिपङ्कजं भवापवर्गमाश्रिताः।
 यदेष साधुहृच्छयस्त्वयासुरः समापितः॥५१॥

यक्षा ऊचुः

वयमनुचरमुख्याः कर्मभिस्ते मनोज्ञैस्
 त इह दितिसुतेन प्रापिता वाहकत्वम्।
 स तु जनपरितापं तत्कृतं जानता ते
 नरहर उपनीतः पञ्चतां पञ्चविंश॥५२॥

किम्पुरुषा ऊचुः

वयं किम्पुरुषास्त्वं तु महापुरुष ईश्वरः।
अयं कुपुरुषो नष्टो धिक्कृतः साधुभिर्यदा॥५३॥

वैतालिका ऊचुः

सभासु सत्रेषु तवामलं यशो गीत्वा सपर्यां महतीं लभामहे।
यस्तामनैषीद्वशमेष दुर्जनो द्विष्ट्या हतस्ते भगवन्यथामयः॥५४॥

किन्नरा ऊचुः

वयमीश किन्नरगणास्तवानुगा दितिजेन विष्टिममुनानुकारिताः।
भवता हरे स वृजिनोऽवसादितो नरसिंह नाथ विभवाय नो भव॥५५॥

विष्णुपार्षदा ऊचुः

अद्यैतद्धरिनररूपमद्भुतं ते दृष्टं नः शरणद सर्वलोकशर्म।
सोऽयं ते विधिकर ईश विप्रशप्तस्तस्येदं निधनमनुग्रहाय विद्मः॥५६॥
॥इति श्रीमद्भागवते महापुराणे पारमहंस्यां संहितायां सप्तमस्कन्धे अष्टमोऽध्यायः॥

॥ श्रीमद्भागवते महापुराणे सप्तमस्कन्धे नवमोऽध्यायः ॥**नारद उवाच**

एवं सुरादयः सर्वे ब्रह्मरुद्रपुरः सराः।
नोपैतुमशकन्मन्यु संरम्भं सुदुरासदम्॥१॥
साक्षात्श्रीः प्रेषिता देवैर्दृष्ट्वा तं महदद्भुतम्।
अदृष्टाश्रुतपूर्वत्वात्सा नोपेयाय शङ्किता॥२॥
प्रह्लादं प्रेषयामास ब्रह्मावस्थितमन्तिके।
तात प्रशमयोपेहि स्वपित्रे कुपितं प्रभुम्॥३॥
तथेति शनकै राजन्महाभागवतोऽर्भकः।
उपेत्य भुवि कायेन ननाम विधृताञ्जलिः॥४॥
स्वपादमूले पतितं तमर्भकं
विलोक्य देवः कृपया परिप्लुतः।
उत्थाप्य तच्छीर्ण्यदधात्कराम्बुजं
कालाहिवित्रस्तधियां कृताभयम्॥५॥
स तत्करस्पर्शधुताखिलाशुभः
सपद्यभिव्यक्तपरात्मदर्शनः।
तत्पादपद्मं हृदि निर्वृतो दधौ
हृष्यत्तनुः क्लिन्नहृदश्रुलोचनः॥६॥

अस्तौषीद्धरिमेकाग्र मनसा सुसमाहितः।
प्रेमगद्गदया वाचा तन्व्यस्तहृदयेक्षणः॥७॥

प्रह्लाद उवाच

ब्रह्मादयः सुरगणा मुनयोऽथ सिद्धाः
सत्त्वैकतानगतयो वचसां प्रवाहैः।
नाराधितुं पुरुगुणैरधुनापि पिप्रुः
किं तोष्टुमर्हति स मे हरिरुग्रजातेः॥८॥

मन्ये धनाभिजनरूपतपःश्रुतौजस्
तेजःप्रभावबलपौरुषबुद्धियोगाः ।
नाराधनाय हि भवन्ति परस्य पुंसो
भक्त्या तुतोष भगवान्गजयूथपाय॥९॥

विप्राद् द्विषङ्गणयुतादरविन्दनाभ
पादारविन्दविमुखात्श्वपचं वरिष्ठम्।
मन्ये तदर्पितमनोवचनेहितार्थ
प्राणं पुनाति स कुलं न तु भूरिमानः॥१०॥

नैवात्मनः प्रभुरयं निजलाभपूर्णो
मानं जनादविदुषः करुणो वृणीते।
यद्यञ्जनो भगवते विदधीत मानं
तच्चात्मने प्रतिमुखस्य यथा मुखश्रीः॥११॥

तस्मादहं विगतविक्लव ईश्वरस्य
सर्वात्मना महि गृणामि यथा मनीषम्।
नीचोऽजया गुणविसर्गमनुप्रविष्टः
पूयेत येन हि पुमाननुवर्णितेन॥१२॥

सर्वे ह्यमी विधिकरास्तव सत्त्वधाम्नो
ब्रह्मादयो वयमिवेश न चोद्विजन्तः।
क्षेमाय भूतय उतात्मसुखाय चास्य
विक्रीडितं भगवतो रुचिरावतारैः॥१३॥

तद्यच्छ मन्युमसुरश्च हतस्त्वयाद्य
मोदेत साधुरपि वृश्चिकसर्पहत्या।
लोकाश्च निर्वृतिमिताः प्रतियन्ति सर्वे
रूपं नृसिंह विभयाय जनाः स्मरन्ति॥१४॥

नाहं बिभेम्यजित तेऽतिभयानकास्य
जिह्वार्कनेत्रभ्रुकुटीरभसोग्रदंष्ट्रात् ।
आन्त्रस्रजःक्षतजकेशरशङ्कुकर्णान्
निर्हादभीतदिगिभादरिभिन्नखाग्रात्॥१५॥

त्रस्तोऽस्म्यहं कृपणवत्सल दुःसहोऽग्र
 संसारचक्रकदनाद्भ्रसतां प्रणीतः।
 बद्धः स्वकर्मभिरुशत्तम तेऽङ्घ्रिमूलं
 प्रीतोऽपवर्गशरणं ह्वयसे कदा नु॥१६॥

यस्मात्प्रियाप्रियवियोगसंयोगजन्म
 शोकाग्निना सकलयोनिषु दह्यमानः।
 दुःखौषधं तदपि दुःखमतद्वियाहं
 भूमन्भ्रमामि वद मे तव दास्ययोगम्॥१७॥

सोऽहं प्रियस्य सुहृदः परदेवताया
 लीलाकथास्तव नृसिंह विरिञ्चगीताः।
 अञ्जस्तितर्क्यनुगृणन्गुणविप्रमुक्तो
 दुर्गाणि ते पदयुगालयहंससङ्गः॥१८॥

बालस्य नेह शरणं पितरौ नृसिंह
 नार्तस्य चागदमुदन्वति मञ्जतो नौः।
 तप्तस्य तत्प्रतिविधिर्य इहाञ्जसेष्टस्
 तावद्विभो तनुभृतां त्वदुपेक्षितानाम्॥१९॥

यस्मिन्यतो यर्हि येन च यस्य यस्माद्
 यस्मै यथा यदुत यस्त्वपरः परो वा।
 भावः करोति विकरोति पृथक्स्वभावः
 सञ्चोदितस्तदखिलं भवतः स्वरूपम्॥२०॥

माया मनः सृजति कर्ममयं बलीयः
 कालेन चोदितगुणानुमतेन पुंसः।
 छन्दोमयं यदजयार्पितषोडशारं
 संसारचक्रमज कोऽतितरेत्त्वदन्यः॥२१॥

स त्वं हि नित्यविजितात्मगुणः स्वधाम्ना
 कालो वशीकृतविसृज्यविसर्गशक्तिः।
 चक्रे विसृष्टमजयेश्वर षोडशारे
 निष्पीड्यमानमुपकर्ष विभो प्रपन्नम्॥२२॥

दृष्टा मया दिवि विभोऽखिलधिष्यपानाम्
 आयुः श्रियो विभव इच्छति याज्ञनोऽयम्।
 येऽस्मत्पितुः कुपितहासविजृम्भितभ्रू
 विस्फूर्जितेन लुलिताः स तु ते निरस्तः॥२३॥

तस्मादमूस्तनुभृतामहमाशिषोऽज्ञ
 आयुः श्रियं विभवमैन्द्रियमाविरिञ्चयात्।
 नेच्छामि ते विलुलितानुरुविक्रमेण
 कालात्मनोपनय मां निजभृत्यपार्श्वम्॥२४॥

कुत्राशिषः श्रुतिसुखा मृगतृष्णिरूपाः
 क्वेदं कलेवरमशेषरुजां विरोहः।
 निर्विद्यते न तु जनो यदपीति विद्वान्
 कामानलं मधुलवैः शमयन्दुरापैः॥२५॥
 क्वाहं रजःप्रभव ईश तमोऽधिकेऽस्मिन्
 जातः सुरेतरकुले क्व तवानुकम्पा।
 न ब्रह्मणो न तु भवस्य न वै रमाया
 यन्मेऽर्पितः शिरसि पद्मकरः प्रसादः॥२६॥
 नैषा परावरमतिर्भवतो ननु स्याज्
 जन्तोर्यथात्मसुहृदो जगतस्तथापि।
 संसेवया सुरतरोरिव ते प्रसादः
 सेवानुरूपमुदयो न परावरत्वम्॥२७॥
 एवं जनं निपतितं प्रभवाहिकूपे
 कामाभिकाममनु यः प्रपतन् प्रसङ्गात्।
 कृत्वात्मसात्सुरर्षिणा भगवन्गृहीतः
 सोऽहं कथं नु विसृजे तव भृत्यसेवाम्॥२८॥
 मत्प्राणरक्षणमनन्त पितुर्वधश्च
 मन्ये स्वभृत्यऋषिवाक्यमृतं विधातुम्।
 खड्गं प्रगृह्य यदवोचदसद्विधित्सुस्
 त्वामीश्वरो मदपरोऽवतु कं हरामि॥२९॥
 एकस्त्वमेव जगदेतममुष्य यत्त्वम्
 आद्यन्तयोः पृथगवस्यसि मध्यतश्च।
 सृष्ट्वा गुणव्यतिकरं निजमाययेदं
 नानेव तैरवसितस्तदनुप्रविष्टः॥३०॥
 त्वम्वा इदं सदसदीश भवांस्ततोऽन्यो
 माया यदात्मपरबुद्धिरियं ह्यपार्था।
 यद्यस्य जन्म निधनं स्थितिरीक्षणं च
 तद्वैतदेव वसुकालवदष्टितर्वोः॥३१॥
 न्यस्येदमात्मनि जगद्विलयाम्बुमध्ये
 शेषेत्मना निजसुखानुभवो निरीहः।
 योगेन मीलितदृगात्मनिपीतनिद्रस्
 तुर्ये स्थितो न तु तमो न गुणांश्च युङ्क्ते॥३२॥
 तस्यैव ते वपुरिदं निजकालशक्त्या
 सञ्चोदितप्रकृतिधर्मण आत्मगूढम्।
 अम्भस्यनन्तशयनाद्विरमत्समाधेर्
 नाभेरभूत्स्वकणिकावटवन्महाजम्॥३३॥

तत्सम्भवः कविरतोऽन्यदपश्यमानस्
 त्वां बीजमात्मनि ततं स बहिर्विचिन्त्य।
 नाविन्ददब्दशतमप्सु निमज्जमानो
 जातेऽङ्कुरे कथमुहोपलभेत बीजम्॥३४॥

स त्वात्मयोनिरतिविस्मित आश्रितोऽञ्जं
 कालेन तीव्रतपसा परिशुद्धभावः।
 त्वामात्मनीश भुवि गन्धमिवातिसूक्ष्मं
 भूतेन्द्रियाशयमये विततं ददर्श॥३५॥

एवं सहस्रवदनाङ्घ्रिशिरःकरोरु
 नासाद्यकर्णनयनाभरणायुधाढ्यम्।
 मायामयं सदुपलक्षितसन्निवेशं
 दृष्ट्वा महापुरुषमाप मुदं विरिञ्चः॥३६॥

तस्मै भवान्हयशिरस्तनुवं हि बिभ्रद्
 वेदद्रुहावतिबलौ मधुकैटभाख्यौ।
 हत्वानयच्छ्रुतिगणांश्च रजस्तमश्च
 सत्त्वं तव प्रियतमां तनुमामनन्ति॥३७॥

इत्थं नृतिर्यगृषिदेवझषावतारैर्
 लोकान्विभावयसि हंसि जगत्प्रतीपान्।
 धर्मं महापुरुष पासि युगानुवृत्तं
 छन्नः कलौ यदभवस्त्रियुगोऽथ स त्वम्॥३८॥

नैतन्मनस्तव कथासु विकुण्ठनाथ
 सम्प्रीयते दुरितदुष्टमसाधु तीव्रम्।
 कामातुरं हर्षशोकभयैषणार्तं
 तस्मिन्कथं तव गतिं विमृशामि दीनः॥३९॥

जिह्वैकतोऽच्युत विकर्षति मावितृप्ता
 शिश्रोऽन्यतस्त्वगुदरं श्रवणं कुतश्चित्।
 घ्राणोऽन्यतश्चपलदृक्क च कर्मशक्तिर्
 बह्व्यः सपत्य इव गेहपतिं लुनन्ति॥४०॥

एवं स्वकर्मपतितं भववैतरण्याम्
 अन्योन्यजन्ममरणाशनभीतभीतम्।
 पश्यन्ननं स्वपरविग्रहवैरमैत्रं
 हन्तेति पारचर पीपृहि मूढमद्य॥४१॥

को न्वत्र तेऽखिलगुरो भगवन् प्रयास
उत्तारणेऽस्य भवसम्भवलोपहेतोः।
मूढेषु वै महदनुग्रह आर्तबन्धो
किं तेन ते प्रियजनाननुसेवतां नः॥४२॥

नैवोद्विजे पर दुरत्ययवैतरण्यास्
त्वद्वीर्यगायनमहामृतमग्नचित्तः ।
शोचे ततो विमुखचेतस इन्द्रियार्थ
मायासुखाय भरमुद्वहतो विमूढान्॥४३॥

प्रायेण देव मुनयः स्वविमुक्तिकामा
मौनं चरन्ति विजने न परार्थनिष्ठाः।
नैतान्विहाय कृपणान्विमुमुक्षु एको
नान्यं त्वदस्य शरणं भ्रमतोऽनुपश्ये॥४४॥

यन्मैथुनादिगृहमेधिसुखं हि तुच्छं
कण्डूयनेन करयोरिव दुःखदुःखम्।
तृप्यन्ति नेह कृपणा बहुदुःखभाजः
कण्डूतिवन्मनसिज विषहेत धीरः॥४५॥

मौनव्रतश्रुततपोऽध्ययनस्वधर्म
व्याख्यारहोजपसमाधय आपवर्ग्याः।
प्रायः परं पुरुष ते त्वजितेन्द्रियाणां
वार्ता भवन्त्युत न वात्र तु दाम्भिकानाम्॥४६॥

रूपे इमे सदसती तव वेदसृष्टे
बीजाङ्कुराविव न चान्यदरूपकस्य।
युक्ताः समक्षमुभयत्र विचक्षन्ते त्वां
योगेन वह्निमिव दारुषु नान्यतः स्यात्॥४७॥

त्वं वायुरग्निरवनिर्वियदम्बु मात्राः
प्राणेन्द्रियाणि हृदयं चिदनुग्रहश्च।
सर्वं त्वमेव सगुणो विगुणश्च भूमन्
नान्यत्त्वदस्त्यपि मनोवचसा निरुक्तम्॥४८॥

नैते गुणा न गुणिनो महदादयो ये
सर्वे मनः प्रभृतयः सहदेवमर्त्याः।
आद्यन्तवन्त उरुगाय विदन्ति हि त्वाम्
एवं विमृश्य सुधियो विरमन्ति शब्दात्॥४९॥

तत्तेऽर्हत्तम नमः स्तुतिकर्मपूजाः
 कर्म स्मृतिश्चरणयोः श्रवणं कथायाम्।
 संसेवया त्वयि विनेति षडङ्गया किं
 भक्तिं जनः परमहंसगतौ लभेत॥५०॥

नारद उवाच

एतावद्वर्णितगुणो भक्त्या भक्तेन निर्गुणः।
 प्रह्लादं प्रणतं प्रीतो यतमन्युरभाषत॥५१॥

श्रीभगवानुवाच

प्रह्लाद भद्र भद्रं ते प्रीतोऽहं तेऽसुरोत्तम।
 वरं वृणीष्वभिमतं कामपूरोऽस्म्यहं नृणाम्॥५२॥

मामप्रीणत आयुष्मन्दर्शनं दुर्लभं हि मे।
 दृष्ट्वा मां न पुनर्जन्तुरात्मानं तप्तुमर्हति॥५३॥

प्रीणन्ति ह्यथ मां धीराः सर्वभावेन साधवः।
 श्रेयस्कामा महाभाग सर्वासामाशिषां पतिम्॥५४॥

नारद उवाच

एवं प्रलोभ्यमानोऽपि वरैर्लोकप्रलोभनैः।
 एकान्तित्वाद्भगवति नैच्छत्तानसुरोत्तमः॥५५॥

॥इति श्रीमद्भागवते महापुराणे पारमहंस्यां संहितायां सप्तमस्कन्धे अष्टमोऽध्यायः॥

॥ अर्घ्यप्रदानम् ॥

ममोपात्त-समस्त-दुरित-क्षयद्वारा श्रीपरमेश्वरप्रीत्यर्थम् नृसिंह-जयन्ती-पुण्यकाले
 श्री-लक्ष्मी-नृसिंह-पूजान्ते क्षीरार्घ्यप्रदानं करिष्ये॥

नृसिंहाच्युत देवेश लक्ष्मीकान्त जगत्पते।
 अनेनार्घ्यप्रदानेन सफलाः स्युर्मनोरथाः^{३४}॥

श्री-लक्ष्मी-नृसिंहाय नमः इदमर्घ्यमिदमर्घ्यमिदमर्घ्यम्॥

हिरण्याक्षवधार्थाय भूभारोत्तरणाय च।
 परित्राणाय साधूनां जातो विष्णुर्नृकेसरी।
 गृहाणार्घ्यं मया दत्तं सलक्ष्मी-नृहरे स्वयम्॥

श्री-लक्ष्मी-नृसिंहाय नमः इदमर्घ्यमिदमर्घ्यमिदमर्घ्यम्॥

^{३४}अयं श्लोकः श्रीव्रतराजान्तर्गत-नृसिंह-जयन्ती-व्रतकथाया उद्धृतः

अनेन अर्घ्यप्रदानेन भगवान् सर्वात्मकः
श्री-लक्ष्मी-नृसिंहः प्रीयताम्।

हिरण्यगर्भगर्भस्थं हेमबीजं विभावसोः।
अनन्तपुण्यफलदम् अतः शान्तिं प्रयच्छ मे॥

श्री-लक्ष्मी-नृसिंह-जयन्ती-पुण्यकाले अस्मिन् मया क्रियमाण
महाविष्णुपूजायां यद्देयमुपायनदानं तत्प्रत्याम्नायार्थं हिरण्यं
श्री-लक्ष्मी-नृसिंह-प्रीतिं कामयमानः

मनसोद्दिष्टाय ब्राह्मणाय सम्प्रददे नमः न मम।
अनया पूजया श्री-लक्ष्मी-नृसिंहः प्रीयताम्।

॥ विसर्जनम् ॥

यस्य स्मृत्या च नामोक्त्या तपः-पूजा-क्रियादिषु।
न्यूनं सम्पूर्णतां याति सद्यो वन्दे तमच्युतम्॥

इदं व्रतं मया देव कृतं प्रीत्यै तव प्रभो।
न्यूनं सम्पूर्णतां यातु त्वत्प्रसादाञ्जनार्दन॥

मद्वंशे ये नरा जाता ये जनिष्यन्ति चापरे।
तांस्त्वमुद्धर देवेश दुःसहाद् भवसागरात्॥

पातकार्णवमग्नस्य व्याधिदुःखाम्बुवारिभिः।
तीव्रैश्च परिभूतस्य मोहदुःखगतस्य मे॥

करावलम्बनं देहि शेषशायिन् जगत्पते।
श्रीनृसिंह रमाकान्त भक्तानां भयनाशन॥

क्षीराब्धिनिवासिन् त्वं चक्रपाणे जनार्दन।
व्रतेनानेन देवेश भुक्तिमुक्तिप्रदो भव॥

अस्मात् बिम्बात् श्री-लक्ष्मी-नृसिंहं यथास्थानं प्रतिष्ठापयामि (अक्षतानर्पित्वा देवमुत्सर्जयेत्।)
अनया पूजया श्री-लक्ष्मी-नृसिंहः प्रीयताम्।

कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।
करोमि यद्यत् सकलं परस्मै
नारायणायेति समर्पयामि॥

ॐ तत्सद्ब्रह्मार्पणमस्तु।

सालग्रामशिलावारि पापहारि शरीरिणाम्।
आजन्मकृतपापानां प्रायश्चित्तं दिने दिने॥

अकालमृत्युहरणं सर्वव्याधिनिवारणम्।
 सर्वपापक्षयकरं विष्णुपादोदकं शुभम्॥
 इति तीर्थं पीत्वा शिरसि प्रसादं धारयेत्।



॥ नृसिंह-जयन्ती-व्रत-कथा ॥

सूत उवाच

हिरण्यकशिपुं हत्वा देवदेवं जगद्गुरुम्।
 सुखासीनं च नृहरिं शान्तकोपं रमापतिम्॥१॥
 प्रह्लादो ज्ञानिनां श्रेष्ठः पालयन् राज्यमुत्तमम्।
 एकाकी च तदुत्सङ्गे प्रियं वचनमब्रवीत्॥२॥

प्रह्लाद उवाच

नमस्ते भगवन् विष्णो नृसिंहरूपिणे नमः।
 त्वद्भक्तोऽहं सुरेशैकं त्वां पृच्छामि तु तत्त्वतः॥३॥
 स्वामिस्त्वार्य ममाभिन्ना भक्तिर्जाता त्वनेकधा।
 कथं च ते प्रियो जातः कारणं मे वद प्रभो॥४॥

नृसिंह उवाच

कथयामि महाप्राज्ञ शृणुष्वैकाग्रमानसः।
 भक्तेर्यत् कारणं वत्स प्रियत्वस्य च कारणम्॥५॥
 पुरा काले ह्यभूद् विप्रः किञ्चित् त्वं नाप्यधीतवान्।
 नाना त्वं वासुदेवो हि वेश्यासंसक्तमानसः॥६॥
 तस्मिञ्जातु न चैव त्वं चकर्थ सुकृतं कियत्।
 कृतवान् मद्भृतं चैकं वेश्यासङ्गतिलालसः॥७॥
 मद्भृतस्य प्रभावेण भक्तिर्जाता तवानघ।

प्रह्लाद उवाच

श्रीनृसिंहोच्यतां तावत् कस्य पुत्रश्च किं व्रतम्॥८॥
 वेश्यायां वर्तमानेन कथं तच्च कृतं मया।
 येन त्वत्प्रीतिमापन्नो वक्तुमर्हसि साम्प्रतम्॥९॥

नृसिंह उवाच

पुराऽवन्तीपुरे ह्यासीद् ब्राह्मणो वेदपारगः।
तस्य नाम सुशर्मेति बहुलोकेषु विश्रुतः॥१०॥

नित्यहोमक्रियां चैव विदधाति द्विजोत्तमः।
ब्राह्मक्रियासु नियतं सर्वासु किल तत्परः॥११॥

अग्निष्टोमादिभिर्यज्ञैरिष्टाः सर्वे सुरोत्तमाः।
तस्य भार्या सुशीलाऽभूद् विख्याता भुवनत्रये॥१२॥

पतिव्रता सदाचारा पतिभक्तिपरायणा।
जज्ञिरेऽस्यां सुताः पञ्च तस्माद् द्विजवरात् तथा॥१३॥

सदाचारेषु विद्वांसः पितृभक्तिपरायणाः।
तेषां मध्ये कनिष्ठस्त्वं वेश्यासङ्गतितत्परः॥१४॥

तया निषेध्यमानेन सुरापानं त्वया कृतम्।
सुवर्णं चाप्यपहृतं चौरैः सार्धं त्वया बहु॥१५॥

विलासिन्या समं चैव त्वया चीर्णमघं बहु।
एकदा सद्गृहे चाऽऽसीन्महान्कलिस्त्वया सह॥१६॥

तेन कलहभावेन व्रतमेतत् त्वया कृतम्।
अज्ञानान्मद्वृतं जातं व्रतानामुत्तमं हि तत्॥१७॥

तस्यां विहारयोगेन रात्रौ जागरणं कृतम्।
वेश्याया वल्लभं किञ्चित् प्रजातं न त्वया सह॥१८॥

रात्रौ जागरणं चीर्णं त्यक्तं भोग्यमनेकधा।
व्रतेनानेन चीर्णेन मोदन्ति दिवि देवताः॥१९॥

सृष्ट्यर्थे च पुरा ब्रह्मा चक्रे ह्येतदनुत्तमम्।
मद्व्रतस्य प्रभावेण निर्मितं सचराचरम्॥२०॥

ईश्वरेण पुरा चीर्णं वधार्थं त्रिपुरस्य च।
माहात्म्येन व्रतस्याऽऽशु त्रिपुरस्तु निपातितः॥२१॥

अन्यश्च बहुभिर्देवैर्ऋषिभिश्च पुराऽनघ।
राजभिश्च महाप्राज्ञैर्विदितं व्रतमुत्तमम्॥२२॥

एतद्व्रतप्रभावेण सर्वे सिद्धिमुपागताः।
वेश्याऽपि मत्प्रिया जाता त्रैलोके सुखचारिणी॥२३॥

ईदृशं मद्व्रतं वत्स त्रैलोके तु सुविश्रुतम्।
कलहेन विलासिन्या व्रतमेतदुपस्थितम्॥२४॥

प्रह्लाद तेन ते भक्तिर्मयि जाता ह्यनुत्तमा।
 धूर्तया च विलासिन्या ज्ञात्वा व्रतदिनं मम॥२५॥
 कलहश्च कृतो येन मद्वतं च कृतं भवेत्।
 सा वेश्या त्वप्सरा जाता भुक्ता भोगाननेकशः॥२६॥
 मुक्ता कर्मविलीना तु त्वं प्रसाद विशस्व माम्।
 कार्यार्थं च भवानास्ते मच्छरीरपृथक्तया॥२७॥
 विधाय सर्वकार्याणि शीघ्रं चैव गमिष्यसि।
 इदं व्रतमवश्यं ये प्रकरिष्यन्ति मानवाः॥२८॥
 न तेषां पुनरावृत्तिर्मत्तः कल्पशतैरपि।
 अपुत्रो लभते पुत्रान् मद्भक्तश्च सुवर्चसः॥२९॥
 दरिद्रो लभते लक्ष्मीं धनदस्य च यादृशी।
 तेजःकामो लभेत् तेजो राज्येच्छू राज्यमुत्तमम्॥३०॥
 आयुःकामो लभेदायुर्यादृशं च शिवस्य हि।
 स्त्रीणां व्रतमिदं साधुपुत्रदं भाग्यदं तथा॥३१॥
 अवैधव्यकरं तासां पुत्रशोकविनाशनम्।
 धनधान्यकरं चैव जातिश्रेष्ठ्यकरं शुभम्॥३२॥
 सार्वभौमसुखं तासां दिव्यं सौख्यं भवेत् ततः।
 स्त्रियो वा पुरुषाश्चापि कुर्वन्ति व्रतमुत्तमम्॥३३॥
 तेभ्योऽहं प्रददे सौख्यं भुक्तिमुक्ति-समन्वितम्।
 बहुनोक्तेन किं वत्स व्रतस्यास्य फलं महत्॥३४॥
 मद्व्रतस्य फलं वक्तुं नाहं शक्तो न शङ्करः।
 ब्रह्मा चतुर्भिर्वक्त्रैश्च न लभेन्महिमावधिम्॥३५॥

प्रह्लाद उवाच

भगवंस्त्वत्प्रसादेन श्रुतं व्रतमनुत्तमम्।
 व्रतस्यास्य फलं साधु त्वयि मे भक्तिकारणम्॥३६॥
 स्वामिञ्जातं विशेषेण त्वत्तः पापनिकृन्तनम्।
 अधुना श्रोतुमिच्छामि व्रतस्यास्य विधिं परम्॥३७॥
 कस्मिन् मासे भवेदेतत् कस्मिन् वा तिथिवासरे।
 एतद् विस्तरतो देव वक्तुमर्हसि साम्प्रतम्॥३८॥
 विधिना येन वै स्वामिन् समग्रफलभुग् भवेत्।
 ममोपरि कृपां कृत्वा ब्रूहि त्वं सकलं प्रभो॥३९॥

नृसिंह उवाच

साधु साधु महाभाग व्रतस्यास्य विधिं परम्।
सर्वं कथयतो मेऽद्य त्वमेकाग्रमनाः शृणु॥४०॥

वैशाखशुक्लपक्षे तु चतुर्दश्यां समाचरेत्।
मङ्गलमसम्भवं पुण्यं व्रतं पापप्रणाशनम्॥४१॥

वर्षे वर्षे तु कर्तव्यं मम सन्तुष्टिकारकम्।
महापुण्यमिदं श्रेष्ठं मानुषैर्भवभीरुभिः॥४२॥

तेनैव क्रियमाणेन सहस्रद्वादशीफलम्।
जायते तद्व्रते वच्मि मानुषाणां महात्मनाम्॥४३॥

स्वातीनक्षत्रयोगेन शनिवारेण संयुते।
सिद्धियोगस्य संयोगे वणिजे करणे तथा॥४४॥

पुण्यसौभाग्ययोगेन लभ्यते दैवयोगतः।
सर्वैरेतैस्तु संयुक्तं हत्याकोटिविनाशनम्॥४५॥

एतदन्यतरे योगे तद्दिनं पापनाशनम्।
केवलेऽपि च कर्तव्यं मद्दिने व्रतमुत्तमम्॥४६॥

अन्यथा नरकं याति यावच्चन्द्रदिवाकरौ।
यथा यथा प्रवृत्तिः स्यात् पातकस्य कलौ युगे॥४७॥

तथा तथा प्रणश्यन्ति सर्वे धर्मा न संशयः।
एतद्व्रतप्रभावेण मद्भक्तिः स्याद् दुरात्मनाम्॥४८॥

विचार्येत्यं प्रकर्तव्यं माधवे मासि तद्व्रतम्।
नियमश्च प्रकर्तव्यो दन्तधावनपूर्वकम्॥४९॥

श्रीनृसिंह महोग्रस्त्वं दयां कृत्वा ममोपरि।
अद्याहं ते विधास्यामि व्रतं निर्विघ्नतां नय॥५०॥

इति नियममन्त्रः।

व्रतस्थेन न कर्तव्या सङ्गतिः पापिभिः सह।
मिथ्यालापो न कर्तव्यः समग्रफलकाङ्क्षिणा॥५१॥

स्त्रीभिर्दुष्टैश्च आलापान् व्रतस्थो नैव कारयेत्।
स्मर्तव्यं च महारूपं मद्दिने सकलं शुभे॥५२॥

ततो मध्याह्नवेलायां नद्यादौ विमले जले।
गृहे वा देवखाते वा तडागे विमले शुभे॥५३॥

वैदिकेन च मन्त्रेण स्नानं कृत्वा विचक्षणः।
मृत्तिकागोमयेनैव तथा धात्रीफलेन च॥५४॥

तिलैश्च सर्वपापघ्नः स्नानं कृत्वा महात्मभिः।
परिधाय शुचिर्वासो नित्यकर्म समाचरेत्॥५५॥

ततो गृहं समागत्य स्मरन् मां भक्तियोगतः।
गोमयेन प्रलिप्याथ कुर्यादष्टदलं शुभम्॥५६॥

कलशं तत्र संस्थाप्य ताम्रं रत्नसमन्वितम्।
तस्योपरि न्यसेत् पात्रं वंशजं व्रीहिपूरितम्॥५७॥

हैमी तत्र च मन्मूर्तिः स्थाप्या लक्ष्म्यास्तथैव च।
पलेन वा तदर्धेन तदर्धार्धेन वा पुनः॥५८॥

यथाशक्त्याऽथवा कार्या वित्तशाठ्यविवर्जितैः।
पञ्चामृतेन संस्नाप्य पूजनं तु समाचरेत्॥५९॥

ततो ब्राह्मणमाहूय तमाचार्यमलोलुपम्।
सदाचारसमायुक्तं शान्तं दान्तं जितेन्द्रियम्॥६०॥

आचार्यवचनाद् धीमान् पूजां कुर्याद् यथाविधि।
मण्डपं कारयेत् तत्र पुष्पस्तवकशोभितम्॥६१॥

ऋतुकालोद्भवैः पुष्पैः पूजयेत् स्वस्थमानसः।
उपचारैः षोडशभिर्मन्त्रैर्वेदोद्भवैस्तथा।
शुभैः पौराणिकैर्मन्त्रैः पूजनीयो यथाविधि॥६२॥

चन्दनं शीतलं दिव्यं चन्द्रकुङ्कुममिश्रितम्।
ददामि तव तुष्ट्यर्थं नृसिंह परमेश्वर॥६३॥

इति चन्दनम्।

कालोद्भवानि पुष्पाणि तुलस्यादीनि वै प्रभो।
सम्यक् गृहाण देवेश लक्ष्म्या सह नमोऽस्तु ते॥६४॥

इति पुष्पाणि।

कृष्णागुरुमयं धूपं श्रीनृसिंह जगत्पते।
तव तुष्ट्यै प्रदास्यामि सर्वदेव नमोऽस्तु ते॥६५॥

इति धूपम्।

सर्वतेजोद्भवं तेजस्तस्माद् दीपं ददामि ते।
श्रीनृसिंह महाबाहो तिमिरं मे विनाशय॥६६॥

इति दीपम्।

नैवेद्यं सौख्यदं चारु भक्ष्यभोज्यसमन्वितम्।
ददामि ते रमाकान्त सर्वपापक्षयं कुरु॥६७॥

इति नैवेद्यम्।

नृसिंहाच्युत देवेश लक्ष्मीकान्त जगत्पते।
अनेनार्घ्यप्रदानेन सफलाः स्युर्मनोरथाः॥६८॥

इति अर्घ्यम्।

पीताम्बर महाबाहो प्रह्लादभयनाशन।
यथाभूतेनार्चनेन यथोक्तफलदो भव॥६९॥

इति प्रार्थना॥

रात्रौ जागरणं कार्यं गीतवादित्रनिःस्वनैः।
पुराणश्रवणाद्यैश्च श्रोतव्याश्च कथाः शुभाः॥७०॥

ततः प्रभातसमये स्नानं कृत्वा जितेन्द्रियः।
पूर्वोक्तेन विधानेन पूजयेन्मां प्रयत्नतः॥७१॥

वैष्णवान् प्रजपेन्मन्त्रान् मदग्रे स्वस्थमानसः।
ततो दानानि देयानि वक्ष्यमाणानि चानघ॥७२॥

पात्रेभ्यस्तु द्विजेभ्यो हि लोकद्वयजिगीषया।
सिंहः स्वर्णमयो देयो मम सन्तोषकारकः॥७३॥

गोभूतिलहिरण्यानि देयानि च फलेप्सुभिः।
शय्या सतूलिका देया सप्तधान्यसमन्विता॥७४॥

अन्यानि च यथाशक्त्या देयानि मम तुष्टये।
वित्तशाठ्यं न कुर्वीत यथोक्तफलकाङ्क्षया॥७५॥

ब्राह्मणान् भोजयेद् भक्त्या तेभ्यो दद्याच्च दक्षिणाम्।
निर्धनेनापि कर्तव्यं देयं शक्त्यनुसारतः॥७६॥

सर्वेषामेव वर्णानामधिकारोऽस्ति मद्भूते।
मद्भूतैस्तु विशेषेण कर्तव्यं मत्परायणैः॥७७॥

तद्वंशे न भवेद् दुःखं न दोषो मत्प्रसादतः।
मद्वंशे ये नरा जाता ये निष्पत्तिपरायणाः॥७८॥

तान् समुद्धर देवेश दुस्तराद् भवसागरात्।
पातकार्णवमग्नस्य व्याधिदुःखाम्बुवासिभिः॥७९॥

जीवैस्तु परिभूतस्य मोहदुःखगतस्य मे।
करावलम्बनं देहि शेषशायिञ्जगत्पते॥८०॥

श्रीनृसिंह रमाकान्त भक्तानां भयनाशन।
क्षीराम्बुनिधिवासिंस्त्वं चक्रपाणे जनार्दन॥८१॥

व्रतेनानेन देवेश भुक्तिमुक्तिप्रदो भव।
एवं प्रार्थ्य ततो देवं विसृज्य च यथाविधि॥८२॥

उपहारादिकं सर्वमाचार्याय निवेदयेत्।
दक्षिणाभिस्तु सन्तोष्य ब्राह्मणांस्तु विसर्जयेत्।
मध्याह्ने तु सुसंयत्तो भुञ्जीत सह बन्धुभिः॥८३॥

य इदं शृणुयाद् भक्त्या व्रतं पापप्रणाशनम्।
तस्य श्रवणमात्रेण ब्रह्महत्या व्यपोहति॥८४॥

पवित्रं परमं गुह्यं कीर्तयेद् यस्तु मानवः।
सर्वान् कामानवाप्नोति व्रतस्यास्य फलं लभेत्॥८५॥

॥इति हेमाद्रौ नृसिंहपुराणे नृसिंहचतुर्दशीव्रतकथा समाप्ता॥



॥ श्री-चित्रगुप्त-पूजा ॥

मूलम्—श्रीवत्स वे. सोमदेव-शर्मा, ``पूजा-कल्पाः'' (चेन्नै, १९८७), पृ. ६-१३

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिः५ हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सीद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।

अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।

विद्यारम्भे विवाहे च प्रवेशे निर्गमे तथा।

सङ्ग्रामे सर्वकार्येषु विघ्नस्तस्य न जायते॥

प्रार्थनाः समर्पयामि।



॥ प्रधान-पूजा — श्री-चित्रगुप्त-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये ()^{३५} नाम संवत्सरे उत्तरायणे वसन्त-ऋतौ मेष-चैत्र-मासे शुक्लपक्षे पौर्णमास्यां शुभतिथौ (इन्दु / भौम / सौम्य / गुरु / भृगु / स्थिर / भानु)-वासरयुक्तायां ()^{३६}-नक्षत्र-()^{३७}-योग-()^{३८}-करण-युक्तायां च एवं गुण-विशेषण-विशिष्टायाम् अस्याम् पौर्णमास्यां शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थं धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थं मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं धर्मराज-समास्थित-श्री-चित्रगुप्त-प्रीत्यर्थं रौरव-महारौरव-कालसूत्र-तामिस्र-अन्धतामिस्र-आदि-नरक-बाधा-निवृत्त्यर्थं पुण्यलोक-प्राप्त्यर्थं चित्रा-पौर्णमास्यां यथाशक्ति-ध्यान-आवाहनादि-षोडशोपचारैः श्री-चित्रगुप्त-पूजां करिष्ये। तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि। शोभनार्थं क्षेमाय पुनरागमनाय च।
(गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

^{३५}पृष्ठं ८५७ पश्यताम्

^{३६}पृष्ठं ८६७ पश्यताम्

^{३७}पृष्ठं ८६८ पश्यताम्

^{३८}पृष्ठं ८६९ पश्यताम्

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।

ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
विराडापः स्वराडापश्छन्दाऽस्यापो ज्योतीऽप्यापो यजूऽप्यापः सत्यमापः सर्वा देवता आपो भूर्भुवः
सुवराप ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

१. आत्मने नमः

२. अन्तरात्मने नमः

३. योगात्मने नमः

४. जीवात्मने नमः

५. परमात्मने नमः

६. ज्ञानात्मने नमः

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ षोडशोपचार-पूजा ॥

चित्रगुप्तं महाप्राज्ञं मध्यस्थं सर्वदेहिनाम्।
ध्यायामि धर्माधर्मज्ञं लेखनी-पत्रधारिणम्॥

श्री-चित्रगुप्तं ध्यायामि।

आवाहयामि देव त्वाम् अन्तकस्य सभासदम्।
कायस्थं करुणामूर्तिं कल्मषघ्नं कलाविदम्॥

श्री-चित्रगुप्तम् आवाहयामि।

चित्रगुप्तं गृहाणेदं चित्रमणि-विनिर्मितम्।
आसनं हेमरचितं शुभास्तरण-संयुतम्॥

श्री-चित्रगुप्ताय नमः, आसनं समर्पयामि।

पाद्यं गृहाण परम पापलेश-विवर्जितम्।
भाविताशेष-भुवन चित्रगुप्तं नमोऽस्तु ते॥

श्री-चित्रगुप्ताय नमः, पाद्यं समर्पयामि।

अर्घ्यं गृहाण देवेश गन्ध-पुष्पाक्षतैर्युतम्।
चित्रगुप्तं महाप्राज्ञं पापं वारय मेऽखिलम्॥

श्री-चित्रगुप्ताय नमः, अर्घ्यं समर्पयामि।

गृहाणाचमनं देव करुणारस-सागर।
त्राहि मां नरकात् घोरात् देहि मे सुकृतां पदम्॥

श्री-चित्रगुप्ताय नमः, आचमनीयं समर्पयामि।

मधुपर्कं गृहाणेमं महापाप-विनाशन।
महतामपि पापानां विनाशं कलय प्रभो॥

श्री-चित्रगुप्ताय नमः, मधुपर्कं समर्पयामि।

पञ्चामृतं गृहाणेदं त्वं चराचर-वल्लभ।
वञ्चनादि-समुत्पन्नं पापं मे विनिवारय॥

श्री-चित्रगुप्ताय नमः, पञ्चामृतं समर्पयामि।

नानानदी-समानीतं नानाधर्म-विचारद।
स्नानाय गृह्यतां तोयं स्वच्छं गन्धादि-संयुतम्॥

श्री-चित्रगुप्ताय नमः, स्नानं समर्पयामि।

वस्त्रयुग्मम् इदं देव शस्त्र-हस्त गृहाण मे।
शास्त्र-लङ्घन-सम्भूतं पापं मे विनिवारय॥

श्री-चित्रगुप्ताय नमः, वस्त्रं समर्पयामि।

उपवीतम् इदं देव कार्पास-परिकल्पितम्।
कृतान्त-मित्र गृहीष्व कलिजं कलुषं हर॥

श्री-चित्रगुप्ताय नमः, उपवीतं समर्पयामि।

गन्धं गृहाण सुरभिं रुरु-पापविनाशन।
गतिं देहि परां मह्यं गणयाधानि मा मम॥

श्री-चित्रगुप्ताय नमः, गन्धान् धारयामि।

अक्षतान् स्वीकुरु विभो यक्ष-गन्धर्व-पूजित।
अक्षयं देहि मे सौख्यं रक्ष मां करुणानिधे॥

श्री-चित्रगुप्ताय नमः, अक्षतान् समर्पयामि।

पवित्राणि च पुष्पाणि चित्रगुप्त गृहाण भो।
कमलादीनि रम्याणि विमलं देहि मे पदम्॥

श्री-चित्रगुप्ताय नमः, पुष्पाणि समर्पयामि।

॥ अङ्ग-पूजा ॥

१. पापनाशनाय नमः — पादौ पूजयामि
२. कमलवर्णाय नमः — गुल्फौ पूजयामि
३. चित्राय नमः — जानुनी पूजयामि
४. चित्ररूपाय नमः — जङ्घे पूजयामि
५. नताभीष्टदाय नमः — नाभिं पूजयामि
६. वृकोदराय नमः — उदरं पूजयामि
७. प्राज्ञाय नमः — हृदयं पूजयामि
८. कालाय नमः — कण्ठं पूजयामि
९. बहुरूपाय नमः — बाहून् पूजयामि
१०. अन्तकसचिवाय नमः — अधरं पूजयामि
११. मध्यस्थाय नमः — मुखं पूजयामि
१२. करुणानिधये नमः — कर्णौ पूजयामि
१३. पद्मनेत्राय नमः — नेत्रे पूजयामि
१४. नानारूपाय नमः — नासिकां पूजयामि
१५. ललिताय नमः — ललाटं पूजयामि
१६. चित्रगुप्ताय नमः — शिरः पूजयामि
१७. सर्वेश्वराय नमः — सर्वाण्यङ्गानि पूजयामि

॥ चतुर्विंश-नाम-पूजा ॥

- | | |
|----------------------|----------------------|
| १. यमाय नमः | ८. औदुम्बराय नमः |
| २. धर्मराजाय नमः | ९. दध्राय नमः |
| ३. मृत्यवे नमः | १०. नीलाय नमः |
| ४. अन्तकाय नमः | ११. परमेष्ठिने नमः |
| ५. वैवस्वताय नमः | १२. वृकोदराय नमः |
| ६. कालाय नमः | १३. चित्राय नमः |
| ७. सर्वभूतक्षयाय नमः | १४. चित्रगुप्ताय नमः |

नानाविध-परिमल-पुष्पाणि समर्पयामि।

॥ उत्तराङ्ग-पूजा ॥

धूपं गृहाण धर्मज्ञ गुग्गुल्वगरु-संयुतम्।
पूतं देहि पदं देव धूतपाप नमोऽस्तु ते॥
श्री-चित्रगुप्ताय नमः, धूपम् आघ्रापयामि।

साज्यं वर्तित्रयोपेतं शासिताखिल-विष्टप।
दीपं गृहाण दयया दीनवत्सल ते नमः॥
श्री-चित्रगुप्ताय नमः, दीपं सन्दर्शयामि।

चित्रान्नं कृसरापूप-मोदकाज्य-समन्वितम्।
चित्रगुप्त गृहाणेदं नैवेद्यं निर्मल प्रभो॥
श्री-चित्रगुप्ताय नमः, नैवेद्यं निवेदयामि।

पूगीफल-समायुक्तं नागवल्ली-दलैर्युतम्।
कर्पूरचूर्ण-संयुक्तं ताम्बूलं प्रतिगृह्यताम्॥
श्री-चित्रगुप्ताय नमः, ताम्बूलं समर्पयामि।

नीराजनं गृहाणेदं कर्पूरैः कलितं मया।
नीतिमार्गचरानन्त निर्मलाय नमोऽस्तु ते॥
श्री-चित्रगुप्ताय नमः, नीराजनं समर्पयामि।

प्रकृष्ट-पापनाशाय प्रकृष्ट-फलसिद्धये।
प्रदक्षिणं करोमि त्वां चित्रगुप्त प्रसीद मे॥
अनेक-कोटि-प्रदक्षिण-नमस्कारान् समर्पयामि।

नमस्ते चित्रगुप्ताय धर्मराज-सखाय च।
लेखनी-धृत-हस्ताय साक्षिणे सर्वदेहिनाम्॥
श्री-चित्रगुप्ताय नमः, मन्त्रपुष्पं समर्पयामि।

नानारत्न-समायुक्तं वज्रनाल-समन्वितम्।
मुक्ताकेसर-संयुक्तं स्वर्णपुष्पं ददाम्यहम्॥
श्री-चित्रगुप्ताय नमः, स्वर्णपुष्पं समर्पयामि।

यमाय धर्मराजाय मृत्यवे चान्तकाय च।
वैवस्वताय कालाय सर्वभूतक्षयाय च॥

औदुम्बराय दध्राय नीलाय परमेष्ठिने।
 वृकोदराय चित्राय चित्रगुप्ताय वै नमो नमः॥
 श्री-चित्रगुप्ताय नमः, नमस्कारान् समर्पयामि।

चित्रगुप्त कृपाराशे पापं वारय मेऽखिलम्।
 मा च मे नरकाः सन्तु पूरयेदं ममेप्सितम्॥
 प्रार्थनाः समर्पयामि।

॥ अर्घ्य-प्रदानम् ॥

अद्य ()-तिथौ श्री-चित्रगुप्त-पूजान्ते क्षीरार्घ्य-प्रदानम् उपायन-दानं च करिष्ये।

चित्रगुप्त नमस्तेऽस्तु धर्मराज-सभासदा।
 अर्घ्यं गृहाण भगवन् सर्वलोक-शिवङ्कर॥
 श्री-चित्रगुप्ताय नमः, इदम् अर्घ्यम् (त्रिवारम्)।

वैवस्वत नमस्तुभ्यं धर्माधर्म-विधारक।
 इदम् अर्घ्यं प्रदास्यामि मम पापं विनाशय॥
 वैवस्वताय नमः, इदम् अर्घ्यम् (त्रिवारम्)।

सर्वलोकाधि-कर्त्रे च सर्वप्राणि-हिताय च।
 तुभ्यम् अर्घ्यं प्रदास्यामि गृहाणेदं चतुर्मुख॥
 ब्रह्मणे नमः, इदम् अर्घ्यम् (त्रिवारम्)।

॥ उपायन-दानम् ॥

चित्रगुप्त-प्रीत्यर्थं स्वयम्पाक-ताम्बूल-दक्षिणादि-सहितम् उपायनं ब्राह्मणाय दद्यात्।

इति श्री-चित्रगुप्त-पूजा समाप्ता।



॥ श्री-वरमहालक्ष्मी-पूजा ॥

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिः हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्मृतिभिः सीद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।

अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।

विद्यारम्भे विवाहे च प्रवेशे निर्गमे तथा।

सङ्ग्रामे सर्वकार्येषु विघ्नस्तस्य न जायते॥

प्रार्थनाः समर्पयामि।



॥ प्रधान-पूजा — श्रीमहालक्ष्मी-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये ()^{३९} नाम संवत्सरे दक्षिणायने वर्ष-ऋतौ (कटक/सिंह)-श्रावण-मासे शुक्लपक्षे () शुभतिथौ भृगुवासरयुक्तायाम् ()^{४०} नक्षत्र ()^{४१}-योग ()^{४२}-करण-युक्तायां च एवं गुण विशेषण विशिष्टायाम् अस्याम् () शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्धयर्थम् धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्धयर्थम् इष्टकाम्यार्थसिद्ध्यर्थम् मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहा-पातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं आयुष्मत्सत्सन्तानसमृद्धयर्थं दीर्घसौमङ्गल्यावाप्त्यर्थं श्रीवरमहालक्ष्मी-प्रसादसिद्ध्यर्थं यथाशक्ति-ध्यानावाहनादिषोडशोपचारैः श्रीवरमहालक्ष्मी-पूजां करिष्ये। तदङ्गं कलशपूजां च करिष्ये। श्रीविघ्नेश्वराय नमः यथास्थानं प्रतिष्ठापयामि। शोभनार्थं क्षेमाय पुनरागमनाय च। (गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

^{३९}पृष्ठं ८५७ पश्यताम्

^{४०}पृष्ठं ८६७ पश्यताम्

^{४१}पृष्ठं ८६८ पश्यताम्

^{४२}पृष्ठं ८६९ पश्यताम्

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।

ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
विराडापः स्वराडापश्छन्दाः स्यापो ज्योतीः ष्यापो यजूः ष्यापः सत्यमापः सर्वा देवता आपो भूर्भुवः
सुवराप ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु देविपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

- | | |
|--------------------|--------------------|
| १. आत्मने नमः | ४. जीवात्मने नमः |
| २. अन्तरात्मने नमः | ५. परमात्मने नमः |
| ३. योगात्मने नमः | ६. ज्ञानात्मने नमः |

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ षोडशोपचार-पूजा ॥

पद्मासनां पद्मकरां पद्ममालाविभूषिताम्।
क्षीरसागरसम्भूतां हेमवर्णसमप्रभाम्॥
क्षीरवर्गसमं वस्त्रं दधानां हरिवल्लभाम्।
भावये भक्तियोगेन कलशेऽस्मिन् मनोहरे॥
अस्मिन् कुम्भे (प्रतिमायां) श्री-वरलक्ष्मीं ध्यायामि।
बालभानुप्रतीकाशे पूर्णचन्द्रनिभानने।
सूत्रेऽस्मिन् सुस्थिरा भूत्वा प्रयच्छ बहुलान् वरान्॥
इति दोरस्थापनम्।

सर्वमङ्गलमाङ्गल्ये विष्णुवक्षस्थलालये।
आवाहयामि देवि त्वामभीष्टफलदा भव॥

श्री-वरलक्ष्मीमावाहयामि।

अनेकरत्नखचितं क्षीरसागरसम्भवे।
स्वर्णसिंहासनं देवि स्वीकुरुष्व हरिप्रिये॥

श्री-वरलक्ष्म्यै नमः आसनं समर्पयामि।

गङ्गादिसरिदानीतं गन्धपुष्पसमन्वितम्।
पाद्यं ददामि ते देवि प्रसीद परमेश्वरि॥

श्री-वरलक्ष्म्यै नमः पाद्यं समर्पयामि।

गङ्गानदीसमानीतं सुवर्णकलशस्थितम्।
गृहाणार्घ्यं मया दत्तं पुत्रपौत्रफलप्रदे॥

श्री-वरलक्ष्म्यै नमः अर्घ्यं समर्पयामि।

प्रसन्नं शीतलं तोयं प्रसन्नमुखपङ्कजे।
गृहाणाचमनार्थाय गरुडध्वजवल्लभे॥

श्री-वरलक्ष्म्यै नमः आचमनं समर्पयामि।

महालक्ष्मि महादेवि मध्वाज्यदधिसंयुतम्।
मधुपर्कं गृहाणेमं मधुसूदनवल्लभे॥

श्री-वरलक्ष्म्यै नमः मधुपर्कं समर्पयामि।

पयोदधिघृतैर्युक्तं शर्करामधुसंयुतम्।
पञ्चामृतं गृहाणेदं वरलक्ष्मि नमोऽस्तु ते॥

श्री-वरलक्ष्म्यै नमः पञ्चामृतं समर्पयामि।

हेमकुम्भस्थितं स्वच्छं गङ्गादिसरिदाहृतम्।
स्नानार्थं सलिलं देवि गृह्यतां सागरात्मजे॥

श्री-वरलक्ष्म्यै नमः स्नानं समर्पयामि। स्नानान्तरम् आचमनीयं समर्पयामि।

दिव्याम्बरयुगं सूक्ष्मं कञ्चुकं च मनोहरम्।
वरलक्ष्मि महादेवि गृहाणेदं मयाऽर्पितम्॥

श्री-वरलक्ष्म्यै नमः वस्त्रं समर्पयामि।

माङ्गल्यमणिसंयुक्तं मुक्ता-विद्रुमसंयुतम्।
दत्तं मङ्गलसूत्रं च गृहाण हरिवल्लभे॥

श्री-वरलक्ष्म्यै नमः कण्ठसूत्रं समर्पयामि।

रत्नताटङ्ककेयूरहारकङ्कणभूषिते ।
भूषणानि महार्हाणि गृहाण करुणानिधे॥

श्री-वरलक्ष्म्यै नमः आभरणानि समर्पयामि।

कर्पूरचन्दनोपेतं कस्तूरीकुङ्कुमान्वितम्।
सर्वगन्धं गृहाणाद्य सर्वमङ्गलदायिनि॥

श्री-वरलक्ष्म्यै नमः गन्धान् धारयामि।

शालिजातान् चन्द्रवर्णान् स्निग्धमौक्तिकसन्निभान्।
अक्षतान् देवि गृहीष्व पङ्कजाक्षस्य वल्लभे॥

श्री-वरलक्ष्म्यै नमः अक्षतान् समर्पयामि।

मन्दारपारिजाताब्जैः केतक्युत्पलपाटलैः।

मल्लिकाजातिवकुलैः पुष्पैस्त्वां पूजयाम्यहम्॥

श्री-वरलक्ष्म्यै नमः पुष्पमालां समर्पयामि। पुष्पैः पूजयामि।

॥ अङ्ग-पूजा ॥

१. वरलक्ष्म्यै नमः — पादौ पूजयामि
२. महालक्ष्म्यै नमः — गुल्फौ पूजयामि
३. इन्दिरायै नमः — जङ्घे पूजयामि
४. चण्डिकायै नमः — जानुनी पूजयामि
५. क्षीराब्धितनयायै नमः — ऊरू पूजयामि
६. पीताम्बरधारिण्यै नमः — कटिं पूजयामि
७. सागरसम्भवायै नमः — गुह्यं पूजयामि
८. नारायणप्रियायै नमः — नाभिं पूजयामि
९. जगत्कुक्ष्यै नमः — कुक्षिं पूजयामि
१०. विश्वजनन्यै नमः — वक्षः पूजयामि
११. सुस्तन्यै नमः — स्तनौ पूजयामि
१२. कम्बुकण्ठ्यै नमः — कण्ठं पूजयामि
१३. सुन्दर्यै नमः — स्कन्धौ पूजयामि
१४. पद्महस्तायै नमः — हस्तान् पूजयामि
१५. बहुप्रदायै नमः — बाहून् पूजयामि
१६. चन्द्रवदनायै नमः — वक्त्रं पूजयामि
१७. चञ्चलायै नमः — चुबुकं पूजयामि
१८. बिम्बोष्ठ्यै नमः — ओष्ठं पूजयामि
१९. अनघायै नमः — अधरं पूजयामि
२०. सुकपोलायै नमः — कपोलौ पूजयामि
२१. फलप्रदायै नमः — फालम् पूजयामि
२२. नीलालकायै नमः — अलकान् पूजयामि
२३. शिवायै नमः — शिरः पूजयामि
२४. सर्वमङ्गलायै नमः — सर्वाण्यङ्गानि पूजयामि

॥ अष्टलक्ष्मी-अर्चना ॥

१. आदिलक्ष्म्यै नमः
२. धान्यलक्ष्म्यै नमः
३. धैर्यलक्ष्म्यै नमः
४. गजलक्ष्म्यै नमः
५. सन्तानलक्ष्म्यै नमः

६. विजयलक्ष्म्यै नमः
७. विद्यालक्ष्म्यै नमः
८. धनलक्ष्म्यै नमः
९. वरलक्ष्म्यै नमः
१०. महालक्ष्म्यै नमः

॥ लक्ष्म्यष्टोत्तरशतनामावलिः ॥

॥ ध्यानम् ॥

वन्दे पद्मकरां प्रसन्नवदनां सौभाग्यदां भाग्यदां
हस्ताभ्यामभयप्रदां मणिगणैर्नानाविधैर्भूषिताम्।
भक्ताभीष्टफलप्रदां हरिहरब्रह्मादिभिः सेवितां
पार्श्वे पङ्कजशङ्खपद्मनिधिभिर्युक्तां सदा शक्तिभिः॥

सरसिजनिलये सरोजहस्ते धवलतमांशुकगन्धमाल्यशोभे।
भगवति हरिवल्लभे मनोज्ञे त्रिभुवनभूतिकरि प्रसीद मह्यम्॥

- प्रकृत्यै नमः
- विकृत्यै नमः
- विद्यायै नमः
- सर्वभूतहितप्रदायै नमः
- श्रद्धायै नमः
- विभूत्यै नमः
- सुरभ्यै नमः
- परमात्मिकायै नमः
- वाचे नमः
- पद्मालयायै नमः
- पद्मायै नमः
- शुचये नमः
- स्वाहायै नमः
- स्वधायै नमः
- सुधायै नमः
- धन्यायै नमः
- हिरण्मय्यै नमः
- लक्ष्म्यै नमः

१०

- नित्यपुष्टायै नमः
- विभावयै नमः
- अदित्यै नमः
- दित्यै नमः
- दीप्तायै नमः
- वसुधायै नमः
- वसुधारिण्यै नमः
- कमलायै नमः
- कान्तायै नमः
- क्षमायै नमः
- क्षीरोदसम्भवायै नमः
- अनुग्रहप्रदायै नमः
- बुद्धये नमः
- अनघायै नमः
- हरिवल्लभायै नमः
- अशोकायै नमः
- अमृतायै नमः
- दीप्तायै नमः

२०

३०

लोकशोकविनाशिन्यै नमः

धर्मनिलयायै नमः

करुणायै नमः

लोकमात्रे नमः

पद्मप्रियायै नमः

पद्महस्तायै नमः

पद्माक्ष्यै नमः

पद्मसुन्दर्यै नमः

पद्मोद्भवायै नमः

पद्ममुख्यै नमः

पद्मनाभप्रियायै नमः

रमायै नमः

पद्ममालाधरायै नमः

देव्यै नमः

पद्मिन्यै नमः

पद्मगन्धिन्यै नमः

पुण्यगन्धायै नमः

सुप्रसन्नायै नमः

प्रसादाभिमुख्यै नमः

प्रभायै नमः

चन्द्रवदनायै नमः

चन्द्रायै नमः

चन्द्रसहोदर्यै नमः

चतुर्भुजायै नमः

चन्द्ररूपायै नमः

इन्दिरायै नमः

इन्दुशीतलायै नमः

आह्लादजनन्यै नमः

पुष्ट्यै नमः

शिवायै नमः

शिवकर्यै नमः

सत्यै नमः

विमलायै नमः

विश्वजनन्यै नमः

तुष्ट्यै नमः

दारिद्र्यनाशिन्यै नमः

प्रीतिपुष्करिण्यै नमः

शान्तायै नमः

शुक्लमाल्याम्बरायै नमः

श्रियै नमः

भास्कर्यै नमः

बिल्वनिलयायै नमः

वरारोहायै नमः

यशस्विन्यै नमः

वसुन्धरायै नमः

उदाराङ्गायै नमः

हरिण्यै नमः

हेममालिन्यै नमः

धनधान्यकर्यै नमः

सिद्ध्यै नमः

स्त्रेणसौम्यायै नमः

शुभप्रदायै नमः

नृपवेश्मगतानन्दायै नमः

वरलक्ष्म्यै नमः

वसुप्रदायै नमः

शुभायै नमः

हिरण्यप्राकारायै नमः

समुद्रतनयायै नमः

जयायै नमः

मङ्गलायै देव्यै नमः

विष्णुवक्षःस्थलस्थितायै नमः

विष्णुपत्न्यै नमः

प्रसन्नाक्ष्यै नमः

नारायणसमाश्रितायै नमः

दारिद्र्यध्वंसिन्यै नमः

देव्यै नमः

सर्वोपद्रवहारिण्यै नमः

नवदुर्गायै नमः

४०

५०

६०

७०

८०

९०

१००

महाकाल्यै नमः
ब्रह्मविष्णुशिवात्मिकायै नमः

त्रिकालज्ञानसम्पन्नायै नमः
भुवनेश्वर्यै नमः

१०८

॥इति श्री-लक्ष्म्यष्टोत्तरशतनामावलिः सम्पूर्णा॥
श्री-वरलक्ष्म्यै नमः नानाविधपरिमलपत्रपुष्पाणि समर्पयामि।

॥उत्तराङ्ग-पूजा॥

धूपं ददामि ते रम्यं गुग्गुल्वगरुसंयुतम्।
गृहाण त्वं महालक्ष्मि भक्तानामिष्टदायिनि॥

श्री-वरलक्ष्म्यै नमः धूपमाग्रापयामि।

साज्यं त्रिवर्तिसंयुक्तं सर्वाभीष्टप्रदायिनि।
दीपं गृहाण कमले देहि मे सर्वमीप्सितम्॥

श्री-वरलक्ष्म्यै नमः अलङ्कार-दीपं सन्दर्शयामि।

नानाभक्ष्यसमायुक्तं नानाफलसमन्वितम्।
नैवेद्यं गृह्यतां देवि नारायणकुटुम्बिनि॥

श्री-वरलक्ष्म्यै नमः नैवेद्यं समर्पयामि।

उशीरवासितं तोयं शीतलं शशिसोदरि।
पानाय गृह्यतां देवि पारावारतनूभवे॥

श्री-वरलक्ष्म्यै नमः पानीयं समर्पयामि।

पूगीफलं सकर्पूरं नागवल्लीदलानि च।
चूर्णं च चन्द्रसहजे गृह्यन्तां हरिवल्लभे॥

श्री-वरलक्ष्म्यै नमः ताम्बूलं समर्पयामि।

नीराजनं नीरजाक्षि नारायणविलासिनि ।
गृह्यतामर्पितं भक्त्या गरुडध्वजभामिनि॥

श्री-वरलक्ष्म्यै नमः कर्पूरनीराजनं सन्दर्शयामि।

कर्पूरनीराजनानन्तरम् आचमनीयं समर्पयामि।

पुष्पाञ्जलिं गृहाणेमं पुरुषोत्तमवल्लभे।
वरलक्ष्मि नमस्तुभ्यं वरान्देहि ममाखिलान्॥

श्री-वरलक्ष्म्यै नमः मन्त्रपुष्पाञ्जलिं समर्पयामि।

सर्वमङ्गललाभाय सर्वपापनिवृत्तये।
प्रदक्षिणं करोम्यद्य प्रसीद परमेश्वरि॥

श्री-वरलक्ष्म्यै नमः प्रदक्षिणं समर्पयामि।

नमोऽस्तु नालीकनिभाननायै
नमोऽस्तु नारायणवल्लभायै ।
नमोऽस्तु रत्नाकरसम्भवायै
नमोऽस्तु लक्ष्म्यै जगतां जनन्यै॥

श्री-वरलक्ष्म्यै नमः नमस्कारान् समर्पयामि।

आयुरारोग्यमैश्वर्यं पुत्रपौत्रान् पशून् धनम्।
शत्रुक्षयं महालक्ष्मि प्रयच्छ करुणानिधे॥

श्री-वरलक्ष्म्यै नमः प्रार्थनाः समर्पयामि।

॥ दोरग्रन्थि-पूजा ॥

कमलायै नमः — प्रथमग्रन्थिं पूजयामि।
रमायै नमः — द्वितीयग्रन्थिं पूजयामि।
लोकमात्रे नमः — तृतीयग्रन्थिं पूजयामि।
विश्वजनन्यै नमः — चतुर्थग्रन्थिं पूजयामि।
महालक्ष्म्यै नमः — पञ्चमग्रन्थिं पूजयामि।
क्षीराब्धितनयायै नमः — षष्ठग्रन्थिं पूजयामि।
विश्वसाक्षिण्यै नमः — सप्तमग्रन्थिं पूजयामि।
हरिवल्लभायै नमः — अष्टमग्रन्थिं पूजयामि।
चन्द्रसहोदर्यै नमः — नवमग्रन्थिं पूजयामि।

सर्वमङ्गलमाङ्गल्ये सर्वपापप्रणाशिनि।
दोरकं प्रतिगृह्णामि सुप्रीता भव सर्वदा॥

इति दोरकं हस्तेन गृहीत्वा।

करिष्यामि व्रतं देवि त्वद्भक्ता त्वत्परायणा।
श्रियं देहि यशो देहि सौभाग्यं देहि मे शुभे॥

नवतन्तुसमायुक्तं नवग्रन्थिसमन्वितम्।
बध्नीयां दक्षिणे हस्ते दोरकं हरिवल्लभे॥

इति दोरकं बध्नीयात्।

॥ अर्घ्यम् ॥

ममोपात्त-समस्त-दुरित-क्षयद्वारा श्री-वरलक्ष्मी-प्रीत्यर्थं वरलक्ष्मीपूजान्ते क्षीरार्घ्यप्रदानं करिष्ये॥

गोक्षीरेण युतं देवि गन्धपुष्पसमन्वितम्।
अर्घ्यं गृहाण वरदे वरलक्ष्मि नमोऽस्तु ते॥

श्री-वरलक्ष्म्यै नमः इदमर्घ्यम् इदमर्घ्यम् इदमर्घ्यम्।

॥ उपायन-दानम् ॥

इन्दिरा प्रतिगृह्णाति इन्दिरा वै ददाति च।
इन्दिरा तारयेद् द्वाभ्यां इन्दिरायै नमो नमः॥
हिरण्यगर्भगर्भस्थं हेमबीजं विभावसोः।
अनन्तपुण्यफलदम् अतः शान्तिं प्रयच्छ मे॥

श्रीवरमहालक्ष्मीपूजाकाले अस्मिन् मया क्रियमाण-
श्रीवरमहालक्ष्मीपूजायां यद्देयमुपायनदानं तत्प्रत्याम्नायार्थं हिरण्यं
श्रीवरमहालक्ष्मीप्रीतिं कामयमानः
मनसोद्दिष्टाय ब्राह्मणाय तुभ्यमहं सम्प्रददे नमः न मम।
अनया पूजया श्रीवरमहालक्ष्मीः प्रीयताम्।
इति उपायनं दत्त्वा सुवासिनीश्च सम्पूजयेत्॥
इति वरलक्ष्मीपूजाविधिः॥

॥ प्रार्थना ॥

दामोदरि नमस्तेऽस्तु नमस्त्रैलोक्यमातृके।
नमस्तेऽस्तु महालक्ष्मि त्राहि मां परमेश्वरि॥
सर्वदा देहि मे द्रव्यं दानायापि च भुक्तये।
धनधान्यं धरां हर्षं कीर्तिम् आयुश्च देहि मे॥
यन्मया वाञ्छितं देवि तत्सर्वं सफलं कुरु।
न बाधन्तां कुकर्माणि सङ्कटं मे निवारय॥

॥ कनकधारास्तवः ॥

अङ्गं हरेः पुलकभूषणमाश्रयन्ती
भृङ्गाङ्गनेव मुकुलाभरणं तमालम्।
अङ्गीकृताखिलविभूतिरपाङ्गलीला
माङ्गल्यदास्तु मम मङ्गलदेवतायाः॥१॥

मुग्धा मुहुर्विदधती वदने मुरारेः
प्रेमत्रपाप्रणिहितानि गतागतानि।
माला दृशोर्मधुकरीव महोत्पले या
सा मे श्रियं दिशतु सागरसम्भवायाः॥२॥

आमीलिताक्षमधिगम्य मुदा मुकुन्दम्
आनन्दकन्दमनिमेषमनङ्गतत्रम् ।
आकेकरस्थितकनीनिकपक्ष्मनेत्रं
भूत्यै भवेन्मम भुजङ्गशयाङ्गनायाः॥३॥

बाह्वन्तरे मधुजितः श्रितकौस्तुभे या
हारावलीव हरिनीलमयी विभाति।
कामप्रदा भगवतोऽपि कटाक्षमाला
कल्याणमावहतु मे कमलालयायाः॥४॥

कालाम्बुदालिललितोरसि कैटभारेः
धाराधरे स्फुरति या तडिदङ्गनेव।
मातुः समस्तजगतां महनीयमूर्तिः
भद्राणि मे दिशतु भार्गवनन्दनायाः॥५॥

प्राप्तं पदं प्रथमतः खलु यत्प्रभावात्
माङ्गल्यभाजि मधुमाथिनि मन्मथेन।
मय्यापतेत्तदिह मन्थरमीक्षणार्धं
मन्दालसं च मकरालयकन्यकायाः॥६॥

विश्वामरेन्द्रपदवीभ्रमदानदक्षम्
आनन्दहेतुरधिकं मुरविद्विषोऽपि।
ईषन्निषीदतु मयि क्षणमीक्षणार्द्धम्
इन्दीवरोदरसहोदरमिन्दिरायाः ॥७॥

इष्टा विशिष्टमतयोऽपि यया दयार्द्र-
दृष्ट्या त्रिविष्टपपदं सुलभं लभन्ते।
दृष्टिः प्रहृष्टकमलोदरदीप्तिरिष्टां
पुष्टिं कृषीष्ट मम पुष्करविष्टरायाः॥८॥

दद्यादयानुपवनो द्रविणाम्बुधाराम्
 अस्मिन्नकिञ्चनविहङ्गशिशौ विषण्णे।
 दुष्कर्मघर्ममपनीय चिराय दूरं
 नारायणप्रणयिनीनयनाम्बुवाहः ॥९॥

गीर्देवतेति गरुडध्वजसुन्दरीति
 शाकम्भरीति शशिशेखरवल्लभेति।
 सृष्टिस्थितिप्रलयकेलिषु संस्थितायै
 तस्यै नमस्त्रिभुवनैकगुरोस्तरुण्यै॥१०॥

श्रुत्यै नमोऽस्तु शुभकर्मफलप्रसूत्यै
 रत्यै नमोऽस्तु रमणीयगुणार्णवायै।
 शक्त्यै नमोऽस्तु शतपत्रनिकेतनायै
 पुष्ट्यै नमोऽस्तु पुरुषोत्तमवल्लभायै॥११॥

नमोऽस्तु नालीकनिभाननायै
 नमोऽस्तु दुग्धोदधिजन्मभूम्यै।
 नमोऽस्तु सोमामृतसोदरायै
 नमोऽस्तु नारायणवल्लभायै॥१२॥

नमोऽस्तु हेमाम्बुजपीठिकायै
 नमोऽस्तु भूमण्डलनायिकायै।
 नमोऽस्तु देवादिदयापरायै
 नमोऽस्तु शार्ङ्गायुधवल्लभायै॥१३॥

नमोऽस्तु देव्यै भृगुनन्दनायै
 नमोऽस्तु विष्णोरुरसि स्थितायै।
 नमोऽस्तु लक्ष्म्यै कमलालयायै
 नमोऽस्तु दामोदरवल्लभायै॥१४॥

नमोऽस्तु कान्त्यै कमलेक्षणायै
 नमोऽस्तु भूत्यै भुवनप्रसूत्यै।
 नमोऽस्तु देवादिभिरर्चितायै
 नमोऽस्तु नन्दात्मजवल्लभायै॥१५॥

सम्पत्कराणि सकलेन्द्रियनन्दनानि
 साम्राज्यदानविभवानि सरोरुहाक्षि।
 त्वद्वन्दनानि दुरिताहरणोद्यतानि
 मामेव मातरनिशं कलयन्तु मान्ये॥१६॥

यत्कटाक्षसमुपासनाविधिः
 सेवकस्य सकलार्थसम्पदः।
 सन्तनोति वचनाङ्गमानसैः
 त्वां मुरारिहृदयेश्वरीं भजे॥१७॥

सरसिजनिलये सरोजहस्ते
 धवलतमांशुकगन्धमाल्यशोभे ।
 भगवति हरिवल्लभे मनोज्ञे
 त्रिभुवनभूतिकरि प्रसीद मह्यम्॥१८॥

दिग्घस्तिभिः कनककुम्भमुखावसृष्ट-
 स्वर्वाहिनी विमलचारुजलाप्लुताङ्गीम्।
 प्रातर्नमामि जगतां जननीमशेष-
 लोकाधिनाथगृहिणीम् अमृताब्धिपुत्रीम्॥१९॥

कमले कमलाक्षवल्लभे त्वं
 करुणापूरतरङ्गितैरपाङ्गैः ।
 अवलोकय मामकिञ्चनानां
 प्रथमं पात्रमकृत्रिमं दयायाः॥२०॥

स्तुवन्ति ये स्तुतिभिरमीभिरन्वहं
 त्रयीमयीं त्रिभुवनमातरं रमाम्।
 गुणाधिका गुरुतरभाग्यभागिनो
 भवन्ति ते भुवि बुधभाविताशयाः॥२१॥

देवि प्रसीद जगदीश्वरि लोकमातः
 कल्याणगात्रि कमलेक्षणजीवनाथे।
 दारिद्र्यभीतिहृदयं शरणागतं माम्
 आलोकय प्रतिदिनं सदयैरपाङ्गैः॥

॥इति श्रीमत्परमहंसपरिव्राजकाचार्यस्य श्री-गोविन्द-भगवत्पूज्य-पाद-शिष्यस्य श्रीमच्छङ्करभगवतः कृतौ
 श्री-कनकधारास्तवः सम्पूर्णः॥

॥ महालक्ष्म्यष्टकम् ॥

इन्द्र उवाच

नमस्तेऽस्तु महामाये श्रीपीठे सुरपूजिते।
 शङ्खचक्रगदाहस्ते महालक्ष्मि नमोऽस्तु ते॥१॥
 नमस्ते गरुडारूढे कोलासुरभयङ्करि।
 सर्वपापहरे देवि महालक्ष्मि नमोऽस्तु ते॥२॥

सर्वज्ञे सर्ववरदे सर्वदुष्टभयङ्करि।
सर्वदुःखहरे देवि महालक्ष्मि नमोऽस्तु ते॥३॥

सिद्धिबुद्धिप्रदे देवि भुक्तिमुक्तिप्रदायिनि।
मन्त्रमूर्ते सदा देवि महालक्ष्मि नमोऽस्तु ते॥४॥

आद्यन्तरहिते देवि आद्यशक्तिमहेश्वरि।
योगजे योगसम्भूते महालक्ष्मि नमोऽस्तु ते॥५॥

स्थूलसूक्ष्ममहारौद्रे महाशक्ति महोदरे।
महापापहरे देवि महालक्ष्मि नमोऽस्तु ते॥६॥

पद्मासनस्थिते देवि परब्रह्मस्वरूपिणि।
परमेशि जगन्मातर्महालक्ष्मि नमोऽस्तु ते॥७॥

श्वेताम्बरधरे देवि नानालङ्कारभूषिते।
जगत्स्थिते जगन्मातर्महालक्ष्मि नमोऽस्तु ते॥८॥

महालक्ष्म्यष्टकं स्तोत्रं यः पठेद् भक्तिमान्नरः।
सर्वसिद्धिमवाप्नोति राज्यं प्राप्नोति सर्वदा॥

एककाले पठेन्नित्यं महापापविनाशनम्।
द्विकालं यः पठेन्नित्यं धनधान्यसमन्वितः॥

त्रिकालं यः पठेन्नित्यं महाशत्रुविनाशनम्।
महालक्ष्मीर्भवेन्नित्यं प्रसन्ना वरदा शुभा॥

॥इति श्रीमद्ब्रह्मपुराणे श्री-महालक्ष्म्यष्टकं सम्पूर्णम्॥

॥ अपराध-क्षमापनम् ॥

न्यूनं वाऽप्यगुणं वाऽपि यन्मया मोहितं कृतम्।
सर्वं तदस्तु सम्पूर्णं त्वत्प्रसादान्महेश्वरि॥

लक्ष्मि त्वत्कृपया नित्यं कृता पूजा तवाऽऽज्ञया।
स्थिरा भव गृहे ह्यस्मिन् मम सन्तानकर्मणि॥

कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।

करोमि यद्यत् सकलं परस्मै
नारायणायेति समर्पयामि॥

सर्वं तत्सद्ब्रह्मार्पणमस्तु।



॥ कथा [व्रतराजः] ॥

सूत उवाच

कैलासशिखरे रम्ये सर्वदेवनिषेविते।
गौर्या सह महादेवो दीव्यन्नक्षैवनोदतः॥१॥

जितोऽसि त्वं मया चाऽऽह पार्वती परमेश्वरम्।
सोऽपि त्वं च जितेत्याह सुविवादस्तयोरभूत्॥२॥

चित्रनेमिस्तदा पृष्ठो मृषावादमभाषत।
तदा कोपसमाविष्टा गौरी शापं ददौ ततः॥३॥

कुष्ठी भव मृषावादिन् चित्रनेमिर्हृतप्रभः।
नानृतेन समं पापं क्वाऽपि दृष्टं श्रुतं मया॥४॥

चित्रनेमिर्महाप्राज्ञः सत्यं वदति नो मृषा।
प्रसादः क्रियतां देवि देवीमाह वृषध्वजः॥५॥

प्रसादसुमुखी तस्मै विशापं च जगाद सा।
यदा सरोवरे रम्ये करिष्यन्ति शुचिव्रतम्॥६॥

ततः स्वर्गणिकाः सर्वं यक्ष्यन्ति त्वां समाहिताः।
तदा तव विशापः स्यादित्युक्तः स पपात ह॥७॥

ततः कतिपयाहोभिश्चित्रनेमिः सरोवरे।
कुष्ठी भूत्वा वसंस्तत्र ददर्श स्वर्विलासिनीः॥८॥

देवतापूजनासक्ताः पप्रच्छ प्रणिपत्य ताः।
किमेतद्भो महाभागाः किं पूजा किं च वाञ्छितम्॥९॥

किं मया च ह्यनुष्ठेयमिहामुत्र फलप्रदम्।
इति व्रतं चित्रनेमिः पप्रच्छ स्वर्विलासिनीः॥१०॥

येनाहं गिरिजाशापान्मोक्ष्यामि चिरदुःखतः।
ता ऊचुः क्रियतामद्य त्वया चैतदनुत्तमम्॥११॥

वरलक्ष्मीव्रतं दिव्यं सर्वकामसमृद्धिदम्।
यदा रवौ कुलीरस्थे मासे च श्रावणे तथा॥१२॥

गङ्गायमुनयोर्योगे तुङ्गभद्रासरित्तटे।
तस्मिन्वै श्रावणे मासि शुक्लपक्षे भृगोर्दिने॥१३॥

प्रारब्धव्यं व्रतं तत्र महालक्ष्म्या यतात्मभिः।
सुवर्णप्रतिमां कुर्याच्चतुर्भुजसमन्विताम्॥१४॥

पूर्वं गृहमलङ्कृत्य तोरणै रङ्गवल्लिभिः।
 गृहस्य पूर्वदिग्भागे ईशान्यां च विशेषतः॥१५॥
 प्रस्थमितांस्तण्डुलांश्च भूमौ निक्षिप्य पद्मके।
 संस्थाप्य कलशं तत्र तीर्थतोयैः प्रपूरयेत्॥१६॥
 फलानि च विनिक्षिप्य सुवर्णं प्रक्षिपेत्ततः।
 पल्लवांश्च विनिक्षिप्य वस्त्रेणाच्छाद्य यत्नतः॥१७॥
 प्रतिमां स्थापयेत् तत्र पूजयेच्च यथाविधि।
 अग्न्युत्तारणपूर्वं तु शुद्धस्नानं यथाक्रमम्॥१८॥
 पश्चामृतेन स्नपनं कारयेन्मन्त्रतः सुधीः।
 अभिषेकं ततः कृत्वा देवीसूक्तेन वै ततः॥१९॥
 अष्टगन्धैः समभ्यर्च्य पल्लवैश्च समर्चयेत्।
 अश्वत्थवटबिल्वाम्रमालतीदाडिमास्तथा॥२०॥
 एतेषां पत्राण्यादाय एकविंशतिसङ्ख्याया।
 नामाविधैस्तथा पुष्पैर्मालत्यादिसमुद्भवैः॥२१॥
 धूपदीपैर्महालक्ष्मीं पूजयेत् सर्वकामदाम्।
 पायसैर्भक्ष्यभोज्यैश्च नानाव्यञ्जनसंयुतैः॥२२॥
 एकविंशतिसङ्ख्याकैरूपैः पूजयेच्छिवाम्।
 निवेद्य सर्वदेव्यै तु वरं स वृणुयात्ततः॥२३॥
 नृत्यगीतादिसहितो देवीं सम्प्रार्थयेच्छ्रियम्।
 रमां सरस्वतीं ध्यायेच्छचीं च प्रियवादिनीम्॥२४॥
 एवं व्रतविधिं तस्मै कथयित्वा विधानतः।
 पञ्चवायनकान् दत्त्वा कथां शृण्वीत यत्नतः॥२५॥
 तथा मौनं गृहीत्वा तु पश्चार्तिक्येन पूजयेत्।
 व्रतं च कुर्वता गृह्य एकं पूगफलं तथा॥२६॥
 पर्णेकं चूर्णरहितं चर्वणीयं प्रयत्नतः।
 चैलखण्डे दृढं बद्धा प्रातः पश्येद्विचक्षणः॥२७॥
 आरक्तं यदि जायेत कुर्याद्व्रतमनुत्तमम्।
 नोचेन्न तद्व्रतं कार्यं सर्वथा भूतिमिच्छता॥२८॥
 अनेनैव विधानेन व्रतं गृहीत यत्नतः।
 अप्सरोभिः कृतं सम्यग्व्रतं सर्वसमृद्धिदम्॥२९॥
 पूजावसानपर्यन्तं चित्रनेमिरलोकयत्।
 धूपधूमं समाघ्राय घृतदीपप्रभावतः॥३०॥

गतकुष्ठः स्वर्णतेजाः शुचिस्तद्गतमानसः।
 अहं यत्नात् करिष्यामि व्रतं सर्वसमृद्धिदम्॥३१॥
 इत्युक्त्वा सर्वदेवीस्तु कारयामास तत्क्षणात्।
 सुवर्णनिर्मितां देवीं वस्त्रालङ्कारसंयुताम्॥३२॥
 पूर्वोक्तेन विधानेन पूजां कृत्वा प्रयत्नतः।
 ततो वैणवपात्राणि फलान्नेश्च सदक्षिणैः॥३३॥
 एकविंशतिपक्वान्नैः पूरितानि विधाय च।
 पञ्चवायनकान्येवं कृत्वादात्तु यथाक्रमम्॥३४॥
 विप्राय चाथ यतये देव्यै तु ब्रह्मचारिणे।
 सुवासिन्यै ततस्त्वेकमर्पितं चित्रनेमिना॥३५॥
 एवं सम्यक् क्रमेणैतद्वत्त्वा वायनपञ्चकम्।
 ततो गृहं गतः सोऽथ देवीं नत्वा यथाक्रमम्॥३६॥
 नागवल्लीदलं त्वेकं क्रमुकं चूर्णवजितम्।
 भक्षययित्वा तु चैलान्ते बद्ध्वा प्रातर्निरैक्षत॥३७॥
 आरक्ते च ततो जाते व्रतं चक्रे स भक्तितः।
 अद्याहं गतपापोऽस्मि देवीदर्शनयोगतः॥३८॥
 एतत्सम्यग्व्रतं चीर्णं भक्तिभावेन यन्मया।
 चित्रनेमिव्रतं कृत्वा कैलासं शङ्करालयम्॥३९॥
 गत्वा प्रणम्य देवेशं देवीमादरपूर्वकम्।
 पार्वती च तदा प्राह चित्रनेमे स्वपुत्रवत्॥४०॥
 पालनीयो मया त्वं च सत्यमित्यवधार्यताम्।
 चित्रनेमिस्तदा प्राह पार्वतीं हरवल्लभे॥४१॥
 तव पादाम्बुजं दृष्टं वरलक्ष्मीप्रसादतः।
 महादेवस्ततः प्राह चित्रनेमिं शुचिव्रतम्॥४२॥
 अद्यप्रभृति कैलासे भुङ्क्ष्व भोगान् यथेप्सितान्।
 पश्चाद्गन्तासि वैकुण्ठं वरस्यास्य प्रसादतः॥४३॥
 पार्वत्याऽपि कृतं पूर्वं पुत्रलाभार्थमेव च।
 लब्धश्च षण्मुखो देव्या व्रतराजप्रसादतः॥४४॥
 नन्दश्च विक्रमादित्यो राज्यं प्राप्तौ महाव्रतौ।
 नन्दश्च कान्तया हीनः कान्तां लेभे सुलक्षणां॥४५॥
 तथा च तद् व्रतं कृत्स्नं कृतं वै पुत्रहेतवे।
 पुत्रं प्रसुषुवे सा च त्रैलोक्यभरणक्षमम्॥४६॥

इह भुक्त्वा तु विपुलान्भोगान्वै सुमनोहरान्।
तदाप्रभृति लोकेऽस्मिन् वरलक्ष्मीव्रतं शुभम्॥४७॥

व्रतं करोति या नारी नरो वाऽपि शुचिव्रतः।
भुक्त्वा भोगांश्च विपुलानन्ते शिवपुरं व्रजेत्॥४८॥

इत्याख्यातं मया विप्रा वरलक्ष्मीव्रतं शुभम्।
य इदं शृणुयान्नित्यं श्रावयेद्वा समाहितः॥४९॥

धनं धान्यमवाप्नोति वरलक्ष्मीप्रसादतः॥५०॥

॥इति श्रीभविष्योत्तरपुराणे श्रावणशुक्रवारे वरलक्ष्मीव्रतं सम्पूर्णम्॥

॥ कथा [भविष्योत्तरपुराणम्] ॥

सूत उवाच

कैलासशिखरे रम्ये नानागणनिषेविते।
मन्दारपीठे विद्रान्ते नानामणिविभूषिते॥१॥

रत्नपीठे सुखासीनं शङ्करं लोकशङ्करम्।
पप्रच्छ गौरी सन्तुष्टा परानुग्रहकाम्यया॥२॥

पार्वत्युवाच

भगवन् सर्वलोकेश सर्वभूतहिते रत।
यद्रहस्यमिदं पुण्यं तदाचक्ष्व ममानघ॥३॥

वरलक्ष्मीव्रतं चास्ति तन्मे ब्रूहि जगत्प्रभो।

शङ्कर उवाच

व्रतानामुत्तमं नाम सर्वसौभाग्यदायकम्॥४॥

सर्वसम्पत्करं शीघ्रं पुत्रपौत्रप्रवर्धनम्।
शुक्ले श्रावणके मासे पौर्णिमास्यां तु भार्गवे।
तदारभ्य व्रतं नार्या महालक्ष्मीं च पूजयेत्॥५॥

पार्वत्युवाच

विधिना केन कर्तव्यं तत्र का नाम देवता।
कथमाराधिता पूर्वं साभूत् सन्तुमनेनसा॥६॥

ईश्वर उवाच

वरलक्ष्मीव्रतं पुण्यं वक्ष्यामि शृणु पार्वति।
कथं त्वं च चकोरोक्षितदधीना भविष्यसि॥७॥

कौण्डण्य नाम नगरे सर्वमण्डनमण्डिते।
हेमप्राकारसहिते चामीकरगृहेज्वले॥८॥

तत्र सा ब्राह्मणी काचिच्चारुनामेति विश्रुता।
पतिभक्तिरता साध्वी श्वश्रूश्वशुरयोर्मता।
कलानिधिसमारूपा सततं मञ्जुभाषिणी॥९॥

तस्याः प्रसन्नचित्तेन लक्ष्मीः स्वप्रङ्गता तदा।
एहि कल्याणभर्द्रं ते वरलक्ष्मीप्रसादतः॥१०॥

नभोमासे पौर्णिमास्यां नातिक्रान्ते भृगोर्दिने।
आरब्धव्यं व्रतं तत्र महालक्ष्म्या यतात्मभिः॥११॥

सुवर्णप्रतिमां कुर्याच्चतुर्भुजसमन्विताम्।
पूर्वगृहमलङ्कृत्य तोरणै रङ्गवल्लिकैः॥१२॥

तद्दिने भार्गवे वारे नवभाण्डसमन्वितम्।
गृहं च पूर्वदिग्भागे ईशान्यां च विशेषतः॥१३॥

गोधूमान् प्रस्थसङ्ख्याकान् भूमौ निक्षिप्य पूजयेत्।
संस्थाप्य कलशं तत्र तन्दुलैर्वाससा भरेत्॥१४॥

पुष्पाणि च विनिक्षिप्य सुवर्णं प्रक्षिपंस्ततः।
पल्लवांश्च विनिक्षिप्य वस्त्रेणाऽऽच्छाद्य यत्नतः॥१५॥

प्रतिमांस्थापयेत् तत्र पूजयंश्च यथाविधि।
पञ्चामृतेन स्नपनं कारयेन्मन्त्रितः सुधीः॥१६॥

शुद्धस्नानं ततः कृत्वा देवीसूक्तेन वै ततः।
अष्टगन्धैः समभ्यर्च्य पल्लवांश्च समर्पयेत्॥१७॥

अश्वत्थवटविल्वादिचूतदाडिममल्लिकाः।
तुलसी करवीरैश्च केतकैश्चम्पकैस्तथा॥१८॥

एतेषां पत्रमादाय एकविंशतिसङ्ख्याया।
नानाविधानि पुष्पाणि मालत्यादीनि वै ततः॥१९॥

धूपदीपैर्महालक्ष्मीं पूजयेत् सर्वकामदाम्।
पायसं सर्वमन्नञ्च सर्वभक्ष्येश्वसंयुतम्॥२०॥

एकविंशतिसङ्ख्याकैरूपैश्च न्यवेदयेत्।
पुनः पञ्चैवते तत्र लक्ष्म्यर्थं तु विनिक्षिपेत्॥२१॥

उपचारैर्बहुविधैर्नानासन्मानकैस्तथा ।
देव्यै सर्वं समर्प्याथ वरमिष्टं च याचयेत्॥२२॥

नृत्यगीतादिसहितं देवीं सम्प्रार्थयेच्छ्रियम्।
उमा सरस्वती धात्री शची च प्रियवादिनि॥२३॥

एताभिश्च कृतं सम्यग् व्रतं सर्वसमृद्धिदम्।
मत्पूजा तत्र कर्तव्या वरं दास्यामि काङ्क्षितम्॥२४॥

चारुमतिरुवाच

नमामि वरलक्ष्मीं त्वामागतां परमेश्वरीम्।
नमस्ते सर्वलोकानां जनन्यै पुण्यमूर्तये॥२५॥

शरण्ये त्रिजगद्वन्द्ये विष्णुवक्षस्थलस्थिते।
त्वया विलोकिता प्रीत्या मुक्ता सा सद्यः सङ्कटात्॥२६॥

जन्मान्तरसहस्रेषु किं मया सुकृतं कृतम्।
यतस्त्वत्पादयुगुलं पश्यामि हरिवल्लभे॥२७॥

एवं स्तुता सा कमला प्रहास्य च बहुन् वरान्।
दत्वा चारुमतिस्तत्र स्वप्नादुत्थाय साक्षगात्॥२८॥

तत्सर्वं कथयामास बन्धूनां पुरतस्तथा।
श्रुत्वा ते बान्धवः सर्वे साधु साध्विति चाब्रुवन्॥२९॥

तथैव करवामेति तदागमनकाङ्क्षिणी।
भाग्योदये न सम्प्राप्तं वरलक्ष्मीदिनं तदा॥३०॥

स्त्रियः प्रसन्नवदना निर्मलाश्चित्रवाससः।
नूतने तन्दुलैः पूर्णे कुम्भे च पदवल्लभे॥३१॥

पद्मासने पद्मकरे सर्वलोकैकपूजिते।
नारायणप्रिये देवि सुप्रीता भव सर्वदा॥३२॥

मन्त्रेणानेककलशे उपचाराननुक्रमैः।
त्यक्त्वा च दक्षिणे हस्ते वरसुत्रं ददुः श्रियः॥३३॥

अन्नदानरता नित्यं बन्धुपोषणतत्परा।
पुत्रपौत्रैः परिवृता धनधान्यसमन्विता॥३४॥

ततो देवीसमीपे तु तिष्ठती कृतमङ्गला।
शिवदेव्यः प्रसादेन मुक्ताहारविभूषिता॥३५॥

स्वपदं समयाजगमुर्हत्यश्वरथसङ्कुला।
अन्योन्याः कथयामास प्रीत्या चारुमतिस्तदा॥३६॥

इदं गुह्यमिदं सत्यं नरो भद्राणि पश्यति।
स्वयं चारुमतिर्मुख्यानुपलब्धा मनोरथान्॥३७॥

पूज्या चारुमतिश्चैव भूत्वा भाग्यवतीश्चिरम्।
एषा चारुमती साध्वी दृष्टा सा मित्रयोषिताम्॥३८॥

इह मानुषलोके हि व्रतं कार्यं सुविस्तरम्।
व्रतं पुण्यकरं चैव कुर्याद् भक्तिपुरःसरम्॥३९॥

भक्त्या करोति विपुलान्।
भोगान् प्राप्य श्रियं व्रजेत्॥४०॥

व्रतानामुत्तमं पुण्यं वरलक्ष्मीव्रतं शुभम्।
तत्कृतेन नरो नारी पद्भ्यां स्वर्गं गमिष्यति॥४१॥

य इदं शृणुयान्नित्यं वाचयेद् वा समाहितः।
धनधान्यं समाप्नोति वरलक्ष्मीप्रसादतः॥४२॥

॥इति श्रीभविष्योत्तरपुराणे ईश्वरपार्वतीसंवादे वरलक्ष्मीव्रतकथा समाप्ता॥



॥ यजुर्वेद-उपाकर्म ॥

॥ कामोऽकार्षीन्मन्त्र जपः ॥

आचमनम्। पवित्रपाणिः। दर्भेष्व्वासीनः। दर्भान् धारयमाणः।

शुक्लाम्बरधरं + शान्तये। प्राणायामः।

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिके प्रभवादीनां षष्ठ्याः संवत्सराणां मध्ये क्रोधि-नाम-संवत्सरे दक्षिणायने वर्ष-ऋतौ सिंह-श्रावण-मासे शुक्ल-पक्षे पौर्णमास्यां शुभतिथौ इन्दुवासरयुक्तायां श्रवण-नक्षत्र (०८:०८; श्रविष्ठा-नक्षत्र)युक्तायां शोभन-योगयुक्तायां भद्रा-करण (१३:३२; बव-करण)-युक्तायाम् एवं-गुण-विशेषण-विशिष्टायाम् अस्यां पौर्णमास्यां

तैष्यां पौर्णमास्याम् अध्यायोत्सर्जन-अकरण- प्रायश्चित्तार्थम् अष्टोत्तर (शत/सहस्र) सङ्ख्याया कामोऽकार्षीन्मन्युरकार्षीदिति^{४३} महामन्त्रजपं करिष्ये।

इति सङ्कल्प्य दर्भान्निरस्य अप उपस्पृश्य।

कामोऽकार्षीन्मन्युरकार्षीन्नमो नमः इति जपं कृत्वा पवित्रं विसृज्य आचामेत्।

॥ महा-सङ्कल्पः ॥

आचम्य, दर्भेषु आसीनः, दर्भान् धारयमाणः। शुक्लाम्बरधरं + शान्तये। प्राणायामः।

ममोपात्त-समस्त-दुरित-क्षयद्वारा श्रीपरमेश्वरप्रीत्यर्थम्

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपते ते अङ्घ्रियुगं स्मरामि॥

ॐ॥ अपवित्रः पवित्रो वा सर्वावस्थागतोऽपि वा।
यः स्मरेत्पुण्डरीकाक्षं स बाह्याभ्यन्तरः शुचिः॥

मानसं वाचिकं पापं कर्मणा समुपार्जितम्।
श्रीरामस्मरणेनैव व्यपोहति न संशयः॥

श्रीराम राम राम।

तिथिर्विष्णुस्तथा वारो नक्षत्रं विष्णुरेव च।
योगश्च करणं चैव सर्वं विष्णुमयं जगत्॥

श्रीगोविन्द गोविन्द गोविन्द।

^{४३}विस्तृत-कामोऽकार्षीन्नमः—कामोऽकार्षीन्मन्त्रो नमः। कामोऽकार्षीत्कामः करोति नाहं करोमि कामः कर्ता नाहं कर्ता कामः कारयिता नाहं कारयिता एष ते काम कामाय स्वाहा॥ मन्युरकार्षीन्नमो नमः। मन्युरकार्षीन्मन्युः करोति नाहं करोमि मन्युः कर्ता नाहं कर्ता मन्युः कारयिता नाहं कारयिता एष ते मन्यो मन्यवे स्वाहा॥

अद्य श्री-भगवतः आदिविष्णोः आदिनारायणस्य अचिन्त्यया अपरिमितया शक्त्या भ्रियमाणस्य महाजलौघस्य मध्ये परिभ्रममाणानाम् अनेककोटिब्रह्माण्डानाम् एकतमे अव्यक्त-महदहङ्कार-पृथिव्यप्तेजो-वाय्वाकाशाद्यैः आवरणैः आवृतेऽस्मिन् महति ब्रह्माण्डकरण्डमण्डले आधारशक्ति आदिकूर्मादि अनन्तादि अष्टदिग्गजोपरि प्रतिष्ठितानाम् अतल-वितल-सुतल-तलातल-रसातल-महातल-पातालाख्यानां सप्त-लोकानाम् उपरितले पुण्यकृताम् निवासभूते भुवर्लोक-सुवर्लोक-महोलोक-जनोलोक-तपोलोक-सत्यलोकाख्य-लोकषट्कस्य अधोभागे महानालायमानफणिराज-शेषस्य सहस्रफणामणि-मण्डल-मण्डिते दिग्दन्ति-शुण्डादण्ड-उत्तम्भिते लवणेशु-सुरासर्पि-दधि-क्षीर-शुद्धोदकार्णवैः परिवृते जम्बू-प्लक्ष-शाल्मलि-कुश-क्रौञ्च-शाक-पुष्कराख्य-सप्तद्वीपानां मध्ये जम्बूद्वीपे भारत-किम्पुरुष-हरि-इलावृत-भद्राश्व-केतुमाल-हिरण्मय-रमणक-कुरु-वर्षाख्य नववर्षाणां मध्ये भारतवर्षे इन्द्र-कशेरु-ताम्र-गभस्ति-पुत्राग-गन्धर्व-सौम्य-वरुण-भरत-खण्डानां मध्ये भरतखण्डे सुमेरु-निषध-हेमकूट-हिमाचल-माल्यवत्-पारियात्रक-गन्धमादन-कैलास-विन्ध्याचलादि-महाशैल-मध्ये दण्डकारण्य-चम्पकारण्य-विन्ध्यारण्य-वीक्षारण्य-श्वेतारण्य-वेदारण्यादि अनेकपुण्यारण्यानां मध्ये कर्मभूमौ दण्डकारण्ये समभूमिरेखायाः दक्षिणदिग्भागे श्रीशैलस्य आग्नेयदिग्भागे रामसेतोः उत्तर-दिग्भागे गङ्गा-यमुना-सरस्वती-भीमरथी-गौतमी-नर्मदा-गण्डकी-कृष्णवेणी-तुङ्गभद्रा-चन्द्रभागा-मलापहा-कावेरी-कपिला-ताम्रपर्णी-वेगवती-पिनाकिनी-क्षीरनद्यादि अनेक-महानदी-विराजिते इन्द्रप्रस्थ-यमप्रस्थ-अवन्तिकापुरी-हस्तिनापुरी-अयोध्यापुरी-मथुरापुरी-मायापुरी-काशीपुरी-काञ्चीपुरी-द्वारकादि अनेक-पुण्यपुरी-विराजिते वाराणसी-चिदम्बर-श्रीशैल-अहोबिल-वेङ्कटाचल-रामसेतु-जम्बुकेश्वर-कुम्भघोण-हालास्य-गोकर्ण-अनन्तशयन-गया-प्रयागादि अनेकपुण्यक्षेत्र-परिवृते सकलजगत्स्रष्टुः परार्धद्वयजीविनः ब्रह्मणः प्रथमे परार्धे पञ्चाशत् अब्दात्मके अतीते द्वितीये परार्धे पञ्चाशद्-अब्दादौ प्रथमे वर्षे प्रथमे मासे प्रथमे पक्षे प्रथमे दिवसे अहि द्वितीये यामे तृतीये मुहूर्ते पार्थिव-कूर्म-प्रलयानन्त-श्वेतवराह-ब्राह्म-सावित्र्याख्य-सप्त-कल्पानां मध्ये श्वेतवराहकल्पे स्वायम्भुव-स्वारोचिष-उत्तम-तामस-रैवत-चाक्षुषाख्येषु षट्सु मनुषु अतीतेषु सप्तमे वैवस्वतमन्वन्तरे अष्टाविंशतितमे कलियुगे प्रथमे पादे युधिष्ठिर-विक्रम-शालिवाहन-विजय-अभिनन्दन-नागार्जुन-कलिभूपाख्य शकपुरुष मध्यपरिगणितेन शालिवाहनशके बौद्धावतारे ब्राह्म-दैव-पित्र्य-प्राजापत्य-बार्हस्पत्य-सौर-चान्द्र सावन-नक्षत्राख्य-नवमान-मध्य-परिगणितेन सौर-चान्द्रमान-द्वयेन प्रवर्तमाने प्रभवादीनां षष्ठ्याः संवत्सराणां मध्ये क्रोधि-नाम-संवत्सरे दक्षिणायने वर्ष-ऋतौ सिंह-श्रावण-मासे शुक्ल-पक्षे पौर्णमास्यां शुभतिथौ इन्दुवासरयुक्तायां श्रवण-नक्षत्र (०८:०८; श्रविष्ठा-नक्षत्र)युक्तायां शोभन-योगयुक्तायां भद्रा-करण (१३:३२; बव-करण)युक्तायाम् एवं-गुण-विशेषण-विशिष्टायाम् अस्यां पौर्णमास्यां

अनादि-अविद्या-वासनया प्रवर्तमाने अस्मिन् महति संसारचक्रे विचित्राभिः कर्मगतिभिः विचित्रासु योनिषु पुनः पुनः अनेकधा जनित्वा केनापि पुण्यकर्मविशेषेण इदानीन्तन-मानुष-द्विजजन्मविशेषं प्राप्तवतः मम जन्माभ्यासात् जन्मप्रभृति एतत्क्षणपर्यन्तं बाल्ये वयसि कौमारे यौवने वार्धके च जागृत्-स्वप्न-सुषुप्ति-अवस्थासु मनो-वाक्-कायैः कर्मेन्द्रिय-ज्ञानेन्द्रिय-व्यापारैश्च सम्भावितानां रहस्यकृतानां प्रकाशकृतानां ब्रह्महनन-सुरापान-स्वर्णस्तेय-गुरुदारगमन-तत्संसर्गाख्यानां महापातकानां, महापातक-

अनुमन्तृत्वादीनाम् अतिपातकानां, सोमयागस्थ-क्षत्रिय-वैश्यवधादीनां समपातकानां, गोवधादीनाम् उपपातकानां मार्जारवधादीनां सङ्कलीकरणानां, कृमिकीटवधादीनां मलिनीकरणानां, निन्दित-धनादान-उपजीवनादीनाम् अपात्रीकरणानां, मद्याघ्राणनादीनां जातिभ्रंशकराणां विहितकर्मत्यागादीनां प्रकीर्णकानां, ज्ञानतः सकृत्कृतानां, अज्ञानतः असकृत्कृतानां, अत्यन्ताभ्यस्तानां निरन्तराभ्यस्तानां चिरकालाभ्यस्तानां नवानां नवविधानां बहूनां बहुविधानां सर्वेषां पापानां सद्यः अपनोदनार्थं भास्करक्षेत्रे विनायकादिसमस्तहरिहरदेवतासन्निधौ ... पौर्णमास्याम् अध्यायोपाकर्म करिष्ये। तदङ्गम् अवगाह्य महानदीस्नानं करिष्ये।

इति सङ्कल्प्य दर्भान्निरस्य अप उपस्पृश्य

अतिकूर महाकाय कल्पान्त दहनोपमा।
भैरवाय नमस्तुभ्यम् अनुज्ञां दातुम् अर्हसि॥

दुर्भोजन-दुरालाप-दुष्प्रतिग्रह-सम्भवम् ।
पापं हर मम क्षिप्रं सहायकन्ये नमोऽस्तु ते॥

त्रिरात्रं जाह्नवीतीरे पञ्चरात्रं तु यामुने।
सद्यः पुनातु कावेरी पापमामरणान्तिकम्॥

गङ्गा गङ्गेति यो ब्रूयाद्योजनानां शतैरपि।
मुच्यते सर्वपापेभ्यो विष्णुलोकं स गच्छति॥

स्नात्वा धौतवस्त्रं धृत्वा कुलाचारवत् पुण्ड्रधारणं च कृत्वा आचम्य यज्ञोपवीतं धारयेत्।

॥ यज्ञोपवीत-धारणम् ॥

शुक्लाम्बरधरं + शान्तये। प्राणायामः।

ममोपात्त-समस्त-दुरित-क्षयद्वारा श्रीपरमेश्वरप्रीत्यर्थम् श्रावण्यां पौर्णमास्याम् अध्यायोपाकर्मणि श्रौत-स्मार्त-विहित-नित्यकर्मानुष्ठान-सदाचार-योग्यता-सिद्ध्यर्थं ब्रह्मतेजोऽभिवृद्ध्यर्थं यज्ञोपवीत-धारणं करिष्ये। अस्य श्री-यज्ञोपवीत-धारण-महामन्त्रस्य परब्रह्म ऋषिः, त्रिष्टुप् छन्दः, परमात्मा देवता। यज्ञोपवीत-धारणे विनियोगः।

य॒ज्ञो॒प॒वी॒तं॑ । प॒र॒मं॑ । प॒वि॒त्रं॑ । प्र॒जाप॑तेः॒ यत्॑ । स॒ह॒जं॑ । पु॒रस्ता॑त् । आ॒यु॒ष्यं॑ । अ॒ग्र्यं॑ । प्र॒ति॒मु॒ञ्च॑-शु॒भ्रं॑ । य॒ज्ञो॒प॒वी॒तं॑
० बल॑मस्तु॒ ० तेजः॑॥

इति यज्ञोपवीतं धृत्वा, ॐ। आचम्य।

उपवीतं भिन्नतन्तुं जीर्णं कश्मलदूषितम्। विसृजामि जले ब्रह्मन् वर्चो दीर्घायुरस्तु मे।

इति जीर्णम् उपवीतं विसृज्य पुनराचमनं कुर्यात्।

॥ ब्रह्मचारिणां मौञ्जी-बन्धनम् ॥

इयं॑ ० दुरुक्तात्॑ ० परि॒बाध॑माना ० शर्म॑ ० वरू॒थं ० पुन॒ती ० नः॑ ० आगा॑त्। प्रा॒णापा॒नाभ्या॑ ० बलं॑ ० आ॒भर॑न्ती ० प्रि॒या ० दे॒वाना॑ ० सु॒भगा॑ ० मेख॑ला ० इय॑म्॥ ऋ॒तस्य॑ ० गो॒प्त्री ० तप॑सः ० पर॒स्पी ० घृ॒ती ० रक्षः॑ ० सह॑माना ० अरा॑तीः। सा नः॑ ० स॒म॒न्तं ० अनु॑ ० परी॑हि ० भ॒द्रया॑ ० भ॒र्तारः॑ ० ते ० मे॒खले॑ ० मा रि॑षाम॥

॥ ब्रह्मचारिणां कृष्णाजिन-धारणम् ॥

मि॒त्रस्य॑ ० चक्षुः॑ ० धरु॑णं ० बली॑यः ० तेजः॑ ० य॒श॒स्वि ० स्थवि॑रं ० समि॑द्धम्। अ॒ना॒ह॒न॒स्यं ० वस॑नं ० ज॒रि॒ष्णु ० परी॑दं ० वा॒जि ० अ॒जिनं॑ ० द॒धेऽह॑म्॥

॥ ब्रह्मचारिणां दण्ड-धारणम् ॥

सु॒श्रवः॑ ० सु॒श्रव॑सं ० मा॒ कुरु॑ ० यथा॑ त्वं ० सु॒श्रवः॑ ० सु॒श्रवाः॑ ० अ॒सि ० ए॒वम॑हं ० सु॒श्रवः॑ ० सु॒श्रवाः॑ ० भू॒यासं॑ ० यथा॑ त्वं ० सु॒श्रवः॑ ० दे॒वाना॑ ० नि॒धिगो॑पः ० अ॒सि ० ए॒वम॑हं ० ब्रा॒ह्म॒णाना॑ ० ब्रह्मा॑णः ० नि॒धिगो॑पः ० भू॒यास॑म् ॥

॥ काण्डऋषि-तर्पणम् ॥

आचम्य। शुक्लाम्बरधरं + शान्तये। प्राणायामः।

ममोपात्त-समस्त-दुरित-क्षयद्वारा श्रीपरमेश्वरप्रीत्यर्थम् अद्यपूर्वोक्त एवं गुण-विशेषण-विशिष्टायाम् अस्यां श्रावण्यां पौर्णमास्याम् अध्यायोपाकर्माङ्गं काण्डऋषि-तर्पणं करिष्ये।

निवीती। उपवीतमङ्गुष्ठयोः सक्तं कृत्वा। सतिलाक्षताभिः अद्भिः ऋषितीर्थेन त्रिस्रिः।

प्रजापतिं काण्डऋषिं तर्पयामि। सोमं काण्डऋषिं तर्पयामि। अग्निं काण्डऋषिं तर्पयामि। विश्वान् देवान् काण्डऋषीं स्तर्पयामि।

सां॒हिती॑र्देवताः उपनिषदस्तर्पयामि। याज्ञिकी॑र्देवताः उपनिषदस्तर्पयामि। वारुणी॑र्देवताः उपनिषद-स्तर्पयामि। ब्रह्माणं स्वयम्भुवं तर्पयामि। ब्रह्मतीर्थेन।

सदसस्पतिं तर्पयामि।

उपवीती। आचम्य।

॥ वेदारम्भः ॥

शुक्लाम्बरधरं + शान्तये। प्राणायामः।

ममोपात्त-समस्त-दुरित-क्षयद्वारा श्रीपरमेश्वरप्रीत्यर्थम् श्रावण्यां पौर्णमास्याम् अध्यायोपाकर्मणि वेदारम्भं करिष्ये।

इति सङ्कल्प्य। अप उपस्पृश्य।

ॐ श्रीगुरुभ्यो नमः। हरिः ओ(४)म्।

इषे त्वोर्जे त्वा वायवः स्थोपायवः स्थ देवो वः सविता प्रार्पयतु श्रेष्ठतमाय कर्मण आ प्यायध्वमघ्निया देवभागमूर्जस्वतीः पर्यस्वतीः प्रजावतीरनमीवा अयक्ष्मा मा वः स्तेन ईशत माऽघशंसो रुद्रस्य हेतिः परि वो वृणक्तु ध्रुवा अस्मिन्गोपतौ स्यात बह्वीर्यजमानस्य पशून्याहि॥

यज्ञस्य घोषदसि प्रत्युष्टः रक्षः प्रत्युष्टा अरातयः प्रेयमंगाद्विषणा बर्हिरच्छ मनूना कृता स्वधया वितंष्टा त आवहन्ति कवयः पुरस्ताद्देवेभ्यो जुष्टमिह बर्हिरासदे देवानां परिषृतमसि वर्षवृद्धमसि देवबर्हिर्मा त्वाऽन्वङ्गा तिर्यक्पर्व ते राध्यासमाच्छेत्ता ते मा रिषं देवबर्हिः शतवल्शं वि रोह सहस्रवल्शा वि वयं रुहेम पृथिव्याः सम्पृचः पाहि सुसम्भृता त्वा सम्भराम्यदित्यै रास्नाऽसीन्द्राण्यै सन्नहनं पूषा तै ग्रन्थिं ग्रन्थातु स ते माऽऽस्थादिन्द्रस्य त्वा बाहुभ्यामुद्यच्छे बृहस्पतेर्मूर्धा हराम्युर्वन्तरिक्षमन्विहि देवङ्गममसि॥

शुन्धध्वं दैव्याय कर्मणे देवयज्यायै मातरिश्वनो घर्मोऽसि द्यौरसि पृथिव्यासि विश्वधाया असि परमेण धाम्ना दृहंस्व मा ह्वार्वसूनां पवित्रमसि शतधारं वसूनां पवित्रमसि सहस्रधारं हुतः स्तोको हुतो द्रप्सोऽग्रये बृहते नाकाय स्वाहा द्यावापृथिवीभ्यां सा विश्वायुः सा विश्वव्याचाः सा विश्वकर्मा सम्पृच्यध्वमृतावरीरूर्मिणीर्मधुमत्तमा मन्द्रा धनस्य सातये सोमै न त्वाऽऽतनन्मीन्द्राय दधि विष्णो हव्यं रक्षस्व॥

कर्मणे वां देवेभ्यः शकेयं वेषाय त्वा प्रत्युष्टः रक्षः प्रत्युष्टा अरातयो धूरसि धूर्व धूर्वन्तं धूर्व तं योऽस्मान्धूर्वति तं धूर्व यं वयं धूर्वामस्त्वं देवानामसि सन्नितमं पप्रितमं जुष्टमं वह्नितमं देवहूतममहुतमसि हविर्धानं दृहंस्व मा ह्वार्वित्रस्य त्वा चक्षुषा प्रेक्षे मा भेर्मा सं विक्था मा त्वा। हिंसिषमुरु वाताय देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यामग्रये जुष्टं निर्वपाम्यग्नीषोमाभ्यामिदं देवानामिदमु नः सह स्फात्यै त्वा नारात्यै सुवर्भि वि ख्येषं वैश्वानरं ज्योतिर्दृहन्तान्दुर्या द्यावापृथिव्योरुर्वन्तरिक्षमन्विह्यदित्यास्त्वोपस्थे सादयाम्यग्ने हव्यं रक्षस्व॥ ॐ॥

ॐ॥ ब्रह्म सन्धत्तं तन्मै जिन्वतम्। क्षत्रं सन्धत्तं तन्मै जिन्वतम्। इषं सन्धत्तं तां मै जिन्वतम्। ऊर्जं सन्धत्तं तां मै जिन्वतम्। रयिं सन्धत्तं तां मै जिन्वतम्। पुष्टिं सन्धत्तं तां मै जिन्वतम्। प्रजां सन्धत्तं तां मै जिन्वतम्। पशून्सन्धत्तं तान्मै जिन्वतम्। ॐ॥

ॐ भद्रं कर्णेभिः शृणुयाम देवाः। भद्रं पश्येमाक्षभिर्यजत्राः। स्थिरैरङ्गैस्तुष्टुवांसस्तनूभिः। व्यशेम देवहितं यदायुः। स्वस्ति न इन्द्रो वृद्धश्रवाः। स्वस्ति नः पूषा विश्ववेदाः। स्वस्ति नस्तार्क्ष्यो अरिष्टनेमिः। स्वस्ति नो बृहस्पतिर्दधातु॥ ॐ॥

ॐ॥ संज्ञानं विज्ञानं प्रज्ञानं ज्ञानदभिजानत्। सङ्कल्पमानं प्रकल्पमानमुपकल्पमानमुपकृतं कृतम्। श्रेयो वसीय आयत्सम्भूतं भूतम्। चित्रः केतुः प्रभानाभान्सम्भान्। ज्योतिष्मांस्तेजस्वानातपुस्तपन्नभितपन्। रोचनो रोचमानः शोभनः शोभमानः कल्याणः। दर्शा दृष्टा दर्शता विश्वरूपा सुदर्शना।

आप्यायमाना प्यायमाना प्याया सूनृतेरा। आपूर्यमाणा पूर्यमाणा पूरयन्ती पूर्णा पौर्णमासी। ॐ॥

ॐ॥ प्रसुग्मन्ता धियसानस्य सक्षणि वरेभिर्वराः अभिषु प्रसीदत । अस्माकमिन्द्र उभयं जुजोषति यत्सौम्यस्यान्धसो बुबोधति । अनृक्षरा ऋजवः सन्तु पन्था येभिः सखायो यन्ति नो वरेयम् । समर्यमा सं भगो नो निनीयात्सञ्जास्पत्यः सुयममस्तु देवाः। ॐ॥

ॐ॥ अथातः दर्शपूर्णमासौ व्याख्यास्यामः। प्रातरग्निहोत्रं हुत्वा। अन्यमाहवनीयं प्रणीय। अग्नीनन्वादधाति। नगतश्रियोऽन्यमग्निं प्रणयति॥ ॐ॥

ॐ॥ अथ कर्माणि — आचारात् — यानि गृह्यन्ते॥ ॐ॥

ॐ॥ अथातः — सामयाचारिकान् धर्मान् व्याख्यास्यामः॥ ॐ॥

ॐ॥ अथ शिक्षां प्रवक्ष्यामि — पाणिनीयं मतं यथा॥ ॐ॥

ॐ पञ्चसंवत्सरमयं युगाध्यक्षं प्रजापतिम्॥ ॐ॥

ॐ॥ मयरसतजभन लगसम्मितं भ्रमति वाङ्मयं जगति यस्य॥ ॐ॥

ॐ॥ गौः। ग्मा। ज्मा। क्ष्मा। क्षा। क्षमा। क्षोणी। क्षितिः। अवनिः। ॐ॥

ॐ॥ अ इ उ ण्। ऋ लृ क्। ए ओ ङ्। ऐ औ च्। ह य व र ट्। ल ण्। ज म ङ् ण न म्। झ भ ञ्। घ ढ ध ष्। ज ब ग ड द श्। ख फ छ ठ थ च ट त व्। क प य्। श ष स र्। ह ल्। इति माहेश्वराणि सूत्राणि॥ ॐ॥

ॐ॥ वृद्धिरादैच्। अदेङ्गुणः॥ ॐ॥

ॐ॥ अथातश्छन्दसां विवृतिं व्याख्यास्यामः॥ ॐ॥

ॐ॥ गीर्नः श्रेयः। धेनवश्रीः। रुद्रस्तु नम्यः। भगो हि याज्यः। धन्येयं नारी। धनवान् पुत्रः॥ ॐ॥

ॐ॥ अथ वर्णसमाम्नायः॥ ॐ॥ ॐ॥ अथातो धर्मजिज्ञासा॥ ॐ॥ ॐ॥ अथातो ब्रह्मजिज्ञासा॥ ॐ॥

ॐ॥ अग्निमीळे पुरोहितं यज्ञस्य देवमृत्विजम्। होतां रत्नधातमम्॥ ॐ॥

ॐ॥ अग्र आयाहि वीतये गृणानो हव्यदातये। नि होता सत्सि बर्हिषि॥ ॐ॥

ॐ॥ शत्रो देवीरभिष्टय आपो भवन्तु पीतये। शं योरभिस्रवन्तु नः॥ हरिः॥ ॐ॥

ॐ॥ नमो ब्रह्मणे नमो अस्त्वग्नये नमः पृथिव्यै नम ओषधीभ्यः। नमो वाचे नमो वाचस्पतये नमो विष्णवे बृहते करोमि॥ (त्रिः)

ॐ तत्सत्॥

॥ गायत्री-जपः ॥

आचमनम्। पवित्रपाणिः। दर्भेष्वासीनः। दर्भान् धारयमाणः।

शुक्लाम्बरधरं + शान्तये। प्राणायामः।

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिके प्रभवादीनां षष्ठ्याः संवत्सराणां मध्ये क्रोधि-नाम-संवत्सरे दक्षिणायने वर्ष-ऋतौ सिंह-श्रावण-मासे कृष्ण-पक्षे प्रथमायां शुभतिथौ भौमवासरयुक्तायां शतभिषङ्-नक्षत्रयुक्तायाम् अतिगण्ड-योगयुक्तायां बालव-करण (१०:१५; कौलव-करण)युक्तायाम् एवं-गुण-विशेषण-विशिष्टायाम् अस्यां प्रथमायां

मिथ्याधीत-दोष-प्रायश्चित्तार्थं दोषवत्सु अपतनीय-प्रायश्चित्तार्थं संवत्सरप्रायश्चित्तार्थं च अष्टोत्तरसहस्रसङ्ख्याया सावित्रीं समिधम् आधास्ये (अथवा अष्टोत्तरसहस्रसङ्ख्याया गायत्रीमहामन्त्रजपं करिष्ये)। इति सङ्कल्प्य दर्भान्निरस्य अप उपस्पृश्य

प्रणवस्य ऋषिर्ब्रह्मा इत्याद्यारभ्य अष्टोत्तरसहस्रगायत्रीजपं कृत्वा प्राणायामं कृत्वा उपस्थानं कृत्वा पवित्रं विसृज्य आचामेत्।

यद्वा—सत्यां शक्तौ समिदाहुतिं कुर्यात्।

श्रोत्रियागारादाहृतेऽग्नौ यथाविधिप्रतिष्ठापिते परिस्तीर्णे परिषित्ते घृतेनाभ्युज्य एकैकशः प्रणवव्याहृतिपूर्वया गायत्र्या समित्सहस्रमादध्यात्। न स्वाहाकारः। परिषिच्य उपतिष्ठेत्।



॥ श्री-कृष्णजन्माष्टमी-पूजा ॥

(मूलम्—श्री-व्रतराजः)

व्रतपूर्वदिने दन्तधावनपूर्वकं कृतैकभक्तो व्रतदिने कृतनित्यक्रियो देवताः प्रार्थयेत्—

सूर्यः सोमो यमः कालसन्ध्या भूतान्यहःक्षपा।
पवनो दिक्पतिर्भूमिराकाशं खेचरा नराः।
ब्रह्मशासनमास्थाय कल्पन्तामिह सन्निधिम्॥

इत्युक्त्वा सफलं पुष्पाक्षतजलपूर्णं ताम्रपात्रमादाय मासपक्षाद्युल्लिख्य अमुकफलकामं पापक्षयकामो वा कृष्णप्रीतये कृष्णजन्माष्टमीव्रतं करिष्ये इति सङ्कल्प्य।

वासुदेवं समुद्दिश्य सर्वपापप्रशान्तये।
उपवासं करिष्यामि कृष्णाष्टम्यां नभस्यहम्॥

अद्य कृष्णाष्टमी देवी नभश्चन्द्रं सरोहिणीम्।
अर्चयित्वोपवासेन भोक्ष्येऽहमपरेऽहनि॥

एनसो मोक्षकामोऽस्मि यद्गोविन्दवियोनिजम्।
तन्मे मुञ्चतु मां त्राहि पतितं शोकसागरे॥

आजन्ममरणं यावद् यन्मया दुष्कृतं कृतम्।
तत्प्रणाशय गोविन्द प्रसीद पुरुषोत्तम॥

इत्युक्त्वा पात्रस्थं जलं निक्षिपेत्।

ततः कदली-स्तम्भ-वासोभि-राम्र-पल्लव-युत-सजल-पूर्ण-कलशेर्दीपैः पुष्प-मालाभिर्युतमगुरु-धूपित-मग्नि-खड्ग-कृष्णच्छाग-रक्षामणि-द्वार-न्यस्त-मुसलादि-युतं मङ्गलोपेतं षष्ठया देव्याधिष्ठितं देवक्याः सूतिकागृहं विधाय तस्य समन्ताद्वित्तिषु कुसुमाञ्जलीन् देवगन्धर्वादीन् खड्ग-चर्मधर-वसुदेव-देवकी-नन्द-यशोदा-गर्ग-गोपी-गोपान्-कंस-नियुक्तान् गो-धेनु-कुञ्जरान्-यमुनां तन्मध्ये कालियमन्यच्च तत्कालीनं गोकुलचरितं यथासम्भवं लिखित्वा सूतिकागृहमध्ये प्रच्छदपटावृतं मञ्चकं स्थापयित्वा मध्याह्ने नद्यादौ तिलैः स्नात्वा अर्धरात्रे श्रीकृष्णं सपरिवारं सुपूजयेत्॥

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिं हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सौद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

१. सुमुखाय नमः

९. धूमकेतवे नमः

२. एकदन्ताय नमः

१०. गणाध्यक्षाय नमः

३. कपिलाय नमः

११. फालचन्द्राय नमः

४. गजकर्णकाय नमः

१२. गजाननाय नमः

५. लम्बोदराय नमः

१३. वक्रतुण्डाय नमः

६. विकटाय नमः

१४. शूर्पकर्णाय नमः

७. विघ्नराजाय नमः

१५. हेरम्बाय नमः

८. विनायकाय नमः

१६. स्कन्दपूर्वजाय नमः

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।

अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभ।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।

विद्यारम्भे विवाहे च प्रवेशे निर्गमे तथा।

सङ्ग्रामे सर्वकार्येषु विघ्नस्तस्य न जायते॥

प्रार्थनाः समर्पयामि।



॥ प्रधान-पूजा — श्रीकृष्ण-पूजा ॥

शुक्लाम्बरधरं विष्णुं शशिवर्णं चतुर्भुजम्।

प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये () नाम संवत्सरे दक्षिणायने वर्ष-ऋतौ (कर्कटक/सिंह)-श्रावण-मासे कृष्णपक्षे अष्टम्यां शुभतिथौ (इन्दु/भौम/बुध/गुरु/भृगु /स्थिर/भानु)-वासरयुक्तायाम् ()-नक्षत्रयुक्तायां ()-योग ()-करण-युक्तायां च एवं गुण-विशेषण-विशिष्टायाम् अस्याम् नवम्यां शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थम् धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थम् मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं श्रावण-कृष्ण-जन्माष्टमी-पुण्यकाले देवकी-सहित-श्रीकृष्ण-प्रीत्यर्थं देवकी-सहित-श्रीकृष्ण-प्रसाद-सिद्ध्यर्थं कल्पोक्त-प्रकारेण देवकी-सहित-श्रीकृष्ण-पूजां करिष्ये।

तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि। (गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।
ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो विराडापः स्वराडापश्छन्दाऽस्यापो ज्योतीऽप्यापो यजूऽप्यापः सत्यमापः सर्वा देवता आपो भूर्भुवः

सुवराप ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

- | | |
|--------------------|--------------------|
| १. आत्मने नमः | ४. जीवात्मने नमः |
| २. अन्तरात्मने नमः | ५. परमात्मने नमः |
| ३. योगात्मने नमः | ६. ज्ञानात्मने नमः |

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ श्रीकृष्णजन्माष्टमी-षोडशोपचार-पूजा ॥

गायद्भिः किन्नराद्यैः सततपरिवृता वेणुवीणानिनादैः
भृङ्गारादर्श-कुन्तप्रवर-कृतकरैः किङ्करैः सेव्यमाना।
पर्यङ्के स्वास्तृते या मुदिततरमुखी पुत्रिणी सम्यगास्ते
सा देवी देवमाता जयति सुवदना देवकी दिव्यरूपा॥

इति देवकीं ध्यात्वा।

ध्यायामि बालकं सुप्तं मात्रङ्के स्तनपायिनम्।
श्रीवत्स-वक्षसं शान्तं नीलोत्पल-दलच्छविम्॥

एवं देवक्या सहितं श्रीकृष्णं ध्यात्वा।

ॐ नमो देव्यै श्रियै नमः इति श्रियं ध्यात्वा, आवाह्य।

ॐ नमो वसुदेवाय नमः इति देवकीसहितं वसुदेवं ध्यात्वा, आवाह्य।

ॐ नमो नन्दाय नमः इति यशोदासहितं नन्दं ध्यात्वा, आवाह्य।

ॐ नमो बलदेवाय नमः इति श्रीकृष्णसहितं बलदेवं ध्यात्वा, आवाह्य।

ॐ नमश्चण्डिकायै नमः इति चण्डिकां ध्यात्वा आवाह्य।

ततः श्रीकृष्णपूजां कुर्यात्। ध्यानम्—

कृष्णं चतुर्भुजं देवं शङ्खचक्रगदाधरम्।
पीताम्बरयुगोपतं लक्ष्मीयुक्तं विभूषितम्॥
लसत्कौस्तुभ-शोभाढ्यं मेघश्यामं सुलोचनम्।
ध्यायामि पुण्डरीकाक्षं जगदानन्दकारकम्॥

श्रीकृष्णं ध्यायामि।

सहस्रशीर्षा पुरुषः। सहस्राक्षः सहस्रपात्।
स भूमिं विश्वतो वृत्वा। अत्यतिष्ठदशाङ्गुलम्॥

आगच्छ देवदेवेश जगद्योने रमापते।
बिम्बे चास्मिन्नधिष्ठाने सन्निधेहि कृपां कुरु॥

श्रीकृष्णमावाहयामि।

पुरुष एवेदं सर्वम्। यद्भूतं यच्च भव्यम्।
उतामृतत्वस्येशानः। यदन्नेनातिरोहति॥
देवदेव जगन्नाथ गरुडासनसंस्थित।
गृहाणासनकं दिव्यं जगद्धातर्नमोऽस्तु ते॥

सपरिवाराय कृष्णाय नमः, आसनं समर्पयामि।

ए॒तावा॑नस्य॒ महि॑मा। अतो॒ ज्याया॑ऽश्च॒ पूरु॑षः।
पादो॑ऽस्य॒ विश्वा॑ भू॒तानि॑। त्रि॒पाद॑स्यामृतं दि॒वि॥

नानाती॒र्थाह॑तं शुद्धं निर्मलं पुष्पमिश्रितम्।
पाद्यं गृहाण दैत्यारे विश्वरूप नमोऽस्तु ते॥

सपरिवाराय कृष्णाय नमः, पाद्यं समर्पयामि।

त्रि॒पाद॑र्ध्व उदै॒त्पुरु॑षः। पादो॑ऽस्ये॒हाऽऽर्भ॑वा॒त्पुनः॑।
ततो॒ विश्व॑ङ्ग॒क्राम॑त्। सा॒श॒ना॒न॒शने॑ अ॒भि॥

गन्धपुष्पाक्षतोपेतं फलेन च समन्वितम्।
अर्घ्यं गृहाण देवेश मया दत्तं हि भक्तितः॥

सपरिवाराय कृष्णाय नमः, अर्घ्यं समर्पयामि।

तस्मा॑द्विराडजायत। विराजो अधि पूरुषः।
स जा॒तो अत्य॑रिच्यत। प॒श्चाद्भूमि॑मथो पुरः॥

गङ्गादि॒सर्वती॑र्थेभ्यो मयाऽऽनीतं सुशीतलम्।
गृहाणाचमनं देव विश्वकाय नमोऽस्तु ते॥

सपरिवाराय कृष्णाय नमः, आचमनीयं समर्पयामि।

यत्पुरु॑षेण ह॒विषा॑। दे॒वा य॒ज्ञम॑तन्वत।
व॒स॒न्तो अ॑स्याऽऽसी॒दाज्य॑म्। ग्री॒ष्म इ॒ध्मः श॒रद्ध॑विः॥

दधि क्षौद्रं घृतं शुद्धं कपिलायाः सुगन्धि यत्।
सुस्वादु मधुरं शौरे मधुपर्कं गृहाण भोः॥

सपरिवाराय कृष्णाय नमः, मधुपर्कं समर्पयामि। सपरिवाराय कृष्णाय नमः, आचमनीयं समर्पयामि।

पश्चामृतेन स्नपनं करिष्यामि सुरोत्तम।
क्षीरोदधिनिवासाय लक्ष्मीकान्ताय ते नमः॥

सपरिवाराय कृष्णाय नमः, पश्चामृतस्नानं समर्पयामि।

सप्तास्याऽऽसन् परिधयः। त्रिः सप्त समिधः कृताः।
दे॒वा यद्य॑ज्ञं त॒न्वा॒नाः। अब॑ध्नन् पुरुषं प॒शुम्॥

मन्दाकिनी गौतमी च यमुना च सरस्वती।
ताभ्यः स्नानार्थमानीतं गृहाण शिशिरं जलम्॥

सपरिवाराय कृष्णाय नमः, स्नानं समर्पयामि। स्नानानन्तरमाचमनीयं समर्पयामि।

तं यज्ञं बर्हिषि प्रौक्षन्। पुरुषं जातमग्रतः।
तेन देवा अयेजन्त। साध्या ऋषयश्च ये॥

शुद्ध-जाम्बूनद-प्रख्ये तटिद्वासुर-रोचिषी।
मयोपपादिते तुभ्यं वाससी च गृहाण भोः॥

सपरिवाराय कृष्णाय नमः, वस्त्रं समर्पयामि।

तस्माद्यज्ञात्सर्वहुतः। सम्भृतं पृषदाज्यम्।
पशूँस्ताँश्चक्रे वायव्यान्। आरुण्यान्ग्राम्याश्च ये॥

दामोदर नमस्तेऽस्तु त्राहि मां भवसागरात्।
ब्रह्मसूत्रं मया दत्तं गृहाण पुरुषोत्तम॥

सपरिवाराय कृष्णाय नमः, यज्ञोपवीतं समर्पयामि।

किरीटकुण्डलादीनि काञ्चीवलययुग्मकम्।
कौस्तुभं वनमालां च भूषणानि भजस्व भोः॥

सपरिवाराय कृष्णाय नमः, आभरणानि समर्पयामि।

तस्माद्यज्ञात्सर्वहुतः। ऋचः सामानि जज्ञिरे।
छन्दाँसि जज्ञिरे तस्मात्। यजुस्तस्मादजायत॥

मलयाचलसम्भृतं गन्धसारं मनोहरम्।
हृदयानन्दनं चारु प्रीत्यर्थे प्रतिगृह्यताम्॥

सपरिवाराय कृष्णाय नमः, चन्दनं समर्पयामि।

तस्मादश्वा अजायन्त। ये के चौभयादतः।
गार्वा ह जज्ञिरे तस्मात्। तस्माज्जाता अजावयः॥

मालतीचम्पकादीनि यूथिकावकुलानि च।
तुलसीपत्रमिश्राणि गृहाण सुरसत्तम॥

सपरिवाराय कृष्णाय नमः, पुष्पाणि समर्पयामि।

॥ अङ्ग-पूजा ॥

१. गोविन्दाय नमः —पादौ पूजयामि
२. माधवाय नमः —जङ्घे पूजयामि
३. मधुसूदनाय नमः —कटिं पूजयामि
४. पद्मनाभाय नमः —नाभिं पूजयामि
५. हृषीकेशाय नमः —हृदयं पूजयामि
६. सङ्कर्षणाय नमः —स्तनौ पूजयामि
७. वामनाय नमः —बाहू पूजयामि
८. दैत्यसूदनाय नमः —हस्तौ पूजयामि
९. हरिकेशाय नमः —कण्ठं पूजयामि
१०. चारुमुखाय नमः —मुखं पूजयामि
११. त्रिविक्रमाय नमः —नासिकां पूजयामि
१२. पुण्डरीकाक्षाय नमः—नेत्रे पूजयामि
१३. नृसिंहाय नमः —श्रोत्रे पूजयामि
१४. उपेन्द्राय नमः —ललाटं पूजयामि
१५. हरये नमः —शिरः पूजयामि
१६. श्रीकृष्णाय नमः —सर्वाणि अङ्गानि पूजयामि

॥ चतुर्विंशति नामपूजा ॥

- | | |
|-----------------------|------------------------|
| १. ॐ केशवाय नमः | १३. ॐ सङ्कर्षणाय नमः |
| २. ॐ नारायणाय नमः | १४. ॐ वासुदेवाय नमः |
| ३. ॐ माधवाय नमः | १५. ॐ प्रद्युम्नाय नमः |
| ४. ॐ गोविन्दाय नमः | १६. ॐ अनिरुद्धाय नमः |
| ५. ॐ विष्णवे नमः | १७. ॐ पुरुषोत्तमाय नमः |
| ६. ॐ मधुसूदनाय नमः | १८. ॐ अधोक्षजाय नमः |
| ७. ॐ त्रिविक्रमाय नमः | १९. ॐ नृसिंहाय नमः |
| ८. ॐ वामनाय नमः | २०. ॐ अच्युताय नमः |
| ९. ॐ श्रीधराय नमः | २१. ॐ जनार्दनाय नमः |
| १०. ॐ हृषीकेशाय नमः | २२. ॐ उपेन्द्राय नमः |
| ११. ॐ पद्मनाभाय नमः | २३. ॐ हरये नमः |
| १२. ॐ दामोदराय नमः | २४. ॐ श्रीकृष्णाय नमः |

॥ कृष्णाष्टोत्तरशतनामावलि: ॥

श्रीकृष्णाय नमः		धेनुकासुरमर्दनाय नमः	
कमलानाथाय नमः		तृणीकृततृणावर्ताय नमः	
वासुदेवाय नमः		यमलार्जुनभञ्जनाय नमः	
सनातनाय नमः		उत्तालतालभेत्रे नमः	
वसुदेवात्मजाय नमः		तमालश्यामलाकृतये नमः	
पुण्याय नमः		गोपगोपीश्वराय नमः	
लीलामानुषविग्रहाय नमः		योगिने नमः	
श्रीवत्सकौस्तुभधराय नमः		कोटिसूर्यसमप्रभाय नमः	४०
यशोदावत्सलाय नमः		इलापतये नमः	
हरये नमः	१०	परस्मै ज्योतिषे नमः	
चतुर्भुजात्तचक्रासिगदाशङ्खाम्बुजायुधाय नमः		यादवेन्द्राय नमः	
देवकीनन्दनाय नमः		यदूद्वहाय नमः	
श्रीशाय नमः		वनमालिने नमः	
नन्दगोपप्रियात्मजाय नमः		पीतवाससे नमः	
यमुनावेगसंहारिणे नमः		पारिजातापहारकाय नमः	
बलभद्रप्रियानुजाय नमः		गोवर्धनाचलोद्धर्त्रे नमः	
पूतनार्जीवितहराय नमः		गोपालाय नमः	
शकटासुरभञ्जनाय नमः		सर्वपालकाय नमः	५०
नन्दब्रजजनानन्दिने नमः		अजाय नमः	
सच्चिदानन्दविग्रहाय नमः	२०	निरञ्जनाय नमः	
नवनीतविलिप्ताङ्गाय नमः		कामजनकाय नमः	
नवनीतनटाय नमः		कञ्जलोचनाय नमः	
अनघाय नमः		मधुघ्ने नमः	
नवनीतनवाहाराय नमः		मथुरानाथाय नमः	
मुचुकुन्दप्रसादकाय नमः		द्वारकानायकाय नमः	
षोडशस्त्रीसहस्रेशाय नमः		बलिने नमः	
त्रिभङ्गीमधुराकृतये नमः		बृन्दावनान्तसञ्चारिणे नमः	
शुकवागमृताब्धीन्दवे नमः		तुलसीदामभूषणाय नमः	६०
गोविन्दाय नमः		स्यमन्तकमणेर्हर्त्रे नमः	
योगिनां पतये नमः	३०	नरनारायणात्मकाय नमः	
वत्सवाटचराय नमः		कुञ्जाकृष्णाम्बरधराय नमः	
अनन्ताय नमः		मायिने नमः	

परमपूरुषाय नमः		वृषभासुरविध्वंसिने नमः	
मुष्टिकासुरचाणूरमल्लयुद्धविशारदाय नमः		बाणासुरकरान्तकाय नमः	
संसारवैरिणे नमः		युधिष्ठिरप्रतिष्ठात्रे नमः	
कंसारये नमः		बर्हिबर्हावतंसकाय नमः	१०
मुरारये नमः		पार्थसारथये नमः	
नरकान्तकाय नमः	७०	अव्यक्ताय नमः	
अनादिब्रह्मचारिणे नमः		गीतामृतमहोदधये नमः	
कृष्णाव्यसनकर्षकाय नमः		कालीयफणिमाणिक्यरञ्जितश्रीपदाम्बुजाय नमः	
शिशुपालशिरश्छेत्रे नमः		दामोदराय नमः	
दुर्योधनकुलान्तकाय नमः		यज्ञभोक्त्रे नमः	
विदुराक्रूरवरदाय नमः		दानवेन्द्रविनाशकाय नमः	
विश्वरूपप्रदर्शकाय नमः		नारायणाय नमः	
सत्यवाचे नमः		परब्रह्मणे नमः	
सत्यसङ्कल्पाय नमः		पन्नगाशनवाहनाय नमः	१००
सत्यभामारताय नमः		जलक्रीडासमासक्तगोपीवस्त्रापहारकाय नमः	
जयिने नमः	८०	पुण्यश्लोकाय नमः	
सुभद्रापूर्वजाय नमः		तीर्थपादाय नमः	
विष्णवे नमः		वेदवेद्याय नमः	
भीष्ममुक्तिप्रदायकाय नमः		दयानिधये नमः	
जगद्गुरवे नमः		सर्वतीर्थात्मकाय नमः	
जगन्नाथाय नमः		सर्वग्रहरूपिणे नमः	
वेणुनादविशारदाय नमः		परात्पराय नमः	

॥ इति श्री-ब्रह्माण्डमहापुराणे वायुप्रोक्ते
श्री-कृष्णाष्टोत्तरशतनामावलिः सम्पूर्णा ॥

॥ उत्तराङ्ग-पूजा ॥

यत्पुरुषं व्यदधुः। कतिधा व्यकल्पयन्।
मुखं किमस्य कौ बाहू। कावूरू पादाबुच्येते॥

वनस्पतिरसोद्भूतं कालागरुसमन्वितम्।
धूपं गृहाण गोविन्द गुणसागर गोपते॥

सपरिवाराय कृष्णाय नमः, धूपमाग्रापयामि।

ब्राह्मणोऽस्य मुखमासीत्। बाहू राजन्यः कृतः।
ऊरू तदस्य यद्वैश्यः। पद्भ्यां शूद्रो अजायत॥

यज्ञेश्वराय देवाय तथा यज्ञोद्भवाय च।
यज्ञानां पतये नाथ गोविन्दाय नमो नमः॥
साज्यं त्रिवर्तिसंयुक्तं वह्निना योजितं मया।
दीपं गृहाण देवेश त्रैलोक्यतिमिरापह॥
सपरिवाराय कृष्णाय नमः, दीपं दर्शयामि।

ॐ भूर्भुवः सुवः। + ब्रह्मणे स्वाहा॥

चन्द्रमा मनसो जातः। चक्षोः सूर्यो अजायत।
मुखादिन्द्रश्चाग्निश्च। प्राणाद्वायुरजायत॥

विश्वेश्वराय विश्वाय तथा विश्वोद्भवाय च।
विश्वस्य पतये तुभ्यं गोविन्दाय नमो नमः॥

शाल्योदनं पायसं च सिताघृतविमिश्रितम्।
नानापक्वान्नसंयुक्तं नैवेद्यं प्रतिगृह्यताम्॥

सपरिवाराय कृष्णाय नमः, सूपसहितं शाल्योदनं शाकोपदंसं निवेदयामि।

मध्ये मध्ये अमृतपानीयं समर्पयामि । उत्तरापोशनं समर्पयामि।
हस्तप्रक्षालनं समर्पयामि । पादप्रक्षालनं समर्पयामि । गण्डूषं समर्पयामि।

हस्तप्रक्षालनं समर्पयामि । आचमनीयं समर्पयामि।

सपरिवाराय कृष्णाय नमः, शष्कुली-लवनचिपिट-गुडचिपिट-गुड-शुण्ठी-नवनीतादीनि,
जम्बूफल-तिन्त्रिणीफल-प्रभृतीनि नानाफलानि च निवेदयामि।

नाभ्यां आसीदन्तरिक्षम्। शीर्ष्णो द्यौः समवर्तत।
पद्भ्यां भूमिर्दिशः श्रोत्रात्। तथा लोकाः अकल्पयन्॥

पूगीफलसमायुक्तं नागवल्ली-दलैर्युतम्।
कर्पूरचूर्णसंयुक्तं ताम्बूलं प्रतिगृह्यताम्॥

सपरिवाराय कृष्णाय नमः, कर्पूरताम्बूलं निवेदयामि।

वेदाहमेतं पुरुषं महान्तम्। आदित्यवर्णं तमसस्तु पारे।
सर्वाणि रूपाणि विचित्य धीरः। नामानि कृत्वाऽभिवदन् यदास्ते॥

नीराजयेत्ततो भक्त्या मङ्गलं समुदीरयन्।
जय-मङ्गल-निर्घोषैर्देवदेवं समर्चयेत्॥

सपरिवाराय कृष्णाय नमः, कर्पूरनीराजनं दर्शयामि।

धा॒ता पु॒रस्ता॒द्यमु॑दाज॒हार॑। श॒क्रः प्रवि॒द्वान् प्रदि॑श॒श्चत॑स्रः।
तमे॒वं वि॒द्वान॒मृत॑ इ॒ह भ॑वति। नान्यः पन्था॒ अर्य॑नाय विद्यते॥

योऽपां पुष्पं वेद। पुष्पवान् प्रजावान् पशुमान् भवति।
चन्द्रमा वा अपां पुष्पम्। पुष्पवान् प्रजावान् पशुमान् भवति।
य एवं वेद। योऽपामायतनं वेद। आयतनवान् भवति।

ओं तद्ब्र॒ह्म। ओं तद्वा॒युः। ओं तदा॒त्मा।
ओं तत्स॒त्यम्। ओं तत्सर्व॑म्। ओं तत्पु॒रोर्नमः॥

अन्तश्चरति भूतेषु गुहायां विश्वमूर्तिषु।
त्वं यज्ञस्त्वं वषट्कारस्त्वमिन्द्रस्त्व५
रुद्रस्त्वं विष्णुस्त्वं ब्रह्म त्वं प्रजापतिः।
त्वं तदाप॒ आपो॒ ज्योती॒ रसोऽमृतं॑ ब्रह्म भूर्भुवः सुवरोम्॥

सपरिवाराय कृष्णाय नमः, वेदोक्तमन्त्रपुष्पाञ्जलिं समर्पयामि।

दत्त्वा पुष्पाञ्जलिं चैव प्रदक्षिणपुरस्सरम्।
प्रणमेद् दण्डवद्भूमौ भक्तिप्रह्वः पुनः पुनः॥

स्तुत्वा नानाविधैः स्तोत्रैः प्रार्थयेत जगत्पतिम्।
नमस्तुभ्यं जगन्नाथ देवकीतनय प्रभो॥

वसुदेवात्मजानन्त यशोदानन्दवर्धन।
गोविन्द गोकुलाधार गोपीकान्त नमोऽस्तु ते॥

सपरिवाराय कृष्णाय नमः, प्रदक्षिणनमस्कारान् समर्पयामि।

ततो जातकर्मनालच्छेदषष्ठीपूजानामकरणकर्माणि सङ्क्षेपेण कार्याणि।

॥ अर्घ्यप्रदानम् ॥

ततस्तु दापयेदर्घ्यम् इन्दोरुदयतः शुचिः।
कृष्णाय प्रथमं दद्याद् देवकीसहिताय च॥
नालिकेरेण शुद्धेन दद्यादर्घ्यं विचक्षणः।
कृष्णाय परया भक्त्या शङ्खे कृत्वा विधानतः॥

जातः कंसवधार्थाय भूभारोत्तारणाय च।
पाण्डवानां हितार्थाय धर्मसंस्थापनाय च॥

कौरवाणां विनाशाय दैत्यानां निधनाय च।
गृहाणार्घ्यं मया दत्तं देवकीजनित प्रभो॥

सपरिवाराय कृष्णाय नमः, इदमर्घ्यमिदमर्घ्यमिदमर्घ्यम्॥

पूजिताभ्यः सर्वाभ्यो देवताभ्यः तत्तन्नाममन्त्रेण अर्घ्यं दद्यात्

- | | | |
|-----|---------------------------------------|-------------|
| १. | ॐ देवक्यै नमः | —इदमर्घ्यम् |
| २. | ॐ वसुदेवाय नमः | —इदमर्घ्यम् |
| ३. | ॐ रोहिण्यै नमः | —इदमर्घ्यम् |
| ४. | ॐ सबलायै नमः | —इदमर्घ्यम् |
| ५. | ॐ सात्यक्यै नमः | —इदमर्घ्यम् |
| ६. | ॐ उद्धवाय नमः | —इदमर्घ्यम् |
| ७. | ॐ अक्रूराय नमः | —इदमर्घ्यम् |
| ८. | ॐ उग्रसेनादि-यादवेभ्यो नमः | —इदमर्घ्यम् |
| ९. | ॐ नन्दाय नमः | —इदमर्घ्यम् |
| १०. | ॐ यशोदायै नमः | —इदमर्घ्यम् |
| ११. | ॐ तत्कालप्रसूताभ्यः गोपगोपिकाभ्यो नमः | —इदमर्घ्यम् |
| १३. | ॐ कालिन्द्यै नमः | —इदमर्घ्यम् |
| १४. | ॐ काल्यै नमः | —इदमर्घ्यम् |

इति पृथक्पृथगर्घ्यं दत्वा॥

ततश्चन्द्रोदये रोहिणीयुतं चन्द्रं स्थण्डिले प्रतिमायां वा नाममन्त्रेण सम्पूज्य।

ततस्तु रोहिणीयुक्तं चन्द्रं सम्पूज्य भक्तितः।

स्तुत्वा तु स्तोत्रमन्त्रेण चन्द्रायार्घ्यं प्रदापयेत्॥

आप्यायस्वेति मन्त्रेण देवसमीपे चन्दनबिम्बे रोहिणीसहितं

चन्द्रमावाह्य षोडशोपचारैः सम्पूजयेत्॥

चन्द्रप्रार्थना—

ज्योत्स्नायाः पतये तुभ्यं ज्योतिषां पतये नमः।

नमस्ते रोहिणीकान्त सुधावास नमोऽस्तु ते॥

नमो मण्डलदीपाय शिरोरत्नाय धूर्जटे।

कलाभिर्वर्धमानाय नमश्चन्द्राय चारवे॥

इति प्रणमेत्।

ज्योत्स्नापते नमस्तुभ्यं नमस्ते ज्योतिषां पते।

नमस्ते रोहिणीकान्त नमस्ते युवमोहन॥

इति स्तुत्वा।

शङ्खे कृत्वा ततस्तोयं सपुष्पफलचन्दनम्।
जानुभ्यामवनीं गत्वा चन्द्रार्घ्यं निवेदयेत्॥

चन्द्रार्घ्यमन्त्रः—

क्षीरोदार्यवसम्भूत अत्रिनेत्रसमुद्भव।
रोहिणीश गृहाणार्घ्यं रमाभ्रातर्मनःपते॥

रोहिणीसहिताय चन्द्राय नमः इदमर्घ्यम् (त्रिः)
इत्यर्घ्यं दत्वा देवकीसहिताय कृष्णाय छत्रचामराद्युपचारं कृत्वा
पूजां समाप्य कृष्णावतारघट्टं पठेत्॥

यज्ञेन यज्ञमयजन्त देवाः। तानि धर्माणि प्रथमान्यासन्।
ते ह नार्कं महिमानं सचन्ते। यत्र पूर्वं साध्याः सन्ति देवाः॥
सपरिवाराय कृष्णाय नमः, छत्रचामरादिसमस्तोपचारान् समर्पयामि।

अनघं वामनं शौरिं वैकुण्ठं पुरुषोत्तमम्।
वासुदेवं हृषीकेशं माधवं मधुसूदनम्॥१॥

वराहं पुण्डरीकाक्षं नृसिंहं दैत्यसूदनम्।
दामोदरं पद्मनाभं केशवं गरुडध्वजम्॥२॥

गोविन्दमच्युतं कृष्णमनन्तमपराजितम्।
अधोक्षजं जगद्धीजं सर्गस्थित्यन्तकारणम्॥३॥

अनादिनिधनं विष्णुं त्रिलोकेशं त्रिविक्रमम्।
नारायणं चतुर्बाहुं शङ्खचक्रगदाधरम्॥४॥

पीताम्बरधरं नित्यं वनमालाविभूषितम्।
श्रीवत्साङ्गं जगत्सेतुं श्रीकृष्णं श्रीधरं हरिम्॥५॥

शरणं त्वां प्रपद्येऽहं सर्वकामार्थसिद्धये।
प्रणममामि सदा देवं वासुदेवं जगत्पतिम्॥६॥

इति मन्त्रैः प्रणम्य॥

त्राहि मां सर्वलोकेश हरे संसारसागरात्।
त्राहि मां सर्वपापघ्न दुःखशोकार्णवात्प्रभो।
सर्वलोकेश्वर त्राहि पतितं मां भवार्णवे॥१॥

देवकीनन्दन श्रीश हरे संसारसागरात्।
त्राहि मां सर्वदुःखघ्न रोगशोकार्णवाद्धरे॥२॥

दुर्वृत्तात्रायसे विष्णो ये स्मरन्ति सकृत्सकृत्।
 सोऽहं देवातिदुर्वृत्तस्नाहि मां शोकसागरात्॥३॥
 पुष्कराक्ष निमग्नोऽहं मायाव्यज्ञानसागरे।
 त्राहि मां देवदेवेश त्वत्तो नान्योऽस्ति रक्षिता॥४॥
 यद्बाल्ये यच्च कौमारे यौवने यच्च वार्धके।
 तत्पुण्यं वृद्धिमायातु पापं हर हलायुध॥५॥

इति मन्त्रैः प्रार्थयेत्॥

ततः स्तोत्रं पठन् पुराणश्रवणादिना जागरं कुर्यात्॥
 द्वितीयेऽहि प्रातःकाले स्नानादिनित्यकर्म कृत्वा पूर्ववद् देवं पूजयित्वा ब्राह्मणान् भोजयेत्॥
 तेभ्यः सुवर्णधेनुवस्त्रादि दत्त्वा कृष्णो मे प्रीयतामिति वदेत्॥
 यं देवं देवकी देवी वसुदेवादजीजनत्।
 भौमस्य ब्रह्मणो गुप्त्यै तस्मै ब्रह्मात्मने नमः॥
 नमस्ते वासुदेवाय गोब्राह्मणहिताय च।
 शान्तिरस्तु शिवं चास्तु इत्युक्त्वा मां विसर्जयेत्॥
 इति प्रतिमामुद्वास्य तां ब्राह्मणाय दत्त्वा पारणं कृत्वा व्रतं समापयेत्॥
 सर्वस्मै सर्वेश्वराय सर्वेषां पतये सर्वसम्भवाय गोविन्दाय नमो नम इति पारणे॥
 भूताय भूतपतये नम इति समापने मन्त्रः॥
 इति पूजाविधिः॥



हिरण्यगर्भगर्भस्थं हेमबीजं विभावसोः।
 अनन्तपुण्यफलदम् अतः शान्तिं प्रयच्छ मे॥

श्री-कृष्णजन्माष्टमी-पुण्यकाले अस्मिन् मया क्रियमाण-सपरिवार-कृष्णपूजायां यद्देयमुपायनदानं
 तत्प्रतिनिधित्वेन हिरण्यं सपरिवार-श्री-कृष्ण-प्रीतिं कामयमानः मनसोद्दिष्टाय ब्राह्मणाय सम्प्रददे नमः
 न मम।

अनया पूजया सपरिवार-श्रीकृष्णः प्रीयताम्।
 कायेन वाचा मनसेन्द्रियैर्वा
 बुद्ध्याऽऽत्मना वा प्रकृतेः स्वभावात्।
 करोमि यद्यत् सकलं परस्मै
 नारायणायेति समर्पयामि॥

ॐ तत्सद्ब्रह्मार्पणमस्तु।



॥ जन्माष्टमी-व्रत-कथा ॥

(मूलम्—श्री-व्रतराजः)

युधिष्ठिर उवाच

जन्माष्टमीव्रतं ब्रूहि विस्तरेण ममाच्युत।
कस्मिन्काले समुत्पन्नं किं पुण्यं को विधिः स्मृतः॥१॥

श्रीकृष्ण उवाच

मल्लयुद्धे परावृत्ते शमिते कुकुरान्धके।
स्वजनैर्बन्धुभिः स्त्रीभिः समः स्निग्धैः समावृते॥२॥

हते कंसासुरे दुष्टे मथुरायां युधिष्ठिर।
देवकी मां परिष्वज्य कृत्वोत्सङ्गे रुरोद ह॥३॥

वसुदेवोऽपि तत्रैव वात्सल्यात्प्ररुरोद ह।
समालिङ्ग्याश्रुवदनः पुत्र पुत्रेत्युवाच ह॥४॥

सगद्गदस्वरो दीनो बाष्पपर्याकुलेक्षणः।
बलभद्रं च मां चैव परिष्वज्य मुदा पुनः॥५॥

अद्य मे सफलं जन्म जीवितं च सुजीवितम्।
उभाभ्यामद्य पुत्राभ्यां समुद्भूतः समागमः॥६॥

एवं हर्षेण दाम्पत्यं हृष्टं पुष्टं तदा ह्यभूत्।
प्रणिपत्य जनाः सर्वे बभूवुस्ते प्रहर्षिताः॥७॥

एवं महोत्सवं दृष्ट्वा मामूचुर्मधुसूदनम्।

जना ऊचुः

प्रसादः क्रियतामस्य लोकस्याऽऽर्तस्य दुःखहन्॥८॥

यस्मिन्दिने च प्रासूत देवकी त्वां जनार्दन।
तद्दिनं देहि वैकुण्ठ कुर्मस्तत्र महोत्सवम्॥९॥

एवं स्तुतो जनौघेन वासुदेवो मयेक्षितः।
विलोक्य बलभद्रं च मां च हृष्टतनूरुहः॥१०॥

उवाच स ममादेशाल्लोकाञ्जन्माष्टमीव्रतम्।
मथुरायां ततः पश्चात् पार्थ सम्यक् प्रकाशितम्॥११॥

कुर्वन्तु ब्राह्मणाः सर्वे व्रतं जन्माष्टमीदिने।
क्षत्रिया वैश्यजातीयाः शूद्रा येऽन्येऽपि धर्मिणः॥१२॥

युधिष्ठिर उवाच

कीदृशं तद्व्रतं देवदेव सर्वैरनुष्ठितम्।
जन्माष्टमीति संज्ञं च पवित्रं पापनाशनम्॥१३॥
येन त्वं तुष्टिमायासि कात्स्न्येन प्रभवाम्ययम्।
एतन्मे तत्त्वतो ब्रूहि सविधानं सविस्तरम्॥१४॥

श्रीकृष्ण उवाच

मासि भाद्रपदऽष्टम्यां निशीथे कृष्णपक्षके।
शशाङ्के वृषराशिस्थे ऋक्षे रोहिणीसंज्ञके॥१५॥
योगेऽस्मिन्वसुदेवाद्धि देवकी मामजीजनत्।
भगवत्याश्च तत्रैव क्रियते सुमहोत्सवः॥१६॥
योगेऽस्मिन्कथितेऽष्टम्यां सिंहराशिगते रवौ।
सप्तम्यां लघुभुक् कुर्यादन्तधावनपूर्वकम्॥१७॥
उपवासस्य नियमं रात्रौ स्वप्याञ्जितेन्द्रियः।
केवलेनोपवासेन तस्मिञ्जन्मदिने मम॥१८॥
सप्तजन्मकृतात्पापान्मुच्यते नात्र संशयः।
उपावृत्तस्य पापेभ्यो यस्तु वासोगुणैः सह॥१९॥
उपवासः स विज्ञेयः सर्वभोगविवर्जितः।
ततोऽष्टम्यां तिलैः स्नात्वा नद्यादौ विमले जले॥२०॥
सुदेशे शोभनं कुर्याद् देवक्याः सूतिकागृहम्।
सितपीतैस्तथा रक्तैः कर्बुरैरितरैरपि॥२१॥
वासोभिः शोभितं कृत्वा समन्तात्कलशैर्नवैः।
पुष्पैः फलैरनेकैश्च दीपालिभिरितस्ततः॥२२॥
पुष्पमालाविचित्रं च चन्दनागुरुधूपितम्।
अतिरम्यमनौपम्यं रक्षामणिविभूषितम्॥२३॥
हरिवंशस्य चरितं गोकुलं च विलेखयेत्।
ततो वादित्रनिनदैर्वीणावेणुरवाकुलम्॥२४॥
नृत्यगीतक्रमोपेतं मङ्गलैश्च समन्ततः।
वेष्टकारीं लोहखड्गं कृष्णछागं च यत्नतः॥२५॥
द्वारे विन्यस्य मुसलं रक्षितं रक्षपालकैः।
षष्ठ्या देव्याधिष्ठितं च तद्गृहं चोत्सवैस्तथा॥२६॥

एवं विभवसारेण कृत्वा तत्सूतिकागृहम्।
 तन्मध्ये प्रतिमा स्थाप्या सा चाप्यष्टविधा स्मृता॥२७॥
 काञ्चनी राजती ताम्री पैतली मृन्मयी तथा।
 वार्क्षी मणिमयी चैव वर्णकैर्लिखिता तथा॥२८॥
 सर्वलक्षणसम्पूर्णा पर्यङ्के चाष्टशल्यके।
 प्रतप्तकाञ्चनाभासां महार्हा सुतपस्विनीम्॥२९॥
 प्रसूतां च प्रसुतां च स्थापयन्मञ्चकोपरि।
 मां तत्र बालकं सुप्तं पर्यङ्के स्तनपायिनम्॥३०॥
 श्रीवत्सवक्षसं शान्तं नीलोत्पलदलच्छविम्।
 यशोदा तत्र चैकस्मिन् प्रदेशे सूतिकागृहे॥३१॥
 तद्वच्च कल्पयेत् पार्थ प्रसूतां वरकन्यकाम्।
 तथैव मम पार्श्वस्थाः कृताञ्जलिपुटा नृप॥३२॥
 देवा ग्रहास्तथा नागा यक्षविद्याधराभराः।
 प्रणताः पुष्पमालाग्रचारुहस्ताः सुरासुराः॥३३॥
 सञ्चरन्त इवाऽऽकाशे प्रहारैरुदितोदितैः।
 वसुदेवोऽपि तत्रैव खड्गचर्मधरः स्थितः॥३४॥
 कश्यपो वसुदेवोऽयमदितिश्चैव देवकी।
 शेषो वै बलदेवोऽयं यशोदा दितिरन्वभूत्॥३५॥
 नन्दः प्रजापतिर्दक्षो गर्गश्चापि चतुर्मुखः।
 गोप्यश्चाप्सरसश्चैव गोपाश्चापि दिवौकसः॥३६॥
 एषोऽवतारो राजेन्द्र कंसोऽयं कालनेमिजः।
 तत्र कंसनियुक्ताश्च मोहिता योगनिद्रया॥३७॥
 गोधेनुकुञ्जराश्चैव दानवाः शस्त्रपाणयः।
 नृत्यतश्चाप्सररोभिस्ते गन्धर्वा गीततत्पराः॥३८॥
 लेखनीयश्च तत्रैव कालियो यमुनाहृदे।
 इत्येवमादि यत्किञ्चिद्विद्यते चरितं मम॥३९॥
 लेखयित्वा प्रयत्नेन पूजयेद्भक्तितत्परः।
 रम्यमेवं बीजपूरैः पुष्पमालादिशोभितम्॥४०॥
 कालदेशोद्भवैः पुष्पैः फलैश्चापि युधिष्ठिर।
 पाद्यार्घ्यैः पूजयेद्भक्त्या गन्धपुष्पाक्षतैः सह।
 मन्त्रेणानेन कौन्तेय देवकीं पूजयेन्नरः॥४१॥

गायद्भिः किन्नराद्यैः सततपरिवृता वेणुवीणानिनादैः
 भृङ्गारादर्शकुम्भप्रवरवृतकरैः किङ्करैः सेव्यमाना।
 पर्यङ्के स्वास्तृते यामुदिततरमुखी पुत्रिणी सम्यगास्ते
 सा देवी देवमाता जयतु च ससुता देवकी कान्तरूपा॥४२॥

पादावभ्यञ्जयन्ती श्रीदेवक्याश्चरणान्तिके।
 निषण्णा पङ्कजे पूज्या दिव्यगन्धानुलेपनैः॥४३॥

पङ्कजैः पूजयेद् देवीं नमो देव्यै श्रिया इति।
 देववत्से नमस्तेऽस्तु कृष्णोत्पादनतत्परा॥४४॥

पापक्षयकरा देवी तुष्टिं यातु मयाऽर्चिता।
 प्रणवादिनमोऽन्तं च पृथङ्गामानुकीर्तनम्॥४५॥

कुर्यात्पूजा विधिज्ञश्च सर्वपापापनुत्तये।
 देवक्यै वसुदेवाय वासुदेवाय चैव हि॥४६॥

बलदेवाय नन्दाय यशोदायै पृथक् पृथक्।
 क्षीरादिस्नपनं कृत्वा चन्दनेनानुलेपयेत्॥४७॥

विध्यन्तरमपीच्छन्ति केचिदत्रैव सूरयः।
 चन्द्रोदये शशाङ्काय अर्घ्यं दत्त्वा हरिं स्मरन्॥४८॥

अनघं वामनं शौरिं वैकुण्ठं पुरुषोत्तमम्।
 वासुदेवं हृषीकेशं माधवं मधुसूदनम्॥४९॥

वराहं पुण्डरीकाक्षं नृसिंहं ब्रह्मणः प्रियम्।
 समस्तस्यापि जगतः सृष्टिस्थित्यन्तकारकम्॥५०॥

अनादिनिधनं विष्णुं त्रैलोक्येशं त्रिविक्रमम्।
 नारायणं चतुर्बाहुं शङ्खचक्रगदाधरम्॥५१॥

पीताम्बरधरं नित्यं वनमालाविभूषितम्।
 श्रीवत्साक्षं जगत्सेतुं श्रीपतिं श्रीधरं हरिम्॥५२॥

योगेश्वराय देवाय योगिनां पतये नमः।
 योगोद्भवाय नित्याय गोविन्दाय नमो नमः॥५३॥

यज्ञेश्वराय देवाय तथा यज्ञोद्भवाय च।
 यज्ञानां पतये नाथ गोविन्दाय नमो नमः॥५४॥

विश्वेश्वराय विश्वाय तथा विश्वोद्भवाय च।
 विश्वस्य पतये तुभ्यं गोविन्दाय नमो नमः॥५५॥

जगन्नाथ नमस्तुभ्यं संसारभयनाशन।
 जगदीशाय देवाय भूतानां पतये नमः॥५६॥

धर्मेश्वराय धर्माय सम्भवाय जगत्पते।
 धर्मज्ञाय च देवाय गोविन्दाय नमो नमः॥५७॥
 एताभ्यां चैव मन्त्राभ्यां नैवेद्यं शयनं तथा।
 चन्द्रायार्घ्यं च मन्त्रेण अनेनैवाथ दापयेत्॥५८॥
 क्षीरोदार्णवसम्भूत अत्रिगोत्रसमुद्भव।
 गृहाणार्घ्यं शशाङ्केश रोहिण्या सहितो मम॥५९॥
 ज्योत्स्नापते नमस्तुभ्यं ज्योतिषां पतये नमः।
 नमस्ते रोहिणीकान्त अर्घ्यं नः प्रतिगृह्यताम्॥६०॥
 स्थण्डिले स्थापयेद् देवं शशाङ्कं रोहिणीयुतम्।
 देवक्या वसुदेवं च नन्दं चैव यशोदया॥६१॥
 बलदेवं मया सार्धं भक्त्या परमया नृप।
 सम्पूज्य विधिवद्देहि किं नाऽऽप्तोत्यतिदुर्लभम्॥६२॥
 एकादशीनां विंशत्यः कोटयो याः प्रकीर्तिताः।
 ताभिः कृष्णाष्टमी तुल्या ततोऽनन्तचतुर्दशी॥६३॥
 अर्धरात्रे वसोर्धारां पातयेद् द्रव्यसर्पिषा।
 ततो वर्धापयेन्नालं षष्ठीनामादिकं मम॥६४॥
 कर्तव्यं तत्क्षणाद्रात्रौ प्रभाते नवमीदिने।
 यथा मम तथा कार्यो भगवत्या महोत्सवः॥६५॥
 ब्राह्मणान् भोजयेद्भक्त्या तेभ्यो दद्याच्च दक्षिणाम्।
 हिरण्यं मेदिनीं गावो वासांसि कुसुमानि च॥६६॥
 यद्यदिष्टतमं तत्तत्कृष्णो मे प्रीयतामिति।
 यं देवं देवकी देवीं वसुदेवादजीजनत्॥६७॥
 भौमस्य ब्रह्मणो गुप्त्यै तस्मै ब्रह्मात्मने नमः।
 नमस्ते वासुदेवाय गोब्राह्मणहिताय च॥६८॥
 शान्तिरस्तु शिवं चास्तु इत्युक्त्वा मां विसर्जयेत्।
 ततो बन्धुजनौघं च दीनानाथांश्च भोजयेत्॥६९॥
 भोजयित्वा सुशान्तांस्तान् स्वयं भुञ्जीत वाग्यतः।
 एवं यः कुरुते देव्या देवक्याः सुमहोत्सवम्॥७०॥
 प्रतिवर्षं विधानेन मद्भक्तो धर्मनन्दन।
 नरो वा यदि वा नारी यथोक्तं लभते फलम्॥७१॥
 पुत्रसन्तानमारोग्यं सौभाग्यमतुलं लभेत्।
 इह धर्मरतिर्भूत्वा मृतो वैकुण्ठमाप्नुयात्॥७२॥

तत्र देवविमानेन वर्षलक्षं युधिष्ठिर।
भोगान्नानाविधान् भुक्त्वा पुण्यशेषादिहागतः॥७३॥

सर्वकामसमृद्धे च सर्वाशुभविवर्जिते।
कुले नृपतिशीलानां जायते हृच्छयोपमः॥७४॥

यस्मिन् सदैव देशे तु लिखितं तु पटार्पितम्।
मम जन्मदिनं भक्त्या सर्वालङ्कारभूषितम्॥७५॥

पूज्यते पाण्डवश्रेष्ठ जनैरुत्सवसंयुतैः।
परचक्रभयं तत्र न कदाऽपि भवेत्पुनः॥७६॥

पर्जन्यः कामवर्षी स्यादीतिभ्यो न भयं भवेत्।
गृहे वा पूज्यते यत्र देवक्याश्चरितं मम॥७७॥

तत्र सर्वं समृद्धं स्यान्नोपसर्गादिकं भवेत्।
पशुभ्यो नकुलाद्यालात्पापरोगाच्च पातकात्॥७८॥

राजतश्चोरतो वाऽपि न कदाचिद्भयं भवेत्।
संसर्गेणापि यो भक्त्या व्रतं पश्येदनाकुलम्।
सोऽपि पापविनिर्मुक्तः प्रयाति हरिमन्दिरम्॥७९॥

जन्माष्टमीं जनमनोनयनाभिरामा
पापापहां सपदि नन्दितनन्दगोपाम्।
यो देवकी सुतयुतां च भजेद्धि भक्त्या
पुत्रानवाप्य समुपैति पदं स विष्णोः॥८०॥
॥इति भविष्योत्तरे जन्माष्टमीव्रतकथा॥

॥ शिष्टाचारप्राप्ता जन्माष्टमीव्रतकथा ॥

व्यास उवाच

निवृत्ते भारते युद्धे कृतशौचो युधिष्ठिरः।
उवाच वाक्यं धर्मात्मा कृष्णं देवकिनन्दनम्॥१॥

युधिष्ठिर उवाच

त्वत्प्रसादात्तु गोविन्द निहताः शत्रवो रणे।
कर्णश्च निहतः सैन्ये त्वत्प्रसादात्किरीटिना॥२॥
जेता को युधि भीष्मस्य यस्य मृत्युर्न विद्यते।
अजेयोऽपि जितः सोऽपि त्वत्प्रसादाञ्जनार्दन॥३॥
प्राप्तं निष्कण्टकं राज्यं कृत्वा कर्म सुदुष्करम्।
आचारो दण्डनीतिश्च राजधर्माः क्रियान्विताः॥४॥

अधुना श्रोतुमिच्छामि शुभं जन्माष्टमीव्रतम्।
जन्माष्टमी व्रतं ब्रूहि विस्तरेण ममाच्युत॥५॥
कुतः काले समुत्पन्नं किं पुण्यं को विधिः स्मृतः।

श्रीकृष्ण उवाच

शृणु राजन् प्रवक्ष्यामि व्रतानामुत्तमं व्रतम्॥६॥
यतः प्रभृति विख्यातं फलेन विधिनान्वितम्।
राजवंशसमुत्पन्नैर्दैत्यानीकैः सुपीडिता॥७॥
धरा भारसमाक्रान्ता ब्रह्माणं शरणं ययौ।
ज्ञात्वा तदा प्रभुर्ब्रह्मा भूमेर्भारं समाहितः॥८॥
श्वेतदीपं समागत्य सर्वदेवसमन्वितः।
समाहितमतिर्ब्रह्मा मां तुष्टाव विशाम्पते॥९॥
स्तुत्या तयाऽहं सम्प्रीतस्तेषां दृग्गोचरोऽभवम्।
दृष्ट्वा मां प्रणिपत्याऽऽशु भक्तिभावसमन्विताः॥१०॥
ब्रह्माणमग्रतः कृत्वा तुष्टाः सर्वे दिवौकसः।
विजिज्ञपुर्महाराज भूमिभारापनुत्तये॥११॥
उपधार्य तदा तेषां वचनं चान्वचिन्तयम्।
केनोपायन हन्तव्या दानवाः क्षत्रियोद्भवाः॥१२॥
स्वधर्मनिरताः सर्वे महाबलपराक्रमाः।
ततो निश्चित्य मनसा ब्रह्माणमहमब्रुवम्॥१३॥
वसुदेवो देवकी च प्रजाकामौ पुरा नृप।
भक्त्या मां भजमानौ तौ तप्तवन्तौ महत्तपः॥१४॥
तयोः प्रसन्नः सुप्रीतो याचतं वरमुत्तमम्।
अब्रुवं तावपि ततो वरयामासतुः किल॥१५॥
यदि देव प्रसन्नोऽसि त्वादृशौ नौ भवेत् सुतः।
तथेति च मया ताभ्यामुक्तं प्रीतेन चेतसा॥१६॥
तत्कामपूरणार्थाय सम्भविष्याम्यहं तयोः।
दिवौकसोऽपि स्वांशेन सम्भवन्तु सुरस्त्रियः॥१७॥
योगमाया च नन्दस्य यशोदायां भविष्यति।
देवक्या जठरे गर्भमनन्तं धाम मामकम्॥१८॥
सन्निकृष्य च सा तूर्णं रोहिण्या जठरं नयेत्।
इति सन्दिश्य तान् सर्वानहमन्तर्हितोऽभवम्॥१९॥

ततो देवैः समं ब्रह्मा तां दिशं प्रणिपत्य च।
आश्वास्य च महीं देवीं वरधाम्नि जगाम ह॥२०॥

ततोऽहं देवकीगर्भमाविशं स्वेन तेजसा।
हतेषु षट् बालेषु देवक्या औग्रसेनिना।
कारागृहस्थितायाश्च वसुदेवेन वै सह॥२१॥

गतेऽर्धरात्रसमये सुप्ते सर्वजने निशि।
भाद्रे मास्यसिते पक्षेऽष्टम्यां ब्रह्मर्क्षसंयुजि॥२२॥

सर्वग्रहशुभे काले प्रसन्नहृदयाशये।
आविरासं निजेनैव रूपेण ह्यवनीपते॥२३॥

वसुदेवोऽपि मां दृष्ट्वा हर्षशोकसमन्वितः।
भीतः कंसादतितरां तुष्टाव च कृताञ्जलिः॥२४॥

पुनः पुनः प्रणम्याथ प्रार्थयामास सादरम्।

वसुदेव उवाच

अलौकिकमिदं रूपं दुर्दर्शं योगिनामपि॥२५॥

यत्तेजसाऽरिष्टगृहमभवत्सम्प्रकाशितम् ।
उद्धिजे भगवत्कंसाद्यो मे बालानघातयत्॥२६॥

उपसंहर तस्माच्च एतद्रूपमलौकिकम्।
शङ्खचक्रगदापद्मलसत्कौस्तुभमालिनम्॥२७॥

किरीटहारमुकुटकेयूरवल्याङ्कितम् ।
तडिद्वसनसंवीतकणत्काश्चनमेखलम्॥२८॥

स्फुरद्राजीवताम्राक्षं स्निग्धाञ्जनसमप्रभम्।
महामरकतस्वच्छं कोटिसूर्यसमप्रभम्॥२९॥

कृष्ण उवाच

एवं सम्प्रार्थितो राजन्वसुदेवेन वै तदा।
तेनैव निजरूपेण भूत्वाऽहं प्राकृतः शिशुः॥३०॥

नय मां गोकुलमिति वसुदेवमचोदयम्।
समादायागमत्सोऽपि नन्दगोकुलमञ्जसा॥३१॥

द्वाराण्यपाकृतान्यासन्मत्प्रभावात्स्वयं प्रभो।
ददौ मार्गं च कालिन्दीजलकल्लोलमालिनी॥३२॥

ततो यशोदाशयने न्यस्य माऽऽनकदुन्दुभिः।
तत्पर्यङ्के स्थितां गृह्य दारिकामगमत्पुनः॥३३॥

द्वाराणि पिहितान्यासन् पूर्ववन्निगडं ततः।
 विन्यस्य पादयोरास्ते शयने न्यस्य दारिकाम्॥३४॥
 ततो रुरोद महता स्वरेणाऽऽपूर्य सा दिशः।
 तस्या रुदितशब्देन उत्थिता रक्षका गृहात्॥३५॥
 कंसायाऽऽगत्य चाचरव्युः प्रसूता देवकीति च।
 सोऽपि तल्पात्समुत्थाय भयेनातीव विह्वलः॥३६॥
 जगाम सूतिकागेहं देवक्याः प्रस्खलन् पथि।
 दारिकां शयनाद्गृह्य रुदत्याश्चैव स्वस्वसुः॥३७॥
 अपोथयच्छिलापृष्ठे साऽपि तस्य कराच्युता।
 उवाच कंसमाभाष्य देवी ह्याकाशगा सती॥३८॥
 किं मया हतया मन्द जातः कुत्रापि ते रिपुः।
 इत्युक्तः सोऽप्यभूत्कंसः परमोद्विग्नमानसः॥३९॥
 आज्ञापयामास ततो बालानां कदनाय वै।
 दानवा अपि बालानां कदनं चक्रुरुद्यताः॥४०॥
 वनेषूपवने चैव पुरग्रामव्रजेष्वपि।
 अहं च गोकुले स्थित्वा पूतनां बालघातिनीम्॥४१॥
 स्तनं दातुं प्रवृत्तां च प्राणैः सममशोषयम्।
 तृणावर्तबकारिष्ठान् धेनुकं केशिनं तथा॥४२॥
 अन्यानपि खलान् हत्वा स्वप्रभावमदर्शयम्।
 ततश्च मथुरां गत्वा हत्वा कंसादिदानवान्॥४३॥
 ज्ञातीनां परमं हर्षं कृतवानस्मि सादरम्।
 देवकीवसुदेवौ च परिष्वज्य मुदा मम॥४४॥
 आनन्दजैर्जलैर्मूर्ध्नि सेचयामासतुर्नृप।
 तस्मिन् रङ्गवरे मल्लान् हत्वा चाणूरमुख्यकान्॥४५॥
 गजं कुवल्यापीडं कंसभ्रातृननेकशः।
 एवं हतेऽसुरे कंसे सर्वलोकैककण्टके॥४६॥
 अन्येषु दुष्टदैत्येषु सर्वलोकभयङ्करम्।
 लोकाः समुत्सुकाः सर्वे मांसमेत्योचुरादृताः॥४७॥
 कृष्ण कृष्ण महायोगिन् भक्तानामभयप्रद।
 प्रलयात्पाहि नो देव शरणागतवत्सलः॥४८॥
 अनाथनाथ सर्वज्ञ सर्वभूतहिते रत।
 किञ्चिद् विज्ञाप्यतेऽस्माभिस्तन्नो वक्तुं त्वमर्हसि॥४९॥

तव जन्मदिनं लोके न ज्ञातं केनचित्कचित्।
 ज्ञात्वा च तत्त्वतः सर्वे कुर्मो वर्धापनोत्सवम्॥५०॥
 तेषां दृष्ट्वा तु तां भक्तिं श्रद्धामपि च सौहृदम्।
 मया जन्मदिनं तेभ्यः ख्यातं निर्मलचेतसा॥५१॥
 श्रुत्वा तेऽपि तथा चक्रुर्विधिना येन तच्छृणु।
 पार्थ तद्विवसे प्राप्ते दन्तधावनपूर्वकम्॥५२॥
 स्नात्वा पुण्यजले शुद्धे वाससी परिधाय च।
 निर्वर्त्यावश्यकं कर्म व्रतसङ्कल्पमाचरेत्॥५३॥
 अद्य स्थित्वा निराहारः श्वोभूते तु परेऽहनि।
 भोक्ष्यामि पुण्डरीकाक्ष शरणं मे भवाव्यय॥५४॥
 गृहीत्वा नियमं चैव सम्पाद्यार्चनसाधनम्।
 मण्डपं शोभनं कृत्वा फलपुष्पादिभिर्युतम्॥५५॥
 तस्मिन्मां पूजयेद्भक्त्या गन्धपुष्पादिभिः क्रमात्।
 उपचारैः षोडशभिर्द्वादशाक्षरविद्यया॥५६॥
 सद्यः प्रसूतां जननीं वसुदेवं च मारिषः।
 बलदेवसमायुक्तां रोहिणीं गुणशोभिनीम्॥५७॥
 नन्दं यशोदां गोपीश्च गोपान् गाश्चैव सर्वशः।
 गोकुलं यमुनां चैव योगमायां च दारिकाम्॥५८॥
 यशोदाशयने सुप्तां सद्योजातां वरप्रभाम्।
 एवं सम्पूजयेत्सम्यङ्गाममन्त्रैः पृथक्पृथक्॥५९॥
 सुवर्णरौप्यताम्रारमृदादिभिरलङ्कृताः ।
 काष्ठपाषाणरचिताश्चित्रमय्योऽथ लेखिताः॥६०॥
 प्रतिमा विविधाः प्रोक्तास्तासु चान्यतमां यजेत्।
 रात्रौ जागरणं कुर्याद्गीतनृत्यादिभिः सह॥६१॥
 पुराणैः स्तोत्रपाठैश्च जातनामादिसूत्सवैः।
 श्वभूते पारणं कुर्याद् द्विजान् सम्भोज्य यत्नतः॥६२॥
 एवं कृते महाराज व्रतानामुत्तमे व्रते।
 सर्वान्कामानवाप्नोति विष्णुलोके महीयते॥६३॥
 मोहान्न कुरुते यस्तु याति संसारगह्वरे।
 तस्मात्कुर्वन् प्रयत्नेन निष्पापो जायते नरः॥६४॥
 अत्रैवोदाहरन्तीममितिहासं पुरातनम्।
 अङ्गदेशोद्भवो राजा मित्रजिन्नाम नामतः॥६५॥

तस्य पुत्रो महातेजः सत्यजित्सत्पथे स्थितः।
 पालयामास धर्मज्ञो विधिवद्रञ्जयन् प्रजाः॥६६॥
 तस्यैवं वर्तमानस्य कदाचिद्दैवयोगतः।
 पाषण्डैः सह संवासो बभूव बहुवासरम्॥६७॥
 तत्संसर्गात्स नृपतिरधर्मनिरतोऽभवत्।
 वेदशास्त्रपुराणानि विनिन्द्य बहुशो नृप॥६८॥
 ब्राह्मणेषु तथा धर्मे विद्वेषं परमं गतः।
 एवं बहुतिथे काले गते भरतसत्तम॥६९॥
 कालेन निधनप्राप्तो यमदूतवशं गतः।
 बद्धा पाशैर्नीयमानो यमदूतैर्यमान्तिकम्॥७०॥
 पीडितस्ताड्यमानोऽसौ दुष्टसङ्गवशं गतः।
 नरके पतितः पापो यातनां बहुवत्सरम्॥७१॥
 भुक्त्वा पापस्य शेषेण पैशाची योनिमास्थितः।
 तृषाक्षुधासमाक्रान्तो भ्रमन्स मरुधन्वसु॥७२॥
 कस्यचित्त्वथ वैश्यस्य देहमाविश्य संस्थितः।
 सह तेनैव सम्प्राप्तो मथुरा पुण्यदां पुरीम्॥७३॥
 तत्रत्यैरक्षकैः सोऽथ तद्देहात्तु बहिष्कृतः।
 बभ्राम विपिने सोऽपि ऋषीणामाश्रमेष्वपि॥७४॥
 कदाचिद् दैवयोगेन मम जन्माष्टमीदिने।
 क्रियमाणां महापूजां व्रतिभिर्मुनिभिर्द्विजैः॥७५॥
 रात्रौ जागरणं चैव नामसङ्कीर्तनादिभिः।
 ददर्श सर्वं विधिवच्छुश्राव च हरेः कथाः॥७६॥
 निष्पापस्तत्क्षणादेव शुद्धनिर्मलमानसः।
 प्रेतदेहं समुत्सृज्य विष्णुलोकं विमानतः॥७७॥
 मम दूतैः समानीतो दिव्यभोगसमन्वितः।
 मम सान्निध्यमापन्नो व्रतस्यास्य प्रभावतः॥७८॥
 नित्यमेव व्रतं चैतत् पुराणे सार्वकालिकम्।
 गीयते विधिवत्सम्यङ्मुनिभिस्तत्त्वदर्शिभिः॥७९॥
 सार्वकालिकमेवैतत्कृत्वा कामानवाप्नुयात्।
 एतत्ते सर्वमाख्यातं व्रतानामुत्तमं व्रतम्।
 मम सान्निध्यकृद्राजन्किं भूयः श्रोतुमिच्छसि॥८०॥
 ॥इति भविष्ये जन्माष्टमीव्रतकथा॥

॥ व्रतोद्यापनम् ॥

युधिष्ठिर उवाच

उद्यापनविधिं ब्रूहि सर्वदेव दयानिधे।
येन सम्पूर्णतां याति व्रतमेतदनुत्तमम्॥१॥

श्रीकृष्ण उवाच

पूर्णां तिथिमनुप्राप्य वित्तचित्तादिसंयुतः।
पूर्वेद्युरेकभक्ताशी स्वपेन्मां संस्मरन्हृदि॥२॥

प्रातरुत्थाय संस्मृत्य पुण्यश्लोकान् समाहितः।
निर्वर्त्यावश्यकं कर्म ब्राह्मणान्स्वस्ति वाचयेत्॥३॥

गुरुमानीय धर्मज्ञं वेदवेदाङ्गपारगम्।
वृणुयादृत्विजश्चैव वस्त्रालङ्कारणादिभिः॥४॥

पलेन वा तदर्धेन तदर्धार्धेन वा पुनः।
शक्त्या वाऽपि नृपश्रेष्ठ वित्तशाठ्यविवर्जितः॥५॥

सौवर्णीं प्रतिमां कुर्यात्पाद्यार्घ्याचमनीयकम्।
पात्रं सम्पाद्य विधिवत्पूजोपकरणं तथा॥६॥

गोचर्ममात्रं संलिप्य मध्ये मण्डलमाचरेत्।
ब्रह्माद्या देवतास्तत्र स्थापयित्वा प्रपूजयेत्॥७॥

मण्डपं रचयेत् तत्र कदलीस्तम्भमण्डितम्।
चतुर्द्वारसमोपेतं फलपुष्पादिशोभितम्॥८॥

वितानं तत्र बध्नीयाद्विचित्रं चैव शोभनम्।
मण्डले स्थापयेत्कुम्भं ताम्रं वा मृन्मयं शुचिम्॥९॥

तस्योपरि न्यसेत्पात्रं राजतं वैष्णवं तु वा।
वाससाऽऽच्छाद्य कौन्तेय पूजयेत् तत्र मां बुधः॥१०॥

उपचारैः षोडशभिर्मन्त्रैरेतैः समाहितः।
ध्यात्वाऽऽवाह्यामृतीकृत्य स्वागतादिभिरादरात्॥११॥

ध्यायेच्चतुर्भुजं देवं शङ्खचक्रगदाधरम्।
पीताम्बरयुगोपेतं लक्ष्मीयुक्तं विभूषितम्।
लसत्कौस्तुभशोभाढ्यं मेघश्यामं सुलोचनम्॥१२॥

ध्यानम्॥

आगच्छ देवदेवेश जगद्योने रमापते।
शुद्धे ह्यस्मिन्नधिष्ठाने सन्निधेहि कृपां कुरु॥१३॥

आवाहनम्॥

देवदेव जगन्नाथ गरुडासनसंस्थित।
गृहाण चासनं दिव्यं जगद्धातर्नमोऽस्तु ते॥१४॥

आसनम्॥

नानातीर्थाहतं तोयं निर्मलं पुष्पमिश्रितम्।
पाद्यं गृहाण देवेश विश्वरूप नमोऽस्तु ते॥१५॥

पाद्यम्॥

गङ्गादिसर्वतीर्थेभ्यो भक्त्याऽऽनीतं सुशीतलम्।
गन्धपुष्पाक्षतोपेतं गृहाणार्घ्यं नमोऽस्तु ते॥१६॥

अर्घ्यम्॥

कृष्णावेणीसमुद्भूतं कालिन्दीजलसंयुतम्।
गृहाणाऽऽचमनं देव विश्वकाय नमोऽस्तु ते॥१७॥

आचमनम्॥

दधि क्षौद्रं घृतं शुद्धं कपिलायाः सुगन्धि यत्।
सुस्वादु मधुरं शौरे मधुपर्कं गृहाण मे॥१८॥

मधुपर्कम्॥ पुनराचमनम्॥

पञ्चामृतेन स्नपनं करिष्यामि सुरोत्तम।
क्षीरोदधिनिवासाय लक्ष्मीकान्ताय ते नमः॥१९॥

पञ्चामृतस्नानम्॥

मन्दाकिनी गौतमी च यमुना च सरस्वती।
ताभ्यः स्नानार्थमानीतं गृहाण शिशिरं जलम्॥२०॥

स्नानम्॥ पुनराचमनम्॥

शुद्धजाम्बूनदप्रख्ये तडिद्वासुररोचिषी।
मयोपपादिते तुभ्यं वाससी प्रतिगृह्यताम्॥२१॥

वस्त्रयुग्मम्॥

यज्ञोपवीतमिति यज्ञोपवीतम्॥

किरीटकुण्डलादीनि काञ्चीवलययुग्मकम्।
कौस्तुभं वनमालां च भूषणानि भजस्व मे॥२२॥

भूषणानि॥

मलयाचलसम्भूतं घनसारं मनोहरम्।
हृदयानन्दनं चारु चन्दनं प्रतिगृह्यताम्॥२३॥

चन्दनम्॥

अक्षताश्च सुरश्रेष्ठेति कुङ्कुमाक्षतान्।

मालतीचम्पकादीनि यूथिकाबकुलानि च।
तुलसीपत्रमिश्राणि गृहाण सुरसत्तम॥२४॥

पुष्पाणि॥

अथाङ्गपूजा-

अघनाशनाय नमः — पादौ पूजयामि।

वामनाय नमः — गुल्फौ पूजयामि।

शौरये नमः — जङ्घे पूजयामि।

वैकुण्ठवासिने नमः — ऊरू पूजयामि।

पुरुषोत्तमाय नमः — मेढ्रं पूजयामि।

वासुदेवाय नमः — कटिं पूजयामि।

हृषीकेशाय नमः — नाभिं पूजयामि।

माधवाय नमः — हृदयं पूजयामि।

मधुसूदनाय नमः — कण्ठं पूजयामि।

वराहाय नमः — बाहू पूजयामि।

नृसिंहाय नमः — हस्तौ पूजयामि।

दैत्यसूदनाय नमः — मुखं पूजयामि।

दामोदराय नमः — नासिकां पूजयामि।

पुण्डरीकाक्षाय नमः — नेत्रे पूजयामि।

गरुडध्वजाय नमः — श्रोत्रे पूजयामि।

गोविन्दाय नमः — ललाटं पूजयामि।

अच्युताय नमः — शिरः पूजयामि।

कृष्णाय नमः — सर्वाङ्गं पूजयामि॥

अथ परिवारदेवतापूजा—

देवकीं वसुदेवं च रोहिणीं सबलां तथा।
सात्यकिं चोद्धवाक्रूरावुग्रसेनादियादवान्॥२५॥

नन्दं यशोदां तत्कालप्रसूतां गोपगोपिकाः।
कालिन्दीं कालियं चैव पूजयेन्नाममन्त्रतः॥२६॥

वनस्पतिरसोद्भूतं कालागुरुसमन्वितम्।
धूपं गृहाण गोविन्द गुणसागर गोपते॥२७॥

धूपम्॥

साज्यं त्रिवर्तिसंयुक्तम्॥

दीपम्॥

शाल्योदनं पायसं च सिताघृतविमिश्रितम्।
नानापक्वान्नसंयुक्तं नैवेद्यं प्रतिगृह्यताम्॥२८॥

नैवेद्यम्। उत्तरापोशनम्॥

इदं फलमिति फलम्॥

पूगीफलमिति ताम्बूलम्॥

हिरण्यगर्भेति दक्षिणाम्॥

नीराजयेत्ततो भक्त्या मङ्गलं समुदीरयन्।
जयमङ्गलनिर्घोषैर्देवदेवं समर्चयेत्॥२९॥

नीराजनम्॥

दत्त्वा पुष्पाञ्जलिं चैव प्रदक्षिणपुरःसरम्।
प्रणमेद्दण्डवद् भूमौ भक्तिप्रह्वः पुनः पुनः॥३०॥

स्तुत्वा नानाविधैः स्तोत्रैः प्रार्थयेत् जगत्पतिम्॥

नमस्तुभ्यं जगन्नाथ देवकीतनय प्रभो।
वसुदेवात्मजानन्त यशोदानन्दवर्धन॥३१॥

गोविन्द गोकुलाधार गोपीकान्त नमोऽस्तु ते।
ततस्तु दापयेदर्घ्यमिन्दोरुदयतः शुचिः॥३२॥

कृष्णाय प्रथमं दद्याद् देवकीसहिताय च।
नालिकेरेण शुद्धेन मुक्तमर्घ्यं विचक्षण॥३३॥

कृष्णाय परया भक्त्या शङ्खे कृत्वा विधानतः॥

जातः कंसवधार्थाय भूभारोत्तारणाय च।
कौरवाणां विनाशाय दैत्यानां निधनाय च॥३४॥

पाण्डवानां हितार्थाय धर्मसंस्थापनाय च।
गृहाणार्घ्यं मया दत्तं देवकीसहितो हरे॥३५॥

कृष्णार्घ्यमन्त्रः॥

शङ्खे कृत्वा ततस्तोयं सपुष्पफलचन्दनम्।
जानुभ्यामवनिं गत्वा चन्द्रायार्घ्यं निवेदयेत्॥३६॥

क्षीरोदारणवसम्भूत अत्रिगोत्रसमुद्भव।
गृहाणार्घ्यं मया दत्तं रोहिण्या सहित प्रभो॥३७॥

ज्योत्स्नापते नमस्तुभ्यं नमस्ते ज्योतिषां पते।
नमस्ते रोहिणीकान्त गृहाणार्घ्यं नमोऽस्तु ते॥३८॥

चन्द्रार्घ्यमन्त्रः॥

इत्थं सम्पूज्य देवेशं रात्रौ जागरणं चरेत्।
गीतनृत्यादिना चैव पुराणश्रवणादिभिः॥३९॥

प्रत्यूषे विमले स्नात्वा पूजयित्वा जगद्गुरुम्।
पायसेन तिलाज्यैश्च मूलमन्त्रेण भक्तितः॥४०॥

अष्टोत्तरशतं हुत्वा ततः पुरुषसूक्ततः।
इदं विष्णुरिति प्रोक्त्वा जुहुयाद्वै घृताहुतीः॥४१॥

होमशेषं समाप्याथ पूर्णाहुतिपुरःसरम्।
आचार्यं पूजयेद्भक्त्या भूषणाच्छादनादिभिः॥४२॥

गामेकां कपिलां दद्याद् व्रतसम्पूर्तिहेतवे।
पयस्विनीं सुशीलां च सवत्सां सगुणां तथा॥४३॥

स्वर्णशृङ्गीं रौप्यखुरां कांस्यदोहनिकायुताम्।
रत्नपुच्छां ताम्रपृष्ठीं स्वर्णघण्टासमन्विताम्॥४४॥

वस्त्रच्छत्रां दक्षिणाढ्यामेवं सम्पूर्णतां व्रजेत्।
कपिलाया अभावे तु गौरन्याऽपि प्रदीयते॥४५॥

ततो दद्याच्च ऋत्विग्भ्योऽन्येभ्यश्चैव यथाविधि।
शय्यां सोपस्करां दद्याद् व्रतसम्पूर्तिहेतवे॥४६॥

ब्राह्मणान्भोजयेत्पश्चादष्टौ तेभ्यश्च दक्षिणाम्।
कलशान्नसम्पूर्णान्दद्याच्चैव समाहितः॥४७॥

दीनान्धकृपणांश्चैव यथार्हं प्रतिपूजयेत्।
प्राप्यानुज्ञां तथा तेभ्यो भुञ्जीत सह बन्धुभिः॥४८॥

एवं कृते महाराज व्रतोद्यापनकर्मणि।
निष्पापस्तत्क्षणादेव जायते विबुधोपमः॥४९॥

पुत्रपौत्रसमायुक्तो धनधान्यसमन्वितः।
भुक्त्वा भोगांश्चिरं कालमन्ते मम पुरं व्रजेत्॥५०॥

॥इति श्रीभविष्यपुराणे कृष्णयुधिष्ठिरसंवादे जन्माष्टमीव्रतोद्यापनं सम्पूर्णम्॥

॥ श्रीमद्भागवते महापुराणे दशमस्कन्धे पूर्वार्धे तृतीयोऽध्यायः ॥

श्रीशुक उवाच

अथ सर्वगुणोपेतः कालः परमशोभनः।
यर्ह्येवाजनजन्मर्क्षं शान्तर्क्षग्रहतारकम्॥१॥

दिशः प्रसेदुर्गगनं निर्मलोडुगणोदयम्।
मही मङ्गलभूयिष्ठ पुरग्रामव्रजाकरा॥२॥

नद्यः प्रसन्नसलिला हृदा जलरुहश्रियः।
द्विजालिकुलसन्नादस्तवका वनराजयः॥३॥

ववौ वायुः सुखस्पर्शः पुण्यगन्धवहः शुचिः।
अग्नयश्च द्विजातीनां शान्तास्तत्र समिन्धत॥४॥

मनांस्यासन् प्रसन्नानि साधूनामसुरद्रुहाम्।
जायमानेऽजने तस्मिन्नेदुर्दुन्दुभयः समम्॥५॥

जगुः किन्नरगन्धर्वास्तुष्टुवुः सिद्धचारणाः।
विद्याधर्यश्च ननृतुरप्सरोभिः समं मुदा॥६॥

मुमुचुर्मुनयो देवाः सुमनांसि मुदान्विताः।
मन्दं मन्दं जलधरा जगर्जुरनुसागरम्॥७॥

निशीथे तम उद्धूते जायमाने जनार्दने।
देवक्यां देवरूपिण्यां विष्णुः सर्वगुहाशयः।
आविरासीद् यथा प्राच्यां दिशीन्दुरिव पुष्कलः॥८॥

तमद्भुतं बालकमम्बुजेक्षणं
चतुर्भुजं शङ्खगदाद्युदायुधम्।
श्रीवत्सलक्ष्मं गलशोभिकौस्तुभं
पीताम्बरं सान्द्रपयोदसौभगम्॥९॥

महार्हवैदूर्यकिरीटकुण्डल-
त्विषा परिष्वक्तसहस्रकुन्तलम्।
उद्दामकाश्चङ्गदकङ्कणादिभिर्-
विरोचमानं वसुदेव ऐक्षत॥१०॥

स विस्मयोत्फुल्लविलोचनो हरिं
सुतं विलोक्यानकदुन्दुभिस्तदा।
कृष्णावतारोत्सवसम्भ्रमोऽस्पृशन्
मुदा द्विजेभ्योऽयुतमाप्लुतो गवाम्॥११॥

अथैनमस्तौदवधार्य पूरुषं
परं नताङ्गः कृतधीः कृताञ्जलिः।
स्वरोचिषा भारत सूतिकागृहं
विरोचयन्तं गतभीः प्रभाववित्॥१२॥

श्रीवसुदेव उवाच

विदितोऽसि भवान्साक्षात्पुरुषः प्रकृतेः परः।
केवलानुभवानन्द स्वरूपः सर्वबुद्धिदृक्॥१३॥

स एव स्वप्रकृत्येदं सृष्ट्वाग्रे त्रिगुणात्मकम्।
तदनु त्वं ह्यप्रविष्टः प्रविष्ट इव भाव्यसे॥१४॥

यथेमेऽविकृता भावास्तथा ते विकृतैः सह।
नानावीर्याः पृथग्भूता विराजं जनयन्ति हि॥१५॥

सन्निपत्य समुत्पाद्य दृश्यन्तेऽनुगता इव।
प्रागेव विद्यमानत्वान्न तेषामिह सम्भवः॥१६॥

एवं भवान्बुद्ध्यनुमेयलक्षणैर्-
ग्राह्यैर्गुणैः सन्नपि तद्गुणाग्रहः।
अनावृतत्वाद्बहिरन्तरं न ते
सर्वस्य सर्वात्मन आत्मवस्तुनः॥१७॥

य आत्मनो दृश्यगुणेषु सन्निति
व्यवस्यते स्वव्यतिरेकतोऽबुधः।
विनानुवादं न च तन्मनीषितं
सम्यग्यतस्त्यक्तमुपाददत्पुमान्॥१८॥

त्वत्तोऽस्य जन्मस्थितिसंयमान्विभो
वदन्त्यनीहादगुणादविक्रियात्।
त्वयीश्वरे ब्रह्मणि नो विरुध्यते
त्वदाश्रयत्वादुपचर्यते गुणैः॥१९॥

स त्वं त्रिलोकस्थितये स्वमायया
बिभर्षि शुक्लं खलु वर्णमात्मनः।
सर्गाय रक्तं रजसोपबृंहितं
कृष्णं च वर्णं तमसा जनात्यये॥२०॥

त्वमस्य लोकस्य विभो रिरक्षिषुर्-
गृहेऽवतीर्णोऽसि ममाखिलेश्वर।
राजन्यसंज्ञासुरकोटियूथपैर्-
निर्व्यूह्यमाना निहनिष्यसे चमूः॥२१॥

अयं त्वसभ्यस्तव जन्म नौ गृहे
 श्रुत्वाग्रजांस्ते न्यवधीत्सुरेश्वर।
 स तेऽवतारं पुरुषैः समर्पितं
 श्रुत्वाधुनैवाभिसरत्युदायुधः ॥२२॥

श्रीशुक उवाच

अथैनमात्मजं वीक्ष्य महापुरुषलक्षणम्।
 देवकी तमुपाधावत्कंसाद्धीता सुविस्मिता॥२३॥

श्रीदेवक्युवाच

रूपं यत्तत्प्राहुरव्यक्तमाद्यं
 ब्रह्म ज्योतिर्निर्गुणं निर्विकारम्।
 सत्तामात्रं निर्विशेषं निरीहं
 स त्वं साक्षाद्विष्णुरध्यात्मदीपः॥२४॥

नष्टे लोके द्विपरार्धावसाने
 महाभूतेष्वादिभूतं गतेषु।
 व्यक्तेऽव्यक्तं कालवेगेन याते
 भवानेकः शिष्यतेऽशेषसंज्ञः॥२५॥

योऽयं कालस्तस्य तेऽव्यक्तबन्धो
 चेष्टामाहुश्चेष्टते येन विश्वम्।
 निमेषादिर्वत्सरान्तो महीयांस्-
 तं त्वेशानं क्षेमधाम प्रपद्ये॥२६॥

मर्त्यो मृत्युव्यालभीतः पलायन्
 लोकान्सर्वान्निर्भयं नाध्यगच्छत्।
 त्वत्पादाब्जं प्राप्य यदृच्छयाऽद्य
 सुस्थः शेते मृत्युरस्मादपैति॥२७॥

स त्वं घोरादुग्रसेनात्मजान्नस्-
 त्राहि त्रस्तान्मृत्युवित्रासहासि।
 रूपं चेदं पौरुषं ध्यानधिष्यं
 मा प्रत्यक्षं मांसदृशां कृषीष्ठाः॥२८॥

जन्म ते मय्यसौ पापो मा विद्यान्मधुसूदन।
 समुद्विजे भवद्धेतोः कंसादहमधीरधीः॥२९॥

उपसंहर विश्वात्मन्नदो रूपमलौकिकम्।
 शङ्खचक्रगदापद्म श्रिया जुष्टं चतुर्भुजम्॥३०॥

विश्वं यदेतत्स्वतनौ निशान्ते
 यथावकाशं पुरुषः परो भवान्।
 बिभर्ति सोऽयं मम गर्भगोऽभू-
 दहो नृलोकस्य विडम्बनं हि तत्॥३१॥

श्रीभगवानुवाच

त्वमेव पूर्वसर्गेऽभूः पृश्निः स्वायम्भुवे सति।
 तदायं सुतपा नाम प्रजापतिरकल्मषः॥३२॥

युवां वै ब्रह्मणादिष्टौ प्रजासर्गे यदा ततः।
 सन्नियम्येन्द्रियग्रामं तेपाथे परमं तपः॥३३॥

वर्षवातातपहिम घर्मकालगुणाननु।
 सहमानौ श्वासरोध विनिर्धूतमनोमलौ॥३४॥

शीर्णपर्णानिलाहारावुपशान्तेन चेतसा।
 मत्तः कामानभीप्सन्तौ मदाराधनमीहतुः॥३५॥

एवं वां तप्यतोस्तीव्रं तपः परमदुष्करम्।
 दिव्यवर्षसहस्राणि द्वादशेयुर्मदात्मनोः॥३६॥

तदा वां परितुष्टोऽहममुना वपुषानघे।
 तपसा श्रद्धया नित्यं भक्त्या च हृदि भावितः॥३७॥

प्रादुरासं वरदराड्युवयोः कामदित्सया।
 त्रियतां वर इत्युक्ते मादृशो वां वृतः सुतः॥३८॥

अजुष्टग्राम्यविषयावनपत्यौ च दम्पती।
 न वव्राथेऽपवर्गं मे मोहितौ देवमायया॥३९॥

गते मयि युवां लब्ध्वा वरं मत्सदृशं सुतम्।
 ग्राम्यान्भोगानभुञ्जाथां युवां प्राप्तमनोरथौ॥४०॥

अदृष्ट्वान्यतमं लोके शीलौदार्यगुणैः समम्।
 अहं सुतो वामभवं पृश्निगर्भ इति श्रुतः॥४१॥

तयोर्वा पुनरेवाहमदित्यामास कश्यपात्।
 उपेन्द्र इति विख्यातो वामनत्वाच्च वामनः॥४२॥

तृतीयेऽस्मिन्भवेऽहं वै तेनैव वपुषाथ वाम्।
 जातो भूयस्तयोरेव सत्यं मे व्याहृतं सति॥४३॥

एतद्वां दर्शितं रूपं प्राग्जन्मस्मरणाय मे।
 नान्यथा मद्भवं ज्ञानं मर्त्यलिङ्गेन जायते॥४४॥

युवां मां पुत्रभावेन ब्रह्मभावेन चासकृत्।
चिन्तयन्तौ कृतस्नेहौ यास्येथे मद्भतिं पराम्॥४५॥

श्रीशुक उवाच

इत्युक्त्वासीद्धरिस्तूष्णीं भगवानात्ममायया।
पित्रोः सम्पश्यतोः सद्यो बभूव प्राकृतः शिशुः॥४६॥

ततश्च शौरिर्भगवत्प्रचोदितः
सुतं समादाय स सूतिकागृहात्।
यदा बहिर्गन्तुमियेष तर्ह्यजा
या योगमायाजनि नन्दजायया॥४७॥

तया हृतप्रत्ययसर्ववृत्तिषु
द्वाःस्थेषु पौरेष्वपि शायितेष्वथ।
द्वारश्च सर्वाः पिहिता दुरत्यया
बृहत्कपाटायसकीलशृङ्खलैः ॥४८॥

ताः कृष्णवाहे वसुदेव आगते
स्वयं व्यवर्त्यन्त यथा तमो रवेः।
ववर्ष पर्जन्य उपांशुगर्जितः
शेषोऽन्वगाद्वारि निवारयन्फणैः॥४९॥

मघोनि वर्षत्यसकृद्यमानुजा
गम्भीरतोयौघजवोर्मिफेनिला ।
भयानकावर्तशताकुला नदी
मार्गं ददौ सिन्धुरिव श्रियः पतेः॥५०॥

नन्दव्रजं शौरिरुपेत्य तत्र तान्
गोपान् प्रसुप्तानुपलभ्य निद्रया।
सुतं यशोदाशयने निधाय तत्
सुतामुपादाय पुनर्गृहानगात्॥५१॥

देवक्याः शयने न्यस्य वसुदेवोऽथ दारिकाम्।
प्रतिमुच्य पदोर्लोहमास्ते पूर्ववदावृतः॥५२॥

यशोदा नन्दपत्नी च जातं परमबुध्यत।
न तल्लिङ्गं परिश्रान्ता निद्रयापगतस्मृतिः॥५३॥

॥इति श्रीमद्भागवते महापुराणे पारमहंस्यां संहितायां दशमस्कन्धे पूर्वार्धे तृतीयोऽध्यायः॥

॥ हरिवंशे पञ्चत्रिंशोऽध्यायः — कृष्णजन्मानुकीर्तनम् ॥

वैशम्पायन उवाच

याः पत्न्यो वसुदेवस्य चतुर्दश वराङ्गनाः।
पौरवी रोहिणी नाम इन्दिरा च तथा वरा॥१॥

वैशाखी च तथा भद्रा सुनाम्नी चैव पञ्चमी।
सहदेवा शान्तिदेवा श्रीदेवा देवरक्षिता॥२॥

वृकदेव्युपदेवी च देवकी चैव सप्तमी।
सुतनुर्वडवा चैव द्वे एते परिचारिके॥३॥

पौरवी रोहिणी नाम बाह्लिकस्याऽऽत्मजाऽभवत्।
ज्येष्ठा पत्नी महाराज दयिताऽऽनकदुन्दुभेः॥४॥

लेभे ज्येष्ठं सुतं रामं सारणं शठमेव च।
दुर्दमं दमनं श्वभ्रं पिण्डारकमुशीनरम्॥५॥

चित्रां नाम कुमारीं च रोहिणीतनया दश।
चित्रा सुभद्रेति पुनर्विख्याता कुरुनन्दन॥६॥

वसुदेवाच्च देवक्यां जज्ञे शौरिर्महायशाः।
रामाच्च निशठो जज्ञे रेवत्यां दयितः सुतः॥७॥

सुभद्रायां रथी पार्थादभिमन्युरजायत।
अक्रूरात् काशिकन्यायां सत्यकेतुरजायत॥८॥

वसुदेवस्य भार्यासु महाभागासु सप्तसु।
ये पुत्रा जज्ञिरे शूरा नामतस्तान् निबोध मे॥९॥

भोजश्च विजयश्चैव शान्तिदेवासुतावुभौ।
वृकदेवः सुनामायां गदश्चास्ता सुतावुभौ॥१०॥

उपासङ्गवरं लेभे तनयं देवरक्षिता।
अगावहं महात्मानं वृकदेवी व्यजायत॥११॥

कन्या त्रिगर्तराजस्य भर्ता वै शैशिरायणः।
जिज्ञासां पौरुषे चक्रे न चस्कन्देऽथ पौरुषम्॥१२॥

कृष्णायससमप्रख्यो वर्षे द्वादशमे तथा।
मिथ्याभिशप्तो गार्ग्यस्तु मन्युनाभिसमीरितः॥१३॥

गोपकन्यामुपादाय मैथुनायोपचक्रमे।
गोपाली त्वप्सरास्तस्य गोपस्त्रीवेषधारिणी॥१४॥

धारयामास गार्ग्यस्य गर्भं दुर्धरमच्युतम्।
मानुष्यां गार्ग्यभार्यायां नियोगाच्छूलपाणिनः॥१५॥

स कालयवनो नाम जज्ञे राजा महाबलः।
वृषपूर्वार्धकायास्तमवहन् वाजिनो रणे॥१६॥

अपुत्रस्य स राज्ञस्तु ववृधेऽन्तःपुरे शिशुः।
यवनस्य महाराज स कालयवनोऽभवत्॥१७॥

स युद्धकामी नृपतिः पर्यपृच्छद् द्विजोत्तमान्।।
वृष्ण्यन्धककुलं तस्य नारदोऽकथयद् विभुः॥१८॥

अक्षौहिण्या तु सैन्यस्य मथुरामभ्ययात्तदा।
दूतं सम्प्रेषयामास वृष्ण्यन्धकनिवेशनम्॥१९॥

ततो वृष्ण्यन्धकाः कृष्णं पुरस्कृत्य महामतिम्।।
समेता मन्त्रयामासुर्यवनस्य भयात् तदा॥२०॥

कृत्वा च निश्चयं सर्वे पलायनपरायणाः।
विहाय मथुरां रम्यां मानयन्तः पिनाकिनम्॥२१॥

कुशस्थलीं द्वारवतीं निवेशयितुमीप्सवः।
इति कृष्णस्य जन्मेदं यः शुचिर्नियतेन्द्रियः।
पर्वसु श्रावयेद् विद्वाननृणः स सुखी भवेत्॥२२॥

॥इति श्रीमहाभारते खिलभागे हरिवंशे हरिवंशपर्वणि श्रीकृष्णजन्मानुकीर्तनं नाम पञ्चत्रिंशोऽध्यायः॥३५॥

॥ श्री-स्कान्दपुराणान्तर्गत-मार्गशीर्ष-माहात्म्ये कृष्ण-नाम-माहात्म्यम् ॥

वक्तव्यमेव यत्प्रोक्तं तच्छृणुष्व समाहितः।
कथयिष्ये तव प्रीत्या अपि गुह्यतरं मम॥३२॥

मम नाम प्रवक्तव्यं सहे चैव विशेषतः।
कृष्णकृष्णेति वक्तव्यं मम प्रीतिकरं परम्॥३३॥

प्रतिज्ञैषा च मे पुत्र न जानन्ति सुरासुराः।
मनसा कर्मणा वाचा यो मे शरणमागतः॥३४॥

स हि सर्वमवाप्नोति कामनामिह लौकिकीम्।
सर्वोत्कृष्टं च वैकुण्ठं मत्प्रियां कमलामपि॥३५॥

कृष्णकृष्णेति कृष्णेति यो मां स्मरति नित्यशः।
जलं भित्त्वा यथा पद्मं नरकादुद्धराम्यहम्॥३६॥

विनोदेनापि दम्भेन मौढ्याल्लोभाच्छलादपि।
 यो मां भजत्यसौ वत्स मद्भक्तो नावसीदति॥३७॥
 ये वै पठन्ति कृष्णेति मरणे पर्युपस्थिते।
 यदि पापयुताः पुत्र न पश्यन्ति यमं क्वचित्॥३८॥
 पूर्वे वयसि पापानि कृतान्यपि च कृत्स्नशः।
 अन्तकाले च कृष्णेति स्मृत्वा मामेत्यसंशयम्॥३९॥
 नमः कृष्णाय महते विवशोऽपि वदेद्यदि।
 ध्रुवं पदमवाप्नोति मरणे पर्युपस्थिते॥४०॥
 श्रीकृष्णेति कृतोच्चारैः प्राणैर्यदि वियुज्यते।
 दूरस्थः पश्यति च तं स्वर्गतं प्रेतनायकः॥४१॥
 श्मशाने यदि रथ्यायां कृष्णकृष्णेति जल्पति।
 म्रियते यदि चेत्पुत्र मामेवैति न संशयः॥४२॥
 दर्शनान्मम भक्तानां मृत्युमाप्नोति यः क्वचित्।
 विना मत्स्मरणात्पुत्र मुक्तिमेति स मानवः॥४३॥
 पापानलस्य दीप्तस्य भयं मा कुरु पुत्रक।
 श्रीकृष्णनाममेघोत्थैः सिच्यते नीरबिन्दुभिः॥४४॥
 कलिकालभुजङ्गस्य तीक्ष्णदंष्ट्रस्य किं भयम्।
 श्रीकृष्णनामदारूत्थवह्निदग्धः स नश्यति॥४५॥
 पापपावकदग्धानां कर्मचेष्टावियोगिनाम्।
 भेषजं नास्ति मर्त्यानां श्रीकृष्णस्मरणं विना॥४६॥
 प्रयागे वै यथा गङ्गा शुक्लतीर्थे च नर्मदा।
 सरस्वती कुरुक्षेत्रे तद्वच्छ्रीकृष्णकीर्तनम्॥४७॥
 भवाम्भोधिनिमग्नानां महापापोर्मिपातिनाम्।
 न गतिर्मानवानां च श्रीकृष्णस्मरणं विना॥४८॥
 मृत्युकालेऽपि मर्त्यानां पापिनां तदनिच्छताम्।
 गच्छतां नास्ति पाथेयं श्रीकृष्णस्मरणं विना॥४९॥
 तत्र पुत्र गया काशी पुष्करं कुरुजाङ्गलम्।
 प्रत्यहं मन्दिरे यस्य कृष्णकृष्णेति कीर्तनम्॥५०॥
 जीवितं जन्मसाफल्यं सुखं तस्यैव सार्थकम्।
 सततं रसना यस्य कृष्णकृष्णेति जल्पति॥५१॥
 सकृदुच्चरितं येन हरिरित्यक्षरद्वयम्।
 बद्धः परिकरस्तेन मोक्षाय गमनं प्रति॥५२॥

नाम्नोऽस्य यावती शक्तिः पापनिर्दहने मम।
 तावत्कर्तुं न शक्नोति पातकं पातकी जनः॥५३॥
 नापविद्धं भवेत् तस्य शरीरं नैव मानसम्।
 न पापं न च वैक्लव्यं कृष्णकृष्णेति कीर्तनात्॥५४॥
 श्रीकृष्णेति वचः पथ्यं न त्यजेद् यः कलौ नरः।
 पापामयो वै न भवेत्कलौ तस्यैव मानसे॥५५॥
 श्रीकृष्णेति प्रजल्पन्तं दक्षिणाशापतिर्नरम्।
 श्रुत्वा मार्जयते पापं तस्य जन्मशतार्जितम्॥५६॥
 चान्द्रायणशतैः पापं पराकाणां सहस्रकैः।
 यन्नापयाति तद्याति कृष्णकृष्णेति कीर्तनात्॥५७॥
 नान्याभिर्नामकोटीभिस्तोषो मम भवेत् क्वचित्।
 श्रीकृष्णेति कृतोच्चारे प्रीतिरेवाधिकाधिका॥५८॥
 चन्द्रसूर्योपरागैस्तु कोटीभिर्यत्फलं स्मृतम्।
 तत्फलं समवाप्नोति कृष्णकृष्णेति कीर्तनात्॥५९॥
 गुरुदाराभिगमनं हेमस्तेयादि पातकम्।
 श्रीकृष्णकीर्तनाद् याति घर्मतप्तं हिमं यथा॥६०॥
 युक्तो यदि महापापैरगम्यागमनादिभिः।
 मुच्यते चान्तकालेऽपि सकृच्छ्रीकृष्णकीर्तनात्॥६१॥
 अविशुद्धमना यस्तु विनाऽप्याचारवर्तनात्।
 प्रेतत्वं सोऽपि नाऽऽप्नोति अन्ते श्रीकृष्णकीर्तनात्॥६२॥
 मुखे भवतु मा जिह्वाऽसती यातु रसातलम्।
 न सा चेत् कलिकाले या श्रीकृष्णगुणवादिनी॥६३॥
 स्ववक्त्रे परवक्त्रे च वन्द्या जिह्वा प्रयत्नतः।
 कुरुते या कलौ पुत्र श्रीकृष्णगुणकीर्तनम्॥६४॥
 पापवल्ली मुखे तस्य जिह्वारूपेण कीर्त्यते।
 या न वक्ति दिवारात्रौ श्रीकृष्णगुणकीर्तनम्॥६५॥
 पततां शतखण्डा तु सा जिह्वा रोगरूपिणी।
 श्रीकृष्णकृष्णकृष्णेति श्रीकृष्णेति न जल्पति॥६६॥
 श्रीकृष्णनाममाहात्म्यं प्रातरुत्थाय यः पठेत्।
 तस्याऽहं श्रेयसां दाता भवाम्येव न संशयः॥६७॥
 श्रीकृष्णनाममाहात्म्यं त्रिसन्ध्यं हि पठेत् तु यः।
 सर्वान्कामानवाप्नोति स मृतः परमां गतिम्॥६८॥

॥इति श्रीस्कान्दे महापुराणे एकाशीतिसाहस्र्यां संहितायां द्वितीये वैष्णवखण्डे ब्रह्मविष्णुसंवादे
मार्गशीर्षमासमाहात्म्ये श्रीकृष्णनाममाहात्म्यवर्णनं नाम पञ्चदशोऽध्यायः॥



॥ श्री-सिद्धिविनायक-पूजा ॥

(मूलम्—श्री-व्रतराजः)

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिः१ हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सीद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।

अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।

विद्यारम्भे विवाहे च प्रवेशे निर्गमे तथा।

सङ्ग्रामे सर्वकार्येषु विघ्नस्तस्य न जायते॥

प्रार्थनाः समर्पयामि।



॥ प्रधान-पूजा — श्री-सिद्धिविनायक-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये ()^{४४} नाम संवत्सरे दक्षिणायने वर्ष-ऋतौ (सिंह/कन्या)-भाद्रपद-मासे शुक्लपक्षे चतुर्थ्यां शुभतिथौ () वासरयुक्तायाम् ()^{४५} नक्षत्र ()^{४६} नाम योग (वणिजा/भद्रा)^{४७}-करण युक्तायां च एवं गुण विशेषण विशिष्टायाम् अस्याम् चतुर्थ्यां शुभतिथौ अस्माकं सकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थम् धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थं मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहा-पातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं श्री-सिद्धिविनायक-प्रसादसिद्ध्यर्थं यथाशक्ति-ध्यानावाहनादिषोडशोपचारैः श्री-सिद्धिविनायक-पूजां करिष्ये। तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि। शोभनार्थं क्षेमाय पुनरागमनाय च।
(गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

^{४४}पृष्ठं ८५७ पश्यताम्

^{४५}पृष्ठं ८६७ पश्यताम्

^{४६}पृष्ठं ८६८ पश्यताम्

^{४७}पृष्ठं ८६९ पश्यताम्

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।
ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
विराडापः स्वराडापश्छन्दाः स्यापो ज्योतीः प्यापो यजूः प्यापः सत्यमापः सर्वा देवता आपो भूर्भुवः
सुवराप ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

- | | |
|--------------------|--------------------|
| १. आत्मने नमः | ४. जीवात्मने नमः |
| २. अन्तरात्मने नमः | ५. परमात्मने नमः |
| ३. योगात्मने नमः | ६. ज्ञानात्मने नमः |

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ प्राण-प्रतिष्ठा ॥

असुनीते पुनरिति ऋचं पठित्वा गर्भाधानादिपञ्चदशसंस्कार सिद्धयर्थं पञ्चदशप्रणवावृत्तीः करिष्ये इति सङ्कल्प्य पञ्चदशवारं प्रणवमावर्त्य तच्चक्षुर्देवहितम् इति मन्त्रेण देवस्याज्येन नेत्रोन्मीलनं कृत्वा पञ्चोपचारैः पूजनं कुर्यात्। आसनविधिं कृत्वा पुरुषसूक्त-न्यासान् विधाय पूजनमारभेत्॥

॥ षोडशोपचार-पूजा ॥

करिष्ये गणनाथस्य व्रतं सम्पत्करं शुभम्।
भक्तानामिष्टवरदं सर्वमङ्गल-कारणम्॥

एकदन्तं शूर्पकर्णं गजवक्त्रं चतुर्भुजम्।
पाशाङ्कुशधरं देवं ध्यायेत् सिद्धिविनायकम्॥

ध्यायेद् देवं महाकायं तप्तकाञ्चनसन्निभम्।
चतुर्भुजं महाकायं सर्वाभरणभूषितम्॥

दन्ताक्षमाला-परशु-पूर्णमोदक-हस्तकम् ।
मोदकासक्त-शुण्डाग्रम् एकदन्तं विनायकम्॥

अस्मिन् बिम्बे/प्रतिमायां/चित्रपटे श्री-सिद्धिविनायकं ध्यायामि।

आवाहयामि विघ्नेश सुरराजार्चितेश्वर।
अनाथनाथ सर्वज्ञ पूजार्थं गणनायक॥

सहस्रशीर्षा पुरुषः। सहस्राक्षः सहस्रपात्।
स भूमिं विश्वतो वृत्वा। अत्यतिष्ठद्दशाङ्गुलम्॥

अस्मिन् बिम्बे/प्रतिमायां/चित्रपटे श्री-सिद्धिविनायकम् आवाहयामि।

विचित्ररत्नरचितं दिव्यास्तरणसंयुतम्।
स्वर्णसिंहासनं चारु गृहाण सुरपूजितम्॥

पुरुष एवेदं सर्वम्। यद्भूतं यच्च भव्यम्।
उतामृतत्वस्येशानः। यदत्रैनातिरोहति॥

श्री-सिद्धिविनायकाय नमः, आसनं समर्पयामि।

सर्वतीर्थसमानीतं पाद्यं गन्धादिसंयुतम्।
विघ्नराज गृहाणेनदं भगवन् भक्तवत्सलम्॥

एतावानस्य महिमा। अतो ज्यायांश्च पूरुषः।
पादोऽस्य विश्वा भूतानि। त्रिपादस्यामृतं दिवि॥

श्री-सिद्धिविनायकाय नमः, पाद्यं समर्पयामि।

अर्घ्यं च फलसंयुक्तं गन्धपुष्पाक्षतैर्युतम्।
गणाध्यक्ष नमस्तेऽस्तु गृहाण करुणानिधे॥

त्रिपादूर्ध्व उदैत्पुरुषः। पादोऽस्येहाऽऽर्भवात्पुनः।
ततो विश्वङ्मुक्तामृतं साशनानशने अभि॥

श्री-सिद्धिविनायकाय नमः, अर्घ्यं समर्पयामि।

विनायक नमस्तुभ्यं त्रिदशैरभिवन्दित।
गङ्गाहृतेन तोयेन शीघ्रमाचमनं कुरु॥

तस्माद्विराडजायत। विराजो अधि पूरुषः।
स जातो अत्यरिच्यत। पश्चाद्भूमिमथो पुरः॥

श्री-सिद्धिविनायकाय नमः, आचमनीयं समर्पयामि।

दध्याज्यमधुसंयुक्तं मधुपर्कं मयाऽऽहृतम्।
गृहाण सर्वलोकेश गणनाथ नमोऽस्तु ते॥

यत्पुरुषेण हविषा। देवा यज्ञमतन्वत।
वसन्तो अस्याऽऽसीदाज्यम्। ग्रीष्म इध्मः शरद्धविः॥

श्री-सिद्धिविनायकाय नमः, मधुपर्कं समर्पयामि।

पयो दधि घृतं चैव शर्करामधुसंयुतम्।
पञ्चामृतं गृहाणेदं स्नानाय गणनायकम्॥

श्री-सिद्धिविनायकाय नमः, पञ्चामृतस्नानम् समर्पयामि।

गङ्गादिसर्वतीर्थेभ्य आनीतं तोयमुत्तमम्।
भक्त्या समर्पितं तुभ्यं स्नानायाभीष्टदायक॥

सप्तास्याऽऽसन् परिधयः। त्रिः सप्त समिधः कृताः।
देवा यद्यज्ञं तन्वा॒नाः। अब॑ध्नन् पुरुषं प॒शुम्॥

श्री-सिद्धिविनायकाय नमः, शुद्धोदकस्नानं समर्पयामि। स्नानानन्तरम् आचमनीयं समर्पयामि।

रक्तवस्त्रयुगं देव दिव्यं काञ्चनसम्भवम्।
सर्वप्रदं गृहाणेदं लम्बोदर हरात्मज॥

तं यज्ञं ब॒र्हिषि प्रौक्षन्। पुरु॑षं जा॒तम॑ग्रतः।
तेन॑ दे॒वा अ॒योजन्त। सा॒ध्या ऋषे॑यश्च॒ ये॥

श्री-सिद्धिविनायकाय नमः, वस्त्रं समर्पयामि।

राजतं ब्रह्मसूत्रं च काञ्चनं चोत्तरीयकम्।
गृहाण चारु सर्वज्ञ भक्तानां वरदो भव॥

तस्मा॑द्यज्ञात्सर्व॑हुतः। सम्भृ॑तं पृषदा॒ज्यम्।
प॒शूँस्ताँश्च॑क्रे वाय॒व्यान्। आ॒र॒ण्यान्प्रा॒म्याश्च॒ ये॥

श्री-सिद्धिविनायकाय नमः, यज्ञोपवीतं समर्पयामि।

उद्यद्भास्करसङ्काशं सन्ध्यावदरुणं प्रभो।
वीरालङ्करणं दिव्यं सिन्दूरं प्रतिगृह्यताम्॥

श्री-सिद्धिविनायकाय नमः, सिन्दूरं समर्पयामि।

नानाविधानि दिव्यानि नानारत्नोज्ज्वलानि च।
भूषणानि गृहाणेश पार्वतीप्रियनन्दन॥

श्री-सिद्धिविनायकाय नमः, आभरणानि समर्पयामि।

कस्तूरीरोचनाचन्द्रकुङ्कुमैश्च समन्वितम्।
विलेपनं सुरश्रेष्ठ चन्दनं प्रतिगृह्यताम्॥

तस्मा॑द्यज्ञात्सर्व॑हुतः। ऋचः॑ सामा॑नि जज्ञिरे।
छन्दा॑ंसि जज्ञिरे॒ तस्मा॑त्। यजु॑स्तस्मा॑दजायत॥

श्री-सिद्धिविनायकाय नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

रक्ताक्षतांश्च देवेश गृहाण द्विरदानन।
ललाटपटले चन्द्रस्तस्योपरि विधार्यताम्॥

श्री-सिद्धिविनायकाय नमः, अक्षतान् समर्पयामि।

माल्यादीनि सुगन्धीनि मालत्यादीनि मे प्रभो।
मयाऽऽहृतानि पुष्पाणि पूजार्थं प्रतिगृह्यताम्॥

करवीरैर्जातिकुसुमैश्चम्पकैर्बकुलैः शुभैः।
शतपत्रैश्च कह्लारैरर्चयेद् गणनायकम्॥

तस्मादश्वा अजायन्त। ये के चोभयादतः।
गार्वा ह जज्ञिरे तस्मात्। तस्माज्जाता अजावयः॥

श्री-सिद्धिविनायकाय नमः, पुष्पाणि समर्पयामि। पुष्पैः पूजयामि।

॥ अङ्ग-पूजा ॥

१.	पार्वतीनन्दनाय	नमः — पादौ	पूजयामि
२.	गणेशाय	नमः — गुल्फौ	पूजयामि
३.	जगद्धात्रे	नमः — जङ्घे	पूजयामि
४.	जगद्वल्लभाय	नमः — जानुनी	पूजयामि
५.	उमापुत्राय	नमः — ऊरू	पूजयामि
६.	विकटाय	नमः — कटिं	पूजयामि
७.	गुहाग्रजाय	नमः — गुह्यं	पूजयामि
८.	महत्तमाय	नमः — मेढ्रं	पूजयामि
९.	नाथाय	नमः — नाभिं	पूजयामि
१०.	उत्तमाय	नमः — उदरं	पूजयामि
११.	विनायकाय	नमः — वक्षः	पूजयामि
१२.	पाशच्छिदे	नमः — पाश्वौ	पूजयामि
१३.	हेरम्बाय	नमः — हृदयं	पूजयामि
१४.	कपिलाय	नमः — कण्ठं	पूजयामि
१५.	स्कन्दाग्रजाय	नमः — स्कन्धौ	पूजयामि
१६.	हरसुताय	नमः — हस्तान्	पूजयामि
१७.	ब्रह्मचारिणे	नमः — बाहून्	पूजयामि
१८.	सुमुखाय	नमः — मुखं	पूजयामि
१९.	एकदन्ताय	नमः — दन्तौ	पूजयामि
२०.	विघ्ननेत्रे	नमः — नेत्रे	पूजयामि
२१.	शूर्पकर्णाय	नमः — कर्णौ	पूजयामि
२२.	फालचन्द्राय	नमः — फालं	पूजयामि

२३.	नागाभरणाय	नमः — नासिकां	पूजयामि
२४.	चिरन्तनाय	नमः — चुबुकं	पूजयामि
२५.	स्थूलौष्ठाय	नमः — ओष्ठौ	पूजयामि
२६.	गलन्मदाय	नमः — गण्डौ	पूजयामि
२७.	कपिलाय	नमः — कचान्	पूजयामि
२८.	शिवप्रियाय	नमः — शिरः	पूजयामि
२९.	सर्वमङ्गलासुताय	नमः — सर्वाण्यङ्गानि	पूजयामि

॥ एकविंशति-पत्र-पूजा ॥

१.	सुमुखाय	नमः — मालती	-पत्रं समर्पयामि
२.	उमापुत्राय	नमः — माची	-पत्रं समर्पयामि
३.	हेरम्बाय	नमः — बृहती	-पत्रं समर्पयामि
४.	लम्बोदराय	नमः — बिल्व	-पत्रं समर्पयामि
५.	द्विरदाननाय	नमः — दूर्वा	-पत्रं समर्पयामि
६.	धूमकेतवे	नमः — दुर्धूर	-पत्रं समर्पयामि
७.	बृहते	नमः — बदरी	-पत्रं समर्पयामि
८.	अपवर्गदाय	नमः — अपामार्ग	-पत्रं समर्पयामि
९.	द्वैमातुराय	नमः — तुलसी	-पत्रं समर्पयामि
१०.	चिरन्तनाय	नमः — चूत	-पत्रं समर्पयामि
११.	कपिलाय	नमः — करवीर	-पत्रं समर्पयामि
१२.	विष्णुस्तुताय	नमः — विष्णुक्रान्त	-पत्रं समर्पयामि
१३.	अमलाय	नमः — आमलकी	-पत्रं समर्पयामि
१४.	महते	नमः — मरुवक	-पत्रं समर्पयामि
१५.	सिन्धूराय	नमः — सिन्धूर	-पत्रं समर्पयामि
१६.	गजाननाय	नमः — जाती	-पत्रं समर्पयामि
१७.	गण्डगलन्मदाय	नमः — गण्डली	-पत्रं समर्पयामि
१८.	शङ्करीप्रियाय	नमः — शमी	-पत्रं समर्पयामि
१९.	भृङ्गराजत्कटाय	नमः — भृङ्गराज	-पत्रं समर्पयामि
२०.	अर्जुनदन्ताय	नमः — अर्जुन	-पत्रं समर्पयामि
२१.	अर्कप्रभाय	नमः — अर्क	-पत्रं समर्पयामि

॥ एकविंशति-पुष्प-पूजा ॥

१.	पञ्चास्य	-गणपतये नमः —	पुन्नाग	-पुष्पं समर्पयामि
२.	महा	-गणपतये नमः —	मन्दार	-पुष्पं समर्पयामि
३.	धीर	-गणपतये नमः —	दाडिमी	-पुष्पं समर्पयामि
४.	विष्वक्सेन	-गणपतये नमः —	वकुल	-पुष्पं समर्पयामि
५.	आमोद	-गणपतये नमः —	अमृणाल	-पुष्पं समर्पयामि
६.	प्रमथ	-गणपतये नमः —	पाटली	-पुष्पं समर्पयामि
७.	रुद्र	-गणपतये नमः —	द्रोण	-पुष्पं समर्पयामि
८.	विद्या	-गणपतये नमः —	दुर्धूर	-पुष्पं समर्पयामि
९.	विघ्न	-गणपतये नमः —	चम्पक	-पुष्पं समर्पयामि
१०.	दुरित	-गणपतये नमः —	रसाल	-पुष्पं समर्पयामि
११.	कामितार्थ	-गणपतये नमः —	केतकी	-पुष्पं समर्पयामि
१२.	सम्मोह	-गणपतये नमः —	माधवी	-पुष्पं समर्पयामि
१३.	विष्णु	-गणपतये नमः —	श्यामक	-पुष्पं समर्पयामि
१४.	ईश	-गणपतये नमः —	अर्क	-पुष्पं समर्पयामि
१५.	गजास्य	-गणपतये नमः —	कह्लार	-पुष्पं समर्पयामि
१६.	सर्वसिद्धि	-गणपतये नमः —	सेवन्तिका	-पुष्पं समर्पयामि
१७.	वीर	-गणपतये नमः —	बिल्व	-पुष्पं समर्पयामि
१८.	कन्दर्प	-गणपतये नमः —	करवीर	-पुष्पं समर्पयामि
१९.	उच्छिष्ट	-गणपतये नमः —	कुन्द	-पुष्पं समर्पयामि
२०.	ब्रह्म	-गणपतये नमः —	पारिजात	-पुष्पं समर्पयामि
२१.	ज्ञान	-गणपतये नमः —	जाती	-पुष्पं समर्पयामि

॥ एकविंशति-दूर्वायुग्म-पूजा ॥

१.	गणाधिपाय	नमः —	दूर्वायुग्मं समर्पयामि।
२.	पाशाङ्कुशधराय	नमः —	दूर्वायुग्मं समर्पयामि।
३.	आखुवाहनाय	नमः —	दूर्वायुग्मं समर्पयामि।
४.	विनायकाय	नमः —	दूर्वायुग्मं समर्पयामि।
५.	ईशपुत्राय	नमः —	दूर्वायुग्मं समर्पयामि।
६.	सर्वसिद्धि-प्रदाय	नमः —	दूर्वायुग्मं समर्पयामि।
७.	एकदन्ताय	नमः —	दूर्वायुग्मं समर्पयामि।
८.	इभवक्राय	नमः —	दूर्वायुग्मं समर्पयामि।
९.	मूषिकवाहनाय	नमः —	दूर्वायुग्मं समर्पयामि।
१०.	कुमारगुरवे	नमः —	दूर्वायुग्मं समर्पयामि।

११.	कपिलवर्णाय	नमः —	दूर्वायुग्मं समर्पयामि।
१२.	ब्रह्मचारिणे	नमः —	दूर्वायुग्मं समर्पयामि।
१३.	मोदकहस्ताय	नमः —	दूर्वायुग्मं समर्पयामि।
१४.	सुरश्रेष्ठाय	नमः —	दूर्वायुग्मं समर्पयामि।
१५.	गजनासिकाय	नमः —	दूर्वायुग्मं समर्पयामि।
१६.	कपित्थफल-प्रियाय	नमः —	दूर्वायुग्मं समर्पयामि।
१७.	गजमुखाय	नमः —	दूर्वायुग्मं समर्पयामि।
१८.	सुप्रसन्नाय	नमः —	दूर्वायुग्मं समर्पयामि।
१९.	सुराग्रजाय	नमः —	दूर्वायुग्मं समर्पयामि।
२०.	उमापुत्राय	नमः —	दूर्वायुग्मं समर्पयामि।
२१.	स्कन्दप्रियाय	नमः —	दूर्वायुग्मं समर्पयामि।

॥ गणपत्यष्टोत्तरशतनामावलिः ॥

गणेश्वराय नमः
 गणक्रीडाय नमः
 महागणपतये नमः
 विश्वकर्त्रे नमः
 विश्वमुखाय नमः
 दुर्जयाय नमः
 धूर्जयाय नमः
 जयाय नमः
 सुरूपाय नमः
 सर्वनेत्राधिवासाय नमः
 वीरासनाश्रयाय नमः
 योगाधिपाय नमः
 तारकस्थाय नमः
 पुरुषाय नमः
 गजकर्णकाय नमः
 चित्राङ्गाय नमः
 श्यामदशनाय नमः
 भालचन्द्राय नमः
 चतुर्भुजाय नमः

१०

शम्भुतेजसे नमः
 यज्ञकायाय नमः
 सर्वात्मने नमः
 सामबृंहिताय नमः
 कुलाचलांसाय नमः
 व्योमनाभये नमः
 कल्पद्रुमवनालयाय नमः
 निम्ननाभये नमः
 स्थूलकुक्षये नमः
 पीनवक्षसे नमः
 बृहद्भुजाय नमः
 पीनस्कन्धाय नमः
 कम्बुकण्ठाय नमः
 लम्बोष्ठाय नमः
 लम्बनासिकाय नमः
 सर्वावयवसम्पूर्णाय नमः
 सर्वलक्षणलक्षिताय नमः
 इक्षुचापधराय नमः
 शूलिने नमः

२०

३०

कान्तिकन्दलिताश्रयाय नमः		भूतालयाय नमः	
अक्षमालाधराय नमः	४०	भोगदात्रे नमः	
ज्ञानमुद्रावते नमः		महामनसे नमः	
विजयावहाय नमः		वरेण्याय नमः	
कामिनी-कामना-काम-मालिनी-केलि-		वामदेवाय नमः	
लालिताय नमः		वन्द्याय नमः	
अमोघसिद्धये नमः		वज्रनिवारणाय नमः	
आधाराय नमः		विश्वकर्त्रे नमः	
आधाराधेयवर्जिताय नमः		विश्वचक्षुषे नमः	८०
इन्दीवरदलश्यामाय नमः		हवनाय नमः	
इन्दुमण्डलनिर्मलाय नमः		हव्यकव्यभुजे नमः	
कर्मसाक्षिणे नमः		स्वतन्त्राय नमः	
कर्मकर्त्रे नमः	५०	सत्यसङ्कल्पाय नमः	
कर्माकर्मफलप्रदाय नमः		सौभाग्यवर्धनाय नमः	
कमण्डलुधराय नमः		कीर्तिदाय नमः	
कल्पाय नमः		शोकहारिणे नमः	
कपर्दिने नमः		त्रिवर्गफलदायकाय नमः	
कटिसूत्रभृते नमः		चतुर्बाहवे नमः	
कारुण्यदेहाय नमः		चतुर्दन्ताय नमः	९०
कपिलाय नमः		चतुर्थी-तिथि-सम्भवाय नमः	
गुह्यागमनिरूपिताय नमः		सहस्रशीर्ष्णे पुरुषाय नमः	
गुहाशयाय नमः		सहस्राक्षाय नमः	
गुहाब्धिस्थाय नमः	६०	सहस्रपदे नमः	
घटकुम्भाय नमः		कामरूपाय नमः	
घटोदराय नमः		कामगतये नमः	
पूर्णानन्दाय नमः		द्विरदाय नमः	
परानन्दाय नमः		द्वीपरक्षकाय नमः	
धनदाय नमः		क्षेत्राधिपाय नमः	
धरणीधराय नमः		क्षमाभर्त्रे नमः	१००
बृहत्तमाय नमः		लयस्थाय नमः	
ब्रह्मपराय नमः		लङ्कप्रियाय नमः	
ब्रह्मण्याय नमः		प्रतिवादिमुखस्तम्भाय नमः	
ब्रह्मविम्बप्रियाय नमः	७०	दुष्टचित्तप्रसादनाय नमः	
भव्याय नमः		भगवते नमः	

भक्तिसुलभाय नमः
याज्ञिकाय नमः

याजकप्रियाय नमः

॥इति श्री-गणेशपुराणे उपासनाखण्डे श्री-गणपत्यष्टोत्तरशतनामावलिः सम्पूर्णा॥

दशाङ्गं गुग्गुलुं धूपं सुगन्धं च मनोहरम्।
गृहाण सर्वदेवेश उमापुत्र नमोऽस्तु ते॥

यत्पुरुषं व्यदधुः। कतिधा व्यकल्पयन्।
मुखं किमस्य कौ बाहू। कावूरू पादवुच्येते॥

श्री-सिद्धिविनायकाय नमः, धूपमाग्रापयामि।

सर्वज्ञ सर्वलोकेश त्रैलोक्यतिमिरापह।
गृहाण मङ्गलं दीपं रुद्रप्रिय नमोऽस्तु ते॥

ब्राह्मणोऽस्य मुखमासीत्। बाहू राजन्यः कृतः।
ऊरू तदस्य यद्वैश्यः। पद्भ्यां शूद्रो अजायत॥

उद्दीप्यस्व जातवेदोऽपघ्नन्निर्ऋतिं मम।
पशूँश्च मह्यमावह जीवन् च दिशो दिश॥
मा नो हिंसीज्जातवेदो गामश्वं पुरुषं जगत्।
अभिभ्रदग्न आगहि श्रिया मा परिपातय॥

श्री-सिद्धिविनायकाय नमः, अलङ्कारदीपं सन्दर्शयामि।
दीपानन्तरम् आचमनीयं समर्पयामि।

ॐ भूर्भुवः सुवः। + ब्रह्मणे स्वाहा॥

नानाखाद्यमयं दिव्यं नैवेद्यं ते निवेदितम्।
मया भक्त्या शिवापुत्र गृहाण गणनायक॥

चन्द्रमा मनसो जातः। चक्षोः सूर्यो अजायत।
मुखादिन्द्रश्चाग्निश्च। प्राणाद्वायुरजायत॥

श्री-सिद्धिविनायकाय नमः, () निवेदयामि,
अमृतापिधानमसि। निवेदनानन्तरम् आचमनीयं समर्पयामि।

एलोशीरलवङ्गादिकपूरपरिवासितम् ।
प्राशनार्थं कृतं तोयं गृहाण गणनायक॥

मध्ये मध्ये पानीयं समर्पयामि। उत्तरापोशनं मुखप्रक्षालनं च समर्पयामि।

मलयाचलसम्भूतं कर्पूरेण समन्वितम्।
करोद्वर्तनकं चारु गृह्यतां जगतः पते॥

करोद्वर्तनम् समर्पयामि।

बीजपूराम्रपनसखजूरीकदलीफलम् ।
नारिकेलफलं दिव्यं गृहाण गणनायक॥

इदं फलं मया देव स्थापितं पुरतस्तव।
तेन मे सफलावाप्तिर्भवेज्जन्मनि जन्मनि॥

श्री-सिद्धिविनायकाय नमः, फलं समर्पयामि।

एकविंशतिसङ्ख्याकान् मोदकान् घृतपाचितान्।
नैवेद्यं सफलं दद्यान्नमस्ते विघ्ननाशिने॥

श्री-सिद्धिविनायकाय नमः, मोदकान् समर्पयामि।

पूगीफलं महद्दिव्यं नागवल्ल्या दलैर्युतम्।
कर्पूरेलासमायुक्तं ताम्बूलं प्रतिगृह्यताम्॥

नाभ्यां आसीदन्तरिक्षम्। शीर्ष्णो द्यौः समवर्तत।
पृच्छां भूमिर्दिशः श्रोत्रात्। तथा लोकाः अकल्पयन्॥

श्री-सिद्धिविनायकाय नमः, कर्पूरताम्बूलं समर्पयामि।

वज्रमाणिक्यवैदूर्यमुक्ताविद्रुममण्डितम्।
पुष्परागसमायुक्तं भूषणं प्रतिगृह्यताम्॥

श्री-सिद्धिविनायकाय नमः, भूषणानि समर्पयामि।

दूर्वायुग्मं गृहीत्वा तु गन्धपुष्पाक्षतैर्युतम्।
पूजयेत्सिद्धिविघ्नेशं प्रत्येकं पूर्वनामभिः॥

गणाधिप नमस्तेऽस्तु उमापुत्राघनाशन।
एकदन्तेभवक्रेति तथा मूषकवाहन॥

विनायकेशपुत्रेति सर्वसिद्धिप्रदायक।
कुमारगुरवे नित्यं पूजनीयः प्रयत्नतः॥

इति दूर्वार्पणम्॥

नमो ब्रातपतये नमो गणपतये नमः प्रमथपतये नमस्ते अस्तु लम्बोदरायैकदन्ताय विघ्नविनाशिने
शिवसुताय श्रीवरदमूर्तये नमो नमः॥

विघ्नेश्वर विशालाक्ष सर्वाभीष्टफलप्रद।
प्रदक्षिणं करोमि त्वां सर्वान्कामान् प्रयच्छ मे॥

चन्द्रादित्यौ च धरणी विद्युदग्निस्तथैव च।
त्वमेव सर्वतेजांसि आर्तिक्यं प्रतिगृह्यताम्॥

वेदाहमेतं पुरुषं महान्तम्। आदित्यवर्णं तमसस्तु पारे।
सर्वाणि रूपाणि विचित्य धीरः। नामानि कृत्वाऽभिवदन् यदास्ते॥

श्री-सिद्धिविनायकाय नमः, समस्त-अपराध-क्षमापनार्थं कर्पूरनीराजनं दर्शयामि।
कर्पूरनीरजनानन्तरम् आचमनीयं समर्पयामि।
रक्षां धारयामि। पुष्पैः पूजयामि।

धाता पुरस्ताद्यमुदाजहार। शक्रः प्रविद्वान् प्रदिशश्चतस्रः।
तमेवं विद्वानमृतं इह भवति। नान्यः पन्था अयनाय विद्यते॥
योऽपां पुष्पं वेद। पुष्पवान् प्रजावान् पशुमान् भवति।
चन्द्रमा वा अपां पुष्पम्। पुष्पवान् प्रजावान् पशुमान् भवति।
य एव वेद। योऽपामायतनं वेद। आयतनवान् भवति।

ओं तद्ब्रह्म। ओं तद्वायुः। ओं तदात्मा।
ओं तत्सत्यम्। ओं तत्सर्वम्। ओं तत्पुरोऽनमः॥

अन्तश्चरति भूतेषु गुहायां विश्वमूर्तिषु।
त्वं यज्ञस्त्वं वषट्कारस्त्वमिन्द्रस्त्व५
रुद्रस्त्वं विष्णुस्त्वं ब्रह्म त्वं प्रजापतिः।
त्वं तदाप आपो ज्योती रसोऽमृतं ब्रह्म भूर्भुवः सुवरोम्॥

यो वेदादौ स्वरः प्रोक्तो वेदान्ते च प्रतिष्ठितः।
तस्य प्रकृतिलीनस्य यः परः स महेश्वरः॥

श्री-सिद्धिविनायकाय नमः, वेदोक्तमन्त्रपुष्पाञ्जलिं समर्पयामि।

नमस्ते विघ्नसंहत्रे नमस्ते ईप्सितप्रद।
नमस्ते देवदेवेश नमस्ते गणनायक॥

विनायकेशपुत्रस्त्वं गजराज सुरोत्तम।
देहि मे सकलान् कामान् वन्दे सिद्धिविनायक॥

सप्तास्याऽऽसन् परिधयः। त्रिः सप्त समिधः कृताः।
देवा यद्यज्ञं तन्वानाः। अबध्नन् पुरुषं पशुम्॥

श्री-सिद्धिविनायकाय नमः, नमस्कारान् समर्पयामि।

य॒ज्ञेन॑ य॒ज्ञम॑यजन्त दे॒वाः। तानि॑ ध॒र्माणि॑ प्रथ॒मान्या॑सन्।
ते ह॒ नाकं॑ महि॒मानः॑ सचन्ते। यत्र॒ पूर्वं सा॒ध्याः सन्ति॑ दे॒वाः॥

श्री-सिद्धिविनायकाय नमः, छत्रचामर-नृत्त-गीत-वाद्यादि समस्तराजोपचारान् समर्पयामि।

यन्मयाऽऽचरितं देव व्रतमेतत् सुदुर्लभम्।
गणेश त्वं प्रसन्नः सन् सफलं कुरु सर्वदा॥

विनायक गणेशान सर्वदेवनमस्कृत।
पार्वतीप्रिय विघ्नेश मम विघ्नान्निवारय॥
नमो नमो गणेशाय नमस्ते विश्वरूपिणे।
निर्विघ्नं कुरु मे कामं नमामि त्वां गजानन॥

अगजाननपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

विनायक वरं देहि महात्मन् मोदकप्रिय।
अविघ्नं कुरु मे देव सर्वकार्येषु सर्वदा॥

प्रार्थनाः समर्पयामि।

॥ अर्घ्यम् ॥

ममोपात्त-समस्त-दुरित-क्षयद्वारा श्री-सिद्धिविनायक-प्रीत्यर्थं श्री-सिद्धिविनायक-पूजान्ते क्षीरार्घ्यप्रदानं करिष्ये॥

(हस्ते साक्षतपुष्पं क्षीरं गृहीत्वा)

अर्घ्यं गृहाण हेरम्ब वरप्रद विनायक।
गन्धपुष्पाक्षतैर्युक्तं भक्त्या दत्तं मया प्रभो॥१॥

श्री-सिद्धिविनायकाय नमः, इदमर्घ्यम् इदमर्घ्यम् इदमर्घ्यम्।

नमस्ते भिन्नदन्ताय नमस्ते हरसूनवे।
इदमर्घ्यं प्रदास्यामि गृहाण गणनायक॥२॥

श्री-सिद्धिविनायकाय नमः, इदमर्घ्यम् इदमर्घ्यम् इदमर्घ्यम्।

नमस्तुभ्यं गणेशाय नमस्ते विघ्ननायक।
पुनरर्घ्यं प्रदास्यामि गृहाण गणनायक॥३॥

श्री-सिद्धिविनायकाय नमः, इदमर्घ्यम् इदमर्घ्यम् इदमर्घ्यम्।

॥ उपायन-दानम् ॥

आचार्य पूजा

अद्यपूर्वोक्त-एवङ्गुण-विशेषण-विशिष्टायामस्यां चतुर्थ्या शुभतिथौ श्री-सिद्धिविनायक-पूजा-फलसिद्ध्यर्थं
ब्राह्मणपूजाम् उपायन-दानं च करिष्ये॥ श्री-महागणपति-स्वरूपस्य ब्राह्मणस्य इदमासनम्।
गन्धादि-सकलाराधनैः स्वर्चितम्॥

[अथैकविंशतिं गृह्य मोदकान् घृतपाचितान्।
स्थापयित्वा गणाध्यक्षसमीपे कुरुनन्दन॥

दश विप्राय दातव्याः स्थापयेद् दश आत्मनि।
एकं गणाधिपे दद्यात् सघृतं मोदकं शुभम्॥

वायनमन्त्रः

दशानां मोदकानां च फलदक्षिणया युतम्।
विप्राय फलसिद्ध्यर्थं वायनं प्रददाम्यहम्॥

प्रतिमा-दान-मन्त्रः

विनायकस्य प्रतिमां वस्त्रयुग्मेन वेष्टिताम्।
तुभ्यं सम्प्रददे विप्र प्रीयतां मे गजाननः॥

गणेशः प्रतिगृह्णाति गणेशो वै ददाति च।
गणेशस्तारकोभाभ्यां गणेशाय नमो नमः॥

हिरण्यगर्भगर्भस्थं हेमबीजं विभावसोः।
अनन्तपुण्यफलदम् अतः शान्तिं प्रयच्छ मे॥

श्री-विनायक-चतुर्थी-पुण्यकाले अस्मिन् मया क्रियमाण-श्री-सिद्धिविनायक-पूजायां यद्वेयमुपायनदानं
तत्प्रत्याम्नायार्थं हिरण्यं श्री-सिद्धिविनायक-प्रीतिं कामयमानः मनसोद्दिष्टाय ब्राह्मणाय सम्प्रददे नमः न
मम।

अनया पूजया श्री-सिद्धिविनायकः प्रीयताम्।

॥ प्रार्थना ॥

॥ महागणेशपञ्चरत्नम् ॥

मुदाकरात्तमोदकं सदाविमुक्तिसाधकं
 कलाधरावतंसकं विलासिलोकरक्षकम्।
 अनायकैकनायकं विनाशितेभदैत्यकं
 नताशुभाशुनाशकं नमामि तं विनायकम्॥१॥

नतेतरातिभीकरं नवोदितार्कभास्वरं
 नमत्सुरारिनिर्जरं नताधिकापदुद्धरम्।
 सुरेश्वरं निधीश्वरं गजेश्वरं गणेश्वरं
 महेश्वरं तमाश्रये परात्परं निरन्तरम्॥२॥

समस्तलोकशङ्करं निरस्तदैत्यकुञ्जरं
 दरेतरोदरं वरं वरेभवक्रमक्षरम्।
 कृपाकरं क्षमाकरं मुदाकरं यशस्करं
 मनस्करं नमस्कृतां नमस्करोमि भास्वरम्॥३॥

अकिञ्चनार्तिमार्जनं चिरन्तनोक्तिभाजनं
 पुरारिपूर्वनन्दनं सुरारिगर्वचर्वणम्।
 प्रपञ्चनाशभीषणं धनञ्जयादिभूषणं
 कपोलदानवारणं भजे पुराणवारणम्॥४॥

नितान्तकान्तदन्तकान्तिमन्तकान्तकात्मजम्
 अचिन्त्यरूपमन्तहीनमन्तरायकृन्तनम् ।
 हृदन्तरे निरन्तरं वसन्तमेव योगिनां
 तमेकदन्तमेव तं विचिन्तयामि सन्ततम्॥५॥

महागणेशपञ्चरत्नमादरेण योऽन्वहं
 प्रजल्पति प्रभातके हृदि स्मरन् गणेश्वरम्।
 अरोगतामदोषतां सुसाहितीं सुपुत्रतां
 समाहितायुरष्टभूतिमभ्युपैति सोऽचिरात्॥

॥इति श्रीमत्परमहंसपरिव्राजकाचार्यस्य श्री-गोविन्द-भगवत्पूज्य-पाद-शिष्यस्य श्रीमच्छङ्करभगवतः कृतौ
 श्री-महागणेशपञ्चरत्नं सम्पूर्णम्॥

॥ गणेशभुजङ्गम् ॥

रणत् क्षुद्रघण्टानिनादाभिरामं
चलत् ताण्डवोद् दण्डवत्पद्मतालम्।
लसत् तुन्दिलाङ्गोपरिव्यालहारं
गणाधीशमीशानसूनुं तमीडे॥१॥

ध्वनिध्वंसवीणालयोल्लासिवक्त्रं
स्फुरच्छुण्डदण्डोल्लसद्बीजपूरम्।
गलद्वर्षसौगन्ध्यलोलालिमालं
गणाधीशमीशानसूनुं तमीडे॥२॥

प्रकाशञ्जपारक्तरन्तप्रसून-
प्रवालप्रभातारुणज्योतिरेकम्।
प्रलम्बोदरं वक्रतुण्डैकदन्तं
गणाधीशमीशानसूनुं तमीडे॥३॥

विचित्रस्फुरद्रत्नमालाकिरीटं
किरीटोल्लसच्चन्द्ररेखाविभूषम्।
विभूषैकभूषं भवध्वंसहेतुं
गणाधीशमीशानसूनुं तमीडे॥४॥

उदञ्चद्भुजावल्लरीदृश्यमूलोच्-
चलद्-भ्रूलता-विभ्रमभ्राजदक्षम्।
मरुत् सुन्दरीचामरैः सेव्यमानं
गणाधीशमीशानसूनुं तमीडे॥५॥

स्फुरन्निष्ठुरालोलपिङ्गाक्षितारं
कृपाकोमलोदारलीलावतारम्।
कलाबिन्दुगं गीयते योगिवर्यैर्-
गणाधीशमीशानसूनुं तमीडे॥६॥

यमेकाक्षरं निर्मलं निर्विकल्पं
गुणातीतमानन्दमाकारशून्यम्।
परं पारमोङ्कारमाम्नायगर्भं
वदन्ति प्रगल्भं पुराणं तमीडे॥७॥

चिदानन्दसान्द्राय शान्ताय तुभ्यं
नमो विश्वकर्त्रे च हर्त्रे च तुभ्यम्।
नमोऽनन्तलीलाय कैवल्यभासे
नमो विश्वबीज प्रसीदेशसूनो॥८॥

इमं सुस्तवं प्रातरुत्थाय भक्त्या
पठेद्यस्तु मर्त्यो लभेत्सर्वकामान्।
गणेशप्रसादेन सिद्ध्यन्ति वाचो
गणेशे विभौ दुर्लभं किं प्रसन्ने॥९॥

॥इति श्रीमत्परमहंसपरिव्राजकाचार्यस्य श्री-गोविन्द-भगवत्पूज्य-पाद-शिष्यस्य श्रीमच्छङ्करभगवतः कृतौ
श्री-गणेशभुजङ्गं सम्पूर्णम्॥

॥ वक्रतुण्डमहागणपतिसहस्रनामस्तोत्रम् ॥

मुनिरुवाच

कथं नाम्नां सहस्रं तं गणेश उपदिष्टवान्।
शिवदं तन्ममाचक्ष्व लोकानुग्रहतत्पर॥१॥

ब्रह्मोवाच

देवः पूर्वं पुरारातिः पुरत्रयजयोद्यमे।
अनर्चनाद्गणेशस्य जातो विघ्नाकुलः किल॥२॥

मनसा स विनिर्धार्य ददृशे विघ्नकारणम्।
महागणपतिं भक्त्या समभ्यर्च्य यथाविधि॥३॥

विघ्नप्रशमनोपायमपृच्छदपरिश्रमम् ।
सन्तुष्टः पूजया शम्भोर्महागणपतिः स्वयम्॥४॥

सर्वविघ्नप्रशमनं सर्वकामफलप्रदम्।
ततस्तस्मै स्वयं नाम्नां सहस्रमिदमब्रवीत्॥५॥

अस्य श्रीवक्रतुण्डमहागणपतिसहस्रनामस्तोत्रमन्त्रस्य
महागणपतिर्ऋषिः। अनुष्टुप् छन्दः। महागणपतिर्देवता।
गं बीजम्। हुं शक्तिः। स्वाहा कीलकम्।
चतुर्विधपुरुषार्थसिद्ध्यर्थे जपे विनियोगः।

॥ करन्यासः ॥

गणेश्वरो गणक्रीड इत्यङ्गुष्ठाभ्यां नमः।
कुमारगुरुरीशान इति तर्जनीभ्यां नमः।
ब्रह्माण्डकुम्भश्चिद्योमेति मध्यमाभ्यां नमः।
रक्तो रक्ताम्बरधर इत्यनामिकाभ्यां नमः।
सर्वसद्गुरुसंसेव्य इति कनिष्ठिकाभ्यां नमः।
लुप्तविघ्नः स्वभक्तानामिति करतलकरपृष्ठाभ्यां नमः।

॥ हृदयादिन्यासः ॥

छन्दश्छन्दोद्भव इति हृदयाय नमः।
 निष्कलो निर्मल इति शिरसे स्वाहा।
 सृष्टिस्थितिलयक्रीड इति शिखायै वषट्।
 ज्ञानं विज्ञानमानन्द इति कवचाय हुम्।
 अष्टाङ्गयोगफलभृदिति नेत्रत्रयाय वौषट्।
 अनन्तशक्तिसहित इत्यस्त्राय फट्।
 भूर्भुवः स्वरोम् इति दिग्बन्धः।

॥ ध्यानम् ॥

गजवदनमचिन्त्यं तीक्ष्णदंष्ट्रं त्रिनेत्रं
 बृहदुदरमशेषं भूतिराजं पुराणम्।
 अमरवरसुपूज्यं रक्तवर्णं सुरेशं
 पशुपतिसुतमीशं विघ्नराजं नमामि॥
 खर्वं स्थूलतनुं गजेन्द्रवदनं लम्बोदरं सुन्दरं
 प्रस्यन्दन्मदगन्धलुब्धमधुपव्यालोलगण्डस्थलम्।
 दन्ताघातविदारितारिरुधिरैः सिन्दूरशोभाकरं
 वन्दे शैलसुतासुतं गणपतिं सिद्धिप्रदं कामदम्॥
 सकलविघ्नविनाशनद्वारा श्रीमहागणपतिप्रसादसिद्ध्यर्थे जपे विनियोगः।

॥ स्तोत्रम् ॥

श्रीगणपतिरुवाच

ॐ गणेश्वरो गणक्रीडो गणनाथो गणाधिपः।
 एकदन्तो वक्रतुण्डो गजवक्रो महोदरः॥१॥
 लम्बोदरो धूम्रवर्णो विकटो विघ्ननाशनः।
 सुमुखो दुर्मुखो बुद्धो विघ्नराजो गजाननः॥२॥
 भीमः प्रमोद आमोदः सुरानन्दो मदोत्कटः।
 हेरम्बः शम्बरः शम्भुर्लम्बकर्णो महाबलः॥३॥
 नन्दनो लम्पटो भीमो मेघनादो गणञ्जयः।
 विनायको विरूपाक्षो वीरः शूरवरप्रदः॥४॥
 महागणपतिर्बुद्धिप्रियः क्षिप्रप्रसादनः।
 रुद्रप्रियो गणाध्यक्ष उमापुत्रोऽघनाशनः॥५॥
 कुमारगुरुरीशानपुत्रो मूषकवाहनः।
 सिद्धिप्रियः सिद्धिपतिः सिद्धः सिद्धिविनायकः॥६॥

अविघ्नस्तुम्बुरुः सिंहवाहनो मोहिनीप्रियः।
 कटङ्कटो राजपुत्रः शाकलः सम्मितोऽमितः॥७॥
 कूष्माण्डसामसम्भूतिर्दुर्जयो धूर्जयो जयः।
 भूपतिर्भुवनपतिर्भूतानां पतिरव्ययः॥८॥
 विश्वकर्ता विश्वमुखो विश्वरूपो निधिर्गुणः।
 कविः कवीनामृषभो ब्रह्मण्यो ब्रह्मवित्प्रियः॥९॥
 ज्येष्ठराजो निधिपतिर्निधिप्रियपतिप्रियः।
 हिरण्मयपुरान्तःस्थः सूर्यमण्डलमध्यगः॥१०॥
 कराहतिध्वस्तसिन्धुसलिलः पूषदन्तभित्।
 उमाङ्गकेलिकुतुकी मुक्तिदः कुलपावनः॥११॥
 किरीटी कुण्डली हारी वनमाली मनोमयः।
 वैमुख्यहतदैत्यश्रीः पादाहतिजितक्षितिः॥१२॥
 सद्योजातः स्वर्णमुञ्जमेखली दुर्निमित्तहृत्।
 दुःस्वप्नहृत्प्रसहनो गुणी नादप्रतिष्ठितः॥१३॥
 सुरूपः सर्वनेत्राधिवासो वीरासनाश्रयः।
 पीताम्बरः खण्डरदः खण्डवैशाखसंस्थितः॥१४॥
 चित्राङ्गः श्यामदशनो भालचन्द्रो हविर्भुजः।
 योगाधिपस्तारकस्थः पुरुषो गजकर्णकः॥१५॥
 गणाधिराजो विजयः स्थिरो गजपतिर्ध्वजी।
 देवदेवः स्मरः प्राणदीपको वायुकीलकः॥१६॥
 विपश्चिद्वरदो नादो नादभिन्नमहाचलः।
 वराहरदनो मृत्युञ्जयो व्याघ्राजिनाम्बरः॥१७॥
 इच्छाशक्तिभवो देवत्राता दैत्यविमर्दनः।
 शम्भुवक्रोद्धवः शम्भुकोपहा शम्भुहास्यभूः॥१८॥
 शम्भुतेजाः शिवाशोकहारी गौरीसुखावहः।
 उमाङ्गमलजो गौरीतेजोभूः स्वर्धुनीभवः॥१९॥
 यज्ञकायो महानादो गिरिवर्ष्मा शुभाननः।
 सर्वात्मा सर्वदेवात्मा ब्रह्ममूर्धा ककुप्श्रुतिः॥२०॥
 ब्रह्माण्डकुम्भश्चिद्व्योमभालः सत्यशिरोरुहः।
 जगज्जन्मलयोन्मेषनिमेषोऽग्न्यर्कसोमदृक्॥२१॥
 गिरीन्द्रैकरदो धर्माधर्मोष्ठः सामबृंहितः।
 ग्रहर्क्षदशनो वाणीजिह्वो वासवनासिकः॥२२॥

भ्रूमध्यसंस्थितकरो ब्रह्मविद्यामदोदकः।
कुलाचलांसः सोमार्कघण्टो रुद्रशिरोधरः॥ २३ ॥

नदीनदभुजः सर्पाङ्गुलीकस्तारकानखः।
व्योमनाभिः श्रीहृदयो मेरुपृष्ठोऽर्णवोदरः॥ २४ ॥

कुक्षिस्थयक्षगन्धर्वरक्षःकिन्नरमानुषः ।
पृथ्वीकटिः सृष्टिलिङ्गः शैलोरुदस्रजानुकः॥ २५ ॥

पातालजङ्घो मुनिपात्कालाङ्गुष्ठस्त्रयीतनुः।
ज्योतिर्मण्डललाङ्गूलो हृदयालाननिश्चलः॥ २६ ॥

हृत्पद्मकर्णिकाशाली वियत्केलिसरोवरः।
सद्भक्तध्याननिगडः पूजावारिनिवारितः॥ २७ ॥

प्रतापी काश्यपो मन्ता गणको विष्टपी बली।
यशस्वी धार्मिको जेता प्रथमः प्रमथेश्वरः॥ २८ ॥

चिन्तामणिर्द्वीपपतिः कल्पद्रुमवनालयः।
रत्नमण्डपमध्यस्थो रत्नसिंहासनाश्रयः॥ २९ ॥

तीव्राशिरोद्धृतपदो ज्वालिनीमौलिलालितः।
नन्दानन्दितपीठश्रीर्भोगदो भूषितासनः॥ ३० ॥

सकामदायिनीपीठः स्फुरदुग्रासनाश्रयः।
तेजोवतीशिरोरत्नं सत्यानित्यावतंसितः॥ ३१ ॥

सविघ्ननाशिनीपीठः सर्वशक्त्यम्बुजालयः।
लिपिपद्मासनाधारो वह्निधामत्रयालयः॥ ३२ ॥

उन्नतप्रपदो गूढगुल्फः संवृतपार्ष्णिकः।
पीनजङ्घः श्लिष्टजानुः स्थूलोरुः प्रोन्नमत्कटिः॥ ३३ ॥

निम्ननाभिः स्थूलकुक्षिः पीनवक्षा बृहद्भुजः।
पीनस्कन्धः कम्बुकण्ठो लम्बोष्ठो लम्बनासिकः॥ ३४ ॥

भग्नवामरदस्तुङ्गसव्यदन्तो महाहनुः।
ह्रस्वनेत्रत्रयः शूर्पकर्णो निबिडमस्तकः॥ ३५ ॥

स्तम्बकाकारकुम्भाग्रो रत्नमौलिर्निरङ्कुशः।
सर्पहारकटीसूत्रः सर्पयज्ञोपवीतवान्॥ ३६ ॥

सर्पकोटीरकटकः सर्पग्रेवेयकाङ्गदः।
सर्पकक्षोदराबन्धः सर्पराजोत्तरच्छदः॥ ३७ ॥

रक्तो रक्ताम्बरधरो रक्तमालाविभूषणः।
 रक्तेक्षणो रक्तकरो रक्तताल्वोष्ठपल्लवः॥३८॥
 श्वेतः श्वेताम्बरधरः श्वेतमालाविभूषणः।
 श्वेतातपत्ररुचिरः श्वेतचामरवीजितः॥३९॥
 सर्वावयवसम्पूर्णः सर्वलक्षणलक्षितः।
 सर्वाभरणशोभाढ्यः सर्वशोभासमन्वितः॥४०॥
 सर्वमङ्गलमाङ्गल्यः सर्वकारणकारणम्।
 सर्वदेववरः शार्ङ्गी बीजपूरी गदाधरः॥४१॥

इक्षुचापधरः शूली चक्रपाणिः सरोजभृत्।
 पाशी धृतोत्पलः शालिमञ्जरीभृत्स्वदन्तभृत्॥४२॥

कल्पवल्लीधरो विश्वाभयदैककरो वशी।
 अक्षमालाधरो ज्ञानमुद्रावान् मुद्रायुधः॥४३॥

पूर्णपात्री कम्बुधरो विधृताङ्कुशमूलकः।
 करस्थाम्रफलश्चूतकलिकाभृत्कुठारवान्॥४४॥

पुष्करस्थस्वर्णघटीपूर्णरत्नाभिवर्षकः ।
 भारतीसुन्दरीनाथो विनायकरतिप्रियः॥४५॥

महालक्ष्मीप्रियतमः सिद्धलक्ष्मीमनोरमः।
 रमारमेशपूर्वाङ्गो दक्षिणोमामहेश्वरः॥४६॥

महीवराह्वामाङ्गो रतिकन्दर्पपश्चिमः।
 आमोदमोदजननः सम्प्रमोदप्रमोदनः॥४७॥

संवर्धितमहावृद्धिर्ऋद्धिसिद्धिप्रवर्धनः ।
 दन्तसौमुख्यसुमुखः कान्तिकन्दलिताश्रयः॥४८॥

मदनावत्याश्रिताङ्घ्रिः कृतवैमुख्यदुर्मुखः।
 विघ्नसम्पल्लवः पद्मः सर्वोन्नतमदद्रवः॥४९॥

विघ्नकृन्निम्रचरणो द्राविणीशक्तिसत्कृतः।
 तीव्राप्रसन्ननयनो ज्वालिनीपालितैकदृक्॥५०॥

मोहिनीमोहनो भोगदायिनीकान्तिमण्डनः।
 कामिनीकान्तवक्त्रश्रीरधिष्ठितवसुन्धरः ॥५१॥

वसुधारामदोन्नादो महाशङ्खनिधिप्रियः।
 नमद्वसुमतीमाली महापद्मनिधिः प्रभुः॥५२॥

सर्वसद्गुरुसंसेव्यः शोचिष्केशहृदाश्रयः।
 ईशानमूर्धा देवेन्द्रशिखः पवननन्दनः॥५३॥

प्रत्युग्रनयनो दिव्यो दिव्यास्त्रशतपर्वधृक्।
ऐरावतादिसर्वाशावारणो वारणप्रियः॥५४॥

वज्राद्यस्त्रपरीवारो गणचण्डसमाश्रयः।
जयाजयपरिकरो विजयाविजयावहः॥५५॥

अजयार्चितपादाब्जो नित्यानन्दवनस्थितः।
विलासिनीकृतोल्लासः शौण्डी सौन्दर्यमण्डितः॥५६॥

अनन्तानन्तसुखदः सुमङ्गलसुमङ्गलः।
ज्ञानाश्रयः क्रियाधार इच्छाशक्तिनिषेवितः॥५७॥

सुभगासंश्रितपदो ललिताललिताश्रयः।
कामिनीपालनः कामकामिनीकेलिलालितः॥५८॥

सरस्वत्याश्रयो गौरीनन्दनः श्रीनिकेतनः।
गुरुगुप्तपदो वाचासिद्धो वागीश्वरीपतिः॥५९॥

नलिनीकामुको वामारामो ज्येष्ठामनोरमः।
रौद्रीमुद्रितपादाब्जो हुम्बीजस्तुङ्गशक्तिकः॥६०॥

विश्वादिजननत्राणः स्वाहाशक्तिः सकीलकः।
अमृताब्धिकृतावासो मदघूर्णितलोचनः॥६१॥

उच्छिष्टोच्छिष्टगणको गणेशो गणनायकः।
सार्वकालिकसंसिद्धिर्नित्यसेव्यो दिगम्बरः॥६२॥

अनपायोऽनन्तदृष्टिरप्रमेयोऽजरामरः ।
अनाविलोऽप्रतिहतिरच्युतोऽमृतमक्षरः॥६३॥

अप्रतर्क्योऽक्षयोऽजय्योऽनाधारोऽनामयोऽमलः।
अमेयसिद्धिरद्वैतमघोरोऽग्निसमाननः ॥६४॥

अनाकारोऽब्धिभूम्यग्निबलघ्नोऽव्यक्तलक्षणः।
आधारपीठमाधार आधाराधेयवर्जितः॥६५॥

आखुकेतन आशापूरक आखुमहारथः।
इक्षुसागरमध्यस्थ इक्षुभक्षणलालसः॥६६॥

इक्षुचापातिरेकश्रीरिक्षुचापनिषेवितः ।
इन्द्रगोपसमानश्रीरिन्द्रनीलसमद्युतिः॥६७॥

इन्दीवरदलश्याम इन्दुमण्डलमण्डितः।
इध्मप्रिय इडाभाग इडावानिन्दिराप्रियः॥६८॥

इक्ष्वाकुविघ्नविध्वंसी इतिकर्तव्यतेप्सितः।
ईशानमौलिरीशान ईशानप्रिय ईतिहा॥६९॥

ईषणात्रयकल्पान्त ईहामात्रविवर्जितः।
उपेन्द्र उडुभृन्मौलिरुडुनाथकरप्रियः॥७०॥

उन्नतानन उत्तुङ्ग उदारस्त्रिदशाग्रणीः।
ऊर्जस्वानूष्मलमद ऊहापोहदुरासदः॥७१॥

ऋग्यजुःसामनयन ऋद्धिसिद्धिसमर्पकः।
ऋजुचितैकसुलभो ऋणत्रयविमोचनः॥७२॥

लुप्तविघ्नः स्वभक्तानां लुप्तशक्तिः सुरद्विषाम्।
लुप्तश्रीर्विमुखार्चानां लूताविस्फोटनाशनः॥७३॥

एकारपीठमध्यस्थ एकपादकृतासनः।
एजिताखिलदैत्यश्रीरेधिताखिलसंश्रयः॥७४॥

ऐश्वर्यनिधिरैश्वर्यमैहिकामुष्मिकप्रदः।
ऐरम्मदसमोन्मेष ऐरावतसमाननः॥७५॥

ओङ्कारवाच्य ओङ्कार ओजस्वानोषधीपतिः।
औदार्यनिधिरौद्धत्यधैर्य औन्नत्यनिःसमः॥७६॥

अङ्कुशः सुरनागानामङ्कुशाकारसंस्थितः।
अः समस्तविसर्गान्तपदेषु परिकीर्तितः॥७७॥

कमण्डलुधरः कल्पः कपर्दी कलभाननः।
कर्मसाक्षी कर्मकर्ता कर्माकर्मफलप्रदः॥७८॥

कदम्बगोलकाकारः कूष्माण्डगणनायकः।
कारुण्यदेहः कपिलः कथकः कटिसूत्रभृत्॥७९॥

खर्वः खङ्गप्रियः खङ्गः खान्तान्तःस्थः खनिर्मलः।
खल्वाटशृङ्गनिलयः खट्वाङ्गी खन्दुरासदः॥८०॥

गुणाढ्यो गहनो गद्यो गद्यपद्यसुधार्णवः।
गद्यगानप्रियो गर्जो गीतगीर्वाणपूर्वजः॥८१॥

गुह्याचाररतो गुह्यो गुह्यागमनिरूपितः।
गुहाशयो गुडाब्धिस्थो गुरुगम्यो गुरुर्गुरुः॥८२॥

घण्टाघर्घरिकामाली घटकुम्भो घटोदरः।
ङकारवाच्यो ङकारो ङकाराकारशुण्डभृत्॥८३॥

चण्डश्चण्डेश्वरश्चण्डी चण्डेशश्चण्डविक्रमः।
चराचरपिता चिन्तामणिश्चर्वणलालसः॥८४॥

छन्दश्छन्दोद्भवश्छन्दो दुर्लक्ष्यश्छन्दविग्रहः।
जगद्योनिर्जगत्साक्षी जगदीशो जगन्मयः॥८५॥

जप्यो जपपरो जाप्यो जिह्वासिंहासनप्रभुः।
स्रवद्रण्डोल्लसद्धानझङ्कारिभ्रमराकुलः ॥८६॥

टङ्कारस्फारसंरावष्टङ्कारमणिनूपुरः ।
ठद्वयीपल्लवान्तस्थसर्वमन्त्रेषु सिद्धिदः ॥८७॥

डिण्डिमण्डो डाकिनीशो डामरो डिण्डिमप्रियः।
ढक्कानिनादमुदितो ढौङ्को दुण्डिविनायकः ॥८८॥

तत्त्वानां प्रकृतिस्तत्त्वं तत्त्वम्पदनिरूपितः।
तारकान्तरसंस्थानस्तारकस्तारकान्तकः ॥८९॥

स्थाणुः स्थाणुप्रियः स्थाता स्थावरं जङ्गमं जगत्।
दक्षयज्ञप्रमथनो दाता दानं दमो दया ॥९०॥

दयावान्दिव्यविभवो दण्डभृद् दण्डनायकः।
दन्तप्रभिन्नाभ्रमालो दैत्यवारणदारणः ॥९१॥

दंष्ट्रालग्रद्वीपघटो देवार्थनृगजाकृतिः।
धनं धनपतेर्बन्धुर्धनदो धरणीधरः ॥९२॥

ध्यानैकप्रकटो ध्येयो ध्यानं ध्यानपरायणः।
ध्वनिप्रकृतिचीत्कारो ब्रह्माण्डावलिमेखलः ॥९३॥

नन्द्यो नन्दिप्रियो नादो नादमध्यप्रतिष्ठितः।
निष्कलो निर्मलो नित्यो नित्यानित्यो निरामयः ॥९४॥

परं व्योम परं धाम परमात्मा परं पदम्।
परात्परः पशुपतिः पशुपाशविमोचनः।
पूर्णानन्दः परानन्दः पुराणपुरुषोत्तमः ॥९५॥

पद्मप्रसन्नवदनः प्रणताज्ञाननाशनः।
प्रमाणप्रत्ययातीतः प्रणतार्तिनिवारणः ॥९६॥

फणिहस्तः फणिपतिः फूत्कारः फणितप्रियः।
बाणार्चिताङ्घ्रियुगलो बालकेलिकुतूहली।
ब्रह्म ब्रह्मार्चितपदो ब्रह्मचारी बृहस्पतिः ॥९७॥

बृहत्तमो ब्रह्मपरो ब्रह्मण्यो ब्रह्मवित्प्रियः।
बृहन्नादाग्र्यचीत्कारो ब्रह्माण्डावलिमेखलः ॥९८॥

भूक्षेपदत्तलक्ष्मीको भर्गो भद्रो भयापहः।
भगवान् भक्तिसुलभो भूतिदो भूतिभूषणः ॥९९॥

भव्यो भूतालयो भोगदाता भूमध्यगोचरः।
मन्त्रो मन्त्रपतिर्मन्त्री मदमत्तो मनोरमः ॥१००॥

मेखलाहीश्वरो मन्दगतिर्मन्दनिभेक्षणः।
 महाबलो महावीर्यो महाप्राणो महामनाः॥१०१॥
 यज्ञो यज्ञपतिर्यज्ञगोप्ता यज्ञफलप्रदः।
 यशस्करो योगगम्यो याज्ञिको याजकप्रियः॥१०२॥
 रसो रसप्रियो रस्यो रञ्जको रावणार्चितः।
 राज्यरक्षाकरो रत्नगर्भो राज्यसुखप्रदः॥१०३॥
 लक्षो लक्षपतिर्लक्ष्यो लयस्थो लङ्घुकप्रियः।
 लासप्रियो लास्यपरो लाभकृल्लोकविश्रुतः॥१०४॥
 वरेण्यो वह्निवदनो वन्द्यो वेदान्तगोचरः।
 विकर्ता विश्वतश्चक्षुर्विधाता विश्वतोमुखः॥१०५॥
 वामदेवो विश्वनेता वज्रिवज्रनिवारणः।
 विवस्वद् बन्धनो विश्वाधारो विश्वेश्वरो विभुः॥१०६॥
 शब्दब्रह्म शमप्राप्यः शम्भुशक्तिगणेश्वरः।
 शास्ता शिखाग्रनिलयः शरण्यः शम्बरेश्वरः॥१०७॥
 षडृतुकुसुमस्रग्वी षडाधारः षडक्षरः।
 संसारवेद्यः सर्वज्ञः सर्वभेषजभेषजम्॥१०८॥
 सृष्टिस्थितिलयक्रीडः सुरकुञ्जरभेदकः।
 सिन्दूरितमहाकुम्भः सदसद्भक्तिदायकः॥१०९॥
 साक्षी समुद्रमथनः स्वयंवेद्यः स्वदक्षिणः।
 स्वतन्त्रः सत्यसङ्कल्पः सामगानरतः सुखी॥११०॥
 हंसो हस्तिपिशाचीशो हवनं हव्यकव्यभुक्।
 हव्यं हुतप्रियो हृष्टो हृल्लेखामन्त्रमध्यगः॥१११॥
 क्षेत्राधिपः क्षमाभर्ता क्षमाक्षमपरायणः।
 क्षिप्रक्षेमकरः क्षेमानन्दः क्षोणीसुरद्रुमः॥११२॥
 धर्मप्रदोऽर्थदः कामदाता सौभाग्यवर्धनः।
 विद्याप्रदो विभवदो भुक्तिमुक्तिफलप्रदः॥११३॥
 आभिरूप्यकरो वीरश्रीप्रदो विजयप्रदः।
 सर्ववश्यकरो गर्भदोषहा पुत्रपौत्रदः॥११४॥
 मेधादः कीर्तिदः शोकहारी दौर्भाग्यनाशनः।
 प्रतिवादिमुखस्तम्भो रुष्टचित्तप्रसादनः॥११५॥
 पराभिचारशमनो दुःखहा बन्धमोक्षदः।
 लवस्रुटिः कला काष्ठा निमेषस्तत्परक्षणः॥११६॥

घटी मुहूर्तः प्रहरो दिवा नक्तमहर्निशम्।
पक्षो मासर्त्यनाब्दयुगं कल्पो महालयः॥११७॥

राशिस्तारा तिथिर्योगो वारः करणमंशकम्।
लग्नं होरा कालचक्रं मेरुः सप्तर्षयो ध्रुवः॥११८॥

राहुर्मन्दः कविर्जीवो बुधो भौमः शशी रविः।
कालः सृष्टिः स्थितिर्विश्वं स्थावरं जङ्गमं जगत्॥११९॥

भूरापोऽग्निर्मरुद्व्योमाहङ्कृतिः प्रकृतिः पुमान्।
ब्रह्मा विष्णुः शिवो रुद्र ईशः शक्तिः सदाशिवः॥१२०॥

त्रिदशाः पितरः सिद्धा यक्षा रक्षांसि किन्नराः।
सिद्धविद्याधरा भूता मनुष्याः पशवः खगाः॥१२१॥

समुद्राः सरितः शैला भूतं भव्यं भवोद्भवः।
साङ्ख्यं पातञ्जलं योगं पुराणानि श्रुतिः स्मृतिः॥१२२॥

वेदाङ्गानि सदाचारो मीमांसा न्यायविस्तरः।
आयुर्वेदो धनुर्वेदो गान्धर्वं काव्यनाटकम्॥१२३॥

वैखानसं भागवतं मानुषं पाश्चरात्रकम्।
शैवं पाशुपतं कालामुखं भैरवशासनम्॥१२४॥

शाक्तं वैनायकं सौरं जैनमार्हतसंहिता।
सदसद्व्यक्तमव्यक्तं सचेतनमचेतनम्॥१२५॥

बन्धो मोक्षः सुखं भोगो योगः सत्यमणुर्महान्।
स्वस्ति हुम्फट् स्वधा स्वाहा श्रौषट् वौषट् वषण्णमः॥१२६॥

ज्ञानं विज्ञानमानन्दो बोधः संवित्समोऽसमः।
एक एकाक्षराधार एकाक्षरपरायणः॥१२७॥

एकाग्रधीरेकवीर एकोऽनेकस्वरूपधृक्।
द्विरूपो द्विभुजो द्व्यक्षो द्विरदो द्वीपरक्षकः॥१२८॥

द्वैमातुरो द्विवदनो द्वन्द्वहीनो द्वयातिगः।
त्रिधामा त्रिकरस्त्रेता त्रिवर्गफलदायकः॥१२९॥

त्रिगुणात्मा त्रिलोकादिस्त्रिशक्तीशस्त्रिलोचनः।
चतुर्विधवचोवृत्तिपरिवृत्तिप्रवर्तकः ॥१३०॥

चतुर्बाहुश्चतुर्दन्तश्चतुरात्मा चतुर्भुजः।
चतुर्विधोपायमयश्चतुर्वर्णाश्रमाश्रयः ॥१३१॥

चतुर्थीपूजनप्रीतश्चतुर्थीतिथिसम्भवः ।
पञ्चाक्षरात्मा पञ्चात्मा पञ्चास्यः पञ्चकृत्तमः॥१३२॥

पञ्चाधारः पञ्चवर्णः पञ्चाक्षरपरायणः।
 पञ्चतालः पञ्चकरः पञ्चप्रणवमातृकः॥१३३॥
 पञ्चब्रह्ममयस्फूर्तिः पञ्चावरणवारितः।
 पञ्चभक्षप्रियः पञ्चबाणः पञ्चशिवात्मकः॥१३४॥
 षट्कोणपीठः षट्क्रधामा षट्त्रिभेदकः।
 षडङ्गध्वान्तविध्वंसी षडङ्गुलमहाहृदः॥१३५॥
 षण्मुखः षण्मुखभ्राता षट्कृतिपरिवारितः।
 षड्वैरिवर्गविध्वंसी षडूर्मिभयभञ्जनः॥१३६॥
 षट्कर्कदूरः षट्कर्मा षड्गुणः षट्साश्रयः।
 सप्तपातालचरणः सप्तद्वीपोरुमण्डलः॥१३७॥
 सप्तस्वर्लोकमुकुटः सप्तसप्तिवरप्रदः।
 सप्ताङ्गराज्यसुखदः सप्तर्षिगणवन्दितः॥१३८॥
 सप्तच्छन्दोनिधिः सप्तहोत्रः सप्तस्वराश्रयः।
 सप्ताब्धिकेलिकासारः सप्तमातृनिषेवितः॥१३९॥
 सप्तच्छन्दो मोदमदः सप्तच्छन्दो मखप्रभुः।
 अष्टमूर्तिर्ध्येयमूर्तिरष्टप्रकृतिकारणम् ॥१४०॥
 अष्टाङ्गयोगफलभृदष्टपत्राम्बुजासनः।
 अष्टशक्तिसमानश्रीरष्टैश्वर्यप्रवर्धनः ॥१४१॥
 अष्टपीठोपपीठश्रीरष्टमातृसमावृतः ।
 अष्टभैरवसेव्योऽष्टवसुवन्द्योऽष्टमूर्तिभृत्॥१४२॥
 अष्टचक्रस्फुरन्मूर्तिरष्टद्रव्यहविःप्रियः ।
 अष्टश्रीरष्टसामश्रीरष्टैश्वर्यप्रदायकः ।
 नवनागासनाध्यासी नवनिध्यनुशासितः॥१४३॥
 नवद्वारपुरावृत्तो नवद्वारनिकेतनः।
 नवनाथमहानाथो नवनागविभूषितः॥१४४॥
 नवनारायणस्तुल्यो नवदुर्गानिषेवितः।
 नवरत्नविचित्राङ्गो नवशक्तिशिरोद्धृतः॥१४५॥
 दशात्मको दशभुजो दशदिक्पतिवन्दितः।
 दशाध्यायो दशप्राणो दशेन्द्रियनियामकः॥१४६॥
 दशाक्षरमहामन्त्रो दशाशाव्यापिविग्रहः।
 एकादशमहारुद्रैःस्तुतश्चैकादशाक्षरः ॥१४७॥

द्वादशद्विदशाष्टादिदोर्दण्डास्त्रनिकेतनः ।
त्रयोदशभिदाभिन्नो विश्वेदेवाधिदैवतम् ॥१४८॥

चतुर्दशेन्द्रवरदश्चतुर्दशमनुप्रभुः ।
चतुर्दशाद्यविद्याढ्यश्चतुर्दशजगत्पतिः ॥१४९॥

सामपञ्चदशः पञ्चदशीशीतांशुनिर्मलः ।
तिथिपञ्चदशाकारस्तिथ्या पञ्चदशार्चितः ॥१५०॥
षोडशाधारनिलयः षोडशस्वरमातृकः ।
षोडशान्तपदावासः षोडशेन्दुकलात्मकः ॥१५१॥

कलासप्तदशी सप्तदशसप्तदशाक्षरः ।
अष्टादशद्वीपपतिरष्टादशपुराणकृत् ॥१५२॥

अष्टादशौषधीसृष्टिरष्टादशविधिः स्मृतः ।
अष्टादशलपिव्यष्टिसमष्टिज्ञानकोविदः ॥१५३॥
अष्टादशान्नसम्पत्तिरष्टादशविजातिकृत् ।
एकविंशः पुमानेकविंशत्यङ्गुलिपल्लवः ॥१५४॥

चतुर्विंशतितत्त्वात्मा पञ्चविंशाख्यपूरुषः ।
सप्तविंशतितारेशः सप्तविंशतियोगकृत् ॥१५५॥

द्वात्रिंशद्भैरवाधीशश्चतुस्त्रिंशन्महाहृदः ।
षट्त्रिंशत्तत्त्वसम्भूतिरष्टत्रिंशत्कलात्मकः ॥१५६॥

पञ्चाशद्विष्णुशक्तीशः पञ्चाशन्मातृकालयः ।
द्विपञ्चाशद्वपुःश्रेणी त्रिषष्ट्यक्षरसंश्रयः ।
पञ्चाशदक्षरश्रेणीपञ्चाशद्रुद्रविग्रहः ॥१५७॥

चतुःषष्टिमहासिद्धियोगिनीवृन्दवन्दितः ।
नमदेकोनपञ्चाशन्मरुद्वर्गनिरर्गलः ॥१५८॥

चतुःषष्ट्यर्थनिर्णेता चतुःषष्टिकलानिधिः ।
अष्टषष्टिमहातीर्थक्षेत्रभैरववन्दितः ॥१५९॥

चतुर्नवतिमन्त्रात्मा षण्णवत्यधिकप्रभुः ।
शतानन्दः शतधृतिः शतपत्रायतेक्षणः ॥१६०॥

शतानीकः शतमखः शतधारावरायुधः ।
सहस्रपत्रनिलयः सहस्रफणिभूषणः ॥१६१॥

सहस्रशीर्षा पुरुषः सहस्राक्षः सहस्रपात् ।
सहस्रनामसंस्तुत्यः सहस्राक्षबलापहः ॥१६२॥

दशसाहस्रफणिभृत्फणिराजकृतासनः ।
अष्टाशीतिसहस्राद्यमहर्षिस्तोत्रपाठितः॥१६३॥

लक्षाधारः प्रियाधारो लक्षाधारमनोमयः ।
चतुर्लक्षजपप्रीतश्चतुर्लक्षप्रकाशकः ॥१६४॥

चतुरशीतिलक्षाणां जीवानां देहसंस्थितः ।
कोटिसूर्यप्रतीकाशः कोटिचन्द्रांशुनिर्मलः॥१६५॥

शिवोद्भवाद्यष्टकोटिवैनायकधुरन्धरः ।
सप्तकोटिमहामन्त्रमन्त्रितावयवद्युतिः॥१६६॥

त्रयस्त्रिंशत्कोटिसुरश्रेणीप्रणतपादुकः ।
अनन्तदेवतासेव्यो ह्यनन्तशुभदायकः॥१६७॥

अनन्तनामानन्तश्रीरनन्तोऽनन्तसौख्यदः ।
अनन्तशक्तिसहितो ह्यनन्तमुनिसंस्तुतः॥१६८॥

॥ फलश्रुतिः ॥

इति वैनायकं नाम्नां सहस्रमिदमीरितम् ।
इदं ब्राह्मे मुहूर्ते यः पठति प्रत्यहं नरः॥१६९॥

करस्थं तस्य सकलमैहिकामुष्मिकं सुखम् ।
आयुरारोग्यमैश्वर्यं धैर्यं शौर्यं बलं यशः॥१७०॥

मेधा प्रज्ञा धृतिः कान्तिः सौभाग्यमभिरूपता ।
सत्यं दया क्षमा शान्तिर्दाक्षिण्यं धर्मशीलता॥१७१॥

जगत्संवननं विश्वसंवादो वेदपाटवम् ।
सभापाण्डित्यमौदार्यं गाम्भीर्यं ब्रह्मवर्चसम्॥१७२॥

ओजस्तेजः कुलं शीलं प्रतापो वीर्यमार्यता ।
ज्ञानं विज्ञानमास्तिक्यं स्थैर्यं विश्वासता तथा॥१७३॥

धनधान्यादिवृद्धिश्च सकृदस्य जपाद्भवेत् ।
वश्यं चतुर्विधं विश्वं जपादस्य प्रजायते॥१७४॥

राज्ञो राजकलत्रस्य राजपुत्रस्य मन्त्रिणः ।
जप्यते यस्य वश्यार्थे स दासस्तस्य जायते॥१७५॥

धर्मार्थकाममोक्षाणामनायासेन साधनम् ।
शाकिनीडाकिनीरक्षोयक्षग्रहभयापहम् ॥१७६॥

साम्राज्यसुखदं सर्वसपत्नमदमर्दनम् ।
समस्तकलहध्वंसि दग्धबीजप्ररोहणम्॥१७७॥

दुःस्वप्नप्रशमनं क्रुद्धस्वामिचित्तप्रसादनम्।
षड्वर्गाष्टमहासिद्धित्रिकालज्ञानकारणम् ॥१७८॥

परकृत्यप्रशमनं परचक्रप्रमर्दनम्।
सङ्ग्राममार्गे सर्वेषामिदमेकं जयावहम् ॥१७९॥

सर्ववन्ध्यत्वदोषघ्नं गर्भरक्षैककारणम्।
पठ्यते प्रत्यहं यत्र स्तोत्रं गणपतेरिदम् ॥१८०॥

देशे तत्र न दुर्भिक्षमीतयो दुरितानि च।
न तद्देहं जहाति श्रीर्यत्रायं जप्यते स्तवः ॥१८१॥

क्षयकुष्ठप्रमेहार्शभगन्दरविषूचिकाः ।
गुल्मं प्लीहानमाध्मानमतिसारं महोदरम् ॥१८२॥

कासं श्वासमुदावर्तं शूलं शोफामयोदरम्।
शिरोरोगं वमिं हिक्कां गण्डमालामरोचकम् ॥१८३॥

वातपित्तकफद्वन्द्वत्रिदोषजनितज्वरम् ।
आगन्तुविषमं शीतमुष्णं चैकाहिकादिकम् ॥१८४॥

इत्याद्युक्तमनुक्तं वा रोगदोषादिसम्भवम्।
सर्वं प्रशमयत्याशु स्तोत्रस्यास्य सकृज्जपः ॥१८५॥

प्राप्यतेऽस्य जपात्सिद्धिः स्त्रीशूद्रेः पतितैरपि।
सहस्रनाममन्त्रोऽयं जपितव्यः शुभाप्तये ॥१८६॥

महागणपतेः स्तोत्रं सकामः प्रजपन्निदम्।
इच्छया सकलान् भोगानुपभुज्येह पार्थिवान् ॥१८७॥

मनोरथफलैर्दिव्यैर्व्योमयानैर्मनोरमैः ।
चन्द्रेन्द्रभास्करोपेन्द्रब्रह्मशर्वादिसद्वसु ॥१८८॥

कामरूपः कामगतिः कामदः कामदेश्वरः।
भुक्त्वा यथेप्सितान्भोगानभीष्टैः सह बन्धुभिः ॥१८९॥

गणेशानुचरो भूत्वा गणो गणपतिप्रियः।
नन्दीश्वरादिसानन्दैर्नन्दितः सकलैर्गणैः ॥१९०॥

शिवाभ्यां कृपया पुत्रनिर्विशेषं च लालितः।
शिवभक्तः पूर्णकामो गणेश्वरवरात्पुनः ॥१९१॥

जातिस्मरो धर्मपरः सार्वभौमोऽभिजायते।
निष्कामस्तु जपन्नित्यं भक्त्या विघ्नेशतत्परः ॥१९२॥

योगसिद्धिं परां प्राप्य ज्ञानवैराग्यसंयुतः।
निरन्तरे निराबाधे परमानन्दसंज्ञिते ॥१९३॥

विश्वोत्तीर्णे परे पूर्णे पुनरावृत्तिवर्जिते।
लीनो वैनायके धाम्नि रमते नित्यनिर्वृते॥१९४॥

यो नामभिर्हुतैर्दत्तैः पूजयेदर्चयेन्नरः।
राजानो वश्यतां यान्ति रिपवो यान्ति दासताम्॥१९५॥

तस्य सिध्यन्ति मन्त्राणां दुर्लभाश्चेष्टसिद्धयः।
मूलमन्त्रादपि स्तोत्रमिदं प्रियतमं मम॥१९६॥

नभस्ये मासि शुक्लायां चतुर्थ्यां मम जन्मनि।
दूर्वाभिर्नामभिः पूजां तर्पणं विधिवच्चरेत्॥१९७॥

अष्टद्रव्यैर्विशेषेण कुर्याद्भक्तिसुसंयुतः।
तस्येप्सितं धनं धान्यमैश्वर्यं विजयो यशः॥१९८॥

भविष्यति न सन्देहः पुत्रपौत्रादिकं सुखम्।
इदं प्रजपितं स्तोत्रं पठितं श्रावितं श्रुतम्॥१९९॥

व्याकृतं चर्चितं ध्यातं विमृष्टमभिवन्दितम्।
इहामुत्र च विश्वेषां विश्वैश्वर्यप्रदायकम्॥२००॥

स्वच्छन्दचारिणाप्येष येन सन्धार्यते स्तवः।
स रक्ष्यते शिवोद्भूतैर्गणैरध्यष्टकोटिभिः॥२०१॥

लिखितं पुस्तकस्तोत्रं मन्त्रभूतं प्रपूजयेत्।
तत्र सर्वोत्तमा लक्ष्मीः सन्निधत्ते निरन्तरम्॥२०२॥

दानैरशेषैरखिलैर्ब्रतैश्च
तीर्थैरशेषैरखिलैर्मखैश्च ।
न तत्फलं विन्दति यद्गणेश-
सहस्रनामस्मरणेन सद्यः॥२०३॥

एतन्नाम्नां सहस्रं पठति दिनमणौ प्रत्यहं प्रोज्झिहाने
सायं मध्यन्दिने वा त्रिषवणमथवा सन्ततं वा जनो यः।
स स्यादैश्वर्यधुर्यः प्रभवति वचसां कीर्तिमुच्चैस्तनोति
दारिद्र्यं हन्ति विश्वं वशयति सुचिरं वर्धते पुत्रपौत्रैः॥२०४॥

अकिञ्चनोऽप्येकचित्तो नियतो नियतासनः।
प्रजपंश्चतुरो मासान् गणेशार्चनतत्परः॥२०५॥

दरिद्रतां समुन्मूल्य सप्तजन्मानुगामपि।
लभते महतीं लक्ष्मीमित्याज्ञा पारमेश्वरी॥२०६॥

आयुष्यं वीतरोगं कुलमतिविमलं सम्पदश्चार्तिनाशः
 कीर्तिर्नित्यावदाता भवति खलु नवा कान्तिरव्याजभव्या।
 पुत्राः सन्तः कलत्रं गुणवदभिमतं यद्यदन्यच्च तत् तत्
 नित्यं यः स्तोत्रमेतत् पठति गणपतेस्तस्य हस्ते समस्तम्॥२०७॥

गणञ्जयो गणपतिर्हैरम्बो धरणीधरः।
 महागणपतिर्बुद्धिप्रियः क्षिप्रप्रसादनः॥२०८॥

अमोघसिद्धिरमृतमन्त्रश्चिन्तामणिर्निधिः ।
 सुमङ्गलो बीजमाशापूरको वरदः कलः॥२०९॥

काश्यपो नन्दनो वाचासिद्धो दुण्डिर्विनायकः।
 मोदकैरेभिरत्रैकविंशत्या नामभिः पुमान्॥२१०॥

उपायनं ददेद् भक्त्या मत्प्रसादं चिकीर्षति।
 वत्सरं विघ्नराजोऽस्य तथ्यमिष्टार्थसिद्धये॥२११॥

यः स्तौति मद्गतमना ममाराधनतत्परः।
 स्तुतो नाम्ना सहस्रेण तेनाहं नात्र संशयः॥२१२॥

नमो नमः सुरवरपूजिताङ्घ्रये
 नमो नमो निरुपममङ्गलात्मने।
 नमो नमो विपुलदयैकसिद्धये
 नमो नमः करिकलभाननाय ते॥२१३॥

किङ्किणीगणरचितचरणः
 प्रकटितगुरुमितचारुकरणः ।
 मदजललहरीकलितकपोलः
 शमयतु दुरितं गणपतिनाम्ना॥२१४॥

॥इति श्रीगणेशपुराणे उपासनाखण्डे ईश्वरगणेशसंवादे गणेशसहस्रनामस्तोत्रं नाम षट्त्वारिंशोऽध्यायः॥

॥ अपराध-क्षमापनम् ॥

यस्य स्मृत्या च नामोक्त्या तपः पूजाक्रियादिषु।
 न्यूनं सम्पूर्णतां याति सद्यो वन्दे गजाननम्॥

अनया पूजया श्री-सिद्धिविनायकः प्रीयताम्॥

कायेन वाचा मनसेन्द्रियैर्वा
 बुद्ध्याऽऽत्मना वा प्रकृतेः स्वभावात्।
 करोमि यद्यत् सकलं परस्मै
 नारायणायेति समर्पयामि॥
 ॐ तत्सद्ब्रह्मार्पणमस्तु।

॥ सिद्धिविनायक-चतुर्थी-व्रत-कथा ॥

(मूलम्—श्री-व्रतराजः)

शौनकाद्या ऋषिगणा नैमिषारण्यवासिनः।
सूतं पौराणिकं श्रेष्ठमिदमूचुर्वचस्तदा॥१॥

ऋषय ऊचुः

निर्विघ्ने तु कार्याणि कथं सिध्यन्ति सूतज।
अर्थसिद्धिः कथं नृणां पुत्रसौभाग्यसम्पदः॥२॥

दम्पत्योः कलहे चैव बन्धुभेदे तथा नृणाम्।
उदासीनेषु लोकेषु कथं सुमुखता भवेत्॥३॥

विद्यारम्भे तथा नृणां वाणिज्ये च कृषौ तथा।
नृपतेः परचक्रं च जयसिद्धिः कथं भवेत्॥४॥

कां देवतां नमस्कृत्य कार्यसिद्धिर्भवेन्नृणाम्।
एतत् समस्तं विस्तार्य ब्रूहि मे सूत पृच्छतः॥५॥

सूत उवाच

सन्नद्धयोः पुरा विप्राः कुरुपाण्डवसेनयोः।
पृष्ठवान् देवकीपुत्रं कुन्तीपुत्रो युधिष्ठिरः॥६॥

युधिष्ठिर उवाच

निर्विघ्नेन जयं मह्यं वद त्वां देवकीसुत।
कां देवतां नमस्कृत्य सम्यग्राज्यं लभेमहि॥७॥

कृष्ण उवाच

पूजयस्व गणाध्यक्षमुमा-मल-समुद्भवम्।
तस्मिन् सम्पूजिते देवे ध्रुवं राज्यमवाप्स्यसि॥८॥

युधिष्ठिर उवाच

देव केन विधानेन पूजनीयो गणाधिपः।
पूजितस्तु तिथौ कस्यां सिद्धिदो गणपो भवेत्॥९॥

कृष्ण उवाच

मासि भाद्रपदे शुक्ले चतुर्थ्यां पूजयेन्नृप।
मासि माघे श्रावणे वा मार्गशीर्षेऽथवा भवेत्॥१०॥

गजवक्रं तु शुक्लायां चतुर्थ्यां पूजयेन्नृप।
यदा चोत्पद्यते भक्तिस्तदा पूज्यो गणाधिपः॥११॥

प्रातः शुक्लतिलैः स्नात्वा मध्याह्ने पूजयेन्नृप।
निष्कमात्रसुवर्णेन तदर्धार्धेन वा पुनः॥१२॥

स्वशक्त्या गणनाथस्य स्वर्णरौप्यमयाकृतिम्।
अथवा मृन्मयीं कुर्याद् वित्तशाठ्यं न कारयेत्॥१३॥

एकदन्तं शूर्पकर्णं गजवक्रं चतुर्भुजम्।
पाशाङ्कुशधरं देवं ध्यायेत् सिद्धिविनायकम्॥१४॥

ध्यात्वा चानेन मन्त्रेण स्नाप्य पश्चामृतैः पृथक्।
गणाध्यक्षेति नाम्ना वै गन्धं दद्याच्च भक्तितः॥१५॥

आवाहनार्थं पाद्यं च दत्त्वा पश्चात् प्रयत्नतः।
रक्तवस्त्रयुगं सर्वप्रदं दद्याच्च भक्तितः॥१६॥

विनायकेति पुष्पाणि धूपं चोमासुताय च।
दीपं रुद्रप्रियायेति नैवेद्यं विघ्ननाशिने॥१७॥

किञ्चित् सुवर्णं पूजां च ताम्बूलं च समर्पयेत्।
ततो दूर्वाङ्कुरान् गृह्य विंशतिं चैकमेव हि॥१८॥

पूजनीयः प्रयत्नेन एभिर्नामपदैः पृथक्।
गणाधिप नमस्तेऽस्तु उमापुत्राघनाशन॥१९॥

विनायकेशपुत्रेति सर्वसिद्धिप्रदायक।
एकदन्तेभवक्रेति तथा मूषकवाहन॥२०॥

कुमारगुरवे तुभ्यं पूजनीयः प्रयत्नतः।
दूर्वायुग्मं गृहीत्वा तु गन्धपुष्पाक्षतैर्युतम्॥२१॥

एकैकेन तु नाम्ना वै दत्त्वेकं सर्वनामभिः।
अथैकविंशतिं गृह्य मोदकान् घृतपाचितान्॥२२॥

स्थापयित्वा गणाध्यक्षसमीपे कुरुनन्दन।
दश विप्राय दातव्याः स्वयं ग्राह्यास्तथा दश॥२३॥

एकं गणाधिपे दद्यात् सनैवेद्यं नृपोत्तम।
विनायकस्य प्रतिमां ब्राह्मणाय निवेदयेत्॥२४॥

विनायकस्य प्रतिमां वस्त्रयुग्मेन वेष्टिताम्।
तुभ्यं सम्प्रददे विप्र प्रीयतां मे गजाननः॥२५॥

विनायक गणेश त्वं सर्वदेवनमस्कृत।
पार्वतीप्रिय विघ्नेश मम विघ्नं विनाशय॥२६॥

गणेशः प्रतिगृह्णाति गणेशो वै ददाति च।
गणेशस्तारकोभाभ्यां गणेशाय नमो नमः॥२७॥

कृत्वा नैमित्तिकं कर्म पूजयेदिष्टदेवताम्।
 ब्राह्मणान् भोजयेत् पश्चाद् भुञ्जीयात् तैलवर्जितम्॥२८॥
 एवं कृते धर्मराज गणनाथस्य पूजने।
 विजयस्ते भवेन्नूनं सत्यं सत्यं मयोदितम्॥२९॥
 त्रिपुरं हन्तुकामेन पूजितः शूलपाणिना।
 शक्रेण पूजितः पूर्वं वृत्रासुरवधेच्छया॥३०॥
 अन्वेषयन्त्या भर्तारं पूजितोऽहल्यया पुरा।
 नलस्यान्वेषणार्थाय दमयन्त्या पुराऽऽर्चितः॥३१॥
 रघुनाथेन तद्वच्च सीतायान्वेषणे पुरा।
 द्रष्टुं सीतां महाभागां वीरेण च हनूमता॥३२॥
 भगीरथेन तद्वच्च गङ्गामानयता पुरा।
 अमृतोत्पादनार्थाय तथा देवासुरैरपि॥३३॥
 अमृतं हरता पूर्वं वैनतेयेन पक्षिणा।
 आराधितो गणाध्यक्षो ह्यमृतं च हृतं बलात्॥३४॥
 रुक्मिणीहेतुकामेन पूजितोऽसौ मया प्रभुः।
 तस्य प्रसादाद्राजेन्द्र रुक्मिणीं प्राप्तवानहम्॥३५॥
 यदा पूर्वं हि दैत्येन हृतो रुक्मिणिनन्दनः।
 आराधितो मया तद्वद् रुक्मिण्या सहितेन च॥३६॥
 कुष्ठव्याधियुतेनाथ साम्बेनाऽऽराधितः पुरा।
 जयकामस्तथा शीघ्रं त्वमाराधय शाङ्करिम्॥३७॥
 विद्याकामो लभेद् विद्यां धनकामो धनं तथा।
 जयं च जयकामस्तु पुत्रार्थी विन्दते सुतान्॥३८॥
 पतिकामा च भर्तारं सौभाग्यं च सुवासिनी।
 विधवा पूजयित्वा तु वैधव्यं नाप्नुयात्क्वचित्॥३९॥
 वैष्णव्याद्यासु दीक्षासु आदौ पूज्यो गणाधिपः।
 तस्मिन् सम्पूजिते विष्णुरीशो भानुस्तथा ह्युमा॥४०॥
 हव्यवाहमुखा देवाः पूजिताः स्युर्न संशयः।
 चण्डिकाद्या मातृगणाः परितुष्टा भवन्ति च॥४१॥
 तस्मिन्सम्पूजिते विप्रा भक्त्या सिद्धिविनायके।
 एवं कृते धर्मराज गणनाथस्य पूजने॥४२॥

प्राप्स्यसि त्वं स्वकं राज्यं हत्वा शत्रून् रणाजिरे।
सिध्यन्ति सर्वकार्याणि नात्र कार्या विचारणा॥४३॥

एवमुक्तस्तु कृष्णेन सानुजः पाण्डुनन्दनः।
पूजयामास देवस्य पुत्रं त्रिपुरघातिनः॥४४॥
शत्रुसङ्घं निहत्यासौ प्राप्तवान् राज्यमोजसा।

सूत उवाच

यः पूजयेन्मन्दभाग्यो गणेशं सिद्धिदायकम्॥४५॥
सिध्यन्ति तस्य कार्याणि मनसा चिन्तितान्यपि।
ख्यातिं गमिष्यते तेन नाम्ना सिद्धिविनायकः॥४६॥
य इदं शृणुयान्नित्यं श्रावयेद् वा समाहितः।
सिध्यन्ति सर्वकार्याणि विनायकप्रसादतः॥४७॥
॥इति सिद्धिविनायकव्रतं भविष्योक्तं सम्पूर्णम्॥

॥ स्यमन्तकोपाख्यानम् ॥

॥ सारभूतः श्लोकः ॥

“सिंहः प्रसेनम् अवधीत् सिंहो जाम्बवता हतः।
सुकुमारक मा रोदीः तव ह्येष स्यमन्तकः॥”

॥ स्यमन्तकोपाख्यानपठने प्रमाणवचनानि ॥

कन्यादित्ये चतुर्थ्यां च शुक्ले चन्द्रस्य दर्शनम्।
मिथ्याभिदूषणं कुर्यात् तस्मात् पश्येन्न तं तदा॥
तद्दोषशान्तये जाप्यं विष्णुनोक्तं स्यमन्तकम्॥
(व्रतचूडामण्यादौ व्रतग्रन्थेषु)

ये शृण्वन्ति तवाख्यानं स्यमन्तकमणीयकम्॥
चन्द्रस्य चरितं सर्वं तेषां दोषो न जायते॥१३२॥
(अत्रैव अग्रे उपाख्याने)

नन्दिकेश्वर उवाच

शृणुष्वैकाग्रचित्तः सन् व्रतं गाणेश्वरं महत्।
चतुर्थ्यां शुक्लपक्षे तु सदा कार्यं प्रयत्नतः॥१॥
सनत्कुमार योगीन्द्र यदीच्छेच्छुभमात्मनः।
नारी वा पुरुषो वाऽपि यः कुर्याद् विधिवद् व्रतम्॥२॥

मोचयत्याशु विप्रेन्द्र सङ्कष्टाद् व्रतिनं हि तत्।
अपवादहरं चैव सर्वविघ्नप्रणाशनम्॥३॥

कान्तारे विषमे वाऽपि रणे राजकुलेऽथवा।
सर्वसिद्धिकरं विद्धि व्रतानामुत्तमं व्रतम्॥४॥

गजाननप्रियं चाथ त्रिषु लोकेषु विश्रुतम्।
अतो न विद्यते ब्रह्मन् सर्वसङ्कष्टनाशनम्॥५॥

सनत्कुमार उवाच

केन चादौ पुरा चीर्णं मर्त्यलोकं कथं गतम्।
एतत्समस्तं विस्तार्य ब्रूहि गाणेश्वरं व्रतम्॥६॥

नन्दिकेश्वर उवाच

चक्रे व्रतं जगन्नाथो वासुदेवः प्रतापवान्।
आदिष्टं नारदेनैव वृथालाञ्छनमुक्तये॥७॥

सनत्कुमार उवाच

षड्गुणैश्वर्य-सम्पन्नः सृष्टिसंहार-कारकः।
वासुदेवो जगद्धापी प्राप्तवान् लाञ्छनं कथम्॥८॥
एतदाश्चर्यमाख्यानं ब्रूहि त्वं नन्दिकेश्वर।

नन्दिकेश्वर उवाच

भूमिभारनिवृत्त्यर्थं वसुदेवसुताबुभौ॥९॥
रामकृष्णौ समुत्पन्नौ पद्मनाभ-फणीश्वरौ।
जरासन्धभयात् कृष्णो द्वारकां समकल्पयत्॥१०॥
विश्वकर्माणमाहूय पुरीं हाटकनिर्मिताम्।
तत्र षोडशसाहस्रं स्त्रीणां चैव शताधिकम्॥११॥
भवनानि मनोज्ञानि तेषां मध्ये व्यकल्पयत्।
पारिजाततरुं मध्ये तासां भोगाय कल्पयत्॥१२॥
यादवानां गृहास्तत्र षट् पञ्चाशच्च कोटयः।
अन्येऽपि बहवो लोका वसन्ति विगतज्वराः॥१३॥
यत् किञ्चित् त्रिषु लोकेषु सुन्दरं तत्र दृश्यते।
सत्राजितप्रसेनाख्यौ पुत्राबुग्रस्य विश्रुतौ॥१४॥
अम्भोधितीरमासाद्य तन्मनस्कतया च सः।
सत्राजितस्तपस्तेपे सूर्यमुद्दिश्य बुद्धिमान्॥१५॥

व्रतं निरशनं गृह्य सूर्यसम्बद्धलोचनः।
ततः प्रसन्नो भगवान् सत्राजितपुरः स्थितः॥१६॥

सत्राजितोऽपि तुष्टाव दृष्ट्वा देवं दिवाकरम्।
तेजोराशे नमस्तेऽस्तु नमस्ते सर्वतोमुख॥१७॥

विश्वव्यापिन् नमस्तेऽस्तु नमस्ते विश्वरूपिणे।
काश्यपेय नमस्तेऽस्तु हरिदश्व नमोऽस्तु ते॥१८॥

ग्रहराज नमस्तेऽस्तु नमस्ते चण्डरोचिषे।
वेदत्रय नमस्तेऽस्तु सर्वदेव नमोऽस्तु ते॥१९॥

प्रसीद पाहि देवेश सुदृष्ट्या मां दिवाकर।
इत्थं संस्तूयमानोऽसौ देवदेवो दिवाकरः॥२०॥

स्निग्धगम्भीरमधुरं सत्राजितमुवाच ह।

सूर्य उवाच

वरं ब्रूहि प्रदास्यामि यत् ते मनसि वर्तते॥२१॥

सत्राजित महाभाग तुष्टोऽहं तव निश्चयात्।

सत्राजित उवाच

स्यमन्तकमणिं देहि यदि तुष्टोऽसि भास्कर॥२२॥

ददौ तस्य च तद् रत्नं स्वकण्ठादवतार्य सः।

भास्कर उवाच

भाराष्टकं शातकुम्भं स्रवतेऽसौ महामणिः॥२३॥

शुचिष्मता सदा धार्यं रत्नमेतन्महोत्तमम्।
सत्राजित क्षणेनैतदशुचिं हन्ति मानवम्।
इत्युक्त्वाऽन्तर्दधे देवस्तेजोराशिर्दिवाकरः॥२४॥

तत्कण्ठरत्नज्वलमानरूपी
पुरीं स कृष्णस्य विवेश सत्वरम्।
दृष्ट्वा तु लोका मनसा दिवाकरं
सञ्चिन्तयन्तो हि विमुष्टदृष्टयः॥२५॥

समागतोऽयं हरिदश्वदीधिति-
र्जनार्दनं द्रष्टुमसंशयेन।
नायं सहस्रांशुरितीह लोकाः
सत्राजितोऽयं मणिकण्ठभास्वान्॥२६॥

स्यमन्तकं महारत्नं दृष्ट्वा तत्कण्ठमण्डले।
 स्पृहां चक्रे जगन्नाथो न जहार मणिं तु सः॥२७॥
 सत्राजितो जातभयो याचयिष्यति मां हरिः।
 प्रसेनाय ददौ भ्रात्रे धार्योऽयं शुचिना त्वया॥२८॥
 एकदा कण्ठदेशेऽसौ क्षित्वा तं मणिमुत्तमम्।
 मृगया क्रीडनार्थाय ययौ कृष्णेन संयुतः॥२९॥
 अश्वारूढोऽशुचिश्चासौ हतः सिंहेन तत्क्षणात्।
 रत्नमादाय सिंहोऽपि गच्छन् जाम्बवता हतः॥३०॥
 नीत्वा स विवरे रत्नं ददौ पुत्राय जाम्बवान्।
 पुरीं विवेश कृष्णोऽपि स्वकैः सर्वैः समावृतः॥३१॥
 प्रसेनोऽद्यापि नाऽऽयाति हतः कृष्णेन निश्चितम्।
 मणिलोभेन हा कष्टं बान्धवः पापिना हतः॥३२॥
 द्वारकावासिनः सर्वे जना ऊचुः परस्परम्।
 वृथापवादसन्तप्तः कृष्णोऽपि निरगाच्छनैः॥३३॥
 सहैव तैर्गतोऽरण्यं दृष्ट्वा सिंहेन पातितम्।
 प्रसेनं वाहनयुतं तत्पदानुचरः शनैः॥३४॥
 ऋक्षेण निहतं दृष्ट्वा कृष्णश्चर्क्षबिलं गतः।
 विवेश योजनशतमन्धकारं स्वतेजसा॥३५॥
 निवारयन् ददर्शाग्रे प्रासादं बद्धभूमिकम्।
 तं कुमारं जाम्बवतो दोलायाममितद्युतिम्॥३६॥
 माणिक्यं लम्बमानं च ददर्श भगवान् हरिः।
 रूपयौवनसम्पन्नां कन्यां जाम्बवतीं पुनः॥३७॥
 दोलां दोलयमानां च ददर्श कमलेक्षणः।
 महान्तं विस्मयं चक्रे दृष्ट्वा तां चारुहासिनीम्।
 दोलां दोलयमाना सा जगौ गीतमिदं मुहुः॥३८॥
 सिंहः प्रसेनमवधीत् सिंहो जाम्बवता हतः।
 सुकुमारक मा रोदीस्तव ह्येष स्यमन्तकः॥३९॥
 मदनज्वरदाहार्ता दृष्ट्वा तं कमलेक्षणम्।
 उवाच ललितं बाला गम्यतां गम्यतामिति॥४०॥
 रत्नं गृहीत्वा वेगेन यावच्छेते तु जाम्बवान्।
 इत्याकर्ण्य वचः शौरिः शङ्खं दध्मौ प्रतापवान्॥४१॥

आकर्ण्य सहस्रोत्थाय युयुधे ऋक्षराट् ततः।
 तयोर्युद्धमभूद् घोरं हरिजाम्बवतोस्तदा॥४२॥
 द्वारकावासिनः सर्वे गतास्ते सप्तमे दिने।
 मृतः कृष्णो भक्षितो वा निःसन्दिग्धं विचार्य च॥४३॥
 परलोकक्रियां चक्रुः परेतस्य तु ते तदा।
 एकविंशदिनं यावद् बाहुप्रहरणो विभुः॥४४॥
 युयुधे तेन ऋक्षेण युद्धकर्मणि तोषितः।
 जाम्बवान् प्राक्तनं स्मृत्वा दृष्ट्वा देवबलं महत्॥४५॥

जाम्बवानुवाच

अजेयोऽहं सुरैः सर्वैर्यक्षराक्षसदानवैः।
 त्वया जितोऽहं देवेश देवस्त्वमसि निश्चितम्॥४६॥
 जाने त्वां वैष्णवं तेजो नान्यथा बलमीदृशम्।
 इति प्रसाद्य देवेशं ददौ माणिक्यमुत्तमम्॥४७॥
 सुतां जाम्बवतीं नाम भार्यार्थं वरवर्णिनीम्।
 पाणिं वै ग्राहयामास देवदेवं च जाम्बवान्॥४८॥
 मणिमादाय देवोऽपि जाम्बवत्याऽपि संयुतः।
 तद्वृत्तान्तं समाचष्टे द्वारकावासिनां स्वयम्॥४९॥
 सत्राजितस्य माणिक्यं दत्तवान् संसदि स्थितः।
 मिथ्यापवादसंशुद्धिं प्राप्तवान् मधुसूदनः॥५०॥
 सत्राजितोऽपि सन्नस्तः कृष्णाय प्रददौ सुताम्।
 सत्यभामां महाबुद्धिस्तदा सर्वगुणान्विताम्॥५१॥
 शतधन्वाकूरमुखा यादवा दुष्टमानसाः।
 सत्राजितेन ते वैरं चक्रु रत्नाभिलाषिणः॥५२॥
 दुरात्मा शतधन्वाऽपि गते कृष्णे च कुत्रचित्।
 सत्राजितं निहत्याशु मणिं जग्राह पापधीः॥५३॥
 कृष्णस्य पुरतः सत्या समाचष्टे विचेष्टितम्।
 अन्तर्हृष्टो बहिःकोपी कृष्णः कपटनायकः॥५४॥
 बलदेवपुरो वाक्यमुवाच धरणीधरः।
 हत्वा सत्राजितं दुष्टो मणिमादाय गच्छति॥५५॥
 निहत्य शतधन्वानं गृहीमो रत्नमावयोः।
 मम भोग्यं च तद् रत्नं भविष्यति सुनिश्चितम्॥५६॥

एतच्छ्रुत्वा भयत्रस्तः शतधन्वाऽपि यादवः।
आहूयाक्रूरनामानं माणिक्यं प्रददौ च सः॥५७॥

आरुह्य वडवां वेगान्निर्गतो दक्षिणां दिशम्।
रथस्थावनुगच्छेतां तदा रामजनार्दनौ॥५८॥

शतयोजनमात्रेण ममार वडवा तदा।
पलायमानो निहतः पदातिस्तु पदातिना॥५९॥

रथस्थे बलदेवे तु हरिणा रत्नलोभतः।
न दृष्टं तत्र तद्रत्नं बलदेवपुरोऽवदत्॥६०॥

तदाकर्ण्य महारोषादुवाच वचनं बली।
कपटी त्वं सदा कृष्ण लोभी पापी सुनिश्चितम्॥६१॥

अर्थाय स्वजनं हंसि कस्त्वां बन्धुः समाश्रयेत्।
अनेकशपथैः कृष्णो बलदेवं प्रसादयत्॥६२॥

सोऽपि धिक् कष्टमित्युक्त्वा ययौ वैदर्भमण्डलम्।
कृष्णोऽपि रथमारुह्य द्वारकां प्रययौ पुनः॥६३॥

तथैवोचुर्जनाः सर्वे न साधीयानयं हरिः।
निष्कासितो रत्नलोभाज्ज्येष्ठो भ्राता बलो बली॥६४॥

तच्छ्रुत्वा दीनवदनः पापीयानिव संस्थितः।
वृथाभिशापात् सन्तप्तो बभूव स जगत्पतिः॥६५॥

अक्रूरोऽपि विनिष्क्रम्य तीर्थयात्रानिमित्ततः।
काशीं गत्वा सुखेनासौ यजन् यज्ञपतिं प्रभुम्॥६६॥

तोषमुत्पादयामास तेन द्रव्येण बुद्धिमान्।
सुरालयगृहैश्चित्रैर्नगरं समकल्पयत्॥६७॥

न दुर्भिक्षं न वै रोग ईतयो न च विद्वरम्।
शुचिना धार्यते यत्र मणिः सूर्यस्य निश्चितम्॥६८॥

जानन्नपि हि तत् सर्वं मानुषं भावमाश्रितः।
लोकाचारं तथा मायामज्ञानं च समाश्रितः॥६९॥

बन्धुवैरं समुत्पन्नं लाञ्छनं समुपस्थितम्।
वृथापवादबहुलं जायमानं कथं सहे॥७०॥

इति चिन्तातुरं कृष्णं नारदः समुपस्थितः।
गृहीत्वा तत्कृतां पूजां सुखासीनस्ततोऽब्रवीत्॥७१॥

नारद उवाच

किमर्थं खिद्यसे देव किं वा ते शोककारणम्।
यथावृत्तं समाचष्टे नारदाय च केशवः॥७२॥

नारद उवाच

जानामि कारणं देव यदर्थं लाञ्छनं तव।
त्वया भाद्रपदे शुक्लचतुर्थ्या चन्द्रदर्शनम्॥७३॥
कृतं तेन समुत्पन्नं लाञ्छनं तु वृथैव हि।

श्रीकृष्ण उवाच

वद नारद मे शीघ्रं को दोषश्चन्द्रदर्शने॥७४॥
किमर्थं तु द्वितीयायां तस्य कुर्वन्ति दर्शनम्।

नारद उवाच

गणनाथेन संशप्तश्चन्द्रमा रूपगर्वतः॥७५॥
त्वद्दर्शने नराणां हि वृथानिन्दा भविष्यति।

श्रीकृष्ण उवाच

किमर्थं गणनाथेन शप्तश्चन्द्रः सुधामयः॥७६॥
इदमाख्यानकं श्रेष्ठं यथावद् वक्तुमर्हसि।

नारद उवाच

गणानामाधिपत्ये च रुद्रेण विहितः पुरा॥७७॥
अणिमा महिमा चैव लघिमा गरिमा तथा।
प्राप्तिः प्राकाम्यमीशित्वं वशित्वं चाष्टसिद्धयः॥७८॥
भार्यार्थं प्रददौ देवो गणेशस्य प्रजापतिः।
पूजयित्वा गणाध्यक्षं स्तुतिं कर्तुं प्रचक्रमे॥७९॥

ब्रह्मोवाच

गजवक्त्र गणाध्यक्ष लम्बोदर वरप्रद।
विघ्नाधीश्वर देवेश सृष्टिसंहारकारक॥८०॥
यः पूजयेद् गणाध्यक्षं मोदकाद्यैः प्रयत्नतः।
तस्य प्रजायते सिद्धिर्निविघ्नेन न संशयः॥८१॥
असम्पूज्य गणाध्यक्षं ये वाञ्छन्ति सुरासुराः।
न तेषां जायते सिद्धिः कल्पकोटिशतैरपि॥८२॥

त्वद्भक्त्या तु गणाध्यक्ष विष्णुः पालयते सदा।
 रुद्रोऽपि संहरत्याशु त्वद्भक्त्यैव करोम्यहम्॥८३॥
 इत्थं संस्तूयमानोऽसौ देवदेवो गजाननः।
 उवाच परमप्रीतो ब्रह्माणं जगतां पतिम्॥८४॥

श्रीगणेश उवाच

वरं ब्रूहि प्रदास्यामि यत् ते मनसि वर्तते।

ब्रह्मोवाच

क्रियमाणस्य मे सृष्टिर्निविघ्नं जायतां प्रभो॥८५॥
 एवमस्त्विति देवोऽसौ गृहीत्वा मोदकान् करे।
 सत्यलोकात् समागच्छन् स्वेच्छया गगने शनैः॥८६॥
 चन्द्रलोकं समासाद्य चलितो गणनायकः।
 उपहासं तदा चक्रे सोमो रूपमदान्वितः॥८७॥
 तं दृष्ट्वा कोपताम्राक्षो गणनाथः शशाप ह।
 दर्शनीयः सुरूपोऽहं सुन्दरश्चाहमित्यथ॥८८॥
 गर्वितोऽसि शशाङ्क त्वं फलं प्राप्स्यसि सत्वरम्।
 अद्यप्रभृति लोकास्त्वां न हि पश्यन्ति पापिनम्॥८९॥
 ये पश्यन्ति प्रमादेन त्वां नरा मृगलाञ्छनम्।
 मिथ्याभिशापसंयुक्ता भविष्यन्तीह ते ध्रुवम्॥९०॥
 हाहाकारो महाञ्जातः श्रुत्वा शापं च भीषणम्।
 अत्यन्तं म्लानवदनश्चन्द्रो जलमथाविशत्॥९१॥
 कुमुदं कौमुदीनाथः स्थितस्तत्र कृतालयः।
 ततो देवर्षिगन्धर्वा निराशा दीनमानसाः॥९२॥
 तुरासाहं पुरोधाय जग्मुस्ते तं पितामहम्।
 देवं शशंसुश्चन्द्रस्य गणेशस्य च चेष्टितम्॥९३॥
 दत्तः शापो गणेशेन कथयामासुरादरात्।
 विचार्य भगवान् ब्रह्मा तान् सुरानिदमब्रवीत्॥९४॥
 गणेशशापो देवेन्द्र शक्यते केन वाऽन्यथा।
 कर्तुं रुद्रेण न मया विष्णुना चापि निश्चितम्॥९५॥
 तमेव देवदेवेशं व्रजध्वं शरणं सुराः।
 स एव शापमोक्षं च करिष्यति न संशयः॥९६॥

देवा ऊचुः

केनोपायेन वरदो गजवक्रो गणेश्वरः।
पितामह महाप्राज्ञ तदस्माकं वद प्रभो॥१७॥

पितामह उवाच

चतुर्थ्यां देवदेवोऽसौ पूजनीयः प्रयत्नतः।
कृष्णपक्षे विशेषेण नक्तं कुर्याच्च तद् व्रतम्॥१८॥

अपूपैर्घृतसंयुक्तैर्मोदकैः परितोषयेत्।
मधुरान्नं हविष्यं च स्वयं भुञ्जीत वाग्यतः॥१९॥

स्वर्णरूपं गणेशस्य दातव्यं द्विजसत्तम।
शक्त्या च दक्षिणां दद्याद् वित्तशाठ्यं न कारयेत्॥१००॥

एवं श्रुत्वा च तैः सर्वैर्गीष्पतिः प्रेषितस्तदा।
स गत्वा कथयामास चन्द्राय ब्रह्मणोदितम्॥१०१॥

व्रतं चक्रे ततश्चन्द्रो यथोक्तं ब्रह्मणा पुरा।
आविर्बभूव भगवान् गणेशो व्रततोषितः॥१०२॥

तं क्रीडमानं गणनायकं च
तुष्टाव दृष्ट्वा तु कलानिधानः।
त्वं कारणं कारणकारणानां
वेत्तासि वेद्यं च विभो प्रसीद॥१०३॥

प्रसीद देवेश जगन्निवास
गणेश लम्बोदर वक्रतुण्ड।
विरिञ्चिनारायणपूज्यमान
क्षमस्व मे गर्वकृतं च हास्यम्॥१०४॥

ये त्वामसम्पूज्य गणेश नूनं
वाच्छन्ति मूढाः स्वकृतार्थसिद्धिम्।
ते दैवदृष्टा निभृतं च लोके
ज्ञातो मया ते सकलः प्रभावः॥१०५॥

ये चाप्युदासीनतरास्तु पापाः
ते यान्ति वासं नरके सदैव।
हेरम्ब लम्बोदर मे क्षमस्व
दुश्चेष्टितं तत् करुणासमुद्र॥१०६॥

एवं संस्तूयमानोऽसौ चन्द्रेणाह गजाननः।
तुष्टोऽहं तव दास्यामि वरं ब्रूहि निशाकर॥१०७॥

चन्द्र उवाच

लोकानां दर्शनीयोऽहं भवामि पुनरेव हि।
विशापोऽहं भविष्यामि त्वत्प्रसादाद् गणेश्वर॥१०८॥

गणेश उवाच

वरमन्यं प्रदास्यामि नैतद् देयं मया तव।
ततो ब्रह्मादयः सर्वे समाजग्मुर्भयार्दिताः॥१०९॥

विशापं कुरु देवेश प्रार्थयामो वयं तव।
विशापमकरोच्चन्द्रं कमलासनगौरवात्॥११०॥

भाद्रशुक्लचतुर्थ्यां तु ये पश्यन्ति सदैव हि।
मिथ्यापवादमावर्षं प्राप्स्यन्तीह न संशयः॥१११॥

मासादौ पूर्वमेव त्वां ये पश्यन्ति सदा जनाः।
भद्रायां शुक्लपक्षस्य तेषां दोषो न जायते॥११२॥

तदाप्रभृति लोकोऽयं द्वितीयायां कृतादरः।
पुनरेव तु पप्रच्छ कलावान् गणनायकम्॥११३॥

केनोपायेन देवेश तुष्टो भवसि तद्वद।

गणेश उवाच

यश्च कृष्णचतुर्थ्यां तु मोदकाद्यैः प्रपूज्य माम्॥११४॥

रोहिण्या सहितं त्वां च समभ्यर्च्यार्घ्यदानतः।
यथाशक्त्या च मद्रूपं स्वर्णेन परिकल्पितम्॥११५॥

दत्त्वा द्विजाय भुञ्जीत कथां श्रुत्वा विधानतः।
सदा तस्य करिष्यामि सङ्कष्टस्य निवारणम्॥११६॥

भाद्रशुक्लचतुर्थ्यां तु मृन्मयी प्रतिमा शुभा।
हेमाभावे तु कर्तव्या नानापुष्पैः प्रपूज्य माम्॥११७॥

ब्राह्मणान् भोजयेत् पश्चाज्जागरं च विशेषतः।
स्थापयेदव्रणं कुम्भं धान्यस्योपरि शोभितम्॥११८॥

यथाशक्त्या च मद्रूपं शातकुम्भेन निर्मितम्।
वस्त्रद्वयसमाच्छन्नं मोदकाद्यैः प्रपूज्य माम्॥११९॥

रक्ताम्बरधरो मर्त्यो ब्रह्मचर्यव्रतः शुचिः।
रोहिणीसहितं त्वां च पूजयेत् स्थाप्य मत्पुरः॥१२०॥

रजतस्य तु रूपं ते कृत्वा शक्त्या विनिर्मितम्।
वस्त्रं शिवप्रियायेति उपवस्त्रं गणाधिपे॥१२१॥

गन्धं लम्बोदरायेति पुष्पं सिद्धिप्रदायके।
 धूपं गजमुखायेति दीपं मूषकवाहने॥१२२॥
 विघ्ननाथाय नैवेद्यं फलं सर्वार्थसिद्धिदे।
 ताम्बूलं कामरूपाय दक्षिणां धनदाय च॥१२३॥
 इक्षुदण्डैर्मोदकैश्च होमं कुर्याच्च नामभिः।
 विसर्जनं ततः कुर्यात् सर्वसिद्धिप्रदायकम्॥१२४॥
 एवं सम्पूज्य विघ्नेशं कथां श्रुत्वा विधानतः।
 मन्त्रेणानेन तत् सर्वं ब्राह्मणाय निवेदयेत्॥१२५॥
 दानेनानेन देवेश प्रीतो भव गणेश्वर।
 सर्वत्र सर्वदा देव निर्विघ्नं कुरु सर्वदा॥१२६॥
 मानोन्नतिं च राज्यं च पुत्रपौत्रान् प्रदेहि मे।
 गाश्च धान्यं च वासांसि दद्यात् सर्वं स्वशक्तितः॥१२७॥
 दत्त्वा तु ब्राह्मणे सर्वं स्वयं भुञ्जीत वाग्यतः।
 मोदकापूपमधुरं लवणक्षारवर्जितम्॥१२८॥
 एवं करोति यश्चन्द्र तस्याहं सर्वदा जयम्।
 सिद्धिं च धनधान्ये च दादामि विपुलां प्रजाम्॥१२९॥
 इत्युक्तान्तर्दधे देवो विघ्नराजो विनायकः।
 तद् व्रतं कुरु कृष्ण त्वं ततः सिद्धिमवाप्स्यसि॥१३०॥
 नारदेनैवमुक्तस्तु व्रतं चक्रे हरिः स्वयम्।
 मिथ्यापवादं निर्मृज्य ततः कृष्णोऽभवच्छुचिः॥१३१॥
 ये शृण्वन्ति तवाख्यानं स्यमन्तकमणीयकम्।
 चन्द्रस्य चरितं सर्वं तेषां दोषो न जायते॥१३२॥
 भाद्रशुक्लचतुर्थ्यां तु क्वचिच्चन्द्रस्य दर्शनम्।
 जातं तत्परिहारार्थं श्रोतव्यं सर्वमेव हि॥१३३॥
 यदा यदा मनःकष्टं सन्देह उपजायते।
 तदा तदा च श्रोतव्यमाख्यानं कष्टनाशनम्।
 एवमुक्त्वा गतो देवो गणेशः कृष्णतोषितः॥१३४॥
 यदा यदा पश्यति कार्यमुत्थितं
 नारी नरश्चाथ करोति तद् व्रतम्।
 सिध्यन्ति कार्याणि मनेप्सितानि
 किं दुर्लभं विघ्नहरे प्रसन्ने॥१३५॥

॥इति श्रीस्कन्दपुराणे नन्दिकेश्वरसनत्कुमारसंवादे स्यमन्तकोपाख्यानं सम्पूर्णम्॥



॥ श्री-उमा-महेश्वर-पूजा ॥

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिः हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सीद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।

अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।

विद्यारम्भे विवाहे च प्रवेशे निर्गमे तथा।

सङ्ग्रामे सर्वकार्येषु विघ्नस्तस्य न जायते॥

प्रार्थनाः समर्पयामि।



॥ प्रधान-पूजा — श्री-उमा-महेश्वर-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये ()^{४८} नाम संवत्सरे (उत्तरायणे/दक्षिणायने) ()-ऋतौ ()-मासे (शुक्ल / कृष्ण)पक्षे () शुभतिथौ (इन्दु / भौम / सौम्य / गुरु / भृगु / स्थिर / भानु)-वासरयुक्तायां ()^{४९}-नक्षत्र-()^{५०}-योग-()^{५१}-करण-युक्तायां च एवं गुण-विशेषण-विशिष्टायाम् अस्याम् () शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थं धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थं मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं श्री-उमामहेश्वर-प्रसादसिद्ध्यर्थं यथाशक्ति-ध्यान-आवाहनादि-षोडशोपचारैः श्री-उमामहेश्वरपूजां करिष्ये। तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि। शोभनार्थं क्षेमाय पुनरागमनाय च। (गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

^{४८}पृष्ठं ८५७ पश्यताम्

^{४९}पृष्ठं ८६७ पश्यताम्

^{५०}पृष्ठं ८६८ पश्यताम्

^{५१}पृष्ठं ८६९ पश्यताम्

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।

ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
विराडापः स्वराडापश्छन्दाः स्यापो ज्योतीः ष्यापो यजूः ष्यापः सत्यमापः सर्वा देवता आपो भूर्भुवः
सुवराप ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

- | | |
|--------------------|--------------------|
| १. आत्मने नमः | ४. जीवात्मने नमः |
| २. अन्तरात्मने नमः | ५. परमात्मने नमः |
| ३. योगात्मने नमः | ६. ज्ञानात्मने नमः |

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ षोडशोपचार-पूजा ॥

मुक्तामालापरीताङ्गं दुकूलपरिवेष्टितम्।
पञ्चाननमुमाकान्तमनन्तेन्दुरविप्रभम् ॥

चन्द्रार्धशेखरं नित्यं जटामकुटमण्डितम्।
त्रिपुण्ड्रेखाविलसद्भालभागमनामयम् ॥

भस्मोद्धूलितसर्वाङ्गं रुद्राक्षाभरणान्वितम्।
मन्दस्मितमुखाम्भोजमाधारं जगतां प्रभुम्॥

वेदैरनन्तरनिशं स्तूयमानमनेकधा।
वेदात्मकं वेदवेद्यं विष्णुब्रह्मादिवन्दितम्॥

विष्णुनेत्रार्चितं भक्तकल्पद्रुममुमापतिम्।
अप्रतिद्वन्द्वमद्वन्द्वं सर्ववृन्दारकार्चितम्॥

सर्वोत्तममनाद्यन्तं सर्वदेवनिषेवितम्।
ऋतं सत्यं परं ब्रह्म पुरुषं कृष्णपिङ्गलम्॥

ऊर्ध्वरेतं विरूपाक्षं विश्वरूपं चिदात्मकम्।
निष्कलं निर्गुणं शान्तं निरवद्यं निरञ्जनम्॥

अप्रमेयं जगज्जन्मस्थितिसंहारकारणम्।
विश्वबाहुं विश्वपादं विश्वाक्षं विश्वशम्भुवम्॥

विश्वं नारायणाराध्यमक्षरं परमं पदम्।
विश्वतः परमं नित्यं विश्वस्येशमनामयम्॥

लक्ष्मीसेवितपादाब्जां शचीसेवितपादुकाम्।
 सरस्वत्यादिभिर्नित्यं स्तूयमानपदाम्बुजाम्॥
 अधरोष्ठाधरीभूतपद्मबिम्बफलामिमाम् ।
 मुखकान्तिकलोद्धूतपूर्णचन्द्रां शिवात्मिकाम्॥
 तिरस्कृतालमालां तामलकावलिभिः सदा।
 पीनवक्षोजनिर्धूतचक्रवाकवराङ्गनाम् ॥
 नित्यां तिरस्कृताम्भोजनयनां विश्वमातरम्।
 सीमन्तधिकृताशेषकामभल्लामहर्निशम् ॥
 भ्रुकुटीनिर्जितानङ्गचापां भक्तजनेष्टदाम्।
 बाहुनालप्रभोद्धतहेमनालां विलासिनीम्॥
 रोमराजितिरोभूतसम्भ्रमभ्रमरावलिम्।
 नाभिरन्ध्रतिरोभूतघनावर्तोमिवर्तुलाम्॥
 उत्तमोरुतिरोभूतरम्भास्तम्भां शुभावहाम्।
 पादयुग्मप्रभापूरनिर्जितारुणपङ्कजाम् ॥
 ब्रह्मेन्द्रोपेन्द्रजननीं महेशार्धाङ्गभागिनीम्।
 महेशाश्लिष्टवामाङ्गां वरदाभयदां सदा॥
 प्रसन्नवदनाम्भोजां स्मितपूर्वाभिभाषिणीम्।
 सर्वशृङ्गारवेषाढ्यां नानाभरणभूषिताम्॥

देवैर्वेदैश्च वेदान्तैः स्तूयमानात्मवैभवाम्। ध्यायामि। ॐ उमामहेश्वराभ्यां नमः।

महादेव कृपासिन्धो विश्ववन्द्यपदाम्बुज।
 आवाहयामि देवेश प्रसीद परमेश्वर॥
 लक्ष्म्यादिदेववनितापरिषेवितपादुके ।
 आवाहयामि देवेशि प्रसीद परमेश्वरि॥
 उमामहेश्वरौ इहागच्छतं इह तिष्ठतम्।
 गृहाण सोम विश्वात्मन्नासनं रत्ननिर्मितम्।
 अनन्तासन विश्वेश करुणासागर प्रभो॥
 उमे सोमसमाश्लिष्टे सोमार्धकृतशेखरे।
 नानारत्नसमाकीर्णमासनं प्रतिगृह्यताम्॥
 इदमासनम्। ॐ उमामहेश्वराभ्यां नमः।

अर्घ्यं गृहाण देवेश सपुष्पं गन्धसंयुतम्।
 शिवानन्तगुणग्रामं सर्वाभीष्टप्रदायक॥

गृहाणार्घ्यं शिवे नित्यं सर्वावयवशोभिनि।
 शिवप्रिये शिवाकारे नित्यं भक्तवरप्रदे॥
 हस्तयोः इदम् अर्घ्यम्। ॐ उमामहेश्वराभ्यां नमः।

पाद्यं गृहाण गौरीश हेमपात्रस्थितं नवम्।
 गृहाण देवि पाद्यं त्वं वेदवेदान्तसंस्तुते॥
 पादयोः इदं पाद्यम्। ॐ उमामहेश्वराभ्यां नमः।

गृहाणाचमनं शम्भो कल्पितं निर्मल प्रभो।
 निर्मले निर्मलाकारे गृहाणाचमनीयकम्॥
 मुखे इदम् आचमनीयम्। ॐ उमामहेश्वराभ्यां नमः।

मधुपर्कं गृहाणेश सच्चिदानन्दविग्रह।
 मधुपर्कप्रदानेन प्रीतो भव महेश्वर॥
 मधुपर्कमिदं देवि स्वीकुरु प्रियशङ्करे।
 मधुपर्कप्रदानेन प्रीता भव सुशोभने॥
 अयं मधुपर्कः। ॐ उमामहेश्वराभ्यां नमः।

शिव शम्भोऽमृतस्नानं स्वीकुरुष्व कृपानिधे।
 सर्वतीर्थमयस्वामिन् सर्वपावनपावन॥
 शिवे पञ्चामृतस्नानं स्वीकुरुष्व शिवप्रिये।
 सृष्टीर्थोत्तमे शुद्धे तीर्थराजनिषेविते॥
 इदं पञ्चामृतस्नानम्। ॐ उमामहेश्वराभ्यां नमः।

शम्भो शुद्धोदकस्नानं स्वीकुरुष्व सुरोत्तम।
 प्रसीद कृपया भक्तं पाहि मां पार्वतीपते॥
 शिवे शुद्धोदकस्नानं गृह्यतां मीनलोचने।
 प्रसीद देवि दीनं त्वं पाहि मां शरणागतम्॥
 इदं शुद्धोदकस्नानम्। ॐ उमामहेश्वराभ्यां नमः।

सोत्तरीयं सङ्गृहाण दुकूलमिदमुत्तमम्।
 पाहि पाहि कृपासिन्धो करुणावरुणालय॥
 सोत्तरीयं गृहाणेदं दुकूलं शङ्करप्रिये।
 प्रसीद पाहि मां दीनमनन्यशरणं शिवे॥
 इमे वस्त्रोपवस्त्रे। ॐ उमामहेश्वराभ्यां नमः।

उपवीतं गृहाणेश शम्भो चन्द्रार्धशेखर।
 गृह्यतामुपवीतं यन्नवतन्तुविनिर्मितम्॥
 इमे यज्ञोपवीते। ॐ उमामहेश्वराभ्यां नमः।

प्रसीद पार्वतीनाथ शरणागतवत्सल।
 गृहाण चन्दनं देवि कस्तूरीकुङ्कुमाञ्चितम्॥
 देवि देवाधिदेवेशि यथाशक्त्युपकल्पितम्।
 गृहाण चन्दनं देव नानागन्धोपकल्पितम्॥
 अयं गन्धः, ॐ उमामहेश्वराभ्यां नमः।

विश्वाभरण विश्वेश रत्नाभरणभूषित।
 गृहाणाभरणानीश निरीश निगमाश्रय॥
 विश्वं विश्वात्मिके पाहि विश्वनाथप्रिये सदा।
 गृहाणाभरणान्यम्ब सर्वाभरणभूषिते॥
 इदं आभूषणं ॐ उमामहेश्वराभ्यां नमः।

सर्वप्रिये जगद्वन्द्ये जगदानन्ददे शिवे।
 गृहाण बिल्वपत्राणि पुष्पाणि च महेश्वर॥
 इमानि पुष्पाणि। ॐ उमामहेश्वराभ्यां नमः।

सुगन्धीनि नवानीश सबिल्वकुसुमप्रिय।
 गृहाण बिल्वपत्राणि नूतनानि शिवप्रिये॥
 एतानि बिल्वपत्राणि ॐ उमामहेश्वराभ्यां नमः।

॥ अर्धनारीश्वराष्टोत्तरशतनामावलिः ॥

चामुण्डिकाम्बायै नमः
 श्रीकण्ठाय नमः
 पार्वत्यै नमः
 परमेश्वराय नमः
 महाराज्ञ्यै नमः
 महादेवाय नमः
 सदाराध्यायै नमः

सदाशिवाय नमः
 शिवार्धाङ्ग्यै नमः
 शिवार्धाङ्गाय नमः।
 भैरव्यै नमः
 कालभैरवाय नमः
 शक्तित्रितयरूपाढ्यायै नमः
 मूर्तित्रितयरूपवते नमः

कामकोटिसुपीठस्थायै नमः
 काशीक्षेत्रसमाश्रयाय नमः
 दाक्षायण्यै नमः
 दक्षवैरिणे नमः
 शूलिन्यै नमः
 शूलधारकाय नमः।
 ह्रीङ्कारपञ्जरशुक्यै नमः
 हरिशङ्कररूपवते नमः
 श्रीमद्गणेशजनन्यै नमः
 षडाननसुजन्मभुवे नमः
 पञ्चप्रेतासनारूढायै नमः
 पञ्चब्रह्मस्वरूपभृते नमः
 चण्डमुण्डशिरश्छेत्र्यै नमः
 जलन्धरशिरोहराय नमः
 सिंहवाहायै नमः
 वृषारूढाय नमः।
 श्यामाभायै नमः
 स्फटिकप्रभाय नमः
 महिषासुरसंहर्त्र्यै नमः
 गजासुरविमर्दनाय नमः
 महाबलाचलावासायै नमः
 महाकैलासवासभुवे नमः
 भद्रकाल्यै नमः
 वीरभद्राय नमः
 मीनाक्ष्यै नमः
 सुन्दरेश्वराय नमः।
 भण्डासुरादिसंहर्त्र्यै नमः
 दुष्टान्धकविमर्दनाय नमः
 मधुकैटभसंहर्त्र्यै नमः
 मधुरापुरनायकाय नमः
 कालत्रयस्वरूपाढ्यायै नमः
 कार्यत्रयविधायकाय नमः
 गिरिजातायै नमः
 गिरीशाय नमः

२०

३०

४०

वैष्णव्यै नमः
 विष्णुवल्लभाय नमः।
 विशालाक्ष्यै नमः
 विश्वनाथाय नमः
 पुष्पास्त्रायै नमः
 विष्णुमार्गणाय नमः
 कौसुम्भवसनोपेतायै नमः
 व्याघ्रचर्माम्बरावृताय नमः
 मूलप्रकृतिरूपाढ्यायै नमः
 परब्रह्मस्वरूपवते नमः
 रुण्डमालाविभूषाढ्यायै नमः
 लसद्गुद्राक्षमालिकाय नमः।
 मनोरूपेक्षुकोदण्डायै नमः
 महामेरुधनुर्धराय नमः
 चन्द्रचूडायै नमः
 चन्द्रमौलये नमः
 महामायायै नमः
 महेश्वराय नमः
 महाकाल्यै नमः
 महाकालाय नमः
 दिव्यरूपायै नमः
 दिगम्बराय नमः।
 बिन्दुपीठसुखासीनायै नमः
 श्रीमदोङ्कारपीठगाय नमः
 हरिद्राकुङ्कुमालिप्तायै नमः
 भस्मोद्धूलितविग्रहाय नमः
 महापद्माटवीलोलायै नमः
 महाबिल्वाटवीप्रियाय नमः
 सुधामय्यै नमः
 विषधराय नमः
 मातङ्ग्यै नमः
 मकुटेश्वराय नमः।
 वेदवेद्यायै नमः
 वेदवाजिने नमः

५०

६०

७०

८०

चक्रेश्यै नमः		भवान्यै नमः	
विष्णुचक्रदाय नमः		भवमूर्तिमते नमः	
जगन्मय्यै नमः		श्रीचक्रात्मरथारूढायै नमः	
जगद्रूपाय नमः		धरणीधरसंस्थिताय नमः।	१२०
मृडान्यै नमः		श्रीविद्यावेद्यमहिमायै नमः	
मृत्युनाशनाय नमः		निगमागमसंश्रयाय नमः	
रामार्चितपदाम्भोजायै नमः		दशशीर्षसमायुक्तायै नमः	
कृष्णपुत्रवरप्रदाय नमः।	९०	पञ्चविंशतिशीर्षवते नमः	
रमावाणीसुसंसेव्यायै नमः		अष्टादशभुजायुक्तायै नमः	
विष्णुब्रह्मसुसेविताय नमः		पञ्चाशत्करमण्डिताय नमः	
सूर्यचन्द्राग्निनयनायै नमः		ब्राह्म्यादिमातृकारूपायै नमः	
तेजस्त्रयविलोचनाय नमः		शताष्टेकादशात्मवते नमः	
चिदग्निकुण्डसम्भूतायै नमः		स्थिरायै नमः	
महालिङ्गसमुद्भवाय नमः		स्थाणवे नमः।	१३०
कम्बुकण्ठ्यै नमः		बालायै नमः	
कालकण्ठाय नमः		सद्योजाताय नमः	
वज्रेश्यै नमः		उमायै नमः	
वज्रिपूजिताय नमः।	१००	मृडाय नमः	
त्रिकण्टक्यै नमः		शिवायै नमः	
त्रिभङ्गीशाय नमः		शिवाय नमः	
भस्मरक्षायै नमः		रुद्रायै नमः	
स्मरान्तकाय नमः		रुद्राय नमः	
हयग्रीववरोद्धात्र्यै नमः		ईश्वर्यै नमः	
मार्कण्डेयवरप्रदाय नमः		ईश्वराय नमः।	१४०
चिन्तामणिगृहावासायै नमः		कदम्बकाननावासायै नमः	
मन्दराचलमन्दिराय नमः		दारुकारण्यलोलुपाय नमः	
विन्ध्याचलकृतावासायै नमः		नवाक्षरीमनुस्तुत्यायै नमः	
विन्ध्यशैलार्यपूजिताय नमः।	११०	पञ्चाक्षरमनुप्रियाय नमः	
मनोन्मन्यै नमः		नवावरणसम्पूज्यायै नमः	
लिङ्गरूपाय नमः		पञ्चायतनपूजिताय नमः	
जगदम्बायै नमः		देहस्थषट्पददेव्यै नमः	
जगत्पित्रे नमः		दहराकाशमध्यगाय नमः	
योगनिद्रायै नमः		योगिनीगणसंसेव्यायै नमः	
योगगम्याय नमः		भृग्वादिप्रमथावृताय नमः।	१५०

उग्रतारायै नमः		भीमपूजिताय नमः	
अघोररूपाय नमः		निशुम्भशुम्भदमन्यै नमः	
शर्वाण्यै नमः		नीचापस्मारमर्दनाय नमः	
शर्वमूर्तिमते नमः		सहस्राराम्बुजारूढायै नमः	
नागवेण्यै नमः		सहस्रकमलार्चिताय नमः	
नागभूषाय नमः		गङ्गासहोदर्यै नमः	
मन्त्रिण्यै नमः		गङ्गाधराय नमः।	१९०
मन्त्रदैवताय नमः		गौर्यै नमः	
ज्वलज्जिह्वायै नमः		त्रिलोचनाय नमः	
ज्वलन्नेत्राय नमः।	१६०	श्रीशैलभ्रमराम्बाख्यायै नमः	
दण्डनाथायै नमः		मल्लिकार्जुनपूजिताय नमः	
दृगायुधाय नमः		भवतापप्रशमन्यै नमः	
पार्थाञ्जनास्त्रसन्दात्र्यै नमः		भवरोगनिवारकाय नमः	
पार्थपाशुपतास्त्रदाय नमः		चन्द्रमण्डलमध्यस्थायै नमः	
पुष्पवच्चक्रताटङ्कायै नमः		मुनिमानसहंसकाय नमः	
फणिराजसुकुण्डलाय नमः		प्रत्यङ्गिरायै नमः	
बाणपुत्रीवरोद्धात्र्यै नमः		प्रसन्नात्मने नमः।	२००
बाणासुरवरप्रदाय नमः		कामेश्यै नमः	
व्यालकश्रुकसंवीतायै नमः		कामरूपवते नमः	
व्यालयज्ञोपवीतवते नमः।	१७०	स्वयम्प्रभायै नमः	
नवलावण्यरूपाढ्यायै नमः		स्वप्रकाशाय नमः	
नवयौवनविग्रहाय नमः		कालरात्र्यै नमः	
नाट्यप्रियायै नमः		कृतान्तहृते नमः	
नाट्यमूर्तये नमः		सदान्नपूर्णायै नमः	
त्रिसन्ध्यायै नमः		भिक्षाटाय नमः	
त्रिपुरान्तकाय नमः		वनदुर्गायै नमः	
तन्त्रोपचारसुप्रीतायै नमः		वसुप्रदाय नमः।	२१०
तन्त्रादिमविधायकाय नमः		सर्वचैतन्यरूपाढ्यायै नमः	
नववल्लीष्टवरदायै नमः		सच्चिदानन्दविग्रहाय नमः	
नववीरसुजन्मभुवे नमः।	१८०	सर्वमङ्गलरूपाढ्यायै नमः	
भ्रमरज्यायै नमः		सर्वकल्याणदायकाय नमः	
वासुकिज्याय नमः		राजराजेश्वर्यै नमः	
भेरुण्डायै नमः		श्रीमद्राजराजप्रियङ्कराय नमः२१६	

॥इति श्री-स्कन्दपुराणे श्री-अर्धनारीश्वराष्टोत्तरशतनामावलि: सम्पूर्णा॥

नागपुत्रागमन्दारमालिकासमलङ्कृते ।
दशाङ्गं गुग्गुलुं धूपं सगोघृतमनुत्तमम्॥
गृहाण पार्वतीनाथ घ्राणतर्पणमादरात्।
दशाङ्गं गुग्गुलुं धूपं सगोघृतमनुत्तमम्॥
अयं धूपः। ॐ उमामहेश्वराभ्यां नमः।

गृहाण भक्तवरदे लक्ष्मीवाण्यादिसेविते।
साज्यं त्रिवर्तिविस्फूर्जद्दीपं शिव शिवापते॥
गृहाणानन्तसूर्याग्निचन्द्रप्रभ नमोऽस्तु ते।
साज्यं त्रिवर्तिविस्फूर्जद्दीपमीशानवल्लभे॥
एष दीपः ॐ उमामहेश्वराभ्यां नमः।

गृहाण चन्द्रसूर्याग्निमण्डलाधिकसुप्रभे।
शम्भो गोघृतसंयुक्तं परमान्नं मनोहरम्॥
सशर्करं गृहाणेश नित्यतृप्त महेश्वर।
शिवे गोघृतसंयुक्तं परमान्नं मनोहरम्॥

एतानि नानाविध-नैवेद्यानि ॐ उमामहेश्वराभ्यां नमः।

सशर्करं गृहाणाम्ब परमान्नप्रदायिनि।
शम्भो गृहाण गन्धाढ्यमिदमाचमनीयकम्॥
शुद्धे शुद्धिप्रदे देवि शिववामाङ्गरूपिणि।
शिवे गृहाण गन्धाढ्यमिदमाचमनीयकम्॥
इदं आचमनीयं ॐ उमामहेश्वराभ्यां नमः।

नीराजनं गृहाणेश बहुदीपविरजितम्।
स्वप्रकाश प्रकाशात्मन्प्रकाशितदिगन्तर॥
नीराजनं गृहाणाम्ब सूर्यचन्द्राग्निलोचने।
प्रभापूरित सर्वाङ्गे मङ्गले मङ्गलास्पदे॥
इदं नीराजनं ॐ उमामहेश्वराभ्यां नमः।

शम्भो गृहाण ताम्बूलमेलाकर्पूरसंयुतम्।
प्रसीद भगवन् शम्भो सर्वज्ञामितविक्रम॥

शिवे गृहाण ताम्बूलमेलाकर्पूरसंयुतम्।
 प्रसीद सस्मिते देवि शिवालिङ्गितविग्रहे॥
 इदं ताम्बूलम्। ॐ उमामहेश्वराभ्यां नमः।

गृहाण परमेशान सरत्ने छत्रचामरे।
 दर्पणं व्यजनं चेश सर्वदुःखविनाशक॥
 गृहाणेमे सुराराध्ये सरत्ने छत्रचामरे।
 दर्पणं व्यजनं चाद्ये विद्याधारे नमोऽस्तु ते॥

इदं छत्रं, इदं चामरं, इदं व्यजनम्, इदं दर्पणः। ॐ उमामहेश्वराभ्यां नमः।

प्रदक्षिणनमस्कारान्गृहाण परमेश्वर।
 नर्तनं च महादेव नाट्यप्रिय नमोऽस्तु ते॥
 प्रदक्षिणनमस्कारान्गृहाण परमेश्वरि।
 नर्तनं च महादेवि शिवनाट्यम्प्रिये शिवे॥

अनया पूजया भगवान् उमामहेश्वरः प्रीयताम्॥

॥ श्री-उमामहेश्वराष्टकम् ॥

पितामहशिरच्छेदप्रवीणकरपल्लव ।
 नमस्तुभ्यं नमस्तुभ्यं नमस्तुभ्यं महेश्वर॥
 निशुम्भशुम्भप्रमुखदैत्यशिक्षणदक्षिणे ।
 नमस्तुभ्यं नमस्तुभ्यं नमस्तुभ्यं महेश्वरि॥
 शैलराजस्य जामातः शशिरेखावतंसक।
 नमस्तुभ्यं नमस्तुभ्यं नमस्तुभ्यं महेश्वर॥
 शैलराजात्मजे मातः शातकुम्भनिभप्रभे।
 नमस्तुभ्यं नमस्तुभ्यं नमस्तुभ्यं महेश्वरि॥
 भूतनाथपुराराते भुजङ्गकृतभूषण।
 नमस्तुभ्यं नमस्तुभ्यं नमस्तुभ्यं महेश्वर॥
 पादप्रणतभक्तानां पारिजातगुणाधिके।
 नमस्तुभ्यं नमस्तुभ्यं नमस्तुभ्यं महेश्वरि॥
 हालास्येश दयामूर्ते हालाहललसद्गल।
 नमस्तुभ्यं नमस्तुभ्यं नमस्तुभ्यं महेश्वर॥

नितम्बिनि महेशस्य कदम्बवननायिके।
नमस्तुभ्यं नमस्तुभ्यं नमस्तुभ्यं महेश्वरि॥
इति श्रीहालास्यमाहात्म्ये सङ्घिलकृतम् उमामहेश्वराष्टकं सम्पूर्णम्।



॥ श्री-सरस्वती-पूजा ॥

(मूलम्—पूजा-सङ्ग्रहः (राधाकृष्ण-शास्त्रिणः))

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिः१ हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सीद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाग्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।

अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।

विद्यारम्भे विवाहे च प्रवेशे निर्गमे तथा।

सङ्ग्रामे सर्वकार्येषु विघ्नस्तस्य न जायते॥

प्रार्थनाः समर्पयामि।



॥ प्रधान-पूजा — श्री-सरस्वती-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्थं श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये ()^{५२} नाम संवत्सरे दक्षिणायने वर्ष-ऋतौ (कन्या/तुला)-आश्वयुज-मासे शुक्लपक्षे नवम्यां शुभतिथौ (इन्दु / भौम / सौम्य / गुरु / भृगु / स्थिर / भानु)-वासरयुक्तायां ()^{५३}-नक्षत्र-()^{५४}-योग-()^{५५}-करण-युक्तायां च एवं गुण-विशेषण-विशिष्टायाम् अस्याम् नवम्यां शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थं धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थं मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं श्री-दुर्गा-लक्ष्मी-सरस्वती-प्रीत्यर्थं महानवमी-पुण्यकाले यथाशक्ति-ध्यान-आवाहनादि-षोडशोपचारैः श्री-दुर्गा-लक्ष्मी-सरस्वती-पूजां करिष्ये।

तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि। शोभनार्थं क्षेमाय पुनरागमनाय च।
(गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

^{५२}पृष्ठं ८५७ पश्यताम्

^{५३}पृष्ठं ८६७ पश्यताम्

^{५४}पृष्ठं ८६८ पश्यताम्

^{५५}पृष्ठं ८६९ पश्यताम्

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।

ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
विराडापः स्वराडापश्छन्दाऽस्यापो ज्योतीऽप्यापो यजूऽप्यापः सत्यमापः सर्वा देवता आपो भूर्भुवः
सुवराप ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

१. आत्मने नमः

२. अन्तरात्मने नमः

३. योगात्मने नमः

४. जीवात्मने नमः

५. परमात्मने नमः

६. ज्ञानात्मने नमः

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ षोडशोपचार-पूजा ॥

सरस्वतीं सत्यवासां सुधांशुसमविग्रहाम्।
स्फटिकाक्षस्रजं पद्मं पुस्तकं च शुकं करैः॥

चतुर्भिर्दधतीं देवीं चन्द्रबिम्ब-समाननाम्।
वल्लभामखिलार्थानां वल्लकीवादनप्रियाम्॥

भारतीं भावये देवीं भाषाणामधिदेवताम्।
भावितां हृदये सद्भिर्भामिनीं परमेष्ठिनः॥

अस्मिन् पुस्तक-मण्डले दुर्गालक्ष्मी-युक्तां सरस्वतीं ध्यायामि।

चतुर्भुजां चन्द्रवर्णां चतुराननवल्लभाम्।
आवाहयामि वाणि त्वामाश्रितार्ति-विनाशिनीम्॥

अस्मिन् पुस्तक-मण्डले दुर्गालक्ष्मी-युक्तां सरस्वतीमावाहयामि।

आसनं सङ्गृहाणेदमाश्रिते सकलामरैः।
आदृते सर्वमुनिभिरार्तिदे सुरवैरिणाम् ॥

श्री-दुर्गा-लक्ष्मी-युक्तायै सरस्वत्यै नमः, आसनं समर्पयामि।

पाद्यमाद्यन्तशून्यायै वेद्यायै वेदवादिभिः।
दास्यामि वाणि वरदे देवराजसमर्चिते॥

श्री-दुर्गा-लक्ष्मी-युक्तायै सरस्वत्यै नमः, पाद्यं समर्पयामि।

अघहन्त्रि गृहाणेदम् अर्घ्यमष्टाङ्गसंयुतम्।
अम्बाखिलानां जगताम् अम्बुजासनसुन्दरि॥

श्री-दुर्गा-लक्ष्मी-युक्तायै सरस्वत्यै नमः, अर्घ्यं समर्पयामि।

आचम्यतां तोयमिदमाश्रितार्थप्रदायिनि।
आत्मभूवदनावासे आधिहारिणि ते नमः॥

श्री-दुर्गा-लक्ष्मी-युक्तायै सरस्वत्यै नमः, आचमनीयं समर्पयामि।

मधुपर्कं गृहाणेदं मधुसूदनवन्दिते।
मन्दस्मिते महादेवि महादेवसमर्चिते॥

श्री-दुर्गा-लक्ष्मी-युक्तायै सरस्वत्यै नमः, मधुपर्कं समर्पयामि।

पञ्चामृतं गृहाणेदं पञ्चाननसमर्चिते।
पयोदधिघृतोपेतं पञ्चपातकनाशिनि॥

श्री-दुर्गा-लक्ष्मी-युक्तायै सरस्वत्यै नमः, पञ्चामृतं समर्पयामि।

नमस्ते हंसवाहिन्यै नमस्ते धातृपत्निके।
गन्धोदकेन सम्पूर्णं स्नानं च प्रतिगृह्यताम्॥

श्री-दुर्गा-लक्ष्मी-युक्तायै सरस्वत्यै नमः, गन्धोदकस्नानं समर्पयामि।^{५६}

साध्वीनामग्रतो गण्ये साधुसङ्घसमादृते।
सरस्वति नमस्तुभ्यं स्नानं स्वीकुरु सम्प्रति॥

श्री-दुर्गा-लक्ष्मी-युक्तायै सरस्वत्यै नमः, शुद्धोदकस्नानं समर्पयामि। स्नानानन्तरम् आचमनीयं समर्पयामि।

दुकूलद्वितयं देवि दुरितापहवैभवे।
विधिप्रिये गृहाणेदं सुधानिधिसमं शिवे॥

श्री-दुर्गा-लक्ष्मी-युक्तायै सरस्वत्यै नमः, वस्त्रं समर्पयामि।

उपवीतं गृहाणेदमुपमाशून्यवैभवे।
हिरण्यगर्भमहिषि हिरण्मयगुणैः कृतम्॥

श्री-दुर्गा-लक्ष्मी-युक्तायै सरस्वत्यै नमः, उपवीतं समर्पयामि।

वर्णरूपे गृहाणेदं स्वर्णवर्यपरिष्कृतम्।
अर्णवोद्धृतरत्नाढ्यं कर्णभूषादिभूषणम्॥

श्री-दुर्गा-लक्ष्मी-युक्तायै सरस्वत्यै नमः, आभरणानि समर्पयामि।

विन्यस्तं नेत्रयोः कान्त्यै सौवीराञ्जनमुत्तमम्।
सङ्गृहाण सुरश्रेष्ठे वागीश्वरि नमोऽस्तु ते॥

श्री-दुर्गा-लक्ष्मी-युक्तायै सरस्वत्यै नमः, नेत्राञ्जनं समर्पयामि। ^{५६}

कुङ्कुमाञ्जन-सिन्दूर-कश्चुकादिकमम्बिके ।
सौभाग्यद्रव्यमखिलं सुरवन्द्ये गृहाण मे॥

श्री-दुर्गा-लक्ष्मी-युक्तायै सरस्वत्यै नमः, सौभाग्यद्रव्यं समर्पयामि।

अन्धकारिप्रियाराध्ये गन्धमुत्तमसौरभम्।
गृहाण वाणि वरदे गन्धर्वपरिपूजिते॥

श्री-दुर्गा-लक्ष्मी-युक्तायै सरस्वत्यै नमः, गन्धं समर्पयामि।

अक्षतांस्त्वं गृहाणेमान् अहतानमरार्चिते।
अक्षतेऽद्भुतरूपाढ्ये यक्षराजादिवन्दिते॥

श्री-दुर्गा-लक्ष्मी-युक्तायै सरस्वत्यै नमः, अक्षतान् समर्पयामि।

पुत्राग-जाती-मल्ल्यादि-पुष्पजातं गृहाण मे।
पुमर्थदायिनि परे पुस्तकाढ्य-कराम्बुजे॥

श्री-दुर्गा-लक्ष्मी-युक्तायै सरस्वत्यै नमः, पुष्पाणि समर्पयामि।

॥ अङ्ग-पूजा ॥

- | | | | |
|-----|--------------------|---|----------------|
| १. | पावनायै नमः | — | पादौ पूजयामि |
| २. | गिरे नमः | — | गुल्फौ पूजयामि |
| ३. | जगद्वन्द्यायै नमः | — | जङ्घे पूजयामि |
| ४. | जलजासनायै नमः | — | जानुनी पूजयामि |
| ५. | उत्तमायै नमः | — | ऊरू पूजयामि |
| ६. | कमलासनप्रियायै नमः | — | कटिं पूजयामि |
| ७. | नानाविद्यायै नमः | — | नाभिं पूजयामि |
| ८. | वाण्यै नमः | — | वक्षः पूजयामि |
| ९. | कुरङ्गाक्ष्यै नमः | — | कुचौ पूजयामि |
| १०. | कलारूपिण्यै नमः | — | कण्ठं पूजयामि |

११. भाषायै नमः	— बाहून् पूजयामि
१२. चिरन्तनायै नमः	— चुबुकं पूजयामि
१३. मुग्धस्मितायै नमः	— मुखं पूजयामि
१४. लोलेक्षणायै नमः	— लोचने पूजयामि
१५. कलायै नमः	— ललाटं पूजयामि
१६. वर्णरूपायै नमः	— कर्णौ पूजयामि
१७. करुणायै नमः	— कचान् पूजयामि
१८. शिवायै नमः	— शिरः पूजयामि
१९. सरस्वत्यै नमः	— सर्वाण्यङ्गानि पूजयामि

॥ दुर्गाष्टोत्तरशतनामावलिः ॥

सत्यै नमः	सर्वमन्त्रमय्यै नमः
साध्व्यै नमः	सत्तायै नमः
भवप्रीतायै नमः	सत्यानन्दस्वरूपिण्यै नमः
भवान्यै नमः	अनन्तायै नमः
भवमोचन्यै नमः	भाविन्यै नमः
आर्यायै नमः	भाव्यायै नमः
दुर्गायै नमः	भव्यायै नमः
जयायै नमः	अभव्यायै नमः
आद्यायै नमः	सदागत्यै नमः
त्रिनेत्रायै नमः	शाम्भव्यै नमः
शूलधारिण्यै नमः	देवमात्रे नमः
पिनाकधारिण्यै नमः	चिन्तायै नमः
चित्रायै नमः	रत्नप्रियायै नमः
चण्डघण्टायै नमः	सर्वविद्यायै नमः
महातपसे नमः	दक्षकन्यायै नमः
मनसे नमः	दक्षयज्ञविनाशिन्यै नमः
बुद्ध्यै नमः	अपर्णायै नमः
अहङ्कारायै नमः	अनेकवर्णायै नमः
चित्तरूपायै नमः	पाटलायै नमः
चितायै नमः	पाटलावत्यै नमः
चित्त्यै नमः	पट्टाम्बरपरीधानायै नमः

१०

२०

३०

४०

कलमञ्जीररञ्जिन्यै नमः

अमेयविक्रमायै नमः

क्रूरायै नमः

सुन्दर्यै नमः

सुरसुन्दर्यै नमः

वनदुर्गायै नमः

मातङ्ग्यै नमः

मतङ्गमुनिपूजितायै नमः

५०

ब्राह्म्यै नमः

माहेश्वर्यै नमः

ऐन्द्र्यै नमः

कौमार्यै नमः

वैष्णव्यै नमः

चामुण्डायै नमः

वाराह्यै नमः

लक्ष्म्यै नमः

पुरुषाकृत्यै नमः

विमलायै नमः

६०

उत्कर्षिण्यै नमः

ज्ञानायै नमः

क्रियायै नमः

नित्यायै नमः

बुद्धिदायै नमः

बहुलायै नमः

बहुलप्रेमायै नमः

सर्ववाहनवाहनायै नमः

निशुम्भशुम्भहनन्यै नमः

महिषासुरमर्दिन्यै नमः

७०

मधुकैटभहृत्र्यै नमः

चण्डमुण्डविनाशिन्यै नमः

सर्वासुरविनाशायै नमः

सर्वदानवघातिन्यै नमः

सर्वशास्त्रमय्यै नमः

सत्यायै नमः

सर्वास्त्रधारिण्यै नमः

अनेकशस्त्रहस्तायै नमः

अनेकास्त्रधारिण्यै नमः

कुमार्यै नमः

८०

एककन्यायै नमः

कैशोर्यै नमः

युवत्यै नमः

यत्यै नमः

अप्रौढायै नमः

प्रौढायै नमः

वृद्धमात्रे नमः

बलप्रदायै नमः

महोदर्यै नमः

मुक्तकेश्यै नमः

९०

घोररूपायै नमः

महाबलायै नमः

अग्निज्वालायै नमः

रौद्रमुख्यै नमः

कालरात्र्यै नमः

तपस्विन्यै नमः

नारायण्यै नमः

भद्रकाल्यै नमः

विष्णुमायायै नमः

जलोदर्यै नमः

१००

शिवदूत्यै नमः

कराल्यै नमः

अनन्तायै नमः

परमेश्वर्यै नमः

कात्यायन्यै नमः

सावित्र्यै नमः

प्रत्यक्षायै नमः

ब्रह्मवादिन्यै नमः

१०८

॥इति श्री-दुर्गाष्टोत्तरशतनामावलि: सम्पूर्णा॥

॥ लक्ष्म्यष्टोत्तरशतनामावलि: ॥

॥ ध्यानम् ॥

वन्दे पद्मकरां प्रसन्नवदनां सौभाग्यदां भाग्यदां
हस्ताभ्यामभयप्रदां मणिगणैर्नानाविधैर्भूषिताम्।
भक्ताभीष्टफलप्रदां हरिहरब्रह्मादिभिः सेवितां
पार्श्वे पङ्कजशङ्खपद्मनिधिभिर्युक्तां सदा शक्तिभिः॥

सरसिजनिलये सरोजहस्ते धवलतमांशुकगन्धमाल्यशोभे।
भगवति हरिवल्लभे मनोज्ञे त्रिभुवनभूतिकरि प्रसीद मह्यम्॥

प्रकृत्यै नमः
विकृत्यै नमः
विद्यायै नमः
सर्वभूतहितप्रदायै नमः
श्रद्धायै नमः
विभूत्यै नमः
सुरभ्यै नमः
परमात्मिकायै नमः
वाचे नमः
पद्मालयायै नमः
पद्मायै नमः
शुचये नमः
स्वाहायै नमः
स्वधायै नमः
सुधायै नमः
धन्यायै नमः
हिरण्मय्यै नमः
लक्ष्म्यै नमः
नित्यपुष्टायै नमः
विभावर्यै नमः
अदित्यै नमः
दित्यै नमः

१०

२०

दीप्तायै नमः
वसुधायै नमः
वसुधारिण्यै नमः
कमलायै नमः
कान्तायै नमः
क्षमायै नमः
क्षीरोदसम्भवायै नमः
अनुग्रहप्रदायै नमः
बुद्धये नमः
अनघायै नमः
हरिवल्लभायै नमः
अशोकायै नमः
अमृतायै नमः
दीप्तायै नमः
लोकशोकविनाशिन्यै नमः
धर्मनिलयायै नमः
करुणायै नमः
लोकमात्रे नमः
पद्मप्रियायै नमः
पद्महस्तायै नमः
पद्माक्ष्यै नमः
पद्मसुन्दर्यै नमः

३०

४०

पद्मोद्भवायै नमः		भास्कर्यै नमः	
पद्ममुख्यै नमः		बिल्वनिलयायै नमः	
पद्मनाभप्रियायै नमः		वरारोहायै नमः	
रमायै नमः		यशस्विन्यै नमः	८०
पद्ममालाधरायै नमः		वसुन्धरायै नमः	
देव्यै नमः	५०	उदाराङ्गायै नमः	
पद्मिन्यै नमः		हरिण्यै नमः	
पद्मगन्धिन्यै नमः		हेममालिन्यै नमः	
पुण्यगन्धायै नमः		धनधान्यकर्यै नमः	
सुप्रसन्नायै नमः		सिद्ध्यै नमः	
प्रसादाभिमुख्यै नमः		स्नेहसौम्यायै नमः	
प्रभायै नमः		शुभप्रदायै नमः	
चन्द्रवदनायै नमः		नृपवेश्मगतानन्दायै नमः	
चन्द्रायै नमः		वरलक्ष्म्यै नमः	९०
चन्द्रसहोदर्यै नमः		वसुप्रदायै नमः	
चतुर्भुजायै नमः	६०	शुभायै नमः	
चन्द्ररूपायै नमः		हिरण्यप्राकारायै नमः	
इन्दिरायै नमः		समुद्रतनयायै नमः	
इन्दुशीतलायै नमः		जयायै नमः	
आह्लादजनन्यै नमः		मङ्गलायै देव्यै नमः	
पुष्ट्यै नमः		विष्णुवक्षःस्थलस्थितायै नमः	
शिवायै नमः		विष्णुपत्न्यै नमः	
शिवकर्यै नमः		प्रसन्नाक्ष्यै नमः	
सत्यै नमः		नारायणसमाश्रितायै नमः	१००
विमलायै नमः		दारिद्र्यध्वंसिन्यै नमः	
विश्वजनन्यै नमः	७०	देव्यै नमः	
तुष्ट्यै नमः		सर्वोपद्रवहारिण्यै नमः	
दारिद्र्यनाशिन्यै नमः		नवदुर्गायै नमः	
प्रीतिपुष्करिण्यै नमः		महाकाल्यै नमः	
शान्तायै नमः		ब्रह्मविष्णुशिवात्मिकायै नमः	
शुक्लमाल्याम्बरायै नमः		त्रिकालज्ञानसम्पन्नायै नमः	
श्रियै नमः		भुवनेश्वर्यै नमः	१०८

॥ सरस्वत्यष्टोत्तरशतनामावलि: ॥

सरस्वत्यै नमः
 महाभद्रायै नमः
 महामायायै नमः
 वरप्रदायै नमः
 श्रीप्रदायै नमः
 पद्मनिलयायै नमः
 पद्माक्ष्यै नमः
 पद्मवक्त्रकायै नमः
 शिवानुजायै नमः
 पुस्तकभृते नमः
 ज्ञानमुद्रायै नमः
 रमायै नमः
 परायै नमः
 कामरूपायै नमः
 महाविद्यायै नमः
 महापातकनाशिन्यै नमः
 महाश्रयायै नमः
 मालिन्यै नमः
 महाभोगायै नमः
 महाभुजायै नमः
 महाभागायै नमः
 महोत्साहायै नमः
 दिव्याङ्गायै नमः
 सुरवन्दितायै नमः
 महाकाल्यै नमः
 महापाशायै नमः
 महाकारायै नमः
 महाङ्कुशायै नमः
 पीतायै नमः
 विमलायै नमः
 विश्वायै नमः
 विद्युन्मालायै नमः

१०

२०

३०

वैष्णव्यै नमः
 चन्द्रिकायै नमः
 चन्द्रवदनायै नमः
 चन्द्रलेखविभूषितायै नमः
 सावित्र्यै नमः
 सुरसायै नमः
 देव्यै नमः
 दिव्यालङ्कारभूषितायै नमः
 वाग्देव्यै नमः
 वसुदायै नमः
 तीव्रायै नमः
 महाभद्रायै नमः
 महाबलायै नमः
 भोगदायै नमः
 भारत्यै नमः
 भामायै नमः
 गोविन्दायै नमः
 गोमत्यै नमः
 शिवायै नमः
 जटिलायै नमः
 विन्ध्यवासायै नमः
 विन्ध्याचलविराजितायै नमः
 चण्डिकायै नमः
 वैष्णव्यै नमः
 ब्राह्म्यै नमः
 ब्रह्मज्ञानैकसाधनायै नमः
 सौदामिन्यै नमः
 सुधामूर्त्यै नमः
 सुभद्रायै नमः
 सुरपूजितायै नमः
 सुवासिन्यै नमः
 सुनासायै नमः

४०

५०

६०

विनिद्रायै नमः		कलाधारायै नमः	
पद्मलोचनायै नमः		रूपसौभाग्यदायिन्यै नमः	
विद्यारूपायै नमः		वाग्देव्यै नमः	
विशालाक्ष्यै नमः		वरारोहायै नमः	१०
ब्रह्मजायायै नमः		वाराह्यै नमः	
महाफलायै नमः	७०	वारिजासनायै नमः	
त्रयीमूर्त्यै नमः		चित्राम्बरायै नमः	
त्रिकालज्ञायै नमः		चित्रगन्धायै नमः	
त्रिगुणायै नमः		चित्रमाल्यविभूषितायै नमः	
शास्त्ररूपिण्यै नमः		कान्तायै नमः	
शुम्भासुरप्रमथिन्यै नमः		कामप्रदायै नमः	
शुभदायै नमः		वन्द्यायै नमः	
स्वरात्मिकायै नमः		विद्याधरसुपूजितायै नमः	
रक्तबीजनिहत्र्यै नमः		श्वेताननायै नमः	१००
चामुण्डायै नमः		नीलभुजायै नमः	
अम्बिकायै नमः	८०	चतुर्वर्गफलप्रदायै नमः	
मुण्डकायप्रहरणायै नमः		चतुराननसाम्राज्यायै नमः	
धूम्रलोचनमर्दन्यै नमः		रक्तमध्यायै नमः	
सर्वदेवस्तुतायै नमः		निरञ्जनायै नमः	
सौम्यायै नमः		हंसासनायै नमः	
सुरासुरनमस्कृतायै नमः		नीलजङ्घायै नमः	
कालरात्र्यै नमः		ब्रह्मविष्णुशिवात्मिकायै नमः	१०८

॥ इति श्री-सरस्वत्यष्टोत्तरशतनामावलिः सम्पूर्णा ॥

श्री-दुर्गा-लक्ष्मी-युक्तायै सरस्वत्यै नमः, नानाविधपरिमलपत्र-पुष्पाणि समर्पयामि।

॥ उत्तराङ्ग-पूजा ॥

(मूलम्—व्रत-कल्प-त्रयम्)

गुग्गुलागरु-कस्तूरी-गोरोचन-समन्वितम् ।

धूपं गृहाण देवेशि भक्तिं त्वय्यचलां कुरु॥

श्री-दुर्गा-लक्ष्मी-युक्तायै सरस्वत्यै नमः, धूपमाग्रापयामि।

कामधेनुसमुद्भूत-घृतवर्ति-समन्वितम् ।

दीपं गृहाण कल्याणि कमलासनवल्लभे॥

श्री-दुर्गा-लक्ष्मी-युक्तायै सरस्वत्यै नमः, अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा।

नैवेद्यं षड्रसोपेतं शर्करामधुसंयुतम्।
पायसान्नं च भारत्यै ददामि प्रतिगृह्यताम्॥

अपूपान् विविधान् स्वादून् शालिपिष्टोपपाचितान्।
मृदुलान् गुडसम्मिश्रान् भक्ष्यादींश्च ददामि ते॥

श्री-दुर्गा-लक्ष्मी-युक्तायै सरस्वत्यै नमः, () निवेदयामि।

अमृतापिधानमसि। निवेदनानन्तरम् आचमनीयं समर्पयामि। मध्ये मध्ये अमृतपानीयं समर्पयामि।
नैवेद्यानन्तरम् आचमनीयं समर्पयामि।

पूगीफल-समायुक्तं नागवल्लीदलैर्युतम्।
कर्पूरचूर्ण-संयुक्तं ताम्बूलं प्रतिगृह्यताम्॥

श्री-दुर्गा-लक्ष्मी-युक्तायै सरस्वत्यै नमः, कर्पूर-ताम्बूलं समर्पयामि।

नीराजनं गृहाण त्वं जगदानन्ददायिनि।
जगत्तिमिरमार्तण्डमण्डले ते नमो नमः॥

श्री-दुर्गा-लक्ष्मी-युक्तायै सरस्वत्यै नमः, कर्पूर-नीराजनं सन्दर्शयामि। कर्पूरनीराजनानन्तरम्
आचमनीयं समर्पयामि।

शारदे लोकमातस्त्वम् आश्रिताभीष्टदायिनि।
पुष्पाञ्जलिं गृहाण त्वं मया भक्त्या समर्पितम्॥

श्री-दुर्गा-लक्ष्मी-युक्तायै सरस्वत्यै नमः, मन्त्रपुष्पाञ्जलिं समर्पयामि। स्वर्णपुष्पं समर्पयामि।

यानि कानि च पापानि जन्मान्तरकृतानि च।
तानि तानि विनश्यन्ति प्रदक्षिण-पदे पदे॥

प्रदक्षिणं कृत्वा।

पाहि पाहि जगद्वन्द्ये नमस्ते भक्तवत्सले।
नमस्तुभ्यं नमस्तुभ्यं नमस्तुभ्यं नमो नमः॥

सरस्वति नमस्तुभ्यं वरदे भक्तवत्सले।
त्राहि मां नरकाद् घोरात् ब्रह्मपत्नि नमोऽस्तु ते॥

श्री-दुर्गा-लक्ष्मी-युक्तायै सरस्वत्यै नमः, नमस्कारान् समर्पयामि।

॥ प्रार्थना ॥

या कुन्देन्दु-तुषारहारधवला या शुभ्रवस्त्रावृता
 या वीणा-वरदण्डमण्डितकरा या श्वेतपद्मासना।
 या ब्रह्माच्युतशङ्करप्रभृतिभिर्देवैः सदा पूजिता
 सा मां पातु सरस्वती भगवती निःशेषजाड्यापहा॥

सरस्वती सरसिजकेसरप्रभा
 तपस्विनी सितकमलासनप्रिया।
 घनस्तनी कमलविलोललोचना
 मनस्विनी भवतु वरप्रसादिनी॥

पाशाङ्कुशधरा वाणी वीणापुस्तकधारिणी।
 मम वक्त्रे वसेन्नित्यं सन्तुष्टाऽस्तु च सर्वदा॥
 चतुर्दशसु विद्यासु रमते या सरस्वती।
 सा देवी कृपया मह्यं जिह्वासिद्धिं करोतु च॥

प्रार्थनाः समर्पयामि।

॥ उपायनदानम् ॥

ब्राह्मणपूजा।

शुक्लाम्बरधरं विष्णुं शशिवर्णं चतुर्भुजम्।
 प्रसन्नवदनं ध्यायेत् सर्वविघ्नोपशान्तये॥

अद्य-पूर्वोक्त-एवं-गुण-सकल-विशेषेण-विशिष्टायां अस्यां नवम्यां शुभतिथौ
 श्री-दुर्गा-लक्ष्मी-सरस्वती-देवतामुद्दिश्य अद्य मया अनुष्ठित-श्री-दुर्गा-लक्ष्मी-सरस्वती-पूजान्ते
 श्री-दुर्गा-लक्ष्मी-सरस्वती-प्रीत्यर्थं उपायनदानं करिष्ये।

श्री-दुर्गा-लक्ष्मी-सरस्वती-स्वरूपस्य ब्राह्मणस्य इदम् आसनम्। इमे गन्धाः। सकलाराधनैः स्वर्चितम्।

भारती प्रतिगृह्णातु भारतीयं ददाति च।
 भारती तारिका द्वाभ्यां भारत्यै ते नमो नमः॥

इदम् उपायनं सदक्षिणाकं सताम्बूलं श्री-दुर्गा-लक्ष्मी-सरस्वती-प्रीतिं कामयमानः
 श्री-दुर्गा-लक्ष्मी-सरस्वती-स्वरूपाय ब्राह्मणाय तुभ्यमहं सम्प्रददे न मम।

हिरण्यगर्भगर्भस्थं हेमबीजं विभावसोः।
 अनन्तपुण्यफलदम् अतः शान्तिं प्रयच्छ मे॥

श्री-दुर्गा-लक्ष्मी-सरस्वती-पूजाकाले अस्मिन् मया क्रियमाण-श्री-दुर्गा-लक्ष्मी-सरस्वती-पूजायां
 यद्देयमुपायनदानं तत्प्रत्याम्नायार्थं हिरण्यं

श्री-दुर्गा-लक्ष्मी-सरस्वती-प्रीतिं कामयमानः
मनसोद्दिष्टाय ब्राह्मणाय तुभ्यमहं सम्प्रददे नमः न मम।
अनया पूजया श्री-दुर्गा-लक्ष्मी-सरस्वत्यः प्रीयन्ताम्।

॥ अपराध-क्षमापनम् ॥

यस्य स्मृत्या च नामोक्त्या तपः-पूजा-क्रियादिषु।
न्यूनं सम्पूर्णतां याति सद्यो वन्दे ॥
कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।
करोमि यद्यत् सकलं परस्मै
नारायणायेति समर्पयामि॥
सर्वं तत्सद्ब्रह्मार्पणमस्तु।



॥ सरस्वती-सहस्रनाम-स्तोत्रम् ॥

॥ ध्यानम् ॥

श्रीमच्चन्दनचर्चितोज्ज्वलवपुः शुक्लाम्बरा मल्लिका-
मालालालित-कुन्तला प्रविलसन्मुक्तावलीशोभना।
सर्वज्ञाननिधानपुस्तकधरा रुद्राक्षमालाङ्किता
वाग्देवी वदनाम्बुजे वसतु मे त्रैलोक्यमाता शुभा॥

श्री-नारद उवाच

भगवन् परमेशान सर्वलोकैकनायक।
कथं सरस्वती साक्षात्प्रसन्ना परमेष्ठिनः॥१॥
कथं देव्या महावाण्याः सतत् प्राप सुदुर्लभम्।
एतन्मे वद तत्त्वेन महायोगीश्वरप्रभो॥२॥

श्री-सनत्कुमार उवाच

साधु पृष्टं त्वया ब्रह्मन् गुह्याद्ब्रह्ममनुत्तमम्।
भयानुगोपितं यत्नादिदानीं सत्प्रकाश्यते॥३॥
पुरा पितामहं दृष्ट्वा जगत्स्थावरजङ्गमम्।
निर्विकारं निराभासं स्तम्भीभूतमचेतसम्॥४॥
सृष्ट्वा त्रैलोक्यमखिलं वागभावात्तथाविधम्।
आधिकाभावतः स्वस्य परमेष्ठी जगद्गुरुः॥५॥

दिव्यवर्षायुतं तेन तपो दुष्करमुत्तमम्।
ततः कदाचित् सञ्जाता वाणी सर्वार्थशोभिता॥६॥

अहमस्मि महाविद्या सर्ववाचामधीश्वरी।
मम नाम्नां सहस्रं तु उपदेक्ष्याम्यनुत्तमम्॥७॥

अनेन संस्तुता नित्यं पत्नी तव भवाम्यहम्।
त्वया सृष्टं जगत् सर्वं वाणीयुक्तं भविष्यति॥८॥

इदं रहस्यं परमं मम नामसहस्रकम्।
सर्वपापौघशमनं महासारस्वतप्रदम्॥९॥

महाकवित्वदं लोके वागीशत्वप्रदायकम्।
त्वं वा परः पुमान्यस्तु स्तवेनानेन तोषयेत्॥१०॥

तस्याहं किङ्करी साक्षाद् भविष्यामि न संशयः।
इत्युक्त्वाऽन्तर्दधे वाणी तदारभ्य पितामहः॥११॥

स्तुत्वा स्तोत्रेण दिव्येन तत्पतित्वमवाप्तवान्।
वाणीयुक्तं जगत् सर्वं तदारभ्याभवन्मुने॥१२॥

तत्तेहं सम्प्रवक्ष्यामि शृणु यत्नेन नारद।
सावधानमना भूत्वा क्षणं शुद्धो मुनीश्वरः॥१३॥

॥ स्तोत्रम् ॥

वाग्वाणी वरदा वन्द्या वरारोहा वरप्रदा।
वृत्तिर्वागीश्वरी वार्ता वरा वागीशवल्लभा॥१॥

विश्वेश्वरी विश्ववन्द्या विश्वेशप्रियकारिणी।
वाग्वादिनी च वाग्देवी वृद्धिदा वृद्धिकारिणी॥२॥

वृद्धिर्वृद्धा विषघ्नी च वृष्टिर्वृष्टिप्रदायिनी।
विश्वाराध्या विश्वमाता विश्वधात्री विनायका॥३॥

विश्वशक्तिर्विश्वसारा विश्वा विश्वविभावरी।
वेदान्तवेदिनी वेद्या वित्ता वेदत्रयात्मिका॥४॥

वेदज्ञा वेदजननी विश्वा विश्वविभावरी।
वरेण्या वाङ्मयी वृद्धा विशिष्टप्रियकारिणी॥५॥

विश्वतोवदना व्याप्ता व्यापिनी व्यापकात्मिका।
व्यालघ्नी व्यालभूषाङ्गी विरजा वेदनायिका॥६॥

वेदवेदान्तसंवेद्या वेदान्तज्ञानरूपिणी।
विभावरी च विक्रान्ता विश्वामित्रा विधिप्रिया॥७॥

वरिष्ठा विप्रकृष्टा च विप्रवर्यप्रपूजिता।
वेदरूपा वेदमयी वेदमूर्तिश्च वल्लभा॥८॥

गौरी गुणवती गोप्या गन्धर्वनगरप्रिया।
गुणमाता गुहान्तस्था गुरुरूपा गुरुप्रिया॥९॥

गिरिविद्या गानतुष्टा गायकप्रियकारिणी।
गायत्री गिरिशाराध्या गीर्गिरीशप्रियङ्करी॥१०॥

गिरिज्ञा ज्ञानविद्या च गिरिरूपा गिरीश्वरी।
गीर्माता गणसंस्तुत्या गणनीयगुणान्विता॥११॥

गूढरूपा गुहा गोप्या गोरूपा गौर्गुणात्मिका।
गुर्वी गुर्वम्बिका गुह्या गेयजा ग्रहनाशिनी॥१२॥

गृहिणी गृहदोषघ्नी गवघ्नी गुरुवत्सला।
गृहात्मिका गृहाराध्या गृहबाधाविनाशिनी॥१३॥

गङ्गा गिरिसुता गम्या गजयाना गुहस्तुता।
गरुडासनसंसेव्या गोमती गुणशालिनी॥१४॥

शारदा शाश्वती शैवी शाङ्करी शङ्करात्मिका।
श्रीः शर्वाणी शतघ्नी च शरच्चन्द्रनिभानना॥१५॥

शर्मिष्ठा शमनघ्नी च शतसाहस्ररूपिणी।
शिवा शम्भुप्रिया श्रद्धा श्रुतिरूपा श्रुतिप्रिया॥१६॥

शुचिष्मती शर्मकरी शुद्धिदा शुद्धिरूपिणी।
शिवा शिवङ्करी शुद्धा शिवाराध्या शिवात्मिका॥१७॥

श्रीमती श्रीमयी श्राव्या श्रुतिः श्रवणगोचरा।
शान्तिः शान्तिकरी शान्ता शान्ताचारप्रियङ्करी॥१८॥

शीललभ्या शीलवती श्रीमाता शुभकारिणी।
शुभवाणी शुद्धविद्या शुद्धचित्तप्रपूजिता॥१९॥

श्रीकरी श्रुतपापघ्नी शुभाक्षी शुचिवल्लभा।
शिवेतरघ्नी शबरी श्रवणीयगुणान्विता॥२०॥

शारी शिरीषपुष्पाभा शमनिष्ठा शमात्मिका।
शमान्विता शमाराध्या शितिकण्ठप्रपूजिता॥२१॥

शुद्धिः शुद्धिकरी श्रेष्ठा श्रुतानन्ता शुभावहा।
सरस्वती च सर्वज्ञा सर्वसिद्धिप्रदायिनी॥२२॥

सरस्वती च सावित्री सन्ध्या सर्वेप्सितप्रदा।
सर्वार्तिघ्नी सर्वमयी सर्वविद्याप्रदायिनी॥२३॥

सर्वेश्वरी सर्वपुण्या सर्गस्थित्यन्तकारिणी।
 सर्वाराध्या सर्वमाता सर्वदेवनिषेविता॥२४॥
 सर्वैश्वर्यप्रदा सत्या सती सत्वगुणाश्रया।
 स्वरक्रमपदाकारा सर्वदोषनिषूदिनी॥२५॥
 सहस्राक्षी सहस्रास्या सहस्रपदसंयुता।
 सहस्रहस्ता साहस्रगुणालङ्कृतविग्रहा॥२६॥

सहस्रशीर्षा सद्रूपा स्वधा स्वाहा सुधामयी।
 षड्भ्रन्थिभेदिनी सेव्या सर्वलोकैकपूजिता॥२७॥
 स्तुत्या स्तुतिमयी साध्या सवितृप्रियकारिणी।
 संशयच्छेदिनी साङ्ख्यवेद्या सङ्ख्या सदीश्वरी॥२८॥
 सिद्धिदा सिद्धसम्पूज्या सर्वसिद्धिप्रदायिनी।
 सर्वज्ञा सर्वशक्तिश्च सर्वसम्पत्प्रदायिनी॥२९॥
 सर्वाशुभघ्नी सुखदा सुखा संवित्स्वरूपिणी।
 सर्वसम्भीषणी सर्वजगत्सम्मोहिनी तथा॥३०॥

सर्वप्रियङ्करी सर्वशुभदा सर्वमङ्गला।
 सर्वमन्त्रमयी सर्वतीर्थपुण्यफलप्रदा॥३१॥
 सर्वपुण्यमयी सर्वव्याधिघ्नी सर्वकामदा।
 सर्वविघ्नहरी सर्ववन्दिता सर्वमङ्गला॥३२॥
 सर्वमन्त्रकरी सर्वलक्ष्मीः सर्वगुणान्विता।
 सर्वानन्दमयी सर्वज्ञानदा सत्यनायिका॥३३॥
 सर्वज्ञानमयी सर्वराज्यदा सर्वमुक्तिदा।
 सुप्रभा सर्वदा सर्वा सर्वलोकवशङ्करी॥३४॥

सुभगा सुन्दरी सिद्धा सिद्धाम्बा सिद्धमातृका।
 सिद्धमाता सिद्धविद्या सिद्धेशी सिद्धरूपिणी॥३५॥
 सुरूपिणी सुखमयी सेवकप्रियकारिणी।
 स्वामिनी सर्वदा सेव्या स्थूलसूक्ष्मापराम्बिका॥३६॥

साररूपा सरोरूपा सत्यभूता समाश्रया।
 सितासिता सरोजाक्षी सरोजासनवल्लभा॥३७॥
 सरोरुहाभा सर्वाङ्गी सुरेन्द्रादिप्रपूजिता।
 महादेवी महेशानी महासारस्वतप्रदा॥३८॥
 महासरस्वती मुक्ता मुक्तिदा मलनाशिनी।
 महेश्वरी महानन्दा महामन्त्रमयी मही॥३९॥

महालक्ष्मीर्महाविद्या माता मन्दरवासिनी।
मन्त्रगम्या मन्त्रमाता महामन्त्रफलप्रदा॥४०॥

महामुक्तिर्महानित्या महासिद्धिप्रदायिनी।
महासिद्धा महामाता महदाकारसंयुता॥४१॥

महा महेश्वरी मूर्तिर्मोक्षदा मणिभूषणा।
मेनका मानिनी मान्या मृत्युघ्नी मेरुरूपिणी॥४२॥

मदिराक्षी मदावासा मखरूपा मखेश्वरी।
महामोहा महामाया मातृणां मूर्ध्निसंस्थिता॥४३॥

महापुण्या मुदावासा महासम्पत्प्रदायिनी।
मणिपूरैकनिलया मधुरूपा महोत्कटा॥४४॥

महासूक्ष्मा महाशान्ता महाशान्तिप्रदायिनी।
मुनिस्तुता मोहहन्त्री माधवी माधवप्रिया॥४५॥

मा महादेवसंस्तुत्या महिषीगणपूजिता।
मृष्टान्नदा च माहेन्द्री महेन्द्रपददायिनी॥४६॥

मतिर्मतिप्रदा मेधा मर्त्यलोकनिवासिनी।
मुख्या महानिवासा च महाभाग्यजनाश्रिता॥४७॥

महिला महिमा मृत्युहारी मेधाप्रदायिनी।
मेध्या महावेगवती महामोक्षफलप्रदा॥४८॥

महाप्रभाभा महती महादेवप्रियङ्करी।
महापोषा महर्द्धिश्च मुक्ताहारविभूषणा॥४९॥

माणिक्यभूषणा मन्त्रा मुख्यचन्द्रार्धशेखरा।
मनोरूपा मनःशुद्धिर्मनःशुद्धिप्रदायिनी॥५०॥

महाकारुण्यसम्पूर्णा मनोनमनवन्दिता।
महापातकजालघ्नी मुक्तिदा मुक्तभूषणा॥५१॥

मनोन्मनी महास्थूला महाक्रतुफलप्रदा।
महापुण्यफलप्राप्या मायात्रिपुरनाशिनी॥५२॥

महानसा महामेधा महामोदा महेश्वरी।
मालाधरी महोपाया महातीर्थफलप्रदा॥५३॥

महामङ्गलसम्पूर्णा महादारिद्र्यनाशिनी।
महामखा महामेघा महाकाली महाप्रिया॥५४॥

महाभूषा महादेहा महाराज्ञी मुदालया।
 भूरिदा भाग्यदा भोग्या भोग्यदा भोगदायिनी॥५५॥
 भवानी भूतिदा भूतिर्भूमिर्भूमिसुनायिका।
 भूतधात्री भयहरी भक्तसारस्वतप्रदा॥५६॥
 भुक्तिर्भुक्तिप्रदा भेकी भक्तिर्भक्तिप्रदायिनी।
 भक्तसायुज्यदा भक्तस्वर्गदा भक्तराज्यदा॥५७॥
 भागीरथी भवाराध्या भाग्यासञ्जनपूजिता।
 भवस्तुत्या भानुमती भवसागरतारणी॥५८॥
 भूतिर्भूषा च भूतेशी भाललोचनपूजिता।
 भूता भव्या भविष्या च भवविद्या भवात्मिका॥५९॥
 बाधापहारिणी बन्धुरूपा भुवनपूजिता।
 भवघ्नी भक्तिलभ्या च भक्तरक्षणतत्परा॥६०॥
 भक्तार्तिशमनी भाग्या भोगदानकृतोद्यमा।
 भुजङ्गभूषणा भीमा भीमाक्षी भीमरूपिणी॥६१॥
 भाविनी भ्रातृरूपा च भारती भवनायिका।
 भाषा भाषावती भीष्मा भैरवी भैरवप्रिया॥६२॥
 भूतिर्भासितसर्वाङ्गी भूतिदा भूतिनायिका।
 भास्वती भगमाला च भिक्षादानकृतोद्यमा॥६३॥
 भिक्षुरूपा भक्तिकरी भक्तलक्ष्मीप्रदायिनी।
 भ्रान्तिघ्ना भ्रान्तिरूपा च भूतिदा भूतिकारिणी॥६४॥
 भिक्षणीया भिक्षुमाता भाग्यवद्वृष्टिगोचरा।
 भोगवती भोगरूपा भोगमोक्षफलप्रदा॥६५॥
 भोगश्रान्ता भाग्यवती भक्ताघौघविनाशिनी।
 ब्राह्मी ब्रह्मस्वरूपा च बृहती ब्रह्मवल्लभा॥६६॥
 ब्रह्मदा ब्रह्ममाता च ब्रह्माणी ब्रह्मदायिनी।
 ब्रह्मेशी ब्रह्मसंस्तुत्या ब्रह्मवेद्या बुधप्रिया॥६७॥
 बालेन्दुशेखरा बाला बलिपूजाकरप्रिया।
 बलदा बिन्दुरूपा च बालसूर्यसमप्रभा॥६८॥
 ब्रह्मरूपा ब्रह्ममयी ब्रह्ममण्डलमध्यगा।
 ब्रह्माणी बुद्धिदा बुद्धिर्बुद्धिरूपा बुधेश्वरी॥६९॥
 बन्धक्षयकरी बाधनाशनी बन्धुरूपिणी।
 बिन्दुलया बिन्दुभूषा बिन्दुनादसमन्विता॥७०॥

बीजरूपा बीजमाता ब्रह्मण्या ब्रह्मकारिणी।
 बहुरूपा बलवती ब्रह्मजा ब्रह्मचारिणी॥७१॥
 ब्रह्मस्तुत्या ब्रह्मविद्या ब्रह्माण्डाधिपवल्लभा।
 ब्रह्मेशविष्णुरूपा च ब्रह्मविष्ण्वीशसंस्थिता॥७२॥
 बुद्धिरूपा बुधेशानी बन्धी बन्धविमोचनी।
 अक्षमालाऽक्षराकाराऽक्षराऽक्षरफलप्रदा॥७३॥
 अनन्ताऽऽनन्दसुखदाऽनन्तचन्द्रनिभानना।
 अनन्तमहिमाऽघोराऽनन्तगम्भीरसम्मिता॥७४॥
 अदृष्टाऽदृष्टदाऽनन्ताऽदृष्टभाग्यफलप्रदा।
 अरुन्धत्यव्ययीनाथाऽनेकसद्गुणसंयुता॥७५॥
 अनेकभूषणाऽदृश्याऽनेकलेखनिषेविता ।
 अनन्ताऽनन्तसुखदाऽघोराऽघोरस्वरूपिणी॥७६॥
 अशेषदेवतारूपाऽमृतरूपाऽमृतेश्वरी ।
 अनवद्याऽनेकहस्ताऽनेकमाणिक्यभूषणा॥७७॥
 अनेकविघ्नसंहर्त्री ह्यनेकाभरणान्विता।
 अविद्याऽज्ञानसंहर्त्री ह्यविद्याजालनाशिनी॥७८॥
 अभिरूपाऽनवद्याङ्गी ह्यप्रतर्क्यगतिप्रदा।
 अकलङ्कारूपिणी च ह्यनुग्रहपरायणा॥७९॥
 अम्बरस्थाऽम्बरमयाऽम्बरमालाऽम्बुजेक्षणा ।
 अम्बिकाऽञ्जकराऽञ्जस्थांऽशुमत्यंशुशतान्विता॥८०॥
 अम्बुजाऽनवराऽखण्डाऽम्बुजासनमहाप्रिया।
 अजरामरसंसेव्याऽजरसेवितपद्मगा॥८१॥
 अतुलार्थप्रदाऽर्थैक्याऽत्युदारा त्वभयान्विता।
 अनाथवत्सलाऽनन्तप्रियाऽनन्तेप्सितप्रदा॥८२॥
 अम्बुजाक्ष्यम्बुरूपाऽम्बुजातोद्भवमहाप्रिया।
 अखण्डा त्वमरस्तुत्याऽमरनायकपूजिता॥८३॥
 अजेया त्वजसङ्काशाऽज्ञाननाशिन्यभीष्टदा।
 अक्ताऽघनेना चास्त्रेशी ह्यलक्ष्मीनाशिनी तथा॥८४॥
 अनन्तसाराऽनन्तश्रीरनन्तविधिपूजिता ।
 अभीष्टाऽमर्त्यसम्पूज्या ह्यस्तोदयविवर्जिता॥८५॥
 आस्तिकस्वान्तनिलयाऽस्त्ररूपाऽस्त्रवती तथा।
 अस्खलत्यस्खलद्रूपाऽस्खलद्विद्याप्रदायिनी॥८६॥

अस्खलत् सिद्धिदाऽऽनन्दाऽम्बुजाताऽमरनायिका।
अमेयाऽशेषपापघ्नक्षयसारस्वतप्रदा ॥८७॥

जया जयन्ती जयदा जन्मकर्मविवर्जिता।
जगत्प्रिया जगन्माता जगदीश्वरवल्लभा॥८८॥
जातिर्जया जितामित्रा जप्या जपनकारिणी।
जीवनी जीवनिलया जीवाख्या जीवधारिणी॥८९॥
जाह्नवी ज्या जपवती जातिरूपा जयप्रदा।
जनार्दनप्रियकरी जोषनीया जगत्स्थिता॥९०॥
जगज्ज्येष्ठा जगन्माया जीवनत्राणकारिणी।
जीवातुलतिका जीवजन्मी जन्मनिर्बह्णी॥९१॥
जाड्यविध्वंसनकरी जगद्योनिर्जयात्मिका।
जगदानन्दजननी जम्बूश्च जलजेक्षणा॥९२॥
जयन्ती जङ्गपूगघ्नी जनितज्ञानविग्रहा।
जटा जटावती जप्या जपकर्तृप्रियङ्करी॥९३॥
जपकृत्पापसंहर्त्री जपकृत्फलदायिनी।
जपापुष्पसमप्रख्या जपाकुसुमधारिणी॥९४॥
जननी जन्मरहिता ज्योतिर्वृत्यभिदायिनी।
जटाजूटनचन्द्रार्धा जगत्सृष्टिकरी तथा॥९५॥
जगत्राणकरी जाड्यध्वंसकर्त्री जयेश्वरी।
जगद्धीजा जयावासा जन्मभूर्जन्मनाशिनी॥९६॥
जन्मान्त्यरहिता जैत्री जगद्योनिर्जपात्मिका।
जयलक्षणसम्पूर्णा जयदानकृतोद्यमा॥९७॥
जम्भराद्यादिसंस्तुत्या जम्भारिफलदायिनी।
जगत्रयहिता ज्येष्ठा जगत्रयवशङ्करी॥९८॥
जगत्रयाम्बा जगती ज्वाला ज्वालितलोचना।
ज्वालिनी ज्वलनाभासा ज्वलन्ती ज्वलनात्मिका॥९९॥
जितारातिसुरस्तुत्या जितक्रोधा जितेन्द्रिया।
जरामरणशून्या च जनित्री जन्मनाशिनी॥१००॥
जलजाभा जलमयी जलजासनवल्लभा।
जलजस्था जपाराध्या जनमङ्गलकारिणी॥१०१॥
कामिनी कामरूपा च काम्या कामप्रदायिनी।
कमाली कामदा कर्त्री क्रतुकर्मफलप्रदा॥१०२॥

कृतघ्नघ्नी क्रियारूपा कार्यकारणरूपिणी।

कञ्जाक्षी करुणारूपा केवलामरसेविता॥१०३॥

कल्याणकारिणी कान्ता कान्तिदा कान्तिरूपिणी।

कमला कमलावासा कमलोत्पलमालिनी॥१०४॥

कुमुद्वती च कल्याणी कान्तिः कामेशवल्लभा।

कामेश्वरी कमलिनी कामदा कामबन्धिनी॥१०५॥

कामधेनुः काञ्चनाक्षी काञ्चनाभा कलानिधिः।

क्रिया कीर्तिकरी कीर्तिः ऋतुश्रेष्ठा कृतेश्वरी॥१०६॥

ऋतुसर्वक्रियास्तुत्या ऋतुकृत्प्रियकारिणी।

क्लेशनाशकरी कर्त्री कर्मदा कर्मबन्धिनी॥१०७॥

कर्मबन्धहरी कृष्टा क्लमघ्नी कञ्जलोचना।

कन्दर्पजननी कान्ता करुणा करुणावती॥१०८॥

क्लीङ्कारिणी कृपाकारा कृपासिन्धुः कृपावती।

करुणार्द्रा कीर्तिकरी कल्मषघ्नी क्रियाकरी॥१०९॥

क्रियाशक्तिः कामरूपा कमलोत्पलगन्धिनी।

कला कलावती कूर्मी कूटस्था कञ्जसंस्थिता॥११०॥

कालिका कल्मषघ्नी च कमनीयजटान्विता।

करपद्मा कराभीष्टप्रदा ऋतुफलप्रदा॥१११॥

कौशिकी कोशदा काव्या कर्त्री कोशेश्वरी कृशा।

कूर्मयाना कल्पलता कालकूटविनाशिनी॥११२॥

कल्पोद्यानवती कल्पवनस्था कल्पकारिणी।

कदम्बकुसुमाभासा कदम्बकुसुमप्रिया॥११३॥

कदम्बोद्यानमध्यस्था कीर्तिदा कीर्तिभूषणा।

कुलमाता कुलावासा कुलाचारप्रियङ्करी॥११४॥

कुलानाथा कामकला कलानाथा कलेश्वरी।

कुन्दमन्दारपुष्पाभा कपर्दस्थितचन्द्रिका॥११५॥

कवित्वदा काव्यमाता कविमाता कलाप्रदा।

तरुणी तरुणीताता ताराधिपसमानना॥११६॥

तृप्तिस्तृप्तिप्रदा तर्क्या तपनी तापिनी तथा।

तर्पणी तीर्थरूपा च त्रिदशा त्रिदशेश्वरी॥११७॥

त्रिदिवेशी त्रिजननी त्रिमाता त्र्यम्बकेश्वरी।

त्रिपुरा त्रिपुरेशानी त्र्यम्बका त्रिपुराम्बिका॥११८॥

त्रिपुरश्रीस्त्रयीरूपा त्रयीवेद्या त्रयीश्वरी।
त्रय्यन्तवेदिनी ताम्रा तापत्रितयहारिणी॥११९॥

तमालसदृशी त्राता तरुणादित्यसन्निभा।
त्रैलोक्यव्यापिनी तृप्ता तृप्तिकृत् तत्त्वरूपिणी॥१२०॥

तुर्या त्रैलोक्यसंस्तुत्या त्रिगुणा त्रिगुणेश्वरी।
त्रिपुरघ्नी त्रिमाता च त्र्यम्बका त्रिगुणान्विता॥१२१॥

तृष्णाच्छेदकरी तृप्ता तीक्ष्णा तीक्ष्णस्वरूपिणी।
तुला तुलादिरहिता तत्तद् ब्रह्मस्वरूपिणी॥१२२॥

त्राणकर्त्री त्रिपापघ्नी त्रिपदा त्रिदशान्विता।
तथ्या त्रिशक्तिस्त्रिपदा तुर्या त्रैलोक्यसुन्दरी॥१२३॥

तेजस्करी त्रिमूर्त्याद्या तेजोरूपा त्रिधामता।
त्रिचक्रकर्त्री त्रिभगा तुर्यातीतफलप्रदा॥१२४॥

तेजस्विनी तापहारी तापोपप्लवनाशिनी।
तेजोगर्भा तपःसारा त्रिपुरारिप्रियङ्करी॥१२५॥

तन्वी तापससन्तुष्टा तपताङ्गजभीतिनुत्।
त्रिलोचना त्रिमार्गा च तृतीया त्रिदशस्तुता॥१२६॥

त्रिसुन्दरी त्रिपथगा तुरीयपददायिनी।
शुभा शुभावती शान्ता शान्तिदा शुभदायिनी॥१२७॥

शीतला शूलिनी शीता श्रीमती च शुभान्विता।
योगसिद्धिप्रदा योग्या यज्ञेनपरिपूरिता॥१२८॥

यज्या यज्ञमयी यक्षी यक्षिणी यक्षिवल्लभा।
यज्ञप्रिया यज्ञपूज्या यज्ञतुष्टा यमस्तुता॥१२९॥

यामिनीयप्रभा याम्या यजनीया यशस्करी।
यज्ञकर्त्री यज्ञरूपा यशोदा यज्ञसंस्तुता॥१३०॥

यज्ञेशी यज्ञफलदा योगयोनिर्यजुस्तुता।
यमिसेव्या यमाराध्या यमिपूज्या यमीश्वरी॥१३१॥

योगिनी योगरूपा च योगकर्तृप्रियङ्करी।
योगयुक्ता योगमयी योगयोगीश्वराम्बिका॥१३२॥

योगज्ञानमयी योनिर्यमाद्यष्टाङ्गयोगता।
यन्त्रिताघौघसंहारा यमलोकनिवारिणी॥१३३॥

यष्टिव्यष्टीशसंस्तुत्या यमाद्यष्टाङ्गयोगयुक्।
 योगीश्वरी योगमाता योगसिद्धा च योगदा॥१३४॥
 योगारूढा योगमयी योगरूपा यवीयसी।
 यन्नरूपा च यन्नस्था यन्नपूज्या च यन्निता॥१३५॥
 युगकर्त्री युगमयी युगधर्मविवर्जिता।
 यमुना यमिनी याम्या यमुनाजलमध्यगा॥१३६॥
 यातायातप्रशमनी यातनानान्निकृन्तनी।
 योगावासा योगिवन्द्या यत्तच्छब्दस्वरूपिणी॥१३७॥
 योगक्षेममयी यन्त्रा यावदक्षरमातृका।
 यावत्पदमयी यावच्छब्दरूपा यथेश्वरी॥१३८॥
 यत्तदीया यक्षवन्द्या यद्विद्या यतिसंस्तुता।
 यावद्विद्यामयी यावद्विद्याबृन्दसुवन्दिता॥१३९॥
 योगिहृत्पद्मनिलया योगिवर्यप्रियङ्करी।
 योगिवन्द्या योगिमाता योगीशफलदायिनी॥१४०॥
 यक्षवन्द्या यक्षपूज्या यक्षराजसुपूजिता।
 यज्ञरूपा यज्ञतुष्टा यायजूकस्वरूपिणी॥१४१॥
 यन्नाराध्या यन्नमध्या यन्नकर्तृप्रियङ्करी।
 यन्नारूढा यन्नपूज्या योगिध्यानपरायणा॥१४२॥
 यजनीया यमस्तुत्या योगयुक्ता यशस्करी।
 योगबद्धा यतिस्तुत्या योगज्ञा योगनायकी॥१४३॥
 योगिज्ञानप्रदा यक्षी यमबाधाविनाशिनी।
 योगिकाम्यप्रदात्री च योगिमोक्षप्रदायिनी॥१४४॥

॥ फलश्रुतिः ॥

इति नाम्नां सरस्वत्याः सहस्रं समुदीरितम्।
 मन्त्रात्मकं महागोप्यं महासारस्वतप्रदम्॥१॥
 यः पठेच्छृणुयाद् भक्त्या त्रिकालं साधकः पुमान्।
 सर्वविद्यानिधिः साक्षात् स एव भवति ध्रुवम्॥२॥
 लभते सम्पदः सर्वाः पुत्रपौत्रादिसंयुताः।
 मूकोऽपि सर्वविद्यासु चतुर्मुख इवापरः॥३॥
 भूत्वा प्राप्नोति सान्निध्यम् अन्ते धातुर्मुनीश्वर।
 सर्वमन्नमयं सर्वविद्यामानफलप्रदम्॥४॥

महाकवित्वदं पुंसां महासिद्धिप्रदायकम्।
कस्मैचिन्न प्रदातव्यं प्राणैः कण्ठगतैरपि॥५॥

महारहस्यं सततं वाणीनामसहस्रकम्।
सुसिद्धमस्मदादीनां स्तोत्रं ते समुदीरितम्॥६॥

॥इति श्रीस्कान्दपुराणान्तर्गत-सनत्कुमार-संहितायां नारद-सनत्कुमार-संवादे सरस्वती-सहस्रनाम-स्तोत्रं
सम्पूर्णम्॥



॥ श्री-धन्वन्तरि-पूजा ॥

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिः हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्मृतिभिः सीद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।

अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।

विद्यारम्भे विवाहे च प्रवेशे निर्गमे तथा।

सङ्ग्रामे सर्वकार्येषु विघ्नस्तस्य न जायते॥

प्रार्थनाः समर्पयामि।



॥ प्रधान-पूजा — श्री-धन्वन्तरि-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये ()^{५७} नाम संवत्सरे दक्षिणायने शरद्-ऋतौ तुला-आश्वयुज-मासे कृष्णपक्षे त्रयोदश्यां शुभतिथौ (इन्दु / भौम / सौम्य / गुरु / भृगु / स्थिर / भानु)-वासरयुक्तायां ()^{५८}-नक्षत्र-()^{५९}-योग-()^{६०}-करण-युक्तायां च एवं गुण-विशेषण-विशिष्टायाम् अस्याम् त्रयोदश्यां शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थं धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थं मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं श्रीधन्वन्तरि-देवता-प्रीत्यर्थं श्री-धन्वन्तरि-देवता-प्रीति-पूर्वकम् आयुष्य-आरोग्य-ऐश्वर्य-अभिवृद्ध्यर्थं यथाशक्ति-ध्यान-आवाहनादि-षोडशोपचारैः धन्वन्तरि-पूजां करिष्ये।

तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि। शोभनार्थं क्षेमाय पुनरागमनाय च।
(गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

^{५७}पृष्ठं ८५७ पश्यताम्

^{५८}पृष्ठं ८६७ पश्यताम्

^{५९}पृष्ठं ८६८ पश्यताम्

^{६०}पृष्ठं ८६९ पश्यताम्

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।
ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
विराडापः स्वराडापश्छन्दाः स्यापो ज्योतीः प्यापो यजूः प्यापः सत्यमापः सर्वा देवता आपो भूर्भुवः
सुवराप ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

- | | |
|--------------------|--------------------|
| १. आत्मने नमः | ४. जीवात्मने नमः |
| २. अन्तरात्मने नमः | ५. परमात्मने नमः |
| ३. योगात्मने नमः | ६. ज्ञानात्मने नमः |

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ षोडशोपचार-पूजा ॥

चतुर्भुजं पीतवस्त्रं सर्वालङ्कारशोभितम्।
ध्याये धन्वन्तरिं देवं सुरासुरनमस्कृतम्॥
युवानं पुण्डरीकाक्षं सर्वाभरणभूषितम्।
दधानममृतस्यैव कमण्डलुं श्रिया युतम्॥
यज्ञ-भोग-भुजं देवं सुरासुरनमस्कृतम्।
ध्याये धन्वन्तरिं देवं श्वेताम्बरधरं शुभम्॥
अस्मिन् बिम्बे श्री-धन्वन्तरिं ध्यायामि।

सहस्रशीर्षा पुरुषः। सहस्राक्षः सहस्रपात्।
स भूमिं विश्वतो वृत्वा। अत्यतिष्ठद्वशाङ्गुलम्॥
अस्मिन् बिम्बे श्री-धन्वन्तरिम् आवाहयामि।

पुरुष एवेदं सर्वम्। यद्धृतं यच्च भव्यम्।
उतामृतत्वस्येशानः। यदन्नैनातिरोहति॥
श्री-धन्वन्तरये नमः, आसनं समर्पयामि।

एतावानस्य महिमा। अतो ज्यायाःश्च पूरुषः।
पादौऽस्य विश्वा भूतानि। त्रिपादस्यामृतं दिवि॥
श्री-धन्वन्तरये नमः, पाद्यं समर्पयामि।

त्रि॒पादूर्ध्व उ॒दैत्पुरु॑षः। पादौ॑ऽस्ये॒हाऽऽर्भ॑वा॒त्पुनः॑।
ततो॑ वि॒श्व॒ङ्म॑क्रामत्। सा॒श॒ना॒न॒श॒ने अ॒भि॥

श्री-धन्वन्तरये नमः, अर्घ्यं समर्पयामि।

तस्मा॑द्विराड॑जायत। विराजो॑ अधि पूरु॑षः।
स जा॒तो अत्य॑रिच्यत। प॒श्चाद्भूमि॑म॒थो पुरः॑॥

श्री-धन्वन्तरये नमः, आचमनीयं समर्पयामि।

यत्पुरु॑षेण ह॒विषा॑। दे॒वा य॒ज्ञम॑तन्वत।
व॒स॒न्तो अ॑स्याऽऽसी॒दाज्य॑म्। ग्री॒ष्म इ॒ध्मः श॒रद्ध॑विः॥

श्री-धन्वन्तरये नमः, मधुपर्कं समर्पयामि।

स॒प्तास्याऽऽस॑न् परि॒धयः॑। त्रिः स॒प्त स॒मिधः॑ कृ॒ताः।
दे॒वा यद्य॑ज्ञं त॑न्वा॒नाः। अब॑ध्रन् पु॒रुषं॑ प॒शुम्॥

श्री-धन्वन्तरये नमः, शुद्धोदकस्नानं समर्पयामि।

स्नानानन्तरम् आचमनीयं समर्पयामि।

तं य॒ज्ञं ब॒र्हिषि॑ प्रौक्षन्। पुरु॑षं जा॒तम॑ग्रतः।
तेन॑ दे॒वा अ॑र्यजन्त। सा॒ध्या ऋ॒षेयश्च॑ ये॥

श्री-धन्वन्तरये नमः, वस्त्रं समर्पयामि।

तस्मा॑द्य॒ज्ञात्सर्व॑हुतः। सम्भृ॑तं पृषदाज्यम्।
प॒शूँस्ताँश्च॑क्रे वा॒युव्यान्। आ॒र॒ण्यान्ग्रा॒म्याश्च॑ ये॥

श्री-धन्वन्तरये नमः, यज्ञोपवीतं समर्पयामि।

तस्मा॑द्य॒ज्ञात्सर्व॑हुतः। ऋचः॑ सा॒मानि॑ जज्ञिरे।
छन्दा॑सि जज्ञिरे॒ तस्मा॑त्। यजु॑स्तस्मा॑दजायत॥

श्री-धन्वन्तरये नमः, दिव्यपरिमलगन्धान् धारयामि।

गन्धस्योपरि हरिद्राकुङ्कुमं समर्पयामि। अक्षतान् समर्पयामि।

तस्मा॑दश्वा॑ अजायन्त। ये के चो॑भयाद॑तः।
गावो॑ ह जज्ञिरे॒ तस्मा॑त्। तस्मा॑ज्जा॒ता अ॑जाव॒यः॥

श्री-धन्वन्तरये नमः, पुष्पाणि समर्पयामि। पुष्पैः पूजयामि।

॥ अङ्ग-पूजा ॥

१. ॐ वराहाय नमः — पादौ पूजयामि
२. सङ्कर्षणाय नमः — गुल्फौ पूजयामि
३. कालात्मने नमः — जानुनी पूजयामि
४. विश्वरूपाय नमः — जङ्घे पूजयामि
५. क्रोढाय नमः — ऊरू पूजयामि
६. भोक्त्रे नमः — कटिं पूजयामि
७. विष्णवे नमः — मेढ्रं पूजयामि
८. हिरण्यगर्भाय नमः — नाभिं पूजयामि
९. श्रीवत्सधारिणे नमः — कुक्षिं पूजयामि
१०. परमात्मने नमः — हृदयं पूजयामि
११. सर्वस्त्रधारिणे नमः — वक्षः पूजयामि
१२. वनमालिने नमः — कण्ठं पूजयामि
१३. सर्वात्मने नमः — मुखं पूजयामि
१४. सहस्राक्षाय नमः — नेत्राणि पूजयामि
१५. सुप्रभाय नमः — ललाटं पूजयामि
१६. चम्पकनासिकाय नमः — नासिकां पूजयामि
१७. सर्वेशाय नमः — कर्णौ पूजयामि
१८. सहस्रशिरसे नमः — शिरः पूजयामि
१९. नीलमेघनिभाय नमः — केशान् पूजयामि
२०. महापुरुषाय नमः — सर्वाणि अङ्गानि पूजयामि

॥ चतुर्विंशति नामपूजा ॥

- | | |
|-----------------------|------------------------|
| १. ॐ केशवाय नमः | १०. ॐ हृषीकेशाय नमः |
| २. ॐ नारायणाय नमः | ११. ॐ पद्मनाभाय नमः |
| ३. ॐ माधवाय नमः | १२. ॐ दामोदराय नमः |
| ४. ॐ गोविन्दाय नमः | १३. ॐ सङ्कर्षणाय नमः |
| ५. ॐ विष्णवे नमः | १४. ॐ वासुदेवाय नमः |
| ६. ॐ मधुसूदनाय नमः | १५. ॐ प्रद्युम्नाय नमः |
| ७. ॐ त्रिविक्रमाय नमः | १६. ॐ अनिरुद्धाय नमः |
| ८. ॐ वामनाय नमः | १७. ॐ पुरुषोत्तमाय नमः |
| ९. ॐ श्रीधराय नमः | १८. ॐ अधोक्षजाय नमः |

१९. ॐ नृसिंहाय नमः
 २०. ॐ अच्युताय नमः
 २१. ॐ जनार्दनाय नमः

२२. ॐ उपेन्द्राय नमः
 २३. ॐ हरये नमः
 २४. ॐ श्रीकृष्णाय नमः

॥ धन्वन्तर्यष्टोत्तरशतनामावलिः ॥

- धन्वन्तरये नमः
 सुधापूर्णकलशाढ्यकराय नमः
 हरये नमः
 जरामृतित्रस्तदेवप्रार्थनासाधकाय नमः
 प्रभवे नमः
 निर्विकल्पाय नमः
 निस्समानाय नमः
 मन्दस्मितमुखाम्बुजाय नमः
 आज्ञनेयप्रापिताद्रये नमः
 पार्श्वस्थविनतासुताय नमः
 निमग्नमन्दरधराय नमः
 कूर्मरूपिणे नमः
 बृहत्तनवे नमः
 नीलकुञ्चितकेशान्ताय नमः
 परमाद्भुतरूपधृते नमः
 कटाक्षवीक्षणाश्वस्तवासुकिने नमः
 सिंहविक्रमाय नमः
 स्मर्तृहृद्रोगहरणाय नमः
 महाविष्णवंशसम्भवाय नमः
 प्रेक्षणीयोत्पलश्यामाय नमः
 आयुर्वेदाधिदैवताय नमः
 भेषजग्रहणानेहस्स्मरणीयपदाम्बुजाय नमः
 नवयौवनसम्पन्नाय नमः
 किरीटान्वितमस्तकाय नमः
 नक्रकुण्डलसंशोभिश्चरणद्वयशष्कुलये नमः
 दीर्घपीवरदोर्दण्डाय नमः
 कम्बुग्रीवाय नमः

१०

२०

- अम्बुजेक्षणाय नमः
 चतुर्भुजाय नमः
 शङ्खधराय नमः
 चक्रहस्ताय नमः
 वरप्रदाय नमः
 सुधापात्रोपरिलसदाम्रपत्रलसत्कराय नमः
 शतपद्माढ्यहस्ताय नमः
 कस्तूरीतिलकाञ्चिताय नमः
 सुकपोलाय नमः
 सुनासाय नमः
 सुन्दरभ्रूलताञ्चिताय नमः
 स्वङ्गुलीतलशोभाढ्याय नमः
 गूढजत्रवे नमः
 महाहनवे नमः
 दिव्याङ्गदलसद्वाहवे नमः
 केयूरपरिशोभिताय नमः
 विचित्ररत्नखचितवलयद्वयशोभिताय नमः
 समोल्लसत्सुजातांसाय नमः
 अङ्गुलीयविभूषिताय नमः
 सुधागन्धरसास्वादमिलद्भृङ्गमनोहराय नमः
 लक्ष्मीसमर्पितोत्फुल्लकञ्जमालालसद्गलाय नमः
 लक्ष्मीशोभितवक्षस्काय नमः
 वनमालाविराजिताय नमः
 नवरत्नमणीकूटहारशोभितकन्धराय नमः
 हीरनक्षत्रमालादिशोभारञ्जितदिङ्मुखाय नमः
 विरजाय नमः
 अम्बरसंवीताय नमः

३०

४०

५०

विशालोरवे नमः
 पृथुश्रवसे नमः
 निम्ननाभये नमः
 सूक्ष्ममध्याय नमः
 स्थूलजङ्घाय नमः
 निरञ्जनाय नमः ६०
 सुलक्षणपदाङ्गुष्ठाय नमः
 सर्वसामुद्रिकान्विताय नमः
 अलक्तकारक्तपादाय नमः
 मूर्तिमते नमः
 वार्धिपूजिताय नमः
 सुधार्थान्योन्यसंयुध्यद्देवदैतेयसान्त्वनाय नमः
 कोटिमन्मथसङ्काशाय नमः
 सर्वावयवसुन्दराय नमः
 अमृतास्वादनोद्युक्तदेवसङ्घपरिष्ठुताय नमः
 पुष्पवर्षणसंयुक्तगन्धर्वकुलसेविताय नमः ७०
 शङ्खतूर्यमृदङ्गादिसुवादित्राप्सरोवृताय नमः
 विष्वक्सेनादियुक्पार्श्वाय नमः
 सनकादिमुनिस्तुताय नमः
 साश्चर्यसस्मितचतुर्मुखनेत्रसमीक्षिताय नमः
 साशङ्कसम्भ्रमदितिदनुवंश्यसमीडिताय नमः
 नमनोन्मुखदेवादिमौलीरत्नलसत्पदाय नमः
 दिव्यतेजसे नमः
 पुञ्जरूपाय नमः
 सर्वदेवहितोत्सुकाय नमः
 स्वनिर्गमक्षुब्धदुग्धवाराशये नमः ८०
 दुन्दुभिस्वनाय नमः
 गन्धर्वगीतापदानश्रवणोत्कमहामनसे नमः
 निष्किञ्चनजनप्रीताय नमः

भवसम्प्राप्तरोगहृते नमः
 अन्तर्हितसुधापात्राय नमः
 महात्मने नमः
 मायिकाग्रण्ये नमः
 क्षणार्धमोहिनीरूपाय नमः
 सर्वस्त्रीशुभलक्षणाय नमः
 मदमत्तेभगमनाय नमः ९०
 सर्वलोकविमोहनाय नमः
 संसन्नीवीग्रन्थिबन्धासक्तदिव्यकराङ्गुलिने नमः
 रत्नदर्वीलसद्धस्ताय नमः
 देवदैत्यविभागकृते नमः
 सङ्ख्यातदेवतान्यासाय नमः
 दैत्यदानववञ्चकाय नमः
 देवामृतप्रदात्रे नमः
 परिवेषणहृष्टधिये नमः
 उन्मुखोन्मुखदैत्येन्द्रदन्तपङ्क्तिविभाजकाय नमः
 पुष्पवत्सुविनिर्दिष्टराहुरक्षःशिरोहराय नमः १००
 राहुकेतुग्रहस्थानपश्चाद्गतिविधायकाय नमः
 अमृतालाभनिर्विण्णयुध्यद्देवारिसूदनाय नमः
 गरुत्मद्वाहनारूढाय नमः
 सर्वेशस्तोत्रसंयुताय नमः
 स्वस्वाधिकारसन्तुष्टशक्रवह्न्यादिपूजिताय नमः
 मोहिनीदर्शनायातस्थाणुचित्तविमोहकाय नमः
 शचीस्वाहादिदिक्पालपत्नीमण्डलसन्नुताय नमः
 वेदान्तवेद्यमहिम्ने नमः
 सर्वलोकैकरक्षकाय नमः
 राजराजप्रपूज्याङ्घ्रये नमः ११०
 चिन्तितार्थप्रदायकाय नमः

॥इति श्री-धन्वन्तर्यष्टोत्तरशतनामावलिः सम्पूर्णा॥

॥ उत्तराङ्ग-पूजा ॥

यत्पुरुषं व्यदधुः। कतिधा व्यकल्पयन्।
मुखं किमस्य कौ बाहू। कावूरू पादाबुच्येते॥

दशाङ्गं गुग्गुलं धूपं सुगन्धं सुमनोहरम्।
धूपं गृहाण देवेश सर्वभूत मनोहर॥

श्री-धन्वन्तरये नमः, धूपमाग्रापयामि।

ब्राह्मणोऽस्य मुखमासीत्। बाहू राजन्यः कृतः।
ऊरू तदस्य यद्वैश्यः। पद्भ्यां शूद्रो अजायत॥

उद्धीप्यस्व जातवेदोऽपघ्नन्त्रिर्ऋतिं मम।
पशूँश्च मह्यमावह जीर्वनं च दिशो दिश॥
मा नो हिंसीज्जातवेदो गामश्च पुरुषं जगत्।
अबिभ्रदग्न आगहि श्रिया मा परिपातय॥
श्री-धन्वन्तरये नमः, अलङ्कारदीपं सन्दर्शयामि।

चन्द्रमा मनसो जातः। चक्षोः सूर्यो अजायत।
मुखादिन्द्रश्चाग्निश्च। प्राणाद्वायुरजायत॥

श्री-धन्वन्तरये नमः, () निवेदयामि। अमृतापिधानमसि।
निवेदनानन्तरम् आचमनीयं समर्पयामि।

नाभ्यां आसीदन्तरिक्षम्। शीर्ष्णो द्यौः समवर्तत।
पद्भ्यां भूमिर्दिशः श्रोत्रात्। तथा लोका अकल्पयन्॥

पूगीफलसमायुक्तं नागवल्लीदलैर्युतम्।
कर्पूरचूर्णसंयुक्तं ताम्बूलं प्रतिगृह्यताम्॥

श्री-धन्वन्तरये नमः, कर्पूरताम्बूलं समर्पयामि।

वेदाहमेतं पुरुषं महान्तम्। आदित्यवर्णं तमसस्तु पारे।
सर्वाणि रूपाणि विचित्य धीरः। नामानि कृत्वाऽभिवदन् यदास्ते॥
श्री-धन्वन्तरये नमः, समस्त-अपराध-क्षमापनार्थं कर्पूरनीराजनं दर्शयामि।
कर्पूरनीरजनानन्तरम् आचमनीयं समर्पयामि।

धाता पुरस्ताद्यमुदाजहार। शक्रः प्रविद्वान् प्रदिशश्चतस्रः।
तमेवं विद्वानमृत इह भवति। नान्यः पन्था अयनाय विद्यते॥

योऽपां पुष्पं वेद। पुष्पवान् प्रजावान् पशुमान् भवति।
 चन्द्रमा वा अपां पुष्पम्। पुष्पवान् प्रजावान् पशुमान् भवति।
 य एव वेद। योऽपामायतनं वेद। आयतनवान् भवति।
 ओं तद्ब्रह्म। ओं तद्वायुः। ओं तदात्मा। ओं तत्सत्यम्।
 ओं तत्सर्वम्। ओं तत्पुरोर्नमः॥

अन्तश्चरति भूतेषु गुहायां विश्वमूर्तिषु।
 त्वं यज्ञस्त्वं वषट्कारस्त्वमिन्द्रस्त्व९ रुद्रस्त्वं विष्णुस्त्वं ब्रह्म त्वं प्रजापतिः।
 त्वं तदाप आपो ज्योती रसोऽमृतं ब्रह्म भूर्भुवस्सुवरोम्॥
 श्री-धन्वन्तरये नमः, वेदोक्तमन्त्रपुष्पाञ्जलिं समर्पयामि।

सुवर्णरजतैर्युक्तं चामीकरविनिर्मितम्।
 स्वर्णपुष्पं प्रदास्यामि गृह्यतां मधुसूदन॥
 श्री-धन्वन्तरये नमः, स्वर्णपुष्पं समर्पयामि।

प्रदक्षिणं करोम्यद्य पापानि नुत माधव।
 मयार्पितान्यशेषाणि परिगृह्य कृपां कुरु॥
 यानि कानि च पापानि जन्मान्तरकृतानि च।
 तानि तानि विनश्यन्ति प्रदक्षिण-पदे पदे॥
 प्रदक्षिणं कृत्वा।

नमस्ते देवदेवेश नमस्ते भक्तवत्सल।
 नमस्ते पुण्डरीकाक्ष वासुदेवाय ते नमः॥
 नमः सर्वहितार्थाय जगदाधाररूपिणे।
 साष्टाङ्गोऽयं प्रणामोस्तु जगन्नाथ मया कृतः॥
 श्री-धन्वन्तरये नमः, अनन्तकोटिप्रदक्षिणनमस्कारान् समर्पयामि।

यज्ञेन यज्ञमयजन्त देवाः। तानि धर्माणि प्रथमान्यासन्।
 ते ह नाकं महिमानः सचन्ते। यत्र पूर्वं साध्याः सन्ति देवाः॥
 श्री-धन्वन्तरये नमः, छत्रचामरादिसमस्तोपचारान् समर्पयामि।

हिरण्यगर्भगर्भस्थं हेमबीजं विभावसोः।
 अनन्तपुण्यफलदम् अतः शान्तिं प्रयच्छ मे॥

धन्वन्तरिजयन्ती-पुण्यकालेऽस्मिन् मया क्रियमाण-धन्वन्तरिपूजायां यद्देयमुपायनदानं तत्प्रत्याम्नायार्थं
 हिरण्यं श्री-धन्वन्त्रिप्रीतिं कामयमानः मनसोद्दिष्टाय ब्राह्मणाय सम्प्रददे नमः न मम। अनया पूजया
 श्री-धन्वन्तरिः प्रीयताम्।

॥ विसर्जनम् ॥

यस्य स्मृत्या च नामोक्त्या तपः-पूजा-क्रियादिषु।
न्यूनं सम्पूर्णतां याति सद्यो वन्दे तमच्युतम्॥

इदं व्रतं मया देव कृतं प्रीत्यै तव प्रभो।
न्यूनं सम्पूर्णतां यातु त्वत्प्रसादाञ्जनार्दन॥

अस्मात् बिम्बात् श्री-धन्वन्तरिं यथास्थानं प्रतिष्ठापयामि
(अक्षतानर्पित्वा देवमुत्सर्जयेत्।)

अनया पूजया श्री-धन्वन्तरिः प्रीयताम्।
ॐ तत्सद्ब्रह्मार्पणमस्तु॥

॥ धन्वन्तरि-स्तोत्रम् (मत्स्य पुराणान्तर्गतम्) ॥

क्षीरोदमथनोद्धूतं दिव्य-गन्धानुलेपनम्।
सुधा-कलश-हस्तं तं वन्दे धन्वन्तरिं हरिम्॥

देव-दानवा ऊचुः

नमो लोक-त्र्याध्यक्ष तेजसा जित-भास्कर।
नमो विष्णो नमो जिष्णो नमस्ते कैटभार्दन॥१॥

नमः सर्ग-क्रिया-कर्त्रे जगत् पालयते नमः।
नमः स्मृतार्ति-नाशाय नमः पुष्कर मालिने॥२॥

दिव्यौषधि-स्वरूपाय सुधा-कलश-पाणये।
शङ्ख-चक्र-गदा-पद्म-धारिणे वनमालिने॥३॥

देवेन्द्रादि-सुरेड्याय नमः क्षीराब्धि-जन्मने।
निर्गुणाय विशेषाय हरये ब्रह्म-रूपिणे॥४॥

जगत् प्रतिष्ठितं यत्र जगतां यो न दृश्यते।
नमः सूक्ष्मातिसूक्ष्माय तस्मै देवाय शङ्खिने॥५॥

यं न पश्यन्ति पश्यन्तं जगदप्यखिलं नराः।
अपश्यद्विर्जगद् यश्च दृश्यते हृदि संस्थितः॥६॥

यस्मिन् वनानि पर्वता नद्यश्चैवाखिलं जगत्।
तस्मै नमोऽस्तु जगताम् आधाराय नमो नमः॥७॥

आद्य-प्रजापतिर्यश्च यः पितृणां परः पतिः।
पतिः सुराणां यस्तस्मै नमः कृष्णाय वेधसे॥८॥

यः प्रवृत्तौ निवृत्तौ च इज्यते कर्मभिः स्वकैः।
स्वर्गापवर्ग-फल-दो नमस्तस्मै गदा-भृते॥९॥

यश्चिन्त्यमानो मनसा सद्यः पापं व्यपोहति।
नमस्तस्मै विशुद्धाय पराय हरि-मेधसे॥१०॥

यं बुद्ध्वा सर्वभूतानि देव-देवेशमव्ययम्।
न पुनर्जन्म-मरणे प्राप्नुवन्ति नमामि तम्॥११॥

यो यज्ञे यज्ञ-परमैरिज्यते यज्ञ-संज्ञितः।
तं यज्ञ-पुरुषं विष्णुं नमामि प्रभुमीश्वरम्॥१२॥

गीयते सर्व-वेदेषु वेद-विद्विर्विदां गतिः।
यस्तस्मै वेद-वेद्याय विष्णवे जिष्णवे नमः॥१३॥

यो विश्वं समुत्पन्नं यस्मिंश्च लयमेष्यति।
विश्वोद्भव-प्रतिष्ठाय नमस्तस्मै महात्मने॥१४॥

ब्रह्मादि-स्तम्ब-पर्यन्तं येन विश्वमिदं ततम्।
माया जालं समुत्तर्त्तं तमुपेन्द्रं नमाम्यहम्॥१५॥

विषाद-तोष-रोषाद्यैर्योऽजस्रं सुख-दुःखजम्।
नृत्यत्यखिल-भूत-स्थस्तमुपेन्द्रं नमाम्यहम्॥१६॥

यमाराध्य विशुद्धेन कर्मणा मनसा गिरा।
तरन्त्यविद्याम् अखिलाम् आदि-वैद्यं नमाम्यहम्॥१७॥

यः स्थितो विश्व-रूपेण बिभर्ति ह्यखिलौषधीः।
तं रत्न-कलशोद्भासि-हस्तं धन्वन्तरिं नुमः॥१८॥

विश्वं विश्व-पतिं विष्णुं तं नमामि प्रजापतिम्।
मूर्त्या चासुरमय्या तु तद्विधान् विनिहन्ति यः॥१९॥

रात्रि-रूपं सूर्य-रूपं भजेत्तं सान्ध्य-रूपिणम्।
हन्ति विद्या-प्रदानेन यो वा अज्ञान-जं तमः॥२०॥

यस्तु भेषज-रूपेण जगदाप्याययेत् सदा।
यस्याक्षिणी चन्द्र-सूर्यौ सर्व-लोक-शुभङ्करः।
पश्यतः कर्म सततं तं च धन्वन्तरिं नुमः॥२१॥

यस्मिन् सर्वेश्वरे वश्यं जगत् स्थावर-जङ्गमम्।
आभाति तमजं विष्णुं नमामि प्रभुमव्ययम्॥२२॥

॥इति मत्स्य-पुराणान्तर्गतं धन्वन्तरि-स्तोत्रं सम्पूर्णम्॥



॥ श्री-लक्ष्मी-कुबेर-पूजा ॥

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिः हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सीद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।

अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।

विद्यारम्भे विवाहे च प्रवेशे निर्गमे तथा।

सङ्ग्रामे सर्वकार्येषु विघ्नस्तस्य न जायते॥

प्रार्थनाः समर्पयामि।



॥ प्रधान-पूजा — श्रीमहालक्ष्मी-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये ()^{६१} नाम संवत्सरे दक्षिणायने शरद्-ऋतौ तुला-मासे कृष्णपक्षे अमावास्यायां शुभतिथौ (इन्दु / भौम / बुध / गुरु / भृगु / स्थिर / भानु)-वासरयुक्तायाम् ()^{६२} नक्षत्र ()^{६३}-योग (चतुष्पात्/नागव) करण युक्तायां च एवं गुण विशेषण विशिष्टायाम् अस्याम् अमावास्यायां शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्धयर्थम् धर्मार्थकाममोक्ष-चतुर्विधफलपुरुषार्थसिद्ध्यर्थं पुत्रपौत्राभिवृद्धयर्थम् इष्टकाम्यार्थसिद्ध्यर्थम् मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं श्रीमहालक्ष्मी-प्रीत्यर्थं श्रीमहालक्ष्मी-पूजां करिष्ये। तदङ्गं मातृगणपूजां नवग्रहपूजां लोकपाल-पूजां च करिष्ये। तदङ्गं कलशपूजां च करिष्ये। श्रीविघ्नेश्वराय नमः यथास्थानं प्रतिष्ठापयामि। शोभनार्थं क्षेमाय पुनरागमनाय च। (गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

^{६१}पृष्ठं ८५७ पश्यताम्

^{६२}पृष्ठं ८६७ पश्यताम्

^{६३}पृष्ठं ८६८ पश्यताम्

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।

ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
विराडापः स्वराडापश्छन्दाः स्यापो ज्योतीः प्यापो यजूः प्यापः सत्यमापः सर्वा देवता आपो भूर्भुवः
सुवराप ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

- | | |
|--------------------|--------------------|
| १. आत्मने नमः | ४. जीवात्मने नमः |
| २. अन्तरात्मने नमः | ५. परमात्मने नमः |
| ३. योगात्मने नमः | ६. ज्ञानात्मने नमः |

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ मातृगण-पूजा ॥

- | | |
|---------------------|-----------------------------|
| १. ॐ गौर्यै नमः | ९. ॐ स्वधायै नमः |
| २. ॐ पद्मायै नमः | १०. ॐ स्वाहायै नमः |
| ३. ॐ शक्त्यै नमः | ११. ॐ मातृभ्यो नमः |
| ४. ॐ मेधायै नमः | १२. ॐ लोकमातृभ्यो नमः |
| ५. ॐ सावित्र्यै नमः | १३. ॐ धृत्यै नमः |
| ६. ॐ विजयायै नमः | १४. ॐ पुष्ट्यै नमः |
| ७. ॐ जयायै नमः | १५. ॐ तुष्ट्यै नमः |
| ८. ॐ देवसेनायै नमः | १६. ॐ आत्मनः कुलदेवतायै नमः |

षोडश-मातृभ्यो नमः ध्यायामि। आवाहयामि। आसनं समर्पयामि। पाद्यं समर्पयामि। अर्घ्यं समर्पयामि।
आचमनीयं समर्पयामि। ॐ भूर्भुवस्सुवः। शुद्धोदकस्नानं समर्पयामि।
स्नानानन्तरमाचमनीयं समर्पयामि।
वस्त्रार्थमक्षतान् समर्पयामि।
आभरणार्थम् अक्षतान् समर्पयामि।
दिव्यपरिमलगन्धान् धारयामि।
गन्धस्योपरि हरिद्राकुङ्कुमं समर्पयामि। अक्षतान् समर्पयामि।
पुष्पमालिकां समर्पयामि। धूपदीपार्थम् अक्षतान् समर्पयामि।
नैवेद्यम्। (कदलीफलानि)
कर्पूरताम्बूलं कर्पूरनीराजनार्थं अक्षतान् समर्पयामि।
प्रार्थनाः समर्पयामि।

आयुरारोग्यमैश्वर्यं ददध्वं मातरो मम।
निर्विघ्नं सर्वकार्येषु कुरुध्वं सगणाधिपाः॥

गौरी पद्मा शची मेधा सावित्री विजया जया।
देवसेना स्वधा स्वाहा मातरो लोकमातरः॥

धृतिः पुष्टिस्तथा तुष्टिरात्मनः कुलदेवता।
गणेशेनाधिका ह्येता वरदाभयपाणयः॥

अनन्तकोटिप्रदक्षिणनमस्कारान् समर्पयामि।
छत्रचामरादिसमस्तोपचारान् समर्पयामि।

॥ नवग्रहपूजा ॥

(चित्रे दर्शितया रीत्या मण्डलानि प्रतिष्ठाप्य आरभेता।)

५. बुधः हरितवस्त्रम् मुद्ग-मण्डलम्	३. शुक्रः श्वेतवस्त्रम् राजमाष-मण्डलम्	४. सोमः श्वेतवस्त्रम् तण्डुल-मण्डलम्
६. बृहस्पतिः पीतवस्त्रम् चणक-मण्डलम्	१. आदित्यः रक्तवस्त्रम् गोधूम-मण्डलम्	२. अङ्गारकः रक्तवस्त्रम् आढकी-मण्डलम्
९. केतुः कृष्णवस्त्रम् कुलत्थ-मण्डलम्	७. शनैश्चरः कृष्णवस्त्रम् तिल-मण्डलम्	८. राहुः कृष्णवस्त्रम् माष-मण्डलम्

जपाकुसुमसङ्काशं काश्यपेयं महाद्युतिम्।
तमोऽरिं सर्वपापघ्नं प्रणतोऽस्मि दिवाकरम्॥१॥

आ स॒त्येन॒ रज॑सा॒ वर्त॑मानो निवेशय॑न्नमृतं॒ मर्त्यं॑ च। हिर॒ण्यये॑न सवि॒ता रथे॑नाऽदे॒वो या॑ति॒ भुव॑ना
वि॒पश्यन्। अ॒ग्निं द॒तं वृ॑णीमहे॒ होता॑रं वि॒श्ववे॑दसम्। अ॒स्य य॒ज्ञस्य॑ सु॒क्रतु॑म्॥ येषा॒मीशे॑ पशु॒पतिः॑ पशूनां
चतु॑ष्पदामुत च॑ द्वि॒पदा॑म्। निष्क्री॑तोऽयं य॒ज्ञियं॑ भा॒गमे॑तु रा॒यस्पोषा॑ यज॑मानस्य सन्तु॥ अधिदे॒वता
प्रत्य॑धिदे॒वता स॑हिताय आदित्याय॒ नमः॑॥

अस्मिन् मण्डले अधिदे॒वता-प्रत्य॑धिदे॒वता-स॑हितं आदित्य-ग्रहं ध्यायामि। आवाहयामि।

धरणी॑गर्भसम्भूतं विद्युत्कान्तिसमप्रभम्।
कुमारं॑ शक्तिहस्तं च मङ्गलं प्रणमाम्यहम्॥२॥

अ॒ग्निर्मूर्द्धा दि॒वः क॒कुत्पतिः॑ पृथि॒व्या अ॒यम्। अ॒पा॒ रेता॑सि जिन्वति। स्यो॒ना पृथि॒वि भवा॑ऽनृक्ष॒रा नि॒वेश॑नी। यच्छा॑नः शर्म॑ स॒प्रथाः॑। क्षेत्र॑स्य॒ पति॑ना व॒यः हि॒ते नै॒व ज॒याम॑सि। गाम॑श्च॒ पोष॑यित्वा स नो॑ मृ॒डाती॒दृशे॑॥ अधिदेवता प्रत्यधिदेवता सहिताय अङ्गारकाय नमः॥

अस्मिन् मण्डले अधिदेवता-प्रत्यधिदेवता-सहितं अङ्गारक-ग्रहं ध्यायामि। आवाहयामि।

हिमकुन्दमृणालाभं दैत्यानां परमं गुरुम्।

सर्वशास्त्रप्रवक्तारं भार्गवं प्रणमाम्यहम्॥३॥

प्रवः॑ शुक्राय॑ भान॒वे भर॑ध्वः॒ हव्यं॑ म॒तिं चा॒ग्नये॑ सु॒पूत॑म्॥ यो दै॒व्यानि॑ मानु॒षा ज॒नूऽप्य॑न्तर्वि॒श्वानि॑ वि॒द्म ना॑ जिगा॑ति॥ इन्द्रा॑णीमा॒सु ना॑रि॒षु सु॒पत्नी॑म॒हम॑श्रवम्। न ह्य॑स्या अप॒रं च॒न ज॒रसा॑ मर॑ते पतिः॥ इन्द्र॑ वो वि॒श्वत॑स्परि॒ हवा॑महे॒ जनै॑भ्यः। अ॒स्माक॑मस्तु के॒वलः॥ अधिदेवता प्रत्यधिदेवता सहिताय शुक्राय नमः॥

अस्मिन् मण्डले अधिदेवता-प्रत्यधिदेवता-सहितं शुक्र-ग्रहं ध्यायामि। आवाहयामि।

दधि॑शङ्खतुषाराभं क्षी॒रोदा॑र्णवसम्भवम्।

नमामि॑ श॒शिनं॑ सोमं शम्भो॑र्मुकुटभूषणम्॥४॥

आ॒प्याय॑स्व॒ समै॑तु ते वि॒श्वतः॑ सोम॒ वृष्णि॑यम्। भवा॒ वाज॑स्य सङ्ग॒थे॥ अ॒प्सु मे॒ सोमो॑ अब्रवीद॒न्तर्वि॒श्वानि॑ भेष॒जा। अ॒ग्निं च॑ वि॒श्वश॑म्भुव॒माप॑श्च वि॒श्वभै॑षजीः। गो॒री मि॑माय स॒लिला॑नि॒ तक्ष॑ती। ए॒कप॑दी द्वि॒पदी॑ सा चतु॑ष्पदी। अ॒ष्टाप॑दी नव॑पदी बभू॒वुषी॑। स॒हस्रा॑क्षरा पर॒मे व्यो॑मन्। अधिदेवता प्रत्यधिदेवता सहिताय सोमाय नमः॥

अस्मिन् मण्डले अधिदेवता-प्रत्यधिदेवता-सहितं सोम-ग्रहं ध्यायामि। आवाहयामि।

प्रि॒यङ्गु॑कलिकाश्यामं रू॒पेणा॑प्रतिमं बुधम्।

सौ॒म्यं सौ॒म्यगु॑णोपेतं तं बुधं प्रणमाम्यहम्॥५॥

उद्धु॑यस्वाग्ने॒ प्रति॑जागृ॒ह्येन॑मिष्टा॒पूर्ते स॑ऽसृ॒जेथाम॑यं च। पुनः॑ कृ॒ण्वऽस्त्वा पि॒तरं॑ युवा॑नम॒न्वाता॑ऽसी॒त्वयि॑ तन्तु॑मे॒तम्॥ इ॒दं वि॒ष्णुर्वि॑चक्रमे॒ त्रेधा॑ नि॒दधे॑ प॒दम्। समू॑ढमस्यपा॒ सुरे॑॥ वि॒ष्णो र॒राट॑मसि॒ विष्णोः॑ पृ॒ष्ठम॑सि॒ विष्णोः॑ श्र॒ग्रे॒स्थो वि॒ष्णोः॑ स्यूर॑सि॒ विष्णो॑र्ध्रु॒वम॑सि॒ वैष्ण॑वम॑सि॒ विष्ण॑वे॒ त्वा। अधिदेवता प्रत्यधिदेवता सहिताय बुधाय नमः॥

अस्मिन् मण्डले अधिदेवता-प्रत्यधिदेवता-सहितं बुध-ग्रहं ध्यायामि। आवाहयामि।

दे॒वानां॑ च ऋ॒षीणां॑ च गुरुं का॒श्चन॑सन्निभम्।

बु॒द्धिभू॑तं त्रि॒लोकेशं॑ तं नमामि बृहस्पतिम्॥६॥

बृह॑स्पते॒ अति॑य॒दर्यो॑ अर्हा॑द्वि॒मद्वि॒भाति॑ क्रतु॑म॒ञ्जने॑षु। यद्दी॒दय॑च्छ॒वंस॑र्तप्रजा॒तु तद॑स्मा॒सु द्र॒विणं॑ धेहि चि॒त्रम्॥ इन्द्र॑मरु॒त्व इ॒ह पा॑हि॒ सोमं॑ यथा॒ शार्या॑ते अपि॒बः सु॑तस्य। तव॒ प्रणी॑ती॒ तव॑ शूर॒शर्म॑न्नावि॒वास॑न्ति क॒वयः॑

सुयज्ञाः॥ ब्रह्मजज्ञानं प्रथमं पुरस्ताद्विसीमृतः सुरुचो वेन आवः। सबुधिया उपमा अस्य विष्ठाः सतश्च योनिमसंतश्च विवः॥ अधिदेवता प्रत्यधिदेवता सहिताय बृहस्पतये नमः॥

अस्मिन् मण्डले अधिदेवता-प्रत्यधिदेवता-सहितं बृहस्पति-ग्रहं ध्यायामि। आवाहयामि।

नीलाञ्जनसमाभासं रविपुत्रं यमाग्रजम्।

छायामार्तण्डसम्भूतं तं नमामि शनैश्चरम्॥७॥

शं नो देवीरभिष्टय आपो भवन्तु पीतयै। शंयोरभिस्रवन्तु नः॥ प्रजापते न त्वदेतान्यन्यो विश्वा जातानि परिता बभूव। यत्कांमास्ते जुहुमस्तन्नो अस्तु वयः स्याम पतयो रयीणाम्। इमं यमप्रस्तरमाहि सीदाऽङ्गिरोभिः पितृभिः संविदानः। आत्वा मन्त्राः कविशस्ता वहन्त्वेना राजन् हविषा मादयस्व॥ अधिदेवता प्रत्यधिदेवता सहिताय शनैश्चराय नमः॥

अस्मिन् मण्डले अधिदेवता-प्रत्यधिदेवता-सहितं शनैश्चर-ग्रहं ध्यायामि। आवाहयामि।

अर्धकायं महावीर्यं चन्द्रादित्यविमर्दनम्।

सिंहिकागर्भसम्भूतं तं राहुं प्रणमाम्यहम्॥८॥

कया नश्चित्र आभुवदूती सदावृधः सखा। कया शचिष्ठया वृता। आऽयङ्गौः पृश्निरक्रमीदसनन्मातरं पुनः। पितरं च प्रयन्त्सुवः। यत्तं देवी निर्रुतिराबबन्ध दामं ग्रीवास्वविचर्त्यम्। इदं ते तद्विष्याम्यायुषो न मध्यादथाजीवः पितुमद्धि प्रमुक्तः॥ अधिदेवता प्रत्यधिदेवता सहिताय राहवे नमः॥

अस्मिन् मण्डले अधिदेवता-प्रत्यधिदेवता-सहितं राहु-ग्रहं ध्यायामि। आवाहयामि।

पलाशपुष्पसङ्काशं तारकाग्रहमस्तकम्।

रौद्रं रौद्रात्मकं घोरं तं केतुं प्रणमाम्यहम्॥९॥

केतुं कृण्वन्नकेतवे पेशो मर्या अपेशसै। समुषद्विरजायथाः॥ ब्रह्मा देवानां पदवीः कवीनामृषिर्विप्राणां महिषो मृगाणाम्। श्येनो गृध्राणां स्वधितिर्वनानां सोमः पवित्रमत्येति रेभन्। (ऋक्) सचित्र चित्रं चितयन् तमस्मे चित्रक्षत्र चित्रतमं वयोधाम्। चन्द्रं रयिं पुरुवीरं बृहन्तं चन्द्रचन्द्राभिर्गृणते युवस्व॥ अधिदेवता प्रत्यधिदेवता सहिताय केतवे नमः॥

अस्मिन् मण्डले अधिदेवता-प्रत्यधिदेवता-सहितं केतु-ग्रहं ध्यायामि। आवाहयामि।

आदित्यादि नवग्रहदेवताभ्यो नमः आसनं समर्पयामि। पाद्यं समर्पयामि। अर्घ्यं समर्पयामि। आचमनीयं समर्पयामि।

शुद्धोदकस्नानं समर्पयामि। स्नानानन्तरम् आचमनीयं समर्पयामि। वस्त्रार्थम् अक्षतान् समर्पयामि।

यज्ञोपवीताभरणार्थं अक्षतान् समर्पयामि।

दिव्यपरिमलगन्धान् धारयामि।

गन्धस्योपरि हरिद्राकुङ्कुमं समर्पयामि। अक्षतान् समर्पयामि।

पुष्पैः पूजयामि।

१. ॐ आदित्याय नमः
२. ॐ अङ्गारकाय नमः
३. ॐ शुक्राय नमः
४. ॐ सोमाय नमः
५. ॐ बुधाय नमः
६. ॐ बृहस्पतये नमः
७. ॐ शनैश्चराय नमः
८. ॐ राहवे नमः
९. ॐ केतवे नमः

नानाविध-परिमल-पत्र-पुष्पाणि समर्पयामि।

आदित्यादि नवग्रहदेवताभ्यो नमः धूपमाघ्रापयामि।

दीपं दर्शयामि।

नैवेद्यम्।

कर्पूरताम्बूलं समर्पयामि। कर्पूरनीराजनं दर्शयामि।

प्रार्थनाः समर्पयामि। अनन्तकोटिप्रदक्षिणनमस्कारान् समर्पयामि।

आदित्यादि नवग्रहदेवताभ्यो नमः (अक्षतान् समर्पयित्वा) यथास्थानं प्रतिष्ठापयामि। शोभनार्थं क्षेमाय पुनरागमनाय च।

॥ लोकपाल-पूजा ॥

प्राणान् आयम्य।

ममोपात्त-समस्त-दुरित-क्षयद्वारा श्रीपरमेश्वरप्रीत्यर्थम् अद्य-पूर्वोक्त एवं गुण-विशेषेण विशिष्टायाम् अस्यां अमावास्यायां शुभतिथौ श्रीमहालक्ष्मी-पूजाङ्गभूतां ब्रह्म-विष्णु-त्र्यम्बक-क्षेत्रपाल-पूजां करिष्ये।

अस्मिन् कूर्चे ब्रह्मादीन् ध्यायामि। ब्रह्मन् सरस्वत्या सह इह आगच्छ आगच्छ। सरस्वती-सहित-ब्रह्माणम् आवाहयामि। आसनं समर्पयामि।

लक्ष्मी-विष्णुभ्यां नमः।

ध्यायामि। आवाहयामि। आसनं समर्पयामि।

दुर्गा-त्र्यम्बकाभ्यां नमः।

ध्यायामि। आवाहयामि। आसनं समर्पयामि।

क्षेत्रपाल-भूमिभ्यां नमः।

ध्यायामि। आवाहयामि। आसनं समर्पयामि।

ब्रह्मादिभ्यो नमः पाद्यं समर्पयामि। अर्घ्यं समर्पयामि। आचमनीयं समर्पयामि। शुद्धोदकस्नानं समर्पयामि। स्नानानन्तरम् आचमनीयं समर्पयामि। वस्त्रार्थम् अक्षतान् समर्पयामि। यज्ञोपवीताभरणार्थं

अक्षतान् समर्पयामि। दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि। अक्षतान् समर्पयामि।

पुष्पैः पूजयामि।

नैवेद्यम्।

कर्पूरताम्बूलं समर्पयामि। कर्पूरनीराजनं दर्शयामि।

प्रार्थनाः समर्पयामि। अनन्तकोटिप्रदक्षिणनमस्कारान् समर्पयामि।

ब्रह्मादिभ्यो नमः (अक्षतान् समर्पयित्वा) यथास्थानं प्रतिष्ठापयामि। शोभनार्थं क्षेमाय पुनरागमनाय च।

॥ प्रार्थना ॥

विघ्नराजं नमस्कृत्य नमस्कृत्य विधिं परम्।
विष्णुं रुद्रं श्रियं दुर्गां वन्दे भक्त्या सरस्वतीम्॥

क्षेत्राधिपं नमस्कृत्य दिवानाथं निशाकरम्।
धरणीगर्भसम्भूतं शशिपुत्रं बृहस्पतिम्॥

दैत्याचार्यं नमस्कृत्य सूर्यपुत्रं महाग्रहम्।
राहुकेतू नमस्कृत्य यज्ञारम्भे विशेषतः॥

शक्राद्या देवताः सर्वाः मुनींश्च प्रणमाम्यहम्।
गर्गं मुनिं नमस्कृत्य नारदं मुनिसत्तमम्॥

वसिष्ठं मुनिशार्दूलं विश्वामित्रं भृगोः सुतम्।
व्यासं मुनिं नमस्कृत्य आचार्याश्च तपोधनान्॥

सर्वान् तान् प्रणमाम्येवं यज्ञरक्षाकरान् सदा।
शङ्खचक्रगदाशार्ङ्ग-पद्मपाणिर्जनार्दनः ॥

सर्वासु दिक्षु रक्षेन्मां यावत् पूजावसानकम्।

॥ षोडशोपचार-पूजा ॥

अरुणकमलसंस्था तद्रजःपुञ्जवर्णा

करकमलधृतेष्टाऽभीतियुग्माम्बुजा च।

मणिमकुटविचित्रालङ्कृता कल्पजातैः

भवतु भुवनमाता सन्ततं श्रीः श्रियै नः॥

हिरण्यवर्णां हिरिणीं सुवर्णरजतस्रजाम्।

चन्द्रां हिरण्मयीं लक्ष्मीं जातवेदो म् आवह॥१॥

अस्मिन् बिम्बे श्रीमहालक्ष्मीं ध्यायामि।

आवाहये महालक्ष्मि चैतन्यस्तन्यदायिनि।

विष्णुपत्नि जगन्मातः पूजां गृह्णीष्व ते नमः॥

श्रीमहालक्ष्मीम् आवाहयामि।

तां म॒ आव॑ह॒ जात॑वेदो ल॒क्ष्मीम॑न॒पगा॑मिनीम्।
यस्यां॒ हिर॑ण्यं वि॒न्देयं॒ गाम॑श्च॒ पुरु॑षान॒हम्॥२॥

तप्त॑काश्चनवर्णाभं॒ मुक्ता॑मणिविराजितम्।
अम॑लं कम॑लं दिव्यम् आसनं॒ प्रति॑गृह्यताम्॥

आसनं॒ सम॑र्पयामि।

अ॒श्व॒पूर्वा॑ र॒थम॑ध्यां॒ ह॒स्तिना॑दप्रबोधिनीम्।
श्रियं॑ दे॒वीमु॑प॒ह्वये॒ श्रीमा॑दे॒वीर्जु॑षताम्॥३॥

गङ्गा॑तीर्थ-समुद्भूतं॒ गन्ध॑-पुष्पादिभिर्युतम्।
पाद्यं॑ ददाम्य॒हं दे॒वि गृ॑हाणाऽऽशु॒ नमो॑ऽस्तु ते॥

पाद्यं॑ सम॑र्पयामि।

कां सोऽ॒स्मितां॒ हिर॑ण्यप्राकारामा॒र्द्रां ज्वल॑न्तीं॒ तृतां॒ त॒र्पय॑न्तीम्। प॒द्मे स्थि॑तां प॒द्मव॑र्णां॒ तामि॒होप॑ह्वये॒ श्रियम्॥४॥

ए॒लाग॑न्धसमायुक्तं॒ स्वर्ण॑पात्रे प्रपूरितम्।
अर्घ्यं॑ गृहाण॒ मद॑त्तं प्रसीद॒ त्वं म॑हेश्वरि॥

अर्घ्यं॑ सम॑र्पयामि।

च॒न्द्रां प्र॑भा॒सां य॒शसा॒ ज्वल॑न्तीं॒ श्रियं॑ लो॒के दे॒वजु॑ष्टामुदा॒राम्। तां प॒द्मिनी॑मीं॒ शरण॑म॒हं प्रप॑द्येऽल॒क्ष्मीर्मे॒ नश्य॑तां॒ त्वां वृ॑णे॥५॥

सर्व॑लोकस्य या शक्तिः॒ ब्रह्म॑रुद्रादिभिः॒ स्तुता॑।
ददाम्या॑चमनं॒ तस्यै॑ म॒हाल॑क्ष्म्यै॒ मनो॑हरम्॥

आच॑मनीयं॒ सम॑र्पयामि।

आ॒दि॒त्यव॑र्णे॒ तप॑सोऽधि॒जातो॒ वन॑स्पतिस्तव॒ वृक्षो॑ऽथ बि॒ल्वः। तस्य॒ फला॑नि॒ तप॑सा नु॒दन्तु॒ मा॒यान्त॑रा॒याश्च॑ बा॒ह्या अ॑ल॒क्ष्मीः॥६॥

घृतेन॑ स्नपयामि। पुनः॒ शुद्धो॑दकं॒ सम॑र्पयामि।
पयसा॑ स्नपयामि। पुनः॒ शुद्धो॑दकं॒ सम॑र्पयामि।
दध्ना॑ स्नपयामि। पुनः॒ शुद्धो॑दकं॒ सम॑र्पयामि।
मधु॑ना स्नपयामि। पुनः॒ शुद्धो॑दकं॒ सम॑र्पयामि।
पश्चामृ॑तेन स्नपयामि। पुनः॒ शुद्धो॑दकं॒ सम॑र्पयामि।

(कलशजलेन श्री-सूक्तं जप्य) शुद्धोदकस्नानं॒ सम॑र्पयामि। स्नानानन्तरम् आच॑मनीयं॒ सम॑र्पयामि।

उपैतु मां देवसखः कीर्तिश्च मणिना सह। प्रादुर्भूतोऽस्मि राष्ट्रेऽस्मिन् कीर्तिमृद्धिं ददातु मे॥७॥

दिव्याम्बरयुगं सूक्ष्मं कञ्चुकं च मनोहरम्।
महालक्ष्मि महादेवि गृहाणेदं मयाऽर्पितम्॥

वस्त्रं समर्पयामि।

क्षुत्पिपासामलां ज्येष्ठामलक्ष्मीं नाशयाम्यहम्। अभूतिमसंमृद्धिं च सर्वां निर्णुद मे गृहात्॥८॥

माङ्गल्यमणिसंयुक्तं मुक्ताविद्रुमसंयुतम्।
दत्तं मङ्गलसूत्रं च गृहाण हरिवल्लभे॥

कण्ठसूत्रं समर्पयामि।

रत्नकङ्कणवैडूर्य-मुक्ताहारादिकानि च।
सुप्रसन्नेन मनसा दत्तानि त्वं गृहाण मे॥

आभरणानि समर्पयामि।

गन्धद्वारां दुराधरूपां नित्यपुष्टां करीषिणीम्। ईश्वरीं सर्वभूतानां तामिहोपह्वये श्रियम्॥९॥

सिन्दूरारुणवर्णा च सिन्दूरतिलकप्रिया।
अतो दत्तं मया देवि सिन्दूरं प्रतिगृह्यताम्॥

तिलकं समर्पयामि।

मनसः काममाकूतिं वाचः सत्यमशीमहि। पशूनां रूपमन्नस्य मयि श्रीः श्रयतां यशः॥१०॥

मन्दार-पारिजाताद्याः पाटली केतकी तथा।
माकन्दं कुरवं चैव गृहाणाऽऽशु नमोऽस्तु ते॥

पुष्पमालां धारयामि।

॥ अङ्ग-पूजा ॥

१. ॐ चपलायै नमः — पादौ पूजयामि
२. चञ्चलायै नमः — जानुनी पूजयामि
३. कमलायै नमः — कटिं पूजयामि
४. कात्यायन्यै नमः — नाभिं पूजयामि
५. जगन्मात्रे नमः — जठरं पूजयामि
६. विश्ववल्लभायै नमः — वक्षःस्थलं पूजयामि
७. कमलवासिन्यै नमः — हस्तौ पूजयामि
८. पद्माननायै नमः — मुखं पूजयामि

९. कमलपत्राक्ष्यै नमः — नेत्रत्रयं पूजयामि
 १०. श्रियै नमः — शिरः पूजयामि
 ११. महालक्ष्म्यै नमः — सर्वाणि अङ्गानि पूजयामि

॥ अष्टलक्ष्मी-अर्चना ॥

(प्राच्याम् आरभ्य अष्टदिक्षु प्रदक्षिणेन)

- | | |
|---------------------------|------------------------|
| १. ॐ आद्यलक्ष्म्यै नमः | ५. ॐ कामलक्ष्म्यै नमः |
| २. ॐ विद्यालक्ष्म्यै नमः | ६. ॐ सत्यलक्ष्म्यै नमः |
| ३. ॐ सौभाग्यलक्ष्म्यै नमः | ७. ॐ भोगलक्ष्म्यै नमः |
| ४. ॐ अमृतलक्ष्म्यै नमः | ८. ॐ योगलक्ष्म्यै नमः |

आद्यादिलक्ष्मीनां षोडशोपचार-पूजार्थं पुष्पाणि समर्पयामि।

॥ लक्ष्म्यष्टोत्तरशतनामावलिः ॥

॥ ध्यानम् ॥

वन्दे पद्मकरां प्रसन्नवदनां सौभाग्यदां भाग्यदां
 हस्ताभ्यामभयप्रदां मणिगणैर्नानाविधैर्भूषिताम्।
 भक्ताभीष्टफलप्रदां हरिहरब्रह्मादिभिः सेवितां
 पार्श्वे पङ्कजशङ्खपद्मनिधिभिर्युक्तां सदा शक्तिभिः॥

सरसिजनिलये सरोजहस्ते धवलतमांशुकगन्धमाल्यशोभे।
 भगवति हरिवल्लभे मनोज्ञे त्रिभुवनभूतिकरि प्रसीद मह्यम्॥

प्रकृत्यै नमः
 विकृत्यै नमः
 विद्यायै नमः
 सर्वभूतहितप्रदायै नमः
 श्रद्धायै नमः
 विभूत्यै नमः
 सुरभ्यै नमः
 परमात्मिकायै नमः
 वाचे नमः
 पद्मालयायै नमः

१०

पद्मायै नमः
 शुचये नमः
 स्वाहायै नमः
 स्वधायै नमः
 सुधायै नमः
 धन्यायै नमः
 हिरण्मय्यै नमः
 लक्ष्म्यै नमः
 नित्यपुष्टायै नमः
 विभावयै नमः

२०

अदित्यै नमः		प्रसादाभिमुख्यै नमः	
दित्यै नमः		प्रभायै नमः	
दीप्तायै नमः		चन्द्रवदनायै नमः	
वसुधायै नमः		चन्द्रायै नमः	
वसुधारिण्यै नमः		चन्द्रसहोदर्यै नमः	
कमलायै नमः		चतुर्भुजायै नमः	६०
कान्तायै नमः		चन्द्ररूपायै नमः	
क्षमायै नमः		इन्दिरायै नमः	
क्षीरोदसम्भवायै नमः		इन्दुशीतलायै नमः	
अनुग्रहप्रदायै नमः	३०	आह्लादजनन्यै नमः	
बुद्धये नमः		पुष्ट्यै नमः	
अनघायै नमः		शिवायै नमः	
हरिवल्लभायै नमः		शिवकर्यै नमः	
अशोकायै नमः		सत्यै नमः	
अमृतायै नमः		विमलायै नमः	
दीप्तायै नमः		विश्वजनन्यै नमः	७०
लोकशोकविनाशिन्यै नमः		तुष्ट्यै नमः	
धर्मनिलयायै नमः		दारिद्र्यनाशिन्यै नमः	
करुणायै नमः		प्रीतिपुष्करिण्यै नमः	
लोकमात्रे नमः	४०	शान्तायै नमः	
पद्मप्रियायै नमः		शुक्लमाल्याम्बरायै नमः	
पद्महस्तायै नमः		श्रियै नमः	
पद्माक्ष्यै नमः		भास्कर्यै नमः	
पद्मसुन्दर्यै नमः		बिल्वनिलयायै नमः	
पद्मोद्भवायै नमः		वरारोहायै नमः	
पद्ममुख्यै नमः		यशस्विन्यै नमः	८०
पद्मनाभप्रियायै नमः		वसुन्धरायै नमः	
रमायै नमः		उदाराङ्गायै नमः	
पद्ममालाधरायै नमः		हरिण्यै नमः	
देव्यै नमः	५०	हेममालिन्यै नमः	
पद्मिन्यै नमः		धनधान्यकर्यै नमः	
पद्मगन्धिन्यै नमः		सिद्ध्यै नमः	
पुण्यगन्धायै नमः		स्नेणसौम्यायै नमः	
सुप्रसन्नायै नमः		शुभप्रदायै नमः	

नृपवेश्मगतानन्दायै नमः

वरलक्ष्म्यै नमः

वसुप्रदायै नमः

शुभायै नमः

हिरण्यप्राकारायै नमः

समुद्रतनयायै नमः

जयायै नमः

मङ्गलायै देव्यै नमः

विष्णुवक्षःस्थलस्थितायै नमः

विष्णुपत्न्यै नमः

९०

प्रसन्नाक्ष्यै नमः

नारायणसमाश्रितायै नमः

दारिद्र्यध्वंसिन्यै नमः

देव्यै नमः

सर्वोपद्रवहारिण्यै नमः

नवदुर्गायै नमः

महाकाल्यै नमः

ब्रह्मविष्णुशिवात्मिकायै नमः

त्रिकालज्ञानसम्पन्नायै नमः

भुवनेश्वर्यै नमः

१००

१०८

॥ इति श्री-लक्ष्म्यष्टोत्तरशतनामावलिः सम्पूर्णा ॥

॥ उत्तराङ्ग-पूजा ॥

क॒र्दमे॑न प्र॒जाभू॑ता म॒यि स॒म्भ॑व क॒र्दमा॑ श्रियं वा॒सय॑ मे कु॒ले मा॒तरं॑ पद्ममा॒लिनीम्॑॥११॥

वनस्पति-रसोत्पन्नो गन्धाढ्यो गन्ध उत्तमः।

आग्नेयः सर्वदेवानां धूपोऽयं प्रतिगृह्यताम्॥

श्री-महालक्ष्म्यै नमः धूपमाग्रापयामि।

आपः सृजन्तु स्निग्धानि चिक्रीत वंस मे गृहे। नि च देवीं मातरं श्रियं वासय मे कुले॥१२॥

कार्पासवर्तिसंयुक्तं घृतयुक्तं मनोहरम्।

तमोनाशकरं दीपं गृहाण परमेश्वरि॥

श्री-महालक्ष्म्यै नमः अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥

आ॒र्द्रा पु॒ष्करि॑णीं पु॒ष्टिं सु॒व॒र्णां हे॑ममा॒लिनीम्॑। सूर्या॑ हिरण्म॒यीं ल॒क्ष्मीं जा॑तवेदो म॒ आव॑ह॥१३॥

नैवेद्यं गृह्यतां लक्ष्मि भक्ष्य-भोज्य-समन्वितम्।

षड्रसैरचितं दिव्यं लक्ष्मीदेवि नमोऽस्तु ते॥

नैवेद्यम्

श्री-महालक्ष्म्यै नमः () निवेदयामि,

अमृतापिधानमसि। निवेदनानन्तरम् आचमनीयं समर्पयामि।

पूगीफलसमायुक्तं नागवल्लीदलैर्युतम्।

कर्पूरचूर्णसंयुक्तं ताम्बूलं प्रतिगृह्यताम्॥

श्री-महालक्ष्म्यै नमः कर्पूरताम्बूलं समर्पयामि।

श्री-महालक्ष्म्यै नमः समस्त-अपराध-क्षमापनार्थं कर्पूरनीराजनं दर्शयामि।

कर्पूरनीरजनानन्तरम् आचमनीयं समर्पयामि।

योऽपां पुष्पं वेद। पुष्पवान् प्रजावान् पशुमान् भवति।

चन्द्रमा वा अपां पुष्पम्। पुष्पवान् प्रजावान् पशुमान् भवति।

य एवं वेद। योऽपामायतनं वेद। आयतनवान् भवति।

ओं तद्ब्रह्म। ओं तद्वायुः। ओं तदात्मा। ओं तत्सत्यम्।

ओं तत्सर्वम्। ओं तत्पुरोर्नमः॥

अन्तश्चरति भूतेषु गुहायां विश्वमूर्तिषु।

त्वं यज्ञस्त्वं वषट्कारस्त्वमिन्द्रस्त्व५ रुद्रस्त्वं विष्णुस्त्वं ब्रह्म त्वं प्रजापतिः।

त्वं तदाप आपो ज्योती रसोऽमृतं ब्रह्म भूर्भुवस्सुवरोम्॥

श्री-महालक्ष्म्यै नमः वेदोक्तमन्त्रपुष्पाञ्जलिं समर्पयामि।

स्वर्णपुष्पं समर्पयामि

अनन्तकोटिप्रदक्षिणनमस्कारान् समर्पयामि

छत्रचामरादिसमस्तोपचारान् समर्पयामि

॥ ईशानादि पूजा ॥

ॐ ईशानाय नमः

ॐ शचिने नमः

ॐ मरुद्भ्यो नमः

ॐ प्रजापतये नमः

ॐ विश्वेभ्यो देवेभ्यो नमः

ॐ अमरराजाय नमः

ॐ सूर्याय नमः

ॐ विश्वकर्मणे नमः

ॐ गुरवे नमः

ॐ अथर्वाङ्गिरोभ्यां नमः

ॐ अश्विभ्यां नमः

ॐ मित्रावरुणाभ्यां नमः

ॐ विष्णवे नमः

ॐ ईशानादिभ्यो नमः

षोडशोपचार-पूजार्थं पुष्पाणि समर्पयामि।

॥ कुबेर पूजा ॥

धनदाय नमस्तुभ्यं निधिपद्माय ते नमः।
भवन्तु त्वत्प्रसादान्मे धनधान्यानि सम्पदः॥

कुबेरं पुष्पकगतं निधिभिर्नवभिर्युतम्।
सुवर्णवर्णं पिङ्गाक्षं मनसा भावयाम्यहम्॥

नरवाहन यक्षेश सर्वपुण्यजनेश्वर।

कुबेराय नमः, षोडशोपचार-पूजां करिष्ये। कुबेराय नमः, आवाहयामि।

कुबेराय नमः, आसनं समर्पयामि। कुबेराय नमः, पाद्यं समर्पयामि। कुबेराय नमः, अर्घ्यं समर्पयामि।
कुबेराय नमः, आचमनीयं समर्पयामि। कुबेराय नमः, शुद्धोदकस्नानं समर्पयामि। स्नानानन्तरम्
आचमनीयं समर्पयामि। कुबेराय नमः, वस्त्रं समर्पयामि। कुबेराय नमः, दिव्यपरिमलगन्धान् धारयामि।
गन्धस्योपरि हरिद्राकुङ्कुमं समर्पयामि। कुबेराय नमः, अक्षतान् समर्पयामि। कुबेराय नमः, पुष्पैः
पूजयामि। कुबेराय नमः, धूपमाघ्रापयामि। कुबेराय नमः, अलङ्कारदीपं सन्दर्शयामि। कुबेराय नमः,
कदलीफलानि निवेदयामि,

कुबेराय नमः, अमृतापिधानमसि। निवेदनानन्तरम् आचमनीयं समर्पयामि। कुबेराय नमः, कर्पूरताम्बूलं
समर्पयामि। कुबेराय नमः, कर्पूरनीराजनं दर्शयामि। कुबेराय नमः, कर्पूरनीरजनानन्तरम् आचमनीयं
समर्पयामि। कुबेराय नमः, समस्तोपचारान् समर्पयामि।

मनुजबाह्यविमानवरस्तुतं
गरुडरत्ननिभं निधिनायकम्।
शिवसखं मुकुटादिविभूषितं
वररुचिं तमहमुपास्महे सदा॥

अगस्त्य देवदेवेश मर्त्यलोकहितेच्छया।
पूजयामि विधानेन प्रसन्नसुमुखो भव॥

॥ कुबेराष्टोत्तरशतनामावलिः ॥

कुबेराय नमः
धनदाय नमः
श्रीमते नमः
यक्षेशाय नमः
गुह्यकेश्वराय नमः
निधीशाय नमः
शङ्करसखाय नमः

महालक्ष्मीनिवासभुवे नमः
महापद्मनिधीशाय नमः
पूर्णाय नमः
पद्मनिधीश्वराय नमः
शङ्खाख्यनिधिनाथाय नमः
मकराख्यनिधिप्रियाय नमः
सुकच्छपाख्यनिधीशाय नमः

मुकुन्दनिधिनायकाय नमः

कुन्दाख्यनिधिनाथाय नमः

नीलनित्याधिपाय नमः

महते नमः

वरनिधिदीपाय नमः

पूज्याय नमः

लक्ष्मीसाम्राज्यदायकाय नमः

इलपिलापत्याय नमः

कोशाधीशाय नमः

कुलोचिताय नमः

अश्वारूढाय नमः

विश्ववन्द्याय नमः

विशेषज्ञाय नमः

विशारदाय नमः

नलकूबरनाथाय नमः

मणिग्रीवपित्रे नमः

गूढमन्त्राय नमः

वैश्रवणाय नमः

चित्रलेखामनःप्रियाय नमः

एकपिनाकाय नमः

अलकाधीशाय नमः

पौलस्त्याय नमः

नरवाहनाय नमः

कैलासशैलनिलयाय नमः

राज्यदाय नमः

रावणाग्रजाय नमः

चित्रचैत्ररथाय नमः

उद्यानविहाराय नमः

विहारसुकुतूहलाय नमः

महोत्सहाय नमः

महाप्राज्ञाय नमः

सदापुष्पकवाहनाय नमः

सार्वभौमाय नमः

अङ्गनाथाय नमः

सोमाय नमः

सौम्यादिकेश्वराय नमः

पुण्यात्मने नमः

पुरुहूतश्रियै नमः

सर्वपुण्यजनेश्वराय नमः

नित्यकीर्तये नमः

निधिवेत्रे नमः

लङ्काप्राक्तननायकाय नमः

यक्षिणीवृताय नमः

यक्षाय नमः

परमशान्तात्मने नमः

यक्षराजे नमः

यक्षिणीहृदयाय नमः

किन्नरेश्वराय नमः

किम्पुरुषनाथाय नमः

खड्गायुधाय नमः

वशिने नमः

ईशानदक्षपार्श्वस्थाय नमः

वायुवामसमाश्रयाय नमः

धर्ममार्गनिरताय नमः

धर्मसम्मुखसंस्थिताय नमः

नित्येश्वराय नमः

धनाध्यक्षाय नमः

अष्टलक्ष्म्याश्रितालयाय नमः

मनुष्यधर्मिणे नमः

सुकृतिने नमः

कोषलक्ष्मीसमाश्रिताय नमः

धनलक्ष्मीनित्यवासाय नमः

धान्यलक्ष्मीनिवासभुवे नमः

अष्टलक्ष्मीसदावासाय नमः

गजलक्ष्मीस्थिरालयाय नमः

राज्यलक्ष्मीजन्मगेहाय नमः

धैर्यलक्ष्मीकृपाश्रयाय नमः

अखण्डैश्वर्यसंयुक्ताय नमः

२०

३०

४०

५०

६०

७०

८०

नित्यानन्दाय नमः
 सुखाश्रयाय नमः
 नित्यतृप्ताय नमः
 निराशाय नमः
 निरुपद्रवाय नमः
 नित्यकामाय नमः
 निराकाङ्क्षाय नमः
 निरूपाधिकवासभुवे नमः
 शान्ताय नमः
 सर्वगुणोपेताय नमः
 सर्वज्ञाय नमः
 सर्वसम्मताय नमः
 शर्वाणीकरुणापात्राय नमः

९०

सदानन्दकृपालयाय नमः
 गन्धर्वकुलसंसेव्याय नमः
 सौगन्धिकुसुमप्रियाय नमः
 सुवर्णनगरीवासाय नमः
 निधिपीठसमाश्रयाय नमः
 महामेरूत्तरस्थाय नमः
 महर्षिगणसंस्तुताय नमः
 तुष्टाय नमः
 शूर्पणखाज्येष्ठाय नमः
 शिवपूजारताय नमः
 अनघाय नमः
 राजयोगसमायुक्ताय नमः
 राजशेखरपूज्याय नमः
 राजराजाय नमः

१००

॥ इति श्री-कुबेराष्टोत्तरशतनामावलिः सम्पूर्णा ॥

॥ नमस्कारः ॥

नमस्ते देवदेवेशि नमस्ते ईप्सितप्रदे।
 नमस्तेऽस्तु जगन्मातः नमस्ते केशवप्रिये॥

महालक्ष्म्यै नमः, नमस्करोमि॥

॥ प्रार्थना ॥

दामोदरि नमस्तेऽस्तु नमस्त्रैलोक्यमातृके।
 नमस्तेऽस्तु महालक्ष्मि त्राहि मां परमेश्वरि॥
 सर्वदा देहि मे द्रव्यं दानायापि च भुक्तये।
 धनधान्यं धरां हर्षं कीर्तिम् आयुश्च देहि मे॥
 यन्मया वाञ्छितं देवि तत्सर्वं सफलं कुरु।
 न बाधन्तां कुकर्माणि सङ्कटं मे निवारय॥

॥ अपराध-क्षमापनम् ॥

न्यूनं वाऽप्यगुणं वाऽपि यन्मया मोहितं कृतम्।
सर्वं तदस्तु सम्पूर्णं त्वत्प्रसादान्महेश्वरि॥

लक्ष्मि त्वत्कृपया नित्यं कृता पूजा तवाऽऽज्ञया।
स्थिरा भव गृहे ह्यस्मिन् मम सन्तानकर्मणि॥

हिरण्यगर्भगर्भस्थं हेमबीजं विभावसोः।
अनन्तपुण्यफलदम् अतः शान्तिं प्रयच्छ मे॥

आश्वयुज-अमावास्या-पुण्यकालेऽस्मिन् मया क्रियमाण-श्रीमहालक्ष्मी-पूजायां यद्वेयमुपायनदानं तत्प्रति-
निधित्वेन हिरण्यं श्री-महालक्ष्मीप्रीतिं कामयमानः मनसोद्दिष्टाय ब्राह्मणाय सम्प्रददे नमः न मम। अनया
पूजया श्री-महालक्ष्मीः प्रीयताम्।

कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।
करोमि यद्यत् सकलं परस्मै
नारायणायेति समर्पयामि॥

ॐ तत्सद्ब्रह्मार्पणमस्तु।

॥ श्री-स्कन्द-षष्ठी-पूजा ॥

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिः हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्मृतिभिः सीद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।

अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।

विद्यारम्भे विवाहे च प्रवेशे निर्गमे तथा।

सङ्ग्रामे सर्वकार्येषु विघ्नस्तस्य न जायते॥

प्रार्थनाः समर्पयामि।



॥ प्रधान-पूजा — स्कन्द-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये ()^{६४} नाम संवत्सरे दक्षिणायने शरद्-ऋतौ तुला/वृश्चिक-मासे कार्तिक-शुक्लपक्षे षष्ठ्यां शुभतिथौ (इन्दु / भौम / बुध / गुरु / भृगु / स्थिर / भानु)-वासरयुक्तायाम् ()^{६५} नक्षत्र ()^{६६}-योग (कौलव/तैतिल) करण युक्तायां च एवं गुण विशेषण विशिष्टायाम् अस्यां षष्ठ्यां शुभतिथौ

श्री-वल्ली-देवसेना-समेत-सुब्रह्मण्य-प्रीत्यर्थं प्रसाद-सिद्ध्यर्थम् अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याणाम् अभिवृद्ध्यर्थं धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभि-वृद्ध्यर्थम् इष्टकाम्यार्थसिद्ध्यर्थं मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहा-पातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं गो-भू-धन-धान्य-पुत्र-पौत्रादि अनविच्छिन्न-सन्तति स्थिर-लक्ष्मी-कीर्ति-लाभ शत्रु-पराजयादि सदभीष्ट-सिद्ध्यर्थं दिव्यज्ञान-सिद्ध्यर्थं

यावच्छक्ति-ध्यानावाहनादि षोडशोपचारैः कल्पोक्त-प्रकारेण श्री-वल्ली-देवसेना-समेत-सुब्रह्मण्य-पूजाराधनं करिष्ये। तदङ्गं कलशपूजां च करिष्ये।

श्रीविघ्नेश्वराय नमः, यथास्थानं प्रतिष्ठापयामि।

(गणपति-प्रसादं शिरसा गृहीत्वा)

॥ घण्टापूजा ॥

आगमार्थं तु देवानां गमनार्थं तु रक्षसाम्।
कुरु घण्टारवं तत्र देवताऽऽह्वानलाञ्छनम्॥

॥ कलशपूजा ॥

(कलशं गन्धपुष्पाक्षतैः अभ्यर्च्य)

गङ्गायै नमः। यमुनायै नमः। गोदावर्यै नमः। सरस्वत्यै नमः। नर्मदायै नमः। सिन्धवे नमः। कावेर्यै नमः।

^{६४}पृष्ठ ८५७ पश्यताम्

^{६५}पृष्ठ ८६७ पश्यताम्

^{६६}पृष्ठ ८६८ पश्यताम्

सप्तकोटिमहातीर्थान्यावाहयामि।
(अथ कलशं स्पृष्ट्वा जपं कुर्यात्।)

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥

(इति कलशजलेन सर्वोपकरणानि आत्मानं च प्रोक्ष्य।)

॥ आत्मपूजा ॥

आत्मने नमः, दिव्यगन्धान् धारयामि।

॥ मण्डप-पूजा ॥

ॐ ह्रीं श्रीं मण्डूकादि-परतत्त्वात्म-पर्यन्त-पीठ-शक्ति-देवताभ्यो नमः।
ॐ ह्रीं श्रीं शं शकुन्यै नमः।
ॐ ह्रीं श्रीं रं रेवत्यै नमः।
ॐ ह्रीं श्रीं पूं पूताय नमः।
ॐ ह्रीं श्रीं मं महापूतायै नमः।
ॐ ह्रीं श्रीं निं निशीथिन्यै नमः।
ॐ ह्रीं श्रीं मां मालिन्यै नमः।
ॐ ह्रीं श्रीं शीं शीतलायै नमः।
ॐ ह्रीं श्रीं शुं शुद्धायै नमः।
ॐ ह्रीं श्रीं विं विश्वतोमुख्यै नमः।

षोडशोपचार-पूजा

सिन्धूरारुणमिन्दुकान्तिवदनं केयूरहारादिभिः
दिव्यैराभरणैर्विभूषिततनुं स्वर्गादिसौख्यप्रदम्।
अम्भोजाभयशक्तिकुक्कुटधरं रक्ताङ्गराकोञ्ज्वलं
सुब्रह्मण्यमुपास्महे प्रणमतां भीतिप्रणाशोद्यतम्॥
अस्मिन् कुम्भे सपरिवारं

श्री-वल्ली-देवसेना-समेत-सुब्रह्मण्य-स्वामिनम् ध्यायामि।

षड्वक्त्रं शिखिवाहनं त्रिनयनं चित्राम्बरालङ्कृतं
वज्रं शक्तिमसिं त्रिशूलमभयं खेटं धनुश्चक्रकम्।
पाशं कुक्कुटमङ्कुशं च वरदं दोर्भिर्दधानं सदा
ध्यायेदीप्सितसिद्धिदं शिवसुतं स्कन्दं सुराराधितम्॥

अस्मिन् कुम्भे सपरिवारं

श्री-वल्ली-देवसेना-समेत-सुब्रह्मण्य-स्वामिनम् आवाहयामि।

आवाहिता भव। संस्थापिता भव।
सन्निहिता भव। सन्निरुद्धा भव।
अवकुण्ठिता भव। सुप्रीता भव।
सुप्रसन्ना भव। वरदा भव।

स्वामिन् सर्वजगन्नाथ यावत्पूजावसानकम्।
तावत् त्वं प्रीतिभावेन दीपेऽस्मिन् सन्निधिं कुरु॥

देवदेव महाराज प्रियेश्वर प्रजापते।
आसनं दिव्यमीशान दास्येयं परमेश्वर॥

श्री-वल्ली-देवसेना-समेत-सुब्रह्मण्य-स्वामिने नमः, आसनं समर्पयामि।

यद्भक्तिलेशसम्पर्कात् परमानन्दविग्रह।
तस्मै ते शरणाब्जाय पाद्यं शुद्धाय कल्पये॥

श्री-वल्ली-देवसेना-समेत-सुब्रह्मण्य-स्वामिने नमः, पाद्यं समर्पयामि।

तापत्रयहरं दिव्यं परमानन्दलक्षणम्।
तापत्रयविनिर्मुक्तं तवार्घ्यं कल्पयाम्यहम्॥

श्री-वल्ली-देवसेना-समेत-सुब्रह्मण्य-स्वामिने नमः, अर्घ्यं समर्पयामि।

वेदानामपि वेद्याय देवानां देवतात्मने।
आचामं कल्पयामीश शुद्धानां शुद्धिहेतवे॥

श्री-वल्ली-देवसेना-समेत-सुब्रह्मण्य-स्वामिने नमः, आचमनीयं समर्पयामि।

तरुपुष्पसमुद्भूतं सुस्वादु मधुरं मधु।
तेजःपुष्टिकरं दिव्यं प्रतिगृह्णीष्व देवेश॥

श्री-वल्ली-देवसेना-समेत-सुब्रह्मण्य-स्वामिने नमः, मधुपर्कं समर्पयामि।

पयोदधिघृतं चैव मधु च शर्करायुतम्।
पञ्चामृतं मयाऽऽनीतं स्नानार्थं प्रतिगृह्यताम्॥

श्री-वल्ली-देवसेना-समेत-सुब्रह्मण्य-स्वामिने नमः, पञ्चामृत-स्नानं समर्पयामि।

कामधेनुसमुत्पन्नं सर्वेषां जीवनं परम्।

पावनं यज्ञहेतुश्च पयः स्नानार्थमर्पितम्॥

श्री-वल्ली-देवसेना-समेत-सुब्रह्मण्य-स्वामिने नमः, क्षीरस्नानं समर्पयामि।

भागीरथी यमुना चैव गौतमी च सरस्वती।

तासां सुसलिलमादाय करोमि त्वामभिषेचनम्॥

श्री-वल्ली-देवसेना-समेत-सुब्रह्मण्य-स्वामिने नमः, स्नानं समर्पयामि। स्नानान्तरमाचमनीयं समर्पयामि।

सर्वभूषाधिके सौम्ये लोकलज्जानिवारणे।

मयोपपादिते तुभ्यं वाससी प्रतिगृह्यताम्॥

श्री-वल्ली-देवसेना-समेत-सुब्रह्मण्य-स्वामिने नमः, वस्त्रं समर्पयामि।

नवभिस्तन्तुभिर्युक्तं त्रिगुणं देवतात्मकम्।

उपवीतं प्रदास्यामि गृहाण परमेश्वर॥

श्री-वल्ली-देवसेना-समेत-सुब्रह्मण्य-स्वामिने नमः, यज्ञोपवीतं समर्पयामि।

मुक्ता-माणिक्य-वैडूर्य-रत्न-हेमादि-निर्मितम्।

नानाभरणं दास्यामि स्वीकुरुष्व दयानिधे॥

श्री-वल्ली-देवसेना-समेत-सुब्रह्मण्य-स्वामिने नमः, नवमणि-मकुटादि नानाभरणम् समर्पयामि।

चन्दनागरुकर्पूरकस्तूरीकुङ्कुमान्वितम् ।

विलेपनं सुरश्रेष्ठ प्रीत्यर्थं प्रतिगृह्यताम्॥

श्री-वल्ली-देवसेना-समेत-सुब्रह्मण्य-स्वामिने नमः, गन्धान् धारयामि। गन्धस्योपरि हरिद्रा-कुङ्कुमं समर्पयामि।

अक्षतांश्च सुरश्रेष्ठ कुङ्कुमाक्ता सुशोभिताः।

मया निवेदिता भक्त्या गृह्यतां परमेश्वर॥

श्री-वल्ली-देवसेना-समेत-सुब्रह्मण्य-स्वामिने नमः, अक्षतान् समर्पयामि।

मन्दार-पारिजाताब्ज-केतक्युत्पल-पाटलैः ।

मल्लिका-जाति-वकुलैः पुष्पैस्त्वां पूजयाम्यहम्॥

श्री-वल्ली-देवसेना-समेत-सुब्रह्मण्य-स्वामिने नमः, मल्लिकादि-सर्वर्तु-पुष्पमालाः समर्पयामि।

॥ अङ्ग-पूजा ॥

- | | |
|---------------------|-------------------|
| १. शरवणोद्भूताय नमः | — पादौ पूजयामि। |
| २. रौद्रेयाय नमः | — जङ्घे पूजयामि। |
| ३. सहस्रपदे नमः | — जानुनी पूजयामि। |
| ४. भयनाशनाय नमः | — ऊरू पूजयामि। |

५. बालग्रहाच्छाटनाय नमः	— मेढ्रं पूजयामि
६. भक्तपालनाय नमः	— गुह्यं पूजयामि।
७. गुणनिधये नमः	— कटिं पूजयामि।
८. महनीयाय नमः	— नाभिं पूजयामि।
९. सर्वाभीष्टप्रदाय नमः	— हृदयं पूजयामि।
१०. विशालवक्षसे नमः	— वक्षस्थलं पूजयामि।
११. शक्तिधराय नमः	— हस्तान् पूजयामि।
१२. अभयप्रदानाय नमः	— बाहून् पूजयामि।
१३. नीलकण्ठ-तनयाय नमः	— कण्ठान् पूजयामि।
१४. पतित-पावनाय नमः	— चुबुकानि पूजयामि।
१५. पुरुष-श्रेष्ठाय नमः	— नासिकानि पूजयामि
१६. कमललोचनाय नमः	— लोचनानि पूजयामि
१७. पुण्यमूर्तये नमः	— श्रोत्राणि पूजयामि
१८. कस्तूरी-तिलकाञ्चित-फालाय नमः	— ललाटानि पूजयामि
१९. षडाननाय नमः	— मुखानि पूजयामि
२०. त्रिलोकगुरवे नमः	— ओष्ठानि पूजयामि।
२२. सहस्रशीर्ष्णे नमः	— शिरांसि पूजयामि।
२३. भस्मोद्धूलित-विग्रहाय नमः	— सर्वाण्यङ्गानि पूजयामि।

॥ षोडश-नामपूजा ॥

१. ॐ ज्ञानशक्त्यात्मने नमः	९. ॐ षण्मुखाय नमः
२. ॐ स्कन्दाय नमः	१०. ॐ कुक्कुटध्वजाय नमः
३. ॐ अग्निभुवे नमः	११. ॐ शक्तिधराय नमः
४. ॐ बाहुलेयाय नमः	१२. ॐ गुहाय नमः
५. ॐ गाङ्गेयाय नमः	१३. ॐ ब्रह्मचारिणे नमः
६. ॐ शरवणोद्धवाय नमः	१४. ॐ षण्मातुराय नमः
७. ॐ कार्तिकेयाय नमः	१५. ॐ क्रौञ्चभिन्ने नमः
८. ॐ कुमाराय नमः	१६. ॐ शिखिवाहनाय नमः

॥ षण्मुखसहस्रनामावलिः ॥

॥ ध्यानम् ॥

ध्यायेत्षण्मुखमिन्दुकोटिसदृशं रत्नप्रभाशोभितम्।
बालार्कद्युतिषट्किरीटविलसत्केयूरहारान्वितम् ॥१॥

कर्णालम्बितकुण्डलप्रविलसद्गण्डस्थलाशोभितम्।
काञ्चीकङ्कणकिङ्किणीरवयुतं शृङ्गारसारोदयम् ॥२॥

ध्यायेद्दीप्सितसिद्धिदं शिवसुतं श्रीद्वादशाक्षं गुहम्।
खेटं कुक्कुटमङ्कुशं च वरदं पाशं धनुश्चक्रकम् ॥३॥

वज्रं शक्तिमसिं च शूलमभयं दोर्भिर्धृतं षण्मुखम्।
देवं चित्रमयूरवाहनगतं चित्राम्बरालङ्कृतम् ॥४॥

अचिन्त्यशक्तये नमः	अभिरामाय नमः	आपद्विनाशकाय नमः
अनघाय नमः	अग्रधुर्याय नमः	आर्याय नमः
अक्षोभ्याय नमः	अमितविक्रमाय नमः	आढ्याय नमः
अपराजिताय नमः	अनाथनाथाय नमः	आगमसंस्तुताय नमः ५०
अनाथवत्सलाय नमः	अमलाय नमः	आर्तसंरक्षणाय नमः
अमोघाय नमः	अप्रमत्ताय नमः	आद्याय नमः
अशोकाय नमः	अमरप्रभवे नमः ३०	आनन्दाय नमः
अजराय नमः	अरिन्दमाय नमः	आर्यसेविताय नमः
अभयाय नमः	अखिलाधाराय नमः	आश्रितेष्टार्थवरदाय नमः
अत्युदाराय नमः १०	अणिमादिगुणाय नमः	आनन्दिने नमः
अघहराय नमः	अग्रण्ये नमः	आर्तफलप्रदाय नमः
अग्रगण्याय नमः	अचञ्चलाय नमः	आश्चर्यरूपाय नमः
अद्रिजासुताय नमः	अमरस्तुत्याय नमः	आनन्दाय नमः
अनन्तमहिम्ने नमः	अकलङ्काय नमः	आपन्नार्तिविनाशनाय नमः ६०
अपाराय नमः	अमिताशनाय नमः	इभवक्रानुजाय नमः
अनन्तसौख्यप्रदाय नमः	अग्निभुवे नमः	इष्टाय नमः
अव्ययाय नमः	अनवद्याङ्गाय नमः ४०	इभासुरहरात्मजाय नमः
अनन्तमोक्षदाय नमः	अद्भुताय नमः	इतिहासश्रुतिस्तुत्याय नमः
अनादये नमः	अभीष्टदायकाय नमः	इन्द्रभोगफलप्रदाय नमः
अप्रमेयाय नमः २०	अतीन्द्रियाय नमः	इष्टापूर्तफलप्राप्तये नमः
अक्षराय नमः	अप्रमेयात्मने नमः	इष्टेष्टवरदायकाय नमः
अच्युताय नमः	अदृश्याय नमः	इहामुत्रेष्टफलदाय नमः
अकल्मषाय नमः	अव्यक्तलक्षणाय नमः	इष्टदाय नमः

इन्द्रवन्दिताय नमः	७०	ऊर्जितोदाराय नमः	अंशुमालीड्याय नमः	
ईडनीयाय नमः		ऊर्जितोर्जितशासनाय नमः	अम्बिकातनयाय नमः	
ईशपुत्राय नमः		ऋषिदेवगणस्तुत्याय नमः	अन्नदाय नमः	१४०
ईप्सितार्थप्रदायकाय नमः		ऋणत्रयविमोचनाय नमः	अन्धकारिसुताय नमः	
ईतिभीतिहराय नमः		ऋजुरूपाय नमः	अन्धत्वहारिणे नमः	
ईड्याय नमः		ऋजुकराय नमः	अम्बुजलोचनाय नमः	
ईषणात्रयवर्जिताय नमः		ऋजुमार्गप्रदर्शनाय नमः	अस्तमायाय नमः	
उदारकीर्तये नमः		ऋतम्बराय नमः	अमराधीशाय नमः	
उद्योगिने नमः		ऋजुप्रीताय नमः	अस्पष्टाय नमः	
उत्कृष्टोरुपराक्रमाय नमः		ऋषभाय नमः	अस्तोकपुण्यदाय नमः	
उत्कृष्टशक्तये नमः	८०	ऋद्धिदाय नमः	अस्तामित्राय नमः	
उत्साहाय नमः		ऋताय नमः	अस्तरूपाय नमः	
उदाराय नमः		लुलितोद्धारकाय नमः	अस्खलत्सुगतिदायकाय नमः	
उत्सवप्रियाय नमः		लूतभवपाशप्रभञ्जनाय नमः	१५०	
उञ्जम्भाय नमः		एणाङ्गधरसत्पुत्राय नमः	कार्तिकेयाय नमः	
उद्भवाय नमः		एकस्मै नमः	कामरूपाय नमः	
उग्राय नमः		एनोविनाशनाय नमः	कुमाराय नमः	
उदग्राय नमः		ऐश्वर्यदाय नमः	क्रौञ्चदारणाय नमः	
उग्रलोचनाय नमः		ऐन्द्रभोगिने नमः	कामदाय नमः	
उन्मत्ताय नमः		ऐतिह्याय नमः	कारणाय नमः	
उग्रशमनाय नमः	९०	ऐन्द्रवन्दिताय नमः	काम्याय नमः	
उद्वेगघ्नोरगेश्वराय नमः		ओजस्विने नमः	कमनीयाय नमः	
उरुप्रभावाय नमः		ओषधिस्थानाय नमः	कृपाकराय नमः	
उदीर्णाय नमः		ओजोदाय नमः	काञ्चनाभाय नमः	१६०
उमापुत्राय नमः		ओदनप्रदाय नमः	कान्तियुक्ताय नमः	
उदारधिये नमः		औदार्यशीलाय नमः	कामिने नमः	
ऊर्ध्वरेतःसुताय नमः		औमेयाय नमः	कामप्रदाय नमः	
ऊर्ध्वगतिदाय नमः		औग्राय नमः	कवये नमः	
ऊर्जपालकाय नमः		औन्नत्यदायकाय नमः	कीर्तिकृते नमः	
ऊर्जिताय नमः		औदार्याय नमः	कुक्कुटधराय नमः	
ऊर्ध्वगाय नमः	१००	औषधकराय नमः	कूटस्थाय नमः	
ऊर्ध्वाय नमः		औषधाय नमः	कुवलेक्षणाय नमः	
ऊर्ध्वलोकैकनायकाय नमः		औषधाकराय नमः	कुङ्कुमाङ्गाय नमः	
ऊर्जावते नमः		अंशुमालिने नमः	क्लमहराय नमः	१७०

कुशलाय नमः		खेचराय नमः		गद्यपद्यप्रियाय नमः	
कुक्कुटध्वजाय नमः		खेचराश्रयाय नमः		गुण्याय नमः	२४०
कृशानुसम्भवाय नमः		खण्डेन्दुमौलितनयाय नमः		गोस्तुताय नमः	
क्रूराय नमः		खेलाय नमः		गगनेचराय नमः	
क्रूरघ्नाय नमः		खेचरपालकाय नमः		गणनीयचरित्राय नमः	
कलितापहृते नमः		खस्थलाय नमः	२१०	गतक्लेशाय नमः	
कामरूपाय नमः		खण्डितार्काय नमः		गुणार्णवाय नमः	
कल्पतरवे नमः		खेचरीजनपूजिताय नमः		घूर्णिताक्षाय नमः	
कान्ताय नमः		गाङ्गेयाय नमः		घृणिनिधये नमः	
कामितदायकाय नमः	१८०	गिरिजापुत्राय नमः		घनगम्भीरघोषणाय नमः	
कल्याणकृते नमः		गणनाथानुजाय नमः		घण्टानादप्रियाय नमः	
क्लेशनाशाय नमः		गुहाय नमः		घोषाय नमः	२५०
कृपालवे नमः		गोत्रे नमः		घोराघौघविनाशनाय नमः	
करुणाकराय नमः		गीर्वाणसंसेव्याय नमः		घनानन्दाय नमः	
कलुषघ्नाय नमः		गुणातीताय नमः		घर्महन्त्रे नमः	
क्रियाशक्तये नमः		गुहाश्रयाय नमः	२२०	घृणावते नमः	
कठोराय नमः		गतिप्रदाय नमः		घृष्टिपातकाय नमः	
कवचिने नमः		गुणनिधये नमः		घृणिने नमः	
कृतिने नमः		गम्भीराय नमः		घृणाकराय नमः	
कोमलाङ्गाय नमः	१९०	गिरिजात्मजाय नमः		घोराय नमः	
कुशप्रीताय नमः		गूढरूपाय नमः		घोरदैत्यप्रहारकाय नमः	
कुत्सितघ्नाय नमः		गदहराय नमः		घटितैश्वर्यसन्दोहाय नमः	२६०
कलाधराय नमः		गुणाधीशाय नमः		घनार्थाय नमः	
ख्याताय नमः		गुणाग्रण्ये नमः		घनसङ्क्रमाय नमः	
खेटधराय नमः		गोधराय नमः		चित्रकृते नमः	
खङ्गिने नमः		गहनाय नमः	२३०	चित्रवर्णाय नमः	
खट्वाङ्गिने नमः		गुप्ताय नमः		चञ्चलाय नमः	
खलनिग्रहाय नमः		गर्वघ्नाय नमः		चपलद्युतये नमः	
ख्यातिप्रदाय नमः		गुणवर्धनाय नमः		चिन्मयाय नमः	
खेचरेशाय नमः	२००	गुह्याय नमः		चित्स्वरूपाय नमः	
ख्यातेहाय नमः		गुणज्ञाय नमः		चिरानन्दाय नमः	
खेचरस्तुताय नमः		गीतिज्ञाय नमः		चिरन्तनाय नमः	२७०
खरतापहराय नमः		गतातङ्काय नमः		चित्रकेलये नमः	
खस्थाय नमः		गुणाश्रयाय नमः		चित्रतराय नमः	

चिन्तनीयाय नमः	ज्योतिर्मयाय नमः	टङ्कवज्रध्वजाङ्किताय नमः
चमत्कृतये नमः	जगन्नाथाय नमः	टङ्किताखिललोकाय नमः
चोरघ्राय नमः	जगज्जीवाय नमः	टङ्कितैनस्तमोरवये नमः
चतुराय नमः	जनाश्रयाय नमः ३१०	डम्बरप्रभवाय नमः
चारवे नमः	जगत्सेव्याय नमः	डम्भाय नमः
चामीकरविभूषणाय नमः	जगत्कर्त्रे नमः	डम्बाय नमः
चन्द्रार्ककोटिसदृशाय नमः	जगत्साक्षिणे नमः	डमरुकप्रियाय नमः
चन्द्रमौलितनूभवाय नमः २८०	जगत्प्रियाय नमः	डमरोत्कटसन्नादाय नमः
चादिताङ्गाय नमः	जम्भारिवन्द्याय नमः	डिम्बरूपस्वरूपकाय नमः
छद्महन्त्रे नमः	जयदाय नमः	ढक्कानादप्रीतिकराय नमः ३५०
छेदिताखिलपातकाय नमः	जगज्जनमनोहराय नमः	ढालितासुरसङ्कुलाय नमः
छेदीकृततमःक्लेशाय नमः	जगदानन्दजनकाय नमः	ढौकितामरसन्दोहाय नमः
छत्रीकृतमहायशसे नमः	जनजाड्यापहारकाय नमः	दुण्ढिविघ्नेश्वरानुजाय नमः
छादिताशेषसन्तापाय नमः	जपाकुसुमसङ्काशाय नमः ३२०	तत्त्वज्ञाय नमः
छरितामृतसागराय नमः	जनलोचनशोभनाय नमः	तत्त्वगाय नमः
छत्रत्रैगुण्यरूपाय नमः	जनेश्वराय नमः	तीव्राय नमः
छातेहाय नमः	जितक्रोधाय नमः	तपोरूपाय नमः
छिन्नसंशयाय नमः २९०	जनजन्मनिर्बर्हणाय नमः	तपोमयाय नमः
छन्दोमयाय नमः	जयदाय नमः	त्रयीमयाय नमः
छन्दगामिने नमः	जन्तुतापघ्नाय नमः	त्रिकालज्ञाय नमः ३६०
छिन्नपाशाय नमः	जितदैत्यमहाव्रजाय नमः	त्रिमूर्तये नमः
छविश्छदाय नमः	जितमायाय नमः	त्रिगुणात्मकाय नमः
जगद्धिताय नमः	जितक्रोधाय नमः	त्रिदशेशाय नमः
जगत्पूज्याय नमः	जितसङ्गाय नमः ३३०	तारकारये नमः
जगज्ज्येष्ठाय नमः	जनप्रियाय नमः	तापघ्नाय नमः
जगन्मयाय नमः	झञ्जानिलमहावेगाय नमः	तापसप्रियाय नमः
जनकाय नमः	झरिताशेषपातकाय नमः	तुष्टिदाय नमः
जाह्नवीसूनवे नमः ३००	झर्झरीकृतदैत्यौघाय नमः	तुष्टिकृते नमः
जितामित्राय नमः	झल्लरीवाद्यसम्प्रियाय नमः	तीक्ष्णाय नमः
जगद्गुरवे नमः	ज्ञानमूर्तये नमः	तपोरूपाय नमः ३७०
जयिने नमः	ज्ञानगम्याय नमः	त्रिकालविदे नमः
जितेन्द्रियाय नमः	ज्ञानिने नमः	स्तोत्रे नमः
जैत्राय नमः	ज्ञानमहानिधये नमः	स्तव्याय नमः
जरामरणवर्जिताय नमः	टङ्कारनृत्तविभवाय नमः ३४०	स्तवप्रीताय नमः

स्तुतये नमः	देवाय नमः	धृतवर्धनाय नमः
स्तोत्राय नमः	दिव्याय नमः ४१०	धर्मेशाय नमः
स्तुतिप्रियाय नमः	दिव्याकृतये नमः	धर्मशास्त्रज्ञाय नमः
स्थिताय नमः	दमाय नमः	धन्विने नमः
स्थायिने नमः	दीर्घवृत्ताय नमः	धर्मपरायणाय नमः
स्थापकाय नमः ३८०	दीर्घबाह्वे नमः	धनाध्यक्षाय नमः
स्थूलसूक्ष्मप्रदर्शकाय नमः	दीर्घदृष्टये नमः	धनपतये नमः
स्थविष्ठाय नमः	दिवस्पतये नमः	धृतिमते नमः ४५०
स्थविराय नमः	दण्डाय नमः	धूतकिल्बिषाय नमः
स्थूलाय नमः	दमयित्रे नमः	धर्महेतवे नमः
स्थानदाय नमः	दर्पाय नमः	धर्मशूराय नमः
स्थैर्यदाय नमः	देवसिंहाय नमः ४२०	धर्मकृते नमः
स्थिराय नमः	दृढव्रताय नमः	धर्मविदे नमः
दान्ताय नमः	दुर्लभाय नमः	ध्रुवाय नमः
दयापराय नमः	दुर्गमाय नमः	धात्रे नमः
दात्रे नमः ३९०	दीप्ताय नमः	धीमते नमः
दुरितघ्नाय नमः	दुष्प्रेक्ष्याय नमः	धर्मचारिणे नमः
दुरासदाय नमः	दिव्यमण्डनाय नमः	धन्याय नमः ४६०
दर्शनीयाय नमः	दुरोदरघ्नाय नमः	धुर्याय नमः
दयासाराय नमः	दुःखघ्नाय नमः	धृतव्रताय नमः
देवदेवाय नमः	दुरारिघ्नाय नमः	नित्यसत्त्वाय नमः
दयानिधये नमः	दिशाम्पतये नमः ४३०	नित्यतृप्ताय नमः
दुराधर्षाय नमः	दुर्जयाय नमः	निर्लेपाय नमः
दुर्विगाह्याय नमः	देवसेनेशाय नमः	निश्चलात्मकाय नमः
दक्षाय नमः	दुर्ज्ञेयाय नमः	निरवद्याय नमः
दर्पणशोभिताय नमः ४००	दुरतिक्रमाय नमः	निराधाराय नमः
दुर्धराय नमः	दम्भाय नमः	निष्कलङ्काय नमः
दानशीलाय नमः	दृप्ताय नमः	निरञ्जनाय नमः ४७०
द्वादशाक्षाय नमः	देवर्षये नमः	निर्ममाय नमः
द्विषड्भुजाय नमः	दैवज्ञाय नमः	निरहङ्काराय नमः
द्विषट्कर्णाय नमः	दैवचिन्तकाय नमः	निर्मोहाय नमः
द्विषड्बाह्वे नमः	धुरन्धराय नमः ४४०	निरुपद्रवाय नमः
दीनसन्तापनाशनाय नमः	धर्मपराय नमः	नित्यानन्दाय नमः
दन्दशूकेश्वराय नमः	धनदाय नमः	निरातङ्काय नमः

निष्प्रपञ्चाय नमः		पुण्योदयाय नमः		पुष्टिवर्धनाय नमः	
निरामयाय नमः		परञ्ज्योतिषे नमः		पापहर्त्रे नमः	
निरवद्याय नमः		पुण्यकृते नमः		पाशधराय नमः	
निरीहाय नमः	४८०	पुण्यवर्धनाय नमः		प्रमत्तासुरशिक्षकाय नमः	
निर्दर्शाय नमः		परानन्दाय नमः		पावनाय नमः	
निर्मलात्मकाय नमः		परतराय नमः		पावकाय नमः	५५०
नित्यानन्दाय नमः		पुण्यकीर्तये नमः		पूज्याय नमः	
निर्जरेशाय नमः		पुरातनाय नमः		पूर्णानन्दाय नमः	
निःसङ्गाय नमः		प्रसन्नरूपाय नमः		परात्पराय नमः	
निगमस्तुताय नमः		प्राणेशाय नमः	५२०	पुष्कलाय नमः	
निष्कण्टकाय नमः		पन्नगाय नमः		प्रवराय नमः	
निरालम्बाय नमः		पापनाशनाय नमः		पूर्वाय नमः	
निष्प्रत्यूहाय नमः		प्रणतार्तिहराय नमः		पितृभक्ताय नमः	
निरुद्धवाय नमः	४९०	पूर्णाय नमः		पुरोगमाय नमः	
नित्याय नमः		पार्वतीनन्दनाय नमः		प्राणदाय नमः	
नियतकल्याणाय नमः		प्रभवे नमः		प्राणिजनकाय नमः	५६०
निर्विकल्पाय नमः		पूतात्मने नमः		प्रदिष्टाय नमः	
निराश्रयाय नमः		पुरुषाय नमः		पावकोद्धवाय नमः	
नेत्रे नमः		प्राणाय नमः		परब्रह्मस्वरूपाय नमः	
निधये नमः		प्रभवाय नमः	५३०	परमैश्वर्यकारणाय नमः	
नैकरूपाय नमः		पुरुषोत्तमाय नमः		परर्धिदाय नमः	
निराकाराय नमः		प्रसन्नाय नमः		पुष्टिकराय नमः	
नदीसुताय नमः		परमस्पष्टाय नमः		प्रकाशात्मने नमः	
पुलिन्दकन्यारमणाय नमः	५००	पराय नमः		प्रतापवते नमः	
पुरुजिते नमः		परिवृढाय नमः		प्रज्ञापराय नमः	
परमप्रियाय नमः		पराय नमः		प्रकृष्टार्थाय नमः	५७०
प्रत्यक्षमूर्तये नमः		परमात्मने नमः		पृथवे नमः	
प्रत्यक्षाय नमः		प्रब्रह्मणे नमः		पृथुपराक्रमाय नमः	
परेशाय नमः		परार्थाय नमः		फणीश्वराय नमः	
पूर्णपुण्यदाय नमः		प्रियदर्शनाय नमः	५४०	फणिवाराय नमः	
पुण्याकराय नमः		पवित्राय नमः		फणामणिबिभूषणाय नमः	
पुण्यरूपाय नमः		पुष्टिदाय नमः		फलदाय नमः	
पुण्याय नमः		पूर्तये नमः		फलहस्ताय नमः	
पुण्यपरायणाय नमः	५१०	पिङ्गलाय नमः		फुल्लाम्बुजविलोचनाय नमः	

फडुच्चाटितपापौघाय नमः
 फणिलोकविभूषणाय नमः ५८०
 बाहुलेयाय नमः
 बृहद्रूपाय नमः
 बलिष्ठाय नमः
 बलवते नमः
 बलिने नमः
 ब्रह्मेशविष्णुरूपाय नमः
 बुद्धाय नमः
 बुद्धिमतां वराय नमः
 बालरूपाय नमः
 ब्रह्मगर्भाय नमः ५९०
 ब्रह्मचारिणे नमः
 बुधप्रियाय नमः
 बहुश्रुताय नमः
 बहुमताय नमः
 ब्रह्मण्याय नमः
 ब्राह्मणप्रियाय नमः
 बलप्रमथनाय नमः
 ब्रह्मणे नमः
 बहुरूपाय नमः
 बहुप्रदाय नमः ६००
 बृहद्भानुतनूद्धूताय नमः
 बृहत्सेनाय नमः
 बिलेशयाय नमः
 बहुबाहवे नमः
 बलश्रीमते नमः
 बहुदैत्यविनाशकाय नमः
 बिलद्वारान्तरालस्थाय नमः
 बृहच्छक्तिधनुर्धराय नमः
 बालार्कद्युतिमते नमः
 बालाय नमः ६१०
 बृहद्वक्षसे नमः
 बृहद्वधुषे नमः

भव्याय नमः
 भोगीश्वराय नमः
 भाव्याय नमः
 भवनाशाय नमः
 भवप्रियाय नमः
 भक्तिगम्याय नमः
 भयहराय नमः
 भावज्ञाय नमः ६२०
 भक्तसुप्रियाय नमः
 भुक्तिमुक्तिप्रदाय नमः
 भोगिने नमः
 भगवते नमः
 भाग्यवर्धनाय नमः
 भ्राजिष्णवे नमः
 भावनाय नमः
 भर्त्रे नमः
 भीमाय नमः
 भीमपराक्रमाय नमः ६३०
 भूतिदाय नमः
 भूतिकृते नमः
 भोक्त्रे नमः
 भूतात्मने नमः
 भुवनेश्वराय नमः
 भावकाय नमः
 भीकराय नमः
 भीष्माय नमः
 भावकेष्टाय नमः
 भवोद्धवाय नमः ६४०
 भवतापप्रशमनाय नमः
 भोगवते नमः
 भूतभावनाय नमः
 भोज्यप्रदाय नमः
 भ्रान्तिनाशाय नमः
 भानुमते नमः

भुवनाश्रयाय नमः
 भूरिभोगप्रदाय नमः
 भद्राय नमः
 भजनीयाय नमः ६५०
 भिषग्वराय नमः
 महासेनाय नमः
 महोदराय नमः
 महाशक्तये नमः
 महाद्युतये नमः
 महाबुद्धये नमः
 महावीर्याय नमः
 महोत्साहाय नमः
 महाबलाय नमः
 महाभोगिने नमः ६६०
 महामायिने नमः
 मेधाविने नमः
 मेखलिने नमः
 महते नमः
 मुनिस्तुताय नमः
 महामान्याय नमः
 महानन्दाय नमः
 महायशसे नमः
 महोर्जिताय नमः
 माननिधये नमः ६७०
 मनोरथफलप्रदाय नमः
 महोदयाय नमः
 महापुण्याय नमः
 महाबलपराक्रमाय नमः
 मानदाय नमः
 मतिदाय नमः
 मालिने नमः
 मुक्तामालाविभूषणाय नमः
 मनोहराय नमः
 महामुख्याय नमः ६८०

महर्द्धये नमः		रम्यरूपाय नमः		लोकनायकाय नमः	
मूर्तिमते नमः		रसज्ञाय नमः		लोकरक्षाय नमः	७५०
मुनये नमः		रसभावनाय नमः		लोकशिक्षाय नमः	
महोत्तमाय नमः		रञ्जनाय नमः		लोकलोचनरञ्जिताय नमः	
महोपाय नमः		रञ्जिताय नमः		लोकबन्धवे नमः	
मोक्षदाय नमः		रागिणे नमः	७२०	लोकधात्रे नमः	
मङ्गलप्रदाय नमः		रुचिराय नमः		लोकत्रयमहाहिताय नमः	
मुदाकराय नमः		रुद्रसम्भवाय नमः		लोकचूडामणये नमः	
मुक्तिदात्रे नमः		रणप्रियाय नमः		लोकवन्द्याय नमः	
महाभोगाय नमः	६९०	रणोदाराय नमः		लावण्यविग्रहाय नमः	
महोरगाय नमः		रागद्वेषविनाशनाय नमः		लोकाध्यक्षाय नमः	
यशस्कराय नमः		रत्नार्चिषे नमः		लीलावते नमः	७६०
योगयोनये नमः		रुचिराय नमः		लोकोत्तरगुणान्विताय नमः	
योगिष्ठाय नमः		रम्याय नमः		वरिष्ठाय नमः	
यमिनां वराय नमः		रूपलावण्यविग्रहाय नमः		वरदाय नमः	
यशस्विने नमः		रत्नाङ्गदधराय नमः	७३०	वैद्याय नमः	
योगपुरुषाय नमः		रत्नभूषणाय नमः		विशिष्टाय नमः	
योग्याय नमः		रमणीयकाय नमः		विक्रमाय नमः	
योगनिधये नमः		रुचिकृते नमः		विभवे नमः	
यमिने नमः	७००	रोचमानाय नमः		विबुधाग्रचराय नमः	
यतिसेव्याय नमः		रञ्जिताय नमः		वश्याय नमः	
योगयुक्ताय नमः		रोगनाशनाय नमः		विकल्पपरिवर्जिताय नमः	
योगविदे नमः		राजीवाक्षाय नमः		७७०	
योगसिद्धिदाय नमः		राजराजाय नमः		विपाशाय नमः	
यन्त्राय नमः		रक्तमाल्यानुलेपनाय नमः		विगतातङ्काय नमः	
यन्त्रिणे नमः		राजद्वेदागमस्तुत्याय नमः	७४०	विचित्राङ्गाय नमः	
यन्त्रज्ञाय नमः		रजःसत्त्वगुणान्विताय नमः		विरोचनाय नमः	
यन्त्रवते नमः		रजनीशकलारम्याय नमः		विद्याधराय नमः	
यन्त्रवाहकाय नमः		रत्नकुण्डलमण्डिताय नमः		विशुद्धात्मने नमः	
यातनारहिताय नमः	७१०	रत्नसन्मौलिशोभाढ्याय नमः		वेदाङ्गाय नमः	
योगिने नमः		रणन्मञ्जीरभूषणाय नमः		विबुधप्रियाय नमः	
योगीशाय नमः		लोकैकनाथाय नमः		वचस्कराय नमः	
योगिनां वराय नमः		लोकेशाय नमः		व्यापकाय नमः	७८०
रमणीयाय नमः		ललिताय नमः		विज्ञानिने नमः	

विनयान्विताय नमः		विबुधाश्रयाय नमः		श्रेष्ठाय नमः	८५०
विद्वत्तमाय नमः		विजयिने नमः		शुद्धात्मने नमः	
विरोधिघ्नाय नमः		विनयिने नमः		शङ्कराय नमः	
वीराय नमः		वेत्रे नमः		शिवाय नमः	
विगतरागवते नमः		वरीयसे नमः	८२०	शितिकण्ठात्मजाय नमः	
वीतभावाय नमः		विरजासे नमः		शूराय नमः	
विनीतात्मने नमः		वसवे नमः		शान्तिदाय नमः	
वेदगर्भाय नमः		वीरघ्नाय नमः		शोकनाशनाय नमः	
वसुप्रदाय नमः	७९०	विज्वराय नमः		षाण्मातुराय नमः	
विश्वदीप्तये नमः		वेद्याय नमः		षण्मुखाय नमः	
विशालाक्षाय नमः		वेगवते नमः		षड्गुणैश्वर्यसंयुताय नमः	८६०
विजितात्मने नमः		वीर्यवते नमः		षट्क्रस्थाय नमः	
विभावनाय नमः		वशिने नमः		षडूर्मिघ्नाय नमः	
वेदवेद्याय नमः		वरशीलाय नमः		षडङ्गश्रुतिपारगाय नमः	
विधेयात्मने नमः		वरगुणाय नमः	८३०	षड्भावहृताय नमः	
वीतदोषाय नमः		विशोकाय नमः		षट्काय नमः	
वेदविदे नमः		वज्रधारकाय नमः		षट्कास्मृतिपारगाय नमः	
विश्वकर्मणे नमः		शरजन्मने नमः		षड्वर्गदात्रे नमः	
वीतभयाय नमः	८००	शक्तिधराय नमः		षड्जीवाय नमः	
वागीशाय नमः		शत्रुघ्नाय नमः		षडरिघ्ने नमः	
वासवार्चिताय नमः		शिखिवाहनाय नमः		षडाश्रयाय नमः	८७०
वीरध्वंसाय नमः		श्रीमते नमः		षट्किरीटधराय श्रीमते नमः	
विश्वमूर्तये नमः		शिष्टाय नमः		षडाधाराय नमः	
विश्वरूपाय नमः		शुचये नमः		षट्प्रमाय नमः	
वरासनाय नमः		शुद्धाय नमः	८४०	षट्कोणमध्यनिलयाय नमः	
विशाखाय नमः		शाश्वताय नमः		षण्डत्वपरिहारकाय नमः	
विमलाय नमः		श्रुतिसागराय नमः		सेनान्ये नमः	
वाग्मिने नमः		शरण्याय नमः		सुभगाय नमः	
विदुषे नमः	८१०	शुभदाय नमः		स्कन्दाय नमः	
वेदधराय नमः		शर्मणे नमः		सुरानन्दाय नमः	
वटवे नमः		शिष्टेष्टाय नमः		सतां गतये नमः	८८०
वीरचूडामणये नमः		शुभलक्षणाय नमः		सुब्रह्मण्याय नमः	
वीराय नमः		शान्ताय नमः		सुराध्यक्षाय नमः	
विद्येशाय नमः		शूलधराय नमः		सर्वज्ञाय नमः	

सर्वदाय नमः		सुव्यक्ताय नमः		हरिद्वर्णाय नमः	
सुखिने नमः		सच्चिदानन्दाय नमः		हृष्टिदाय नमः	
सुलभाय नमः		सुवीराय नमः	१२०	हृष्टिवर्धनाय नमः	
सिद्धिदाय नमः		सुजनाश्रयाय नमः		हेमाद्रिभिदे नमः	
सौम्याय नमः		सर्वलक्षणसम्पन्नाय नमः		हंसरूपाय नमः	
सिद्धेशाय नमः		सत्यधर्मपरायणाय नमः		हुङ्कारहतकिल्बिषाय नमः	
सिद्धिसाधनाय नमः	८९०	सर्वदेवमयाय नमः		हिमाद्रिजातातनुजाय नमः	
सिद्धार्थाय नमः		सत्याय नमः		हरिकेशाय नमः	
सिद्धसङ्कल्पाय नमः		सदा मृष्टान्नदायकाय नमः		हिरण्मयाय नमः	९६०
सिद्धसाधवे नमः		सुधापिने नमः		हृद्याय नमः	
सुरेश्वराय नमः		सुमतये नमः		हृष्टाय नमः	
सुभुजाय नमः		सत्याय नमः		हरिसखाय नमः	
सर्वदृशे नमः		सर्वविघ्नविनाशनाय नमः	९३०	हंसाय नमः	
साक्षिणे नमः		सर्वदुःखप्रशमनाय नमः		हंसगतये नमः	
सुप्रसादाय नमः		सुकुमाराय नमः		हविषे नमः	
सनातनाय नमः		सुलोचनाय नमः		हिरण्यवर्णाय नमः	
सुधापतये नमः	९००	सुग्रीवाय नमः		हितकृते नमः	
स्वयञ्ज्योतिषे नमः		सुधृतये नमः		हर्षदाय नमः	
स्वयम्भुवे नमः		साराय नमः		हेमभूषणाय नमः	९७०
सर्वतोमुखाय नमः		सुराराध्याय नमः		हरप्रियाय नमः	
समर्थाय नमः		सुविक्रमाय नमः		हितकराय नमः	
सत्कृतये नमः		सुरारिघ्ने नमः		हतपापाय नमः	
सूक्ष्माय नमः		स्वर्णवर्णाय नमः	९४०	हरोद्भवाय नमः	
सुघोषाय नमः		सर्पराजाय नमः		क्षेमदाय नमः	
सुखदाय नमः		सदाशुचये नमः		क्षेमकृते नमः	
सुहृदे नमः		सप्तार्चिर्भुवे नमः		क्षेम्याय नमः	
सुप्रसन्नाय नमः	९१०	सुरवराय नमः		क्षेत्रज्ञाय नमः	
सुरश्रेष्ठाय नमः		सर्वायुधविशारदाय नमः		क्षामवर्जिताय नमः	
सुशीलाय नमः		हस्तिचर्माम्बरसुताय नमः		क्षेत्रपालाय नमः	९८०
सत्यसाधकाय नमः		हस्तिवाहनसेविताय नमः		क्षमाधाराय नमः	
सम्भाव्याय नमः		हस्तचित्रायुधधराय नमः		क्षेमक्षेत्राय नमः	
सुमनसे नमः		हृताघाय नमः		क्षमाकराय नमः	
सेव्याय नमः		हसिताननाय नमः	९५०	क्षुद्रघ्नाय नमः	
सकलागमपारगाय नमः		हेमभूषाय नमः		क्षान्तिदाय नमः	

क्षेमाय नमः		क्षणभङ्गुरसन्नद्धघनशोभि-	क्षराय नमः
क्षितिभूषाय नमः		कपर्दकाय नमः	क्षत्रे नमः
क्षमाश्रयाय नमः		क्षितिभृन्नाथतनयामुखपङ्कज-	क्षतदोषाय नमः
क्षालिताघाय नमः		भास्कराय नमः	क्षमानिधये नमः
क्षितिधराय नमः	११०	क्षताहिताय नमः	क्षपिताखिलसन्तापाय नमः
क्षीणसंरक्षणक्षमाय नमः			क्षपानाथसमाननाय नमः १०००

॥ इति श्रीस्कान्दे महापुराणे ईश्वरप्रोक्ते ब्रह्मनारदसंवादे षण्मुखसहस्रनामावलिः सम्पूर्णा ॥

॥ फलश्रुतिः ॥

इति नाम्नां सहस्राणि षण्मुखस्य च नारद।
यः पठेच्छृणुयादपि भक्तियुक्तेन चेतसा ॥ ५ ॥

स सद्यो मुच्यते पापैर्मनोवाक्कायसम्भवैः।
आयुर्वृद्धिकरं पुंसां स्थैर्यवीर्यविवर्धनम् ॥ ६ ॥

वाक्येनैकेन वक्ष्यामि वाञ्छितार्थं प्रयच्छति।
तस्मात्सर्वात्मना ब्रह्मन्नियमेन जपेत्सुधीः ॥ ७ ॥

॥ सुब्रह्मण्याष्टोत्तरशतनामावलिः ॥

स्कन्दाय नमः		प्रमत्ताय नमः	
गुहाय नमः		उन्मत्ताय नमः	
षण्मुखाय नमः		सुरसैन्यसुरक्षकाय नमः	
फालनेत्रसुताय नमः		देवसेनापतये नमः	
प्रभवे नमः		प्राज्ञाय नमः	२०
पिङ्गलाय नमः		कृपालवे नमः	
कृत्तिकासूनवे नमः		भक्तवत्सलाय नमः	
शिखिवाहाय नमः		उमासुताय नमः	
द्विषड्भुजाय नमः		शक्तिधराय नमः	
द्विषण्णेत्राय नमः	१०	कुमाराय नमः	
शक्तिधराय नमः		क्रौञ्चदारणाय नमः	
पिशिताशप्रभञ्जनाय नमः		सेनानिने नमः	
तारकासुरसंहारिणे नमः		अग्निजन्मने नमः	
रक्षोबलविमर्दनाय नमः		विशाखाय नमः	
मत्ताय नमः		शङ्करात्मजाय नमः	३०

शिवस्वामिने नमः

गणस्वामिने नमः

सर्वस्वामिने नमः

सनातनाय नमः

अनन्तमूर्तये नमः

अक्षोभ्याय नमः

पार्वतीप्रियनन्दनाय नमः

गङ्गासुताय नमः

शरोद्भूताय नमः

आहूताय नमः

पावकात्मजाय नमः

जृम्भाय नमः

प्रजृम्भाय नमः

उज्जृम्भाय नमः

कमलासनसंस्तुताय नमः

एकवर्णाय नमः

द्विवर्णाय नमः

त्रिवर्णाय नमः

सुमनोहराय नमः

चतुर्वर्णाय नमः

पञ्चवर्णाय नमः

प्रजापतये नमः

अहस्पतये नमः

अग्निगर्भाय नमः

शमीगर्भाय नमः

विश्वरेतसे नमः

सुरारिघ्ने नमः

हरिद्वर्णाय नमः

शुभकराय नमः

वटवे नमः

पटुवेषभृते नमः

पूष्णे नमः

गभस्तये नमः

गहनाय नमः

चन्द्रवर्णाय नमः

कलाधराय नमः

मायाधराय नमः

महामायिने नमः

कैवल्याय नमः

शङ्करात्मजाय नमः

विश्वयोनये नमः

अमेयात्मने नमः

तेजोयोनये नमः

अनामयाय नमः

परमेष्ठिने नमः

परब्रह्मणे नमः

वेदगर्भाय नमः

विराड्भुताय नमः

पुलिन्दकन्याभर्त्रे नमः

महासारस्वतावृताय नमः

आश्रिताखिलदात्रे नमः

चोरघ्नाय नमः

रोगनाशनाय नमः

अनन्तमूर्तये नमः

आनन्दाय नमः

शिखण्डिने नमः

कृतकेतनाय नमः

डम्भाय नमः

परमडम्भाय नमः

महाडम्भाय नमः

वृषाकपये नमः

कारणोत्पत्ति-देहाय नमः

कारणातीत-विग्रहाय नमः

अनीश्वराय नमः

अमृताय नमः

प्राणाय नमः

प्राणायामपरायणाय नमः

विरुद्धहन्त्रे नमः

४०

५०

६०

७०

८०

९०

वीरघ्नाय नमः

रक्तश्यामगलाय नमः

सुब्रह्मण्याय नमः

गुहाय नमः

प्रीताय नमः

१००

ब्रह्मण्याय नमः

ब्राह्मणप्रियाय नमः

वंशवृद्धिकराय नमः

वेदवेद्याय नमः

अक्षयफलप्रदाय नमः

॥इति श्री-सुब्रह्मण्याष्टोत्तरशतनामावलिः सम्पूर्णा॥

॥ वल्लयष्टोत्तरशतनामावलिः ॥

महावल्लयै नमः

वन्द्यायै नमः

वनवासायै नमः

वरलक्ष्म्यै नमः

वरप्रदायै नमः

वाणीस्तुतायै नमः

वीतमोहायै नमः

वामदेवसुतप्रियायै नमः

वैकुण्ठतनयायै नमः

वर्यायै नमः

१०

वनेचरसमादृतायै नमः

दयापूर्णायै नमः

दिव्यरूपायै नमः

दारिद्र्यभयनाशिन्यै नमः

देवस्तुतायै नमः

दैत्यहत्र्यै नमः

दोषहीनायै नमः

दयाम्बुधये नमः

दुःखहत्र्यै नमः

दुष्टदूरायै नमः

२०

दुरितघ्न्यै नमः

दुरासदायै नमः

नाशहीनायै नमः

नागनुतायै नमः

नारदस्तुतवैभवायै नमः

लवलीकुञ्जसम्भूतायै नमः

ललितायै नमः

ललनोत्तमायै नमः

शान्तदोषायै नमः

शर्मदात्र्यै नमः

३०

शरजन्मकुटुम्बिन्यै नमः

पद्मिन्यै नमः

पद्मवदनायै नमः

पद्मनाभसुतायै नमः

परायै नमः

पूर्णरूपायै नमः

पुण्यशीलायै नमः

प्रियङ्गुवनपालिन्यै नमः

सुन्दर्यै नमः

सुरसंस्तुतायै नमः

४०

सुब्रह्मण्यकुटुम्बिन्यै नमः

मान्यायै नमः

मनोहरायै नमः

मायायै नमः

महेश्वरसुतप्रियायै नमः

कुमार्यै नमः

करुणापूर्णायै नमः

कार्तिकेयमनोहरायै नमः

पद्मनेत्रायै नमः		सिद्धसमर्चितायै नमः	
परानन्दायै नमः	५०	हानिहीनायै नमः	८०
पार्वतीसुतवल्लभायै नमः		हरिसुतायै नमः	
महादेव्यै नमः		हरसूनुमनःप्रियायै नमः	
महामायायै नमः		कल्याण्यै नमः	
मल्लिकाकुसुमप्रियायै नमः		कमलायै नमः	
चन्द्रवक्त्रायै नमः		कल्यायै नमः	
चारुरूपायै नमः		कुमारसुमनोहरायै नमः	
चाम्पेयकुसुमप्रियायै नमः		जन्महीनायै नमः	
गिरिवासायै नमः		जन्महृत्र्यै नमः	
गुणनिधये नमः		जनार्दनसुतायै नमः	
गतावन्यायै नमः	६०	जयायै नमः	९०
गुहप्रियायै नमः		रमायै नमः	
कलिहीनायै नमः		रामायै नमः	
कलारूपायै नमः		रम्यरूपायै नमः	
कृत्तिकासुतकामिन्यै नमः		राज्ञ्यै नमः	
गतदोषायै नमः		राजवरादृतायै नमः	
गीतगुणायै नमः		नीतिज्ञायै नमः	
गङ्गाधरसुतप्रियायै नमः		निर्मलायै नमः	
भद्ररूपायै नमः		नित्यायै नमः	
भगवत्यै नमः		नीलकण्ठसुतप्रियायै नमः	
भाग्यदायै नमः	७०	शिवरूपायै नमः	१००
भवहारिण्यै नमः		सुधाकारायै नमः	
भवहीनायै नमः		शिखिवाहनवल्लभायै नमः	
भव्यदेहायै नमः		व्याधात्मजायै नमः	
भवात्मजमनोहरायै नमः		व्याधिहृत्र्यै नमः	
सौम्यायै नमः		विविधागमसंस्तुतायै नमः	
सर्वेश्वर्यै नमः		हर्षदात्र्यै नमः	
सत्यायै नमः		हरिभवायै नमः	
साध्व्यै नमः		हरसूनुप्रियङ्गनायै नमः	

॥ देवसेनाष्टोत्तरशतनामावलि: ॥

देवसेनायै नमः
 देवलोकजनन्यै नमः
 दिव्यसुन्दर्यै नमः
 देवपूज्यायै नमः
 दयारूपायै नमः
 दिव्याभरणभूषितायै नमः
 दारिद्र्यनाशिन्यै नमः
 देव्यै नमः
 दिव्यपङ्कजधारिण्यै नमः
 दुःस्वप्ननाशिन्यै नमः
 दुष्टशमन्यै नमः
 दोषवर्जितायै नमः
 पीताम्बरायै नमः
 पद्मवासायै नमः
 परानन्दायै नमः
 परात्परायै नमः
 पूर्णायै नमः
 परमकल्याण्यै नमः
 प्रकटायै नमः
 पापनाशिन्यै नमः
 प्राणेश्वर्यै नमः
 परायै शक्त्यै नमः
 परमायै नमः
 परमेश्वर्यै नमः
 महावीर्यायै नमः
 महाभोगायै नमः
 महापूज्यायै नमः
 महाबलायै नमः
 माहेन्द्र्यै नमः
 महत्यै नमः
 मायायै नमः
 मुक्ताहारविभूषितायै नमः

१०

२०

३०

ब्रह्मानन्दायै नमः
 ब्रह्मरूपायै नमः
 ब्रह्माण्यै नमः
 ब्रह्मपूजितायै नमः
 कार्तिकेयप्रियायै नमः
 कान्तायै नमः
 कामरूपायै नमः
 कलाधरायै नमः
 विष्णुपूज्यायै नमः
 विश्ववेद्यायै नमः
 वेदवेद्यायै नमः
 वज्रिजातायै नमः
 वरप्रदायै नमः
 विशाखकान्तायै नमः
 विमलायै नमः
 विशालाक्ष्यै नमः
 सत्यसन्धायै नमः
 सत्प्रभावायै नमः
 सिद्धिदायै नमः
 स्कन्दवल्लभायै नमः
 सुरेश्वर्यै नमः
 सर्ववन्द्यायै नमः
 सुन्दर्यै नमः
 साम्यवर्जितायै नमः
 हतदैत्यायै नमः
 हानिहीनायै नमः
 हर्षदात्र्यै नमः
 हतासुरायै नमः
 हितकर्त्र्यै नमः
 हीनदोषायै नमः
 हेमाभायै नमः
 हेमभूषणायै नमः

४०

५०

६०

लयहीनायै नमः	शुद्धायै नमः	
लोकवन्द्यायै नमः	शरणागतवत्सलायै नमः	
ललितायै नमः	मयूरवाहनदयितायै नमः	
ललनोत्तमायै नमः	महामहिमशालिन्यै नमः	१०
लम्बवामकरायै नमः	मदहीनायै नमः	
लभ्यायै नमः	मातृपूज्यायै नमः	७०
लज्जाढ्यायै नमः	मन्मथारिसुतप्रियायै नमः	
लाभदायिन्यै नमः	गुणपूर्णायै नमः	
अचिन्त्यशक्त्यै नमः	गणाराध्यायै नमः	
अचलायै नमः	गौरीसुतमनःप्रियायै नमः	
अचिन्त्यरूपायै नमः	गतदोषायै नमः	
अक्षरायै नमः	गतावद्यायै नमः	
अभयायै नमः	गङ्गाजातकुटुम्बिन्यै नमः	
अम्बुजाक्ष्यै नमः	चतुरायै नमः	१००
अमराराध्यायै नमः	चन्द्रवदनायै नमः	
अभयदायै नमः	चन्द्रचूडभवप्रियायै नमः	८०
असुरभीतिदायै नमः	रम्यरूपायै नमः	
शर्मदायै नमः	रमावन्द्यायै नमः	
शक्रतनयायै नमः	रुद्रसूनुमनःप्रियायै नमः	
शङ्करात्मजवल्लभायै नमः	मङ्गलायै नमः	
शुभायै नमः	मधुरालापायै नमः	
शुभप्रदायै नमः	महेशतनयप्रियायै नमः	

॥इति श्री-देवसेना अष्टोत्तरशतनामावलिः सम्पूर्णा॥

श्री-वल्ली-देवसेना-समेत-सुब्रह्मण्य-स्वामिने नमः, नानाविध-परिमल-पत्र-पुष्पाणि समर्पयामि।

दशाङ्गं च पटीरं च एला-कुङ्कुम-संयुतम्।
धूपं गृहाण देवेश सुब्रह्मण्य नमोऽस्तु ते॥

श्री-वल्ली-देवसेना-समेत-सुब्रह्मण्य-स्वामिने नमः, धूपम् आघ्रापयामि।

इन्द्रर्कवह्निनेत्राय देवसेनापतये नमः।
घृतवर्तिसुसंयुक्तं दीपोऽयम् अवलोक्यताम्॥

श्री-वल्ली-देवसेना-समेत-सुब्रह्मण्य-स्वामिने नमः, दीपं दर्शयामि। धूप-दीपानन्तरम् आचमनीयं समर्पयामि।

सत्पात्रसिद्धं सुहविर्विविधानेक-भक्षणम्।
निवेदयामि देवेश सानुगाय गृहाण तत्॥

श्री-वल्ली-देवसेना-समेत-सुब्रह्मण्य-स्वामिने नमः, () महानैवेद्यं निवेदयामि। मध्ये मध्ये अमृतपानीयं समर्पयामि। हस्त-प्रक्षालनं समर्पयामि। गण्डूषं समर्पयामि। पुनः हस्त-प्रक्षालनं समर्पयामि। पाद-प्रक्षालनं समर्पयामि। आचमनीयं समर्पयामि।

पूगीफलसमायुक्तं नागवल्लीदलैर्युतम्।
कर्पूरचूर्णसंयुक्तं ताम्बूलं प्रतिगृह्यताम्॥

श्री-वल्ली-देवसेना-समेत-सुब्रह्मण्य-स्वामिने नमः, ताम्बूलं समर्पयामि।

नीराजनं देवदेव सूर्यकोटि-समप्रभ।
अहं भक्त्या प्रदास्यामि स्वीकुरुष्व दयानिधे॥

श्री-वल्ली-देवसेना-समेत-सुब्रह्मण्य-स्वामिने नमः, कर्पूर-नीराजनं दर्शयामि। पुष्पाञ्जलिं समर्पयामि। आचमनीयं समर्पयामि। रक्षां धारयामि। सर्व-पापौघ-विध्वंस साक्षाद्धर्मस्वरूपक। पुष्पाञ्जलिं प्रदास्यामि गृहाण भुवनेश्वर॥

श्री-वल्ली-देवसेना-समेत-सुब्रह्मण्य-स्वामिने नमः, मन्त्रपुष्पाञ्जलिं समर्पयामि। स्वर्णपुष्पं समर्पयामि।

यानि कानि च पापानि जन्मान्तरकृतानि च।
तानि तानि विनश्यन्ति प्रदक्षिण-पदे पदे॥

प्रदक्षिणं कृत्वा।

षण्मुखं पार्वतीपुत्रं क्रौञ्चशैलविमर्दनम्।
देवसेनापतिं देवं स्कन्दं वन्दे शिवात्मजम्॥

तारकासुर-हन्तारं मयूरोपरि संस्थितम्।
शक्तिपाणिं च देवेशं स्कन्दं वन्दे शिवात्मजम्॥

श्री-वल्ली-देवसेना-समेत-सुब्रह्मण्य-स्वामिने नमः, प्रदक्षिण-नमस्कारान् समर्पयामि।

नमः केकिने शक्तये चापि तुभ्यं
नमश्छाग तुभ्यं नमः कुक्कुटाय।
नमः सिन्धवे सिन्धुदेशाय तुभ्यं
पुनः स्कन्दमूर्ते नमस्ते नमोऽस्तु॥

जयाऽऽनन्दभूमन् जयापारधामन्
जयामोघकीर्ते जयाऽऽनन्दमूर्ते।
जयाऽऽनन्दसिन्धो जयाशेषबन्धो
जय त्वं सदा मुक्तिदानेशसूनो॥

श्री-वल्ली-देवसेना-समेत-सुब्रह्मण्य-स्वामिने नमः, प्रार्थनाः समर्पयामि।

श्री-वल्ली-देवसेना-समेत-सुब्रह्मण्य-स्वामिने नमः, छत्रं समर्पयामि। चामरयुगलं वीजयामि। दर्पणं दर्शयामि। गीतं श्रावयामि।

नृतं दर्शयामि। आन्दोलिकाम् आरोहयामि।
 गजम् आरोहयामि। अश्वम् आरोहयामि।
 रथम् आरोहयामि। समस्त-राजोपचार-देवोपचार-पूजाः समर्पयामि।

॥ अर्घ्यप्रदानम् ॥

ममोपात्त-समस्त-दुरित-क्षयद्वारा श्रीपरमेश्वरप्रीत्यर्थम् स्कन्दषष्ठी-पुण्यकाले श्री-सुब्रह्मण्य-पूजान्ते
 अर्घ्यप्रदानं करिष्ये॥

दत्त्वाऽर्घ्यं कार्तिकेयाय स्थित्वा वै दक्षिणामुखः।
 दध्ना घृतोदकैः पुष्पैर्मन्त्रेणानेन सुव्रत॥

सप्तर्षिदारज स्कन्द स्वाहापतिसमुद्भव।
 रुद्रार्यमाग्निज विभो गङ्गागर्भ नमोऽस्तु ते।
 प्रीयतां देवसेनानीः सम्पादयतु हृद्गतम्॥

श्री-वल्ली-देवसेना-समेत-सुब्रह्मण्य-स्वामिने नमः, इदमर्घ्यमिदमर्घ्यमिदमर्घ्यम्॥

दत्त्वा विप्राय चाऽऽत्मानं यच्चान्यदपि विद्यते।
 पश्चाद्भुङ्क्ते त्वसौ रात्रौ भूमिं कृत्वा तु भाजनम्॥

[श्रीभविष्ये महापुराणे शतार्धसाहस्र्यां संहितायां ब्राह्मेपर्वणि पञ्चमीकल्पे षष्ठीकल्पवर्णनं नाम
 एकोनचत्वारिंशोऽध्यायः॥]

अनेन अर्घ्यप्रदानेन भगवान् सर्वात्मकः
 श्री-वल्ली-देवसेना-समेत-सुब्रह्मण्य-स्वामिनः प्रीयन्ताम्।

हिरण्यगर्भगर्भस्थं हेमबीजं विभावसोः।
 अनन्तपुण्यफलदम् अतः शान्तिं प्रयच्छ मे॥

स्कन्दषष्ठी-पुण्यकाले अस्मिन् मया क्रियमाण
 श्री-सुब्रह्मण्यपूजायां यद्वेद्यमुपायनदानं तत्प्रत्याम्नायार्थं हिरण्यं
 श्री-वल्ली-देवसेना-समेत-सुब्रह्मण्य-स्वामिनः प्रीतिं कामयमानः

मनसोद्दिष्टाय ब्राह्मणाय सम्प्रददे नमः न मम।
 अनया पूजया श्री-वल्ली-देवसेना-समेत-सुब्रह्मण्य-स्वामिनः प्रीयन्ताम्।

कायेन वाचा मनसेन्द्रियैर्वा
 बुद्ध्याऽऽत्मना वा प्रकृतेः स्वभावात्।
 करोमि यद्यत् सकलं परस्मै
 नारायणायेति समर्पयामि॥

ॐ तत्सद्ब्रह्मार्पणमस्तु।



॥ सुब्रह्मण्यभुजङ्गम् ॥

सदा बालरूपाऽपि विघ्नाद्रिहन्त्री
महादन्तिवक्त्राऽपि पश्चास्यमान्या।
विधीन्द्रादिमृग्या गणेशाभिधा मे
विधत्तां श्रियं काऽपि कल्याणमूर्तिः॥१॥

न जानामि शब्दं न जानामि चार्थं
न जानामि पद्यं न जानामि गद्यम्।
चिदेका षडास्या हृदि द्योतते मे
मुखान्निस्सरन्ते गिरश्चापि चित्रम्॥२॥

मयूराधिरूढं महावाक्यगूढं
मनोहारिदेहं महच्चित्तगेहम्।
महीदेवदेवं महावेदभावं
महादेवबालं भजे लोकपालम्॥३॥

यदा सन्निधानं गता मानवा मे
भवाम्भोधिपारं गतास्ते तदैव।
इति व्यञ्जयन् सिन्धुतीरे य आस्ते
तमीडे पवित्रं पराशक्तिपुत्रम्॥४॥

यथाब्धेस्तरङ्गा लयं यान्ति तुङ्गास्-
तथैवापदः सन्निधौ सेवतां मे।
इतीवोर्मिपङ्कीर्णानां दर्शयन्तं
सदा भावये हृत्सरोजे गुहं तम्॥५॥

गिरौ मन्निवासे नरा येऽधिरूढास्-
तदा पर्वते राजते तेऽधिरूढाः।
इतीव ब्रुवन् गन्धशैलाधिरूढः
स देवो मुदे मे सदा षण्मुखोऽस्तु॥६॥

महाम्भोधितीरे महापापचोरे
मुनीन्द्रानुकूले सुगन्धाख्यशैले।
गुहायां वसन्तं स्वभासा लसन्तं
जनार्तिं हरन्तं श्रयामो गुहं तम्॥७॥

लसत्स्वर्णगेहे नृणां कामदोहे
सुमस्तोमसञ्छन्नमाणिक्यमञ्चे ।
समुद्यत्सहस्रार्कतुल्यप्रकाशं
सदा भावये कार्तिकेयं सुरेशम्॥८॥

रणद्धंसके मञ्जुलेऽत्यन्तशोणे
 मनोहारिलावण्यपीयूषपूर्णे ।
 मनःषट्पदो मे भवक्लेशतप्तः
 सदा मोदतां स्कन्द ते पादपद्मे॥१॥
 सुवर्णाभिदिव्याम्बरैर्भासमानां
 कणत्किङ्किणीमेखलाशोभमानाम् ।
 लसद्धेमपट्टेन विद्योतमानां
 कटिं भावये स्कन्द ते दीप्यमानाम्॥१०॥
 पुलिन्देशकन्याघनाभोगतुङ्ग-
 स्तनालिङ्गनासक्तकाश्मीररागम् ।
 नमस्याम्यहं तारकारे तवोरः
 स्वभक्तावने सर्वदा सानुरागम्॥११॥
 विधौ क्लृप्तदण्डान् स्वलीलाधृताण्डान्
 निरस्तेभशुण्डान् द्विषत्कालदण्डान् ।
 हतेन्द्रारिषण्डाञ्जगत्राणशौण्डान्
 सदा ते प्रचण्डान् श्रये बाहुदण्डान्॥१२॥
 सदा शारदाः षण्मृगाङ्गा यदि स्युः
 समुद्यन्त एव स्थिताश्चेत् समन्तात् ।
 सदा पूर्णबिम्बाः कलङ्कैश्च हीनास्-
 तदा त्वन्मुखानां ब्रुवे स्कन्द साम्यम्॥१३॥
 स्फुरन्मन्दहासैः सहंसानि चञ्चत्
 कटाक्षावलीभृङ्गसङ्घोज्ज्वलानि ।
 सुधास्यन्दिबिम्बाधराणीशसूनो
 तवाऽऽलोकये षण्मुखाम्भोरुहाणि॥१४॥
 विशालेषु कर्णान्तदीर्घेष्वजस्रं
 दयास्यन्दिषु द्वादशस्वीक्षणेषु ।
 मयीषत् कटाक्षः सकृत् पातितश्चेद्
 भवेत् ते दयाशील का नाम हानिः॥१५॥
 सुताङ्गोद्भवो मेऽसि जीवेति षड्वा
 जपन् मन्त्रमीशो मुदा जिघ्रते यान् ।
 जगद्भारभृद्भ्यो जगन्नाथ तेभ्यः
 किरीटोज्ज्वलेभ्यो नमो मस्तकेभ्यः॥१६॥
 स्फुरद्ब्रतकेयूरहाराभिरामश-
 चलत्कुण्डलश्रीलसद्गण्डभागः ।
 कटौ पीतवासाः करे चारुशक्तिः
 पुरस्तान्ममास्तां पुरारेस्तनूजः॥१७॥

इहाऽऽयाहि वत्सेति हस्तान् प्रसार्या-
 ऽऽह्वयत्यादराच्छङ्करे मातुरङ्गात्।
 समुत्पत्य तातं श्रयन्तं कुमारं
 हराश्लिष्टगात्रं भजे बालमूर्तिम्॥१८॥

कुमारेशसूनो गुह स्कन्द सेना-
 पते शक्तिपाणे मयूराधिरूढ।
 पुलिन्दात्मजाकान्त भक्तार्तिहारिन्
 प्रभो तारकारे सदा रक्ष मां त्वम्॥१९॥

प्रशान्तेन्द्रिये नष्टसंज्ञे विचेष्टे
 कफोद्गारिवक्त्रे भयोत्कम्पिगात्रे।
 प्रयाणोन्मुखे मय्यनाथे तदानीं
 द्रुतं मे दयालो भवाग्रे गुह त्वम्॥२०॥

कृतान्तस्य दूतेषु चण्डेषु कोपाद्
 दहच्छिन्धि भिन्धीति मां तर्जयत्सु।
 मयूरं समारुह्य मा भीरिति त्वं
 पुरः शक्तिपाणिर्ममाऽऽयाहि शीघ्रम्॥२१॥

प्रणम्यासकृत् पादयोस्ते पतित्वा
 प्रसाद्य प्रभो प्रार्थयेऽनेकवारम्।
 न वक्तुं क्षमोऽहं तदानीं कृपाब्धे
 न कार्याऽन्तकाले मनागप्युपेक्षा॥२२॥

सहस्राण्डभोक्ता त्वया शूरनामा
 हतस्तारकः सिंहवक्रश्च दैत्यः।
 ममान्तर्हृदिस्थं मनःक्लेशमेकं
 न हंसि प्रभो किं करोमि क्व यामि॥२३॥

अहं सर्वदा दुःखभारावसन्नो
 भवान् दीनबन्धुस्त्वदन्यं न याचे।
 भवद्वक्तिरोधं सदा क्लृप्तबाधं
 ममाधिं द्रुतं नाशयोमासुत त्वम्॥२४॥

अपस्मारकुष्ठक्षयार्शःप्रमेह-
 ज्वरोन्मादगुल्मादिरोगा महान्तः।
 पिशाचाश्च सर्वे भवत्पत्रभूतिं
 विलोक्य क्षणात् तारकारे द्रवन्ते॥२५॥

दृशि स्कन्दमूर्तिः श्रुतौ स्कन्दकीर्तिर्-
मुखे मे पवित्रं सदा तच्चरित्रम्।
करे तस्य कृत्यं वपुस्तस्य भृत्यं
गुहे सन्तु लीना ममाशेषभावाः॥२६॥

मुनीनामुताहो नृणां भक्तिभाजाम्
अभीष्टप्रदाः सन्ति सर्वत्र देवाः।
नृणामन्त्यजानामपि स्वार्थदाने
गुहाद् देवमन्यं न जाने न जाने॥२७॥

कलत्रं सुता बन्धुवर्गः पशुर्वा
नरो वाऽथ नारी गृहे ये मदीयाः।
यजन्तो नमन्तः स्तुवन्तो भवन्तं
स्मरन्तश्च ते सन्तु सर्वे कुमार॥२८॥

मृगाः पक्षिणो दंशका ये च दुष्टास्-
तथा व्याधयो बाधका ये मदङ्गे।
भवच्छक्तितीक्ष्णाग्रभिन्नाः सुदूरे
विनश्यन्तु ते चूर्णितक्रौञ्चशैल॥२९॥

जनित्री पिता च स्वपुत्रापराधं
सहेते न किं देवसेनाधिनाथ।
अहं चातिबालो भवौल्लोकतातः
क्षमस्वापराधं समस्तं महेश॥३०॥

नमः केकिने शक्तये चापि तुभ्यं
नमश्छाग तुभ्यं नमः कुक्कुटाय।
नमः सिन्धवे सिन्धुदेशाय तुभ्यं
पुनः स्कन्दमूर्ते नमस्ते नमोऽस्तु॥३१॥

जयाऽऽनन्दभूमन् जयापारधामन्
जयामोघकीर्ते जयाऽऽनन्दमूर्ते।
जयाऽऽनन्दसिन्धो जयाशेषबन्धो
जय त्वं सदा मुक्तिदानेशसूनो॥३२॥

भुजङ्गाख्यवृत्तेन क्लृप्तं स्तवं यः
पठेद् भक्तियुक्तो गुहं सम्प्रणम्य।
स पुत्रान् कलत्रं धनं दीर्घमायुर्-
लभेत् स्कन्दसायुज्यमन्ते नरः सः॥३३॥

॥इति श्रीमत्परमहंसपरिव्राजकाचार्यस्य श्री-गोविन्द-भगवत्पूज्य-पाद-शिष्यस्य श्रीमच्छङ्करभगवतः
कृतौ श्री-सुब्रह्मण्यभुजङ्गं सम्पूर्णम्॥

॥ सुब्रह्मण्यपञ्चरत्नम् ॥

षडाननं चन्दनलेपिताङ्गं
महोरसं दिव्यमयूरवाहनम्।
रुद्रस्य सूनुं सुरलोकनाथं
ब्रह्मण्यदेवं शरणं प्रपद्ये॥१॥

जाज्वल्यमानं सुरवृन्दवन्द्यं
कुमार-धारातट-मन्दिरस्थम्।
कन्दर्परूपं कमनीयगात्रं
ब्रह्मण्यदेवं शरणं प्रपद्ये॥२॥

द्विषड्भुजं द्वादशदिव्यनेत्रं
त्रयीतनुं शूलमसीदधानम्।
शेषावतारं कमनीयरूपं
ब्रह्मण्यदेवं शरणं प्रपद्ये॥३॥

सुरारिघोराहवशोभमानं
सुरोत्तमं शक्तिधरं कुमारम्।
सुधार-शक्त्यायुध-शोभिहस्तं
ब्रह्मण्यदेवं शरणं प्रपद्ये॥४॥

इष्टार्थसिद्धिप्रदमीशपुत्रं
मिष्टान्नदं भूसुरकामधेनुम्।
गङ्गोद्भवं सर्वजनानुकूलं
ब्रह्मण्यदेवं शरणं प्रपद्ये॥५॥

यः श्लोकपञ्चकमिदं पठतीह भक्त्या
ब्रह्मण्यदेव-विनिवेशित-मानसः सन्।
प्राप्नोति भोगमखिलं भुवि यद्यदिष्टम्
अन्ते स गच्छति मुदा गुहसाम्यमेव॥

॥इति श्री-सुब्रह्मण्यपञ्चरत्नं सम्पूर्णम्॥

॥ श्री-परमशिवेन्द्र-कृतं सुब्रह्मण्य-भुजङ्गम् ॥

गणेशं नमस्कृत्य गौरी-कुमारं
गजास्यं गुहस्याग्र-जातं गभीरम्।
प्रलम्बोदरं शूर्प-कर्णं त्रि-णेत्रं
प्रवक्ष्ये भुजङ्ग-प्रयातं गुहस्य॥१॥

पृथक्-षट्-किरीट-स्फुरद्-दिव्य-रत्न-
 प्रभाक्षिप्त-मार्तण्ड-कोटि-प्रकाशम् ।
 चलत्-कुण्डलोद्यत्-सु-गण्ड-स्थलान्तं
 महानर्घ-हारोज्ज्वलत्-कम्बु-कण्ठम् ॥ २ ॥

शरत्-पूर्ण-चन्द्र-प्रभा-चारु-वक्त्रं
 विराजल्ललाटं कृपा-पूर्ण-नेत्रम् ।
 लसद्-भ्रू-सु-नासा-पुटं विद्रुमोष्ठं
 सु-दन्तावलं सुस्मितं प्रेम-पूर्णम् ॥ ३ ॥

द्वि-षड्-बाहु-दण्डाग्र-देदीप्यमानं
 कणत्-कङ्कणालङ्कृतोदार-हस्तम् ।
 लसन्मुद्रिका-रत्न-राजत्-कराग्रं
 कणत्-किङ्किणी-रम्य-काञ्ची-कलापम् ॥ ४ ॥

विशालोदरं विस्फुरत्-पूर्ण-कुक्षिं
 कटौ-स्वर्ण-सूत्रं तटिद्-वर्ण-गात्रम् ।
 सु-लावण्य-नाभी-सरस्तीर-राजत्-
 सु-शैवाल-रोमावली-रोचमानम् ॥ ५ ॥

सु-कल्लोल-वीची-वली-रोचमानं
 लसन्मध्य-सुस्निग्ध-वासो वसानम् ।
 स्फुरच्चारु-दिव्योरु-जङ्घा-सु-गुल्फं
 विकस्वत्-पदाब्जं नखेन्दु-प्रभाढ्यम् ॥ ६ ॥

द्वि-षट्-पङ्कजाक्षं महा-शक्ति-युक्तं
 त्रि-लोक-प्रशस्तं सु-कुक्के-पुर-स्थम् ।
 प्रपन्नार्ति-नाशं प्रसन्नं फणीशं
 पर-ब्रह्म-रूपं प्रकाशं परेशम् ॥ ७ ॥

कुमारं वरेण्यं शरण्यं सु-पुण्यं
 सु-लावण्य-पण्यं सुरेशानुवर्ण्यम् ।
 लसत्-पूर्ण-कारुण्य-लक्ष्मीश-गण्यं
 सु-कारुण्यमार्याग्र-गण्यं नमामि ॥ ८ ॥

स्फुरद्-रत्न-पीठोपरि भ्राजमानं
 हृदम्भोज-मध्ये महा-सन्निधानम् ।
 समावृत्त-जानु-प्रभा-शोभमानं
 सुरैः सेव्यमानं भजे बर्हि-यानम् ॥ ९ ॥

ज्वल-चारु-चामीकरादर्श-पूर्णं
 चलच्चामर-च्छत्र-चित्र-ध्वजाढ्यम्।
 सुवर्णमलान्दोलिका-मध्य-संस्थं
 महाहीन्द्र-रूपं भजे सु-प्रतापम्॥१०॥

धनुर्बाण-चक्राभयं वज्र-खेटं
 त्रि-शूलासि-पाशाङ्कुशाभीति-शङ्खम्।
 ज्वलत्-कुक्कुटं प्रोल्लसद्-द्वादशाक्षं
 प्रशस्तायुधं षण्मुखं तं भजेऽहम्॥११॥

स्फुरच्चारु-गण्डं द्वि-षड्-बाहु-दण्डं
 श्रितामर्त्य-षण्डं सुसम्पत्-करण्डम्।
 द्विषद्-वंश-खण्डं सदा दान-शौण्डं
 भव-प्रेम-पिण्डं भजे सु-प्रचण्डम्॥१२॥

सदा दीन-पक्षं सुर-द्विड्-विपक्षं
 सुमृष्टान्न-भक्ष्य-प्रदानैक-दक्षम् ।
 श्रितामर्त्य-वृक्षं महा-दैत्य-शिक्षं
 बहु-क्षीण-पक्षं भजे द्वादशाक्षम्॥१३॥

त्रि-मूर्ति-स्वरूपं त्रयी-सत्-कलापं
 त्रि-लोकाधिनाथं त्रिणेत्रात्म-जातम्।
 त्रि-शक्त्या प्रयुक्तं सु-पुण्य-प्रशस्तं
 त्रि-काल-ज्ञमिष्टार्थ-दं तं भजेऽहम्॥१४॥

विराजद्-भुजङ्गं विशालोत्तमाङ्गं
 विशुद्धात्म-सङ्गं विवृद्ध-प्रसङ्गम्।
 विचिन्त्यं शुभाङ्गं विकृत्तासुराङ्गं
 भव-व्याधि-भङ्गं भजे कुक्क-लिङ्गम्॥१५॥

गुह स्कन्द गाङ्गेय गौरी-सुतेश-
 प्रिय क्रौञ्च-भित् तारकारे सुरेश।
 मयूरासनाशेष-दोष-प्रणाश
 प्रसीद प्रसीद प्रभो चित्-प्रकाश॥१६॥

लपन् देव-सेनेश भूतेश शेष-
 स्वरूपाग्नि-भूः कार्तिकेयान्न-दातः।
 यदेत्थं स्मरिष्यामि भक्त्या भवन्तं
 तदा मे षडास्य प्रसीद प्रसीद॥१७॥

भुजे शौर्य-धैर्यं करे दान-धर्मः
 कटाक्षेऽतिशान्तिः षडास्येषु हास्यम्।
 हृदजे दया यस्य तं देवमन्यं
 कुमारान्न जाने न जाने न जाने॥१८॥
 मही-निर्जेशान्महा-नृत्य-तोषात्
 विहङ्गाधिरूढाद् बिलान्तर्विगूढात्।
 महेशात्म-जातान्महा-भोगि-नाथाद्
 गुहाद् दैवमन्यन्न मन्ये न मन्ये॥१९॥
 सुरोत्तुङ्ग-शृङ्गार-सङ्गीत-पूर्ण-
 प्रसङ्ग-प्रियासङ्ग-सम्मोहनाङ्ग ।
 भुजङ्गेश भूतेश भृङ्गेश तुभ्यं
 नमः कुक्क-लिङ्गाय तस्मै नमस्ते॥२०॥
 नमः काल-कण्ठ-प्ररूढाय तस्मै
 नमो नीलकण्ठाधिरूढाय तस्मै।
 नमः प्रोल्लसच्चारु-चूडाय तस्मै
 नमो दिव्य-रूपाय शान्ताय तस्मै॥२१॥
 नमस्ते नमः पार्वती-नन्दनाय
 स्फुरच्चित्र-बर्ही-कृत-स्यन्दनाय ।
 नमश्चर्चिताङ्गोज्ज्वलच्चन्दनाय
 प्रविच्छेदित-प्राण-भृद्-बन्धनाय॥२२॥
 नमस्ते नमस्ते जगत्-पावनात्त-
 स्वरूपाय तस्मै जगज्जीवनाय।
 नमस्ते नमस्ते जगद्-वन्दिताय
 ह्यरूपाय तस्मै जगन्मोहनाय॥२३॥
 नमस्ते नमस्ते नमः क्रौञ्च-भेत्रे
 नमस्ते नमस्ते नमो विश्व-कर्त्रे।
 नमस्ते नमस्ते नमो विश्व-गोत्रे
 नमस्ते नमस्ते नमो विश्व-हत्रे॥२४॥
 नमस्ते नमस्ते नमो विश्व-भर्त्रे
 नमस्ते नमस्ते नमो विश्व-धात्रे।
 नमस्ते नमस्ते नमो विश्व-नेत्रे
 नमस्ते नमस्ते नमो विश्व-शास्त्रे॥२५॥
 नमस्ते नमश्शेष-रूपाय तुभ्यं
 नमस्ते नमो दिव्य-चापाय तुभ्यम्।
 नमस्ते नमः सत्-प्रतापाय तुभ्यं
 नमस्ते नमः सत्-कलापाय तुभ्यम्॥२६॥

नमस्ते नमः सत्-किरीटाय तुभ्यं
 नमस्ते नमः स्वर्ण-पीठाय तुभ्यम्।
 नमस्ते नमः सल्ललाटाय तुभ्यं
 नमस्ते नमो दिव्य-रूपाय तुभ्यम्॥२७॥

नमस्ते नमो लोक-रक्षाय तुभ्यं
 नमस्ते नमो दीन-रक्षाय तुभ्यम्।
 नमस्ते नमो दैत्य-शिक्षाय तुभ्यं
 नमस्ते नमो द्वादशाक्षाय तुभ्यम्॥२८॥

भुजङ्गाकृते त्वत्-प्रियार्थं मयेदं
 भुजङ्ग-प्रयातेन वृत्तेन क्लृप्तम्।
 तव स्तोत्रमेतत् पवित्रं सु-पुण्यं
 परानन्द-सन्दोह-संवर्धनाय ॥२९॥

त्वदन्यत् परं दैवतं नाभिजाने
 प्रभो पाहि सम्पूर्ण-दृष्ट्यानुगृह्य।
 यथा-शक्ति भक्त्या कृतं स्तोत्रमेकं
 विभो मेऽपराधं क्षमस्वाखिलेश॥३०॥

इदं तारकारेर्गुण-स्तोत्र-राजं
 पठन्तस्त्रि-कालं प्रपन्ना जना ये।
 सुपुत्राष्ट-भोगानिह त्वेव भुक्त्वा
 लभन्ते तदन्ते परं स्वर्ग-भोगम्॥३१॥

॥ इति श्रीमत्-काशी-कामकोटि-मूलाम्नाय-सर्वज्ञ-पीठाधिपति-जगद्गुरु-शङ्कराचार्य-श्रीमत्-सदाशिव-
 बोधेन्द्र-सरस्वती-श्रीचरण-अन्तेवासिवर्य-श्रीमत्-परमशिवेन्द्र-सरस्वती-श्रीचरण-विरचितं
 सुब्रह्मण्य-भुजङ्गं सम्पूर्णम् ॥

॥ सप्तत्रिंशः सर्गः — कुमारोत्पत्तिः ॥

तप्यमाने तदा देवे सेन्द्राः साग्निपुरोगमाः।
 सेनापतिमभीप्सन्तः पितामहमुपागमन्॥१॥

ततोऽब्रुवन् सुराः सर्वे भगवन्तं पितामहम्।
 प्रणिपत्य सुराराम सेन्द्राः साग्निपुरोगमाः॥२॥

येन सेनापतिर्देव दत्तो भगवता पुरा।
 स तपः परमास्थाय तप्यते स्म सहोमया॥३॥

यदत्रानन्तरं कार्यं लोकानां हितकाम्यया।
 संविधत्स्व विधानज्ञ त्वं हि नः परमा गतिः॥४॥

देवतानां वचः श्रुत्वा सर्वलोकपितामहः।
सान्त्वयन् मधुरैर्वाक्यैस्त्रिदशानिदमब्रवीत्॥५॥

शैलपुत्र्या यदुक्तं तन्न प्रजाः स्वासु पत्निषु।
तस्या वचनमक्लिष्टं सत्यमेव न संशयः॥६॥

इयमाकाशगङ्गा च यस्यां पुत्रं हुताशनः।
जनयिष्यति देवानां सेनापतिमरिन्दमम्॥७॥

ज्येष्ठा शैलेन्द्रदुहिता मानयिष्यति तं सुतम्।
उमायास्तद्वहुमतं भविष्यति न संशयः॥८॥

तच्छ्रुत्वा वचनं तस्य कृतार्था रघुनन्दन।
प्रणिपत्य सुराः सर्वे पितामहमपूजयन्॥९॥

ते गत्वा परमं राम कैलासं धातुमण्डितम्।
अग्निं नियोजयामासुः पुत्रार्थं सर्वदेवताः॥१०॥

देवकार्यमिदं देव समाधत्स्व हुताशन।
शैलपुत्र्यां महातेजो गङ्गायां तेज उत्सृज॥११॥

देवतानां प्रतिज्ञाय गङ्गामभ्येत्य पावकः।
गर्भं धारय वै देवि देवतानामिदं प्रियम्॥१२॥

इत्येतद् वचनं श्रुत्वा दिव्यं रूपमधारयत्।
स तस्या महिमां दृष्ट्वा समन्तादवशीर्यत॥१३॥

समन्ततस्तदा देवीमभ्यषिञ्चत पावकः।
सर्वस्रोतांसि पूर्णानि गङ्गाया रघुनन्दन॥१४॥

तमुवाच ततो गङ्गा सर्वदेवपुरोगमम्।
अशक्ता धारणे देव तेजस्तव समुद्धतम्॥१५॥

दह्यमानाग्निना तेन सम्प्रव्यथितचेतना।
अथाब्रवीदिदं गङ्गां सर्वदेवहुताशनः॥१६॥

इह हैमवते पार्श्वे गर्भोऽयं सन्निवेश्यताम्।
श्रुत्वा त्वग्निवचो गङ्गा तं गर्भमतिभास्वरम्॥१७॥

उत्ससर्ज महातेजाः स्रोतोभ्यो हि तदानघ।
यदस्या निर्गतं तस्मात् तप्तजाम्बूनदप्रभम्॥१८॥

काञ्चनं धरणीं प्राप्तं हिरण्यमतुलप्रभम्।
ताम्रं कार्ष्णायसं चैव तैक्ष्ण्यादेवाभिजायत॥१९॥

मलं तस्याभवत् तत्र त्रपु सीसकमेव च।
तदेतद्धरणीं प्राप्य नानाधातुरवर्धत॥२०॥

निक्षिप्तमात्रे गर्भे तु तेजोभिरभिरञ्जितम्।
सर्वं पर्वतसन्नद्धं सौवर्णमभवद् वनम्॥२१॥

जातरूपमिति ख्यातं तदाप्रभृति राघवा।
सुवर्णं पुरुषव्याघ्रं हुताशनसमप्रभम्।
तृणवृक्षलतागुल्मं सर्वं भवति काञ्चनम्॥२२॥

तं कुमारं ततो जातं सेन्द्राः सह मरुद्गणाः।
क्षीरसम्भावनार्थाय कृत्तिकाः समयोजयन्॥२३॥

ताः क्षीरं जातमात्रस्य कृत्वा समयमुत्तमम्।
ददुः पुत्रोऽयमस्माकं सर्वासामिति निश्चिताः॥२४॥

ततस्तु देवताः सर्वाः कार्तिकेय इति ब्रुवन्।
पुत्रस्त्रैलोक्यविख्यातो भविष्यति न संशयः॥२५॥

तेषां तद् वचनं श्रुत्वा स्कन्नं गर्भपरिस्रवे।
स्नापयन् परया लक्ष्म्या दीप्यमानं यथानलम्॥२६॥

स्कन्द इत्यब्रुवन् देवाः स्कन्नं गर्भपरिस्रवे।
कार्तिकेयं महाबाहुं काकुत्स्थ ज्वलनोपमम्॥२७॥

प्रादुर्भूतं ततः क्षीरं कृत्तिकानामनुत्तमम्।
षण्णां षडाननो भूत्वा जग्राह स्तनजं पयः॥२८॥

गृहीत्वा क्षीरमेकाह्वा सुकुमारवपुस्तदा।
अजयत् स्वेन वीर्येण दैत्यसैन्यगणान् विभुः॥२९॥

सुरसेनागणपतिमभ्यषिञ्चन्महाद्युतिम् ।
ततस्तममराः सर्वे समेत्याग्निपुरोगमाः॥३०॥

एष ते राम गङ्गाया विस्तरोऽभिहितो मया।
कुमारसम्भवश्चैव धन्यः पुण्यस्तथैव च॥३१॥

भक्तश्च यः कार्तिकेये काकुत्स्थ भुवि मानवः।
आयुष्मान् पुत्रपौत्रैश्च स्कन्दसालोक्यतां व्रजेत्॥३२॥

॥इत्यार्षे श्रीमद्रामायणे वाल्मीकीये आदिकाव्ये बालकाण्डे कुमारोत्पत्तिः नाम सप्तत्रिंशः सर्गः

॥१-३७॥



॥ बृन्दावनपूजा (श्री-तुलसी-विष्णु-पूजा) ॥

(मूलम्—पूजा-सङ्ग्रहः (राधाकृष्ण-शास्त्रिणः))

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिः हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सीद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाग्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।

अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।

विद्यारम्भे विवाहे च प्रवेशे निर्गमे तथा।

सङ्ग्रामे सर्वकार्येषु विघ्नस्तस्य न जायते॥

प्रार्थना: समर्पयामि।



॥ प्रधान-पूजा — तुलसी-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये ()^{६७} नाम संवत्सरे दक्षिणायने शरद्-ऋतौ (तुला/वृश्चिक)-कार्तिक-मासे शुक्लपक्षे द्वादश्यां शुभतिथौ (इन्दु / भौम / सौम्य / गुरु / भृगु / स्थिर / भानु)-वासरयुक्तायां ()^{६८}-नक्षत्र-()^{६९}-योग-()^{७०}-करण-युक्तायां च एवं गुण-विशेषण-विशिष्टायाम् अस्याम् द्वादश्यां शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थं धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थं मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं श्री-तुलसी-महाविष्णु-प्रसादसिद्ध्यर्थं वृन्दावन-द्वादशी-पुण्यकाले यथाशक्ति-ध्यान-आवाहनादि-षोडशोपचारैः श्री-तुलसी-महाविष्णुपूजां करिष्ये।

तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि। शोभनार्थं क्षेमाय पुनरागमनाय च।
(गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

^{६७}पृष्ठं ८५७ पश्यताम्

^{६८}पृष्ठं ८६७ पश्यताम्

^{६९}पृष्ठं ८६८ पश्यताम्

^{७०}पृष्ठं ८६९ पश्यताम्

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।
ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
विराडापः स्वराडापश्छन्दाऽस्यापो ज्योतीऽप्यापो यजूऽप्यापः सत्यमापः सर्वा देवता आपो भूर्भुवः
सुवराप ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

१. आत्मने नमः

२. अन्तरात्मने नमः

३. योगात्मने नमः

४. जीवात्मने नमः

५. परमात्मने नमः

६. ज्ञानात्मने नमः

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ षोडशोपचार-पूजा ॥

ध्यायामि तुलसीं देवीं श्यामां कमललोचनाम्।
प्रसन्नवदनाम्भोजां वरदाम् अभयप्रदाम्॥

अस्मिन् क्षुपे तुलसीं ध्यायामि।

ध्यायामि विष्णुं वरदं तुलसीप्रियवल्लभम्।
पीताम्बरं पद्मनेत्रं वासुदेवं वरप्रदम्॥

अस्मिन् आमलक-स्कन्धे महाविष्णुं ध्यायामि।

वासुदेवप्रिये देवि सर्वदेवस्वरूपिणि।
आगच्छ पूजाभवने सदा सन्निहिता भव॥

आगच्छाऽऽगच्छ देवेश तेजोराशे जगत्पते।
क्रियमाणां मया पूजां वासुदेव गृहाण भोः॥

तुलसीविष्णू आवाहयामि।

नानारत्नसमायुक्तं कार्तस्वरविभूषितम्।
आसनं कृपया विष्णो तुलसि प्रतिगृह्यताम्॥
तुलसी-विष्णुभ्यां नमः, आसनं समर्पयामि।

नानानदीसमानीतं सुवर्णकलशस्थितम्।
पाद्यं गृहाण तुलसि पापं मे विनिवारय॥

गङ्गादिसर्वतीर्थेभ्यो वासुदेव मयाऽऽहृतम्।
तोयमेतत्सुखस्पर्शं पाद्यार्थं प्रतिगृह्यताम्॥
तुलसी-विष्णुभ्यां नमः, पाद्यं समर्पयामि।

अर्घ्यं गृहाण देवि त्वं अच्युतप्रियवल्लभे।
अक्षतादिसमायुक्तं अक्षय्यफलदायिनि॥
नमस्ते देवदेवेश नमस्ते कमलापते।
नमस्ते सर्वविनुत गृहाणार्घ्यं नमोऽस्तु ते॥
तुलसी-विष्णुभ्यां नमः, अर्घ्यं समर्पयामि।

गृहाणाचमनार्थाय विष्णुवक्षः स्थलालये।
स्वच्छं तोयमिदं देवि सर्वपापविनाशिनि॥
कर्पूरवासितं तोयं गङ्गादिभ्यः समाहृतम्।
आचम्यतां जगन्नाथ मया दत्तं च भक्तितः॥
तुलसी-विष्णुभ्यां नमः, आचमनीयं समर्पयामि।

मधुपर्कं गृहाणेमं मधुसूदनवल्लभे।
मधुदध्याज्यसंयुक्तं महापापविनाशिनि॥
दध्याज्यमधुसंयुक्तं मधुपर्कं मयाऽऽहृतम्।
गृहाण विष्णो वरद लक्ष्मीकान्त नमोऽस्तु ते॥
तुलसी-विष्णुभ्यां नमः, मधुपर्कं समर्पयामि।

पञ्चामृतं गृहाणेदं पञ्चपातकनाशिनि।
दधिक्षीरसमायुक्तं दामोदरकुटुम्बिनि॥
मध्वाज्यशर्करायुक्तं दधिक्षीरसमन्वितम्।
पञ्चामृतं गृहाणेदं भक्तानामिष्टदायक॥
तुलसी-विष्णुभ्यां नमः, पञ्चामृतं समर्पयामि।

गङ्गागोदावरीकृष्णातुङ्गादिभ्यः समाहृतम्।
सलिलं देवि तुलसि स्नानार्थं प्रतिगृह्यताम्॥
गङ्गा कृष्णा च यमुना नर्मदा च सरस्वती।
तुङ्गा गोदावरी वेणी क्षिप्रा सिन्धुर्घटप्रभा॥

तापी पयोष्णी सरयूस्ताभ्यः स्नानार्थमाहृतम्।
तोयमेतत्सुखस्पर्शं स्नानीयं गृह्यतां हरे॥

तुलसी-विष्णुभ्यां नमः, स्नानं समर्पयामि।

पीताम्बरमिदं दिव्यं पातकव्रजनाशिनि।
पीताम्बरप्रिये देवि परिधत्स्व परात्परे॥
सर्वभूषाधिके सौम्ये लोकलज्जानिवारणे।
वाससी प्रतिगृह्णातु लक्ष्मीजानिरधोक्षजः॥

तुलसी-विष्णुभ्यां नमः, वस्त्रं समर्पयामि।

भूषणानि वरार्हाणि गृह्णीतं तुलसीश्वर।
किरीटहारकेयूरकटकानि हरेऽमृते॥
तुलसी-विष्णुभ्यां नमः, आभरणानि समर्पयामि।

चन्दनागरुकर्पूरकस्तूरीकुङ्कुमान्वितम्।
गन्धं स्वीकुरुतं देवौ रमेशहरिवल्लभे॥
तुलसी-विष्णुभ्यां नमः, गन्धान् धारयामि।

मल्लिकाकुन्दमन्दारजाजीवकुलचम्पकैः।
शतपत्रैश्च कह्लारैरर्चये तुलसीहरी॥
तुलसी-विष्णुभ्यां नमः, पुष्पाणि समर्पयामि।

॥ अङ्ग-पूजा ॥

बृन्दायै	अच्युताय नमः	- पादौ पूजयामि।
तुलस्यै	अनन्ताय नमः	- गुल्फौ पूजयामि।
जनार्दनप्रियायै	तुलसीकान्ताय नमः	- जङ्घे पूजयामि।
जन्मनाशिन्यै	गङ्गाधरपदाय नमः	- जानुनी पूजयामि।
उत्तमायै	उत्तमाय नमः	- ऊरू पूजयामि।
कमलाक्ष्यै	कमलाक्षाय नमः	- कटिं पूजयामि।
नारायण्यै	नारायणाय नमः	- नाभिं पूजयामि।
उन्नतायै	उन्नताय नमः	- उदरं पूजयामि।
वरदायै	वरदाय नमः	- वक्षः पूजयामि।
स्तव्यायै	स्तव्याय नमः	- स्तनौ कौस्तुभं पूजयामि।
चतुर्भुजायै	चतुर्भुजाय नमः	- भुजान् पूजयामि।
कम्बुकण्ठ्यै	वनमालिने नमः	- कण्ठं पूजयामि।
कल्मषघ्न्यै	कल्मषघ्नाय नमः	- कर्णौ पूजयामि।
मुनिप्रियायै	मुनिप्रियाय नमः	- नेत्रे पूजयामि।
शुभप्रदायै	शुभप्रदाय नमः	- शिरः पूजयामि।
सर्वार्थदायिन्यै	सर्वार्थदायिने नमः	- सर्वाण्यङ्गानि पूजयामि।

॥ चतुर्विंशति नामपूजा ॥

- | | |
|-----------------------|------------------------|
| १. ॐ केशवाय नमः | १३. ॐ सङ्कर्षणाय नमः |
| २. ॐ नारायणाय नमः | १४. ॐ वासुदेवाय नमः |
| ३. ॐ माधवाय नमः | १५. ॐ प्रद्युम्नाय नमः |
| ४. ॐ गोविन्दाय नमः | १६. ॐ अनिरुद्धाय नमः |
| ५. ॐ विष्णवे नमः | १७. ॐ पुरुषोत्तमाय नमः |
| ६. ॐ मधुसूदनाय नमः | १८. ॐ अधोक्षजाय नमः |
| ७. ॐ त्रिविक्रमाय नमः | १९. ॐ नृसिंहाय नमः |
| ८. ॐ वामनाय नमः | २०. ॐ अच्युताय नमः |
| ९. ॐ श्रीधराय नमः | २१. ॐ जनार्दनाय नमः |
| १०. ॐ हृषीकेशाय नमः | २२. ॐ उपेन्द्राय नमः |
| ११. ॐ पद्मनाभाय नमः | २३. ॐ हरये नमः |
| १२. ॐ दामोदराय नमः | २४. ॐ श्रीकृष्णाय नमः |

॥ तुलस्यष्टोत्तरशतनामावलि: ॥

तुलस्यै नमः		विष्णुमनःप्रियायै नमः	
पावन्यै नमः		भूतवेतालभीतिघ्न्यै नमः	
पूज्यायै नमः		महापातकनाशिन्यै नमः	
वृन्दावननिवासिन्यै नमः		मनोरथप्रदायै नमः	
ज्ञानदात्र्यै नमः		मेधायै नमः	
ज्ञानमय्यै नमः		कान्त्यै नमः	
निर्मलायै नमः		विजयदायिन्यै नमः	
सर्वपूजितायै नमः		शङ्खचक्रगदापद्मधारिण्यै नमः	४०
सत्यै नमः		कामरूपिण्यै नमः	
पतिव्रतायै नमः	१०	अपवर्गप्रदायै नमः	
वृन्दायै नमः		श्यामायै नमः	
क्षीराब्धिमथनोद्धवायै नमः		कृशमध्यायै नमः	
कृष्णवर्णायै नमः		सुकेशिन्यै नमः	
रोगहन्त्र्यै नमः		वैकुण्ठवासिन्यै नमः	
त्रिवर्णायै नमः		नन्दायै नमः	
सर्वकामदायै नमः		बिम्बोष्ठ्यै नमः	
लक्ष्मीसख्यै नमः		कोकिलस्वरायै नमः	
नित्यशुद्धायै नमः		कपिलायै नमः	५०
सुदत्यै नमः		निम्नगाजन्मभूम्यै नमः	
भूमिपावन्यै नमः	२०	आयुष्यदायिन्यै नमः	
हरिद्रान्नैकनिरतायै नमः		वनरूपायै नमः	
हरिपादकृतालयायै नमः		दुःखनाशिन्यै नमः	
पवित्ररूपिण्यै नमः		अविकारायै नमः	
धन्यायै नमः		चतुर्भुजायै नमः	
सुगन्धिन्यै नमः		गरुत्मद्वाहनायै नमः	
अमृतोद्धवायै नमः		शान्तायै नमः	
सुरूपायै आरोग्यदायै नमः		दान्तायै नमः	
तुष्टायै नमः		विघ्ननिवारिण्यै नमः	६०
शक्तित्रितयरूपिण्यै नमः		श्रीविष्णुमूलिकायै नमः	
देव्यै नमः	३०	पुष्ट्यै नमः	
देवर्षिसंस्तुत्यायै नमः		त्रिवर्गफलदायिन्यै नमः	
कान्तायै नमः		महाशक्त्यै नमः	

महामायायै नमः		राममनःप्रियायै नमः	
लक्ष्मीवाणीसुपूजितायै नमः		नन्दनसंस्थितायै नमः	
सुमङ्गल्यर्चनप्रीतायै नमः		सर्वतीर्थमय्यै नमः	
सौमङ्गल्यविवर्धिन्यै नमः		मुक्तायै नमः	१०
चातुर्मास्योत्सवाराध्यायै नमः		लोकसृष्टिविधायिन्यै नमः	
विष्णुसान्निध्यदायिन्यै नमः	७०	प्रातर्दृश्यायै नमः	
उत्थानद्वादशीपूज्यायै नमः		ग्लानिहर्त्र्यै नमः	
सर्वदेवप्रपूजितायै नमः		वैष्णव्यै नमः	
गोपीरतिप्रदायै नमः		सर्वसिद्धिदायै नमः	
नित्यायै नमः		नारायण्यै नमः	
निर्गुणायै नमः		सन्ततिदायै नमः	
पार्वतीप्रियायै नमः		मूलमृद्धारिपावन्यै नमः	
अपमृत्युहरायै नमः		अशोकवनिकासंस्थायै नमः	
राधाप्रियायै नमः		सीताध्यातायै नमः	१००
मृगविलोचनायै नमः		निराश्रयायै नमः	
अम्लानायै नमः	८०	गोमतीसरयूतीररोपितायै नमः	
हंसगमनायै नमः		कुटिलालकायै नमः	
कमलासनवन्दितायै नमः		अपात्रभक्ष्यपापघ्न्यै नमः	
भूलोकवासिन्यै नमः		दानतोयविशुद्धिदायै नमः	
शुद्धायै नमः		श्रुतिधारणसुप्रीतायै नमः	
रामकृष्णादिपूजितायै नमः		शुभायै नमः	
सीतापूज्यायै नमः		सर्वेष्टदायिन्यै नमः	१०८

॥इति श्री-तुलस्यष्टोत्तरशतनामावलिः सम्पूर्णा॥

श्री-तुलसी-विष्णुभ्यां नमः, नानाविध-परिमल-पत्र-पुष्पाणि समर्पयामि।

धूपं गृहाण वरदे दशाङ्गेन सुवासितम्।
तुलस्यमृतसम्भूते धूतपापे नमोऽस्तु ते॥

दशाङ्गे गुग्गुलूपेतः सुगन्धः सुमनोहरः।
श्रीवत्साङ्क हृषीकेश धूपोऽयं प्रतिगृह्यताम्॥

तुलसी-विष्णुभ्यां नमः, धूपम् आघ्रापयामि।

वर्तित्रययुतं दीप्तं गोघृतेन समन्वितम्।
दीपं देवि गृहाणेमं दैत्यारिहृदयस्थिते॥

साज्यं त्रिवर्तिसंयुक्तं दीप्तं देव जनार्दन।
गृहाण मङ्गलं दीपं त्रैलोक्यतिमिरं हर॥
तुलसी-विष्णुभ्यां नमः, दीपं दर्शयामि।

नानाभक्ष्यैश्च भोज्यैश्च फलैः क्षीरघृतादिभिः।
नैवेद्यं गृह्यतां युक्तं नारायणमनःप्रिये॥
भोज्यं चतुर्विधं चोष्यभक्ष्यसूपफलैर्युतम्।
दधिमध्वाज्यसंयुक्तं गृह्यतामम्बुजेक्षण॥
तुलसी-विष्णुभ्यां नमः, महानैवेद्यं निवेदयामि।

कर्पूरचूर्णताम्बूलवल्लीपूगफलैर्युतम् ।
जगतः पितरावेतत्ताम्बूलं प्रतिगृह्यताम्॥
तुलसी-विष्णुभ्यां नमः, ताम्बूलं समर्पयामि।

नीराजनं गृहाणेदं कर्पूरैः कलितं मया।
तुलस्यमृतसम्भूते गृहाण हरिवल्लभे॥
चन्द्रादित्यौ च नक्षत्रं विद्युदग्निस्त्वमेव च।
त्वमेव सर्वज्योतींषि कुर्यां नीराजनं हरे॥
तुलसी-विष्णुभ्यां नमः, कर्पूर-नीराजनं दर्शयामि।

प्रकृष्टपापनाशाय प्रकृष्टफलसिद्धये।
युवां प्रदक्षिणी कुर्वे तुलसीशौ प्रसीदतम्॥
तुलसी-विष्णुभ्यां नमः, प्रदक्षिणं समर्पयामि।

नमोऽस्तु पीयूषसमुद्भवायै
नमोऽस्तु पद्माक्षमनः प्रियायै।
नमोऽस्तु जन्माप्यय-भीतिहन्त्र्यै
नमस्तुलस्यै जगतां जनन्यै॥

शङ्खचक्रगदापाणे द्वारकानिलयाच्युत।
गोविन्द पुण्डरीकाक्ष रक्ष मां शरणागत(ता)म्॥
तुलसी-विष्णुभ्यां नमः, नमस्कारान् समर्पयामि।

पुष्पाञ्जलिं गृहाणेदं पङ्कजाक्षस्य वल्लभे।
नमस्ते देवि तुलसि नताभीष्टफलप्रदे॥

मन्दारनीलोत्पलकुन्दजाती पुत्रागमल्लीकरवीरपद्मैः।
पुष्पाञ्जलिं ते जगदेकबन्धो हरे त्वदङ्घ्रौ विनिवेशयामि॥

तुलसी-विष्णुभ्यां नमः, मन्त्रपुष्पाञ्जलिं समर्पयामि।

आयुरारेग्यमतुलमैश्वर्यं पुत्रसम्पदः।
देहि मे सकलान्कामान् तुलस्यमृतसम्भवे॥

नमो नमः सुखवरपूजिताङ्घ्रये
नमो नमो निरुपममङ्गलात्मने।
नमो नमो विपुलपदैकसिद्धये
नमो नमः परमदयानिधे हरे॥

तुलसी-विष्णुभ्यां नमः, प्रार्थनाः समर्पयामि।

नमस्ते देवि तुलसि नमस्ते मोक्षदायिनि।
इदमर्घ्यं प्रदास्यामि सुप्रीता वरदा भव॥

लक्ष्मीपते नमस्तुभ्यं तुलसीदामभूषण।
इदमर्घ्यं प्रदास्यामि गृहाण गरुडध्वज॥

श्री-तुलस्यै महाविष्णवे च नमः, इदमर्घ्यमिदमर्घ्यमिदमर्घ्यम्।

नमस्ते देवि तुलसि माधवेन समन्विता।
प्रयच्छ सकलान्कामान् द्वादश्यां पूजिता मया॥
अनेन पूजनेन श्री-तुलसी-विष्णू प्रीयेताम्।

॥ तुलसी-वन्दनम् ॥

पापानि यानि रविसूनुपटस्थितानि
गो-ब्रह्म-बाल-पितृ-मातृ-वधादिकानि ।
नश्यन्ति तानि तुलसीवनदर्शनेन
गोकोटिदानसदृशे फलमाशु च स्यात्॥१॥

(तुलसीवनगमने प्रोक्तव्यम्)

या दृष्टा निखिलाघसङ्घशमनी स्पृष्टा वपुः पावनी
रोगाणामभिवन्दिता निरसनी सिक्तान्तकत्रासिनी।
प्रत्यासत्ति विधायिनी भगवतः कृष्णस्य संरोपिता
न्यस्ता तच्चरणे विमुक्तिफलदा तस्यै तुलस्यै नमः॥२॥

(तुलसी-जल-प्रोक्षणम्)

ललाटे यस्य दृश्येत तुलसीमूलमृत्तिका।
यमस्तं नेक्षितुं शक्तः किमु दूता भयङ्कराः॥३॥

(मृत्तिका-धारणम्)

तुलसीकाननं यत्र यत्र पद्मवनानि च।
वसन्ति वैष्णवा यत्र तत्र सन्निहितो हरिः॥४॥

पुष्कराद्यानि तीर्थानि गङ्गाद्याः सरितस्तथा।
वासुदेवादयो देवा वसन्ति तुलसीवने॥५॥

(प्रदक्षिणम्)

तुलसी श्रीसखि शुभे पापहारिणि पुण्यदे।
नमस्ते नारदनुते नारायणमनःप्रिये॥६॥

(नमस्कारः)

॥ श्रीतुलसीषोडशकनामस्तोत्रम् ॥

तुलसी श्रीमहालक्ष्मीर्विद्याऽविद्या यशस्विनी।
धर्म्या धर्मावनासक्ता पद्मिनी श्रीहरिप्रिया॥

लक्ष्मीप्रियसखी देवी द्यौर्भूमिरचला चला।
षोडशैतानि नामानि तुलस्याः कीर्तयेन्नरः।
लभते सुतरां भक्तिम् अन्ते विष्णुपदं लभेत्॥

तुलसीविवाहविधिः

(इक्षुदण्डनिर्मिते पुष्पाद्यलङ्कृते मण्टपे विवाहः।

तुलसी हरिद्राचन्दनकुङ्कुमपुष्पाद्यालङ्कृता स्वीयवेद्यां प्रथमं पूज्यते।

शुक्लाम्बरधरं + परमेश्वरप्रीत्यर्थं शुभे शोभने मुहूर्ते + शुभतिथौ तुलस्याः विष्णुना सह
विवाहोत्सवमाचरिष्ये।

[अप उपस्पृश्य]

विष्णुं विवाहार्थं वरार्ह-वस्त्रालङ्करण-पुष्पमालादिभिः अलङ्कृत्य वाद्यघोषगीतपुरस्सरं विवाहमण्टपमानीय
कर्ता नारिकेल-कदलीफलताम्बूलादिभिः उपसृत्य मण्टपे आसने प्रतिष्ठाप्य प्रार्थयेत्।

आगच्छ भगवन् देव अर्हयिष्यामि केशव।

तुभ्यं ददामि तुलसीं प्रतीच्छन् कामदो भव॥

आसनमिदं, अलङ्कियताम्। पाद्यं समर्पयामि।

अर्घ्यं समर्पयामि, आचमनीयं समर्पयामि। मधुपर्कं समर्पयामि। हरिद्रालेप-मङ्गलविधिं समर्पयामि।
तैलाभ्यङ्गपूर्वकं मङ्गलस्नानं समर्पयामि। वस्त्रालङ्करणपुष्पमालाः समर्पयामि। गन्धान् धारयामि। गन्धोपरि
हरिद्राकुङ्कुमं समर्पयामि। पुष्पैः पूजयामि।

तुलसी-विष्णुभ्यां नमः, नानाविधपरिमलपत्रपुष्पाणि समर्पयामि।

(वधूवरौ परस्परमभिमुखौ स्थापयित्वा)

... गोत्रोद्भवां ... शर्मणः प्रपौत्रीं, ... शर्मणः पौत्रीं, ... शर्मणः पुत्रीं तुलसीनाम्नीम् इमां कन्यकां अजाय परब्रह्मणे श्री-विष्णवे वराय प्रतिपादयामि। (त्रिः उक्त्वा)

अनादिमध्यनिधन त्रैलोक्यप्रतिपालक।

इमां गृहाण तुलसीं विवाहविधिनेश्वर॥

पार्वती-बीजसम्भूतां बृन्दाभस्मनि संस्थिताम्।

अनादिमध्यनिधनां वल्लभां ते ददाम्यहम्॥

पयोघटैश्च सेवाभिः कन्यावद्वर्धितां मया।

त्वत्प्रियां तुलसीं तुभ्यं ददामि त्वं गृहाण भोः॥

वाद्यघोष-वेदस्वस्तिवाचन-मङ्गलाशीर्भिः उभौ मेलयित्वा गीतादिभिः सन्तोषयेत्।

सायमपि पुनः पूजां कृत्वा स्त्रीधनं यथाशक्तिं दद्यात्।

विवाहोत्सवपूर्तौ—

वैकुण्ठं गच्छ भगवन् तुलस्या सहितः प्रभो।

मत्कृतं पूजनं गृह्य सन्तुष्टो भव सर्वदा॥

गच्छ गच्छ सुरश्रेष्ठ स्वस्थानं परमेश्वर।

यत्र ब्रह्मादयो देवाः तत्र गच्छ जनार्दन॥

इति उभौ अभ्यनुज्ञापयेत् मङ्गलारार्तिकेन सह। तुलसीं यथापूर्वं रक्षेत्।

कायेन वाचा मनसेन्द्रियैर्वा

बुद्ध्याऽऽत्मना वा प्रकृतेः स्वभावात्।

करोमि यद्यत् सकलं परस्मै

नारायणायेति

समर्पयामि॥

ॐ तत्सद्ब्रह्मार्पणमस्तु।



॥ धात्रीतुलस्युत्पत्तिवर्णनम् ॥

नारद उवाच

क्षिप्तेभ्यस्तत्र बीजेभ्यो वनस्पत्यस्त्रयोऽभवन्।

धात्री च मालती चैव तुलसी च नृपोत्तम॥१॥

धात्र्युद्भवा स्मृता धात्री माभवा मालती स्मृता।

गौरीभवा च तुलसी तमःसत्त्वरजोगुणाः॥२॥

स्त्रीरूपिण्यौ वनस्पत्यौ दृष्ट्वा विष्णुस्तदा नृप।
उत्तस्थौ सम्भ्रमाद्वन्दा रूपातिशयविभ्रमः॥३॥

दृष्ट्वा च याचते मोहात्कामासक्तेन चेतसा।
तं चापि तुलसीधात्र्यौ रागेणैव व्यलोकताम्॥४॥

यच्च लक्ष्म्या पुरा बीजमीर्ष्ययैव समर्पितम्।
तस्मात्तदुद्धवा नारी तस्मिन्नीर्ष्यापराऽभवत्॥५॥

अतः सा बर्बरीत्याख्यामवापाध विगर्हिताम्।
धात्रीतुलस्यौ तद्रागात्तस्य प्रीतिप्रदे सदा॥६॥

ततो विस्मृतदुःखोऽसौ विष्णुस्ताभ्यां सहैव तु।
वैकुण्ठमगमद् धृष्टः सर्वदेवनमस्कृतः॥७॥

कार्तिकोद्यापने विष्णोस्तस्मात्पूजा विधीयते।
तुलसीमूलदेशेऽस्य प्रीतिदा सा यतः स्मृता॥८॥

तुलसीकाननं राजनृहे तस्यावतिष्ठते।
तद्गृहं तीर्थरूपं तु नाऽऽयान्ति यमकिङ्कराः॥९॥

सर्वपापहरं नित्यं कामदं तुलसीवनम्।
रोपयन्ति नराः श्रेष्ठास्ते न पश्यन्ति भास्करिम्॥१०॥

दर्शनं नर्मदायास्तु गङ्गास्नानं तथैव च।
तुलसीवनसंसर्गः सममेव त्रयं स्मृतम्॥११॥

रोपणात्पालनात्सेकाद्दर्शनात्स्पर्शनानृणाम्।
तुलसी दहते पापं वाङ्मनःकायसञ्चितम्॥१२॥

तुलसीमञ्जरीभिर्यः कुर्याद्धरिहरार्चनम्।
न स गर्भगृहं याति मुक्तिभागी न संशयः॥१३॥

पुष्कराद्यानि तीर्थानि गङ्गाद्याः सरितस्तथा।
वासुदेवादयो देवास्तिष्ठन्ति तुलसीदले॥१४॥

तुलसीमञ्जरीयुक्तो यस्तु प्राणान्विमुञ्चति।
यमोऽपि नेक्षितुं शक्तो युक्तं पापशतैरपि॥१५॥

विष्णोः सायुज्यमाप्नोति सत्यं सत्यं नृपोत्तम।
तुलसीकाष्ठजं यस्तु चन्दनं धारयेन्नरः॥१६॥

तद्देहं न स्पृशेत्पापं क्रियमाणमपीह यत्।
तुलसीविपिनच्छाया यत्र यत्र भवेन्नृप॥१७॥

तत्र श्राद्धं प्रकर्तव्यं पितृणां दत्तमक्षयम्।
धात्रीफलविमिश्रैश्च तुलसीपत्रमिश्रितैः॥१८॥

जलैः स्नाति नरस्तस्य गङ्गास्नानफलं स्मृतम्।
देवार्चनं नरः कुर्याद्धात्रीपत्रैः फलैस्तथा॥१९॥

सुवर्णमणिमुक्तौघैरर्चनस्याऽऽप्नुयात्फलम् ।
तीर्थानि मुनयो देवा यज्ञाः सर्वेऽपि कार्तिके॥२०॥

नित्यं धात्रीं समाश्रित्य तिष्ठन्त्यर्के तुलास्थिते।
द्वादश्यां तुलसीपत्रं धात्रीपत्रं तु कार्तिके॥२१॥

लुनाति स नरो गच्छेन्निरयानतिगर्हितान्।
धात्रीतुलस्योर्माहात्म्यमपि देवश्चतुर्मुखः।
न समर्थो भवेद्वक्तुं यथा देवस्य शार्ङ्गिणः॥२२॥

धात्रीतुलस्युद्भवकारणं यः
शृणोति यः श्रावयते च भक्त्या।
विधूतपाप्मा सह पूर्वजैः स्वैः
स्वर्गं व्रजत्यग्रविमानसंस्थैः॥२३॥

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
धात्रीतुलस्युत्पत्तिवर्णनं नाम त्रयोविंशोऽध्यायः॥२३॥

॥ तुलसीविवाहविधिवर्णनम् ॥

वालखिल्या ऊचुः

कार्तिके शुक्लनवमी तत्राऽभूद् द्वापरं युगम्।
पूर्वापराह्णगा ग्राह्या क्रमाद्दानोपवासयोः॥१॥

अत्र कूष्माण्डको नाम हतो दैत्यस्तु विष्णुना।
तद्रोमभिः समुद्भूता वल्लयः कूष्माण्डसम्भवाः॥२॥

तस्मात्कूष्माण्डदानेन फलमाप्नोति निश्चितम्।
अस्यामेव नवम्यां तु कुर्यात्कृष्णोत्सवं नरः॥३॥

स्वशाखोक्तेन विधिना तुलस्याः करपीडनम्।
कन्यादानफलं तस्य जायते नात्र संशयः॥४॥

कार्तिके शुक्लनवमीमवाप्य विजितेन्द्रियः।
हरिं विधाय सौवर्णं तुलस्या सहितं शुभम्॥५॥

पूजयेद्विधिवद्भक्त्या व्रती तत्र दिनत्रयम्।
एवं यथोक्तविधिना कुर्याद्विवाहिकं विधिम्॥६॥

ग्राह्यं त्रिरात्रमत्रैव नवम्याद्यनुरोधतः।
मध्याह्नव्यापिनी ग्राह्या नवमी पूर्ववेदिता॥७॥

धात्र्यश्वत्थौ य एकत्र पालयित्वा समुद्रहेत्।
न नश्यते तस्य पुण्यं कल्पकोटिशतैरपि॥८॥

कनकस्य सुता पूर्वमेकादश्यां किशोरिका।
चकार भक्तितः सायं तुलस्युद्वाहजं विधिम्॥९॥

तेन वैधव्यदोषेण निर्मुक्ताऽऽसीत्सुलोचना।
तस्मात्सायं प्रकर्तव्यस्तुलस्युद्वाहजो विधिः॥१०॥

अवश्यमेव कर्तव्यः प्रतिवर्षं तु वैष्णवैः।
विधिं तस्य प्रवक्ष्यामि यथा साङ्गा क्रिया भवेत्॥११॥

विष्णोस्तु प्रतिमां कुर्यात्पलस्य स्वर्णजां शुभाम्।
तदर्धार्धं तदर्धार्धं यथाशक्त्या प्रकल्पयेत्॥१२॥

प्राणप्रतिष्ठां कृत्वैव तुलसीविष्णुरूपयोः।
तत उत्थापयेद् देवं पूर्वोक्तैश्च स्तवादिभिः॥१३॥

उपचारैः षोडशभिः पूजयेत्पुरुषोक्तिभिः।
देशकालौ ततः स्मृत्वा गणेशं तत्र पूजयेत्॥१४॥

पुण्याहं वाचयित्वाऽथ नान्दीश्राद्धं समाचरेत्।
वेदवाद्यादिनिर्घोषैर्विष्णुमूर्तिं समानयेत्॥१५॥

तुलसीनिकटे सा तु स्थाप्या चान्तर्हिता पटैः।
आगच्छ भगवन्देव अर्चयिष्यामि केशव॥१६॥

तुभ्यं दास्यामि तुलसीं सर्वकामप्रदो भव।
दद्यात् त्रिवारमर्घ्यं च पाद्यं विष्टरमेव च॥१७॥

तत आचमनीयं च त्रिरुक्त्वा च प्रदापयेत्।
ततो दधि घृतं क्षीरं कांस्यपात्रपुटीकृतम्॥१८॥

मधुपर्कं गृहाण त्वं वासुदेव नमोऽस्तु ते।
हरिद्रालेपानाभ्यङ्गकार्यं सर्वं विधाय च॥१९॥

गोधूलिसमये पूज्यो तुलसीकेशवो पुनः।
पृथक्पृथक्तथा कार्यो सम्मुखौ मङ्गलं पठेत्॥२०॥

ईषदृश्ये भास्करे तु सङ्कल्पं तु समुच्चरेत्।
स्वगोत्रप्रवरानुक्त्वा तथा त्रिपुरुषादिकम्॥२१॥

अनादिमध्यनिधन त्रैलोक्यप्रतिपालक।

इमां गृहाण तुलसीं विवाहविधिनेश्वर॥२२॥

पार्वतीबीजसम्भूतां वृन्दाभस्मनि संस्थिताम्।

अनादिमध्यनिधनां वल्लभां ते ददाम्यहम्॥२३॥

पयोघटैश्च सेवाभिः कन्यावद् वर्धिता मया।

त्वत्प्रियां तुलसीं तुभ्यं ददामि त्वं गृहाण भोः॥२४॥

एवं दत्त्वा च तुलसीं पश्चात्तौ पूजयेत्ततः।

रात्रौ जागरणं कुर्याद्विवाहोत्सवपूर्वकम्॥२५॥

ततः प्रभातसमये तुलसीं विष्णुमर्चयेत्।

वह्निसंस्थापनं कृत्वा द्वादशाक्षरविद्यया॥२६॥

पायसाज्यक्षौद्रतिलैर्जुह्यादष्टोत्तरं शतम्।

ततः स्विष्टकृतं हुत्वा दद्यात्पूर्णाहुतिं ततः।

आचार्यं च समभ्यर्च्य होमशेषं समापयेत्॥२७॥

चतुरो वार्षिकान्मासान्नियमो येन यः कृतः।

कथयित्वा द्विजेभ्यस्तत्तथाऽन्यत्परिपूरयेत्॥२८॥

इदं व्रतं मया देव कृतं प्रीत्यै तव प्रभो।

न्यूनं सम्पूर्णतां यातु त्वत्प्रसादाञ्जनार्दन॥२९॥

रेवतीतुर्यचरणे द्वादशीसंयुते नरः।

न कुर्यात्पारणं कुर्वन्न्रतं निष्फलतां नयेत्॥३०॥

ततो येषां पदार्थानां वर्जनं तु कृतं भवेत्।

चातुर्मास्येऽथवा चोर्जे ब्राह्मणेभ्यः समर्पयेत्।

ततः सर्वं समश्रीयाद्यद्यत्त्यक्तं व्रते स्थितम्॥३१॥

दम्पतिभ्यां सहैवात्र भोक्तव्यं च द्विजैः सह॥३२॥

ततो भुक्त्युत्तरं यानि गलितानि दलानि च।

तानि भुक्त्वा तुलस्याश्च स्वयं पापैः प्रमुच्यते॥३३॥

इक्षुदण्डं तथा धात्रीफलं कोलिफलं तथा।

भुक्त्वा तु भोजनस्यान्ते तस्योच्छिष्टं विनश्यति॥३४॥

एषु त्रिषु न भुक्तं चेदेकैकमपि येन तु।

ज्ञेय उच्छिष्ट आवर्षं नरोऽसौ नात्र संशयः॥३५॥

ततः सायं पुनः पूज्याविक्षुदण्डैश्च शोभितैः।

तुलसीवासुदेवौ च कृतकृत्यो भवेत्ततः॥३६॥

ततो विसर्जनं कृत्वा दत्त्वा दायादिकं हरेः।
वैकुण्ठं गच्छ भगवँस्तुलसीसहितः प्रभो।
मत्कृतं पूजनं गृह्य सन्तुष्टो भव सर्वदा॥३७॥

गच्छगच्छ सुरश्रेष्ठ स्वस्थाने परमेश्वर।
यत्र ब्रह्मादयो देवास्तत्र गच्छ जनार्दन॥३८॥

एवं विसृज्य देवेशमाचार्याय प्रदापयेत्।
मूर्त्यादिकं सर्वमेव कृतकृत्यो भवेन्नरः॥३९॥

प्रतिवर्षं तु यः कुर्यात्तुलसीकरपीडनम्।
भक्तिमान्धनधान्यैः स युक्तो भवति निश्चितम्।
इहलोके परत्रापि विपुलं च यशो लभेत्॥४०॥

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
कूष्माण्डनवमीतुलसीविवाहविधिवर्णनं नाम त्रयोविंशोऽध्यायः॥३१॥

॥ तुलसी-माहात्म्यम् ॥

ब्रह्मोवाच

श्रीमत्तुलसीमाहात्म्यं यथावद्वर्णय प्रभो।
यस्याः सन्निधिमात्रेण प्रीतिर्भवति तेऽधिका॥१॥

श्रीभगवानुवाच

मणिकांचनपुष्पाणि तथा मुक्तामयानि च।
तुलसीपत्रदानस्य कलां नार्हति षोडशीम्॥२॥

तुलसीमंजरीभिर्यः कुर्याद्वै मम पूजनम्।
न स गर्भगृहं यायान्मुक्तिभागी भवेन्नरः॥३॥

आरोप्य तुलसीं वत्स पूजयेत्तद्वलैश्च माम्।
दिवि संमोदमानः स श्वेतद्वीपे च मे गृहे॥४॥

श्रीमत्तुलस्यार्चयते सकृद्धि मां
पत्रैः सुगन्धैर्विमलैरखंडितैः।
यस्तस्य पापं पटसंस्थितं तदा
निरीक्षयित्वा परिमार्जयेद्यमः॥५॥

तुलसी न येषां मम पूजनार्थं
संपादितैकादशिपुण्यवासरे ।
धिग्यौवनं जीवितमर्थसन्ततिस्-
तेषां सुखं नेह च दृश्यते परे॥६॥

लिंगमभ्यर्चितं दृष्ट्वा सहोमासे च मामकम्।
तुलसीपत्रनिकरैर्मुच्यते ब्रह्महत्यया॥७॥

नित्यमभ्यर्चयेद्यो वै तुलस्या मां रमेश्वरम् ॥ महापापानि नश्यन्ति किं पुनश्चोपपातकम् ॥८॥

वर्ज्यं पर्युषितं पुष्पं वर्ज्यं पर्युषितं जलम्।
न वर्ज्यं तुलसीपत्रं न वर्ज्यं जाह्नवीजलम्॥८॥

तावद्गर्जति पुष्पाणि मालत्यादीनि भोः सुत।
यावन्न प्राप्यते पुण्या तुलसी मम वल्लभा॥९॥

सकृदभ्यर्चयेद्यो मां बिल्वपत्रेण मानवः।
मुक्तिभागी निरातङ्को मम पार्श्वगतो भवेत्॥१०॥

बिल्वपत्राच्छमीपत्राञ्जातीपत्रात्सरोरुहात्।
वल्लभं तुलसीपत्रं कौस्तुभादधिकं मम॥११॥

अभिन्नपत्रा तुलसी हृद्या मंजरिसंयुता।
क्षीरोदार्णवसंभूता पद्मेवेयं सदा मम॥१२॥

अकृष्णाऽप्यथवा कृष्णा तुलसी मम वल्लभा।
सिता वाऽप्यसिता वापि द्वादशी वल्लभा यथा॥१३॥

गृहीत्वा तुलसीपत्रं भक्त्या यो मां समर्चयेत्।
अर्चितं तेन सकलं सदेवासुरमानुषम्॥१४॥

तावद्गर्जति रत्नानि कौस्तुभादीन्यनन्तशः।
यावन्न प्राप्यते कृष्ण तुलसीकृष्णमंजरी॥१५॥

कृष्णं कृष्णतुलस्या हि यो भक्त्या पूजयेन्नरः।
स याति भुवनं शुभ्रं यत्र विष्णुः श्रिया सह॥१६॥

ममाऽर्चनार्थं भिक्षूणां यच्छन्ति तुलसीदलम्।
अन्येषामपि भक्तानां यांति ते पदमव्ययम्॥१७॥

तुलसी कृष्णगौरा या तया यो मां समर्चयेत्।
नरो याति तनुं त्यक्त्वा वैष्णवीं शाश्वतीं गतिम्॥१८॥

[इतः पश्चात् दीपमाहात्म्यवर्णनम्]

॥इति श्रीस्कान्दे महापुराण एकाशीतिसाहस्र्यां संहितायां द्वितीये वैष्णवखण्डे ब्रह्मविष्णुसंवादे
मार्गशीर्षमाहात्म्ये दीपमाहात्म्यवर्णनं नाम अष्टमोऽध्यायः॥८॥



॥ श्री-सूर्य-पूजा ॥

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिं हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत् आ नः शृण्वन्नृतिभिः सीद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।
अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभ।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।

विद्यारम्भे विवाहे च प्रवेशे निर्गमे तथा।

सङ्ग्रामे सर्वकार्येषु विघ्नस्तस्य न जायते॥

प्रार्थनाः समर्पयामि।



॥ प्रधान-पूजा — श्री-सूर्य-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये ()^{७१} नाम संवत्सरे (उत्तरायणे/दक्षिणायने) ()-ऋतौ ()-मासे (शुक्ल / कृष्ण)पक्षे () शुभतिथौ (इन्दु / भौम / सौम्य / गुरु / भृगु / स्थिर / भानु)-वासरयुक्तायां ()^{७२}-नक्षत्र-()^{७३}-योग-()^{७४}-करण-युक्तायां च एवं गुण-विशेषण-विशिष्टायाम् अस्याम् () शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थं धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थं मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं श्री-छाया-सुवर्चलाम्बा-समेत-श्री-सूर्यनारायण-प्रसाद-सिद्ध्यर्थं श्री-सूर्यनारायण-प्रसादेन अरोगदृढगात्रता-सिद्ध्यर्थं श्री-छाया-सुवर्चलाम्बा-समेत-श्री-सूर्यनारायण-प्रीत्यर्थं ()-पुण्यकाले कल्पोक्त-प्रकारेण यथाशक्ति-ध्यान-आवाहनादि-षोडशोपचारैः श्री-छाया-सुवर्चलाम्बा-समेत-श्री-सूर्यनारायण-पूजां करिष्ये। तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि। शोभनार्थं क्षेमाय पुनरागमनाय च।
(गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

^{७१}पृष्ठं ८५७ पश्यताम्

^{७२}पृष्ठं ८६७ पश्यताम्

^{७३}पृष्ठं ८६८ पश्यताम्

^{७४}पृष्ठं ८६९ पश्यताम्

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।
ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
विराडापः स्वराडापश्छन्दाः स्यापो ज्योतीः ष्यापो यजूः ष्यापः सत्यमापः सर्वा देवता आपो भूर्भुवः
सुवराप ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

- | | |
|--------------------|--------------------|
| १. आत्मने नमः | ४. जीवात्मने नमः |
| २. अन्तरात्मने नमः | ५. परमात्मने नमः |
| ३. योगात्मने नमः | ६. ज्ञानात्मने नमः |

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ षोडशोपचार-पूजा ॥

सूर्य सुन्दरलोकनाथममृतं वेदान्तसारं शिवं
ज्ञानं ब्रह्ममयं सुरेशममलं लोकैकचित्तं प्रभुम्।
इन्द्रादित्यनराधिपं सुरगुरुं त्रैलोक्यचूडामणिं
विष्णुब्रह्मशिवस्वरूपहृदयं वन्दे सदा भास्करम्॥

ध्यायेत् सूर्यमनन्तशक्तिकिरणं तेजोऽमलं भास्करं
भक्तानामभयप्रदं दिनकरं ज्योतिर्मयं शङ्करम्।
आदित्यं जगदीशमच्युतमजं त्रैलोक्यचूडामणिं
भक्ताभीष्टवरप्रदं दिनमणिं मार्ताण्डमाद्यं शुभम्॥

द्विभुजं पद्महस्तं च वरदं मकुटान्वितम्।
ध्यायेद् दिवाकरं देवं सर्वाभीष्टप्रदायकम्॥

अस्मिन् बिम्बे/कुम्भे श्री-छाया-सुवर्चलाम्बा-समेत-श्री-सूर्यनारायणं ध्यायामि।

॥ प्राण-प्रतिष्ठा ॥

अस्य श्रीप्राणप्रतिष्ठामहामन्त्रस्य ब्रह्मविष्णुमहेश्वरा ऋषयः।
ऋग्यजुस्सामाथर्वाणि छन्दांसि। प्राणशक्तिः परा देवता।

आं बीजम् - ह्रीं शक्तिः - क्रों कीलकम्। प्राणप्रतिष्ठापने विनियोगः॥

॥करन्यासः॥

आं	अङ्गुष्ठाभ्यां	नमः।
हीं	तर्जनीभ्यां	नमः।
क्रों	मध्यमाभ्यां	नमः।
आं	अनामिकाभ्यां	नमः।
हीं	कनिष्ठिकाभ्यां	नमः।
क्रों	करतलकरपृष्ठाभ्यां	नमः।

॥अङ्गन्यासः॥

आं	हृदयाय	नमः।
हीं	शिरसे	स्वाहा।
क्रों	शिखायै	वषट्।
आं	कवचाय	हुम्।
हीं	नेत्रत्रयाय	वौषट्।
क्रों	अस्त्राय	फट्।
भूर्भुवस्सुवरोमिति		दिग्बन्धः॥

॥ध्यानम्॥

रक्ताम्भोधिस्थपोतोल्लसदरुणसरोजाधिरूढा कराजैः
 पाशं कोदण्डमिक्षूद्भवमलिगुणमप्यङ्कुशं पञ्चबाणान्।
 बिभ्राणासृक् कपालं त्रिनयनलसिता पीनवक्षोरुहाढ्या
 देवी बालार्कवर्णा भवतु सुखकरी प्राणशक्तिः परा नः॥
 आं हीं क्रों, क्रों हीं आं, य र ल व श ष स हों,
 हंसः सोऽहं सोऽहं हंसः। अस्यां मूर्तौ प्राणास्तिष्ठन्तु। जीवस्तिष्ठतु।
 अस्यां मूर्तौ सर्वेन्द्रियाणि मनस्त्वक्चक्षुश्श्रोत्रजिह्वाघ्राणवाक्पाणिपादपायूपस्थाख्यानि
 प्राणापानव्यानोदानसमानाश्चात्रागत्य सुखं चिरं तिष्ठन्तु स्वाहा।
 असुनीते पुनरस्मासु चक्षुः पुनः प्राणमिह नो धेहि भोगम्।
 ज्योक्पश्येम सूर्यमुच्चरन्तमनुमते मृळया नः स्वस्ति॥ऋक् १०.५९.६॥
 प्राणान् प्रतिष्ठापयामि।

आवाहयामि देवेभ्यमाश्रिताभीष्टदायिनम्।
 आदित्यमखिलाराध्यमार्तत्राणपरायणम् ॥

आ सत्येन रजसा वर्तमानो निवेशयन्नमृतं मर्त्यं च।
 हिरण्ययेन सविता रथेनाऽदेवो याति भुवना विपश्यन्॥
 अस्मिन् बिम्बे/कुम्भे श्री-छाया-सुवर्चलाम्बा-समेत-श्री-सूर्यनारायणम् आवाहयामि।
 आवाहितो भव। स्थापितो भव। सन्निहितो भव। सन्निरुद्धो भव। अवकुण्ठितो भव।
 प्रीतो भव। सुप्रसन्नो भव। सुमुखो भव। वरदो भव। प्रसीद प्रसीद॥

स्वामिन् सर्वजगन्नाथ यावत्पूजावसानकम्।
 तावत् त्वं प्रीतिभावेन बिम्बेऽस्मिन् सन्निधिं कुरु॥

॥इति प्राणप्रतिष्ठा॥

आसनं संगृहाणेदं द्वादशात्मन् दिवाकर।
 छायानायक लोकेश मया भक्त्या समर्पितम्॥

श्री-छाया-सुवर्चलाम्बा-समेत-श्री-सूर्यनारायणाय नमः, आसनं समर्पयामि।

पाद्यं ददामि पद्मादिसुगन्धिकुसुमैर्युतम्।
पद्मबन्धो गृहाण त्वं प्रभाकर नमोऽस्तु ते॥

श्री-छाया-सुवर्चलाम्बा-समेत-श्री-सूर्यनारायणाय नमः, पाद्यं समर्पयामि।

अर्घ्यं गृहीष्व भगवन् गन्धदूर्वादिमिश्रितम्।
अघनाशक देवेश हरिदश्व रवे मुदा॥

श्री-छाया-सुवर्चलाम्बा-समेत-श्री-सूर्यनारायणाय नमः, अर्घ्यं समर्पयामि।

ददाम्याचमनं तुभ्यं चराचरविबोधक।
भक्त्याऽहं भास्करायाद्य जगद्धान्तविनाशक॥

श्री-छाया-सुवर्चलाम्बा-समेत-श्री-सूर्यनारायणाय नमः, आचमनीयं समर्पयामि।

मध्वाज्यदधिसंयुक्तं मधुपर्कं प्रभाकर।
लोकनाथ मया दत्तं गृहाण मुनिसेवित॥

श्री-छाया-सुवर्चलाम्बा-समेत-श्री-सूर्यनारायणाय नमः, मधुपर्कं समर्पयामि।

मध्वाज्यशर्करायुक्तं फलक्षीरसमन्वितम्।
पञ्चामृतं प्रदास्यामि सर्वलोकसुपूजित॥

श्री-छाया-सुवर्चलाम्बा-समेत-श्री-सूर्यनारायणाय नमः, पञ्चामृतस्नानं समर्पयामि।

वेदात्मने नमस्तुभ्यं जगदानन्ददायिने।
नदीविमलतोयैस्त्वां स्नापयेऽहं विभावसो॥

श्री-छाया-सुवर्चलाम्बा-समेत-श्री-सूर्यनारायणाय नमः, शुद्धोदकस्नानं समर्पयामि। स्नानानन्तरं
आचमनीयं समर्पयामि।

दिव्याम्बरयुगं सूक्ष्मं हेमसूत्रविराजितम्।
स्वीकुरुष्व नवं वस्त्रं दिवाकर मयाऽर्पितम्॥

श्री-छाया-सुवर्चलाम्बा-समेत-श्री-सूर्यनारायणाय नमः, वस्त्रम् समर्पयामि।

ब्रह्मविष्णुमहेशानवपुषे विश्वचक्षुषे।
साक्षिणे कर्मणां तुभ्यमुपवीतं ददाम्यहम्॥

श्री-छाया-सुवर्चलाम्बा-समेत-श्री-सूर्यनारायणाय नमः, उपवीतम् समर्पयामि।

गृहीष्व भूषणं पूषन् मुदा देवगणैर्नुत।
हारकुण्डलकेयूरकिरीटवलयादिकम् ॥

श्री-छाया-सुवर्चलाम्बा-समेत-श्री-सूर्यनारायणाय नमः, आभरणम् समर्पयामि।

श्रीगन्धं कुङ्कुमोपेतं कर्पूरेण समन्वितम्।
गृहाण करुणावार्धे लोकबन्धो दिवाकर॥

श्री-छाया-सुवर्चलाम्बा-समेत-श्री-सूर्यनारायणाय नमः दिव्यपरिमलगन्धान् धारयामि। गन्धस्योपरि
हरिद्राकुङ्कुमं समर्पयामि।

प्राणिकर्मसाक्षिभूत भक्तानामभयप्रद।
अक्षतान् प्रतिगृहीष्व ग्रहाणामीश भास्कर॥

श्री-छाया-सुवर्चलाम्बा-समेत-श्री-सूर्यनारायणाय नमः, अक्षतान् समर्पयामि।

पङ्केरुहप्रियं पुष्पैर्मल्लिकावकुलादिभिः।
सेवन्तिकापारिजातैः पूजयामि मुदा रविम्॥

श्री-छाया-सुवर्चलाम्बा-समेत-श्री-सूर्यनारायणाय नमः, पुष्पाणि समर्पयामि।

॥ अङ्ग-पूजा ॥

१. पावनाय नमः — पादौ पूजयामि
२. ग्रहपतये नमः — गुल्फौ पूजयामि
३. जगदानन्दनाय नमः — जानुनी पूजयामि
४. सूर्याय नमः — ऊरू पूजयामि
५. कर्मसाक्षिणे नमः — कटिं पूजयामि
६. छायानाथाय नमः — नाभिं पूजयामि
७. अरुणसारथये नमः — उदरं पूजयामि
८. विश्वचक्षुषे नमः — वक्षः पूजयामि
९. अहस्कराय नमः — हस्तौ पूजयामि
१०. कालात्मने नमः — कण्ठं पूजयामि
११. मार्ताण्डाय नमः — मुखं पूजयामि
१२. लोकबन्धवे नमः — कपोलौ पूजयामि
१३. पद्माक्षाय नमः — अक्षिणी पूजयामि
१४. विकर्तनाय नमः — कर्णौ पूजयामि
१५. मरीचिमालिने नमः — ललाटं पूजयामि
१६. सप्ताश्वाय नमः — शिरः पूजयामि

॥ अर्चना ॥

- | | | |
|------------------------------------|---------|-----|
| १. ॐ हाम्। उद्यन्नद्य मित्रमहः। | मित्राय | नमः |
| २. ॐ हीम्। आ॒रोह॑न्नुत्तरां दिवम्। | रवये | नमः |
| ३. ॐ हूम्। ह॒द्रो॒गं म॑म॒ सूर्य॑। | सूर्याय | नमः |
| ४. ॐ हैम्। ह॒रि॒माणं॑ च नाशय। | भानवे | नमः |

५.	ॐ हौम्।	शुकेषु मे हरिमाणम्।	खगाय	नमः
६.	ॐ हः।	रोपणाकांसु दध्मसि।	पूष्णे	नमः
७.	ॐ हाम्।	अथो हरिद्रवेषु मे।	हिरण्यगर्भाय	नमः
८.	ॐ हीम्।	हरिमाणं नि दध्मसि।	मरीचये	नमः
९.	ॐ हूम्।	उदगाद्यमादित्यः।	आदित्याय	नमः
१०.	ॐ हैम्।	विश्वेन सहसा सह।	सवित्रे	नमः
११.	ॐ हौम्।	द्विषन्तं मम रन्धयन्।	अर्काय	नमः
१२.	ॐ हः।	मो अहं द्विषतो रधम्।	भास्कराय	नमः

॥ सूर्याष्टोत्तरशतनामावलिः ॥

अरुणाय नमः
 शरण्याय नमः
 करुणारससिन्धवे नमः
 असमानबलाय नमः
 आर्तरक्षकाय नमः
 आदित्याय नमः
 आदिभूताय नमः
 अखिलागमवेदिने नमः
 अच्युताय नमः
 अखिलज्ञाय नमः
 अनन्ताय नमः
 इनाय नमः
 विश्वरूपाय नमः
 इज्याय नमः
 इन्द्राय नमः
 भानवे नमः
 इन्दिरामन्दिराप्ताय नमः
 वन्दनीयाय नमः
 ईशाय नमः
 सुप्रसन्नाय नमः
 सुशीलाय नमः
 सुवर्चसे नमः

१०

२०

वसुप्रदाय नमः
 वसवे नमः
 वासुदेवाय नमः
 उज्ज्वलाय नमः
 उग्ररूपाय नमः
 ऊर्ध्वगाय नमः
 विवस्वते नमः
 उद्यत्किरणजालाय नमः
 हृषीकेशाय नमः
 ऊर्जस्वलाय नमः
 वीराय नमः
 निर्जराय नमः
 जयाय नमः
 ऊरुद्वयाभावरूपयुक्तसारथये नमः
 ऋषिवन्द्याय नमः
 रुग्धत्रे नमः
 ऋक्षचक्रचराय नमः
 ऋजुस्वभावचित्ताय नमः
 नित्यस्तुत्याय नमः
 ऋकारमातृकावर्णरूपाय नमः
 उज्ज्वलतेजसे नमः
 ऋक्षाधिनाथमित्राय नमः

३०

४०

पुष्कराक्षाय नमः		अन्तर्बहिः प्रकाशाय नमः	
लुप्तदन्ताय नमः		अचिन्त्याय नमः	
शान्ताय नमः		आत्मरूपिणे नमः	
कान्तिदाय नमः		अच्युताय नमः	८०
घनाय नमः		अमरेशाय नमः	
कनत्कनकभूषाय नमः	५०	परस्मै ज्योतिषे नमः	
खद्योताय नमः		अहस्कराय नमः	
लूनिताखिलदैत्याय नमः		रवये नमः	
सत्यानन्दस्वरूपिणे नमः		हरये नमः	
अपवर्गप्रदाय नमः		परमात्मने नमः	
आर्तशरण्याय नमः		तरुणाय नमः	
एकाकिने नमः		वरेण्याय नमः	
भगवते नमः		ग्रहाणां पतये नमः	
सृष्टिस्थित्यन्तकारिणे नमः		भास्कराय नमः	९०
गुणात्मने नमः		आदिमध्यान्तरहिताय नमः	
घृणिभृते नमः	६०	सौख्यप्रदाय नमः	
बृहते नमः		सकलजगतां पतये नमः	
ब्रह्मणे नमः		सूर्याय नमः	
ऐश्वर्यदाय नमः		कवये नमः	
शर्वाय नमः		नारायणाय नमः	
हरिदश्वाय नमः		परेशाय नमः	
शौरये नमः		तेजोरूपाय नमः	
दशदिक्सम्प्रकाशाय नमः		श्रीं हिरण्यगर्भाय नमः	
भक्तवश्याय नमः		ह्रीं सम्पत्कराय नमः	१००
ओजस्कराय नमः		ऐं इष्टार्थदाय नमः	
जयिने नमः	७०	अं सुप्रसन्नाय नमः	
जगदानन्दहेतवे नमः		श्रीमते नमः	
जन्ममृत्युजराव्याधिवर्जिताय नमः		श्रेयसे नमः	
औच्चस्थान-समारूढ-रथस्थाय नमः		सौख्यदायिने नमः	
असुरारये नमः		दीप्तमूर्तये नमः	
कमनीयकराय नमः		निखिलागमवेद्याय नमः	
अञ्जवल्लभाय नमः		नित्यानन्दाय नमः	१०८

श्री-छाया-सुवर्चलाम्बा-समेत-श्री-सूर्यनारायण-स्वामिने नमः नानाविधपरिमलपत्रपुष्पाणि समर्पयामि।

॥ उत्तराङ्ग-पूजा ॥

दशाङ्गवासितो धूपः सुगन्धः सुरसेवित।
गृह्यतामर्पितो भक्त्या मया सूर्य दिवाकर॥

श्री-छाया-सुवर्चलाम्बा-समेत-श्री-सूर्यनारायणाय नमः, धूपम् आघ्रापयामि।

साज्यवर्तिसमायुक्तमन्धकारनिवारक।
दीपं गृहाण घुमणे तेजोराशे गुणार्णव॥

श्री-छाया-सुवर्चलाम्बा-समेत-श्री-सूर्यनारायणाय नमः, अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥

नैवेद्यं षड्रसोपेतमिक्षुदण्डसमन्वितम्।
पायसान्नं च सम्प्रीत्या गृह्यतां ग्रहनायक॥

श्री-छाया-सुवर्चलाम्बा-समेत-श्री-सूर्यनारायणाय नमः, गुडान्नं मुद्गान्नं माषापूपानि इक्षुदण्डं हरिद्रागुच्छं
नैवेद्यं निवेदयामि। मध्ये मध्ये पानीयं समर्पयामि। अमृतापिधानमसि॥ निवेदनान्तरम् आचमनीयं
समर्पयामि।

पूगीफलसमायुक्तं नागवल्लीदलैर्युतम्।
कर्पूरचूर्णसंयुक्तं ताम्बूलं प्रतिगृह्याम्॥

श्री-छाया-सुवर्चलाम्बा-समेत-श्री-सूर्यनारायणाय नमः, ताम्बूलं समर्पयामि।

कर्पूरखण्डकलितं नीराजनमिदं मुदा।
नभोमणे गृहाण त्वं गाढध्वान्तविनाशक॥

श्री-छाया-सुवर्चलाम्बा-समेत-श्री-सूर्यनारायणाय नमः, कर्पूरनीराजनं दर्शयामि।

कर्पूरनीराजनानन्तरमाचमनीयं समर्पयामि।
नमो वेदस्वरूपाय भानवे कर्मसाक्षिणे।
पुष्पाञ्जलिं प्रदास्यामि भक्त्या तुभ्यं दिवाकर॥

श्री-छाया-सुवर्चलाम्बा-समेत-श्री-सूर्यनारायणाय नमः, वेदोक्तमन्त्रपुष्पाञ्जलिं समर्पयामि। स्वर्णपुष्पं
समर्पयामि।

यानि कानि च पापानि जन्मान्तरकृतानि च।
तानि तानि विनश्यन्ति प्रदक्षिण-पदे पदे॥

प्रदक्षिणं कृत्वा।

धृतपद्मद्वयं भानुं तेजोमण्डलमध्यगम्।
सर्वाधिव्याधिशमनं छायाश्लिष्टतनुं भजे॥

जयाय जयभद्राय हर्यश्वाय नमो नमः।
 नमो नमः सहस्रांशो आदित्याय नमो नमः॥
 नम उग्राय वीराय सारङ्गाय नमो नमः।
 नमः पद्मप्रबोधाय मार्तण्डाय नमो नमः॥

(तैत्तिरीयब्राह्मणे अष्टकं - ३/प्रश्नः - ७/अनुवाकः - ६/ पञ्चादयः ७६-७७)

उ॒द्यन्न॒द्य मि॒त्रम॑हः। आ॒रोह॑न्नुत्तरां॒ दिव॑म्। हृ॒द्रोगं॑ मम॒ सूर्य॑। ह॒रि॒माणं॑ च नाशय। शु॒केषु॑ मे ह॒रि॒माण॑म्।
 रो॒प॒णाका॑सु दध्मसि॥ अथो॑ ह॒रि॒द्र॒वेपु॑ मे। ह॒रि॒माणं॑ नि दध्मसि। उद॑गादयमा॒दित्यः॑। वि॒श्वेन॑ स॒हसा॑ स॒ह।
 द्विष॑न्तं मम॒ रन्ध्र॑यन्। मो अ॒हं द्विष॑तो र॒धम्। मि॒त्र-र॒वि-सूर्य॑-भा॒नु-ख॒ग-पूष॑-हि॒रण्य॑गर्भ-मरी॒च्यादि॑त्य-
 स॒वि॒त्रर्क॑-भा॒स्करे॑भ्यो नमः॥

॥ आदित्यमण्डले परब्रह्मोपासनम् ॥

(तैत्तिरीयारण्यके प्रश्नः - १० (महानारयणोपनिषत्))

आ॒दि॒त्यो वा ए॒ष ए॒तन्म॑ण्डलं॒ तप॑ति॒ तत्र॑ ता ऋ॒चस्त॑द्वा म॒ण्डल॑ꣳ स ऋ॒चां लो॒कोऽथ॑ य
 ए॒ष ए॒तस्मि॑न्मण्डलेऽर्चि॒र्दीप्य॑ते॒ तानि॑ सा॒मानि॑ स सा॒म्रां म॑ण्डलꣳ स सा॒म्रां लो॒कोऽथ॑ य ए॒ष
 ए॒तस्मि॑न्मण्डलेऽर्चि॒षि पु॑रुष॒स्तानि॑ यजूꣳषि स यजु॑षा मण्डलꣳ स यजु॑षां लो॒कः सैषा त्र॒य्येव॑ वि॒द्या
 त॑पति॒ य ए॒षोऽन्तरा॑दि॒त्ये हि॑र॒ण्मयः॑ पु॒रुषः॥ ३१॥

॥ आदित्यपुरुषस्य सर्वात्मकत्वप्रदर्शनम् ॥

(तैत्तिरीयारण्यके प्रश्नः - १० (महानारयणोपनिषत्))

आ॒दि॒त्यो वै तेज॑ ओजो॒ बलं॑ यशश्चक्षुः॒ श्रोत्र॑मा॒त्मा मनो॑ म॒न्युर्मनु॑र्मृत्युः स॒त्यो मि॒त्रो वा॒युरा॑का॒शः
 प्रा॒णो लो॒कपा॑लः कः किं कं तथ्स॒त्यम॑न्नमृ॒तौ जी॒वो वि॒श्वः क॒तमः स्व॑य॒म्भु ब्र॒ह्मैत॑दमृत ए॒ष पु॑रुष
 ए॒ष भू॒ताना॑मधि॒पति॑र्ब्रह्म॒णः सायु॑ज्यꣳ सलो॒कता॑माप्नोत्ये॒तासा॑मेव दे॒वता॑नाꣳ सायु॑ज्यꣳ सा॒ष्टि॒ताꣳ
 स॒मानलो॒कता॑माप्नोति॒ य ए॒वं वेदै॑त्युपनिषत्॥ ३२॥

सौरमण्डलमध्यस्थं साम्बं संसारभेषजम्।

नीलग्रीवं विरूपाक्षं नमामि शिवमव्ययम्॥

ध्येयः सदा सवितृमण्डल-मध्यवर्ती

नारायणः सरसि-जासन-सन्निविष्टः।

केयूरवान् मकरकुण्डलवान् किरीटी

हारी हिरण्मयवपुर्धृतशङ्खचक्रः॥

शङ्ख-चक्र-गदापाणे द्वारकानिलयाच्युत।

गोविन्द पुण्डरीकाक्ष रक्ष मां शरणागतम्॥

आकाशात् पतितं तोयं यथा गच्छति सागरम्।

सर्वदेवनमस्कारः केशवं प्रतिगच्छति॥

श्री-केशवं प्रतिगच्छत्यो नम इति॥

श्री-छाया-सुवर्चलाम्बा-समेत-श्री-सूर्यनारायणाय नमः, नमस्कारान् समर्पयामि।

॥ प्रार्थना ॥

भानो भास्कर मार्तण्ड चण्डरश्मे दिवाकर।
आयुरारोग्यमैश्वर्यं श्रियं पुत्रांश्च देहि मे॥

धृतपद्मद्वयं भानुं तेजोमण्डलमध्यगम्।
सर्वाधिव्याधिशमनं छायाश्लिष्टतनुं भजे॥

पद्मासनः पद्मकरो द्विबाहुः
पद्मद्युतिः सप्ततुरङ्गवाहः।
दिवाकरो लोकगुरुः किरीटी
मयि प्रसादं विदधातु देवः॥

भास्कराय विद्महे महद्युतिकराय धीमहि।
तन्नो आदित्यः प्रचोदयात्।

प्रार्थनाः समर्पयामि।

श्री-छाया-सुवर्चलाम्बा-समेत-श्री-सूर्यनारायणाय नमः, छत्रचामरादिसमस्तोपचारान् समर्पयामि।

आवाहनं न जानामि न जानामि विसर्जनम्।
पूजाविधिं न जानामि क्षमस्वारुणसारथे॥

अन्यथा शरणं नास्ति त्वमेव शरणं मम।
तस्मात् कारुण्यभावेन रक्ष रक्ष दिवाकर॥

॥ अर्घ्यम् ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

अद्य-पूर्वोक्त एवं गुण-विशेषण-विशिष्टायाम् अस्याम् () शुभतिथौ

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं

श्री-छाया-सुवर्चलाम्बा-समेत-श्री-सूर्यनारायण-प्रीत्यर्थं श्रीसूर्य-नारायणपूजान्ते अर्घ्यप्रदानं करिष्ये।

नमो भगवते तुभ्यं नमस्ते जातवेदसे।
दत्तमर्घ्यं मया भानो गृहाण त्वं नमोऽस्तु ते॥१॥

श्री-छाया-सुवर्चलाम्बा-समेत-श्री-सूर्यनारायणाय नमः, इदमर्घ्यं इदमर्घ्यं इदमर्घ्यम्।

एहि सूर्य सहस्रांशो तेजोमालिन् जगत्पते।
अनुकम्पय मां देव गृहाणार्घ्यं नमोऽस्तु ते॥२॥

श्री-छाया-सुवर्चलाम्बा-समेत-श्री-सूर्यनारायणाय नमः, इदमर्घ्यं इदमर्घ्यं इदमर्घ्यम्।

पुनरर्घ्यं ददाम्यद्य भानवे लोकसाक्षिणे।

आदित्य जगदाधार सुप्रीतो मां समुद्धर॥३॥

श्री-छाया-सुवर्चलाम्बा-समेत-श्री-सूर्यनारायणाय नमः, इदमर्घ्यं इदमर्घ्यं इदमर्घ्यम्।

अनेन अर्घ्यप्रदानेन श्री-छाया-सुवर्चलाम्बा-समेत-श्री-सूर्यनारायणः सुप्रीतो वरदो भवतु॥

श्रीसूर्यनारायणस्वरूपस्य ब्राह्मणस्येदमासनम्। अमी ते गन्धाः। सकलाराधनैः स्वर्चितम्।

हिरण्यगर्भगर्भस्थं हेमबीजं विभावसोः।

अनन्तपुण्यफलदम् अतः शान्तिं प्रयच्छ मे॥

इदमुपायनं सदक्षिणाकं सताम्बूलं श्रीसूर्यनारायणप्रीतिं कामयमानस्तुभ्यमहं सम्प्रददे॥

कायेन वाचा मनसेन्द्रियैर्वा

बुद्ध्याऽऽत्मना वा प्रकृतेः स्वभावात्।

करोमि यद्यत् सकलं परस्मै

नारायणायेति

समर्पयामि॥

अनया पूजया श्री-छाया-सुवर्चलाम्बा-समेत-श्री-सूर्यनारायणः प्रीयताम्॥

ॐ तत्सद्ब्रह्मार्पणमस्तु॥



॥ आदित्यहृदयम् ॥

ततो युद्धपरिश्रान्तं समरे चिन्तया स्थितम्।

रावणं चाग्रतो दृष्ट्वा युद्धाय समुपस्थितम्॥१॥

दैवतैश्च समागम्य द्रष्टुमभ्यागतो रणम्।

उपागम्याब्रवीद् रामम् अगस्त्यो भगवान् ऋषिः॥२॥

राम राम महाबाहो शृणु गुह्यं सनातनम्।

येन सर्वानरीन् वत्स समरे विजयिष्यसि॥३॥

आदित्यहृदयं पुण्यं सर्वशत्रुविनाशनम्।

जयावहं जपेन्नित्यम् अक्षय्यं परमं शिवम्॥४॥

सर्वमङ्गलमाङ्गल्यं सर्वपापप्रणाशनम्।

चिन्ताशोकप्रशमनम् आयुर्वर्धनमुत्तमम्॥५॥

रश्मिमन्तं समुद्यन्तं देवासुरनमस्कृतम्।

पूजयस्व विवस्वन्तं भास्करं भुवनेश्वरम्॥६॥

सर्वदेवात्मको ह्येष तेजस्वी रश्मिभावनः।
एष देवासुरगणान् लोकान् पाति गभस्तिभिः॥७॥

एष ब्रह्मा च विष्णुश्च शिवः स्कन्दः प्रजापतिः।
महेन्द्रो धनदः कालो यमः सोमो ह्यपां पतिः॥८॥

पितरो वसवः साध्या ह्यश्विनौ मरुतो मनुः।
वायुर्वह्निः प्रजाप्राण ऋतुकर्ता प्रभाकरः॥९॥

आदित्यः सविता सूर्यः खगः पूषा गभस्तिमान्।
सुवर्णसदृशो भानुर्विश्वरेता दिवाकरः॥१०॥

हरिदश्वः सहस्रार्चिः सप्तसप्तिर्मरीचिमान्।
तिमिरोन्मथनः शम्भुस्त्वष्टा मार्तण्ड अंशुमान्॥११॥

हिरण्यगर्भः शिशिरस्तपनो भास्करो रविः।
अग्निगर्भोऽदितेः पुत्रः शङ्खः शिशिरनाशनः॥१२॥

व्योमनाथस्तमोभेदी ऋग्यजुस्सामपारगः।
घनवृष्टिरपां मित्रो विन्ध्यवीथीप्लवङ्गमः॥१३॥

आतपी मण्डली मृत्युः पिङ्गलः सर्वतापनः।
कविर्विश्वो महातेजा रक्तः सर्वभवोद्भवः॥१४॥

नक्षत्रग्रहताराणाम् अधिपो विश्वभावनः।
तेजसामपि तेजस्वी द्वादशात्मन् नमोऽस्तु ते॥१५॥

नमः पूर्वाय गिरये पश्चिमायाद्रये नमः।
ज्योतिर्गणानां पतये दिनाधिपतये नमः॥१६॥

जयाय जयभद्राय हर्यश्वाय नमो नमः।
नमो नमः सहस्रांशो आदित्याय नमो नमः॥१७॥

नम उग्राय वीराय सारङ्गाय नमो नमः।
नमः पद्मप्रबोधाय मार्तण्डाय नमो नमः॥१८॥

ब्रह्मेशानाच्युतेशाय सूर्यायादित्यवर्चसे।
भास्वते सर्वभक्षाय रौद्राय वपुषे नमः॥१९॥

तमोग्नाय हिमघ्नाय शत्रुघ्नायामितात्मने।
कृतघ्नघ्नाय देवाय ज्योतिषां पतये नमः॥२०॥

तप्तचामीकराभाय वह्नये विश्वकर्मणे।
नमस्तमोऽभिनिघ्नाय रुचये लोकसाक्षिणे॥२१॥

नाशयत्येष वै भूतं तदेव सृजति प्रभुः।
पायत्येष तपत्येष वर्षत्येष गभस्तिभिः॥२२॥

एष सुप्तेषु जागर्ति भूतेषु परिनिष्ठितः।
एष एवाग्निहोत्रं च फलं चैवाग्निहोत्रिणाम्॥२३॥

वेदाश्च क्रतवश्चैव क्रतूनां फलमेव च।
यानि कृत्यानि लोकेषु सर्व एष रविः प्रभुः॥२४॥

एनमापत्सु कृच्छ्रेषु कान्तारेषु भयेषु च।
कीर्तयन् पुरुषः कश्चिन्नावसीदति राघव॥२५॥

पूजयस्वैनमेकाग्रो देवदेवं जगत्पतिम्।
एतत् त्रिगुणितं जप्त्वा युद्धेषु विजयिष्यसि॥२६॥

अस्मिन् क्षणे महाबाहो रावणं त्वं वधिष्यसि।
एवमुक्त्वा तदाऽगस्त्यो जगाम च यथाऽऽगतम्॥२७॥

एतच्छ्रुत्वा महातेजा नष्टशोकोऽभवत्तदा।
धारयामास सुप्रीतो राघवः प्रयतात्मवान्॥२८॥

आदित्यं प्रेक्ष्य जप्त्वा तु परं हर्षमवाप्तवान्।
त्रिराचम्य शुचिर्भूत्वा धनुरादाय वीर्यवान्॥२९॥

रावणं प्रेक्ष्य हृष्टात्मा युद्धाय समुपागमत्।
सर्वयत्नेन महता वधे तस्य धृतोऽभवत्॥३०॥

अथ रविरवदन्निरीक्ष्य रामं मुदितमनाः परमं प्रहृष्यमाणः।
निशिचरपतिसङ्ख्यं विदित्वा सुरगणमध्यगतो वचस्त्वरेति॥३१॥

॥इत्यार्षे श्रीमद्रामायणे वाल्मीकीये आदिकाव्ये युद्धकाण्डे आदित्यहृदयं नाम सप्तोत्तरशततमः सर्गः॥

॥ द्वादशार्यासूर्यस्तुतिः ॥

उद्यन्नद्य विवस्वानारोहन्नुत्तरां दिवं देवः।
हृद्रोगं मम सूर्यो हरिमाणं चाऽऽशु नाशयतु॥१॥

निमिषार्धेनैकेन द्वे च शते द्वे सहस्रे द्वे।
क्रममाणं योजनानां नमोऽस्तु ते नलिननाथाय॥२॥

कर्म-ज्ञान-ख-दशकं मनश्च जीव इति विश्व-सर्गाय।
द्वादशधा यो विचरति स द्वादश-मूर्तिरस्तु मोदाय॥३॥

त्वं हि यजुर्ऋक् साम त्वमागमस्त्वं वषट्कारः।
त्वं विश्वं त्वं हंसस्त्वं भानो परमहंसश्च॥४॥

शिवरूपाज्ज्ञानमहं त्वत्तो मुक्तिं जनार्दनाकारात्।
शिखिरूपादैश्वर्यं त्वत्तश्चरोग्यमिच्छामि॥५॥

त्वचि दोषा दृशि दोषा हृदि दोषा येऽखिलेन्द्रियज-दोषाः।
तान् पूषा हतदोषः किञ्चिद् रोषाग्निना दहतु॥६॥

धर्मार्थ-काम-मोक्ष-प्रतिरोधानुग्र-ताप-वेग-करान् ।
बन्दी-कृतेन्द्रिय-गणान् गदान् विखण्डयतु चण्डांशुः॥७॥

येन विनेदं तिमिरं जगदेत्य ग्रसति चरमचरमखिलम्।
धृतबोधं तं नलिनीभर्तारं हर्तारमापदामीडे॥८॥

यस्य सहस्राभीशोरभीशु-लेशो हिमांशु-बिम्बगतः।
भासयति नक्तमखिलं भेदयतु विपद्-गणानरुणः॥९॥

तिमिरमिव नेत्र-तिमिरं पटलमिवाशेष-रोग-पटलं नः।
काशमिवाधि-निकायं कालपिता रोगयुक्ततां हरतात्॥१०॥

वाताश्मरी-गदार्शस्त्वग्-दोष-महोदर-प्रमेहांश्च ।
ग्रहणी-भगन्दराख्या महतीस्त्वं मे रुजो हंसि॥११॥

त्वं माता त्वं शरणं त्वं धाता त्वं धनं त्वमाचार्यः।
त्वं त्राता त्वं हर्ता विपदामर्क प्रसीद मम भानो॥१२॥

इत्यार्या-द्वादशकं साम्बस्य पुरो नभःस्थलात् पतितम्।
पठतां भाग्य-समृद्धिः समस्त-रोग-क्षयश्च स्यात्॥१३॥

॥इति श्री-द्वादशार्यासूर्यस्तुतिः सम्पूर्णा॥



॥ गो-पूजा ॥

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिः हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सीद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।

अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।

विद्यारम्भे विवाहे च प्रवेशे निर्गमे तथा।

सङ्ग्रामे सर्वकार्येषु विघ्नस्तस्य न जायते॥

प्रार्थनाः समर्पयामि।



॥ प्रधान-पूजा — गो-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये ()^{७५} नाम संवत्सरे (उत्तरायणे/दक्षिणायने) ()-ऋतौ ()-मासे (शुक्ल / कृष्ण)पक्षे () शुभतिथौ (इन्दु / भौम / सौम्य / गुरु / भृगु / स्थिर / भानु)-वासरयुक्तायां ()^{७६}-नक्षत्र-()^{७७}-योग-()^{७८}-करण-युक्तायां च एवं गुण-विशेषण-विशिष्टायाम् अस्याम् () शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थं धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थं मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं

- अस्मिन् भारत-देशे गो-सम्पदः विशेषतः भारतीय-गो-जातीनाम् अभिवृद्ध्यर्थम्
- जनानां गो-विषये श्रद्धा-भक्ति-प्राप्त्यर्थम्
- गो-वध-निवृत्त्यर्थं तद्-विरुद्ध-शासन-नियम-सिद्ध्यर्थम्
- गवाम् अन्येषां च चतुष्पदां द्विपदां च सर्व-विध-व्याधि-परिहार-द्वारा अरोग-जीवन-अवाप्त्यर्थम्
- गवां समृद्ध-क्षीर-प्रदत्वार्थम्
- काले काले निकामं वृष्टि-प्राप्त्यर्थं, तद्-द्वारा धान्यानाम् अन्येषां च सप्रयोजनानां सस्यानां वृक्षाणां च अभिवृद्ध्यर्थम्
- जनानां परिसरस्य स्वच्छतया सुष्ठुतया परिपालने श्रद्धायाः उदयार्थम्
- तद्-द्वारा पञ्च-महाभूतानां प्रदूषण-परिहार-द्वारा पृथिव्याः ताप-शान्त्यर्थम्
- भगवतः गोपालस्य भगवतः वृषभध्वजस्य च अनुग्रहेण लोके सर्वत्र साधूनां परित्राणार्थं, दुष्कृतां च सद्बुद्धि-प्राप्त्यर्थं, धर्मस्य अभ्युत्थानार्थं जयार्थम्, अधर्मस्य ग्लान्यर्थं नाशार्थम्
- जनानां प्राणिषु परस्परं च सद्भावनार्थं, विश्वस्य कल्याणार्थं, गोमातुः जयार्थं
- जनानां सुख-शान्त-समृद्ध-जीवनार्थम्

यथाशक्ति-ध्यान-आवाहनादि-षोडशोपचारैः सवत्स-गोमातृ-पूजां करिष्ये।

^{७५}पृष्ठं ८५७ पश्यताम्

^{७६}पृष्ठं ८६७ पश्यताम्

^{७७}पृष्ठं ८६८ पश्यताम्

^{७८}पृष्ठं ८६९ पश्यताम्

तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि। शोभनार्थं क्षेमाय पुनरागमनाय च।
(गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।
ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
विराडापः स्वराडापश्छन्दाऽस्यापो ज्योतीऽप्यापो यजूऽप्यापः सत्यमापः सर्वा देवता आपो भूर्भुवः
सुवराप् ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

- | | |
|--------------------|--------------------|
| १. आत्मने नमः | ४. जीवात्मने नमः |
| २. अन्तरात्मने नमः | ५. परमात्मने नमः |
| ३. योगात्मने नमः | ६. ज्ञानात्मने नमः |

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ षोडशोपचार-पूजा ॥

ध्यानम्।

नमो गोभ्यः श्रीमतीभ्यः सौरभेयीभ्य एव च।
नमो ब्रह्म-सुताभ्यश्च पवित्राभ्यो नमो नमः॥
गवाम् अङ्गेषु तिष्ठन्ति भुवनानि चतुर्दश।
यस्मात् तस्माच्छिवं मे स्यादिह लोके परत्र च॥
गोमातरं ध्यायामि।

आवाहनम्।

आवाहयाम्यहं देवीं गां त्वां त्रैलोक्य-मातरम्।
यस्याः स्मरण-मात्रेण सर्व-पाप-प्रणाशनम्॥

त्वं देवी त्वं जगन्माता त्वमेवासि वसुन्धरा।
 गायत्री त्वं च सावित्री गङ्गा त्वं च सरस्वती॥
 आगच्छ देवि कल्याणि शुभां पूजां गृहाण च।
 वत्सेन सहितां त्वां वै देवीमावाहयाम्यहम्॥
 गोमातरम् आवाहयामि।

१. शृङ्गमूलयोः ब्रह्मविष्णुभ्यां नमः, ब्रह्मविष्णू आवाहयामि।
२. शृङ्गाग्रे सर्वतीर्थेभ्यो नमः, सर्वतीर्थानि आवाहयामि।
३. शिरोमध्ये महादेवाय नमः, महादेवम् आवाहयामि।
४. ललाटाग्रे गौर्यै नमः, गौरीम् आवाहयामि।
५. नासावंशे षण्मुखाय नमः, षण्मुखम् आवाहयामि।
६. नासापुटयोः कम्बलाश्वतराभ्यां नागाभ्यां नमः, कम्बलाश्वतरौ नागौ आवाहयामि।
७. कर्णयोः अश्विभ्यां नमः, अश्विनौ आवाहयामि।
८. नेत्रयोः शशिभास्कराभ्यां नमः, शशिभास्करौ आवाहयामि।
९. दन्तेषु वायुभ्यो नमः, वायून् आवाहयामि।
१०. जिह्वायां वरुणाय नमः, वरुणम् आवाहयामि।
११. हुङ्कारे सरस्वत्यै नमः, सरस्वतीम् आवाहयामि।
१२. गण्डयोः मासपक्षाभ्यां नमः, मासपक्षौ आवाहयामि।
१३. ओष्ठयोः सन्ध्या-द्वयाय नमः, सन्ध्याद्वयम् आवाहयामि।
१४. ग्रीवायाम् इन्द्राय नमः, इन्द्रम् आवाहयामि।
१५. कक्षदेशे रक्षोभ्यो नमः, रक्षांसि आवाहयामि।
१६. उरसि साध्येभ्यो नमः, साध्यान् आवाहयामि।
१७. जङ्घासु धर्माय नमः, धर्मम् आवाहयामि।
१८. खुराणां मध्येषु गन्धर्वेभ्यो नमः, गन्धर्वान् आवाहयामि।
१९. खुराणां पूर्वाग्रेषु पन्नगेभ्यो नमः, पन्नगान् आवाहयामि।
२०. खुराणां पश्चिमाग्रेषु अप्सरोभ्यो नमः, अप्सरस आवाहयामि।
२१. पृष्ठे एकादशरुद्रेभ्यो नमः, एकादशरुद्रान् आवाहयामि।
२२. सर्वसन्धिषु अष्टवसुभ्यो नमः, अष्टवसून् आवाहयामि।
२३. श्रोणीतटे पितृभ्यो नमः, पितृन् आवाहयामि।

२४. पुच्छे सोमाय नमः, सोमम् आवाहयामि।
 २५. अधोगात्रेषु द्वादशादित्येभ्यो नमः, द्वादशादित्यान् आवाहयामि।
 २६. वालेषु सूर्यरश्मिभ्यो नमः, सूर्यरश्मीन् आवाहयामि।
 २७. गोमूत्रे गङ्गायै नमः, गङ्गाम् आवाहयामि।
 २८. गोमये यमुनायै नमः, यमुनाम् आवाहयामि।
 २९. क्षीरे सरस्वत्यै नमः, सरस्वतीम् आवाहयामि।
 ३०. दधनि नर्मदायै नमः, नर्मदाम् आवाहयामि।
 ३१. घृते वह्नये नमः, वह्निम् आवाहयामि।
 ३२. रोमसु त्रयस्त्रिंशत्कोटिदेवेभ्यो नमः, त्रयस्त्रिंशत्कोटिदेवान् आवाहयामि।
 ३३. उदरे पृथिव्यै नमः, पृथिवीम् आवाहयामि।
 ३४. स्तनेषु चतुर्भ्यः सागरेभ्यो नमः, चतुरः सागरान् आवाहयामि।
 ३५. सर्वशरीरे कामधेनवे नमः, कामधेनुम् आवाहयामि।

नाना-रत्न-समायुक्तं कार्तस्वर-विभूषितम्।
 आसनं ते मया दत्तं गृहाण जगदम्बिके॥

गोमात्रे नमः, आसनं समर्पयामि।

सौरभेयि सर्व-हिते पवित्रे पाप-नाशिनि।
 गृहाण त्वं मया दत्तं पाद्यं त्रैलोक्य-वन्दिते॥

गोमात्रे नमः, पाद्यं समर्पयामि।

देहे स्थिताऽसि रुद्राणि शङ्करस्य सदा प्रिया।
 धेनु-रूपेण सा देवी मम पापं व्यपोहतु॥

गोमात्रे नमः, अर्घ्यं समर्पयामि।

या लक्ष्मीः सर्व-भूतेषु या च देवेष्ववस्थिता।
 धेनु-रूपेण सा देवी मम पापं व्यपोहतु॥

गोमात्रे नमः, आचमनीयं समर्पयामि।

सर्व-देव-मयि मातः सर्व-देव-नमस्कृते।
 तोयमेतत् सुख-स्पर्शं स्नानार्थं गृह्ण^{७८} धेनुके॥

गोमात्रे नमः, स्नानं समर्पयामि। स्नानोत्तरम् आचमनीयं समर्पयामि।

^{७८}अयं शब्दप्रयोगः पौराणिकः अतः आर्पः इति भाति।

आच्छादनं गवे दद्यां सम्यक् शुद्धं सुशोभनम्।
सुरभिर्वस्त्र-दानेन प्रीयतां परमेश्वरी॥

गोमात्रे नमः, वस्त्रं समर्पयामि।

सर्व-देव-प्रियं देवि चन्दनं चन्द्र-सन्निभम्।
कस्तूरी-कुङ्कुमाढ्यं च सुगन्धं प्रतिगृह्यताम्॥

गोमात्रे नमः, दिव्य-परिमल-गन्धान् धारयामि। गन्धस्योपरि हरिद्रा-कुङ्कुमं समर्पयामि।

अक्षताश्च सुर-श्रेष्ठे कुङ्कुमाक्ताः सुशोभिताः।
मया निवेदिता भक्त्या गृहाण परमेश्वरि॥

गोमात्रे नमः, अक्षतान् समर्पयामि।

गोमात्रे नमः, शृङ्ग-भूषणं, कण्ठ-भूषणं, दोहन-पात्रम्, अन्यच्च यथा-शक्ति अलङ्कार-द्रव्यं समर्पयामि।

पुष्प-मालां तथा जाती-पाटली-चम्पकानि च।
पुष्पाणि गृह्ण धेनो त्वं सर्व-विघ्न-प्रणाशिनि॥

गोमात्रे नमः, पुष्पमालां समर्पयामि।

॥ लक्ष्म्यष्टोत्तरशतनामावलिः ॥

॥ ध्यानम् ॥

वन्दे पद्मकरां प्रसन्नवदनां सौभाग्यदां भाग्यदां
हस्ताभ्यामभयप्रदां मणिगणैर्नानाविधैर्भूषिताम्।
भक्ताभीष्टफलप्रदां हरिहरब्रह्मादिभिः सेवितां
पार्श्वे पङ्कजशङ्खपद्मनिधिभिर्युक्तां सदा शक्तिभिः॥

सरसिजनिलये सरोजहस्ते धवलतमांशुकगन्धमाल्यशोभे।
भगवति हरिवल्लभे मनोज्ञे त्रिभुवनभूतिकरि प्रसीद मह्यम्॥

प्रकृत्यै नमः
विकृत्यै नमः
विद्यायै नमः
सर्वभूतहितप्रदायै नमः
श्रद्धायै नमः
विभूत्यै नमः
सुरभ्यै नमः
परमात्मिकायै नमः
वाचे नमः

पद्मालयायै नमः
पद्मायै नमः
शुचये नमः
स्वाहायै नमः
स्वधायै नमः
सुधायै नमः
धन्यायै नमः
हिरण्मय्यै नमः
लक्ष्म्यै नमः

नित्यपुष्टायै नमः		पुण्यगन्धायै नमः	
विभावयै नमः	२०	सुप्रसन्नायै नमः	
अदित्यै नमः		प्रसादाभिमुख्यै नमः	
दित्यै नमः		प्रभायै नमः	
दीप्तायै नमः		चन्द्रवदनायै नमः	
वसुधायै नमः		चन्द्रायै नमः	
वसुधारिण्यै नमः		चन्द्रसहोदर्यै नमः	
कमलायै नमः		चतुर्भुजायै नमः	६०
कान्तायै नमः		चन्द्ररूपायै नमः	
क्षमायै नमः		इन्दिरायै नमः	
क्षीरोदसम्भवायै नमः		इन्दुशीतलायै नमः	
अनुग्रहप्रदायै नमः	३०	आह्लादजनन्यै नमः	
बुद्धये नमः		पुष्ट्यै नमः	
अनघायै नमः		शिवायै नमः	
हरिवल्लभायै नमः		शिवकर्यै नमः	
अशोकायै नमः		सत्यै नमः	
अमृतायै नमः		विमलायै नमः	
दीप्तायै नमः		विश्वजनन्यै नमः	७०
लोकशोकविनाशिन्यै नमः		तुष्ट्यै नमः	
धर्मनिलयायै नमः		दारिद्र्यनाशिन्यै नमः	
करुणायै नमः		प्रीतिपुष्करिण्यै नमः	
लोकमात्रे नमः	४०	शान्तायै नमः	
पद्मप्रियायै नमः		शुक्लमाल्याम्बरायै नमः	
पद्महस्तायै नमः		श्रियै नमः	
पद्माक्ष्यै नमः		भास्कर्यै नमः	
पद्मसुन्दर्यै नमः		बिल्वनिलयायै नमः	
पद्मोद्भवायै नमः		वरारोहायै नमः	
पद्ममुख्यै नमः		यशस्विन्यै नमः	८०
पद्मनाभप्रियायै नमः		वसुन्धरायै नमः	
रमायै नमः		उदाराङ्गायै नमः	
पद्ममालाधरायै नमः		हरिण्यै नमः	
देव्यै नमः	५०	हेममालिन्यै नमः	
पद्मिन्यै नमः		धनधान्यकर्यै नमः	
पद्मगन्धिन्यै नमः		सिद्ध्यै नमः	

स्त्रैणसौम्यायै नमः
 शुभप्रदायै नमः
 नृपवेश्मगतानन्दायै नमः
 वरलक्ष्म्यै नमः
 वसुप्रदायै नमः
 शुभायै नमः
 हिरण्यप्राकारायै नमः
 समुद्रतनयायै नमः
 जयायै नमः
 मङ्गलायै देव्यै नमः
 विष्णुवक्षःस्थलस्थितायै नमः

९०

विष्णुपत्न्यै नमः
 प्रसन्नाक्ष्यै नमः
 नारायणसमाश्रितायै नमः
 दारिद्र्यध्वंसिन्यै नमः
 देव्यै नमः
 सर्वोपद्रवहारिण्यै नमः
 नवदुर्गायै नमः
 महाकाल्यै नमः
 ब्रह्मविष्णुशिवात्मिकायै नमः
 त्रिकालज्ञानसम्पन्नायै नमः
 भुवनेश्वर्यै नमः

१००

१०८

॥ इति श्री-लक्ष्म्यष्टोत्तरशतनामावलिः सम्पूर्णा ॥

गोमात्रे नमः, नाना-विध-परिमल-पत्र-पुष्पाणि समर्पयामि।

॥ उत्तराङ्ग-पूजा ॥

देव-द्रुम-रसोद्भूतं गो-घृतेन समन्वितम्।
 प्रयच्छामि महाभागे धूपोऽयं प्रतिगृह्यताम्॥

गोमात्रे नमः, धूपम् आघ्रापयामि।

आनन्द-दः सुराणां च लोकानां सर्वदा प्रियः।
 गौस्त्वं पाहि जगन्मातः, दीपोऽयं प्रतिगृह्यताम्॥

गोमात्रे नमः, दीपं दर्शयामि।

सुरभिर्वैष्णवी माता नित्यं विष्णु-पदे स्थिता।
 ग्रासं गृह्णातु सा धेनुर्याऽस्ति त्रैलोक्य-वासिनी॥

गोमात्रे नमः, नैवेद्यं निवेदयामि।

गो-ग्रासं समर्पयामि। निवेदनानन्तरम् आचमनीयं समर्पयामि।

नीराजनं गृहाणेदं कर्पूरैः कलितं मया।
 कामधेनु-समुद्भूते सर्वाभीष्ट-फल-प्रदे॥

गोमात्रे नमः, नीराजनं दर्शयामि।

गोभ्यो यज्ञाः प्रवर्तन्ते गोभ्यो देवाः समुत्थिताः।
 गोभ्यो वेदाः समुत्कीर्णाः स-षडङ्ग-पद-क्रमाः॥

गोमात्रे नमः, पुष्पाञ्जलिं समर्पयामि।

यानि कानि च पापानि जन्मान्तर-कृतानि च।
 तानि नाशय धेनो त्वं प्रदक्षिणपदे पदे॥

प्रार्थना — गोमती विद्या

गावः सुरभयो नित्यं गावो गुग्गुलु-गन्धिकाः।
गावः प्रतिष्ठा भूतानां गावः स्वस्त्ययनं महत्॥५०॥

अन्नमेव परं गावो देवानां हविरुत्तमम्।
पावनं सर्व-भूतानां क्षरन्ति च वहन्ति च॥५१॥

हविषा मन्त्र-पूतेन तर्पयन्त्यमरान् दिवि।
ऋषीणाम् अग्निहोत्रेषु, गावो होमे प्रतिष्ठिताः॥५२॥

सर्वेषामेव भूतानां गावः शरणमुत्तमम्।
गावः पवित्रं परमं गावो मङ्गलमुत्तमम्।
गावः स्वर्गस्य सोपानं गावो धन्याः सनातनाः॥५३॥

नमो गोभ्यः श्रीमतीभ्यः सौरभेयीभ्य एव च।
नमो ब्रह्म-सुताभ्यश्च पवित्राभ्यो नमो नमः॥५४॥

ब्राह्मणाश्चैव गावश्च कुलमेकं द्विधा स्थितम्।
एकत्र मन्त्रास्तिष्ठन्ति हविरेकत्र तिष्ठति॥५५॥

देव-ब्राह्मण-गो-साधु-साध्वीभिः सकलं जगत्।
धार्यते वै सदा तस्मात् सर्वे पूज्यतमाः सदा॥५६॥

यत्र तीर्थे सदा गावः पिबन्ति तृषिता जलम्।
उत्तरन्ति पथा येन स्थिता तत्र सरस्वती॥५७॥

गवां हि तीर्थे वसतीह गङ्गा
पुष्टिस्तथा तद्-रजसि प्रवृद्धा।
लक्ष्मीः करीषे प्रणतौ च धर्मः
तासां प्रणामं सततं च कुर्यात्॥५८॥

॥इति श्रीविष्णुधर्मोत्तरे द्वितीयखण्डे मार्कण्डेयवज्रसंवादे गोमाहात्म्ये गोमतीविद्या नाम
द्विचत्वारिंशत्तमोऽध्यायः॥

अन्ये प्रार्थना-श्लोकाः

गावो माम् उपतिष्ठन्तु हेम-शृङ्गः पयोमुचः।
सुरभ्यः सौरभेय्यश्च सरितः सागरं यथा॥१॥

गा वै पश्यान्त्यहं नित्यं गावः पश्यन्तु मां सदा।
गावोऽस्माकं वयं तासां यतो गावस्ततो वयम्॥२॥

एवं रात्रौ दिवा वाऽपि समेषु विषमेषु च।
भयेषु च नरो नित्यं कीर्तयन् मुच्यते भयात्॥३॥

घृत-क्षीर-प्रदा गावो घृत-योन्यो घृतोद्भवाः।
घृत-नद्यो घृतावर्तास्ता मे सन्तु सदा गृहे॥४॥

घृतं मे हृदये नित्यं घृतं नाभ्यां प्रतिष्ठितम्।
घृतं मे सर्वतश्चैव घृतं मे मनसि स्थितम्॥५॥

गावो ममाग्रतः सन्तु गावो मे सन्तु पृष्ठतः।
गावो मे हृदये सन्तु गवां मध्ये वसाम्यहम्॥६॥

इत्याचम्य जपन् प्रातः सायं वा पुरुषस्तथा।
यद् रात्र्या कुरुते पापं तद् रात्र्या प्रतिमुच्यते।
यद् अह्ना कुरुते पापं तद् अह्ना प्रतिमुच्यते॥७॥

गोमात्रे नमः, प्रार्थनाः समर्पयामि।

कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।
करोमि यद्यत् सकलं परस्मै
नारायणायेति समर्पयामि॥

अनेन पूजनेन गोमाता प्रीयताम्।

ॐ तत् सद् ब्रह्मार्पणमस्तु।

धर्म की जय हो! अधर्म का नाश हो! प्राणियों में सद्भावना हो!
विश्व का कल्याण हो! गौ हत्या बन्द हो! गौ माता की जय हो!

(— पूज्य करपात्र स्वामी जी)

अनुबन्धः

गोशरीरे यत्र यत्र या या देवता वर्तन्ते
इत्यत्र प्रमाणश्लोकाः हेमाद्रौ भविष्ये

(अत्र वसूनां रुद्राणाम् अश्विनोश्च उक्तत्वात् अनुक्ताः “अधोगात्रेषु द्वादशादित्याः” अवशिष्ट-पूरणाय गीता-मुद्रणालय-प्रामाण्येन पूर्वत्र योजिताः।)

शृङ्गमूले गवां नित्यं ब्रह्मविष्णू समाश्रितौ।
शृङ्गाग्रे सर्वतीर्थानि स्थावराणि चराणि च॥१॥

शिरोमध्ये महादेवः सर्वदेवमयः स्थितः।
ललाटाग्रे स्थिता गौरी नासावंशे च षण्मुखः॥२॥

कम्बलाश्वतरौ नागौ नासापुटमुपाश्रितौ।
कर्णयोरश्विनौ देवौ चक्षुषोः शशिभास्करौ॥३॥

दन्तेषु वायवः सर्वे जिह्वायां वरुणः स्थितः।
सरस्वती च हुङ्गारे मासपक्षौ च गण्डयोः॥४॥

सन्ध्याद्वयं तथौष्ठाभ्यां ग्रीवामिन्द्रः समाश्रितः।
रक्षांसि कक्षदेशे तु साध्याश्चोरसि संस्थिताः॥५॥

चतुष्पात् सकलो धर्मः स्वयं जङ्घासु संस्थितः।
खुरमध्ये तु गन्धर्वाः खुराग्रेषु च पन्नगाः॥६॥

खुराणां पश्चिमाग्रेषु गणा ह्यप्सरसां स्थिताः।
रुद्राश्चैकादश पृष्ठे वसवः सर्वसन्धिषु॥७॥

श्रोणीतटस्थाः पितरः सोमो लाङ्गूलमाश्रितः।
आदित्यरश्मयो वालाः पिण्डीभूता व्यवस्थिताः॥८॥

साक्षाद् गङ्गा च गोमूत्रे गोमये यमुना स्थिता।
क्षीरे सरस्वती देवी नर्मदा दध्नि संस्थिता॥९॥

हुताशनः स्वयं सर्पिर्ब्राह्मणानां गुरुः परः।
[अष्टाविंशति?]त्रयस्त्रिंशत् तु देवानां कोट्यो रोमसु संस्थिताः॥१०॥

उदरे पृथिवी ज्ञेया सशैलवनकानना।
चत्वारः सागराः पूर्णा गवां ये तु पयोधराः॥११॥

एतद् वः कथितं सर्वं यथा गोषु प्रतिष्ठितम्।
जगद् वै देवशार्दूल सदेवासुरमानवम्॥१२॥



॥ शिवरात्रि-पूजा – याम-चतुष्टय-पूजा ॥

आचम्य।

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

॥ व्रत-सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकणां प्रभवादि षष्ठ्याः संवत्सराणां मध्ये ()^{७९} नाम संवत्सरे उत्तरायणे शिशिर-ऋतौ कुम्भ-मासे कृष्ण-पक्षे त्रयोदश्यां/चतुर्दश्यां शुभतिथौ (इन्दु / भौम / बुध / गुरु / भृगु / स्थिर / भानु)-वासरयुक्तायाम् ()^{८०} नक्षत्र ()^{८१}-योग ()-करण-युक्तायां च एवं गुण विशेषण विशिष्टायाम् अस्याम् (त्रयोदश्यां/चतुर्दश्यां) शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थम् धर्मार्थकाममोक्ष-चतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थम् मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं श्री-साम्ब-परमेश्वर-प्रीत्यर्थं शिवरात्रि-व्रतं करिष्ये।

शिवरात्रिव्रतं ह्येतत्करिष्येऽहं महाफलम्।
निर्विघ्नमस्तु मे चात्र त्वत्प्रसादाञ्जगत्पते॥

चतुर्दश्यां निराहारो भूत्वा शम्भो परेऽहनि।
भोक्ष्येऽहं भुक्तिमुक्त्यर्थं शरणं मे भवेश्वर॥

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

^{७९}पृष्ठं ८५७ पश्यताम्

^{८०}पृष्ठं ८६७ पश्यताम्

^{८१}पृष्ठं ८६८ पश्यताम्

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिं हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सौद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

१. सुमुखाय नमः

९. धूमकेतवे नमः

२. एकदन्ताय नमः

१०. गणाध्यक्षाय नमः

३. कपिलाय नमः

११. फालचन्द्राय नमः

४. गजकर्णकाय नमः

१२. गजाननाय नमः

५. लम्बोदराय नमः

१३. वक्रतुण्डाय नमः

६. विकटाय नमः

१४. शूर्पकर्णाय नमः

७. विघ्नराजाय नमः

१५. हेरम्बाय नमः

८. विनायकाय नमः

१६. स्कन्दपूर्वजाय नमः

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।

अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभ।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।

विद्यारम्भे विवाहे च प्रवेशे निर्गमे तथा।

सङ्ग्रामे सर्वकार्येषु विघ्नस्तस्य न जायते॥

प्रार्थनाः समर्पयामि।



॥ प्रधान-पूजा — साम्ब-परमेश्वर-पूजा (प्रथम-यामः) ॥

शुक्लाम्बरधरं विष्णुं शशिवर्णं चतुर्भुजम्।

प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे

मेरोः दक्षिणे पार्श्वे शकाब्दे अस्मिन् वर्तमाने व्यावहारिकणां प्रभवादि षष्ठ्याः संवत्सराणां मध्ये ()^{८२} नाम संवत्सरे उत्तरायणे शिशिर-ऋतौ कुम्भ-मासे कृष्ण-पक्षे त्रयोदश्यां/चतुर्दश्यां शुभतिथौ (इन्दु / भौम / बुध / गुरु / भृगु / स्थिर / भानु)-वासरयुक्तायाम् ()^{८३} नक्षत्र ()^{८४}-योग ()-करण-युक्तायां च एवं गुण विशेषण विशिष्टायाम् अस्याम् (त्रयोदश्यां/चतुर्दश्यां) शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थम् धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थम् मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं शिवरात्रौ श्री-साम्ब-परमेश्वर-प्रीत्यर्थं प्रथम-यामपूजां करिष्ये।

श्रीविघ्नेश्वराय नमः यथास्थानं प्रतिष्ठापयामि।

(गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।

ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो विराडापः स्वराडापश्छन्दाऽस्यापो ज्योतीऽप्यापो यजूऽप्यापः सत्यमापः सर्वा देवता आपो भूर्भुवः सुवराप ओम्॥

^{८२}पृष्ठं ८५७ पश्यताम्

^{८३}पृष्ठं ८६७ पश्यताम्

^{८४}पृष्ठं ८६८ पश्यताम्

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

- | | |
|--------------------|--------------------|
| १. आत्मने नमः | ४. जीवात्मने नमः |
| २. अन्तरात्मने नमः | ५. परमात्मने नमः |
| ३. योगात्मने नमः | ६. ज्ञानात्मने नमः |

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

[संस्काररत्नमालायां पार्थिवलिङ्गपूजनविधौ] लैङ्गे—

विना भस्मत्रिपुण्ड्रेण विना रुद्राक्षमालया।
पूजितोऽपि महादेवो न स्यात्तस्य फलप्रदः॥

रुद्राक्षमालां धृत्वा।

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ षोडशोपचार-पूजा ॥

ध्यायेन्नित्यं महेशं रजतगिरिनिभं चारुचन्द्रावतंसं
रत्नाकल्पोज्ज्वलाङ्गं परशुमृगवराभीतिहस्तं प्रसन्नम्।
पद्मासीनं समन्तात् स्तुतममरगणैर्व्याघ्रकृत्तिं वसानं
विश्वाद्यं विश्वबीजं निखिलभयहरं पञ्चवक्त्रं त्रिनेत्रम्॥

अस्मिन् बिम्बे श्री-साम्ब-परमेश्वरं ध्यायामि।

नमस्ते रुद्र मन्यवं उतो त इषवे नमः। नमस्ते अस्तु धन्वने बाहुभ्यामुत ते नमः॥ ॐ ह्रीं नमः शिवाय।
सद्योजातं प्रपद्यामि। आवाहयामि॥१॥

या त इषुः शिवतमा शिवं बभूव ते धनुः। शिवा शर्व्या या तव तया नो रुद्र मृडय॥ ॐ ह्रीं नमः
शिवाय। सद्योजाताय वै नमो नमः। आसनं समर्पयामि॥२॥

या ते रुद्र शिवा तनूरघोराऽपांपकाशिनी। तया नस्तनुवा शन्तमया गिरिशन्ताभिचाकशीहि॥ ॐ ह्रीं
नमः शिवाय। भवे भवे नाति भवे भवस्व माम्। पादयोः पाद्यं समर्पयामि॥३॥

यामिषुं गिरिशन्त हस्ते बिभर्ष्यस्तवे। शिवां गिरित्र तां कुरु मा हिंसीः पुरुषं जगत्॥ ॐ ह्रीं नमः
शिवाय। भवोद्भवाय नमः॥ अर्घ्यं समर्पयामि॥४॥

शिवेन वचसा त्वा गिरिशाच्छावदामसि। यथा नः सर्वमिज्जगदयक्ष्मं सुमना असत्॥ ॐ ह्रीं नमः
शिवाय। वामदेवाय नमः। आचमनीयं समर्पयामि॥५॥

अध्यवोचदधिवक्ता प्रथमो दैव्यो भिषक्। अहींश्च सर्वाञ्जम्भयन्त्सर्वाश्च यातुधान्यः॥ ॐ ह्रीं नमः
शिवाय। ज्येष्ठाय नमः। मधुपर्कं समर्पयामि॥६॥

असौ यस्ताम्रो अरुण उत बभ्रुः सुमुङ्गलः। ये चेमां रुद्रा अभितो दिक्षु श्रिताः सहस्रशोऽवैषां हेडं
ईमहे॥ ॐ ह्रीं नमः शिवाय। श्रेष्ठाय नमः। स्नानं समर्पयामि।

रुद्रम्। चमकम्। पुरुषसूक्तम्॥

स्नानानन्तरम् आचमनीयं समर्पयामि॥७॥

साक्षतजलेन तर्पणं कार्यम्॥

ॐ भवं देवं तर्पयामि। ॐ शर्वं देवं तर्पयामि। ॐ ईशानं देवं तर्पयामि। ॐ पशुपतिं देवं तर्पयामि।
ॐ रुद्रं देवं तर्पयामि। ॐ उग्रं देवं तर्पयामि। ॐ भीमं देवं तर्पयामि। ॐ महान्तं देवं तर्पयामि॥

ॐ भवस्य देवस्य पत्नीं तर्पयामि। ॐ शर्वस्य देवस्य पत्नीं तर्पयामि। ॐ ईशानस्य देवस्य पत्नीं

तर्पयामि। ॐ पशुपतेर्देवस्य पत्नीं तर्पयामि। ॐ रुद्रस्य देवस्य पत्नीं तर्पयामि। ॐ उग्रस्य देवस्य पत्नीं तर्पयामि। ॐ भीमस्य देवस्य पत्नीं तर्पयामि। ॐ महतो देवस्य पत्नीं तर्पयामि॥

असौ योऽवसर्पति नीलग्रीवो विलोहितः। उतैनं गोपा अदृशन्नदृशन्नुदहार्यः। उतैनं विश्वा भूतानि स दृष्टो मृडयाति नः॥ ॐ ह्रीं नमः शिवाय। रुद्राय नमः। वस्त्रोत्तरीयं समर्पयामि॥८॥

नमो अस्तु नीलग्रीवाय सहस्राक्षाय मीढुषे। अथो ये अस्य सत्त्वानोऽहं तेभ्योऽकरं नमः॥ ॐ ह्रीं नमः शिवाय। कालाय नमः। यज्ञोपवीताभरणानि समर्पयामि॥९॥

प्र मुञ्च धन्वंतस्त्वमुभयोरार्त्रियोज्याम्। याश्च ते हस्त इषंवः परा ता भगवो वप॥ ॐ ह्रीं नमः शिवाय। कलविकरणाय नमः। दिव्यपरिमलगन्धान् धारयामि। गन्धस्योपरि अक्षतान् समर्पयामि॥१०॥

अवतत्य धनुस्त्वः सहस्राक्ष शतेषुधे। निशीर्य शल्यानां मुखां शिवो नः सुमनां भव॥ ॐ ह्रीं नमः शिवाय। बलविकरणाय नमः। पुष्पैः पूजयामि॥११॥

ॐ भवाय देवाय नमः। ॐ शर्वाय देवाय नमः।

ॐ ईशानाय देवाय नमः। ॐ पशुपतये देवाय नमः।

ॐ रुद्राय देवाय नमः। ॐ उग्राय देवाय नमः।

ॐ भीमाय देवाय नमः। ॐ महते देवाय नमः॥

ॐ भवस्य देवस्य पत्न्यै नमः। ॐ शर्वस्य देवस्य पत्न्यै नमः।

ॐ ईशानस्य देवस्य पत्न्यै नमः। ॐ पशुपतेर्देवस्य पत्न्यै नमः।

ॐ रुद्रस्य देवस्य पत्न्यै नमः। ॐ उग्रस्य देवस्य पत्न्यै नमः।

ॐ भीमस्य देवस्य पत्न्यै नमः। ॐ महतो देवस्य पत्न्यै नमः॥

॥ शिवाष्टोत्तरशतनामावलिः ॥

शिवाय नमः

महेश्वराय नमः

शम्भवे नमः

पिनाकिने नमः

शशिशेखराय नमः

वामदेवाय नमः

विरूपाक्षाय नमः

कर्पदिने नमः

नीललोहिताय नमः

शङ्कराय नमः

शूलपाणये नमः

१०

खट्वाङ्गिने नमः

विष्णुवल्लभाय नमः

शिपिविष्टाय नमः

अम्बिकानाथाय नमः

श्रीकण्ठाय नमः

भक्तवत्सलाय नमः

भवाय नमः

शर्वाय नमः

त्रिलोकीशाय नमः

शितिकण्ठाय नमः

शिवाप्रियाय नमः

२०

उग्राय नमः

कपालिने नमः

कामारये नमः

अन्धकासुरसूदनाय नमः

गङ्गाधराय नमः

ललाटाक्षाय नमः

कालकालाय नमः

कृपानिधये नमः

भीमाय नमः

परशुहस्ताय नमः

मृगपाणये नमः

३०

जटाधराय नमः		दुर्धर्षाय नमः		अनेकात्मने नमः	
कैलासवासिने नमः		गिरीशाय नमः	६०	सात्त्विकाय नमः	
कवचिने नमः		गिरिशाय नमः		शुद्धविग्रहाय नमः	
कठोराय नमः		अनघाय नमः		शाश्वताय नमः	
त्रिपुरान्तकाय नमः		भुजङ्गभूषणाय नमः		खण्डपरशवे नमः	
वृषाङ्काय नमः		भर्गाय नमः		अजाय नमः	
वृषभारूढाय नमः	४०	गिरिधन्वने नमः		पाशविमोचकाय नमः	९०
भस्मोद्धूलितविग्रहाय नमः		गिरिप्रियाय नमः		मृडाय नमः	
सामप्रियाय नमः		कृत्तिवाससे नमः		पशुपतये नमः	
स्वरमयाय नमः		पुरारातये नमः		देवाय नमः	
त्रयीमूर्तये नमः		भगवते नमः		महादेवाय नमः	
अनीश्वराय नमः		प्रमथाधिपाय नमः	७०	अव्ययाय नमः	
सर्वज्ञाय नमः		मृत्युञ्जयाय नमः		हरये नमः	
परमात्मने नमः		सूक्ष्मतनवे नमः		पूषदन्तभिदे नमः	
सोमसूर्याग्निलोचनाय नमः		जगद्ध्यापिने नमः		अव्यग्राय नमः	
हविषे नमः		जगद्गुरवे नमः		दक्षाध्वरहराय नमः	
यज्ञमयाय नमः	५०	व्योमकेशाय नमः		हराय नमः	१००
सोमाय नमः		महासेनजनकाय नमः		भगनेत्रभिदे नमः	
पञ्चवक्त्राय नमः		चारुविक्रमाय नमः		अव्यक्ताय नमः	
सदाशिवाय नमः		रुद्राय नमः		सहस्राक्षाय नमः	
विश्वेश्वराय नमः		भूतपतये नमः		सहस्रपदे नमः	
वीरभद्राय नमः		स्थाणवे नमः	८०	अपवर्गप्रदाय नमः	
गणनाथाय नमः		अहये बुध्याय नमः		अनन्ताय नमः	
प्रजापतये नमः		दिगम्बराय नमः		तारकाय नमः	
हिरण्यरेतसे नमः		अष्टमूर्तये नमः		परमेश्वराय नमः	

॥इति शाक्तप्रमोदे श्री-शिवाष्टोत्तरशतनामावलिः सम्पूर्णा॥

॥ उत्तराङ्ग-पूजा ॥

विज्यं धनुः कपर्दिनो विशल्यो बाणवा९ उत। अनेशनस्येषव आभुरस्य निषङ्गथिः॥ ॐ ह्रीं नमः शिवाय। बलाय नमः। धूपमाग्रापयामि॥१२॥

या ते हेतिर्मीदुष्टम् हस्ते बभूव ते धनुः। तयाऽस्मान् विश्वतस्त्वमयक्ष्मया परिभुज॥ ॐ ह्रीं नमः शिवाय। बलप्रमथनाय नमः। अलङ्कारदीपं सन्दर्शयामि॥१३॥

ॐ भूर्भुवः सुवः। + ब्रह्मणे स्वाहा।

नमस्ते अस्त्वायुधायानातताय धृष्णवै। उभाभ्यामुत ते नमो बाहुभ्यां तव धन्वने॥ ॐ ह्रीं नमः शिवाय। सर्वभूतदमनाय नमः। () निवेदयामि। मध्ये मध्ये अमृतपानीयं समर्पयामि। अमृतापिधानमसि। हस्तप्रक्षालनं समर्पयामि। पादप्रक्षालनं समर्पयामि। निवेदनानन्तरम् आचमनीयं समर्पयामि॥१४॥

परि ते धन्वनो हेतिरस्मान्वृणक्तु विश्वतः। अथो य इषुधिस्तवाऽऽरे अस्मन्नि धेहि तम्॥ ॐ ह्रीं नमः शिवाय। मनोन्मनाय नमः। कर्पूरताम्बूलं समर्पयामि॥१५॥

नमस्ते अस्तु भगवन् विश्वेश्वराय महादेवाय त्र्यम्बकाय त्रिपुरान्तकाय त्रिकाग्निकांलाय कालाग्निरुद्राय नीलकण्ठाय मृत्युञ्जयाय सर्वेश्वराय सदाशिवाय श्रीमन्महादेवाय नमः॥ कर्पूरनीराजनं दर्शयामि॥१६॥

॥ रक्षा ॥

बृहत्सामं क्षत्रभृद्वृद्ध वृष्णियं त्रिष्टुभौजः शुभितमुग्रवीरम्। इन्द्रस्तोमेन पञ्चदशेन मध्यमिदं वातेन सगरेण रक्ष॥

रक्षां धारयामि॥

॥ नमस्काराः ॥

ॐ भवाय देवाय नमः।

ॐ शर्वाय देवाय नमः।

ॐ ईशानाय देवाय नमः।

ॐ पशुपतये देवाय नमः।

ॐ रुद्राय देवाय नमः।

ॐ उग्राय देवाय नमः।

ॐ भीमाय देवाय नमः।

ॐ महते देवाय नमः॥

ईशानः सर्वविद्यानामीश्वरः सर्वभूतानां ब्रह्माधिपतिर्ब्रह्मणोऽधिपतिर्ब्रह्मा शिवो मे अस्तु सदाशिवोम्॥ ॐ ह्रीं नमः शिवाय। मन्त्रपुष्पाञ्जलिं समर्पयामि।

शिवाय नमः। रुद्राय नमः। पशुपतये नमः। नीलकण्ठाय नमः। महेश्वराय नमः। हरिकेशाय नमः। विरूपाक्षाय नमः। पिनाकिने नमः। त्रिपुरान्तकाय नमः। शम्भवे नमः। शूलिने नमः। महादेवाय नमः। इति द्वादशनामभिर्द्वादशपुष्पाञ्जलीन् दत्त्वा॥

प्रदक्षिणनमस्कारान् कृत्वा॥

॥ अर्घ्यप्रदानम् ॥

ममोपात्त-समस्त-दुरित-क्षयद्वारा श्रीपरमेश्वरप्रीत्यर्थम् शिवरात्रौ प्रथम-याम-पूजान्ते क्षीरार्घ्यप्रदानं करिष्ये॥

शिवरात्रिव्रतं देव पूजाजपपरायणः।
करोमि विधिवद्दत्तं गृहाणार्घ्यं नमोऽस्तुते॥

इत्यर्घ्यं दत्त्वा॥

नमः शिवाय शान्ताय सर्वपापहराय च।
शिवरात्रौ मया दत्तं गृहाणार्घ्यं मम प्रभो॥१॥

॥ पूजानिवेदनम् ॥

नमो यज्ञजगन्नाथ नमस्त्रिभुवनेश्वर।
पूजां गृहाण मे दत्तां महेश प्रथमे पदे॥१॥

यत्किञ्चित् कुर्महे देव सदा सुकृतदुष्कृतम्।
तन्मे शिवपदस्थस्य भुङ्क्ष्व क्षपय शङ्कर॥

शिवो दाता शिवो भोक्ता शिवः सर्वमिदं जगत्।
शिवो जयति सर्वत्र यः शिवः सोऽहमेव हि॥

इति प्रार्थ्य॥

देवहृदयस्थं पादस्थं च पुष्पमादाय प्रणम्य देवेन दत्तमिति ध्यात्वा॥

प्रपन्नं पाहि मामीश भीतमृत्युमहार्णवात्।
त्वयोपभुक्त-स्रग्-गन्ध-वासो-लङ्कार-चर्चिताः।
उच्छिष्टभोजिनो दासास्तव मायां जयेम हि॥

इति मूर्ध्नि धृत्वा॥

हिरण्यगर्भगर्भस्थं हेमबीजं विभावसोः।
अनन्तपुण्यफलदम् अतः शान्तिं प्रयच्छ मे॥

श्री-शिवरात्रि-पुण्यकाले अस्मिन् मया क्रियमाण-श्री-सपरिवार-साम्बशिवस्य प्रथम-याम-पूजायां यद्देयमुपायनदानं तत्प्रत्याम्नायार्थं हिरण्यं श्री-साम्बशिव-प्रीतिं कामयमानः मनसोद्दिष्टाय ब्राह्मणाय सम्प्रददे नमः न मम।

मन्त्रहीनं क्रियाहीनं भक्तिहीनं महेश्वर।
यत्कृतं तु मया देव परिपूर्णं तदस्तु ते॥

अनेन पूजनेन साम्बसदाशिवः प्रीयताम्।

कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।
करोमि यद्यत् सकलं परस्मै
नारायणायेति समर्पयामि॥

ॐ तत्सद्ब्रह्मार्पणमस्तु।

॥ प्रधान-पूजा — साम्ब-परमेश्वर-पूजा (द्वितीय-यामः) ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकणां प्रभवादि षष्ठ्याः संवत्सराणां मध्ये ()^{८५} नाम संवत्सरे उत्तरायणे शिशिर-ऋतौ कुम्भ-मासे कृष्ण-पक्षे त्रयोदश्यां/चतुर्दश्यां शुभतिथौ (इन्दु / भौम / बुध / गुरु / भृगु / स्थिर / भानु)-वासरयुक्तायाम् ()^{८६} नक्षत्र ()^{८७}-योग ()-करण-युक्तायां च एवं गुण विशेषण विशिष्टायाम् अस्याम् (त्रयोदश्यां/चतुर्दश्यां) शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थम् धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थम् मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं शिवरात्रौ श्री-साम्ब-परमेश्वर-प्रीत्यर्थं द्वितीय-यामपूजां करिष्ये।

॥ षोडशोपचार-पूजा ॥

ध्यायेन्नित्यं महेशं रजतगिरिनिभं चारुचन्द्रावतंसं
रत्नाकल्पोज्ज्वलाङ्गं परशुमृगवराभीतिहस्तं प्रसन्नम्।
पद्मासीनं समन्तात् स्तुतममरगणैर्व्याघ्रकृत्तिं वसानं
विश्वाद्यं विश्वबीजं निखिलभयहरं पञ्चवक्त्रं त्रिनेत्रम्॥

अस्मिन् बिम्बे श्री-साम्ब-परमेश्वरं ध्यायामि।

^{८५}पृष्ठं ८५७ पश्यताम्

^{८६}पृष्ठं ८६७ पश्यताम्

^{८७}पृष्ठं ८६८ पश्यताम्

नमस्ते रुद्र मन्यवं उतो त इषवे नमः। नमस्ते अस्तु धन्वने बाहुभ्यामुत ते नमः॥ ॐ ह्रीं नमः शिवाय।
सद्योजातं प्रपद्यामि। आवाहयामि॥१॥

या त इषुः शिवतमा शिवं बभूव ते धनुः। शिवा शरव्या या तव तया नो रुद्र मृडय॥ ॐ ह्रीं नमः
शिवाय। सद्योजाताय वै नमो नमः। आसनं समर्पयामि॥२॥

या ते रुद्र शिवा तनूरघोराऽपांपकाशिनी। तया नस्तनुवा शन्तमया गिरिशन्ताभिचांकशीहि॥ ॐ ह्रीं
नमः शिवाय। भवे भवे नाति भवे भवस्व माम्। पादयोः पाद्यं समर्पयामि॥३॥

यामिषु गिरिशन्त हस्ते बिभर्ष्यस्तवे। शिवा गिरित्र तां कुरु मा हिंसीः पुरुषं जगत्॥ ॐ ह्रीं नमः
शिवाय। भवोद्धवाय नमः॥ अर्घ्यं समर्पयामि॥४॥

शिवेन वचसा त्वा गिरिशाच्छावदामसि। यथा नः सर्वमिज्जगदयक्ष्मं सुमना असत्॥ ॐ ह्रीं नमः
शिवाय। वामदेवाय नमः। आचमनीयं समर्पयामि॥५॥

अध्यवोचदधिवक्ता प्रथमो दैव्यो भिषक्। अहींश्च सर्वाङ्गम्भयन्त्सर्वाश्च यातुधान्यः॥ ॐ ह्रीं नमः
शिवाय। ज्येष्ठाय नमः। मधुपर्कं समर्पयामि॥६॥

असौ यस्ताम्रो अरुण उत बभ्रुः सुमङ्गलः। ये चेमां रुद्रा अभितो दिक्षु श्रिताः सहस्रशोऽवैषां हेडं
ईमहे॥ ॐ ह्रीं नमः शिवाय। श्रेष्ठाय नमः। स्नानं समर्पयामि।

॥ महान्यासः ॥

॥ पञ्चाङ्गरुद्रन्यासः रावणोक्ता पञ्चाङ्गप्रार्थना-सहितम् ॥

ओङ्कारमन्त्रसंयुक्तं नित्यं ध्यायन्ति योगिनः।

कामदं मोक्षदं तस्मै नकाराय नमो नमः॥१॥

नमस्ते रुद्र मन्यवं उतो त इषवे नमः। नमस्ते अस्तु धन्वने बाहुभ्यामुत ते नमः॥ या त इषुः शिवतमा
शिवं बभूव ते धनुः। शिवा शरव्या या तव तया नो रुद्र मृडय॥

(EAST)

कं खं गं घं ङं। यरलवशषसहोम्। ॐ नमो भगवते रुद्राय। पूर्वाङ्गरुद्राय नमः।

महादेवं महात्मानं महापातकनाशनम्।

महापापहरं वन्दे मकाराय नमो नमः॥२॥

अपैतु मृत्युरमृतं न आगन्वैवस्वतो नो अभयं कृणोतु। पूर्णं वनस्पतेरिवाभिनः शीयतां रयिः स च
तान्नः शचीपतिः।

(SOUTH)

चं छं जं झं ञं। यरलवशषसहोम्। ॐ नमो भगवते रुद्राय। दक्षिणाङ्गरुद्राय नमः।

शिवं शान्तं जगन्नाथं लोकानुग्रहकारणम्।
शिवमेकं परं वन्दे शिकाराय नमो नमः॥३॥

ॐ। निधनपतये नमः। निधनपतान्तिकाय नमः। ऊर्ध्वाय नमः। ऊर्ध्वलिङ्गाय नमः। हिरण्याय नमः।
हिरण्यलिङ्गाय नमः। सुवर्णाय नमः। सुवर्णलिङ्गाय नमः। दिव्याय नमः। दिव्यलिङ्गाय नमः। भवाय
नमः। भवलिङ्गाय नमः। शर्वाय नमः। शर्वलिङ्गाय नमः। शिवाय नमः। शिवलिङ्गाय नमः। ज्वलाय
नमः। ज्वललिङ्गाय नमः। आत्माय नमः। आत्मलिङ्गाय नमः। परमाय नमः। परमलिङ्गाय नमः।
एतत्सोमस्य सूर्यस्य सर्वलिङ्गं स्थापयति पाणिमन्त्रं पवित्रम्।

(WEST)

टं ठं डं ढं णं। यरलवशषसहोम्। ॐ नमो भगवते रुद्राय। पश्चिमाङ्गरुद्राय नमः।

वाहनं वृषभो यस्य वासुकिः कण्ठभूषणम्।
वामे शक्तिधरं वन्दे वकाराय नमो नमः॥४॥

यो रुद्रो अग्नौ यो अप्सु य ओषधीषु यो रुद्रो विश्वा भुवनाऽऽविवेश तस्मै रुद्राय नमो अस्तु॥

(NORTH)

तं थं दं धं नं। यरलवशषसहोम्। ॐ नमो भगवते रुद्राय। उत्तराङ्गरुद्राय नमः।

यत्र कुत्र स्थितं देवं सर्वव्यापिनमीश्वरम्।
यलिङ्गं पूजयेन्नित्यं यकाराय नमो नमः॥५॥

प्राणानां ग्रन्थिरसि रुद्रो मां विशान्तकः। तेनान्नेनाऽऽप्यायस्व॥ नमो रुद्राय विष्णवे मृत्युर्मे पाहि।

(UPWARDS)

पं फं बं भं मं। यरलवशषसहोम्। ॐ नमो भगवते रुद्राय। ऊर्ध्वाङ्गरुद्राय नमः।



॥ पञ्चाङ्गमुखन्यासः रावणोक्ता पञ्चमुखप्रार्थना-सहितम् ॥

तत्पुरुषाय विद्महे महादेवाय धीमहि।
तन्नो रुद्रः प्रचोदयात्॥

संवर्ताग्नि-तटित्प्रदीप्त-कनक-प्रस्पर्धि-तेजोरुणं
गम्भीरध्वनि-सामवेदजनकं ताम्राधरं सुन्दरम्।
अर्धेन्दुद्युति-लोल-पिङ्गल-जटाभार-प्रबोद्धोदकं
वन्दे सिद्धसुरासुरेन्द्रनमितं पूर्वं मुखं शूलिनः॥

ॐ नमो भगवते रुद्राय। पूर्वाङ्गमुखाय नमः। (EAST)

अघोरेभ्योऽथ घोरेभ्यो घोरघोरतरेभ्यः।
सर्वेभ्यः सर्वशर्वेभ्यो नमस्ते अस्तु रुद्ररूपेभ्यः॥

कालाभ्रभ्रमराञ्जन-द्युतिनिभं व्यावृत्तपिङ्गेक्षणं
 कर्णोद्भासित-भोगिमस्तकमणि-प्रोद्भिन्नदंष्ट्राङ्कुरम्।
 सर्पप्रोतकपाल-शुक्तिशकल-व्याकीर्णताशेखरं
 वन्दे दक्षिणमीश्वरस्य वदनं चार्थर्वनादोदयम्॥
 ॐ नमो भगवते रुद्राय। दक्षिणाङ्गमुखाय नमः। (SOUTH)

सद्योजातं प्रपद्यामि सद्योजाताय वै नमो नमः।
 भवे भवे नार्ति भवे भवस्व माम्। भवोद्भवाय नमः॥
 प्रालेयाचलमिन्दुकुन्द-धवलं गोक्षीरफेनप्रभं
 भस्माभ्यङ्गमनङ्गदेहदहन-ज्वालावली-लोचनम् ।
 विष्णु-ब्रह्म-मरुद्गणार्चितपदं ऋग्वेदनादोदयं
 वन्देऽहं सकलं कलङ्करहितं स्थाणोर्मुखं पश्चिमम्॥
 ॐ नमो भगवते रुद्राय। पश्चिमाङ्गमुखाय नमः। (WEST)

वामदेवाय नमो ज्येष्ठाय नमः श्रेष्ठाय नमो रुद्राय नमः कालाय
 नमः कलविकरणाय नमो बलविकरणाय नमो बलाय नमो बलप्रमथनाय नमः सर्वभूतदमनाय नमो
 मनोन्मनाय नमः॥

गौरं कुङ्कुमपङ्कितं सुतिलकं व्यापाण्डुमण्डस्थलं
 भ्रूविक्षेप-कटाक्षवीक्षण-लसत्-संसक्तकर्णोत्पलम्।
 स्निग्धं बिम्बफलाधरं प्रहसितं नीलालकालङ्कृतं
 वन्दे याजुषवेदघोषजनकं वक्त्रं हरस्योत्तरम्॥
 ॐ नमो भगवते रुद्राय। उत्तराङ्गमुखाय नमः। (NORTH)

ईशानः सर्वविद्यानामीश्वरः सर्वभूतानां ब्रह्माधिपतिर्ब्रह्मणोऽधिपतिर्ब्रह्मा शिवो मे अस्तु सदाशिवोम्॥
 व्यक्ताव्यक्तनिरूपितं च परमं षट्त्रिंशतत्त्वाधिकं
 तस्मादुत्तर-तत्त्वमक्षरमिति ध्येयं सदा योगिभिः।
 ओङ्कारादि समस्तमन्त्रजनकं सूक्ष्मातिसूक्ष्मं परं
 वन्दे पञ्चममीश्वरस्य वदनं खव्यापि तेजोमयम्॥
 ॐ नमो भगवते रुद्राय। ऊर्ध्वाङ्गमुखाय नमः। (UPWARDS)

॥ केशादिपादान्त (प्रथमो) न्यासः ॥

या ते रुद्र शिवा तनूरघोराऽपापकाशिनी।
 तया नस्तनुवा शन्तमया गिरिशन्ताभिचाकशीहि॥
 शिखायै नमः॥ (TUFT)

अस्मिन् महत्यर्णवेऽन्तरिक्षे भुवा अधि।
 तेषां सहस्रयोजनेऽवधन्वानि तन्मसि॥
 शिरसे नमः॥ (TOP OF HEAD)

सहस्राणि सहस्रशो ये रुद्रा अधि भूम्याम्।
 तेषां सहस्रयोजनेऽवधन्वानि तन्मसि॥
 ललाटाय नमः॥ (FOREHEAD)

ह्रस्वः शुचिषद्वसुरन्तरिक्षसद्धोता वेदिषदतिथिर्दुरोणसत्।
 नृषद्वरसदृतसद्धोमसदजा गोजा ऋतजा अद्रिजा ऋतं बृहत्॥
 भ्रुवोर्मध्याय नमः॥ (MIDDLE OF EYEBROWS)

त्र्यम्बकं यजामहे सुगन्धिं पुष्टिवर्धनम्।
 उर्वारुकमिव बन्धनान्मृत्योर्मुक्षीय माऽमृतात्॥
 नेत्राभ्यां नमः॥ (EYES)

नमः सुत्याय च पथ्याय च नमः काट्याय च नीप्याय च नमः सूद्याय च सरस्याय च नमो नाद्याय
 च वैशन्ताय च।
 कर्णाभ्यां नमः॥ (EARS)

मा नस्तोके तनये मा न आयुषि मा नो गोषु मा नो अश्वेषु रीरिषः।
 वीरान्मा नो रुद्र भामितोऽवधीर्हविष्मन्तो नमसा विधेम ते॥
 नासिकायै नमः॥ (NOSE)

अवतत्य धनुस्त्वहं सहस्राक्ष शतेषुधे॥
 निशीर्य शल्यानां मुखा शिवो नः सुमना भव।
 मुखाय नमः॥ (FACE)

नीलग्रीवाः शितिकण्ठाः शर्वा अधः, क्षमाचराः।
 तेषां सहस्रयोजनेऽवधन्वानि तन्मसि॥
 कण्ठाय नमः॥ (NECK)

नीलग्रीवाः शितिकण्ठा दिवः रुद्रा उपश्रिताः।

तेषां सहस्रयोजनेऽवधन्वानि तन्मसि॥

उपकण्ठाय नमः॥ (LOWER NECK)

नमस्ते अस्त्वायुधायानां तताय धृष्णवे॥

उभाभ्यामुत ते नमो बाहुभ्यां तव धन्वने॥

बाहुभ्यां नमः॥ (SHOULDERS)

या ते हेतिर्मीदुष्टम् हस्ते बभूव ते धनुः।

तयाऽस्मान् विश्वतस्त्वमयक्ष्मया परिभुज॥

उपबाहुभ्यां नमः॥ (ELBOW TO WRIST)

परि णो रुद्रस्य हेतिर्वृणक्तु परि त्वेषस्य दुर्मतिरघायोः।

अव स्थिरा मध्वद्भ्यस्तनुष्व मीढ्वस्तोकाय तनयाय मृडय॥

मणिबन्धाभ्यां नमः॥ (WRISTS)

ये तीर्थानि प्रचरन्ति सृकावन्तो निषङ्गिणः।

तेषां सहस्रयोजनेऽवधन्वानि तन्मसि॥

हस्ताभ्यां नमः॥ (HANDS)

सद्योजातं प्रपद्यामि सद्योजाताय वै नमो नमः।

भवे भवे नाति भवे भवस्व माम्। भवोद्भवाय नमः॥

अङ्गुष्ठाभ्यां नमः॥ (ROLL RING FINGERS ON THUMBS)

वामदेवाय नमो ज्येष्ठाय नमः श्रेष्ठाय नमो रुद्राय नमः कालाय नमः कलविकरणाय नमो बलविकरणाय

नमो बलाय नमो बलप्रमथनाय नमः सर्वभूतदमनाय नमो मनोन्मनाय नमः॥

तर्जनीभ्यां नमः॥ (ROLL THUMBS ON INDEX FINGERS)

अघोरैभ्योऽथ घोरैभ्यो घोरघोरतरेभ्यः।

सर्वेभ्यः सर्वशर्वेभ्यो नमस्ते अस्तु रुद्ररूपेभ्यः॥

मध्यमाभ्यां नमः॥ (ROLL THUMBS ON MIDDLE FINGERS)

तत्पुरुषाय विद्महे महादेवाय धीमहि।

तन्नो रुद्रः प्रचोदयात्॥

अनामिकाभ्यां नमः॥ (ROLL THUMBS ON RING FINGERS)

ईशानः सर्वविद्यानामीश्वरः सर्वभूतानां ब्रह्माधिपतिर्ब्रह्मणोऽधिपतिर्ब्रह्मा शिवो मे अस्तु सदाशिवोम्॥

कनिष्ठिकाभ्यां नमः॥ (ROLL THUMBS ON LITTLE FINGERS)

नमो हिरण्यबाहवे हिरण्यवर्णाय हिरण्यरूपाय हिरण्यपतयेऽम्बिकापतये उमापतये पशुपतये नमो नमः॥

करतलकरपृष्ठाभ्यां नमः॥ (RUB PALMS OVER ONE ANOTHER, FRONT AND BACK)

नमो॑ वः किरि॒केभ्यो॑ दे॒वाना॑ः॒ हृद॑येभ्यः॥

हृदयाय नमः॥ (HEART)

नमो॑ गु॒णेभ्यो॑ गु॒णप॑तिभ्यश्च वो॒ नमः॥

पृष्ठाय नमः॥ (BACK)

नम॑स्तक्ष॒भ्यो रथ॑क॒रेभ्य॑श्च वो॒ नमः॥

कक्षाभ्यां नमः॥ (ARMPIT TO WAIST)

नमो॑ हिर॑ण्यबाहवे सेना॒न्यै दि॒शां च॒ पत॑ये नमः॥

पार्श्वभ्यां नमः॥ (TRUNK)

विज्यं॑ धनुः॑ कप॒र्दिनो॑ वि॒शल्यो॑ बा॒णवा॑ः॒ उ॒त।

अने॑शन्न॒स्येष॑व आ॒भुर॑स्य निष॒ङ्गथिः॥

जठराय नमः॥ (STOMACH)

हिर॑ण्यग॒र्भः सम॑वर्तताग्रे भू॒तस्य॑ जा॒तः पति॑रेकं आसीत्।

सदा॑धार पृथि॒वीं द्या॑मु॒तेमां॑ कस्मै॑ दे॒वाय॑ ह॒विषा॑ विधेम॥

नाभ्यै नमः॥ (NAVEL)

मी॒ढुष्ट॑म् शिव॑तम शि॒वो नः॑ सु॒मना॑ भव।

प॒र॒मे वृ॒क्ष आ॑यु॒धं नि॒धाय॑ कृ॒त्तिं वसा॑न् आ च॒र पि॑ना॒कं बिभ्र॑दा गंहि॥

कट्यै नमः॥ (WAIST)

ये भू॒ताना॑मधि॒पत॑यो वि॒शि॒खासः॑ कप॒र्दिनः॑।

तेषा॑ः सह॒स्रयो॑ज॒नेऽव॑ध॒न्वा॒नि तन्म॑सि॥

गुह्याय नमः॥ (UPPER REPRODUCTIVE ORGANS)

ये अ॒न्नेषु॑ वि॒विध्य॑न्ति॒ पात्रेषु॑ पिब॑न्तो॒ जनान्॑।

तेषा॑ः सह॒स्रयो॑ज॒नेऽव॑ध॒न्वा॒नि तन्म॑सि॥

अण्डाभ्यां नमः॥ (LOWER REPRODUCTIVE ORGANS)

स शि॒रा जा॑तवे॒दा अ॒क्षरं॑ प॒रमं॑ प॒दम्।

वेदा॑ना॒ः शि॒रसि॑ मा॒ता आ॑युष्मन्तं करोतु माम्॥

अपानाय नमः॥ (ANUS)

मा नो॑ म॒हान्त॑मु॒त मा नो॑ अ॒र्भकं॑ मा न॒ उक्ष॑न्तमु॒त मा न॑ उ॒क्षित॑म्।

मा नो॑ वधीः पि॒तरं॑ मोत मा॒तरं॑ प्रि॒या मा न॑स्त॒नुवो॑ रु॒द्र री॑रिषः॥

ऊरुभ्यां नमः॥ (THIGHS)

ए॒ष ते॑ रु॒द्रभा॑गस्तं जु॒षस्व॒ तेना॑व॒सेनं॑ प॒रो मू॒जव॑तोऽती॒ह्यव॑ततध॒न्वा पि॑ना॒कह॑स्तः कृ॒त्तिवा॑साः॥

जानुभ्यां नमः॥ (KNEES)

सृष्टिजिह्वासोमपा बाहुशर्ध्यूर्ध्वधन्वा प्रतिहिताभिरस्ताः।
 बृहस्पते परिदीया रथेन रक्षोहाऽमित्राः अपबाधमानः॥
 जङ्घाभ्यां नमः॥ (KNEE TO ANKLES)

विश्वं भूतं भुवनं चित्रं बहुधा जातं जायमानं च यत्।
 सर्वो ह्येष रुद्रस्तस्मै रुद्राय नमो अस्तु॥
 गुल्फाभ्यां नमः॥ (ANKLES)

ये पथां पथिरक्षय ऐलबृदा यव्युधैः।
 तेषां सहस्रयोजनेऽवधन्वानि तन्मसि॥
 पादाभ्यां नमः॥ (FEET)

अर्ध्यवोचदधिवक्ता प्रथमो दैव्यो भिषक्।
 अहींश्च सर्वाङ्गम्भयन्त्सर्वाश्च यातुधान्यः॥
 कवचाय हुम्॥ (CROSS HANDS ACROSS CHEST WITH TIPS OF FINGERS TOUCHING SHOULDERS)

नमो बिल्मिने च कवचिने च नमः श्रुताय च श्रुतसेनाय च॥
 उपकवचाय हुम्॥ (REPEAT THE ABOVE AT ELBOW LEVEL)

नमो अस्तु नीलग्रीवाय सहस्राक्षाय मीढुषे।
 अथो ये अस्य सत्त्वानोऽहं तेभ्योऽकरं नमः॥
 नेत्रत्रयाय वौषट्॥ (TOUCH INDEX, MIDDLE, RING FINGERS ACROSS THE THREE EYES)

प्र मुञ्च धन्वंनस्त्वमुभयोरार्णियोज्याम्।
 याश्च ते हस्त इषवः परा ता भगवो वप॥
 अस्त्राय फट्॥ (SLAP INDEX AND MIDDLE FINGERS OF RIGHT HAND ON LEFT PALM)

य एतावन्तश्च भूयांसश्च दिशो रुद्रा वितस्थिरे।
 तेषां सहस्रयोजनेऽवधन्वानि तन्मसि॥
 इति दिग्बन्धः॥ (SNAP MIDDLE AND THUMB WITH CLICKING SOUNDS AROUND SELF)



॥ मूर्धादिपादान्त दशाक्षरी दशाङ्ग (द्वितीयो) न्यासः ॥

ॐ मूर्ध्ने नमः। नं नासिकाय^{८९} नमः। मों ललाटाय नमः। भं मुखाय नमः। गं कण्ठाय नमः। वं हृदयाय नमः। तेन दक्षिणहस्ताय नमः। रुं वामहस्ताय नमः। द्रां नाभ्यै नमः। यं पादाभ्यां नमः।

^{८९}नासिकाभ्यां

॥ पादादिमूर्धान्त पञ्चाङ्ग (तृतीयो) न्यासः ॥

सद्योजातं प्रपद्यामि सद्योजाताय वै नमो नमः।

भवे भवे नार्ति भवे भवस्व माम्। भवोद्भवाय नमः॥

पादाभ्यां नमः॥

वामदेवाय नमो ज्येष्ठाय नमः श्रेष्ठाय नमो रुद्राय नमः कालाय नमः कलविकरणाय नमो बलविकरणाय नमो बलाय नमो बलप्रमथनाय नमः सर्वभूतदमनाय नमो मनोन्मनाय नमः॥

ऊरुभ्यां नमः॥

अघोरैभ्योऽथ घोरैभ्यो घोरघोरतरेभ्यः।

सर्वेभ्यः सर्वशर्वेभ्यो नमस्ते अस्तु रुद्ररूपेभ्यः॥

हृदयाय नमः॥

तत्पुरुषाय विद्महे महादेवाय धीमहि।

तन्नो रुद्रः प्रचोदयात्॥

मुखाय नमः॥

ईशानः सर्वविद्यानामीश्वरः सर्वभूतानां ब्रह्माधिपतिर्ब्रह्मणोऽधिपतिर्ब्रह्मा शिवो मे अस्तु सदाशिवोम्॥
हंस हंस मूर्ध्ने नमः॥



॥ हंसगायत्री ॥

अस्य श्री-हंसगायत्री महामन्त्रस्य। अव्यक्त-परब्रह्म ऋषिः। अव्यक्त-गायत्री छन्दः। परमहंसो देवता॥

हं सां बीजम्। हं सीं शक्तिः। हं सूं कीलकम्॥

परमहंस-प्रसाद-सिद्ध्यर्थे जपे विनियोगः॥

हं सां अङ्गुष्ठाभ्यां नमः। हं सीं तर्जनीभ्यां नमः। हं सूं मध्यमाभ्यां नमः। हं सैं अनामिकाभ्यां नमः। हं सौं कनिष्ठिकाभ्यां नमः। हं सः करतलकरपृष्ठाभ्यां नमः। हं सां हृदयाय नमः। हं सीं शिरसे स्वाहा। हं सूं शिखायै वषट्। हं सैं कवचाय हुम्। हं सौं नेत्रत्रयाय वौषट्। हं सः अस्त्राय फट्। भूर्भुवस्सुवरोम् इति दिग्बन्धः॥

॥ ध्यानम् ॥

गमागमस्थं गमनादिशून्यं चिद्रूपदीपं तिमिरापहारम्।

पश्यामि ते सर्वजनान्तरस्थं नमामि हंसं परमात्मरूपम्॥

हंसहंसात् परमहंसः सोऽहं हंसः॥

हंस हंसाय विद्महे परमहंसाय धीमहि।

तन्नो हंसः प्रचोदयात्॥

हंस हंसेति यो ब्रूयाद्धंसो नाम सदाशिवः।
एवं न्यासविधिं कृत्वा ततः सम्पुटमारभेत्॥



॥ दिक् सम्पुटन्यासः ॥

ॐ भूर्भुवः सुवरोम्।

[ॐ] लं। त्रातारमिन्द्रमवितारमिन्द्रं हवेहवे सुहवः शूरमिन्द्रम्।

हुवे नु शक्रं पुरुहूतमिन्द्रं स्वस्ति नो मघवा धात्विन्द्रः॥

[ॐ] लं भूर्भुवः सुवः। इन्द्राय वज्रहस्ताय सुराधिपतये ऐरावतवाहनाय साङ्गाय सायुधाय सशक्तिपरिवाराय सर्वालङ्कारभूषिताय उमामहेश्वरपार्षदाय नमः।

पूर्वदिग्भागे ललाटस्थाने लं इन्द्राय नमः। इन्द्रः सुप्रीतो वरदो भवतु॥[इन्द्रः संरक्षतु॥]

॥१॥

ॐ भूर्भुवः सुवरोम्।

[नं] रं। त्वन्नो अग्ने वरुणस्य विद्वान् देवस्य हेडोऽवं यासिसीष्ठाः।

यजिष्ठो वह्नितमः शोशुचानो विश्वा द्वेषांसि प्रमुमुग्ध्यस्मत्॥

[नं] रं भूर्भुवः सुवः। अग्नये शक्तिहस्ताय तेजोऽधिपतयेऽजवाहनाय साङ्गाय सायुधाय सशक्तिपरिवाराय सर्वालङ्कारभूषिताय उमामहेश्वरपार्षदाय नमः।

आग्नेयदिग्भागे नेत्रयोः स्थाने रं अग्नये नमः। अग्निः सुप्रीतो वरदो भवतु॥[अग्निः संरक्षतु॥]

॥२॥

ॐ भूर्भुवः सुवरोम्।

[मो] हं। सुगं नः पन्थामभयं कृणोतु। यस्मिन्नक्षत्रे यम एति राजा।

यस्मिन्नेनमभ्यर्षिश्चन्त देवाः। तदस्य चित्रं हविषां यजाम॥

[मो] हं भूर्भुवः सुवः। यमाय दण्डहस्ताय धर्माधिपतये महिषवाहनाय साङ्गाय सायुधाय सशक्तिपरिवाराय सर्वालङ्कारभूषिताय उमामहेश्वरपार्षदाय नमः।

दक्षिणदिग्भागे कर्णयोः स्थाने हं यमाय नमः। यमः सुप्रीतो वरदो भवतु॥[यमः संरक्षतु॥]

॥३॥

ॐ भूर्भुवः सुवरोम्।

[भं] षं। असुन्वन्तमयजमानमिच्छ स्तेनस्येत्यां तस्करस्यान्वेषि।

अन्यमस्मदिच्छ सा त इत्या नमो देवि निर्ऋते तुभ्यमस्तु॥

[भं] षं भूर्भुवः सुवः। निर्ऋतये खड्गहस्ताय रक्षोधिपतये नरवाहनाय साङ्गाय सायुधाय सशक्तिपरिवाराय सर्वालङ्कारभूषिताय उमामहेश्वरपार्षदाय नमः।

निर्ऋतिदिग्भागे मुखस्थाने षं निर्ऋतये नमः। निर्ऋतिः सुप्रीतो वरदो भवतु॥[निर्ऋतिः संरक्षतु॥]

॥४॥

ॐ भूर्भुवः सुवरोम्।

[गं] वं। तत्त्वा॑ यामि॒ ब्रह्म॑णा॒ वन्द॑मान॒स्तदा॒ शास्ते॑ यज॑मानो ह॒विर्भिः॑।

अह॑डमानो वरु॒णेह॒ बो॒ध्युरु॑श॒स॒ मा न॒ आयुः॑ प्रमो॑षीः॥

[गं] वं भूर्भुवः॑ सुवः॑। वरु॒णाय॑ पा॒शह॑स्ताय॒ जला॑धिपतये॒ मकर॑वाहनाय॒ साङ्गा॑य॒ सायु॑धाय॒ सशक्ति॑परिवाराय॒ सर्वालङ्का॑रभूषिताय॒ उमाम॑हेश्वरपार्षदाय॒ नमः॑।

पश्चि॑मदिग्भागे बाहोः स्थाने वं वरु॒णाय॑ नमः। वरु॒णः सु॑प्रीतो वरदो भवतु॥[वरुणः संरक्षतु॥] ॥५॥

ॐ भूर्भुवः॑ सुव॒रोम्।

[वं] यां आ नो॑ नि॒युद्धिः॑ श॒तिनी॑भिरध्व॒रम्। स॒हस्रि॑णी॒भिरु॑प॒याहि॑ य॒ज्ञम्।

वायो॑ अ॒स्मिन् ह॒विषि॑ मादयस्व। यू॒यं पा॑त॒ स्व॒स्तिभिः॑ सदा॑ नः॥

[वं] यं भूर्भुवः॑ सुवः॑। वा॒यवे॑ साङ्कु॒शध्व॑जहस्ताय॒ प्राणा॑धिपतये॒ मृग॑वाहनाय॒ साङ्गा॑य॒ सायु॑धाय॒ सशक्ति॑परिवाराय॒ सर्वालङ्का॑रभूषिताय॒ उमाम॑हेश्वरपार्षदाय॒ नमः॑।

वाय॑व्यदिग्भागे नासिकास्थाने^{१०} यं वा॒यवे॑ नमः। वा॒युः सु॑प्रीतो वरदो भवतु॥[वायुः संरक्षतु॥] ॥६॥

ॐ भूर्भुवः॑ सुव॒रोम्।

[ते] सां व॒यस॑ सौम॒ व्रते॑ तवं। मन॑स्त॒नूषु॑ बिभ्र॑तः।

प्र॒जाव॑न्तो अशीमहि॥

[ते] सं भूर्भुवः॑ सुवः॑। सोमा॑य अमृतकलशहस्ताय॒ नक्ष॑त्राधिपतये॒ अश्व॑वाहनाय॒ साङ्गा॑य॒ सायु॑धाय॒ सशक्ति॑परिवाराय॒ सर्वालङ्का॑रभूषिताय॒ उमाम॑हेश्वरपार्षदाय॒ नमः॑।

उत्त॑रदिग्भागे हृदयस्थाने सं सोमा॑य नमः। सोमः॑ सु॒प्रीतो॑ वरदो भवतु॥[सोमः संरक्षतु॥] ॥७॥

ॐ भूर्भुवः॑ सुव॒रोम्।

[रुं] शं। (ऋक्) तमी॑शा॒नं जग॑तस्त॒स्थुष॑स्पतिम्। धि॒यं जि॒न्वम॑वसे हूमहे व॒यम्।

पू॒षा नो॒ यथा॒ वेद॑सा॒मस॑द्वृ॒धे र॑क्षिता पा॒युरद॑ब्धः स्व॒स्तये॑॥

[रुं] शं भूर्भुवः॑ सुवः॑। ई॒शाना॑य त्रि॒शूल॑हस्ताय॒ भूता॑धिपतये॒ वृष॑भवाहनाय॒ साङ्गा॑य॒ सायु॑धाय॒ सशक्ति॑परिवाराय॒ सर्वालङ्का॑रभूषिताय॒ उमाम॑हेश्वरपार्षदाय॒ नमः॑।

ई॒शान॑दिग्भागे नाभिस्थाने शं ई॒शाना॑य नमः। ई॒शानः॑ सु॒प्रीतो॑ वरदो भवतु॥[ईशानः संरक्षतु॥] ॥८॥

ॐ भूर्भुवः॑ सुव॒रोम्।

[द्रां] खं। (ऋक्) अ॒स्मे रु॒द्रा मे॒हना॑ पर्व॒तासो॑ वृ॒त्रह॑त्ये॒ भर॑हूतौ स॒जोषाः॑।

यः शंस॑ते स्तुव॒ते धा॒यिं प॒त्र इन्द्र॑ज्ये॒ष्ठा अ॒स्माँ अव॑न्तु दे॒वाः॥

[द्रां] खं भूर्भुवः॑ सुवः॑। ब्रह्म॑णे प॒द्मह॑स्ताय॒ विद्या॑धिपतये॒ हंस॑वाहनाय॒ साङ्गा॑य॒ सायु॑धाय॒ सशक्ति॑परिवाराय॒ सर्वालङ्का॑रभूषिताय॒ उमाम॑हेश्वरपार्षदाय॒ नमः॑।

ऊ॒र्ध्वदि॑ग्भागे मूर्ध्निस्थाने खं ब्रह्म॑णे नमः। ब्रह्मा॑ सु॒प्रीतो॑ वरदो भवतु॥[ब्रह्मा संरक्षतु॥] ॥९॥

ॐ भूर्भुवः॑ सुव॒रोम्।

[यं] ह्रीं। स्योना पृथिवि भवाऽनृक्षरा निवेशनी।

यच्छानः शर्म सप्रथाः॥

[यं] ह्रीं भूर्भुवः सुवः। विष्णवे चक्रहस्ताय नागाधिपतये गरुडवाहनाय साङ्गाय सायुधाय सशक्तिपरिवाराय सर्वालङ्कारभूषिताय उमामहेश्वरपार्षदाय नमः।

अधोदिग्भागे पादयोः स्थाने ह्रीं विष्णवे नमः। विष्णुः सुप्रीतो वरदो भवतु॥[विष्णुः संरक्षतु॥] ॥१०॥



॥ षोडशाङ्गरौद्रीकरणम् ॥

ॐ भूर्भुवः सुवः। नमः शम्भवे च मयोभवे च नमः शङ्कराय च मयस्कराय च नमः शिवाय च शिवतराय च॥

ॐ अं। विभूरसि प्रवाहणो रौद्रेणानीकेन पाहि माऽग्रे पिपृहि मा मा मां हिंसीः॥ अं [ॐ] भूर्भुवः सुवरोम्। शिखास्थाने रुद्राय नमः॥१॥

ॐ भूर्भुवः सुवः। नमः शम्भवे च मयोभवे च नमः शङ्कराय च मयस्कराय च नमः शिवाय च शिवतराय च॥

ॐ आं। वह्निरसि हव्यवाहनो रौद्रेणानीकेन पाहि माऽग्रे पिपृहि मा मा मां हिंसीः॥ आं [ॐ] भूर्भुवः सुवरोम्। शिरस्थाने रुद्राय नमः॥२॥

ॐ भूर्भुवः सुवः। नमः शम्भवे च मयोभवे च नमः शङ्कराय च मयस्कराय च नमः शिवाय च शिवतराय च॥

ॐ इं। श्वात्रोऽसि प्रचेता रौद्रेणानीकेन पाहि माऽग्रे पिपृहि मा मा मां हिंसीः॥ इं [ॐ] भूर्भुवः सुवरोम्। मूर्ध्निस्थाने रुद्राय नमः॥३॥

ॐ भूर्भुवः सुवः। नमः शम्भवे च मयोभवे च नमः शङ्कराय च मयस्कराय च नमः शिवाय च शिवतराय च॥

ॐ ईं। तुथोऽसि विश्ववेदा रौद्रेणानीकेन पाहि माऽग्रे पिपृहि मा मा मां हिंसीः॥ ईं [ॐ] भूर्भुवः सुवरोम्। ललाटस्थाने रुद्राय नमः॥४॥

ॐ भूर्भुवः सुवः। नमः शम्भवे च मयोभवे च नमः शङ्कराय च मयस्कराय च नमः शिवाय च शिवतराय च॥

ॐ उं। उशिगंसि कवी रौद्रेणानीकेन पाहि माऽग्रे पिपृहि मा मा मां हिंसीः॥ उं [ॐ] भूर्भुवः सुवरोम्। नेत्रयोः^{११} स्थाने रुद्राय नमः॥५॥

ॐ भूर्भुवः सुवः। नमः शम्भवे च मयोभवे च नमः शङ्कराय च मयस्कराय च नमः शिवाय च शिवतराय च॥

ॐ ऊं। अङ्घ्रिरसि बम्भारी रौद्रेणानीकेन पाहि माँऽग्ने पिपृहि मा मा मां हिंसीः॥ ऊं [ॐ] भूर्भुवः
सुवरोम्। कर्णयोः स्थाने रुद्राय नमः॥६॥

ॐ भूर्भुवः सुवः। नमः शम्भवे च मयोभवे च नमः शङ्कराय च मयस्कराय च नमः शिवाय च शिवतराय
च॥

ॐ ऋं। अवस्युरसि दुवस्वान् रौद्रेणानीकेन पाहि माँऽग्ने पिपृहि मा मा मां हिंसीः॥ ऋं [ॐ] भूर्भुवः
सुवरोम्। मुखस्थाने रुद्राय नमः॥७॥

ॐ भूर्भुवः सुवः। नमः शम्भवे च मयोभवे च नमः शङ्कराय च मयस्कराय च नमः शिवाय च शिवतराय
च॥

ॐ ऋं। शुन्ध्यूरसि मार्जालीयो रौद्रेणानीकेन पाहि माँऽग्ने पिपृहि मा मा मां हिंसीः॥ ऋं [ॐ] भूर्भुवः
सुवरोम्। कण्ठस्थाने रुद्राय नमः॥८॥

ॐ भूर्भुवः सुवः। नमः शम्भवे च मयोभवे च नमः शङ्कराय च मयस्कराय च नमः शिवाय च शिवतराय
च॥

ॐ लं। सम्राडसि कृशानू रौद्रेणानीकेन पाहि माँऽग्ने पिपृहि मा मा मां हिंसीः॥ लं [ॐ] भूर्भुवः
सुवरोम्। बाह्वोः स्थाने रुद्राय नमः॥९॥

ॐ भूर्भुवः सुवः। नमः शम्भवे च मयोभवे च नमः शङ्कराय च मयस्कराय च नमः शिवाय च शिवतराय
च॥

ॐ लृं। परिषद्योऽसि पवमानो रौद्रेणानीकेन पाहि माँऽग्ने पिपृहि मा मा मां हिंसीः॥ लृं [ॐ] भूर्भुवः
सुवरोम्। हृदयस्थाने रुद्राय नमः॥१०॥

ॐ भूर्भुवः सुवः। नमः शम्भवे च मयोभवे च नमः शङ्कराय च मयस्कराय च नमः शिवाय च शिवतराय
च॥

ॐ एं। प्रतक्काऽसि नभस्वान् रौद्रेणानीकेन पाहि माँऽग्ने पिपृहि मा मा मां हिंसीः॥ एं [ॐ] भूर्भुवः
सुवरोम्। नाभिस्थाने रुद्राय नमः॥११॥

ॐ भूर्भुवः सुवः। नमः शम्भवे च मयोभवे च नमः शङ्कराय च मयस्कराय च नमः शिवाय च शिवतराय
च॥

ॐ ऐं। असम्मृष्टोऽसि हव्यसूदो रौद्रेणानीकेन पाहि माँऽग्ने पिपृहि मा मा मां हिंसीः॥ ऐं [ॐ] भूर्भुवः
सुवरोम्। कटिस्थाने रुद्राय नमः॥१२॥

ॐ भूर्भुवः सुवः। नमः शम्भवे च मयोभवे च नमः शङ्कराय च मयस्कराय च नमः शिवाय च शिवतराय
च॥

ॐ ॐं। ऋतधामाऽसि सुवर्ज्योती रौद्रेणानीकेन पाहि माँऽग्ने पिपृहि मा मा मां हिंसीः॥ ॐं [ॐ] भूर्भुवः
सुवरोम्। ऊरुस्थाने रुद्राय नमः॥१३॥

ॐ भूर्भुवः सुवः। नमः शम्भवे च मयोभवे च नमः शङ्कराय च मयस्कराय च नमः शिवाय च शिवतराय

च॥

ॐ औं। ब्रह्मज्योतिरसि सुवर्धामा रौद्रेणानीकेन पाहि माँऽग्रे पिपृहि मा मा मां हिंसीः॥ औं [ॐ] भूर्भुवः सुवरोम्। जानुस्थाने रुद्राय नमः॥१४॥

ॐ भूर्भुवः सुवः। नमः शम्भवे च मयोभवे च नमः शङ्कराय च मयस्कराय च नमः शिवाय च शिवतराय च॥

ॐ अं। अजोऽस्येकपाद्रौद्रेणानीकेन पाहि माँऽग्रे पिपृहि मा मा मां हिंसीः॥ अं [ॐ] भूर्भुवः सुवरोम्। जङ्घास्थाने रुद्राय नमः॥१५॥

ॐ भूर्भुवः सुवः। नमः शम्भवे च मयोभवे च नमः शङ्कराय च मयस्कराय च नमः शिवाय च शिवतराय च॥

ॐ अः। अहिरसि बुधियो रौद्रेणानीकेन पाहि माँऽग्रे पिपृहि मा मा मां हिंसीः॥ अः [ॐ] भूर्भुवः सुवरोम्। पादयोः स्थाने रुद्राय नमः॥१६॥

त्वगस्थिगतैः सर्वपापैः प्रमुच्यते। सर्वभूतेष्वपराजितो भवति।

ततो भूत-प्रेत-पिशाच-ब्रह्मराक्षस-यक्ष-यमदूत-शाकिनी-डाकिनी-सर्प-श्वापद-वृश्चिक-तस्कराद्युपद्रवाद्युप-घाताः। सर्वे ज्वलन्तं पश्यन्तु। मां रक्षन्तु। यजमानं रक्षन्तु। सर्वान् महाजनान् रक्षन्तु॥



॥ गुह्यादि मस्तकान्तं षडङ्ग (चतुर्थो) न्यासः ॥

मनो ज्योतिर्जुषतामाज्यं विच्छिन्नं यज्ञं समिमं दधातु।

या इष्टा उषसो निमृचंश्च ताः सन्दधामि हविषा घृतेन॥ गुह्याय नमः॥१॥

अबोध्यग्निः समिधा जनानां प्रति धेनुमिवाऽऽयतीमुषासम्।

यद्वा इव प्रव्यामुज्जिहानाः प्रभानवः सिस्रते नाकमच्छ॥ नाभ्यै नमः॥२॥

अग्निर्मूर्धा दिवः ककुत्पतिः पृथिव्या अयम्।

अपां रेतांसि जिन्वति॥ हृदयाय नमः॥३॥

मूर्धानं दिवो अरतिं पृथिव्या वैश्वानरमृताय जातमग्निम्।

कविं सम्राजमतिथिं जनानामासन्ना पात्रं जनयन्त देवाः॥ कण्ठाय नमः॥४॥

मर्माणि ते वर्मभिश्छादयामि सोमंस्त्वा राजाऽमृतं नाभिवंस्ताम्।

उरोर्वरीयो वरिवस्ते अस्तु जयन्तं त्वामनु मदन्तु देवाः॥ मुखाय नमः॥५॥

जातवेदा यदि वा पावकोऽसि। वैश्वानरो यदि वा वैद्युतोऽसि।

शं प्रजाभ्यो यजमानाय लोकम्। ऊर्जं पुष्टिं ददद्भ्याववृध्व॥ शिरसे नमः॥६॥



॥ आत्मरक्षा ॥

(तैत्तिरीयब्राह्मणे अष्टकं - २/प्रश्नः - ३/अनुवाकः - ११)

ब्रह्मात्मन्वदसृजत। तदकामयत। समात्मना पद्येयेति।
 आत्मन्नात्मन्त्रित्यामन्त्रयत। तस्मै दशमं हूतः प्रत्यशृणोत्। स दशहूतोऽभवत्। दशहूतो ह वै नामैषः।
 तं वा एतं दशहूतं सन्तम्। दशहोतेत्याचक्षते परोक्षेण। परोक्षप्रिया इव हि देवाः॥
 आत्मन्नात्मन्त्रित्यामन्त्रयत। तस्मै सप्तमं हूतः प्रत्यशृणोत्। स सप्तहूतोऽभवत्। सप्तहूतो ह वै नामैषः।
 तं वा एतं सप्तहूतं सन्तम्। सप्तहोतेत्याचक्षते परोक्षेण। परोक्षप्रिया इव हि देवाः॥
 आत्मन्नात्मन्त्रित्यामन्त्रयत। तस्मै षष्ठं हूतः प्रत्यशृणोत्। स षड्हूतोऽभवत्। षड्हूतो ह वै नामैषः। तं वा
 एतं षड्हूतं सन्तम्। षड्होतेत्याचक्षते परोक्षेण। परोक्षप्रिया इव हि देवाः॥
 आत्मन्नात्मन्त्रित्यामन्त्रयत। तस्मै पञ्चमं हूतः प्रत्यशृणोत्। स पञ्चहूतोऽभवत्। पञ्चहूतो ह वै नामैषः।
 तं वा एतं पञ्चहूतं सन्तम्। पञ्चहोतेत्याचक्षते परोक्षेण। परोक्षप्रिया इव हि देवाः॥
 आत्मन्नात्मन्त्रित्यामन्त्रयत। तस्मै चतुर्थं हूतः प्रत्यशृणोत्। स चतुरहूतोऽभवत्। चतुरहूतो ह वै नामैषः।
 तं वा एतं चतुरहूतं सन्तम्। चतुर्होतेत्याचक्षते परोक्षेण। परोक्षप्रिया इव हि देवाः॥
 तमब्रवीत्। त्वं वै मे नेदिष्ठं हूतः प्रत्यश्रौषीः। त्वयैनानाख्यातार इति। तस्मान्नु हैनाश्चतुरहोतार
 इत्याचक्षते। तस्माच्छ्रुषुः पुत्राणां हृद्यतमः। नेदिष्ठो हृद्यतमः। नेदिष्ठो ब्रह्मणो भवति। य एवं वेद।
 आत्मने नमः॥

॥ शिवसङ्कल्पः ॥

येनेदं भूतं भुवनं भविष्यत् परिगृहीतममृतेन सर्वम्।
 येन यज्ञस्त्रायते सप्तहोता तन्मे मनः शिवसङ्कल्पमस्तु॥१॥
 येन कर्माणि प्रचरन्ति धीरा यतो वाचा मनसा चारु यन्ति।
 यथ्सम्मितमनुसंयन्ति प्राणिनस्तन्मे मनः शिवसङ्कल्पमस्तु॥२॥
 येन कर्माण्यपसो मनीषिणो यज्ञे कृण्वन्ति विदथेषु धीराः।
 यदपूर्वं यक्षमन्तः प्रजानां तन्मे मनः शिवसङ्कल्पमस्तु॥३॥
 यत्प्रज्ञानमुत चेतो धृतिश्च यज्योतिरन्तरमृतं प्रजासु।
 यस्मान्न ऋते किं च न कर्म क्रियते तन्मे मनः शिवसङ्कल्पमस्तु॥४॥
 सुषारथिरश्वानिव यन्मनुष्यान्नेनीयतेऽभीशुभिर्वाजिन इव।
 हृत्प्रतिष्ठं यदजिरं जर्विष्ठं तन्मे मनः शिवसङ्कल्पमस्तु॥५॥

यस्मिन्नुचः साम् यजूंषि यस्मिन् प्रतिष्ठिता रथनाभाविंवाराः।
यस्मिंश्चित् सर्वमोतं प्रजानां तन्मे मनः शिवसङ्कल्पमस्तु॥६॥

यदत्र षष्ठं त्रिशतं सुवीरं यज्ञस्य गुह्यं नवनावमाय्यम्।
दशं पञ्च त्रिंशतं यत्परं च तन्मे मनः शिवसङ्कल्पमस्तु॥७॥

यज्ञाग्रतो दूरमुदैति देवं तदु सुप्तस्य तथैवेति।
दूरङ्गमं ज्योतिषां ज्योतिरेकं तन्मे मनः शिवसङ्कल्पमस्तु॥८॥

येनेदं विश्वं जगतो बभूव ये देवापि महतो जातवेदाः।
तदेवाग्निस्तमसो ज्योतिरेकं तन्मे मनः शिवसङ्कल्पमस्तु॥९॥

येन द्यौः पृथिवी चान्तरिक्षं च ये पर्वताः प्रदिशो दिशश्च।
येनेदं जगद्भासं प्रजानां तन्मे मनः शिवसङ्कल्पमस्तु॥१०॥

ये मनो हृदयं ये च देवा ये दिव्या आपो ये सूर्यरश्मिः।
ते श्रोत्रे चक्षुषी सुश्रवन्तं तन्मे मनः शिवसङ्कल्पमस्तु॥११॥

अचिन्त्यं चाप्रमेयं च व्यक्ताव्यक्तपरं च यत्।
सूक्ष्माथ्सूक्ष्मतरं ज्ञेयं तन्मे मनः शिवसङ्कल्पमस्तु॥१२॥

एकां च दश शतं च सहस्रं चायुतं च
नियुतं च प्रयुतं चार्बुदं च न्यर्बुदं च समुद्रश्च मध्यं चान्तश्च परार्धश्च तन्मे मनः शिवसङ्कल्पमस्तु॥१३॥

ये पञ्च पञ्चादश शतं सहस्रमयुतं न्यर्बुदं च।
ते अग्निचित्येष्टकास्तं शरीरं तन्मे मनः शिवसङ्कल्पमस्तु॥१४॥

वेदाहमेतं पुरुषं महान्तमादित्यवर्णं तमसः परस्तात्।
यस्य योनिं परिपश्यन्ति धीरास्तन्मे मनः शिवसङ्कल्पमस्तु॥१५॥

यस्येदं धीराः पुनन्ति कवयो ब्रह्माणमेतं त्वा वृणत इन्दुम्।
स्थावरं जङ्गमं द्यौराकाशं तन्मे मनः शिवसङ्कल्पमस्तु॥१६॥

परात्परतरं चैव यत्पराच्चैव यत्परम्।
यत्परात्परतो ज्ञेयं तन्मे मनः शिवसङ्कल्पमस्तु॥१७॥

परात्परतरो ब्रह्मा तत्परात्परतो हरिः।
तत्परात्परतोऽधीशस्तन्मे मनः शिवसङ्कल्पमस्तु॥१८॥

या वेदादिषु गायत्री सर्वव्यापी महेश्वरी।
ऋग्यजुः सामाथर्वैश्च तन्मे मनः शिवसङ्कल्पमस्तु॥१९॥

यो वै देवं महादेवं प्रणवं परमेश्वरम्।
यः सर्वे सर्ववेदैश्च तन्मे मनः शिवसङ्कल्पमस्तु॥ २०॥

प्रयतः प्रणवोङ्कारं प्रणवं पुरुषोत्तमम्।
ओङ्कारं प्रणवात्मानं तन्मे मनः शिवसङ्कल्पमस्तु॥ २१॥

योऽसौ सर्वेषु वेदेषु पठ्यते ह्यज इश्वरः।
अकायो निर्गुणो ह्यात्मा तन्मे मनः शिवसङ्कल्पमस्तु॥ २२॥

गोभिर्जुष्टं धनेन ह्यायुषा च बलेन च।
प्रजया पशुभिः पुष्कराक्षं तन्मे मनः शिवसङ्कल्पमस्तु॥ २३॥

कैलासशिखरे रम्ये शङ्करस्य शिवालये।
देवतास्तत्र मोदन्ते तन्मे मनः शिवसङ्कल्पमस्तु॥ २४॥

विश्वतश्चक्षुरुत विश्वतोमुखो विश्वतोहस्त उत विश्वतस्पात्। सं बाहुभ्यां नमति सम्पतत्रैर्द्यावापृथिवी
जनयन्देव एकस्तन्मे मनः शिवसङ्कल्पमस्तु॥ २५॥

त्र्यम्बकं यजामहे सुगन्धिं पुष्टिवर्धनम्।
उर्वारुकमिव बन्धनान्मृत्योर्मुक्षीय माऽमृतात्तन्मे मनः शिवसङ्कल्पमस्तु॥ २६॥

चतुरो वेदानधीयीत सर्वशास्त्रमयं विदुः।
इतिहासपुराणानां तन्मे मनः शिवसङ्कल्पमस्तु॥ २७॥
मा नो महान्तमुत मा नो अर्भकं मा न उक्षन्तमुत मा न
उक्षितम्।

मा नो वधीः पितरं मोत मातरं प्रिया मा
नस्तनुवो रुद्र रीरिषस्तन्मे मनः शिवसङ्कल्पमस्तु॥ २८॥
मा नस्तोके तनये मा न आयुषि मा नो गोषु मा नो
अश्वेषु रीरिषः।

वीरान्मा नो रुद्र भामितोऽवधीरहविष्मन्तो नमसा विधेम ते तन्मे मनः शिवसङ्कल्पमस्तु॥ २९॥

ऋतं सत्यं परं ब्रह्म पुरुषं कृष्णपिङ्गलम्।
ऊर्ध्वरेतं विरूपाक्षं विश्वरूपाय वै नमो
नमस्तन्मे मनः शिवसङ्कल्पमस्तु॥ ३०॥

कद्रुद्राय प्रचेतसे मीढुष्टमाय तव्यसे।
वो चेम शन्तमं हृदे।

सर्वो ह्येष रुद्रस्तस्मै रुद्राय नमो अस्तु तन्मे मनः शिवसङ्कल्पमस्तु॥३१॥

ब्रह्मजज्ञानं प्रथमं पुरस्ताद्विसीमतः सुरुचो वेन आवः।

सबुधिया उपमा अस्य विष्ठाः सतश्च योनिमसंतश्च

विवस्तन्मे मनः शिवसङ्कल्पमस्तु॥३२॥

यः प्राणतो निमिषतो महित्वैक इद्राजा जगतो बभूव।

य ईशे अस्य द्विपदश्चतुष्पदः कस्मै देवाय

हविषा विधेम तन्मे मनः शिवसङ्कल्पमस्तु॥३३॥

य आत्मदा बलदा यस्य विश्वं उपासते प्रशिषं यस्य देवाः।

यस्य छायाऽमृतं यस्य मृत्युः कस्मै देवाय

हविषा विधेम तन्मे मनः शिवसङ्कल्पमस्तु॥३४॥

यो रुद्रो अग्नौ यो अप्सु य ओषधीषु यो रुद्रो विश्वा भुवनाऽऽविवेश तस्मै रुद्राय नमो अस्तु तन्मे

मनः शिवसङ्कल्पमस्तु॥३५॥

गन्धद्वारां दुराधर्षां नित्यपुष्टां करीषिणीम्।

ईश्वरीं सर्वभूतानां

तामिहोपह्वये श्रियं तन्मे मनः शिवसङ्कल्पमस्तु॥३६॥

य इदं शिवसङ्कल्पं सदा ध्यायन्ति ब्राह्मणाः।

ते परं मोक्षं गमिष्यन्ति तन्मे मनः शिवसङ्कल्पमस्तु॥

हृदयाय नमः॥



॥ पुरुषसूक्तम् ॥

ॐ सहस्रशीर्षा पुरुषः। सहस्राक्षः सहस्रपात्। स भूमिं विश्वतो वृत्वा। अत्यतिष्ठदशाङ्गुलम्॥ पुरुष एवेदं सर्वम्। यद्धृतं यच्च भव्यम्। उतामृतत्वस्येशानः। यदत्रेनातिरोहति॥ एतावानस्य महिमा। अतो ज्यायांश्च पूरुषः।

पादोऽस्य विश्वा भूतानि। त्रिपादस्यामृतं दिवि॥ त्रिपादूर्ध्व उदैत्पुरुषः। पादोऽस्येहाऽऽभवात्पुनः। ततो विश्वङ्मकामत्। साशनाशने अभि॥ तस्माद्विराडजायत। विराजो अधि पूरुषः। स जातो अत्यरिच्यत। पश्चाद्भूमिमतो पुरः॥

यत्पुरुषेण हविषा। देवा यज्ञमतन्वत। वसन्तो अस्यासीदाज्यम्। ग्रीष्म इध्मः शरद्धविः॥ सप्तास्याऽऽसन्परिधयः। त्रिः सप्त समिधः कृताः। देवा यद्यज्ञं तन्वानाः। अबध्नन्पुरुषं पशुम्॥ तं यज्ञं बर्हिषि

प्रौक्षन्। पुरुषं जातमग्रतः।

तेन देवा अयंजन्त। साध्या ऋषयश्च ये॥ तस्माद्यज्ञात्सर्वहुतः। सम्भृतं पृषदाज्यम्। पशूँस्ताँश्चक्रे
वायुव्यान्। आरण्यान्ग्राम्याश्च ये॥ तस्माद्यज्ञात्सर्वहुतः। ऋचः सामानि जज्ञिरे। छन्दाँसि जज्ञिरे
तस्मात्।

यजुस्तस्मादजायत॥ तस्मादश्वा अजायन्त। ये के चोभयादतः। गावो ह जज्ञिरे तस्मात्। तस्माज्जाता
अजावयः॥ यत्पुरुषं व्यदधुः। कृतिधा व्यकल्पयन्। मुखं किमस्य कौ बाहू। कावूरू पादावुच्येते॥
ब्राह्मणोऽस्य मुखमासीत्। बाहू राजन्यः कृतः।

ऊरू तदस्य यद्वैश्यः। पद्भ्याँ शूद्रो अजायत॥ चन्द्रमा मनसो जातः। चक्षोः सूर्यो अजायत।
मुखादिन्द्रश्चाग्निश्च। प्राणाद्वायुरजायत॥ नाभ्या आसीदन्तरिक्षम्। शीर्ष्णो द्यौः समवर्तत। पद्भ्यां भूमिर्दिशः
श्रोत्रात्। तथा लोकाँ अकल्पयन्॥

वेदाहमेतं पुरुषं महान्तम्। आदित्यवर्णं तमसस्तु परे॥ सर्वाणि रूपाणि विचित्य धीरः। नामानि
कृत्वाऽभिवदन् यदास्तै॥ धाता पुरस्ताद्यमुदाजहार। शक्रः प्रविद्वान्प्रदिशश्चतस्रः। तमेवं विद्वानमृतं इह
भवति। नान्यः पन्था अयंनाय विद्यते॥ यज्ञेन यज्ञमयजन्त देवाः। तानि धर्माणि प्रथमान्यासन्। ते ह
नाकं महिमानः सचन्ते। यत्र पूर्वं साध्याः सन्ति देवाः॥

शिरसे स्वाहा॥



॥ उत्तरनारायणम् ॥

अद्भ्यः सम्भृतः पृथिव्यै रसाच्च। विश्वकर्मणः समवर्तताधि। तस्य त्वष्टा विदधद्रूपमैति। तत्पुरुषस्य
विश्वमाजानमग्रै॥ वेदाहमेतं पुरुषं महान्तम्। आदित्यवर्णं तमसः परस्तात्। तमेवं विद्वानमृतं इह
भवति। नान्यः पन्था विद्यतेयंऽनाय॥ प्रजापतिश्चरति गर्भे अन्तः। अजायमानो बहुधा विजायते।

तस्य धीराः परिजानन्ति योनिम्। मरीचीनां पदमिच्छन्ति वेधसः॥ यो देवेभ्य आतपति। यो देवानां
पुरोहितः। पूर्वो यो देवेभ्यो जातः। नमो रुचाय ब्राह्मये॥ रुचं ब्राह्मं जनयन्तः। देवा अग्रे तदब्रुवन्।
यस्त्वैवं ब्राह्मणो विद्यात्। तस्य देवा असन् वशै॥ ह्रीश्च ते लक्ष्मीश्च पत्न्यौ। अहोरात्रे पार्श्वे। नक्षत्राणि
रूपम्। अश्विनौ व्यात्तम्। इष्टं मनिषाण। अमुं मनिषाण। सर्वं मनिषाण॥

शिखायै वषट्॥



॥ अप्रतिरथम् ॥

(तैत्तिरीयसंहितायां काण्डः - ४/प्रश्नः - ६/अनुवाकः - ४)

आशुः शिशानो वृषभो न युध्मो घनाघनः क्षोभणश्चरषणीनाम्। सङ्क्रन्दनोऽनिमिष एकवीरः शतं सेनां
अजयत् साकमिन्द्रः। सङ्क्रन्दनेनानिमिषेण जिष्णुना युत्कारेण दुश्श्ववनेन धृष्णुना। तदिन्द्रेण जयत्
तत्सहध्वं युधो नर इषुहस्तेन वृष्णा। स इषुहस्तैः सनिषङ्गिभिर्वशी सः स्रष्टा स युध इन्द्रो गणेन।
सः सृष्टजिथ्सोमपा बाहुशध्यूर्ध्वधन्वा प्रतिहिताभिरस्ता।

बृहस्पते परि दीया रथेन रक्षोहाऽमित्रां अपबाधमानः। प्रभञ्जन्त्सेनाः प्रमृणो युधा जयन्तस्माकमेध्यविता
रथानाम्। गोत्रभिदं गोविदं वज्रबाहुं जयन्तमज्मं प्रमृणन्तमोजसा। इमं संजाता अनु वीरयध्वमिन्द्रं
सखायोऽनु सः रभध्वम्। बलविज्ञायः स्थविरः प्रवीरः सहस्वान् वाजी सहमान उग्रः। अभिर्वीरो
अभिसत्त्वा सहोजा जैत्रमिन्द्र रथमा तिष्ठ गोवित्। अभि गोत्राणि सहसा गाहमानोऽदायो वीरः
शतमन्युरिन्द्रः।

दुश्श्ववनः पृतनाषाडयुध्योऽस्माकं सेना अवतु प्र युत्सु। इन्द्र आसां नेता बृहस्पतिर्दक्षिणा यज्ञः पुर
एतु सोमः। देवसेनानामभिभञ्जतीनां जयन्तीनां मरुतो यन्त्वग्रे। इन्द्रस्य वृष्णो वरुणस्य राज्ञ आदित्यानां
मरुताः शर्ध उग्रम्। महामनसां भुवनच्यवानां घोषो देवानां जयतामुदस्थात्। अस्माकमिन्द्रः समृतेषु
ध्वजेष्वस्माकं या इषवस्ता जयन्तु।

अस्माकं वीरा उत्तरे भवन्त्वस्मानु देवा अवता हवेषु। उद्धर्षय मघवन्नायुधान्युत् सत्त्वेनां मामकानां
महांसि। उद्धृत्रहन् वाजिनां वाजिनान्युद्रथानां जयतामेतु घोषः। उप प्रेत जयता नरः स्थिरा वः सन्तु
बाहवः। इन्द्रो वः शर्म यच्छत्त्वनाधृष्या यथाऽसंथ। अवसृष्टा परां पतु शरव्ये ब्रह्मसंशिता।

गच्छामित्रान् प्रविश मैषां कं चनोच्छिषः। मर्माणि ते वर्मभिश्छादयामि सोमस्त्वा राजाऽमृतैनाभिवस्ताम्।
उरोर्वरीयो वरिवस्ते अस्तु जयन्तं त्वामनु मदन्तु देवाः। यत्र बाणाः सम्पतन्ति कुमारा विशिखा इव।
इन्द्रो नस्तत्र वृत्रहा विश्वाहा शर्म यच्छतु॥ कवचाय हुम्॥



॥ प्रतिपूरुषम् (सं०) ॥

(तैत्तिरीयसंहितायां काण्डः - १/प्रश्नः - ८/अनुवाकः - ६)

प्रतिपूरुषमेकंकपालान्निर्वपत्येकमतिरिक्तं यावन्तो गृह्याः स्मस्तेभ्यः कर्मकरं पशूनां शर्मासि शर्म यजमानस्य शर्म मे यच्छेक एव रुद्रो न द्वितीयाय तस्थ आखुस्ते रुद्र पशुस्तं जुषस्वैष ते रुद्र भागः सह स्वस्त्राऽम्बिकया तं जुषस्व भेषजं गवेऽध्याय पुरुषाय भेषजमथो अस्मभ्यं भेषजं सुभेषजं यथाऽसति। सुगं मेषाय मेष्यां अवाँम्ब रुद्रमदिमह्यव देवं त्र्यम्बकम्। यथा नः श्रेयसः करद्वथा नो वस्यसः करद्वथा नः पशुमतः करद्वथा नो व्यवसाययात्। त्र्यम्बकं यजामहे सुगन्धिं पुष्टिवर्धनम्। उर्वारुकमिव बन्धनान्मृत्योर्मुक्षीय माऽमृतात्॥ एष ते रुद्रभागस्तं जुषस्व तेनावसेन परो मूजवतोऽतीह्यवततधन्वा पिनाकहस्तः कृत्तिवासाः॥

॥ प्रतिपूरुषम् (ब्रा०) ॥

(तैत्तिरीयब्राह्मणे अष्टकं - १/प्रश्नः - ६/अनुवाकः - १०)

प्रतिपूरुषमेकंकपालान्निर्वपति। जाता एव प्रजा रुद्रान्निरवदयते। एकमतिरिक्तम्। जनिष्यमाणा एव प्रजा रुद्रान्निरवदयते। एकंकपाला भवन्ति। एकधैव रुद्रं निरवदयते। नाभिघारयति। यदभिघारयेत्। अन्तरवचारिणं रुद्रं कुर्यात्। एकोल्मुकेन यन्ति। तद्धि रुद्रस्य भागधेयम्। इमां दिशं यन्ति। एषा वै रुद्रस्य दिक्। स्वायामेव दिशि रुद्रं निरवदयते। रुद्रो वा अपशुकाया आहुत्यै नातिष्ठत। असौ ते पशुरिति निर्दिशेद्यं द्विष्यात्। यमेव द्वेष्टि। तमस्मै पशुं निर्दिशति। यदि न द्विष्यात्। आखुस्ते पशुरिति ब्रूयात्। न ग्राम्यान् पशून् हिनस्ति। नारण्यान्। चतुष्पथे जुहोति। एष वा अग्नीनां पङ्क्तिशो नाम। अग्निवत्येव जुहोति। मध्यमेन पर्णेन जुहोति। सुग्येषा। अथो खलु। अन्तमेनैव होतव्यम्। अन्त एव रुद्रं निरवदयते। एष ते रुद्र भागः सह स्वस्त्राऽम्बिकयेत्याह। शरद्वा अस्याम्बिका स्वसा। तथा वा एष हिनस्ति। यं हिनस्ति। तयैवेन सह शमयति। भेषजं गव इत्याह। यावन्त एव ग्राम्याः पशवः। तेभ्यो भेषजं करोति। अवाँम्ब रुद्रमदिमहीत्याह। आशिषमेवैतामाशास्ते। त्र्यम्बकं यजामह इत्याह। मृत्योर्मुक्षीय माऽमृतादिति वावैतदाह। उत्किरन्ति। भगस्य लीप्सन्ते। मूतं कृत्वाऽऽसंजन्ति। यथा जनं यतैऽवसं करोति। तादृगेव तत्। एष ते रुद्र भाग इत्याह निरवत्यै। अप्रतीक्षमायन्ति। अपः परिषिञ्चति। रुद्रस्यान्तरहित्यै। प्र वा एतैस्माल्लोकाच्चवन्ते। ये त्र्यम्बकेश्वरन्ति। आदित्यं चरुं पुनरेत्य निर्वपति। इयं वा अदितिः। अस्यामेव प्रतितिष्ठन्ति।

नेत्रत्रयाय वौषट्॥



॥ शतरुद्रीयम् (सं०) ॥

(तैत्तिरीयसंहितायां काण्डः - १/प्रश्नः - ३/अनुवाकः - १४)

त्वमग्ने रुद्रो असुरो महो दिवस्त्व॑ शर्धो॑ मारुतं पृक्ष ईशिषे। त्वं वातैररुणैर्यासि शङ्गयस्त्वं पूषा विधतः पांसि नु त्मना॑। आ वो राजानमध्वरस्य॑ रुद्र॑ होतार॑ सत्ययज॑ रोदस्योः। अग्निं पुरा तनयिन्नोरचित्ताद्विरण्यरूपमवसे कृणुध्वम्। अग्रिरहोता नि पसादा यजीयानुपस्थे मातुः सुरभावु लोके। युवां कविः पुरुनिष्ठ ऋतावा धर्ता कृष्टीनामुत मध्यं इद्धः।

साध्वीमकदेववीतिं नो अद्य यज्ञस्य जिह्वामविदाम गुह्याम्। स आयुराऽगाँथसुरभिर्वसानो भद्रामकदेवहूतिं नो अद्य। अक्रन्ददग्निः स्तनयन्निव द्यौः क्षामा रेरिहद्वीरुधः समञ्जन्। सद्यो जज्ञानो वि हीमिद्धो अख्यदा रोदसी भानुना भात्यन्तः। त्वे वसूनि पुर्वणीक होतर्दोषा वस्तोरैरिरे यज्ञियांसः।

क्षामेव विश्वा भुवनानि यस्मिन्त्स॑ सौभगानि दधिरे पावके। तुभ्यं ता अङ्गिरस्तम् विश्वाः सुक्षितयः पृथक्। अग्ने कामाय येमिरे। अश्याम् तं काममग्ने तवोत्यश्याम रयि॑ रयिवः सुवीरम्। अश्याम् वाजमभि वाजयन्तोऽश्याम द्युम्नमजरऽजरन्ते। श्रेष्ठं यविष्ठ भारताऽग्ने द्युमन्तमा भर।

वसो पुरुस्पृह॑ रयिम्। स श्वितानस्तन्यतू रौचनस्था अजरैभिर्नानदद्विर्यविष्ठः। यः पावकः पुरुतमः पुरुणि पृथून्यग्रिरनुयाति भवन्। आयुष्टे विश्वतो दधद्यमग्रिर्वरेण्यः। पुनस्ते प्राण आयति परा यक्ष्म॑ सुवामि ते। आयुर्दा अग्ने हविषो जुषाणो घृतप्रतीको घृतयोनिरेधि। घृतं पीत्वा मधु चारु गव्यं पितेव पुत्रमभिरक्षतादिमम्।

तस्मै ते प्रतिहर्यते जातवेदो विचर्षणे। अग्ने जनामि सुष्टुतिम्। दिवस्परिं प्रथमं जज्ञे अग्रिरस्मद्वितीयं परि जातवेदाः। तृतीयमप्सु नृमणा अजस्रमिन्धान एनं जरते स्वाधीः। शुचिः पावक वन्द्योऽग्ने बृहद्विरौचसे। त्वं घृतेभिराहुतः। दृशानो रुक्म उर्व्या व्यद्यौदुर्मर्षमायुः श्रिये रुचानः। अग्रिरमृतो अभवद्वयोभिर्यदेनं द्यौरजनयत्सुरेताः।

आ यदिषे नृपतिं तेज आनद्धुचि रेतो निषिक्तं द्यौरभीकं। अग्निः शर्धमनवद्यं युवानं॑ स्वाधियं जनयत्सूदयच्च। स तेजीयसा मनसा त्वोत उत शिक्ष स्वपत्यस्य शिक्षोः। अग्ने रायो नृतमस्य प्रभूतो भूयाम ते सुष्टुतयश्च वस्वः। अग्ने सहन्तमा भर द्युम्नस्य प्रासहा रयिम्।

विश्वा यश्चरषणीरभ्यासा वाजेषु सासहत्। तमग्ने पृतना सह॑ रयि॑ सहस्व आ भर। त्व॑ हि सत्यो अद्भुतो दाता वाजस्य गोमतः। उक्षान्नाय वृशान्नाय सोमपृष्ठाय वेधसे। स्तोमैर्विधेमाग्रये। वद्मा हि सूनो अस्यंघ्रसद्वा चक्रे अग्निर्जनुषाऽज्माऽन्नम्। स त्वं न ऊर्जसन् ऊर्जं धा राजेव जेरवृके क्षेप्यन्तः।

अग्र आयू॑षि पवस् आ सुवोर्जमिषं च नः। आरे बाधस्व दुच्छुनाम्। अग्ने पवस्व स्वपा अस्मे वर्चः सुवीर्यम्। दधत्पोष॑ रयिं मयि। अग्ने पावक रोचिषा मन्द्रया देव जिह्वया। आ देवान् वक्षि यक्षि च। स नः पावक दीदिवोऽग्ने देवा॑ इहाऽऽवह। उप यज्ञ॑ हविश्च नः। अग्निः शुचिं व्रततमः शुचिर्विप्रः

शुचिः कविः। शुचीं रोचत आहुतः। उदग्ने शुचयस्तव शुक्रा भ्राजन्त ईरते। तव ज्योतींश्चर्चयः॥

॥ शतरुद्रीयम् (ब्रा०) ॥

(तैत्तिरीयब्राह्मणे काठके प्रश्नः - २/अनुवाकः - २)

त्वमग्ने रुद्रो असुरो महो दिवः। त्वं शर्धो मारुतं पृक्ष ईशिषे। त्वं वातैररुणैर्यासि शङ्गयः। त्वं पूषा विधतः पांसि नु त्मना। देवां देवेषु श्रयध्वम्। प्रथमा द्वितीयेषु श्रयध्वम्। द्वितीयास्तृतीयेषु श्रयध्वम्। तृतीयाश्चतुर्थेषु श्रयध्वम्। चतुर्थाः पञ्चमेषु श्रयध्वम्। पञ्चमाः षष्ठेषु श्रयध्वम्॥ षष्ठाः सप्तमेषु श्रयध्वम्। सप्तमा अष्टमेषु श्रयध्वम्। अष्टमा नवमेषु श्रयध्वम्। नवमा दशमेषु श्रयध्वम्। दशमा एकादशेषु श्रयध्वम्। एकादशा द्वादशेषु श्रयध्वम्। द्वादशास्त्रयोदशेषु श्रयध्वम्। त्रयोदशाश्चतुर्दशेषु श्रयध्वम्। चतुर्दशाः पञ्चदशेषु श्रयध्वम्। पञ्चदशाः षोडशेषु श्रयध्वम्॥ षोडशाः सप्तदशेषु श्रयध्वम्। सप्तदशा अष्टादशेषु श्रयध्वम्। अष्टादशा एकात्रविंशेषु श्रयध्वम्। एकात्रविंश विंशेषु श्रयध्वम्। विंश एकाविंशेषु श्रयध्वम्। एकाविंश द्वाविंशेषु श्रयध्वम्। द्वाविंशास्त्रयोविंशेषु श्रयध्वम्। त्रयोविंशाश्चतुर्विंशेषु श्रयध्वम्। चतुर्विंशाः पञ्चविंशेषु श्रयध्वम्। पञ्चविंशाः षड्विंशेषु श्रयध्वम्॥ षड्विंशाः सप्तविंशेषु श्रयध्वम्। सप्तविंशा अष्टाविंशेषु श्रयध्वम्। अष्टाविंशा एकात्रत्रिंशेषु श्रयध्वम्। एकात्रत्रिंशास्त्रिंशेषु श्रयध्वम्। त्रिंशा एकत्रिंशेषु श्रयध्वम्। एकत्रिंशा द्वात्रिंशेषु श्रयध्वम्। द्वात्रिंशास्त्रयोत्रिंशेषु श्रयध्वम्। देवास्त्रिंशैकादशास्त्रिंशयस्त्रिंशाः। उत्तरे भवत। उत्तरवर्त्मान उत्तरसत्त्वानः। यत्काम इदं जुहोमि। तन्मे समृध्यताम्। वयं स्याम पतयो रयीणाम्। भूर्भुवः स्वः स्वाहा॥
ॐ भूर्भुवस्सुवरोमिति दिग्बन्धः॥ अस्त्राय फट्॥

॥ पञ्चाङ्गम् ॥

हंसः शुचिषद्वसुरन्तरिक्षसद्धोता वेदिषदतिथिर्दुरोणसत्।
नृषद्वरसदृतसद्धोमसद्भा गोजा ऋतजा अद्रिजा ऋतं बृहत्॥

प्रतद्विष्णुः स्तवते वीर्याय। मृगो न भीमः कुंचरो गिरिष्ठाः।
यस्योरुषु त्रिषु विक्रमणेषु। अधिक्षियन्ति भुवनानि विश्वा॥

त्र्यम्बकं यजामहे सुगन्धिं पुष्टिवर्धनम्।
उर्वारुकमिव बन्धनान्मृत्योर्मुक्षीय माऽमृतात्॥

तत्सवितुर्वरेण्यं भर्गो देवस्य धीमहि।
धियो यो नो प्रचोदयात्॥

विष्णुर्योनिं कल्पयतु। त्वष्टा रूपाणि पिंशतु।
आसिञ्चतु प्रजापतिः। धाता गर्भं दधातु ते॥



॥ अष्टाङ्ग-नमस्काराः ॥

हि॒र॒ण्य॒ग॒र्भः॑ स॒म॒व॒र्त॒ता॒ग्रे॑ भू॒त॒स्य॑ जा॒तः प॒ति॒रेकं॑ आसीत्।
स॒दा॒धा॒र पृ॒थि॒वीं द्या॒मु॒ते॒मां क॒स्मै दे॒वाय॑ ह॒विषा॑ वि॒धेम॥
[उरसा] उ॒मा॒म॒हेश्व॑राभ्यां नमः॥१॥

यः प्रा॑ण॒तो नि॑मिष॒तो म॑हि॒त्वैक॑ इ॒द्राजा॑ जग॑तो ब॒भूव॑।
य ई॒शे अ॒स्य द्वि॒पद॑श्चतु॒ष्पदः॑ क॒स्मै दे॒वाय॑ ह॒विषा॑ वि॒धेम॥
[शिरसा] उ॒मा॒म॒हेश्व॑राभ्यां नमः॥२॥

ब्रह्म॑ज॒ज्ञानं॑ प्र॒थ॒मं पु॒रस्ता॒द्वि॒सी॒म॒तः सु॒रुचो॑ वे॒न आ॑वः।
स॒बु॒ध्रि॒यो उ॒प॒मा अ॒स्य वि॒ष्टाः स॒तश्च॑ यो॒नि॒म॒स॒तश्च॑ वि॒वः॥
[दृष्ट्या] उ॒मा॒म॒हेश्व॑राभ्यां नमः॥३॥

म॒ही द्यौः पृ॑थि॒वी च॑ न इ॒मं य॒ज्ञं मि॑मिक्षताम्।
पि॒पृ॒ता॒न्नो भ॑री॒मभिः॑॥
[मनसा] उ॒मा॒म॒हेश्व॑राभ्यां नमः॥४॥

उप॑श्वा॒सय॑ पृथि॒वीमु॒त द्यां पु॑रु॒त्रा ते॑ म॒नु॒तां वि॒ष्टि॑तं जग॑त्।
स दु॑न्दु॒भे स॒ज्जूरि॑न्द्रेण दे॒वैर्द॑रु॒द्राद्वि॑यो॒ अप॑सेधु॒ शत्रू॑न्॥
[वचसा] उ॒मा॒म॒हेश्व॑राभ्यां नमः॥५॥

अ॒ग्रे न॑यं सु॒प॒था रा॒ये अ॒स्मान् वि॒श्वानि॑ दे॒व व॒युना॑नि वि॒द्वान्।
यु॒यो॒र्ध्य॑स्म॒ञ्जु॒हुरा॑णमे॒नो भू॒यि॑ष्ठां ते नम॑ उ॒क्तिं वि॒धेम॥
[पद्भ्याम्] उ॒मा॒म॒हेश्व॑राभ्यां नमः॥६॥

या ते॑ अ॒ग्रे रु॒द्रि॒या त॒नू॒स्त॒या नः॑ पा॒हि त॒स्यास्ते॑ स्वाहा॥
[कराभ्याम्] उ॒मा॒म॒हेश्व॑राभ्यां नमः॥७॥

इ॒मं य॑मप्र॒स्तर॑मा॒हि सी॒दाऽङ्गि॑रोभिः पि॒तृभिः॑ संवि॒दानः॑।
आ॒त्वा म॒न्त्राः क॒वि॒श॒स्ता व॑ह॒न्त्वे॒ना रा॑जन् ह॒विषा॑ मा॒दय॑स्व॥
[कर्णाभ्याम्] उ॒मा॒म॒हेश्व॑राभ्यां नमः॥८॥



॥ लघुन्यासे श्री-रुद्रध्यानम् ॥

अथाऽऽत्मानं शिवात्मानं श्री-रुद्र रूपं ध्यायेत्।

शुद्धस्फटिकसङ्काशं त्रिनेत्रं पञ्चवक्त्रकम्।
गङ्गाधरं दशभुजं सर्वाभरणभूषितम्॥

नीलग्रीवं शशाङ्काङ्कं नागयज्ञोपवीतिनम्।
व्याघ्रचर्मोत्तरीयं च वरेण्यमभयप्रदम्॥

कमण्डल्वक्षसूत्राणां धारिणं शूलपाणिनम्।
ज्वलन्तं पिङ्गलजटाशिखामुद्योतधारिणम्॥

वृषस्कन्धसमारूढम् उमादेहार्धधारिणम्।
अमृते नाप्नुतं शान्तं दिव्यभोगसमन्वितम्॥

दिग्देवता समायुक्तं सुरासुरनमस्कृतम्।
नित्यं च शाश्वतं शुद्धं ध्रुवमक्षरमव्ययम्॥

सर्वव्यापिनमीशानं रुद्रं वै विश्वरूपिणम्।
एवं ध्यात्वा द्विजः सम्यक् ततो यजनमारभेत्॥

अथातो रुद्र स्नानार्चनाभिषेकविधिं व्याख्यास्यामः। आदित एव तीर्थे स्नात्वा उदेत्य शुचिः प्रयतो ब्रह्मचारी शुक्लवासा ईशानस्य प्रतिकृतिं कृत्वा तस्य दक्षिणप्रत्यग्देशे देवाभिमुखः स्थित्वा आत्मनि देवताः स्थापयेत्॥

॥ लघुन्यासे देवता-स्थापनम् ॥

प्रजनने ब्रह्मा तिष्ठतु। पादयोर्विष्णुस्तिष्ठतु। हस्तयोर्हरस्तिष्ठतु। बाह्वोरिन्द्रस्तिष्ठतु। जठरे अग्निस्तिष्ठतु। हृदये शिवस्तिष्ठतु। कण्ठे वसवस्तिष्ठन्तु। वक्त्रे सरस्वती तिष्ठतु। नासिकयोर्वायुस्तिष्ठतु। नयनयोश्चन्द्रादित्यौ तिष्ठेताम्। कर्णयोरश्विनौ तिष्ठेताम्। ललाटे रुद्रास्तिष्ठन्तु। मूर्ध्यादित्यास्तिष्ठन्तु। शिरसि महादेवस्तिष्ठतु। शिखायां वामदेवस्तिष्ठतु। पृष्ठे पिनाकी तिष्ठतु। पुरतः शूली तिष्ठतु। पार्श्वयोः शिवाशङ्करौ तिष्ठेताम्। सर्वतो वायुस्तिष्ठतु। ततो बहिः सर्वतोऽग्निर्ज्वालामाला-परिवृतस्तिष्ठतु। सर्वेष्वङ्गेषु सर्वा देवता यथास्थानं तिष्ठन्तु। मां रक्षन्तु। [सर्वान् महाजनान् सकुटुम्बं रक्षन्तु॥]

अ॒ग्नि॒र्मे वा॒चि श्रि॒तः। वा॒ग्ध॒दये। हृद॑यं मयि॑। अ॒हम॒मृते॑। अ॒मृतं॑ ब्रह्म॑णि। (जिह्वा)

वा॒युर्मे प्रा॒णे श्रि॒तः। प्रा॒णो हृद॑ये। हृद॑यं मयि॑। अ॒हम॒मृते॑। अ॒मृतं॑ ब्रह्म॑णि। (नासिका)

सू॒र्यो मे चक्षु॑षि श्रि॒तः। चक्षु॑र्हृद॑ये। हृद॑यं मयि॑। अ॒हम॒मृते॑। अ॒मृतं॑ ब्रह्म॑णि। (नेत्रे)

च॒न्द्रमा॑ मे म॒नसि॑ श्रि॒तः। म॒नो हृद॑ये। हृद॑यं मयि॑। अ॒हम॒मृते॑। अ॒मृतं॑ ब्रह्म॑णि। (वक्षः)

दि॒शो मे श्रो॒त्रे श्रि॒ताः। श्रो॒त्रं हृद॑ये। हृद॑यं मयि॑। अ॒हम॒मृते॑। अ॒मृतं॑ ब्रह्म॑णि। (श्रोत्रे)

आपो मे रेतंसि श्रिताः। रेतो हृदये। हृदयं मयि। अहममृतै। अमृतं ब्रह्मणि। (गुह्यम्)
 पृथिवी मे शरीरे श्रिता। शरीरं हृदये। हृदयं मयि। अहममृतै। अमृतं ब्रह्मणि। (शरीरम्)
 ओषधिवनस्पतयो मे लोमसु श्रिताः। लोमानि हृदये। हृदयं मयि। अहममृतै। अमृतं ब्रह्मणि। (लोमानि)
 इन्द्रो मे बलं श्रितः। बलं हृदये। हृदयं मयि। अहममृतै। अमृतं ब्रह्मणि। (बाहू)
 पर्जन्यो मे मूर्ध्नि श्रितः। मूर्धा हृदये। हृदयं मयि। अहममृतै। अमृतं ब्रह्मणि। (शिरः)
 ईशानो मे मन्यौ श्रितः। मन्युरहृदये। हृदयं मयि। अहममृतै। अमृतं ब्रह्मणि। (हृदयम्)
 आत्मा मं आत्मनि श्रितः। आत्मा हृदये। हृदयं मयि। अहममृतै। अमृतं ब्रह्मणि। (हृदयम्)
 पुनर्म आत्मा पुनरायुरागात्। पुनः प्राणः पुनराकूतमागात्। वैश्वानरो रश्मिभिर्वावृधानः। अन्तस्तिष्ठत्वमृतस्य
 गोपाः॥ (सर्वाण्यङ्गानि संपृश्य स्थापनं कृत्वा मानसैराराधयेत्॥)



॥ आत्मपूजा ॥

आराधितो मनुष्यैस्त्वं सिद्धैर्देवासुरादिभिः।
 आराधयामि भक्त्या त्वाऽनुग्रहाण महेश्वर॥

॥ कलशेषु साम्बपरमेश्वर ध्यानम् ॥

ध्यायेन्निरामयं वस्तुं सर्गस्थितिलयादिकम्।
 निर्गुणं निष्कलं नित्यं मनोवाचामगोचरम्॥१॥

गङ्गाधरं शशिधरं जटामकुटशोभितम्।
 श्वेतभूतित्रिपुण्ड्रेण विराजितललाटकम्॥२॥

लोचनत्रयसम्पन्नं स्वर्णकुण्डलशोभितम्।
 स्मेराननं चतुर्बाहुं मुक्ताहारोपशोभितम्॥३॥

अक्षमालां सुधाकुम्भं चिन्मयीं मुद्रिकामपि।
 पुस्तकं च भुजैर्दिव्यैर्दधानं पार्वतीपतिम्॥४॥

श्वेताम्बरधरं श्वेतं रत्नसिंहासनस्थितम्।
 सर्वाभीष्टप्रदातारं वटमूलनिवासिनम्॥५॥

वामाङ्कसंस्थितां गौरीं बालार्कायुतसन्निभाम्।
 जपाकुसुमसाहस्रसमानश्रियमीश्वरीम् ।
 सुवर्णरत्नखचितमकुटेन विराजिताम्॥६॥

ललाटपट्टसंराजत्संलग्नतिलकाञ्चिताम् ।
 राजीवायतनेत्रान्तां नीलोत्पलदलेक्षणाम्॥७॥

सन्तप्तहेमखचित-ताटङ्काभरणान्विताम् ।
ताम्बूलचर्वणरतरक्तजिह्वाविराजिताम् ॥८॥

पताकाभरणोपेतां मुक्ताहारोपशोभिताम् ।
स्वर्णकङ्कणसंयुक्तैश्चतुर्भिर्बाहुभिर्युताम् ॥९॥

सुवर्णरत्नखचित-काञ्चीदामविराजिताम् ।
कदलीललितस्तम्भ-सन्निभोरुयुगान्विताम् ॥१०॥

श्रिया विराजितपदां भक्तत्राणपरायणाम् ।
अन्योन्याश्लिष्टहृद्वाहू गौरीशङ्करसंज्ञकम् ॥११॥

सनातनं परं ब्रह्म परमात्मानमव्ययम् ।
आवाहयामि जगतामीश्वरं परमेश्वरम् ॥१२॥

मङ्गलायतनं देवं युवानमति सुन्दरम् ।
ध्यायेत्कल्पतरोर्मूले सुखासीनं सहोमया ॥१३॥

आगच्छाऽऽगच्छ भगवन् देवेश परमेश्वर ।
सच्चिदानन्द भूतेश पार्वतीश नमोऽस्तु ते ॥१४॥



॥ प्रदक्षिणम् ॥

द्रापे अन्धसस्पते दरिद्रत्रीललोहित । एषां पुरुषाणामेषां पशूनां मा भेर्माऽरो मो एषां किं चनाऽऽममत् ॥
या ते रुद्र शिवा तनूः शिवा विश्वाहंभेषजी । शिवा रुद्रस्य भेषजी तथा नो मृड जीवसे ॥ इमां
रुद्राय तवसे कपर्दिने क्षयद्वीराय प्रभरामहे मतिम् ॥ यथा नः शमसद्विपदे चतुष्पदे विश्वं पुष्टं ग्रामं
अस्मिन्ननातुरम् ॥ मृडा नो रुद्रोत नो मयस्कृधि क्षयद्वीराय नमसा विधेम ते । यच्छं च योश्च मनुरायजे
पिता तदश्याम् तव रुद्र प्रणीतौ ॥ मा नो महान्तमुत मा नो अर्भकं मा न उक्षन्तमुत मा न उक्षितम् ।
मा नो वधीः पितरं मोत मातरं प्रिया मा नस्तनुवौ रुद्र रीरिषः ॥ मा नस्तोके तनये मा न आयुषि
मा नो गोषु मा नो अश्वेषु रीरिषः । वीरान्मा नो रुद्र भामितोऽवधीर्हविष्मन्तो नमसा विधेम ते ॥
आरात्ते गोघ्न उत पूरुषघ्ने क्षयद्वीराय सुम्रमस्मे तै अस्तु । रक्षां च नो अधि च देव ब्रूहधा च नः
शर्म यच्छ द्विबर्हाः ॥ स्तुहि श्रुतं गतंसदं युवानं मृगं न भीममुपहृत्तुमुग्रम् । मृडा जरित्रे रुद्र स्तवानो
अन्यन्ते अस्मन्निवपन्तु सेनाः ॥ परिणो रुद्रस्य हेतिर्वृणक्तु परि त्वेषस्य दुर्मतिरंघायोः । अव स्थिरा
मघवंद्व्यस्तनुष्व मीढ्वस्तोकाय तनयाय मृडय ॥ मीढुष्टम् शिवतम शिवो नः सुमना भव । परमे वृक्ष
आयुधं निधाय कृत्तिं वसान् आ चर पिनाकं बिभ्रदा गंहि ॥ विकिरिद् विलोहित नमस्ते अस्तु भगवः ।
यास्ते सहस्रं हेतयोऽन्यमस्मन्निवपन्तु ताः ॥ सहस्राणि सहस्रधा बाहुवोस्तव हेतयः । तासामीशानो
भगवः पराचीना मुखा कृधि ॥ प्रदक्षिणं कृत्वा ॥



॥ नमस्काराः ॥

सहस्राणि सहस्रशो ये रुद्रा अधि भूम्याम्। तेषां सहस्रयोजनेऽवधन्वानि तन्मसि। श्री-महादेवादिभ्यो नमः॥१॥

अस्मिन् महत्यर्णवेऽन्तरिक्षे भुवा अधि। तेषां सहस्रयोजनेऽवधन्वानि तन्मसि। श्री-महादेवादिभ्यो नमः॥२॥

नीलग्रीवाः शितिकण्ठाः शर्वा अधः, क्षमाचराः। तेषां सहस्रयोजनेऽवधन्वानि तन्मसि। श्री-महादेवादिभ्यो नमः॥३॥

नीलग्रीवाः शितिकण्ठा दिवः रुद्रा उपश्रिताः। तेषां सहस्रयोजनेऽवधन्वानि तन्मसि। श्री-महादेवादिभ्यो नमः॥४॥

ये वृक्षेषु सस्मिञ्जरा नीलग्रीवा विलोहिताः। तेषां सहस्रयोजनेऽवधन्वानि तन्मसि। श्री-महादेवादिभ्यो नमः॥५॥

ये भूतानामधिपतयो विशिखासः कपर्दिनः। तेषां सहस्रयोजनेऽवधन्वानि तन्मसि। श्री-महादेवादिभ्यो नमः॥६॥

ये अत्रेषु विविध्यन्ति पात्रेषु पिबन्तो जनान्। तेषां सहस्रयोजनेऽवधन्वानि तन्मसि। श्री-महादेवादिभ्यो नमः॥७॥

ये पथां पथिरक्षय ऐलवृदा यव्युधः। तेषां सहस्रयोजनेऽवधन्वानि तन्मसि। श्री-महादेवादिभ्यो नमः॥८॥

ये तीर्थानि प्रचरन्ति सूकावन्तो निषङ्गिणः। तेषां सहस्रयोजनेऽवधन्वानि तन्मसि। श्री-महादेवादिभ्यो नमः॥९॥

य एतावन्तश्च भूयांसश्च दिशो रुद्रा वितस्थिरे। तेषां सहस्रयोजनेऽवधन्वानि तन्मसि। श्री-महादेवादिभ्यो नमः॥१०॥

नमो रुद्रेभ्यो ये पृथिव्यां येषामन्नमिषवस्तेभ्यो दश प्राचीर्दश दक्षिणा दश प्रतीचीर्दशोदीचीर्दशोर्ध्वास्तेभ्यो नमस्ते नो मृडयन्तु ते यं द्विष्मो यश्च नो द्वेष्टि तं वो जम्भे दधामि। श्री-महादेवादिभ्यो नमः॥११॥

नमो रुद्रेभ्यो येऽन्तरिक्षे येषां वात इषवस्तेभ्यो दश प्राचीर्दश दक्षिणा दश प्रतीचीर्दशोदीचीर्दशोर्ध्वास्तेभ्यो नमस्ते नो मृडयन्तु ते यं द्विष्मो यश्च नो द्वेष्टि तं वो जम्भे दधामि। श्री-महादेवादिभ्यो नमः॥१२॥

नमो रुद्रेभ्यो ये दिवि येषां वरुणमिषवस्तेभ्यो दश प्राचीर्दश दक्षिणा दश प्रतीचीर्दशोदीचीर्दशोर्ध्वास्तेभ्यो नमस्ते नो मृडयन्तु ते यं द्विष्मो यश्च नो द्वेष्टि तं वो जम्भे दधामि। श्री-महादेवादिभ्यो नमः॥१३॥

नमस्कारान् कृत्वा॥



॥ चमकानुवाकैः प्रार्थना ॥

अग्राविष्णू सजोषसेमा वर्धन्तु वां गिरः। द्युमैर्वाजैर्भिरागतम्॥ वाजंश्च मे प्रसवश्च मे प्रयतिश्च मे प्रसितिश्च मे धीतिश्च मे ऋतुश्च मे स्वरंश्च मे श्लोकंश्च मे श्रावश्च मे श्रुतिश्च मे ज्योतिश्च मे सुवंश्च मे प्राणश्च मेऽपानश्च मे व्यानश्च मेऽसुश्च मे चित्तं च म आधीतं च मे वाक्च मे मनश्च मे चक्षुश्च मे श्रोत्रं च मे दक्षश्च मे बलं च म ओजश्च मे सहश्च म आयुश्च मे जरा च म आत्मा च मे तनूश्च मे शर्म च मे वर्म च मेऽङ्गानि च मेऽस्थानि च मे परूरुषि च मे शरीराणि च मे॥१॥

ज्यैष्ठ्यं च म आधिपत्यं च मे मन्युश्च मे भामश्च मेऽमश्च मेऽम्भश्च मे जेमा च मे महिमा च मे वरिमा च मे प्रथिमा च मे वर्ष्मा च मे द्राघुया च मे वृद्धं च मे वृद्धिश्च मे सत्यं च मे श्रद्धा च मे जगच्च मे धनं च मे वशश्च मे त्विषिश्च मे क्रीडा च मे मोदश्च मे जातं च मे जनिष्यमाणं च मे सूक्तं च मे सुकृतं च मे वित्तं च मे वेद्यं च मे भूतं च मे भविष्यच्च मे सुगं च मे सुपथं च म ऋद्धं च म ऋद्धिश्च मे क्लृप्तं च मे क्लृप्तिश्च मे मतिश्च मे सुमतिश्च मे॥२॥

शं च मे मयश्च मे प्रियं च मेऽनुकामश्च मे कामश्च मे सौमनसश्च मे भद्रं च मे श्रेयश्च मे वस्यश्च मे यशश्च मे भगश्च मे द्रविणं च मे यन्ता च मे धर्ता च मे क्षेमश्च मे धृतिश्च मे विश्वं च मे महश्च मे संविच्च मे ज्ञात्रं च मे सूश्च मे प्रसूश्च मे सीरं च मे लयश्च म ऋतं च मेऽमृतं च मेऽयक्ष्मं च मेऽनामयच्च मे जीवातुश्च मे दीर्घायुत्वं च मेऽनमित्रं च मेऽभयं च मे सुगं च मे शयनं च मे सूषा च मे सुदिनं च मे॥३॥

ऊर्क्च मे सूनृतां च मे पयश्च मे रसश्च मे घृतं च मे मधुं च मे सग्धिश्च मे सपीतिश्च मे कृषिश्च मे वृष्टिश्च मे जैत्रं च म औद्भिद्यं च मे रयिश्च मे रायश्च मे पुष्टं च मे पुष्टिश्च मे विभुं च मे प्रभुं च मे बहुं च मे भूयश्च मे पूर्णं च मे पूर्णतरं च मेऽक्षितिश्च मे कूयवाश्च मेऽन्नं च मेऽक्षुच्च मे ब्रीहयश्च मे यवाश्च मे माषाश्च मे तिलाश्च मे मुद्गाश्च मे खल्वाश्च मे गोधूमाश्च मे मसुराश्च मे प्रियङ्गवश्च मेऽणवश्च मे श्यामाकाश्च मे नीवाराश्च मे॥४॥

अश्मां च मे मृत्तिका च मे गिरयश्च मे पर्वताश्च मे सिकताश्च मे वनस्पतयश्च मे हिरण्यं च मेऽयश्च मे सीसं च मे त्रपुंश्च मे श्यामं च मे लोहं च मेऽग्निश्च म आपंश्च मे वीरुधंश्च म ओषधयश्च मे कृष्टपच्यं च मेऽकृष्टपच्यं च मे ग्राम्याश्च मे पशवं आरण्याश्च यज्ञेन कल्पन्तां वित्तं च मे वित्तिश्च मे भूतं च मे भूतिश्च मे वसुं च मे वसतिश्च मे कर्म च मे शक्तिश्च मेऽर्थश्च म एमंश्च म इतिश्च मे गतिश्च मे॥५॥

अग्निश्च म इन्द्रश्च मे सोमंश्च म इन्द्रश्च मे सविता च म इन्द्रश्च मे सरस्वती च म इन्द्रश्च मे पूषा च म इन्द्रश्च मे बृहस्पतिश्च म इन्द्रश्च मे मित्रश्च म इन्द्रश्च मे वरुणश्च म इन्द्रश्च मे त्वष्टा च म इन्द्रश्च मे धाता च म इन्द्रश्च मे विष्णुश्च म इन्द्रश्च मेऽश्विनौ च म इन्द्रश्च मे मरुतश्च म इन्द्रश्च मे विश्वे च मे देवा इन्द्रश्च मे पृथिवी च म इन्द्रश्च मेऽन्तरिक्षं च म इन्द्रश्च मे द्यौश्च म इन्द्रश्च मे दिशश्च म इन्द्रश्च

मे मूर्धा च म् इन्द्रश्च मे प्रजापतिश्च म् इन्द्रश्च मे॥६॥

अ॒शुश्च मे र॒श्मिश्च मेऽद॑भ्यश्च मेऽधि॑पतिश्च म उपा॒शुश्च मेऽन्तर्या॑मश्च म ऐन्द्र॒वाय॑वश्च मे मैत्रावरु॑णश्च
म आ॒श्विनश्च मे प्रति॑प्रस्थानश्च मे शुक्रश्च मे म॒न्थी च मे आग्र॑यणश्च मे वैश्वदे॒वश्च मे ध्रु॑वश्च मे वैश्वान॒रश्च
म ऋतु॑ग्रहाश्च मेऽति॒ग्राह्या॑श्च म ऐन्द्रा॒ग्रश्च मे वैश्वदे॒वश्च मे मरु॑त्व॒तीया॑श्च मे माहेन्द्रश्च म आदि॒त्यश्च मे
सावि॒त्रश्च मे सार॑स्व॒तश्च मे पौ॒ष्णश्च मे पा॒त्नीव॒तश्च मे हारि॑योज॒नश्च मे॥७॥

इ॒ध्मश्च मे ब॒र्हिश्च मे वेदि॑श्च मे धि॒ष्णि॒याश्च मे सू॒चश्च मे चम॑साश्च मे ग्रावा॑णश्च मे स्वर॑वश्च म उप॒र॒वाश्च
मेऽधि॑षव॑णे च मे द्रोण॑कल॒शश्च मे वाय॑व्यानि च मे पू॒तभृ॑च्च म आध॒वनी॑यश्च म आ॒ग्नीध्रं च मे ह॒वि॒र्धानं
च मे गृ॒हाश्च मे सद॑श्च मे पुरो॒डाशा॑श्च मे प॒च॒ताश्च मेऽव॒भृथ॑श्च मे स्व॒गाका॒रश्च मे॥८॥

अ॒ग्निश्च मे घ॒र्मश्च मेऽर्क॑श्च मे सूर्य॑श्च मे प्रा॒णश्च मेऽश्व॑मे॒धश्च मे पृथि॑वी च मेऽदि॑तिश्च मे दि॒तिश्च मे
द्यौश्च मे श॒र्करी॒रङ्गुल॑यो दि॒शश्च मे य॒ज्ञेन॑ कल्पन्ता॒मृक् च मे सामं॑ च मे स्तोम॑श्च मे य॒जुश्च मे दी॒क्षा च
मे तप॑श्च म ऋतुश्च मे व्र॒तं च मेऽहो॒रात्रयो॑र्वृ॒ष्ट्या बृ॒हद्रथ॑न्तरे च मे य॒ज्ञेन॑ कल्पेताम्॥९॥

ग॒र्भाश्च मे व॒त्साश्च मे त्र्य॑वि॒श्च मे त्र्य॑वी च मे दि॒त्यवा॑च्च मे दि॒त्यौही च मे प॒ञ्चा॒विश्च मे प॒ञ्चा॒वी च मे
त्रि॒व॒त्सश्च मे त्रि॒व॒त्सा च मे तु॒र्यवा॑च्च मे तु॒र्यौही च मे प॒ष्ठवा॑च्च मे प॒ष्ठौही च म उ॒क्षा च मे व॒शा च
म ऋष॑भश्च मे वे॒हच्च मेऽन॒ङ्गां च मे धे॒नुश्च म आ॒यु॒र्य॒ज्ञेन॑ कल्पतां प्रा॒णो य॒ज्ञेन॑ कल्पताम॒पानो य॒ज्ञेन॑
कल्पतां व्या॒नो य॒ज्ञेन॑ कल्पतां चक्षु॑र्य॒ज्ञेन॑ कल्पतां॒ श्रोत्रं॑ य॒ज्ञेन॑ कल्पतां॒ मनो॑ य॒ज्ञेन॑ कल्पतां॒ वाग्य॒ज्ञेन॑
कल्पतामा॒त्मा य॒ज्ञेन॑ कल्पतां॒ यज्ञो॑ य॒ज्ञेन॑ कल्पताम्॥१०॥

एका॑ च मे ति॒स्रश्च मे प॒ञ्च च मे स॒प्त च मे न॒व च म् एका॑दश च मे त्रयो॑दश च मे प॒ञ्चद॑श च मे
स॒प्तद॑श च मे न॒वद॑श च म् एक॑वि॒ंशति॑श्च मे त्रयो॑वि॒ंशति॑श्च मे प॒ञ्चवि॑ंशतिश्च मे स॒प्तवि॑ंशतिश्च
मे न॒ववि॑ंशतिश्च म् एक॑त्रि॒ंशच्च मे त्रय॑स्त्रि॒ंशच्च मे च॒त॒स्रश्च मेऽष्टौ॑ च मे द्वा॑दश च मे षोड॑श च
मे वि॒ंशति॑श्च मे च॒तुर्वि॑ंशतिश्च मेऽष्टा॑वि॒ंशति॑श्च मे द्वा॒त्रि॒ंशच्च मे ष॒ट्त्रि॑ंशच्च मे च॒त्वारि॑ंशच्च मे
च॒तु॒श्चत्वारि॑ंशच्च मेऽष्टा॑च॒त्वारि॑ंशच्च मे वाज॑श्च प्र॒स॒वश्चा॑पि॒जश्च ऋतु॑श्च सु॒वश्च मूर्धा च व्य॒श्नि॒यश्चा-
ऽऽन्त्या॒य॒नश्चान्त्य॑श्च भौ॒व॒नश्च भु॒व॒नश्चाधि॑पतिश्च॥११॥

महादे॒वादि॒भ्यो नमः॥ सम॑स्तोपचारान् समर्पयामि॥

इडां दे॒वहूर्म॑नुर्य॒ज्ञनी॑र्बृह॒स्पति॑रु॒क्थाम॑दानिं श॒सिष॑द्वि॒श्वेदे॒वाः सू॒क्त॒वाचः पृथि॑वि मा॒त॒र्मा मां हि॑सी॒र्मधुं
मनि॑ष्ये मधुं जनि॑ष्ये मधुं वक्ष्यामि मधुं वदि॑ष्यामि मधुंमतीं दे॒वेभ्यो॑ वाच॑मुद्यास॒ शुश्रू॑षे॒ण्यां मनु॑ष्येभ्य॒स्तं
मां दे॒वा अ॑वन्तु शो॒भायै॑ पि॒तरो॑ऽनु॒मद॑न्तु॥

॥ॐ शान्तिः॒ शान्तिः॒ शान्तिः॑॥



अ॒घोरे॑भ्योऽथ॒ घोरे॑भ्यो॒ घोर॑घोर॒तरे॑भ्यः।

सर्वे॑भ्यः सर्व॒शर्वे॑भ्यो नम॑स्ते अस्तु रु॒द्ररू॑पेभ्यः॥

तत्पुरुषाय विद्महे महादेवाय धीमहि।

तन्नो रुद्रः प्रचोदयात्॥

ईशानः सर्वविद्यानामीश्वरः सर्वभूतानां ब्रह्माधिपतिर्ब्रह्मणोऽधिपतिर्ब्रह्मा शिवो मे अस्तु सदाशिवोम्॥

तत्पुरुषाय विद्महे महादेवाय धीमहि।

तन्नो रुद्रः प्रचोदयात्॥ (दशवारं जपेत्।)

महादेवादिभ्यो नमः॥ समस्तोपचारान् समर्पयामि॥



॥ प्रार्थना ॥



॥ श्रीरुद्रजपः ॥

अस्य श्री-रुद्राध्याय-प्रश्न-महामन्त्रस्य। अघोर ऋषिः।

अनुष्टुप् छन्दः। सङ्कर्षणमूर्तिस्वरूपो योऽसावादित्यः परमपुरुषः स एष रुद्रो देवता॥

नमः शिवायेति बीजम्। शिवतरायेति शक्तिः।

महादेवायेति कीलकम्।

श्री-साम्बसदाशिवप्रसादसिद्ध्यर्थे जपे विनियोगः॥

॥ करन्यासः ॥

ॐ अग्निहोत्रात्मने अङ्गुष्ठाभ्यां नमः।

दर्शपूर्णमासात्मने तर्जनीभ्यां नमः।

चातुर्मास्यात्मने मध्यमाभ्यां नमः।

निरूढपशुबन्धात्मने अनामिकाभ्यां नमः।

ज्योतिष्टोमात्मने कनिष्ठिकाभ्यां नमः।

सर्वक्रत्वात्मने करतलकरपृष्ठाभ्यां नमः।

॥ अङ्गन्यासः ॥

अग्निहोत्रात्मने हृदयाय नमः।

दर्शपूर्णमासात्मने शिरसे स्वाहा।

चातुर्मास्यात्मने शिखायै वषट्।

निरूढपशुबन्धात्मने कवचाय हुं।

ज्योतिष्टोमात्मने नेत्रत्रयाय वौषट्।

सर्वक्रत्वात्मने अस्त्राय फट्।

भूर्भुवस्सुवरोमिति दिग्बन्धः।

॥ ध्यानम् ॥

आपाताल-नभः-स्थलान्त-भुवन-ब्रह्माण्डमाविस्फुरत्
 ज्योतिः स्फाटिक-लिङ्ग-मौलि-विलसत्-पूर्णन्दु-वान्तामृतैः।
 अस्तोकाप्लुतमेकमीशमनिशं रुद्रानुवाकान् जपन्
 ध्यायेदीप्सितसिद्धये ध्रुवपदं विप्रोऽभिषिञ्चेच्छिवम्॥

ब्रह्माण्ड-व्याप्त-देहा भसित-हिमरुचा भासमाना भुजङ्गैः
 कण्ठे कालाः कपर्दा-कलित-शशि-कलाश्चण्ड-कोदण्ड-हस्ताः।
 त्र्यक्षा रुद्राक्षमालाः प्रकटित-विभवाः शाम्भवा मूर्तिभेदाः
 रुद्राः श्रीरुद्रसूक्त-प्रकटित-विभवा नः प्रयच्छन्तु सौख्यम्॥

॥ पञ्चपूजा ॥

लं पृथिव्यात्मने गन्धं समर्पयामि।
 हं आकाशात्मने पूष्पैः पूजयामि।
 यं वाय्वात्मने धूपमाघ्रापयामि।
 रं अग्न्यात्मने दीपं दर्शयामि।
 वं अमृतात्मने अमृतं महानैवेद्यं निवेदयामि।
 सं सर्वात्मने सर्वोपचारपूजां समर्पयामि।

ॐ गुणानां त्वा गुणपतिं हवामहे कविं कवीनामुपमश्रवस्तमम्।
 ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सीद सादनम्॥
 ॐ महागणपतये नमः॥

शं च मे मयंश्च मे प्रियं च मेऽनुकामश्च मे कामंश्च मे सौमनसश्च मे भद्रं च मे श्रेयंश्च मे वस्यंश्च मे
 यशंश्च मे भगंश्च मे द्रविणं च मे यन्ता च मे धर्ता च मे क्षेमंश्च मे धृतिंश्च मे विश्वं च मे महंश्च मे संविच्च मे
 मे ज्ञात्रं च मे सूश्च मे प्रसूश्च मे सीरं च मे लयश्च मे ऋतं च मेऽमृतं च मेऽयक्ष्मं च मेऽनामयच्च मे
 जीवातुश्च मे दीर्घायुत्वं च मेऽनमित्रं च मेऽभयं च मे सुगं च मे शयनं च मे सूषा च मे सुदिनं च मे॥

॥ ॐ शान्तिः शान्तिः शान्तिः ॥

॥ रुद्रप्रश्नः ॥

ॐ नमो भगवते रुद्राय॥

नमस्ते रुद्र मन्यवे उतो त इषेवे नमः। ...

अभिषेकः—प्रथमं गन्धतोयं च

त्र्यम्बकं यजामहे सुगन्धिं पुष्टिवर्धनम्।

उर्वारुकमिव बन्धनान्मृत्योर्मुक्षीय माऽमृतात्॥

अग्नाविष्णू सृजोषसेमा वर्धन्तु वां गिरः। द्युमैर्वाजेभिरागतम्॥ वाजंश्च मे प्रसवश्च मे प्रयतिश्च मे प्रसितिश्च मे धीतिश्च मे क्रतुश्च मे स्वरश्च मे श्लोकश्च मे श्रावश्च मे श्रुतिश्च मे ज्योतिश्च मे सुवश्च मे प्राणश्च मेऽपानश्च मे व्यानश्च मेऽसुश्च मे चित्तं च म आधीतं च मे वाक्च मे मनश्च मे चक्षुश्च मे श्रोत्रं च मे दक्षश्च मे बलं च म ओजश्च मे सहश्च म आयुश्च मे जरा च म आत्मा च मे तनूश्च मे शर्म च मे वर्म च मेऽङ्गानि च मेऽस्थानि च मे परूरुषि च मे शरीराणि च मे॥१॥

धूपम्। दीपम्। नैवेद्यम्। कर्पूरताम्बूलम्।

नीराजनम्—

यो देवानां प्रथमं पुरस्ताद्विश्वाधियो रुद्रो महर्षिः।

हिरण्यगर्भं पश्यत जायमानं स नो देवः शुभया स्मृत्याः संयुनक्तु॥

अनेन प्रथम-वार-जपेन भगवान् सर्वात्मकः

महादेवः सुप्रीतः सुप्रसन्नो वरदो भवतु॥१॥



॥ रुद्रप्रश्नः ॥

ॐ नमो भगवते रुद्राय॥

नमस्ते रुद्र मन्यव उतो त इषवे नमः। ...

अभिषेकः—द्वितीयं पञ्चगव्यकम्।

त्र्यम्बकं यजामहे सुगन्धिं पुष्टिवर्धनम्।

उर्वारुकमिव बन्धनान्मृत्योर्मुक्षीय मामृतात्॥

ज्यैष्ठ्यं च मे आधिपत्यं च मे मन्युश्च मे भामश्च मेऽमश्च मेऽम्भश्च मे जेमा च मे महिमा च मे वरिमा च मे प्रथिमा च मे वर्ष्मा च मे द्राघुया च मे वृद्धं च मे वृद्धिश्च मे सत्यं च मे श्रद्धा च मे जगच्च मे धनं च मे वशश्च मे त्विषिश्च मे क्रीडा च मे मोदश्च मे जातं च मे जनिष्यमाणं च मे सूक्तं च मे सुकृतं च मे वित्तं च मे वेद्यं च मे भूतं च मे भविष्यच्च मे सुगं च मे सुपथं च म ऋद्धं च म ऋद्धिश्च मे क्लृप्तं च मे क्लृप्तिश्च मे मतिश्च मे सुमतिश्च मे॥२॥

धूपम्। दीपम्। नैवेद्यम्। कर्पूरताम्बूलम्।

नीराजनम्—

यस्मात्परं नापरमस्ति किञ्चिद्यस्मान्नाणीयो न ज्यायोऽस्ति कश्चित्।

वृक्ष इव स्तब्धो दिवि तिष्ठत्येकस्तेनेदं पूर्णं पुरुषेण सर्वम्॥

अनेन द्वितीय-वार-जपेन भगवान् सर्वात्मकः

शिवः सुप्रीतः सुप्रसन्नो वरदो भवतु॥२॥



॥ रुद्रप्रश्नः ॥

ॐ नमो भगवते रुद्राय॥

नमस्ते रुद्र मन्यव उतो त इषवे नमः। ...

अभिषेकः—पञ्चामृतं तृतीयं स्यात्

त्र्यम्बकं यजामहे सुगन्धिं पुष्टिवर्धनम्।

उर्वारुकमिव बन्धनान्मृत्योर्मुक्षीय मामृतात्॥

शं च मे मयश्च मे प्रियं च मेऽनुकामश्च मे कामश्च मे सौमनसश्च मे भद्रं च मे श्रेयश्च मे वस्यश्च मे
यशश्च मे भगश्च मे द्रविणं च मे यन्ता च मे धर्ता च मे क्षेमश्च मे धृतिश्च मे विश्वं च मे महश्च मे संविच्च
मे ज्ञात्रं च मे सूश्च मे प्रसूश्च मे सीरं च मे लयश्च मे ऋतं च मेऽमृतं च मेऽयक्ष्मं च मेऽनामयच्च मे
जीवातुश्च मे दीर्घायुत्वं च मेऽनमित्रं च मेऽभयं च मे सुगं च मे शयनं च मे सूषा च मे सुदिनं च
मे॥ ३॥

धूपम्। दीपम्। नैवेद्यम्। कर्पूरताम्बूलम्।

नीराजनम्—

न कर्मणा न प्रजया धनेन त्यागेनैके अमृतत्वमानुशुः।

परेण नाकं निहितं गुहायां विभ्राजदेतद्यतयो विशन्ति॥

अनेन तृतीय-वार-जपेन भगवान् सर्वात्मकः

श्री-रुद्रः सुप्रीतः सुप्रसन्नो वरदो भवतु॥ ३॥



॥ रुद्रप्रश्नः ॥

ॐ नमो भगवते रुद्राय॥

नमस्ते रुद्र मन्यव उतो त इषवे नमः। ...

अभिषेकः—घृतस्नानं चतुर्थकम्॥

त्र्यम्बकं यजामहे सुगन्धिं पुष्टिवर्धनम्।

उर्वारुकमिव बन्धनान्मृत्योर्मुक्षीय माऽमृतात्॥

ऊर्क् मे सूनृता च मे पयश्च मे रसश्च मे घृतं च मे मधु च मे सग्धिश्च मे सपीतिश्च मे कृषिश्च मे
वृष्टिश्च मे जैत्रं च मे औद्भिद्यं च मे रयिश्च मे रायश्च मे पुष्टं च मे पुष्टिश्च मे विभु च मे प्रभु च मे
बहु च मे भूयश्च मे पूर्णं च मे पूर्णतरं च मेऽक्षितिश्च मे कूयवाश्च मेऽन्नं च मेऽक्षुच्च मे ब्रीहयश्च मे
यवाश्च मे माषाश्च मे तिलाश्च मे मुद्गाश्च मे खल्वाश्च मे गोधूमाश्च मे मसुराश्च मे प्रियङ्गवश्च मेऽणवश्च
मे श्यामकाश्च मे नीवाराश्च मे॥४॥

धूपम्। दीपम्। नैवेद्यम्। कर्पूरताम्बूलम्।

नीराजनम्—

वेदान्तविज्ञानसुनिश्चितार्थाः सन्न्यास योगाद्यतयः शुद्धसत्त्वाः।

ते ब्रह्मलोके तु परान्तकाले परामृतात्परिमुच्यन्ति सर्वे॥

अनेन चतुर्थ-वार-जपेन भगवान् सर्वात्मकः

शङ्करः सुप्रीतः सुप्रसन्नो वरदो भवतु॥४॥



॥ रुद्रप्रश्नः ॥

ॐ नमो भगवते रुद्राय॥

नमस्ते रुद्र मन्यवे उतो त इषेवे नमः। ...

अभिषेकः—पञ्चमं पयसा स्नानं

त्र्यम्बकं यजामहे सुगन्धिं पुष्टिवर्धनम्।

उर्वारुकमिव बन्धनान्मृत्योर्मुक्षीय माऽमृतात्॥

अश्मां च मे मृत्तिका च मे गिरयश्च मे पर्वताश्च मे सिकताश्च मे वनस्पतयश्च मे हिरण्यं च मेऽयश्च मे
सीसं च मे त्रपुश्च मे श्यामं च मे लोहं च मेऽग्निश्च मे आपश्च मे वीरुधश्च मे ओषधयश्च मे कृष्टपच्यं
च मेऽकृष्टपच्यं च मे ग्राम्याश्च मे पशव आरण्याश्च यज्ञेन कल्पन्तां वित्तं च मे वित्तिश्च मे भूतं च मे
भूतिश्च मे वसु च मे वसतिश्च मे कर्म च मे शक्तिश्च मेऽर्थश्च मे एमश्च मे इतिश्च मे गतिश्च मे॥५॥

धूपम्। दीपम्। नैवेद्यम्। कर्पूरताम्बूलम्।

नीराजनम्—

दहं विपापं परमैऽश्मभूतं यत्पुण्डरीकं पुरमध्यसुस्थम्।

तत्रापि दहं गगनं विशोकस्तस्मिन् यदन्तस्तदुपासितव्यम्॥

अनेन पञ्चम-वार-जपेन भगवान् सर्वात्मकः

नीललोहितः सुप्रीतः सुप्रसन्नो वरदो भवतु॥५॥



॥ रुद्रप्रश्नः ॥

ॐ नमो भगवते रुद्राय॥

नमस्ते रुद्र मन्यवे उतो तु इषवे नमः। ...

अभिषेकः—दधिस्नानं तु षष्ठकम्।

त्र्यम्बकं यजामहे सुगन्धिं पुष्टिवर्धनम्।

उर्वारुकमिव बन्धनान्मृत्योर्मुक्षीय माऽमृतात्॥

अग्निश्च म इन्द्रश्च मे सोमश्च म इन्द्रश्च मे सविता च म इन्द्रश्च मे सरस्वती च म इन्द्रश्च मे पूषा च
म इन्द्रश्च मे बृहस्पतिश्च म इन्द्रश्च मे मित्रश्च म इन्द्रश्च मे वरुणश्च म इन्द्रश्च मे त्वष्टा च म इन्द्रश्च मे
धाता च म इन्द्रश्च मे विष्णुश्च म इन्द्रश्च मेऽश्विनौ च म इन्द्रश्च मे मरुतश्च म इन्द्रश्च मे विश्वे च मे
देवा इन्द्रश्च मे पृथिवी च म इन्द्रश्च मेऽन्तरिक्षं च म इन्द्रश्च मे द्यौश्च म इन्द्रश्च मे दिशश्च म इन्द्रश्च
मे मूर्धा च म इन्द्रश्च मे प्रजापतिश्च म इन्द्रश्च मे॥६॥

धूपम्। दीपम्। नैवेद्यम्। कर्पूरताम्बूलम्।

नीराजनम्—

यो वेदादौ स्वरः प्रोक्तो वेदान्ते च प्रतिष्ठितः।

तस्य प्रकृतिलीनस्य यः परः स महेश्वरः॥

अनेन षष्ठम-वार-जपेन भगवान् सर्वात्मकः

ईशानः सुप्रीतः सुप्रसन्नो वरदो भवतु॥६॥



॥ रुद्रप्रश्नः ॥

ॐ नमो भगवते रुद्राय॥

नमस्ते रुद्र मन्यव उतो त इषवे नमः। ...

अभिषेकः—सप्तमं मधुना स्नानम्

त्र्यम्बकं यजामहे सुगन्धिं पुष्टिवर्धनम्।

उर्वारुकमिव बन्धनान्मृत्योर्मुक्षीय मामृतात्॥

अ॒शु॒श्च॑ मे र॒श्मिश्च॑ मेऽदा॒भ्यश्च॑ मेऽधि॒पतिश्च॑ म उपा॒शु॒श्च॑ मेऽन्तर्या॒मश्च॑ म ऐन्द्रवा॒यवश्च॑ मे मैत्रावरु॒णश्च॑
म आश्वि॒नश्च॑ मे प्रतिप्र॒स्थानश्च॑ मे शुक्रश्च॑ मे म॒न्थी च॑ म आग्रय॒णश्च॑ मे वैश्वदे॒वश्च॑ मे ध्रुवश्च॑ मे वैश्वान॒रश्च॑
म ऋतु॒ग्रहाश्च॑ मेऽतिग्रा॒ह्याश्च॑ म ऐन्द्रा॒ग्रश्च॑ मे वैश्वदे॒वश्च॑ मे मरुत्व॒तीया॑श्च मे माहेन्द्रश्च॑ म आदि॒त्यश्च॑ मे
सावि॒त्रश्च॑ मे सारस्व॒तश्च॑ मे पौष्णश्च॑ मे पालीव॒तश्च॑ मे हारि॒योज॒नश्च॑ मे॥७॥

धूपम्। दीपम्। नैवेद्यम्। कर्पूरताम्बूलम्।

नीराजनम्—

सद्योजा॒तं प्र॑पद्यामि सद्योजा॒ताय॑ वै नमो नमः।

भवे॒ भवे॒ नाति॑ भवे॒ भवस्व॑ माम्। भवो॒द्भवाय॑ नमः॥

अनेन सप्तम-वार-जपेन भगवान् सर्वात्मकः

विजयः सुप्रीतः सुप्रसन्नो वरदो भवतु॥७॥



॥ रुद्रप्रश्नः ॥

ॐ नमो भगवते रुद्राय॥
 नमस्ते रुद्र मन्यवे उतो त इषेवे नमः। ...
 अभिषेकः—इक्षुसारमथाष्टमम्॥

त्र्यम्बकं यजामहे सुगन्धिं पुष्टिवर्धनम्।
 उर्वारुकमिव बन्धनान्मृत्योर्मुक्षीय माऽमृतात्॥

इध्मश्च मे बर्हिश्च मे वेदिश्च मे धिष्णि॑याश्च मे सूच॑श्च मे चम॑साश्च मे ग्रावा॑णश्च मे स्वर॑वश्च म उपर॑वाश्च
 मेऽधि॑षव॑णे च मे द्रोण॑कल॒शश्च मे वाय॑व्या॒नि च मे पू॒तभृ॑च्च म आध॑वनीय॑श्च म आ॒ग्नीध्रं॑ च मे ह॒वि॒र्धानं॑
 च मे गृ॒हाश्च मे स॒दश्च मे पु॒रोडा॑शा॒श्च मे प॒च॒ताश्च मेऽव॑भृथश्च मे स्व॒गाका॑रश्च मे॥८॥

धूपम्। दीपम्। नैवेद्यम्। कर्पूरताम्बूलम्।

नीराजनम्—

वा॒म॒दे॒वाय॑ नमो॑ ज्ये॒ष्ठाय॑ नमः॑ श्रे॒ष्ठाय॑ नमो॑ रु॒द्राय॑ नमः॑ का॒लाय॑ नमः॑ कल॑विकर॒णाय॑ नमो॑
 बल॑विकर॒णाय॑ नमो॑ ब॒लाय॑ नमो॑ बल॑प्रमथ॒नाय॑ नमः॑ सर्व॑भूतदम॒नाय॑ नमो॑ म॒नो॒न्म॑नाय॒ नमः॑॥
 अनेन अष्टम-वार-जपेन भगवान् सर्वात्मकः
 भीमः सुप्रीतः सुप्रसन्नो वरदो भवतु॥८॥



॥ रुद्रप्रश्नः ॥

ॐ नमो भगवते रुद्राय॥
नमस्ते रुद्र मन्यवे उतो त इषवे नमः। ...
अभिषेकः—नवमं फलसारं च

त्र्यम्बकं यजामहे सुगन्धिं पुष्टिवर्धनम्।
उर्वारुकमिव बन्धनान्मृत्योर्मुक्षीय माऽमृतात्॥

अग्निश्च मे घर्मश्च मेऽर्कश्च मे सूर्यश्च मे प्राणश्च मेऽश्वमेधश्च मे पृथिवी च मेऽदितिश्च मे दितिश्च मे
द्यौश्च मे शक्तीरङ्गुलयो दिशश्च मे यज्ञेन कल्पन्तामृक् मे सामं च मे स्तोमंश्च मे यजुश्च मे दीक्षा च
मे तपश्च म ऋतुश्च मे व्रतं च मेऽहोरात्रयोर्वृष्ट्या बृहद्रथन्तरे च मे यज्ञेन कल्पेताम्॥९॥

धूपम्। दीपम्। नैवेद्यम्। कर्पूरताम्बूलम्।
नीराजनम्—
अघोरैभ्योऽथ घोरैभ्यो घोरघोरंतरेभ्यः।
सर्वेभ्यः सर्वशर्वेभ्यो नमस्ते अस्तु रुद्ररूपेभ्यः॥
अनेन नवम-वार-जपेन भगवान् सर्वात्मकः
देवदेवः सुप्रीतः सुप्रसन्नो वरदो भवतु॥९॥



॥ रुद्रप्रश्नः ॥

ॐ नमो भगवते रुद्राय॥

नमस्ते रुद्र मन्यवे उतो त इषवे नमः। ...

अभिषेकः—दशमं नाळिकेरकम्।

त्र्यम्बकं यजामहे सुगन्धिं पुष्टिवर्धनम्।

उर्वारुकमिव बन्धनान्मृत्योर्मुक्षीय माऽमृतात्॥

गर्भाश्च मे वत्साश्च मे त्र्यविंश्च मे त्र्यवी च मे दित्यवाच्च मे दित्यौही च मे पञ्चाविंश्च मे पञ्चावी च मे त्रिवत्सश्च मे त्रिवत्सा च मे तुर्यवाच्च मे तुर्यौही च मे पष्ठवाच्च मे पष्ठौही च मे उक्षा च मे वशा च मे ऋषभश्च मे वेहच्च मेऽनुङ्गां च मे धेनुश्च म आयुर्यज्ञेन कल्पतां प्राणो यज्ञेन कल्पतामपानो यज्ञेन कल्पतां व्यानो यज्ञेन कल्पतां चक्षुर्यज्ञेन कल्पतां श्रोत्रं यज्ञेन कल्पतां मनो यज्ञेन कल्पतां वाग्यज्ञेन कल्पतामात्मा यज्ञेन कल्पतां यज्ञो यज्ञेन कल्पताम्॥१०॥

धूपम्। दीपम्। नैवेद्यम्। कर्पूरताम्बूलम्।

नीराजनम्—

तत्पुरुषाय विद्महे महादेवाय धीमहि। तन्नो रुद्रः प्रचोदयात्॥

अनेन दशम-वार-जपेन भगवान् सर्वात्मकः

भवोद्भवः सुप्रीतः सुप्रसन्नो वरदो भवतु॥१०॥



॥ रुद्रप्रश्नः ॥

ॐ नमो भगवते रुद्राय॥

नमस्ते रुद्र मन्यवे उतो त इषवे नमः। . . .

अभिषेकः—एकादशं गन्धतोयं द्वादशं तीर्थमुच्यते॥

त्र्यम्बकं यजामहे सुगन्धिं पुष्टिवर्धनम्।

उर्वारुकमिव बन्धनान्मृत्योर्मुक्षीय माऽमृतात्॥

यो रुद्रो अग्नौ यो अप्सु य ओषधीषु यो रुद्रो विश्वा भुवनाऽऽविवेश तस्मै रुद्राय नमो अस्तु॥ तमुष्टुहि
यः स्विषुः सुधन्वा यो विश्वस्य क्षयति भेषजस्य।

(ऋक्) यक्ष्वामहे सौमनसाय रुद्रं नमोभिर्देवमसुरं दुवस्य॥ अयं मे हस्तो भगवानयं मे भगवत्तरः।
अयं मे विश्वभेषजोऽयं शिवाभिर्मर्शनः॥

ये ते सहस्रमयुतं पाशा मृत्यो मर्त्याय हन्तवे। तान् यज्ञस्य मायया सर्वानव यजामहे। मृत्यवे स्वाहा
मृत्यवे स्वाहा॥ ओं नमो भगवते रुद्राय विष्णवे मृत्युर्मे पाहि। प्राणानां ग्रन्थिरसि रुद्रो मा विशान्तकः।
तेनान्नेनाऽऽप्यायस्व॥ नमो रुद्राय विष्णवे मृत्युर्मे पाहि॥

एकां च मे तिस्रश्च मे पञ्च च मे सप्त च मे नव च म एकादश च मे त्रयोदश च मे पञ्चदश च मे
सप्तदश च मे नवदश च म एकविंशतिश्च मे त्रयोविंशतिश्च मे पञ्चविंशतिश्च मे सप्तविंशतिश्च
मे नवविंशतिश्च म एकत्रिंशच्च मे त्रयस्त्रिंशच्च मे चतस्रश्च मेऽष्टौ च मे द्वादश च मे षोडश च
मे विंशतिश्च मे चतुर्विंशतिश्च मेऽष्टाविंशतिश्च मे द्वात्रिंशच्च मे षट्त्रिंशच्च मे चत्वारिंशच्च मे
चतुश्चत्वारिंशच्च मेऽष्टाचत्वारिंशच्च मे वाजंश्च प्रसवश्चापिजश्च क्रतुश्च सुवंश्च मूर्धा च व्यञ्जितश्चा-
ऽऽन्त्यायनश्चान्त्यश्च भौवनश्च भुवनश्चाधिपतिश्च॥११॥

धूपम्। दीपम्। नैवेद्यम्। कर्पूरताम्बूलम्।

नीराजनम्—

ईशानः सर्वविद्यानामीश्वरः सर्वभूतानां ब्रह्माधिपतिर्ब्रह्मणोऽधिपतिर्ब्रह्मा शिवो मे अस्तु सदाशिवोम्॥

अनेन एकादश-वार-जपेन भगवान् सर्वात्मकः

आदित्यात्मकः श्री-रुद्रः सुप्रीतः सुप्रसन्नो वरदो भवतु॥११॥



[इडां देवहूर्मनुर्यज्ञनीर्बृहस्पतिरुक्थामदानि शंसिषद्विष्वेदेवाः सूक्तवाचः पृथिवि मातर्मा मां हिंसीर्मधुं
मनिष्ये मधुं जनिष्ये मधुं वक्ष्यामि मधुं वदिष्यामि मधुमतीं देवेभ्यो वाचमुद्यासं शुश्रूषेण्यां मनुष्येभ्यस्तं
मां देवा अवन्तु शोभायै पितरोऽनुमदन्तु॥]

॥ ॐ शान्तिः शान्तिः शान्तिः ॥



स्नानानन्तरम् आचमनीयं समर्पयामि॥७॥

साक्षतजलेन तर्पणं कार्यम्॥

ॐ भवं देवं तर्पयामि। ॐ शर्वं देवं तर्पयामि। ॐ ईशानं देवं तर्पयामि। ॐ पशुपतिं देवं तर्पयामि।
ॐ रुद्रं देवं तर्पयामि। ॐ उग्रं देवं तर्पयामि। ॐ भीमं देवं तर्पयामि। ॐ महान्तं देवं तर्पयामि॥
ॐ भवस्य देवस्य पत्नीं तर्पयामि। ॐ शर्वस्य देवस्य पत्नीं तर्पयामि। ॐ ईशानस्य देवस्य पत्नीं
तर्पयामि। ॐ पशुपतेर्देवस्य पत्नीं तर्पयामि। ॐ रुद्रस्य देवस्य पत्नीं तर्पयामि। ॐ उग्रस्य देवस्य
पत्नीं तर्पयामि। ॐ भीमस्य देवस्य पत्नीं तर्पयामि। ॐ महतो देवस्य पत्नीं तर्पयामि॥

असौ योऽवसर्पति नीलग्रीवो विलोहितः। उत्तैर्न गोपा अदृशन्नृदृशन्नृदहार्यः। उत्तैर्न विश्वा भूतानि स
दृष्टो मृडयाति नः॥ ॐ ह्रीं नमः शिवाय। रुद्राय नमः। वस्त्रोत्तरीयं समर्पयामि॥८॥

नमो अस्तु नीलग्रीवाय सहस्राक्षाय मीढुषे। अथो ये अस्य सत्त्वानोऽहं तेभ्योऽकरं नमः॥ ॐ ह्रीं नमः
शिवाय। कालाय नमः। यज्ञोपवीताभरणानि समर्पयामि॥९॥

प्र मुञ्च धन्वंनस्त्वमुभयोरार्त्तियोज्याम्। याञ्च ते हस्त इषवः परा ता भगवो वप॥ ॐ ह्रीं नमः शिवाय।
कलविकरणाय नमः। दिव्यपरिमलगन्धान् धारयामि। गन्धस्योपरि अक्षतान् समर्पयामि॥१०॥

अवतत्य धनुस्त्व सहस्राक्ष शतेषुधे। निशीर्य शल्यानां मुखां शिवो नः सुमनां भव॥ ॐ ह्रीं नमः
शिवाय। बलविकरणाय नमः। पुष्पैः पूजयामि॥११॥

ॐ भवाय देवाय नमः। ॐ शर्वाय देवाय नमः।

ॐ ईशानाय देवाय नमः। ॐ पशुपतये देवाय नमः।

ॐ रुद्राय देवाय नमः। ॐ उग्राय देवाय नमः।

ॐ भीमाय देवाय नमः। ॐ महते देवाय नमः॥

ॐ भवस्य देवस्य पत्न्यै नमः। ॐ शर्वस्य देवस्य पत्न्यै नमः।

ॐ ईशानस्य देवस्य पत्न्यै नमः। ॐ पशुपतेर्देवस्य पत्न्यै नमः।

ॐ रुद्रस्य देवस्य पत्न्यै नमः। ॐ उग्रस्य देवस्य पत्न्यै नमः।

ॐ भीमस्य देवस्य पत्न्यै नमः। ॐ महतो देवस्य पत्न्यै नमः॥

॥ श्रीरुद्रनाम त्रिशती ॥

नमो हिरण्यबाहवे नमः। सेनान्यै नमः।
दिशां च पतये नमः। नमो वृक्षेभ्यो नमः।
हरिकेशेभ्यो नमः। पशूनां पतये नमः।
नमः सस्त्रिभ्यो नमः। त्विषीमते नमः।

पृथी॒नां पत॑ये नमः॑। नमो॑ बभ्रु॒शाय॑ नमः॑।
 वि॒व्या॒धिने॑ नमः॑। अ॒न्ना॒नां पत॑ये नमः॑।
 नमो॑ हरि॒केशाय॑ नमः॑। उ॒प॒वी॒तिने॑ नमः॑।
 पु॒ष्टा॒नां पत॑ये नमः॑। नमो॑ भ॒वस्य॑ हे॒त्यै नमः॑।
 जग॑तां पत॑ये नमः॑। नमो॑ रु॒द्राय॑ नमः॑।
 आ॒त॒ता॒विने॑ नमः॑। क्षे॒त्रा॒णां पत॑ये नमः॑।
 नमः॑ सू॒ताय॑ नमः॑। अ॒ह॒न्त्याय॑ नमः॑।
 वना॑नां पत॑ये नमः॑। नमो॑ रोहि॒ताय॑ नमः॑।
 स्थ॒पत॑ये नमः॑। वृ॒क्षा॒णां पत॑ये नमः॑।
 नमो॑ म॒न्त्रि॒णे नमः॑। वा॒णि॒जाय॑ नमः॑।
 क॒क्षा॒णां पत॑ये नमः॑। नमो॑ भुव॒न्तये॑ नमः॑।
 वा॒रि॒व॒स्कृ॒ताय॑ नमः॑। ओष॑धी॒नां पत॑ये नमः॑।
 नम॑ उ॒च्चैर्घो॑षाय॑ नमः॑। आ॒क्र॒न्दय॑ते नमः॑।
 प॒त्ती॒नां पत॑ये नमः॑। नमः॑ कृ॒त्स्न॒वी॒ताय॑ नमः॑।
 धाव॑ते नमः॑। स॒त्त्व॒नां पत॑ये नमः॑॥
 नमः॑ स॒ह॒मा॒नाय॑ नमः॑। नि॒व्या॒धिने॑ नमः॑।
 आ॒व्या॒धिनी॑नां पत॑ये नमः॑। नमः॑ ककु॒भाय॑ नमः॑।
 नि॒षङ्गि॑णे नमः॑। स्ते॒ना॒नां पत॑ये नमः॑।
 नमो॑ नि॒षङ्गि॑णे नमः॑। इ॒षु॒धि॒मते॑ नमः॑।
 तस्के॑राणां पत॑ये नमः॑। नमो॑ व॒श्व॒ते नमः॑।
 प॒रि॒व॒श्व॒ते नमः॑। स्ता॒यू॒नां पत॑ये नमः॑।
 नमो॑ नि॒चे॒रवे॑ नमः॑। प॒रि॒च॒राय॑ नमः॑।
 अ॒र॒ण्या॒नां पत॑ये नमः॑। नमः॑ सू॒का॒वि॒भ्यो नमः॑।
 जि॒घा॒स॒द्भ्यो नमः॑। मु॒ष्ण॒तां पत॑ये नमः॑।
 नमो॑ऽसि॒म॒द्भ्यो नमः॑। नक्तं॑ चर॒द्भ्यो नमः॑।
 प्र॒कृ॒न्ता॒नां पत॑ये नमः॑। नम॑ उ॒ष्णी॒षिने॑ नमः॑।
 गि॒रि॒च॒राय॑ नमः॑। कु॒लु॒श्च॒नां पत॑ये नमः॑।
 नम॑ इ॒षु॒म॒द्भ्यो नमः॑। ध॒न्वा॒वि॒भ्यश्च॑ नमः॑। वो॒ नमः॑।
 नम॑ आ॒त॒न्वा॒ने॒भ्यो नमः॑। प्र॒ति॒द॒धा॒ने॒भ्यश्च॑ नमः॑। वो॒ नमः॑।
 नम॑ आ॒य॒च्छ॒द्भ्यो नमः॑। वि॒सृ॒ज॒द्भ्यश्च॑ नमः॑। वो॒ नमः॑।
 नमो॑ऽस्य॒द्भ्यो नमः॑। वि॒ध्य॒द्भ्यश्च॑ नमः॑। वो॒ नमः॑।
 नम॑ आ॒सी॒ने॒भ्यो नमः॑। शया॑ने॒भ्यश्च॑ नमः॑। वो॒ नमः॑।

नमः स्वपद्भ्यो नमः। जाग्रद्भ्यश्च नमः। वो नमः।
 नमस्तिष्ठद्भ्यो नमः। धावद्भ्यश्च नमः। वो नमः।
 नमः सभाभ्यो नमः। सभापतिभ्यश्च नमः। वो नमः।
 नमो अश्वेभ्यो नमः। अश्वपतिभ्यश्च नमः। वो नमः॥
 नम आव्याधिनीभ्यो नमः। विविध्यन्तीभ्यश्च नमः। वो नमः।
 नम उगणाभ्यो नमः। तृहतीभ्यश्च नमः। वो नमः।
 नमो गृत्सेभ्यो नमः। गृत्सपतिभ्यश्च नमः। वो नमः।
 नमो ब्रातैभ्यो नमः। ब्रातपतिभ्यश्च नमः। वो नमः।
 नमो गणेभ्यो नमः। गणपतिभ्यश्च नमः। वो नमः।
 नमो विरूपेभ्यो नमः। विश्वरूपेभ्यश्च नमः। वो नमः।
 नमो महद्भ्यो नमः। क्षुल्लकेभ्यश्च नमः। वो नमः।
 नमो रथिभ्यो नमः। अरथेभ्यश्च नमः। वो नमः।
 नमो रथेभ्यो नमः। रथपतिभ्यश्च नमः। वो नमः।
 नमः सेनाभ्यो नमः। सेनानिभ्यश्च नमः। वो नमः।
 नमः क्षत्तृभ्यो नमः। सङ्ग्रहीतृभ्यश्च नमः। वो नमः।
 नमस्तक्ष्भ्यो नमः। रथकारेभ्यश्च नमः। वो नमः।
 नमः कुलालेभ्यो नमः। कर्मरिभ्यश्च नमः। वो नमः।
 नमः पुञ्जिष्टेभ्यो नमः। निषादेभ्यश्च नमः। वो नमः।
 नम इषुकृद्भ्यो नमः। धन्वकृद्भ्यश्च नमः। वो नमः।
 नमो मृगयुभ्यो नमः। श्वनिभ्यश्च नमः। वो नमः।
 नमः श्वभ्यो नमः। श्वपतिभ्यश्च नमः। वो नमः॥
 नमो भुवाय च नमः। रुद्राय च नमः।
 नमः शर्वाय च नमः। पशुपतये च नमः।
 नमो नीलग्रीवाय च नमः। शितिकण्ठाय च नमः।
 नमः कपर्दिने च नमः। व्युत्तकेशाय च नमः।
 नमः सहस्राक्षाय च नमः। शतधन्वने च नमः।
 नमो गिरिशाय च नमः। शिपिविष्टाय च नमः।
 नमो मीढुष्टमाय च नमः। इषुमते च नमः।
 नमो ह्रस्वाय च नमः। वामनाय च नमः।
 नमो बृहते च नमः। वर्षीयसे च नमः।
 नमो वृद्धाय च नमः। संवृध्वने च नमः।
 नमो अग्रियाय च नमः। प्रथमाय च नमः।
 नम आशवे च नमः। अजिराय च नमः।

नमः शीघ्रियाय च नमः। शीभ्याय च नमः।
 नमः ऊर्म्याय च नमः। अवस्वन्याय च नमः।
 नमः स्त्रोतस्याय च नमः। द्वीप्याय च नमः॥
 नमो ज्येष्ठाय च नमः। कनिष्ठाय च नमः।
 नमः पूर्वजाय च नमः। अपरजाय च नमः।
 नमो मध्यमाय च नमः। अपगल्भाय च नमः।
 नमो जघन्याय च नमः। बुध्रियाय च नमः।
 नमः सोभ्याय च नमः। प्रतिसर्याय च नमः।
 नमो याम्याय च नमः। क्षेम्याय च नमः।
 नमः उर्वर्याय च नमः। खल्याय च नमः।
 नमः श्लोक्याय च नमः। अवसान्याय च नमः।
 नमो वन्याय च नमः। कक्ष्याय च नमः।
 नमः श्रवाय च नमः। प्रतिश्रवाय च नमः।
 नमः आशुषेणाय च नमः। आशुरथाय च नमः।
 नमः शूराय च नमः। अवभिन्दते च नमः।
 नमो वर्मिणे च नमः। वरूथिने च नमः।
 नमो बिल्मिने च नमः। कवचिने च नमः।
 नमः श्रुताय च नमः। श्रुतसेनाय च नमः॥
 नमो दुन्दुभ्याय च नमः। आहन्याय च नमः।
 नमो धृष्णवे च नमः। प्रमृशाय च नमः।
 नमो दूताय च नमः। प्रहिताय च नमः।
 नमो निषङ्गिणे च नमः। इषुधिमते च नमः।
 नमस्तीक्ष्णेषवे च नमः। आयुधिने च नमः।
 नमः स्वायुधाय च नमः। सुधन्वने च नमः।
 नमः सुत्याय च नमः। पथ्याय च नमः।
 नमः काट्याय च नमः। नीप्याय च नमः।
 नमः सूद्याय च नमः। सरस्याय च नमः।
 नमो नाद्याय च नमः। वैशन्ताय च नमः।
 नमः कूप्याय च नमः। अवट्याय च नमः।
 नमो वर्ष्याय च नमः। अवर्ष्याय च नमः।
 नमो मेघ्याय च नमः। विद्युत्याय च नमः।
 नमः ईध्रियाय च नमः। आतप्याय च नमः।

नमो वा॒त्याय च॒ नमः॑। रे॒ष्मियाय च॒ नमः॑।
 नमो वा॒स्तु॒व्याय च॒ नमः॑। वा॒स्तु॒पाय च॒ नमः॑॥
 नमः सो॒माय च॒ नमः॑। रु॒द्राय च॒ नमः॑।
 नमस्त॒न्म्राय च॒ नमः॑। अ॒रु॒णाय च॒ नमः॑।
 नमः श॒ङ्गाय च॒ नमः॑। प॒शुप॑तये च॒ नमः॑।
 नम उ॒ग्राय च॒ नमः॑। भी॒माय च॒ नमः॑।
 नमो अ॒ग्रेव॑धाय च॒ नमः॑। दू॒रेव॑धाय च॒ नमः॑।
 नमो ह॒न्त्रे च॒ नमः॑। ह॒र्नीय॑से च॒ नमः॑।
 नमो वृ॒क्षेभ्यो॒ नमः॑। ह॒रि॒केशे॑भ्यो॒ नमः॑।
 नमस्त॒ाराय॒ नमः॑। नमः श॒म्भवे॑ च॒ नमः॑।
 म॒यो॒भवे॑ च॒ नमः॑। नमः श॒ङ्करा॑य च॒ नमः॑।
 म॒य॒स्क॒राय च॒ नमः॑। नमः शि॒वाय च॒ नमः॑।
 शि॒वत॑राय च॒ नमः॑। नम॒स्ती॒र्थ्याय च॒ नमः॑।
 कू॒ल्याय च॒ नमः॑। नमः पा॒र्याय च॒ नमः॑।
 अ॒वा॒र्याय च॒ नमः॑। नमः प्र॒तर॑णाय च॒ नमः॑।
 उ॒त्तर॑णाय च॒ नमः॑। नम आ॒ता॒र्याय च॒ नमः॑।
 आ॒ला॒द्याय च॒ नमः॑। नमः श॒ष्याय च॒ नमः॑।
 फे॒न्याय च॒ नमः॑। नमः सि॒क्त्याय च॒ नमः॑।
 प्र॒वा॒ह्याय च॒ नमः॑॥
 नम इ॒रि॒ण्याय च॒ नमः॑। प्र॒प॒थ्याय च॒ नमः॑।
 नमः कि॒शिला॑य च॒ नमः॑। क्षय॑णाय च॒ नमः॑।
 नमः क॒पर्दि॑ने च॒ नमः॑। पु॒ल॒स्तये॑ च॒ नमः॑।
 नमो गो॒ष्ठ्याय च॒ नमः॑। गृ॒ह्याय च॒ नमः॑।
 नमस्त॒ल्प्याय च॒ नमः॑। गे॒ह्याय च॒ नमः॑।
 नमः का॒ट्याय च॒ नमः॑। गृ॒ह्रे॒ष्ठाय च॒ नमः॑।
 नमो हृ॒द॒य्याय च॒ नमः॑। नि॒वे॒ष्याय च॒ नमः॑।
 नमः पा॒स॒व्याय च॒ नमः॑। रज॒स्याय च॒ नमः॑।
 नमः शु॒ष्क्याय च॒ नमः॑। ह॒रि॒त्याय च॒ नमः॑।
 नमो लो॒प्याय च॒ नमः॑। उ॒ल॒प्याय च॒ नमः॑।
 नम ऊ॒र्व्याय च॒ नमः॑। सू॒र्म्याय च॒ नमः॑।
 नमः पु॒र्ण्याय च॒ नमः॑। पु॒र्ण॒श॒द्याय च॒ नमः॑।
 नमो ऽप॒गु॒रमा॑णाय च॒ नमः॑। अ॒भि॒घ्न॒ते च॒ नमः॑।

नम आखिखदते च नमः। प्रखिखदते च नमः। नमो वो नमः।
 किरिकेभ्यो नमः। देवानां हृदयेभ्यो नमः।
 नमो विक्षीणकेभ्यो नमः। नमो विचिन्वत्केभ्यो नमः।
 नम अनिरुहतेभ्यो नमः। नम आमीवत्केभ्यो नमः।
 ॥इति श्री-श्रीरुद्रनाम त्रिशती सम्पूर्णा॥



॥ शिवाष्टोत्तरशतनामावलिः ॥

शिवाय नमः	अन्धकासुरसूदनाय नमः	सोमाय नमः
महेश्वराय नमः	गङ्गाधराय नमः	पञ्चवक्त्राय नमः
शम्भवे नमः	ललाटाक्षाय नमः	सदाशिवाय नमः
पिनाकिने नमः	कालकालाय नमः	विश्वेश्वराय नमः
शशिशेखराय नमः	कृपानिधये नमः ३०	वीरभद्राय नमः
वामदेवाय नमः	भीमाय नमः	गणनाथाय नमः
विरूपाक्षाय नमः	परशुहस्ताय नमः	प्रजापतये नमः
कर्पदिने नमः	मृगपाणये नमः	हिरण्यरेतसे नमः
नीललोहिताय नमः	जटाधराय नमः	दुर्धर्षाय नमः
शङ्कराय नमः १०	कैलासवासिने नमः	गिरीशाय नमः ६०
शूलपाणये नमः	कवचिने नमः	गिरिशाय नमः
खट्वाङ्गिने नमः	कठोराय नमः	अनघाय नमः
विष्णुवल्लभाय नमः	त्रिपुरान्तकाय नमः	भुजङ्गभूषणाय नमः
शिपिविष्टाय नमः	वृषाङ्गाय नमः	भर्गाय नमः
अम्बिकानाथाय नमः	वृषभारूढाय नमः ४०	गिरिधन्वने नमः
श्रीकण्ठाय नमः	भस्मोद्धूलितविग्रहाय नमः	गिरिप्रियाय नमः
भक्तवत्सलाय नमः	सामप्रियाय नमः	कृत्तिवाससे नमः
भवाय नमः	स्वरमयाय नमः	पुरारातये नमः
शर्वाय नमः	त्रयीमूर्तये नमः	भगवते नमः
त्रिलोकीशाय नमः २०	अनीश्वराय नमः	प्रमथाधिपाय नमः ७०
शितिकण्ठाय नमः	सर्वज्ञाय नमः	मृत्युञ्जयाय नमः
शिवाप्रियाय नमः	परमात्मने नमः	सूक्ष्मतनवे नमः
उग्राय नमः	सोमसूर्याग्निलोचनाय नमः	जगद्धापिने नमः
कपालिने नमः	हविषे नमः	जगद्गुरवे नमः
कामारये नमः	यज्ञमयाय नमः ५०	व्योमकेशाय नमः

महासेनजनकाय नमः	शाश्वताय नमः	अव्यग्राय नमः
चारुविक्रमाय नमः	खण्डपरशवे नमः	दक्षाध्वरहराय नमः
रुद्राय नमः	अजाय नमः	हराय नमः १००
भूतपतये नमः	पाशविमोचकाय नमः १०	भगनेत्रभिदे नमः
स्थाणवे नमः ८०	मृडाय नमः	अव्यक्ताय नमः
अहये बुध्याय नमः	पशुपतये नमः	सहस्राक्षाय नमः
दिगम्बराय नमः	देवाय नमः	सहस्रपदे नमः
अष्टमूर्तये नमः	महादेवाय नमः	अपवर्गप्रदाय नमः
अनेकात्मने नमः	अव्ययाय नमः	अनन्ताय नमः
सात्त्विकाय नमः	हरये नमः	तारकाय नमः
शुद्धविग्रहाय नमः	पूषदन्तभिदे नमः	परमेश्वराय नमः

॥ इति शाक्तप्रमोदे श्री-शिवाष्टोत्तरशतनामावलिः सम्पूर्णा ॥

॥ उत्तराङ्ग-पूजा ॥

विज्यं धनुः कपर्दिनो विशाल्यो बाणवाꣳ उत। अनेशन्नस्येषव आभुरस्य निषङ्गथिः॥ ॐ ह्रीं नमः शिवाय। बलाय नमः। धूपमाघ्रापयामि॥१२॥

या ते हेतिर्मीढुष्टम् हस्ते बभूव ते धनुः। तयाऽस्मान् विश्वतस्त्वमयक्ष्मया परिभुज॥ ॐ ह्रीं नमः शिवाय। बलप्रमथनाय नमः। अलङ्कारदीपं सन्दर्शयामि॥१३॥

ॐ भूर्भुवः सुवः। + ब्रह्मणे स्वाहा।

नमस्ते अस्त्वायुधायानातताय धृष्णवै। उभाभ्यामुत ते नमो बाहुभ्यां तव धन्वने॥ ॐ ह्रीं नमः शिवाय।

सर्वभूतदमनाय नमः। () निवेदयामि। मध्ये मध्ये अमृतपानीयं समर्पयामि। अमृतापिधानमसि।

हस्तप्रक्षालनं समर्पयामि। पादप्रक्षालनं समर्पयामि। निवेदनानन्तरम् आचमनीयं समर्पयामि॥१४॥

परि ते धन्वनो हेतिरस्मान्वृणक्तु विश्वतः। अथो य इषुधिस्तवाऽऽरे अस्मन्नि धेहि तम्॥ ॐ ह्रीं नमः शिवाय। मनोन्मनाय नमः। कर्पूरताम्बूलं समर्पयामि॥१५॥

नमस्ते अस्तु भगवन् विश्वेश्वराय महादेवाय त्र्यम्बकाय त्रिपुरान्तकाय त्रिकाग्निकांलाय कालाग्निरुद्राय नीलकण्ठाय मृत्युञ्जयाय सर्वेश्वराय सदाशिवाय श्रीमन्महादेवाय नमः॥ कर्पूरनीराजनं दर्शयामि॥१६॥

॥ रक्षा ॥

बृहत्सामं क्षत्रभृदृद्ध वृष्णियं त्रिष्टुभौजः शुभितमुग्रवीरम्। इन्द्रस्तोमेन पञ्चदशेन मध्यमिदं वातेन सगरेण रक्ष॥

रक्षां धारयामि॥

॥ नमस्काराः ॥

ॐ भवाय देवाय नमः।
 ॐ शर्वाय देवाय नमः।
 ॐ ईशानाय देवाय नमः।
 ॐ पशुपतये देवाय नमः।
 ॐ रुद्राय देवाय नमः।
 ॐ उग्राय देवाय नमः।
 ॐ भीमाय देवाय नमः।
 ॐ महते देवाय नमः॥

ईशानः सर्वविद्यानामीश्वरः सर्वभूतानां ब्रह्माधिपतिर्ब्रह्मणोऽधिपतिर्ब्रह्मा शिवो मे अस्तु सदाशिवोम्॥ ॐ
 ह्रीं नमः शिवार्यं। मन्त्रपुष्पाञ्जलिं समर्पयामि।

शिवाय नमः। रुद्राय नमः। पशुपतये नमः। नीलकण्ठाय नमः। महेश्वराय नमः। हरिकेशाय नमः।
 विरूपाक्षाय नमः। पिनाकिने नमः। त्रिपुरान्तकाय नमः। शम्भवे नमः। शूलिने नमः। महादेवाय नमः।
 इति द्वादशनामभिर्द्वादशपुष्पाञ्जलीन् दत्त्वा॥

प्रदक्षिणनमस्कारान् कृत्वा॥

॥ अर्घ्यप्रदानम् ॥

ममोपात्त-समस्त-दुरित-क्षयद्वारा श्रीपरमेश्वरप्रीत्यर्थम् शिवरात्रौ द्वितीय-याम-पूजान्ते क्षीरार्घ्यप्रदानं
 करिष्ये॥

शिवरात्रिव्रतं देव पूजाजपपरायणः।
 करोमि विधिवद्वत्तं गृहाणार्घ्यं नमोऽस्तुते॥

इत्यर्घ्यं दत्त्वा।

मया कृतान्यनेकानि पापानि हर शङ्कर।
 गृहाणार्घ्यमुमाकान्त शिवरात्रौ प्रसीद मे॥२॥

॥ पूजानिवेदनम् ॥

पूर्वे नन्दि महाकालौ गणभृङ्गी च दक्षिणे।
 वृषस्कन्दौ पश्चिमे ते देशकालौ तथोत्तरे।
 गङ्गा च यमुना पार्श्वे पूजां गृह्ण नमोऽस्तुते॥२॥

यत्किञ्चित् कुर्महे देव सदा सुकृतदुष्कृतम्।
 तन्मे शिवपदस्थस्य भुङ्क्ष्व क्षपय शङ्कर॥

शिवो दाता शिवो भोक्ता शिवः सर्वमिदं जगत्।
शिवो जयति सर्वत्र यः शिवः सोऽहमेव हि॥

इति प्रार्थ्य॥

देवहृदयस्थं पादस्थं च पुष्पमादाय प्रणम्य देवेन दत्तमिति ध्यात्वा॥

प्रपन्नं पाहि मामीश भीतमृत्युमहार्णवात्।
त्वयोपभुक्त-स्रग्-गन्ध-वासो-लङ्कार-चर्चिताः।
उच्छिष्टभोजिनो दासास्तव मायां जयेम हि॥

इति मूर्ध्नि धृत्वा॥

हिरण्यगर्भगर्भस्थं हेमबीजं विभावसोः।
अनन्तपुण्यफलदम् अतः शान्तिं प्रयच्छ मे॥

श्री-शिवरात्रि-पुण्यकाले अस्मिन् मया क्रियमाण-श्री-सपरिवार-साम्बशिवस्य द्वितीय-याम-पूजायां
यद्देयमुपायनदानं तत्प्रत्याम्नायार्थं हिरण्यं श्री-साम्बशिव-प्रीतिं कामयमानः मनसोद्दिष्टाय ब्राह्मणाय
सम्प्रददे नमः न मम।

मन्त्रहीनं क्रियाहीनं भक्तिहीनं महेश्वर।
यत्कृतं तु मया देव परिपूर्णं तदस्तु ते॥

अनेन पूजनेन साम्बसदाशिवः प्रीयताम्।

कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।
करोमि यद्यत् सकलं परस्मै
नारायणायेति समर्पयामि॥

ॐ तत्सद्ब्रह्मार्पणमस्तु।

॥ प्रधान-पूजा — साम्ब-परमेश्वर-पूजा (तृतीय-यामः) ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे
श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे
मेरोः दक्षिणे पार्श्वे शकाब्दे अस्मिन् वर्तमाने व्यावहारिकणां प्रभवादि षष्ठ्याः संवत्सराणां मध्ये ()^{१२}
नाम संवत्सरे उत्तरायणे शिशिर-ऋतौ कुम्भ-मासे कृष्ण-पक्षे त्रयोदश्यां/चतुर्दश्यां शुभतिथौ (इन्दु / भौम

/ बुध / गुरु / भृगु / स्थिर / भानु)-वासरयुक्तायाम् ()^{१३} नक्षत्र ()^{१४}-योग ()-करण-युक्तायां च एवं गुण विशेषण विशिष्टायाम् अस्याम् (त्रयोदश्यां/चतुर्दश्यां) शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थम् धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थम् मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं शिवरात्रौ श्री-साम्ब-परमेश्वर-प्रीत्यर्थं तृतीय-यामपूजां करिष्ये।

॥ षोडशोपचार-पूजा ॥

ध्यायेन्नित्यं महेशं रजतगिरिनिभं चारुचन्द्रावतंसं
रत्नाकल्पोज्ज्वलाङ्गं परशुमृगवराभीतिहस्तं प्रसन्नम्।
पद्मासीनं समन्तात् स्तुतममरगणैर्व्याघ्रकृत्तिं वसानं
विश्वाद्यं विश्वबीजं निखिलभयहरं पञ्चवक्त्रं त्रिनेत्रम्॥

अस्मिन् बिम्बे श्री-साम्ब-परमेश्वरं ध्यायामि।

नमस्ते रुद्र मन्यवं उतो त इषवे नमः। नमस्ते अस्तु धन्वने बाहुभ्यामुत ते नमः॥ ॐ ह्रीं नमः शिवाय।
सद्योजातं प्रपद्यामि। आवाहयामि॥१॥

या त इषुः शिवतमा शिवं बभूव ते धनुः। शिवा शर्व्या या तव तया नो रुद्र मृडय॥ ॐ ह्रीं नमः
शिवाय। सद्योजाताय वै नमो नमः। आसनं समर्पयामि॥२॥

या ते रुद्र शिवा तनूरघोराऽपांपकाशिनी। तया नस्तनुवा शन्तमया गिरिशन्ताभिचां कशीहि॥ ॐ ह्रीं नमः
शिवाय। भवे भवे नाति भवे भवस्व माम्। पादयोः पाद्यं समर्पयामि॥३॥

यामिषु गिरिशन्त हस्ते बिभर्ष्यस्तवे। शिवां गिरित्र तां कुरु मा हिंसीः पुरुषं जगत्॥ ॐ ह्रीं नमः
शिवाय। भवोद्भावाय नमः॥ अर्घ्यं समर्पयामि॥४॥

शिवेन वचसा त्वा गिरिशाच्छावदामसि। यथा नः सर्वमिज्जगदयक्ष्मं सुमना असत्॥ ॐ ह्रीं नमः
शिवाय। वामदेवाय नमः। आचमनीयं समर्पयामि॥५॥

अध्यवोचदधिवक्ता प्रथमो दैव्यो भिषक्। अहींश्च सर्वाञ्जम्भयन्त्सर्वाश्च यातुधान्यः॥ ॐ ह्रीं नमः
शिवाय। ज्येष्ठाय नमः। मधुपर्कं समर्पयामि॥६॥

असौ यस्ताम्रो अरुण उत बभ्रुः सुमङ्गलः। ये चेमां रुद्रा अभितौ दिक्षु श्रिताः संहस्रशोऽवैषां हेडं
ईमहे॥ ॐ ह्रीं नमः शिवाय। श्रेष्ठाय नमः। स्नानं समर्पयामि।

रुद्रम्। चमकम्। पुरुषसूक्तम्॥

स्नानानन्तरम् आचमनीयं समर्पयामि॥७॥

^{१३}पृष्ठं ८६७ पश्यताम्

^{१४}पृष्ठं ८६८ पश्यताम्

साक्षतजलेन तर्पणं कार्यम्॥

ॐ भवं देवं तर्पयामि। ॐ शर्वं देवं तर्पयामि। ॐ ईशानं देवं तर्पयामि। ॐ पशुपतिं देवं तर्पयामि।
ॐ रुद्रं देवं तर्पयामि। ॐ उग्रं देवं तर्पयामि। ॐ भीमं देवं तर्पयामि। ॐ महान्तं देवं तर्पयामि॥

ॐ भवस्य देवस्य पत्नीं तर्पयामि। ॐ शर्वस्य देवस्य पत्नीं तर्पयामि। ॐ ईशानस्य देवस्य पत्नीं तर्पयामि। ॐ पशुपतेर्देवस्य पत्नीं तर्पयामि। ॐ रुद्रस्य देवस्य पत्नीं तर्पयामि। ॐ उग्रस्य देवस्य पत्नीं तर्पयामि। ॐ भीमस्य देवस्य पत्नीं तर्पयामि। ॐ महतो देवस्य पत्नीं तर्पयामि॥

असौ योऽवसर्पति नीलग्रीवो विलोहितः। उतैनं गोपा अदृशन्नदृशन्नुदहार्यः। उतैनं विश्वा भूतानि स
दृष्टो मृडयाति नः॥ ॐ ह्रीं नमः शिवाय। रुद्राय नमः। वस्त्रोत्तरीयं समर्पयामि॥८॥

नमो अस्तु नीलग्रीवाय सहस्राक्षाय मीढुषे। अथो ये अस्य सत्त्वानोऽहं तेभ्योऽकरं नमः॥ ॐ ह्रीं नमः
शिवाय। कालाय नमः। यज्ञोपवीताभरणानि समर्पयामि॥९॥

प्र मुञ्च धन्वंतस्त्वमुभयोरार्त्रियोज्याम्। याञ्च ते हस्त इषवः परा ता भगवो वप॥ ॐ ह्रीं नमः शिवाय।
कलविकरणाय नमः। दिव्यपरिमलगन्धान् धारयामि। गन्धस्योपरि अक्षतान् समर्पयामि॥१०॥

अवतत्य धनुस्त्वः सहस्राक्ष शतेषुधे। निशीर्य शल्यानां मुखां शिवो नः सुमनां भव॥ ॐ ह्रीं नमः
शिवाय। बलविकरणाय नमः। पुष्पैः पूजयामि॥११॥

ॐ भवाय देवाय नमः। ॐ शर्वाय देवाय नमः।

ॐ ईशानाय देवाय नमः। ॐ पशुपतये देवाय नमः।

ॐ रुद्राय देवाय नमः। ॐ उग्राय देवाय नमः।

ॐ भीमाय देवाय नमः। ॐ महते देवाय नमः॥

ॐ भवस्य देवस्य पत्न्यै नमः। ॐ शर्वस्य देवस्य पत्न्यै नमः।

ॐ ईशानस्य देवस्य पत्न्यै नमः। ॐ पशुपतेर्देवस्य पत्न्यै नमः।

ॐ रुद्रस्य देवस्य पत्न्यै नमः। ॐ उग्रस्य देवस्य पत्न्यै नमः।

ॐ भीमस्य देवस्य पत्न्यै नमः। ॐ महतो देवस्य पत्न्यै नमः॥

॥ शिवाष्टोत्तरशतनामावलिः ॥

शिवाय नमः

महेश्वराय नमः

शम्भवे नमः

पिनाकिने नमः

शशिशेखराय नमः

वामदेवाय नमः

विरूपाक्षाय नमः

कपर्दिने नमः

नीललोहिताय नमः

शङ्कराय नमः

शूलपाणये नमः

खट्वाङ्गिने नमः

विष्णुवल्लभाय नमः

शिपिविष्टाय नमः

अम्बिकानाथाय नमः

श्रीकण्ठाय नमः

भक्तवत्सलाय नमः

भवाय नमः

शर्वाय नमः

त्रिलोकीशाय नमः

शितिकण्ठाय नमः

१०

२०

शिवाप्रियाय नमः		सोमाय नमः		स्थाणवे नमः	८०
उग्राय नमः		पञ्चवक्त्राय नमः		अहये बुध्याय नमः	
कपालिने नमः		सदाशिवाय नमः		दिगम्बराय नमः	
कामारये नमः		विश्वेश्वराय नमः		अष्टमूर्तये नमः	
अन्धकासुरसूदनाय नमः		वीरभद्राय नमः		अनेकात्मने नमः	
गङ्गाधराय नमः		गणनाथाय नमः		सात्त्विकाय नमः	
ललाटाक्षाय नमः		प्रजापतये नमः		शुद्धविग्रहाय नमः	
कालकालाय नमः		हिरण्यरेतसे नमः		शाश्वताय नमः	
कृपानिधये नमः	३०	दुर्धर्षाय नमः		खण्डपरशवे नमः	
भीमाय नमः		गिरीशाय नमः	६०	अजाय नमः	
परशुहस्ताय नमः		गिरिशाय नमः		पाशविमोचकाय नमः	९०
मृगपाणये नमः		अनघाय नमः		मृडाय नमः	
जटाधराय नमः		भुजङ्गभूषणाय नमः		पशुपतये नमः	
कैलासवासिने नमः		भर्गाय नमः		देवाय नमः	
कवचिने नमः		गिरिधन्वने नमः		महादेवाय नमः	
कठोराय नमः		गिरिप्रियाय नमः		अव्ययाय नमः	
त्रिपुरान्तकाय नमः		कृत्तिवाससे नमः		हरये नमः	
वृषाङ्गाय नमः		पुरारातये नमः		पूषदन्तभिदे नमः	
वृषभारूढाय नमः	४०	भगवते नमः		अव्यग्राय नमः	
भस्मोद्धूलितविग्रहाय नमः		प्रमथाधिपाय नमः	७०	दक्षाध्वरहराय नमः	
सामप्रियाय नमः		मृत्युञ्जयाय नमः		हराय नमः	१००
स्वरमयाय नमः		सूक्ष्मतनवे नमः		भगनेत्रभिदे नमः	
त्रयीमूर्तये नमः		जगद्धापिने नमः		अव्यक्ताय नमः	
अनीश्वराय नमः		जगद्गुरवे नमः		सहस्राक्षाय नमः	
सर्वज्ञाय नमः		व्योमकेशाय नमः		सहस्रपदे नमः	
परमात्मने नमः		महासेनजनकाय नमः		अपवर्गप्रदाय नमः	
सोमसूर्याग्निलोचनाय नमः		चारुविक्रमाय नमः		अनन्ताय नमः	
हविषे नमः		रुद्राय नमः		तारकाय नमः	
यज्ञमयाय नमः	५०	भूतपतये नमः		परमेश्वराय नमः	

॥इति शाक्तप्रमोदे श्री-शिवाष्टोत्तरशतनामावलिः सम्पूर्णा॥

॥ उत्तराङ्ग-पूजा ॥

विज्यं धनुः कपर्दिनो विशल्यो बाणवा९ उत। अनेशनस्येषव आभुरस्य निषङ्गथिः॥ ॐ ह्रीं नमः शिवाय। बलाय नमः। धूपमाग्रापयामि॥१२॥

या ते हेतिर्मीदुष्टम् हस्ते बभूव ते धनुः। तयाऽस्मान् विश्वतस्त्वमयक्ष्मया परिभुज॥ ॐ ह्रीं नमः शिवाय। बलप्रमथनाय नमः। अलङ्कारदीपं सन्दर्शयामि॥१३॥

ॐ भूर्भुवः सुवः। + ब्रह्मणे स्वाहा।

नमस्ते अस्त्वायुधायानातताय धृष्णवै। उभाभ्यामुत ते नमो बाहुभ्यां तव धन्वने॥ ॐ ह्रीं नमः शिवाय। सर्वभूतदमनाय नमः। () निवेदयामि। मध्ये मध्ये अमृतपानीयं समर्पयामि। अमृतापिधानमसि। हस्तप्रक्षालनं समर्पयामि। पादप्रक्षालनं समर्पयामि। निवेदनानन्तरम् आचमनीयं समर्पयामि॥१४॥

परि ते धन्वनो हेतिरस्मान्वृणक्तु विश्वतः। अथो य इषुधिस्तवाऽऽरे अस्मन्नि धेहि तम्॥ ॐ ह्रीं नमः शिवाय। मनोन्मनाय नमः। कर्पूरताम्बूलं समर्पयामि॥१५॥

नमस्ते अस्तु भगवन् विश्वेश्वराय महादेवाय त्र्यम्बकाय त्रिपुरान्तकाय त्रिकाग्निकांलाय कालाग्निरुद्राय नीलकण्ठाय मृत्युञ्जयाय सर्वेश्वराय सदाशिवाय श्रीमन्महादेवाय नमः॥ कर्पूरनीराजनं दर्शयामि॥१६॥

॥ रक्षा ॥

बृहत्सामं क्षत्रभृद्वृद्ध वृष्णियं त्रिष्टुभौजः शुभितमुग्रवीरम्। इन्द्रस्तोमेन पञ्चदशेन मध्यमिदं वातेन सगरेण रक्ष॥

रक्षां धारयामि॥

॥ नमस्काराः ॥

ॐ भवाय देवाय नमः।

ॐ शर्वाय देवाय नमः।

ॐ ईशानाय देवाय नमः।

ॐ पशुपतये देवाय नमः।

ॐ रुद्राय देवाय नमः।

ॐ उग्राय देवाय नमः।

ॐ भीमाय देवाय नमः।

ॐ महते देवाय नमः॥

ईशानः सर्वविद्यानामीश्वरः सर्वभूतानां ब्रह्माधिपतिर्ब्रह्मणोऽधिपतिर्ब्रह्मा शिवो मे अस्तु सदाशिवोम्॥ ॐ ह्रीं नमः शिवाय। मन्त्रपुष्पाञ्जलिं समर्पयामि।

शिवाय नमः। रुद्राय नमः। पशुपतये नमः। नीलकण्ठाय नमः। महेश्वराय नमः। हरिकेशाय नमः।
विरूपाक्षाय नमः। पिनाकिने नमः। त्रिपुरान्तकाय नमः। शम्भवे नमः। शूलिने नमः। महादेवाय नमः।
इति द्वादशनामभिर्द्वादशपुष्पाञ्जलीन् दत्त्वा॥

प्रदक्षिणनमस्कारान् कृत्वा॥

॥ अर्घ्यप्रदानम् ॥

ममोपात्त-समस्त-दुरित-क्षयद्वारा श्रीपरमेश्वरप्रीत्यर्थम् शिवरात्रौ तृतीय-याम-पूजान्ते क्षीरार्घ्यप्रदानं
करिष्ये॥

शिवरात्रिव्रतं देव पूजाजपपरायणः।
करोमि विधिवद्दत्तं गृहाणार्घ्यं नमोऽस्तुते॥

इत्यर्घ्यं दत्त्वा।

शिवरात्रिव्रतं देव पूजाजपपरायणः।
करोमि विधिवद्दत्तं गृहाणार्घ्यं नमोऽस्तु ते॥निशीथे॥

दुःखदारिद्र्यभारैश्च दग्धोऽहं पार्वतीपते।
त्रायस्व मां महादेव गृहाणार्घ्यं नमोऽस्तु ते॥३॥

॥ पूजानिवेदनम् ॥

नमोऽव्यक्ताय सूक्ष्माय नमस्ते त्रिपुरान्तक।
पूजां गृहाण देवेश यथाशक्त्युपपादिताम्॥३॥

यत्किञ्चित् कुर्महे देव सदा सुकृतदुष्कृतम्।
तन्मे शिवपदस्थस्य भुङ्क्ष्व क्षपय शङ्कर॥

शिवो दाता शिवो भोक्ता शिवः सर्वमिदं जगत्।
शिवो जयति सर्वत्र यः शिवः सोऽहमेव हि॥

इति प्रार्थ्य॥

देवहृदयस्थं पादस्थं च पुष्पमादाय प्रणम्य देवेन दत्तमिति ध्यात्वा॥

प्रपन्नं पाहि मामीश भीतमृत्युमहार्णवात्।
त्वयोपभुक्त-स्नग्-गन्ध-वासो-लङ्कार-चर्चिताः।
उच्छिष्टभोजिनो दासास्तव मायां जयेम हि॥

इति मूर्ध्नि धृत्वा॥

हिरण्यगर्भगर्भस्थं हेमबीजं विभावसोः।
अनन्तपुण्यफलदम् अतः शान्तिं प्रयच्छ मे॥

श्री-शिवरात्रि-पुण्यकाले अस्मिन् मया क्रियमाण-श्री-सपरिवार-साम्बशिवस्य तृतीय-याम-पूजायां यद्देयमुपायनदानं तत्प्रत्याम्नायार्थं हिरण्यं श्री-साम्बशिव-प्रीतिं कामयमानः मनसोद्दिष्टाय ब्राह्मणाय सम्प्रददे नमः न मम।

मन्त्रहीनं क्रियाहीनं भक्तिहीनं महेश्वर।
यत्कृतं तु मया देव परिपूर्णं तदस्तु ते॥

अनेन पूजनेन साम्बसदाशिवः प्रीयताम्।

कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।
करोमि यद्यत् सकलं परस्मै
नारायणायेति समर्पयामि॥

ॐ तत्सद्ब्रह्मार्पणमस्तु।

॥ श्रीलिङ्गपुराणे उमामहेश्वरसंवादे शिवरात्रिव्रतकथा ॥

॥ श्री-महागणपति-प्रार्थना ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥
वागीशाद्याः सुमनसः सर्वार्थानामुपक्रमे।
यं नत्वा कृतकृत्याः स्युस्तं नमामि गजाननम्॥

॥ श्री-गुरु-प्रार्थना ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥
सदाशिवसमारम्भां शङ्कराचार्यमध्यमाम्।
अस्मदाचार्यपर्यन्तां वन्दे गुरुपरम्पराम्॥

॥ श्री-सरस्वती-प्रार्थना ॥

दोर्भिर्युक्ता चतुर्भिः स्फटिकमणिनिभैरक्षमालां दधाना
हस्तेनैकेन पद्मं सितमपि च शुकं पुस्तकं चापरेण।
भासा कुन्देन्दुशङ्खस्फटिकमणिनिभा भासमानाऽसमाना
सा मे वाग्देवतेयं निवसतु वदने सर्वदा सुप्रसन्ना॥

॥ श्री-व्यास-नमस्क्रिया ॥

व्यासं वसिष्ठनप्तारं शक्तेः पौत्रमकल्मषम्।
पराशरात्मजं वन्दे शुकतातं तपोनिधिम्॥१॥

अभ्रश्यामः पिङ्गजटाबद्धकलापः
प्रांशुर्दण्डी कृष्णमृगतत्वक्परिधानः।
साक्षाल्लोकान् पावयमानः कविमुख्यः
पाराशर्यः पर्वसु रूपं विवृणोतु॥२॥

जयति पराशरसूनुः सत्यवतीहृदयनन्दनो व्यासः।
यस्यास्यकमलगलितं वाङ्मयममृतं जगत् पिबति॥३॥

॥ लिङ्गपुराणम् — मङ्गलश्लोकः ॥

नमो रुद्राय हरये ब्रह्मणे परमात्मने।
प्रधानपुरुषेशाय सर्गस्थित्यन्तकारिणे॥
नारायणं नमस्कृत्य नरं चैव नरोत्तमम्।
देवीं सरस्वतीं व्यासं ततो जयमुदीरयेत्॥

॥ कथा ॥

सूत उवाच

कैलासशिखरासीनं देवदेवं जगद्गुरुम्।
पञ्चवक्त्रं दशभुजं त्रिनेत्रं शूलपाणिनम्॥१॥

पिनाकशोभितकरं खड्गखेटकधारिणम्।
कपालखट्वाङ्गधरं नीलकण्ठसुशोभितम्॥२॥

भस्माङ्गं व्यालशोभाढ्यमस्थिमालाविभूषितम्।
नीलजीमूतसङ्काशं सूर्यकोटिसमप्रभम्॥३॥

क्रीडन्तं च शिवं तत्र गणैश्च परिवारितम्।
विसृज्य देवताः सर्वास्तिष्ठन्तं परमेश्वरम्॥४॥

तं दृष्ट्वा देवदेवेशं प्रहस्योत्फुल्ललोचनम्।
पार्वती परिपप्रच्छ विनयावनता स्थिता॥५॥

पार्वत्युवाच

कथयस्व प्रसादेन यद्गोप्यं व्रतमुत्तमम्।
श्रुतास्त्वयोक्ता देवेश व्रतानां निर्णयाः शुभाः॥६॥

तथा वै दानधर्माश्च तीर्थधर्मास्त्वयोदिताः।
नास्ति मे निश्चयो देव भ्रान्ताऽहं च पुनः पुनः॥७॥

तस्माद् वदस्व मे देव ह्येकं निःसंशयं व्रतम्।
व्रतानामुत्तमं देव भुक्तिमुक्तिप्रदायकम्॥८॥

तदहं श्रोतुमिच्छामि कथयस्व मम प्रभो।

ईश्वर उवाच

शृणु देवि प्रवक्ष्यामि^{१५} व्रतानामुत्तमं व्रतम्॥९॥

यन्न कस्यचिदाख्यातं रहस्यं मुक्तिदायकम्।
येनैव कथ्यमानेन यमोऽपि विलयं व्रजेत्॥१०॥

तदहं कथयिष्यामि शृणुष्वैकमनाः प्रिये।
माघमासे कृष्णपक्षे अमायुक्ता चतुर्दशी^{१६}॥११॥

शिवरात्रिस्तु सा ज्ञेया सर्वयज्ञोत्तमोत्तमा।
दानैर्यज्ञैस्तपोभिश्च व्रतैश्च विविधैरपि॥१२॥

न तीर्थैस्तद् भवेत् पुण्यं यत्पुण्यं शिवरात्रितः।
शिवरात्रिसमं नास्ति व्रतानामुत्तमं व्रतम्॥१३॥

ज्ञानतोऽज्ञानतो वाऽपि कृत्वा मोक्षमवाप्नुयात्।
मृतास्ते निरयं यान्ति यैरेषा न कृता क्वचित्॥१४॥

कृता यैर्निरयं त्यक्त्वा गतास्ते शिवसन्निधौ।
सर्वमङ्गलशीला च सर्वामङ्गलनाशिनी॥१५॥

भुक्तिमुक्तिप्रदा चैषा सत्यं सत्यं वरानने।

देव्युवाच

कथं यमपुरं त्यक्त्वा शिवलोके व्रजेन्नरः॥१६॥

एतन्मे महदाश्चर्यं प्रत्यक्षं कुरु शङ्कर।

शङ्कर उवाच

शृणु देवि यथावृत्तां कथां पौराणिकीं शुभाम्॥१७॥

यमशासनहन्त्री च शिवस्थानप्रदायिनीम्।
कश्चिदासीत् पुरा देवि निषादो जीवघातकः^{१७}॥१८॥

प्रत्यन्तदेशवासी च भूधरासन्नकेतनः।
सीमान्ते स सदा तिष्ठन् कुटुम्बपरिपालकः॥१९॥

^{१५}परं गुह्यम् इत्यपि पाठः

^{१६}माघान्ते कृष्णपक्षे तु अविद्धा या चतुर्दशी। इत्यपि पाठः

^{१७}निषादस्त्वामिषप्रियः। इत्यपि पाठः

तन्वा पीनो धनुर्धारी श्यामाङ्गः कृष्णकञ्चुकः।
 बद्धगोधाङ्गुलित्राणः सदैव मृगयारतः॥२०॥
 एवंविधो निषादोऽसौ चतुर्दश्या दिने शुभे।
 व्यवहारिकैश्च द्रव्यार्थं देवागारे प्ररोधितः॥२१॥
 तेनापि देवता दृष्टा जनानां वचनं श्रुतम्।
 उपवासव्रतीनां च जल्पतां शिव शिवेति च॥२२॥
 दिनान्ते तैस्तदा मुक्तः प्रातर्द्रव्यं प्रदीयताम्।
 ततोऽसौ धनुरादाय दक्षिणेन गतः स्वयम्॥२३॥
 आगच्छन् स वनोद्देशे जनहासं चकार सः।
 शिव शिव किमेतद् वै कुर्वन्ति नगरे जनाः॥२४॥
 वनेचरान्निरीक्षंस्तु चतुर्दिक्षु इतस्ततः।
 पदं च पदमार्गं च अन्विष्यन् सूकरान् मृगान्॥२५॥
 इतश्चेतश्च धावन् वै आमिषे लुब्धमानसः।
 वनं च पर्वतान् सर्वान् भ्रमित्वा गिरिकन्दराः॥२६॥
 सम्प्राप्तं तेन नो किञ्चिन्मृगसूकरचित्तलम्^{१८}।
 निराशो लुब्धको यावत् तावदस्तं गतो रविः॥२७॥
 चिन्तयित्वा जलोपान्ते जागरं^{१९} जीवघातनम्।
 संविधास्याम्यहं रात्रौ निश्चितं मम जीवनम्॥२८॥
 तडागसन्निधौ गत्वा तत्तीरे जालिमध्यतः।
 आश्रमं कर्तुमारेभे आत्मनो गुप्तिकारणात्॥२९॥
 जालिमध्ये महालिङ्गं स्थितं स्वायम्भुवं शुभम्।
 बिल्ववृक्षो महान् दिव्यो जालिमध्ये च संस्थितः॥३०॥
 गृहीत्वा तस्य पर्णानि मार्गशुद्ध्यर्थमक्षिपत्।
 क्षिप्तानि दक्षिणे भागे निपेतुर्लिङ्गमूर्धनि॥३१॥
 तस्य गन्धं समासाद्य लुब्धकस्य वरानने।
 न तिष्ठन्ति मृगाः सर्वे शरघातभयात् तदा॥३२॥
 न दिवा भोजनं जातं संरोधस्य प्रभावतः।
 मृगान्निरीक्षतो रात्रौ निद्रानाशोऽप्यजायत॥३३॥
 जालिमध्ये गतस्यास्य प्रथमः प्रहरो गतः।
 ततो जलार्थमायाता हरिणी गर्भसंयुता॥३४॥

^{१८}तित्तिरमित्यपि पाठः^{१९}जागर चिन्तायित्वेन्वयः

यौवनस्था सुरूपा च स्तनपीना सुशोभना।
निरीक्षन्ती दिशः सर्वा भृशमुत्फुल्ललोचना॥३५॥

लुब्धकेनापि सा दृष्टा बाणगोचरमागता।
कृतं च बाणसन्धानं तेनैकाग्रेण चेतसा॥३६॥

त्रोटयित्वाऽथ पत्राणि प्रक्षिप्तानि शिवोपरि।
शिवेति संस्मरन्वादं शीतेन परिपीडितः॥३७॥

एतस्मिन्नन्तरे दृष्टो हरिण्या लुब्धकस्तदा।
लुब्धकस्तु स्वरूपेण कृतान्त इव तिष्ठति॥३८॥

दृष्ट्वा तु तस्य सन्धानं यमदंष्ट्रासमप्रभम्।
मृगी सा दिव्यया वाचा लुब्धकं वाक्यमब्रवीत्॥३९॥

मृग्युवाच

स्थिरो भव महाव्याध सर्वजीवनिकृन्तन।
कथयस्व महाबाहो किमर्थं मां हनिष्यसि॥४०॥

शिव उवाच

तस्यास्तद्वचनं श्रुत्वा लुब्धकः प्राह तां मृगीम्।

लुब्धक उवाच

समातृकं कुटुम्बं मे क्षुधया पीड्यते भृशम्॥४१॥

धनं वै मद्गृहे नास्ति तेन त्वां हन्मि शोभने।

सूत उवाच

याम^{१००}पूजाप्रभावेण जागरोपोषणेन च॥४२॥

चतुर्थांशेन पापानां विमुक्तो लुब्धकस्तदा।
लुब्धकस्तु ततो दृष्ट्वा मृगी मानुषभाषिणीम्॥४३॥

उवाच वचनं तां वै धर्मयुक्तमसंशयम्।

लुब्धक उवाच

मया हि घातिता जीवा उत्तमाधममध्यमाः॥४४॥

न श्रुता ईदृशी वाणी श्वापदानां कथञ्चन।
कस्मिन् देशे त्वमुत्पन्ना कस्मात् स्थानादिहाऽऽगता॥४५॥

कथयस्व प्रयत्नेन परं कौतूहलं हि मे।

मृग्युवाच

शृणु त्वं लुब्धकश्रेष्ठ कथयामि तवाखिलम्॥४६॥

आसं पूर्वमहं रम्भा स्वर्गे शक्रस्य चाप्सराः।
अनन्तरूपलावण्या सौभाग्येन च गर्विता॥४७॥

सौभाग्यमदपुष्टाङ्गो दानवो बलगर्वितः।
मयैव च वृतो भर्ता हिरण्याक्षो महासुरः॥४८॥

तेन सार्धं मया भुक्तं चिरकालं यथेप्सितम्।
एवं कालो गतो व्याध क्रीडन्त्या मेऽसुरेण च॥४९॥

एकदा प्रेक्षितुं नृत्यं शङ्करस्य गताग्रतः।
यावद् गच्छाम्यहं तत्र तावन्मां शङ्करोऽब्रवीत्॥५०॥

क्व गता त्वं वरारोहे केन वा सङ्गता शुभे।
किं वा सौभाग्यगर्वेण नाऽऽयाता मम मन्दिरम्॥५१॥

सत्यं कथय शीघ्रं त्वं नो वा शापं ददामि ते।
शापभीत्या मया तत्र सत्यमुक्तं शिवाग्रतः॥५२॥

शृणु देव प्रवक्ष्यामि शापानुग्रहकारक।
ममास्ति भर्ता विश्वेश दानवेन्द्रो महाबलः॥५३॥

तेन सार्धं मया देव क्रीडितं निजमन्दिरे।
तेनाहं नाऽऽगमं शीघ्रं सृष्टिसंहारकारक॥५४॥

रुद्रस्तद्वचनं श्रुत्वा सकोपो वाक्यमब्रवीत्।
मृगः कामातुरो नित्यं हिरण्याक्षो भविष्यति॥५५॥

त्वं मृगी तस्य भार्या वै भविष्यसि न संशयः।
त्यक्त्वा^{१०१} स्वर्गं तथा देवान् दानवं भोक्तुमिच्छसि॥५६॥

तस्मात् त्वं निर्जले देशे तृणाहारा भविष्यसि।
द्वादशाब्दानि भो भद्रे भविता शाप एष ते॥५७॥

परस्परस्य शोकेन शापान्तोऽपि भविष्यति।
अनुग्रहः पुनस्त्वेष शङ्करेण कृतः स्वयम्॥५८॥

कदाचिद्धि व्याधवरो मम सान्निध्यमाश्रितः।
बाणाग्रे तस्य सम्प्राप्ता पूर्वजन्म स्मरिष्यसि॥५९॥

शङ्करस्य तदा रूपं दृष्ट्वा मोक्षमवाप्स्यसि।
शङ्करो न मया दृष्टो वसन्त्यस्मिन् महावने॥६०॥

तेन दुःखमनुप्राप्ता मांसमेदोविवर्जिता।
 गर्भाक्रान्ता विशेषेण न वध्या चेति निश्चितम्॥६१॥
 सकुटुम्बस्य ते नूनं भोजनं न भविष्यति।
 आयास्यति मृगी त्वन्या मार्गेणानेन लुब्धक॥६२॥
 पीना यौवनसम्पन्ना बहुमांसा मदोद्धता।
 भोजनं सकुटुम्बस्य तया सद्यो भविष्यति॥६३॥
 अथवाऽन्यो मृगो व्याध पानार्थं तु जलाशये^{१०२}।
 आगमिष्यति प्रत्यूषे क्षुधार्तस्य न संशयः॥६४॥
 गर्भं त्यक्त्वा पुनः प्रातर्बालान् सन्दिश्य बन्धुषु।
 शपथैरागमिष्यामि सन्दिश्य च सखीजनम्॥६५॥
 तस्यास्तद्वचनं श्रुत्वा व्याधो विस्मयमागतः।
 क्षणमेकं तथा स्थित्वा व्याधो वचनमब्रवीत्॥६६॥
 नाऽऽगमिष्यति चेदन्यो जीव^{१०३}स्त्वमपि गच्छसि।
 क्षुधया पीडितोऽहं वै कुटुम्बं च विशेषतः॥६७॥
 प्रातस्त्वया मम गृहमागन्तव्यं यथायथम्।
 शपथैश्च ब्रज त्वं हि यथा मे प्रत्ययो भवेत्॥६८॥
 पृथिवी वायुरादित्यः सत्ये तिष्ठन्ति देवताः।
 पालनीयं ततः सत्यं लोकद्वयमभीप्सुभिः॥६९॥
 तस्मात् सत्येन गन्तव्यं भवत्या स्वगृहं प्रति।
 तस्य तद्वचनं श्रुत्वा गर्भार्ता सा मृगी तदा॥७०॥
 चक्रे सत्यप्रतिज्ञां वै व्याधस्याग्रे पुनः पुनः।
मृग्युवाच
 द्विजो भूत्वा तु यो व्याध वेदभ्रष्टोऽभिजायते॥७१॥
 स्वाध्यायसन्धारहितः सत्यशौचविवर्जितः।
 अविक्रेयाणां विक्रेता अयाज्यानां च याजकः॥७२॥
^{१०४}तस्य पापेन लिप्यामि यद्यहं नाऽऽगमं पुनः।
 दुष्टबुद्धौ तु यत्पापं धूर्ते वा ग्रामकण्टके॥७३॥
 नास्तिके च विशीले च परदाररते तथा।
 वेदविक्रयणे चैव शवसूतकभोजने॥७४॥

^{१०२}तव बाणस्य गोचरे इत्यपि पाठः

^{१०३}मृग इत्यपि पाठः

^{१०४}तस्य यत्पापमिति शेषः। एवमेवाग्रेऽपि।

तेन पापेन लिप्यामि यद्यहं नाऽऽगमं पुनः।
मृतशय्याप्रतिग्राहे माता पित्रोरपालके॥७५॥

तेन पापेन लिप्यामि यदि नाऽऽयामि तेऽन्तिकम्।
दानं दातुं प्रवृत्तस्य योऽन्तरायकरो नरः॥७६॥

तेन पापेन लिप्यामि यदि नाऽऽयामि ते गृहम्।
देवद्रव्यं गुरुद्रव्यं ब्रह्मद्रव्यं हरेत्तु यः॥७७॥

तेन पापेन लिप्यामि यदि नाऽऽयामि ते गृहम्।
दीपं दीपेन यः कुर्यात्पादं पादेन धावयेत्॥७८॥

तेन पापेन लिप्यामि यदि नाऽऽयामि ते गृहम्।
भर्तारं स्वामिनं मित्रमात्मानं बालमेव च॥७९॥

गां विप्रं च गुरुं नारीं यो मारयति दुर्मतिः।
तेन पापेन लिप्यामि यदि नाऽऽयामि ते गृहम्॥८०॥

अवैष्णवे च यत्पापं यत्पापं दाम्भिके जने।
अजितेन्द्रियेषु यत्पापं परदोषानुकीर्तने॥८१॥

कृतघ्ने च कदर्ये च परदाररते तथा।
सदाचारविहीने च परपीडाप्रदायके॥८२॥

परपैशुन्ययुक्ते च कन्याविक्रयकारके।
हेतुके बकवृत्तौ च कूटसाक्ष्यप्रदे तथा॥८३॥

एतेषां पातकं मह्यं यदि नाऽऽयामि ते गृहम्।
यत्पापं ब्रह्महत्यायां पितृमातृवधे तथा॥८४॥

तेन पापेन लिप्यामि यदि नाऽऽयामि ते गृहम्।
यत्पापं लुब्धकानां च यत्पापं गरदायिनाम्॥८५॥

तेन पापेन लिप्यामि यदि नाऽऽयामि ते गृहम्।
द्विभार्यः पुरुषो यस्तु समदृष्ट्या न पश्यति॥८६॥

तस्य पापेन लिप्यामि यदि नाऽऽयामि ते गृहम्।
सकृद् दत्त्वा तु यः कन्यां द्वितीयाय प्रयच्छति॥८७॥

तेन पापेन लिप्यामि यदि नाऽऽयामि ते गृहम्।
कथायां कथ्यमानायामन्तरं कुरुते नरः॥८८॥

तस्य पापेन लिप्यामि यदि नाऽऽयामि ते गृहम्।
पतिनिन्दापरो नित्यं वेदनिन्दापरो हि यः॥८९॥

तस्य पापेन लिप्यामि यदि नाऽऽयामि ते गृहम्।
यस्य सङ्ग्रहणी भार्या ब्राह्मणी च विशेषतः॥९०॥

तस्य पापेन लिप्यामि यदि नाऽऽयामि ते गृहम्।
प्रेतश्राद्धे तु यो भुङ्क्ते पतिते बहुयाजके॥११॥

असच्छास्त्रार्थनिपुणज्ञपुराणार्थविवर्जिते।
मूर्खे पाखण्डनिरते क्रयविक्रयिके द्वये॥१२॥

एतेषां पातकं मह्यं यदि नाऽऽयामि ते गृहम्।
एकाकी मिष्टमश्नाति भार्यापुत्रविवर्जितः॥१३॥

आत्मजां गुणसम्पन्नां समाने सदृशे वरे।
न प्रयच्छति यः कन्यां नरो वै ज्ञानदुर्बलः॥१४॥

तेन पापेन लिप्यामि यदि नाऽऽयामि ते गृहम्।
मृगीवाक्यं ततः श्रुत्वा लुब्धको हृष्टमानसः॥१५॥

संहृत्य बाणं सन्धानान्मुमोच हरिणीं तदा।
तस्या मुक्तिप्रभावेण लिङ्गस्यापि प्रपूजनात्॥१६॥

मुक्तोऽसौ पातकैः सर्वैस्तत्क्षणान्नात्र संशयः।
द्वितीये प्रहरे प्राप्ते मध्यरात्रे वरानने॥१७॥

तस्मिन्नेव क्षणे प्राप्ता कामार्ता मृगसुन्दरी।
सन्नस्ता भयसंविग्ना पतिमन्वेष्यती मुहुः॥१८॥

जालिमध्ये स्थितेनाथ दृष्टा सा लुब्धकेन तु।
पुनर्वृक्षस्य पत्राणि त्रोटयित्वा करेण तु॥१९॥

क्षिप्तानि दक्षिणे भागे लिङ्गोपरि दिदृक्षया।
तस्या वधार्थं तेनाथ बाणो धनुषि सन्धितः॥१००॥

तिष्ठस्तत्रैकचित्तेन कुटुम्बार्थं जिघांसया।
निरीक्ष्य लुब्धको यावद्बाणं तस्यां विमुञ्चति॥१०१॥

तावन्मृग्या स सन्दृष्टो दृष्ट्वा तं विह्वलाऽभवत्।
अद्यैव भगिनी मे हि लुब्धकेन विनाशिता॥१०२॥

मम किं जीवितव्येन तस्या दुःखेन पीडिता।
वरो मृत्युर्न शोको वै दृष्ट्वा व्याधं विशेषतः॥१०३॥

एवं सञ्चिन्त्य हरिणी लुब्धकं वाक्यमब्रवीत्।

हरिण्युवाच

धनुर्धरवर व्याध सर्वजीवनिकृन्तन॥१०४॥

देहि मे वचनं चैकं पश्चात् त्वं मां निपातय।
आयाता हरिणी चैका मार्गेणानेन लुब्धक॥१०५॥

समायाताऽथ वा नैव सत्यं कथय सुव्रत।
तच्छ्रुत्वा लुब्धकस्तत्र विस्मितः क्षणमैक्षत॥१०६॥

तस्यास्तु यादृशी वाणी अस्याश्चैव तु तादृशी।
सैवेयमागता नूनं प्रतिज्ञापालनाय च॥१०७॥

अथवाऽन्या समायाता या तथा कथिता पुरा।
एवं सञ्चिन्त्य मनसा लुब्धको वाक्यमब्रवीत्॥१०८॥

लुब्धक उवाच

शृणु त्वं मृगि मे वाक्यं गता सा निजमन्दिरम्।
त्वां दत्त्वा मम नूनं हि सा भवेत् सत्यवागपि॥१०९॥

अहोरात्रं कृतं कष्टं कुटुम्बार्थं मया मृगि।
अधुना त्वां हनिष्यामि देवतास्मरणं कुरु॥११०॥

व्याधोक्तं वचनं श्रुत्वा हरिणी दुःखिता भृशम्।
व्याधं प्राह रुदित्वा वै मा मां व्याध निपातय॥१११॥

तेजो बलं तथा सर्वं निर्दग्धं विरहाग्निना।
अहं च दुर्बला नूनं मेदो मांसविवर्जिता॥११२॥

केवलं पापभाक् त्वं हि मम प्राणविमोचकः।
अहं प्राणैर्वियुज्यामि भोजनं ते न जायते॥११३॥

बलवांश्च महातेजा मेदोमांससमन्वितः।
अन्यश्च पीनगौराङ्गो मृगो ह्यत्राऽऽगमिष्यति॥११४॥

तं हत्वा ते कुटुम्बस्य तृप्तिर्नूनं भविष्यति।
अथवा त्वद्गृहं प्रातरागमिष्यामि लुब्धक॥११५॥

तयोक्तं लुब्धकः श्रुत्वा किं करोमीत्यचिन्तयत्।
सञ्चिन्त्य लुब्धकः प्राह मृगीं शोकातुरां कृशाम्॥११६॥

सत्यं वद महाभागे प्रत्ययो मे यथा भवेत्।
तस्य तद्वचनं श्रुत्वा हरिणी दुःखकर्षिता॥११७॥

चक्रे सत्यप्रतिज्ञां तु व्याधस्याग्रे पुनः पुनः।

मृग्युवाच

क्षत्रियस्तु रणं दृष्ट्वा तस्माद्यो विनिवर्तते॥११८॥

तस्य पापेन लिप्यामि यदि नाऽऽयामि ते गृहम्।
भेदयन्ति तडागानि वापीश्चाथ गवामपि॥११९॥

मार्गं स्थानं च ये घ्नन्ति सर्वसत्त्वभयङ्कराः।
 तेषां वै पातकं मह्यं यदि नाऽऽयामि ते गृहम्॥१२०॥
 एतच्छ्रुत्वा तु व्याधेन साऽपि मुक्ता मृगी तदा।
 जलं पीत्वा तु बहुशो गता सद्यो यथाऽऽगतम्॥१२१॥
 जालिमध्ये स्थितस्यास्य द्वितीयः प्रहरो गतः।
 त्रोटित्वा बिल्वपत्राणि पुनर्देवे न्ययोजयत्॥१२२॥
 पीडितोऽतीव शीतेन क्षुधया गृहचिन्तया।
 शिव शिवेति जल्पन् वै न निद्रामुपलब्धवान्॥१२३॥
 कृतं शिवार्चनं तेन तृतीये प्रहरेऽपि च।
 वीक्षते स्म दिशः सर्वा जीवनार्थं वरानने॥१२४॥
 लुब्धकेनाथ दृष्टोऽसौ हरिणश्चञ्चलेक्षणः।
 विलोकयन् दिशः सर्वा मार्गमाणो मृगीपदम्॥१२५॥
 सौभाग्यबलदर्पाढ्यो मदनोन्मत्तपीवरः।
 तं दृष्ट्वा बाणमाकृष्य ह्याकर्णं तुष्टमानसः॥१२६॥
 बाणं मुञ्चति यावद् वै तावद् दृष्टो मृगेण तु।
 कालरूपं तु तं दृष्ट्वा मृगश्चिन्तितवान् भृशम्॥१२७॥
 निश्चितं भविता मृत्युर्गोचरेऽस्य गतो यतः।
 भार्या प्राणसमा मेऽद्य व्याधेनेह निपातिता॥१२८॥
 तथा विरहितस्याद्य नूनं मृत्युर्भविष्यति।
 हा हा कालकृतं पापं यद्भार्यादुःखमागता॥१२९॥
 भार्यया न समं सौख्यं गृहेऽपि च वनेऽपि च।
 तथा विना न धर्मोऽस्ति नार्थकामौ विशेषतः॥१३०॥
 वृक्षमूलेऽपि दयिता यत्र तिष्ठति तद्गृहम्।
 प्रासादोऽपि तथा हीनः कान्तारादतिरिच्यते॥१३१॥
 धर्मकामार्थकार्येषु भार्या पुंसः सहायिनी।
 विदेशे च गतस्यापि सैव विश्वासकारिणी॥१३२॥
 नास्ति भार्यासमो बन्धुर्नास्ति भार्यासमं सुखम्।
 नास्ति भार्यासमं लोके नरस्याऽऽर्तस्य भेषजम्॥१३३॥
 यस्य भार्या गृहे नास्ति साध्वी च प्रियवादिनी।
 अरण्यं तेन गन्तव्यं यथाऽरण्यं तथा गृहम्॥१३४॥
 एका प्राणसमा मेऽभूद् द्वितीया प्राणदा मम।
 भार्याविरहितस्याद्य जीवितं मम निष्फलम्॥१३५॥

इत्येवं चिन्तयित्वा तु लुब्धकं वाक्यमब्रवीत्।

मृग उवाच

शृणु व्याध नरश्रेष्ठ ह्यामिषाहारभोजन॥१३६॥

यत्ते पृच्छाम्यहं वीर तत् सत्यं वद मे प्रभो।
आगतं हरिणीयुग्मं केन मार्गेण तद्रतम्॥१३७॥

त्वया विनाशितं वाऽथ सत्यं कथय मेऽधुना।
तस्य तद्वचनं श्रुत्वा लुब्धको विस्मयं गतः॥१३८॥

असावपि न सामान्यो देवता काऽप्यनुत्तम।
उवाच लुब्धकः सद्यस्तस्याग्रे वाक्यमुत्तमम्॥१३९॥

लुब्धक उवाच

ते गतेऽनेन मार्गेण सत्यं कृत्वा ममाग्रतः।
ताभ्यां दत्तोऽसि भुक्त्यर्थं मम त्वमधुनाऽनघ॥१४०॥
सम्प्रति त्वं हनिष्यामि नैव मोक्ष्यामि कर्हिचित्।
व्याधोक्तं हि वचः श्रुत्वा हरिणः प्राह सत्वरम्॥१४१॥

मृग उवाच

तत्सत्यं कीदृशं ताभ्यां वाक्यमुक्तं तवाग्रतः।
येन ते प्रत्ययो जातो मुक्तं तद्धरिणीद्वयम्॥१४२॥

ते गते केन मार्गेण ये मुक्ते व्याध तेऽधुना।

व्याध उवाच

ते गतेऽनेन मार्गेण स्वमाश्रमपदं प्रति॥१४३॥
व्याधेन कथितास्ताभ्यां शपथा ये कृतास्तदा।
तच्छ्रुत्वा वचनं तस्य हरिणो हृष्टमानसः॥१४४॥

व्याधं प्राह ततः शीघ्रं वचनं धर्मसंहितम्।

मृग उवाच

ताभ्यां व्याध यदुक्तं च तत्करोमि न चान्यथा॥१४५॥
प्रभाते त्वद्गृहं नूनमागमिष्यामि निश्चितम्।
भार्या ऋतुमती मेऽद्य कामार्ताऽप्यधुना भृशम्॥१४६॥
गत्वा गृहेऽथ भुक्त्वा तामापृच्छ्य च सुहृज्जनान्।
शपथैरागमिष्यामि गृहं ते नात्र संशयः॥१४७॥

न मद्देहेऽस्त्यसुङ्गांसं यत्त्वं भोक्तुमभीप्ससि।
तद्वृथा मरणं मेऽस्माद्यदि मां त्वं हनिष्यसि॥१४८॥

तन्मृगस्य वचः श्रुत्वा व्याधो वचनमब्रवीत्।

लुब्धक उवाच

असत्यं भाषसे धूर्त प्रतारयसि मां वृथा॥१४९॥
ज्ञातो मृत्युः स्फुटं यत्र तत्र गच्छति कोऽल्पधीः।
व्याधस्य वचनं श्रुत्वा हरिणो वाक्यमब्रवीत्॥१५०॥
शपथैरागमिष्यामि यथा ते प्रत्ययो भवेत्।

व्याध उवाच

मृग त्वं शपथान् ब्रूहि विश्वासो मे भवेद् यथा॥१५१॥
यथा हि प्रेषयामि त्वां स्वगृहं प्रति कामुक।

मृग उवाच

भर्तारं वञ्चयेद्या स्त्री स्वामिनं वञ्चयेन्नरः॥१५२॥
मित्रं च वञ्चयेद्यस्तु गुरुद्रोहं करोति यः।
विषमं तु^{१०५} रसं दद्यात् प्रेमभेदं करोति यः॥१५३॥
भेदयेद्यस्तडागानि प्रासादं पातयेत् तथा।
प्रवासशीलो यो विप्रः क्रयविक्रयकारकः॥१५४॥
सन्ध्यास्नानविहीनश्च वेदशास्त्रविवर्जितः।
मद्यपाः स्त्रीषु रक्ता ये परनिन्दारताश्च ये॥१५५॥
परस्त्री सेवका विप्राः परपैशून्यसूचकाः।
शूद्रान्नभोजिनो ये च भार्यापुत्रांस्त्यजन्ति ये॥१५६॥
वेदनिन्दापरा ये च वेदशास्त्रार्थनिन्दकाः।
तेषां वै पातकं मह्यं यदि नाऽऽयामि ते गृहम्॥१५७॥
भार्या सङ्ग्रहणी यस्य व्रतशौचविवर्जिता।
सर्वाशी सर्वविक्रेता द्विजानामपि निन्दकः॥१५८॥
त्रिषु वर्णेषु शुश्रूषां यः शूद्रो न करोति वै।
विप्रवाक्यं परित्यज्य पाखण्डाभिरतः सदा॥१५९॥
ब्रह्मचर्यरताः शूद्रा ये च पाखण्डसंश्रिताः।
तेषां वै पातकं मह्यं यदि नाऽऽयामि ते गृहम्॥१६०॥

तिलांस्तैलं घृतं क्षौद्रं लवणं सगुडं तथा।
लोहं लाक्षादिकं सर्वं रङ्गान्नानाविधानपि॥१६१॥

मद्यं मांसं विषं दुग्धं नीलं च वृषभं तथा।
मीनं क्षीरं सर्पकूटं चित्रातकफलानि च॥१६२॥

विक्रीणीते द्विजो यस्तु तस्य पापं भवेन्मम।
आदित्यं विष्णुमीशानं गणाध्यक्षं तु पार्वतीम्॥१६३॥

एतांस्त्यक्त्वा गृहे मूढो योऽन्यं पूजयते नरः।
तस्य पापेन लिप्यामि यदि नाऽऽयामि ते गृहम्॥१६४॥

यो गां स्पृशति पादेन ह्युदितेऽर्के च सुप्यति।
एकाकी मिष्टमश्राति तस्य पापस्य भागहम्॥१६५॥

मातापित्रोरपोष्टा च क्रियामुद्दिश्य^{१०६} पाचकः।
कन्याशुल्कोपजीवी च देवब्राह्मणनिन्दकः॥१६६॥

गोग्रासं हन्तकारं च अतिथीनां च पूजनम्।
ये न कुर्वन्ति गृहिणस्तेषां पापं भवेन्मम॥१६७॥

वृन्ताकं च पटोलं च कलिङ्गं तुम्बिकाफलम्।
मूलकं लशुनं कन्दं कुसुम्भं कालशाककम्॥१६८॥

एतानि भक्षयेद्यस्तु नरो वै ज्ञानदुर्बलः।
न यस्य जायते शुद्धिश्चान्द्रायणशतैरपि॥१६९॥

एतस्य पातकं मह्यं यदि नाऽऽयामि ते गृहम्।
यः पठेत् स्वरहीनं च लक्षणेन विवर्जितम्॥१७०॥

रथ्यां पर्यटमानस्तु वेदानुद्गिरयेत्तु यः।
विप्रस्य पठतो यस्य शृणोति यदि चान्त्यजः॥१७१॥

वेदोपजीवको विप्रोऽतिलोभाच्छूद्रभोजनः।
तस्य पापेन लिप्यामि यदि नाऽऽयामि ते गृहम्॥१७२॥

शूद्रान्नेषु च ये सक्ताः शूद्रसम्पर्कदूषिताः।
तेषां पापेन लिप्यामि यदि नाऽऽयामि ते गृहम्॥१७३॥

लेखकश्चित्रकर्ता च वैद्यो नक्षत्रसूचकः।
कूटकर्ता द्विजो यश्च तस्य पापस्य भागहम्॥१७४॥

कूटसाक्षी मृषावादी परद्रव्यस्य तस्करः।
परदाराभिगामी च तथा विश्वासघातकः॥१७५॥

द्रव्ये द्रव्यं विनिक्षिप्य पानकूटं समाश्रितः।
वेश्यारताः सदा ये च दानदातुर्निवारकाः॥१७६॥

भर्तारमर्थहीनं च कुरूपं व्याधिपीडितम्।
या न पूजयते नारी रूपयौवनगर्विता॥१७७॥

एकादशीं तथा माघे कृष्णे शिवचतुर्दशीम्।
पूर्वविद्धां प्रकुर्वन्ति तेषां पापस्य भागहम्॥१७८॥

अथ किं बहूनोक्तेन भो लुब्धक तवाग्रतः।
यदि नाऽऽयामि ते गेहं ममासत्यं भवेत् तदा॥१७९॥

तेन वाक्येन सन्तुष्टो व्याधो वै वीतकल्मषः।
संहृत्य धनुषो बाणं मृगो मुक्तो गृहं प्रति॥१८०॥

जलं पीत्वा तु हरिणः प्रविष्टो गहनं प्रति।
गतोऽसौ तेन मार्गेण गतं येन मृगीद्वयम्॥१८१॥

लुब्धकेन तदा तत्र जालिमध्ये स्थितेन हि।
प्रत्यूषे बिल्वपत्राणि त्रोटयित्वोज्झितानि वै॥१८२॥

शिव शिवेति जल्पन् वै ह्याशु यातो निजाश्रमम्।
अथोदिते सूर्यबिम्बे अकामाज्जागरे कृते॥१८३॥

पापान्मुक्तोऽप्यसौ सद्यः शिवपूजाप्रभावतः।
यावद्विशो निरीक्षेत निराशो भोजनं प्रति॥१८४॥

तावच्छशुवृता चान्या मृगी तत्र समागता।
दृष्ट्वा मृगी तदा व्याधो बाणं धनुषि योजयन्॥१८५॥

यावन्मुञ्चत्यसौ बाणं तावत् प्रोवाच तं मृगी।
मा बाणान्मुञ्च धर्मात्मन् धर्मं मा मुञ्च सुव्रत॥१८६॥

अहं न वध्या सर्वेषामिति शास्त्रविनिश्चयः।
शयानो मैथुनासक्तः स्तनपो व्याधिपीडितः॥१८७॥

न हन्तव्यो मृगो राज्ञा मृगी च शिशुना वृता।
अथवा धर्ममुत्सृज्य मां हनिष्यसि मानद॥१८८॥

बालकं स्वगृहे मुक्त्वा सखीनां च निवेद्य वै।
शपथैरागमिष्यामि शृणु व्याध वचो मम॥१८९॥

या स्वभर्तारमुत्सृज्य परे पुंसि रता सदा।
तस्याः पापेन लिप्यामि यदि नाऽऽयामि ते गृहम्॥१९०॥

मद्यं मांसं विषं दुग्धं नीलीं कुम्भफलानि च।
एतानि विक्रयेद्यस्तु नरो मोहसमन्वितः॥१९१॥

तेषां पापेन लिप्यामि यदि नाऽऽयामि ते गृहम्।
 ये कृताः शपथाः पूर्वं तवाग्रे व्याधसत्तम॥१९२॥
 ते सर्वे मम सन्त्यत्र यदि नायाम्यहं पुनः।
 तस्यास्तद्वचनं श्रुत्वा व्याधो विस्मयमागमत्॥१९३॥
 ततो व्याधेन सा युक्ता गता वै निजमन्दिरम्।
 व्याधोऽपि तत्स्थलं त्यक्त्वा जगाम स्वगृहं प्रति॥१९४॥
 सर्वेषां वचनं ध्यायन्मृगाणां सत्यवादिनाम्।
 एतेषां घातको नित्यमहं यास्यामि कां गतिम्॥१९५॥
 एवं चिन्तयता गेहे दृष्टाः क्षुधितबालकाः।
 नात्र मांसं गृहे तस्य भोजनं येन जायते॥१९६॥
 निरामिषं तु तं दृष्ट्वा निराशास्तेऽभवन्स्तदा।
 व्याधोऽपि च तदा तत्र तेषां वाक्यानि संस्मरन्॥१९७॥
 न भोजनं न निद्रां च लभते विस्मयान्वितः।
 आगमिष्यन्ति ते नूनं शपथैरतियन्त्रिताः॥१९८॥
 न तानहं वधिष्यामि सतां व्रतमनुस्मरन्।
 लुब्धकेन तदा मुक्तो हरिणः शपथैः कृतैः॥१९९॥
 स्वमाश्रमं तु सम्प्राप्तो यत्र तद्धरिणीद्वयम्।
 सद्यः प्रसूता सा चैका द्वितीया रतिलालसा॥२००॥
 तृतीयाऽपि समायाता बालकैर्बहुभिर्वृता।
 सर्वाः समेता एकत्र मरणे कृतानिश्चयाः॥२०१॥
 परस्परं प्रजल्पन्त्यो लुब्धकस्य विचेष्टितम्।
 सार्तवां हरिणीं भुक्त्वा रूपाढ्यां रतिलालसाम्॥२०२॥
 कृतकृत्योऽभवत्ताभिस्ततो वाक्यमथाब्रवीत्।
 युष्माभिरिह संस्थेयं कर्तव्यं प्राणरक्षणम्॥२०३॥
 व्याघ्राद् द्विपालुब्धकेभ्यो बालकानां प्रयत्नतः।
 अहमत्र समायातः शपथैरतियन्त्रितः॥२०४॥
 अस्या ऋतुप्रदानाय पुनः सन्तानहेतवे।
 ऋतुमतीं तु यो भार्या न भुङ्क्ते मोहसंवृतः॥२०५॥
 भ्रूणहा सन्तु विज्ञेयस्तस्य जन्म निरकर्तम्।
 सन्तानात् स्वर्गमाप्नोति इह कीर्तिं च शाश्वतीम्॥२०६॥

सन्ततिर्यत्नतः पाल्या स्वर्गसौख्यप्रदायिका।
 अपुत्रस्य गतिर्नास्ति इह लोके परत्र च॥२०७॥
 येन केनाप्युपायेन पुत्रमुत्पादयेत्पुमान्।
 मया च तत्र गन्तव्यं यत्र व्याधस्य मन्दिरम्॥२०८॥
 सत्यं तु पालनीयं स्यात् सत्ये धर्मः प्रतिष्ठितः।
 एतच्छ्रुत्वा तु ता नार्यो वाक्यमूचुः सुदुःखिताः॥२०९॥
 वयमप्यागमिष्यामस्त्वया सार्धं मृगोत्तम।
 तथा ते विप्रियं कान्त न स्मरामः कदाचन॥२१०॥
 पुष्पितेषु वनान्तेषु नदीनां सङ्गमेषु च।
 कन्दरेषु च शैलानां भवता रमिता वयम्॥२११॥
 न कार्यमप्यतः कान्त जीवितेन त्वया विना।
 नारीणां पतिहीनानां जीवितैः किं प्रयोजनम्॥२१२॥
 मितं ददाति हि पिता मितं भ्राता मितं सुतः।
 अमितस्य हि दातारं भर्तारं का न पूजयेत्॥२१३॥
 अपि द्रव्ययुता नारी बहुपुत्रसुहृद्वृता।
 सा शोच्या बन्धुवर्गस्य पतिहीनकुलाङ्गना॥२१४॥
 वैधव्यसदृशं दुःखं स्त्रीणामन्यत्र विद्यते।
 धन्यास्ता योषितो यास्तु म्रियन्ते भर्तुरग्रतः॥२१५॥
 नातस्त्री वाद्यते वीणा नाचक्रो भ्रमते रथः।
 नापतिः सुखमाप्नोति नारी पुत्रशतैर्वृता॥२१६॥
 नास्ति भर्तृसमो धर्मो नास्ति धर्मसमः सुहृत्।
 नास्ति भर्तृसमो नाथः स्त्रीणां भर्ता परा गतिः॥२१७॥
 एवं विलिप्य ताः सर्वा मरणे कृतनिश्चयाः।
 बालकैस्तैः समायुक्ता भर्तृशोकेन दुःखिताः॥२१८॥
 मृगस्तासां वचः श्रुत्वा हृदि चिन्तापरोऽभवत्।
 गन्तव्यं किं न गन्तव्यं मया व्याधस्य मन्दिरम्॥२१९॥
 एकतस्तु कृतं रक्षन् कुटुम्बस्य^{१०७} क्षयो भवेत्।
 तदन्तिकं न चेद्यामि मम सत्यं क्षयं व्रजेत्॥२२०॥
 वरं पुत्रस्य मरणं भार्याया आत्मनस्तथा।
 सत्ये त्यक्ते नरो नित्यमाकल्पं रौरवं व्रजेत्॥२२१॥

तस्मात् सत्यं पालनीयं नरैः श्रेयोर्थिभिः सदा।
 सत्येन धार्यते पृथ्वी सत्येन तपते रविः॥२२२॥

सत्येन वायवो वान्ति सत्येन वर्धते परम्।
 एवं सञ्चिन्त्य हरिणी धर्मान् हृदि मनोरमान्॥२२३॥

ताभिः सहैव शनकैः क्षणात् तस्याश्रमं ययौ।
 तस्मिन् सरसि स स्नात्वा कर्मन्यासं चकार ह॥२२४॥

तल्लिङ्गं प्रणिपत्याशु हृदि ध्यायन् सदाशिवम्।
 भक्ष्यं पानं परित्यज्य मैथुनं भोगमेव च॥२२५॥

कामं क्रोधं तथा लोभं मायां मोक्षविनाशिनीम्।
 वन्दयित्वा^{१०८} तु तं देवं लुब्धकाभिमुखं ययौ॥२२६॥

तस्य भार्याश्च पुत्राश्च मरणे कृतनिश्चयाः।
 अनशनं व्रतं गृह्य पृष्ठलग्नाः समाययुः॥२२७॥

भार्यापुत्रैः परिवृतो मृगस्तं देशमागमत्।
 क्षुधितैर्बालकैर्युक्तो लुब्धको यत्र तिष्ठति॥२२८॥

मृगस्तं देशमागत्य कुटुम्बेन समन्वितः।
 पालयन् सर्ववाक्यानि^{१०९} लुब्धकं वाक्यमब्रवीत्॥२२९॥

मृग उवाच

हन्या मां प्रथमं व्याध पश्चाद्भार्याः क्रमेण तु।
 बालकानि ततः पश्चाद्धन्यतां मा विलम्बय॥२३०॥

लुब्धकैस्तु मृगा भक्ष्या नास्ति दोषः कदाचन।
 वयं यास्याम स्वर्लोकं सत्यपूता न संशयः।
 तवापि सकुटुम्बस्य प्राणपुष्टिर्भविष्यति॥२३१॥

एतच्छ्रुत्वा तु वचनं मृगोक्तं लुब्धकस्तदा।
 आत्मानं निन्दयित्वा तु हरिणं वाक्यमब्रवीत्॥२३२॥

व्याध उवाच

अहो मृग महासत्त्व गच्छ गच्छ स्वमाश्रमम्।
 आमिषेण न मे कार्यं यद्वाव्यं तद्विष्यति॥२३३॥

जीवानां घातने पापं बन्धने तर्जने तथा।
 नैव पापं करिष्यामि कुटुम्बार्थं कदाचन॥२३४॥

^{१०८}खाद्यपेयादिकं चैवेत्यपि पाठः।

^{१०९}पूर्वोक्तानीत्यर्थः

त्वं गुरुर्मम धर्माणामुपदेष्टा मृगोत्तम।
 गच्छ गच्छ मृगश्रेष्ठ कुटुम्बेन समन्वितः॥२३५॥
 मया त्यक्तानि शस्त्राणि सत्यधर्मः समाश्रितः।
 तद् व्याधवचनं श्रुत्वा हरिणः प्राह तं पुनः॥२३६॥

मृग उवाच

कर्मन्यासमहं कृत्वा त्वत्सकाशमिहागतः।
 हन्यतां हन्यतां शीघ्रं न ते पापं भविष्यति॥२३७॥
 मया दत्ता पुरा वाक्यं तया बद्धो न याम्यहम्।
 मया मम कुटुम्बेन त्यक्तो लोभं स्वजीवने॥२३८॥
 एतच्छ्रुत्वा तु वचनं लुब्धको वाक्यमब्रवीत्।

लुब्धक उवाच

त्वं बन्धुस्त्वं गुरुस्माता त्वं मे माता पिता सुहृत्॥२३९॥
 मया त्यक्तानि शस्त्राणि त्यक्तं मायादिकं बलम्।
 कस्य भार्या सुताः कस्य कुटुम्बं कस्य तन्मृग॥२४०॥
 तैः स्वकर्म च भोक्तव्यं मृग गच्छ यथासुखम्।
 इत्युक्त्वा स तदा तूर्णं बभञ्ज सशरं धनुः॥२४१॥
 मृगं प्रदक्षिणीकृत्य नमस्कृत्य क्षमापयत्।
 एतस्मिन्नन्तरे नेदुर्देवदुन्दुभयो दिवि॥२४२॥
 आकाशात् पुष्पवृष्टिस्तु पपात सुमनोहरा।
 तदा दूतः समायातो विमानं गृह्य शोभनम्॥२४३॥

देवदूत उवाच

अहो व्याध महासत्त्व सर्वसत्त्वक्षयङ्कर।
 विमानमिदमारुह्य सदेहः स्वर्गमाविश॥२४४॥
 शिवरात्रिप्रभावेण पातकं ते क्षयं गतम्।
 उपवासस्तु सञ्जातो निशि जागरणं कृतम्॥२४५॥
 यामे यामे कृता पूजा अज्ञानेन शिवस्य च।
 सर्वपापविनिर्मुक्तो गच्छ त्वं रुद्रमन्दिरम्॥२४६॥
 विमानं च समारुह्य सद्यः शिवपदं व्रज।
 मृगराज महासत्त्व भार्यापुत्रसमन्वितः॥२४७॥
 भार्यात्रितयसंयुक्तो नक्षत्रपदमाप्नुहि।
 तव नाम्ना तु तद् वृक्षं लोके ख्यातं भविष्यति॥२४८॥

एतच्छ्रुत्वा तु वचनं लुब्धकोऽथ मृगस्तथा।
 विमानानि समारुह्य नाक्षत्रं पदमागताः॥२४९॥
 हरिणीद्वयमन्वेनं पृष्ठतो मृगमेव च।
 तारात्रितयसंयुक्तं मृगशीर्षं तदुच्यते॥२५०॥
 बालकद्वितयं चाग्रे तृतीया पृष्ठतो मृगी।
 पृष्ठतस्तत्र सम्प्राप्ता मृगशीर्षस्य सन्निधौ॥२५१॥
 मृगराड् दृश्यतेऽद्यापि ऋक्षं व्योमगमुत्तमम्।
 उपवासं करिष्यन्ति जागरेण समन्वितम्।
 यथोक्तशास्त्रमार्गेण तेषां मोक्षो न संशयः॥२५२॥
 शिवरात्रिसमं नास्ति व्रतं पापक्षयावहम्।
 यत्कृत्वा सर्वपापेभ्यो मुच्यते नात्र संशयः॥२५३॥
 अश्वमेधसहस्राणि वाजपेयशतानि च।
 प्राप्नोति तत्फलं सर्वं नात्र कार्या विचारणा॥२५४॥

॥इति श्रीलिङ्गपुराणे उमामहेश्वरसंवादे शिवरात्रिव्रतकथा सम्पूर्णा॥

॥ मङ्गलश्लोकाः ॥

स्वस्ति प्रजाभ्यः परिपालयन्तां
 न्यायेन मार्गेण महीं महीशाः।
 गोब्राह्मणेभ्यः शुभमस्तु नित्यं
 लोकाः समस्ताः सुखिनो भवन्तु॥
 काले वर्षतु पर्जन्यः पृथिवी सस्यशालिनी।
 देशोऽयं क्षोभरहितो ब्राह्मणाः सन्तु निर्भयाः॥
 अपुत्राः पुत्रिणः सन्तु पुत्रिणः सन्तु पौत्रिणः।
 अधनाः सधनाः सन्तु जीवन्तु शरदां शतम्॥
 यदक्षरपदभ्रष्टं मात्राहीनं तु यद् भवेत्।
 तत् सर्वं क्षम्यतां देव नारायण नमोऽस्तुते॥
 विसर्गबिन्दुमात्राश्च पदपादाक्षराणि च।
 न्यूनानि चातिरिक्तानि क्षमस्व पुरुषोत्तम॥
 यज्ञेशाच्युत गोविन्द माधवानन्त केशव।
 कृष्ण विष्णो हृषीकेश वासुदेव नमोऽस्तुते॥
 कायेन वाचा मनसेन्द्रियैर्वा
 बुद्ध्याऽऽत्मना वा प्रकृतेः स्वभावात्।
 करोमि यद्यत् सकलं परस्मै
 नारायणायेति समर्पयामि॥

॥ श्रीपाद्मपुराणे माघमासमाहात्म्ये शिवरात्रिव्रतकथनम् ॥

॥ श्री-महागणपति-प्रार्थना ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥
वागीशाद्याः सुमनसः सर्वार्थानामुपक्रमे।
यं नत्वा कृतकृत्याः स्युस्तं नमामि गजाननम्॥

॥ श्री-गुरु-प्रार्थना ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥
सदाशिवसमारम्भां शङ्कराचार्यमध्यमाम्।
अस्मदाचार्यपर्यन्तां वन्दे गुरुपरम्पराम्॥

॥ श्री-सरस्वती-प्रार्थना ॥

दोर्भिर्युक्ता चतुर्भिः स्फटिकमणिनिभैरक्षमालां दधाना
हस्तेनैकेन पद्मं सितमपि च शुकं पुस्तकं चापरेण।
भासा कुन्देन्दुशङ्खस्फटिकमणिनिभा भासमानाऽसमाना
सा मे वाग्देवतेयं निवसतु वदने सर्वदा सुप्रसन्ना॥

॥ श्री-व्यास-नमस्क्रिया ॥

व्यासं वसिष्ठनप्तारं शक्तेः पौत्रमकल्मषम्।
पराशरात्मजं वन्दे शुकतातं तपोनिधिम्॥१॥
अभ्रश्यामः पिङ्गजटाबद्धकलापः
प्रांशुर्दण्डी कृष्णमृगत्वक्परिधानः।
साक्षाल्लोकान् पावयमानः कविमुख्यः
पाराशर्यः पर्वसु रूपं विवृणोतु॥२॥
जयति पराशरसूनुः सत्यवतीहृदयनन्दनो व्यासः।
यस्यास्यकमलगलितं वाङ्मयममृतं जगत् पिबति॥३॥

॥ पाद्ममहापुराणम् — मङ्गलश्लोकः ॥

स्वच्छं चन्द्रावदातं करिकर-मकर-क्षोभ-सञ्जात-फेनं
ब्रह्मोद्भूतिप्रसक्तैर्व्रतनियमपरैः सेवितं विप्रमुख्यैः।
ओङ्कारालङ्कितेन त्रिभुवनगुरुणा ब्रह्मणा दृष्टिपूतं
सम्भोगाभोगरम्यं जलमशुभहरं पौष्करं नः पुनातु॥
नारायणं नमस्कृत्य नरं चैव नरोत्तमम्।
देवीं सरस्वतीं व्यासं ततो जयमुदीरयेत्॥

॥ कथा ॥

॥ अथ चत्वारिंशदधिकद्विशततमोऽध्यायः ॥ २४० ॥

दिलीप उवाच

केन व्याजेन वै व्याधो निराहारोऽभवन्मुने।
कैलासं स कथं प्राप शिवरात्र्याश्च वैभवम्।
श्रोतुमिच्छाम्यशेषेण वद विस्तरतो मुने॥१॥

वसिष्ठ उवाच

शृणु राजन् प्रवक्ष्यामि शिवरात्रिव्रतं तव।
व्रतानामुत्तमं साक्षाच्छिवलोकैकसाधनम्॥२॥
माघफाल्गुनयोर्मध्ये कृष्णपक्षे चतुर्दशी।
शिवरात्रीति विज्ञेया सर्वपापापहारिणी॥३॥
कृतोपवासा ये तस्यां शिवमर्चन्ति जाग्रतः।
बिल्वपत्रैश्चतुर्यामं ते यान्ति शिवतुल्यताम्॥४॥
न तपोभिर्न दानैश्च न वा जप्यसमाधिभिः।
प्राप्यते तत्फलं राजन्नोपवासमखादिभिः॥५॥
गुह्याद् गुह्यतरं लोके व्रतमेतच्छिवप्रियम्।
त्वयाऽपि खलु सर्वत्र न प्रकाशयामिदं व्रतम्॥६॥
भूधराणां यथा मेरुस्तेजसां भास्करो यथा।
द्विपदां च यथा विप्रः कपिलेव चतुष्पदाम्॥७॥
जप्यानामिव गायत्री रसानाममृतं यथा।
पुरुषाणां यथा विष्णुः स्त्रीणां यद्वदरुन्धती॥८॥
शिवरात्रिव्रतं राजन् व्रतानामुत्तमं तथा।
शिवरात्रिर्महावह्निर्भवानीशसमन्विता ॥९॥
दहत्यवारितो योगाच्छुष्कार्द्रं कल्मषेन्धनम्।
एतत्ते कथितं राजञ्जि शिवरात्रिव्रतं महत्।
एवमेव पुरा देव्यै महादेवेन भाषितम्॥१०॥

दिलीप उवाच

कदा देव्या महादेवः कथं पृष्टस्तु तद् वद॥११॥

वसिष्ठ उवाच

कैलासशिखरासीनं प्रसन्नमुखपङ्कजम्।
त्रिलोचनं चतुर्बाहुं सर्वाभरणभूषितम्॥१२॥

उमाधिष्ठितवामाङ्गं नागयज्ञोपवीतिनम्।
वरदाभयहस्तं च नमज्जनवरप्रदम्॥१३॥

व्याघ्रचर्मपरीधानं चन्द्रार्धकृतशेखरम्।
गङ्गाप्लुतजटाजूटं भस्मगौरं वराननम्॥१४॥

धारयन्तं महामालां ज्योतिश्चन्द्रार्कनिर्मलाम्।
जगदुत्पत्तिसंहारस्थित्यनुग्रहकारिणम् ॥१५॥

महेष्वासमुदाराङ्गं कम्बुग्रीवं सुलोचनम्।
सर्वाभरणसंयुक्तं शुक्लयज्ञोपवीतिनम्॥१६॥

दृष्ट्वा प्रणम्य देवेशी प्रहर्षमतुलं गता।
त्वरमाणाऽथ सङ्गम्य देवेशं वरवर्णिनी॥१७॥

शुभां शुभावती चैत्र वदान्यां च सुमालिनीम्।
समाहूयाऽऽगता देवी भूतस्त्रीभिश्च संयुता॥१८॥

भवपादाब्जयुगले भक्त्या परमया युता।
विकीर्य पुष्पजालानि सुमालिन्याऽऽहृतानि च।
कृताञ्जलिपुटा भूत्वा पप्रच्छ शुभलोचना॥१९॥

देव्युवाच

अहोऽमृतमयी चैत्र कथा पापप्रणाशिनी।
तत्र क्रीडाभिसम्बन्धात् त्वद्वाक्यामृतसम्भवा॥२०॥

सुखावहसुखोद्गीणी दुःखक्षयविधायिनी।
नीलोत्पलदलानां च मालेवोत्तरगन्धिनी॥२१॥

नाद्यापि तृप्तिर्देवेश शृण्वत्या मम शङ्कर।
प्रार्थितार्थान्यनेकानि दानं धर्मस्तथा परे॥२२॥

यज्ञाचाऽऽयासबहुलास्तपांसि नियमानि च।
बहूनि तानि लोकेऽस्मिन् पूतानि वृषकेतन॥२३॥

व्रतानामुत्तमं देव भुक्तिमुक्तिप्रदायकम्।
यन्न कस्यचिदाख्यातं त्वया सर्वार्थसाधकम्॥२४॥

शीघ्रं निलीयते सर्वं पापं यच्छ्रवणादहो।
तदहं श्रोतुमिच्छामि कथयस्व ममाग्रतः॥२५॥

महेश्वर उवाच

शृणु देवि व्रतं गुह्यं व्रतानामुत्तमोत्तमम्।
यन्न कस्यचिदाख्यातं रहस्यं मुक्तिदायकम्॥२६॥

येन वै कथ्यमानेनाप्यधर्मो विलयं व्रजेत्।
तदहं कीर्तयिष्यामि शृणुष्वैकाग्रमानसा॥२७॥
माघफाल्गुनयोर्मध्ये कृष्णपक्षे चतुर्दशी।
शिवरात्रिरिति ख्याता सर्वयज्ञोत्तमोत्तमा॥२८॥
दानयज्ञतपस्तीर्थव्रतकर्माणि यानि च।
शिवरात्रिव्रतस्यापि कोट्यंशेन समानि न॥२९॥
यैरिवं कलिहन्त्री च कृतान्तपथनाशिनी।
भुक्तिदा मुक्तिदा देवि दिवानिशमुपोषिता।
न ते यमपुरं यान्ति सत्यं सत्यं वरानने॥३०॥

देव्युवाच

कथं यमपुरं वन्ध्यं कथं शिवपुरं व्रजेत्।
एतदेव महाश्चर्यं प्रत्ययं कुरु मे प्रभो॥३१॥

श्रीमहेश्वर उवाच

शृणु देवि यथा वृत्तं कथां पौराणिकीं प्रिये।
कश्चिदासीत् पुराकाले निषादश्चाऽऽमिषप्रियः॥३२॥
पर्वताग्रनिवासी च भूधरासन्नचारिभिः।
समुत्पन्नैर्मृगैर्जीवन्कुटुम्ब परिपालकः॥३३॥
आपीनांसो धनुष्पाणिः श्यामाङ्गः कृष्णकञ्चकः।
बद्धगोधाङ्गुलित्राणो वामबाहौ च वर्मधृत्॥३४॥
धनुर्वामे गृहीत्वा च दक्षिणे शरमुत्तमम्।
निर्गतः स वनोद्देशान्निपादो मांसजीवकः॥३५॥
वनं गतो निरीक्षिष्यन्सोऽन्तर्दिशमितस्ततः।
वनमार्गे समन्विच्छन्नाश्रमे वनसूकरान्॥३६॥
निराशो लुब्धकोऽतिष्ठद्यावदस्तं गतो रविः।
चिन्तयञ्जनमासन्नं गतेऽर्के जीवघातकः॥३७॥
करिष्ये जागरं रात्रौ निश्चिता मम जीविका।
गतोऽसौ जलमासनं तत्तीरे जालिमध्यतः॥३८॥
प्रच्छन्नं कर्तुमारब्धवाऽऽत्मनो गुप्तिकारणम्।
तत्र सन्तिष्ठते लिङ्गं स्वयम्भूतं वरानने॥३९॥
सञ्छन्नं बिल्वविटपैः सपत्रैर्जालिमध्यतः।
तानि विल्वस्य पत्राणि गृहीत्वा मार्गशोधने॥४०॥

नीतानि दक्षिणे भागे न्यपतँल्लिङ्गमूर्धनि।
 न दिवा भोजनं तस्य ह्यामिषालुब्धचेतसः॥४१॥
 निरीक्षतः पुनस्तस्य न निद्राऽप्युपपद्यते।
 तस्य गन्धं समासाद्य लुब्धकस्य वरानने॥४२॥
 न तिष्ठन्ति मृगाः सर्वे शरघातभयात् तदा।
 तेन सा शर्वरी नीता ह्युदिते सूर्यमण्डले॥४३॥
 गतोऽसौ गृहमार्गेण निराशो धृततोमरः।
 मांसशून्यकरं दृष्ट्वा पिता पुत्रमभाषत॥४४॥

पितोवाच

नाऽऽनीतमामिषं पुत्र कथं रात्रिमुपोषितः॥४५॥

महेश्वर उवाच

ततो निषादः पितरं पृच्छन्तं प्रत्यभाषत॥४६॥

निषाद उवाच

नाऽऽनीतमामिषं तात निराशाः शिशवो गताः।
 बाधते क्षुदपर्यन्ता स्वमितो भोजनं कुरु॥४७॥

महेश्वर उवाच

भोजनं तु कृतं तेन वृद्धेन सह भार्यया।
 धर्महीनो निषादस्तु धर्मवर्ती बनागतः॥४८॥
 अकामाज्जागराद्रात्रौ शिवरात्र्यां वरानने।
 मृतोऽसौ कालपर्यन्ते गृहीतो यमकिङ्करैः।
 शिवेन प्रेषितास्तस्मै विमानगणकोटयः॥४९॥

शिव उवाच

शीघ्रमानयत गत्वा प्राप्तो हि यमकिङ्करैः।
 निर्दग्धं किल्बिषं तस्य शिवरात्र्यामुपोषणात्॥५०॥

महेश्वर उवाच

इति श्रुत्वा वचो दिव्यं गणास्ते गन्तुमुद्यताः।
 स्तुवन्तः परमं देवं शिवं शान्तमनामयम्॥५१॥
 गच्छन्तं च गणेशास्तमपश्यलुब्धकं तथा।
 गृहीतं यमदूतैस्तु पाशमुद्गरधारिभिः॥५२॥
 मुञ्चतैनं महात्मानमित्यूचुस्तान्गणेश्वराः।
 ततोऽब्रुवन्ममभटाः कस्मादेष विमुच्यताम्॥५३॥

क्रूरासु यातना स्वेप पापिष्ठो जीवघातकः।
ततस्ते हन्तुमारब्धाः खङ्गमुद्गरपट्टिशैः॥५४॥

गृहीत्वैनं महात्मानं किङ्कराः कालचोदिताः।
प्रावर्तत महायुद्धमन्योन्यवधकाङ्क्षिणाम्॥५५॥

भिन्नमस्तककायाश्च शूलमुद्गरसायकैः।
जर्जरीकृतदेहाच्च क्रन्दमानाः सुदारुणम्॥५६॥

त्राहि त्राहीति गर्जन्तो गतास्ते यममन्दिरम्।
निषादोऽथ गणैर्नीतो यत्र देवो महेश्वरः॥५७॥

दृष्टमात्रः शिवेनासौ निषादः सुखतां गतः।
ततोऽसौ दिव्यदेहस्थः कुण्डलाभरणोज्ज्वलः॥५८॥

तस्मै दत्तं महेशेन विमानं सार्वगामिकम्।
अक्षमालासमाकीर्णं पुष्पमालामलम्बितम्॥५९॥

नानारत्नसमायुक्तं नानावादित्रघोषितम्।
भुङ्क्ते भोगान्मम पुरे यावदाभूतसम्प्लवम्॥६०॥

एवं लब्धवरो भूत्वा ह्यतिष्ठच्छिवशासने।
अथ दूता वदन्त्यग्रे धर्मराजपुरस्थिताः॥६१॥

रुधिरेणारुणाङ्गास्ते जर्जरीकृतमस्तकाः।
प्रोचुश्च धर्मराजानं कृताञ्जलिपरिग्रहाः॥६२॥

दूता ऊचुः

शृणु राजन् यथावृत्तं युद्धं शिवगणैः सह।
नीतोऽसौ पापकर्मा तु निषादो जीवघातकः॥६३॥

अस्माभिर्नीयते राजन्कालमाप्तस्त्वदाज्ञया।
एतस्मिन्नेव काले तु परमेशगणेश्वराः॥६४॥

कालाग्निरुद्रसङ्काशाः शूलटङ्कगदाधराः।
सिद्धाः सहस्रहस्ताथ त्रिनेत्राव जटाधराः॥६५॥

दृष्टिनाः सर्वतोभद्रा भस्मपाण्डुरविग्रहाः।
भुजङ्गहारवलयाः शशाङ्ककृतशेखराः॥६६॥

गम्भीरोदण्डसंरावा. ब्रुवन्तश्च मुहुर्मुहुः।
तत्राऽऽगत्य त्वरायुक्ताः प्रोचुरस्मानिदं वचः॥६७॥

मुञ्चतैनं महात्मानं तपसा दग्धकिल्बिषम्।
श्रुत्वा गणेश्वरवाक्यमुक्तमस्माभिरप्ययम्॥६८॥

न मोक्तव्यो निपादो हि पापात्मा जीवघातकः।
अनेन घातिता जीवा असङ्ख्याता गणेश्वराः॥६९॥

चित्राभियतनाभिस्तु बध्योऽयं हि यमाज्ञया।
ते त्वस्मद्वचनं श्रुत्वा गणेशास्त्वतिगर्विताः॥७०॥

शूलटङ्कगदाभिश्च खड्गमुद्गरतोमरैः।
भिन्दिपालकुठारैश्च वज्रमुष्ट्युपलैस्तथा॥७१॥

वयं हता गणैस्तैस्तैर्महाबलपराक्रमैः।
वद्धस्तु विविधैः पाशैर्गृहीतो जीवघातकः।
बहुनाऽत्र किमुक्तेन पुनस्तैरेव रक्षितः॥७२॥

महेश्वर उवाच

तैरेवमुक्तः सङ्कुद्धो धर्मात्मा जीवितेश्वरः॥७३॥

यम उवाच

पापिष्ठो जीवघाती च निपादो निर्गुगस्त्वयम्।
कथं शिवपुरं याति चित्रगुप्त विचारय॥७४॥

चित्रगुप्त उवाच

निरीक्ष्य पुस्तकं तेन न किञ्चित्सुकृतं कृतम्।
धर्मबुद्धिर्न तस्यास्ति धर्माधर्मौ^{११०} न विन्दति।
एतस्मिन्नखिलं ज्ञातं सत्यं सत्यं वदाम्यहम्॥७५॥

यम उवाच

इति ज्ञात्वा निषादस्य चित्रगुप्त निवेदितम्।
सोऽहं चिन्तां करोमीह जन्तूनां पापकर्मणाम्।
गत्वा निवेदयिष्यामि ह्ययोग्यं तैस्तु यत्कृतम्॥७६॥

महेश्वर उवाच

एवमुक्त्वा गतः शीघ्रं यत्राऽऽस्ते शङ्करः स्वयम्।
दृष्ट्वा तु देवदेवेशं शङ्करं स्तोतुमैरयत्॥७७॥

यम उवाच

नमस्त्रैलोक्यनाथाय महाबलपिनाकिने।
साक्षात्कालविनाशाय कालनिर्दाहिने नमः॥७८॥

शिवागमार्णवान्तस्थज्ञानरत्नप्रदायिने ।
हृदि स्थिताय सर्वेषां साक्षिणे जगतां विभो॥७९॥

अज्ञानतिमिरान्धस्य तमसोऽतीतमूर्तये।
 अनाश्रिताय तुष्टाय कपालाय नमोऽस्तु ते॥८०॥
 अनादिमलभेत्रे च चिगुणोदयहेतवे।
 गुणप्रदाय गूढार्थद्योतकाय नमोऽस्तु ते॥८१॥

महेश्वर उवाच

एवं स्तुत्वा महादेवं प्रणामो दण्डवत्कृतः॥८२॥

यम उवाच

मेरुमन्दरतुल्यानि दुष्कृतानि बहून्यपि।
 नश्यन्ति तानि सर्वाणि तव पादाब्जचिन्तया॥८३॥

महेश्वर उवाच

इत्युक्त्वा दण्डमुद्रा तु पादाब्जे तु निवेदिता॥८४॥

शिव उवाच

किमर्थं दण्डमुद्राऽपि त्यक्तेयं यम सत्तम।
 केनापराधिना धर्मो धर्मराज उपेक्षितः॥८५॥

धर्मराज उवाच

त्वद्गणैर्देवदेवेश जगतां पालन प्रभो।
 मदीयाः किङ्करा देव घातिताः शक्तिमुद्गरैः॥८६॥
 निषादो जीवघाती च सर्वकर्मवहिष्कृतः।
 मांसलुब्धश्च देवेश विचचार महावने॥८७॥
 न लब्धं पिशितं तेन निपादेन धनुष्मता।
 जलासन्नगतो रात्र्यां गतेऽर्के जीवघातकः॥८८॥
 मृगा वा न भवन्त्यस्य न निद्रा च भवत्यहो।
 न कृतं भोजनं दिश्या शिवरात्र्यामुपोषितः॥८९॥
 अपर्यन्तां क्षुत्रां प्राप्य उदिते सूर्यमण्डले।
 गृहं गतोऽसौ देवेश त्वसम्प्राप्तमनोरथः॥९०॥
 पापमेवाकरोत्पापी निषादो मांसविक्रयी।
 अनेन सुकृतं देव न किञ्चिदुपपादितम्॥९१॥
 विचित्रयातनार्हस्तु पापिष्ठो जीवघातकः।
 सर्वाल्लोकान्विनिर्जित्य गणेश्वरमवाप्तवान्॥९२॥
 देवदेव महादेव भक्तानामार्तिनाशन।
 किं कृत्यमत्र देवेश त्वदाज्ञाकारिणा मया॥९३॥

महेश्वर उवाच

इत्युक्तो धर्मराजेन भगवान्भक्तवत्सलः।
प्राह गम्भीरया वाचा शिवरात्रिमनुस्मरन्॥१४॥

शिव उवाच

अयं हि शुद्धः शबरः पुण्यात्मा धार्मिको महान्।
तपस्वी मत्प्रियो नित्यां शिवरात्रिमुपोषितः॥१५॥

शिवरात्रिरिति ख्याता माघकृष्णचतुर्दशी।
भुक्तिमुक्तिप्रदा नित्यं सर्वपापप्रणाशिनी॥१६॥

एवं मङ्गलदाऽभीष्टप्रदा पुण्यविवर्धिनी।
यमशासनहत्री च श्रीपदायोगदायिनी॥१७॥

सम्यक्सिद्धिकरी पूज्या सौभाग्यफलदायिनी।
निर्मितं हि मया पूर्वं सुजागरमनुत्तमम्॥१८॥

व्रतं तस्यां तिथौ शैवं लोकानां हितकाम्यया।
शिवरात्रिप्रभावेन कृतार्थः शबरः स्वयम्।
जीवितेश वरं ब्रूहि वरदोऽहं तवेप्सितम्॥१९॥

यम उवाच

कृपालय महादेव भक्तानामभयप्रद।
संसारसागरभ्रान्तिपरिविच्छेदिने नमः॥१००॥

नमः पिनाकहस्ताय नमस्ते कृत्तिवाससे।
तव पादाब्जयुगले भक्तिं देहि महेश्वर॥१०१॥

महेश्वर उवाच

भवत्वित्याह भगवान्गच्छ त्वं नगरं प्रति॥१०२॥

इत्येवमुक्तो वृषकेतनेन
प्रहृष्टरोमावृतसर्वगात्रः ।
व्रतप्रभावं शबरेण लब्धं
पश्यन् पदं स्वं भवनं जगाम॥१०३॥

॥इति श्रीमहापुराणे पाद्म उत्तरखण्डे माघ माहात्म्ये वसिष्ठदिलीपसंवादे शिवरात्रि प्रभावकथनं नाम
चत्वारिंशदधिकद्विशततमोऽध्यायः॥२४०॥

॥ अथैकचत्वारिंशदधिकद्विशततमोऽध्यायः ॥ २४१ ॥

देव्युवाच

श्रुतो व्रतानुभावश्च त्वन्मुखाम्भोरुहान्मया।
चरितं शवरस्यापि जीवितेशगतिस्तथा॥१॥
नानार्थदं महादेव श्रुत्वा वाक्यामृतं च ते।
प्रीतिरस्य स्वरूपं यत्पुनर्मे वक्तुमर्हसि॥२॥

महेश्वर उवाच

जीवघाती च शबरः शिवरात्र्यामुपोषितः।
अबुद्धिपूर्वं देवेशि गाणपत्यमवाप्तवान्॥३॥
श्रद्धयाऽभीप्सया प्रीत्या भीत्या च हृदयेन वा।
कृत्वा च जागरं रात्रौ मुच्यते सर्वकिल्बिषैः॥४॥
प्रभातसमये बुद्ध्या गुरोर्गेहं समागतः।
तस्याऽऽज्ञां प्रार्थयेत्पूर्वं व्रतानुचरणाय वै॥५॥
स्नात्वा शुक्लाम्बरधरः कृतमौनो जितेन्द्रियः।
कृताहिकविधिस्तत्र गते चार्के समाहितः॥६॥
स्नात्वा वैनायकीं पूजां कल्पयेत्पुरतः शुभैः।
यजनं प्रतियामं च पाद्याघैरागमोदितैः॥७॥
कृताभ्यङ्गाभिषेकं च प्रतियामं समाचरेत्।
पञ्चगव्यादिभिश्चैव नालिकेरफलोदकैः॥८॥
अथो^{११}ऽन्यैरभिषेकाहैरोषधीविल्वपत्रकैः।
स्नापयेच्च महादेवं सहस्राद्यैश्च शाम्भवैः॥९॥
पिष्टामलकहारिद्रचूर्णैरुद्वर्तयेत्सुधीः ।
अर्चयेद्विल्वपत्रैश्च गन्धतोयैश्च सेवयेत्॥१०॥
स्वर्णोदकै रत्नतोयैश्चाभिषेकं समाचरेत्।
तान्तवेनाथ निर्मृज्य नीराजनमथाऽऽचरेत्॥११॥
वस्त्रैर्नानाविधैश्चैव विशेषैर्धूपितैस्तथा।
संवेष्टयेद्यथाशोभं सौवर्णैर्भूषणैरपि॥१२॥
अलङ्कृत्य महादेवं पूजयेद्विल्वपत्रकैः।
जातीचम्पकपुन्नागपद्मोत्पलकदम्बकैः॥१३॥
कर्णिकारनवश्वेतमन्दारकुरवैस्तथा ।
मल्लिकाशोकधत्तूरशम्यर्कारग्वधैस्तथा॥१४॥

करवीरयवाङ्गोलनन्द्यावर्तपलाशकैः ।
तुलसीनागकोरण्टकुसुमैश्च सुपूजयेत्॥१५॥

नीलोत्पलैर्विशेषेण पूजयेल्लिङ्गमेश्वरम्।
धूपदीम्पैश्च नैवेद्यैस्ताम्बूलघृतदीपकैः॥१६॥

अशेषैर्वहुभक्षैव भोज्यैव विविधैरपि।
जागरगीतनृत्याद्यैः प्रदीपाद्युपहारकैः॥१७॥

सूर्यधाम्पैरनेकैव वीणावेणुरवैस्तथा।
स्तोत्रमङ्गलवाद्यैश्च वेदघोषैरनेकशः॥१८॥

शिवधर्मपुराणाद्यैर्मत्र महेश्वरोक्तकैः।
प्रदक्षिणनमस्कारप्रणवैश्चलुकोदकैः॥१९॥

एवं^{११२} प्रजागरं कुर्यात्प्रतियामं विशेषतः।
ध्यानं च श्रवणं नित्यं शिवधर्मागमेन तु॥२०॥

शिवमन्त्रजपं कृत्वा प्रभाते विमले पुनः ।
दानं भक्त्या^{११३} च भक्तानां ब्राह्मणानां विशेषतः॥२१॥

बालवृद्धातुराणां च शक्त्या च परितोषयेत्।
योगिनामन्त्रपानाभ्यामक्षसूत्रकमण्डलू ॥२२॥

कौपीनाच्छादनं दण्डं भिक्षापात्रं च भस्म च।
ददद्वित्तानुसारेण गुरुं सम्पूजयेत्ततः॥२३॥

हेमाङ्गुलीयवस्त्राद्यैर्गन्धपूजा^{११४}दिभिः शुभैः।
सम्पूज्य प्रार्थयेत्पश्चात्कृताञ्जलिपरिग्रहः॥२४॥

त्वदाज्ञया कृतं सर्वं शिवरात्रिमहाव्रतम्।
अनुगृहीष्व मां नित्यमपराधं क्षमस्व मे॥२५॥

व्रतं कर्तुमशक्तश्चेश्वलचित्तश्च मानवः।
अथवाऽन्यप्रकारेण जागरं कारयेत्पुनः॥२६॥

गेयनृत्योपहारैश्च स्तोत्रमङ्गलवादनाः।
नानाश्चर्यप्रदानैर्वा नानाविधफलान्वितैः॥२७॥

शिवरात्र्यां विशेषैर्वा शिवक्षेत्रे विशेषतः।
येन केनाप्युपायेन शिवरात्र्यामुपोषितः॥२८॥

^{१११}सन्धिरार्षः

^{११२}रात्रौ

^{११३}दत्त्वा

^{११४}पुष्पा

जागरं कारयेद्धीमान् पातकैः स प्रमुच्यते।
 पुरुषो वाऽथ नारी वा कुमारो वाऽथ कन्यका॥२९॥
 किं न विन्देत देवेशि शिवरात्रिमहोत्सवे।
 भर्तृहीना च या नारी शिवराज्युपवासतः॥३०॥
 तस्मातिष्ठति मङ्गल्यं सुचिरं कालमक्षयम्।
 चान्द्रायणसहस्रैश्च प्राजापत्यशतैरपि॥३१॥
 मासोपवासैरन्यैश्च यत्फलं लभते च सः।
 ततः कोटिफलं^{११५} लब्धं शिवरात्रिप्रजागरात्॥३२॥
 सर्वयज्ञतपोदानतीर्थवेदेषु यत्फलम्।
 तत्सर्वं लभते देवि शिवरात्रिमहाव्रती॥३३॥
 संवत्सरं प्रतिदिनं तपसा यत्फलं भवेत्।
 तत्सर्वं त्रिगुणीकृत्य शिवरात्र्यामुपोषितः॥३४॥
 जन्मकोटिसहस्रैस्तु यत्फलं पूर्वसञ्चितम्।
 तत्फलं तस्य देवेशि शिवरात्रिप्रजागरात्॥३५॥
 ब्रह्महा गुरुघाती च वीरहा भ्रूणहा तथा।
 मयपश्च तथा गोघाता मातृहा पितृहा तथा॥३६॥
 स्तेयी सुवर्णस्तेयी च गुरुतल्परतः सदा।
 मुच्यते नृपलीसक्तः शिवरात्रिप्रजागरात्॥३७॥
 परदारप्रधर्षी च देवब्रह्मस्वहा तथा।
 मुच्यते मित्रघाती च कृतघ्नोऽपि वरानने॥३८॥
 विव^{११६}प्रच्यावकश्चैव लिङ्गप्रध्वंसकस्तथा।
 मुच्यते नात्र सन्देहः शिवरात्र्यां शिवार्चनात्॥३९॥
 वाचिकानि विचित्राणि मानसानि महान्ति च।
 कायिकानि सहस्राणि तथा सांसर्गिकाणि च॥४०॥
 भित्त्वा विमुच्यते सर्वः शिवरात्रिप्रजागरात्।
 अस्थिमज्जागतं पापं सर्वजन्मान्तरैरपि॥४१॥
 बुद्ध्याऽबुद्ध्या च देवेशि यदि वा वारुणीं पिवेत्।
 मुच्यते नात्र सन्देहः शिवरात्रिप्रजागरात्॥४२॥
 अजपित्वा हुताशी च अदाता च विमुच्यते।
 यो लब्ध्वा देवि मानुष्यमल्पस्वपि च जन्मसु॥४३॥

अर्चयेदैश्वरं लिङ्गं विघ्नेशं षण्मुखं तथा।
अभीत्य शिवविद्यां च परेभ्यो न वदन्ति ये॥४४॥

विवृण्वन्ति न शृण्वन्ति तमोपहतचेतसः।
तेषां पापानि नश्यन्ति शिवरात्रिप्रजागरात्॥४५॥

ये निन्दन्त्यैश्वरं मार्गमाश्वर्यं धर्मदर्शनम्।
वेदांश्च शिवभक्तांश्च वैदिकाचारमेव वा॥४६॥

नश्यन्ति तानि^{११७} पापानि शिवरात्रिप्रजागरात्।
अर्चितं शङ्करं दृष्ट्वा न नमन्त्यल्पबुद्धयः॥४७॥

येषां न राजते देवि ललाटं भस्मकैः शुभैः।
तेषां पापानि नश्यन्ति शिवरात्रिप्रजागरात्॥४८॥

उत्तमाङ्गे जटा येषां संसारभयनाशिनी।
प्राञ्जलि वा सदा मह्यं न नमन्ति च शोभने॥४९॥

तेषां पापानि नश्यन्ति शिवरात्रिप्रजागरात्।
न पश्यन्त्यैश्वरं लिङ्गं दिनं प्रत्यमरेश्वरि॥५०॥

ये तु वा नापि गच्छन्ति शिवक्षेत्रेषु मानवाः।
तेषां पापानि नश्यन्ति शिवरात्रिप्रजागरात्॥५१॥

ये च ब्रह्मादिभिस्तुल्यं त्वां मां लक्ष्म्या च शक्तिभिः।
गुरुं ये प्राकृतैः सार्धं संस्मरन्ति वदन्ति ये॥५२॥

तेषां पापानि नश्यन्ति शिवरात्रिप्रजागरात्।
पर्वमैथुन कर्तारः परदाराभिगामिनः॥५३॥

ये परित्यागसंयुक्ताः पुनः सङ्केन वाचिताः।
शिवलिङ्गं महापुण्यं ये स्पृशन्ति न ते कचित्॥५४॥

जन्मस्वनेकेषु देवि सादरं धियते न वा।
तेषां पापानि नश्यन्ति शिवरात्रिप्रजागरात्॥५५॥

वसिष्ठ उवाच

इत्येवं कथितं विप्रा^{११८} देव्यै देवेन भाषितम्।
शिवरात्र्याश्च माहात्म्यं देवानां सन्निधौ पुरा॥५६॥

मत्पूर्वगणपाः सर्वे देवा ब्रह्मपुरःसराः।
मुनयश्च महात्मानः सनातनपुरोगमाः॥५७॥

कैलासवासिनः सर्वे मेरौ देवनिकेतने।
प्रीता बभूवुर्विप्रेन्द्राः श्रद्धां कृत्वा कुतूहलात्॥५८॥

तदाप्रभृति ब्रह्माद्याः शिवरात्रिमहाव्रतम्।
कुर्वन्ति गौरवात् सर्वे शिवस्य परमात्मनः॥५९॥

तस्मात् सर्वप्रयत्नेन कर्तव्यं तच्छिवाज्ञया।
शिवरात्रिव्रतं विप्राः^{११९} कीर्तयेद्यः शृणोति वा॥६०॥

सर्वपापविनिर्मुक्तः शिवलोके महीयते।
यत्रेदं कीर्त्यते विप्रः^{१२०} देव्या सन्निहितः शिवः॥६१॥

तत्र देवाः सगन्धर्वाः सर्किनरमहोरगाः।
तिष्ठन्त्यनुग्रहं कर्तुं शिवरात्र्यां मजागरात्॥६२॥

अस्याध्यायस्य योऽर्थज्ञः स विज्ञेयः सदाशिवः।
तं पूजयेन्महात्मानं भुक्तिमुक्तिप्रवर्तकम्॥६३॥

महापातकयुक्तो वा युक्तो वा सर्वपातकैः।
दोषैः कृतैर्न लिप्येत व्रतानुश्रवणादहो॥६४॥

कीर्तनीयमिदं सद्भिः शिवरात्र्यां विशेषतः।
सर्वतीर्थेषु यत्पुण्यं सर्वयज्ञेषु यत्फलम्॥६५॥

तत्सर्वं कोटिगुणितं प्राप्नोति श्रवणादपि।
यत्पुण्यं शिवरात्र्यां वै व्याख्यानेनैव तद्भवेत्॥६६॥

यान्यान् प्रार्थयते कामांस्तांस्तान् प्राप्नोति मानवः।
व्रतानुश्रवणादेव तत्पुण्यं लभते नरः॥६७॥

दिलीप उवाच

ऐहिकामुष्मिकाभीष्टप्रदं परमदुर्लभम्।
चतुर्थनिर्वृतेर्मार्गं चतुर्वर्गफलप्रदम्॥६८॥

शैवं व्रतं सदा शुद्धं विशेषात्पुत्रदायकम्।
तपश्चर्यापुरस्कारम् अस्माकं वद सूतजः^{१२१}॥६९॥

सूत (वसिष्ठ) उवाच

व्रतानामुत्तमं विप्राः^{१२२} विशेषात्पुत्रदायकम्।
ऐहिकामुष्मिकाभीष्टमदं परमदुर्लभम्॥७०॥

^{११९}राजन्

^{१२०}भूष

^{१२१}तन्मे वद महामुने

^{१२२}भूष

शृणुध्वं^{१२३} सोमनाथस्य सौराष्ट्रपुरवासिनः।
शम्भोरुमासहायस्य सर्वमङ्गलदायिनः॥७१॥

सौराष्ट्रमिति विख्यातं नाम्ना त्रैलोक्यपूजितम्।
पुत्रकामो बहून् पुत्रान्धनमिच्छुर्धनं लभेत्॥७२॥

वन्ध्याऽपि लभते पुत्रान्कन्या सत्पतिमाप्नुयात्।
कन्यार्थी लभते कन्यां जयकामो जयं लभेत्॥७३॥

शत्रुभिर्नाभिभूयेत पुत्रपौत्रैश्च संयुतः।
पठमानो लभेत्सर्वं स्वयमुद्दिश्य पठ्यते॥७४॥

नाकाले मरणं तस्य न सर्वेर्दृश्यते ततः।
न विषं क्रमते देहे जडान्धत्वं न मूकता॥७५॥

न चोत्पातभयं तस्य वृश्चिकस्य भयं तथा।
नाभिचारकृतैर्दोषैर्न लिप्येत कदाचन॥७६॥

यत्रेदं लिखितं विप्राः^{१२४} स्थापितं पूजितं यदि।
न तत्र चैकं दौर्गत्यं कदाचिदपि जायते॥७७॥

इति श्रीमहापुराणे पाद्म उत्तरखण्डे माघमाहात्म्ये वसिष्ठदिलीपसंवादे शिवरात्रिव्रताख्यानं नामैकचत्वारिंशद

॥ मङ्गलश्लोकाः ॥

स्वस्ति प्रजाभ्यः परिपालयन्तां
न्यायेन मार्गेण महीं महीशाः।
गोब्राह्मणेभ्यः शुभमस्तु नित्यं
लोकाः समस्ताः सुखिनो भवन्तु॥

काले वर्षतु पर्जन्यः पृथिवी सस्यशालिनी।
देशोऽयं क्षोभरहितो ब्राह्मणाः सन्तु निर्भयाः॥

अपुत्राः पुत्रिणः सन्तु पुत्रिणः सन्तु पौत्रिणः।
अधनाः सधनाः सन्तु जीवन्तु शरदां शतम्॥

यदक्षरपदभ्रष्टं मात्राहीनं तु यद् भवेत्।
तत् सर्वं क्षम्यतां देव नारायण नमोऽस्तुते॥

विसर्गबिन्दुमात्राश्च पदपादाक्षराणि च।
न्यूनानि चातिरिक्तानि क्षमस्व पुरुषोत्तम॥

यज्ञेशाच्युत गोविन्द माधवानन्त केशव।
कृष्ण विष्णो हृषीकेश वासुदेव नमोऽस्तुते॥

कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।
करोमि यद्यत् सकलं परस्मै
नारायणायेति समर्पयामि॥

॥ प्रधान-पूजा — साम्ब-परमेश्वर-पूजा (चतुर्थ-यामः) ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकणां प्रभवादि षष्ठ्याः संवत्सराणां मध्ये ()^{१२५} नाम संवत्सरे उत्तरायणे शिशिर-ऋतौ कुम्भ-मासे कृष्ण-पक्षे त्रयोदश्यां/चतुर्दश्यां शुभतिथौ (इन्दु / भौम / बुध / गुरु / भृगु / स्थिर / भानु)-वासरयुक्तायाम् ()^{१२६} नक्षत्र ()^{१२७}-योग ()-करण-युक्तायां च एवं गुण विशेषण विशिष्टायाम् अस्याम् (त्रयोदश्यां/चतुर्दश्यां) शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थम् धर्मार्थकाममोक्ष-चतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थम् मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं शिवरात्रौ श्री-साम्ब-परमेश्वर-प्रीत्यर्थं चतुर्थ-यामपूजां करिष्ये।

॥ षोडशोपचार-पूजा ॥

ध्यायेन्नित्यं महेशं रजतगिरिनिभं चारुचन्द्रावतंसं
रत्नाकल्पोज्ज्वलाङ्गं परशुमृगवराभीतिहस्तं प्रसन्नम्।
पद्मासीनं समन्तात् स्तुतममरगणैर्व्याघ्रकृत्तिं वसानं
विश्वाद्यं विश्वबीजं निखिलभयहरं पञ्चवक्त्रं त्रिनेत्रम्॥

अस्मिन् बिम्बे श्री-साम्ब-परमेश्वरं ध्यायामि।

नमस्ते रुद्र मन्यवे उतो त इषवे नमः। नमस्ते अस्तु धन्वने बाहुभ्यामुत ते नमः॥ ॐ ह्रीं नमः शिवाय।
सद्योजातं प्रपद्यामि। आवाहयामि॥१॥

या त इषुः शिवतमा शिवं बभूव ते धनुः। शिवा शरव्या या तव तया नो रुद्र मृडय॥ ॐ ह्रीं नमः
शिवाय। सद्योजाताय वै नमो नमः। आसनं समर्पयामि॥२॥

^{१२५}पृष्ठ ८५७ पश्यताम्

^{१२६}पृष्ठ ८६७ पश्यताम्

^{१२७}पृष्ठ ८६८ पश्यताम्

या ते रुद्र शिवा तनूरघोराऽपापकाशिनी। तया नस्तनुवा शन्तमया गिरिशन्ताभिचाकशीहि॥ ॐ ह्रीं नमः शिवाय। भवे भवे नाति भवे भवस्व माम्। पादयोः पाद्यं समर्पयामि॥३॥

यामिषु गिरिशन्त हस्ते बिभर्ष्यस्तवे। शिवां गिरित्र तां कुरु मा हिंसीः पुरुषं जगत्॥ ॐ ह्रीं नमः शिवाय। भवोद्भवाय नमः॥ अर्घ्यं समर्पयामि॥४॥

शिवेन वचसा त्वा गिरिशाच्छावदामसि। यथा नः सर्वमिज्जगदयक्ष्मः सुमना असत्॥ ॐ ह्रीं नमः शिवाय। वामदेवाय नमः। आचमनीयं समर्पयामि॥५॥

अध्यवोचदधिवक्ता प्रथमो दैव्यो भिषक्। अहींश्च सर्वाञ्जम्भयन्त्सर्वाश्च यातुधान्यः॥ ॐ ह्रीं नमः शिवाय। ज्येष्ठाय नमः। मधुपर्कं समर्पयामि॥६॥

असौ यस्ताम्रो अरुण उत बभ्रुः सुमङ्गलः। ये चेमाः रुद्रा अभितो दिक्षु श्रिताः सहस्रशोऽवैषाः हेड ईमहे॥ ॐ ह्रीं नमः शिवाय। श्रेष्ठाय नमः। स्नानं समर्पयामि।

रुद्रम्। चमकम्। पुरुषसूक्तम्॥

स्नानानन्तरम् आचमनीयं समर्पयामि॥७॥

साक्षतजलेन तर्पणं कार्यम्॥

ॐ भवं देवं तर्पयामि। ॐ शर्वं देवं तर्पयामि। ॐ ईशानं देवं तर्पयामि। ॐ पशुपतिं देवं तर्पयामि। ॐ रुद्रं देवं तर्पयामि। ॐ उग्रं देवं तर्पयामि। ॐ भीमं देवं तर्पयामि। ॐ महान्तं देवं तर्पयामि॥

ॐ भवस्य देवस्य पत्नीं तर्पयामि। ॐ शर्वस्य देवस्य पत्नीं तर्पयामि। ॐ ईशानस्य देवस्य पत्नीं तर्पयामि। ॐ पशुपतेर्देवस्य पत्नीं तर्पयामि। ॐ रुद्रस्य देवस्य पत्नीं तर्पयामि। ॐ उग्रस्य देवस्य पत्नीं तर्पयामि। ॐ भीमस्य देवस्य पत्नीं तर्पयामि। ॐ महतो देवस्य पत्नीं तर्पयामि॥

असौ योऽवसर्पति नीलग्रीवो विलोहितः। उत्तैर्न गोपा अदृशन्नदृशन्नुदहार्यः। उत्तैर्न विश्वा भूतानि स दृष्टो मृडयाति नः॥ ॐ ह्रीं नमः शिवाय। रुद्राय नमः। वस्त्रोत्तरीयं समर्पयामि॥८॥

नमो अस्तु नीलग्रीवाय सहस्राक्षाय मीढुषे। अथो ये अस्य सत्त्वानोऽहं तेभ्योऽकरं नमः॥ ॐ ह्रीं नमः शिवाय। कालाय नमः। यज्ञोपवीताभरणानि समर्पयामि॥९॥

प्र मुञ्च धन्वंनस्त्वमुभयोरार्णियोज्याम्। याश्च ते हस्त इषवः परा ता भगवो वप॥ ॐ ह्रीं नमः शिवाय। कलंविकरणाय नमः। दिव्यपरिमलगन्धान् धारयामि। गन्धस्योपरि अक्षतान् समर्पयामि॥१०॥

अवतत्य धनुस्त्वः सहस्राक्ष शतेषुधे। निशीर्य शल्यानां मुखां शिवो नः सुमना भव॥ ॐ ह्रीं नमः शिवाय। बलंविकरणाय नमः। पुष्पैः पूजयामि॥११॥

ॐ भवाय देवाय नमः। ॐ शर्वाय देवाय नमः।

ॐ ईशानाय देवाय नमः। ॐ पशुपतये देवाय नमः।

ॐ रुद्राय देवाय नमः। ॐ उग्राय देवाय नमः।

ॐ भीमाय देवाय नमः। ॐ महते देवाय नमः॥
 ॐ भवस्य देवस्य पत्न्यै नमः। ॐ शर्वस्य देवस्य पत्न्यै नमः।
 ॐ ईशानस्य देवस्य पत्न्यै नमः। ॐ पशुपतेर्देवस्य पत्न्यै नमः।
 ॐ रुद्रस्य देवस्य पत्न्यै नमः। ॐ उग्रस्य देवस्य पत्न्यै नमः।
 ॐ भीमस्य देवस्य पत्न्यै नमः। ॐ महतो देवस्य पत्न्यै नमः॥

॥ शिवाष्टोत्तरशतनामावलिः ॥

शिवाय नमः	गङ्गाधराय नमः	सदाशिवाय नमः
महेश्वराय नमः	ललाटाक्षाय नमः	विश्वेश्वराय नमः
शम्भवे नमः	कालकालाय नमः	वीरभद्राय नमः
पिनाकिने नमः	कृपानिधये नमः	गणनाथाय नमः
शशिशेखराय नमः	भीमाय नमः	प्रजापतये नमः
वामदेवाय नमः	परशुहस्ताय नमः	हिरण्यरेतसे नमः
विरूपाक्षाय नमः	मृगपाणये नमः	दुर्धर्षाय नमः
कपर्दिने नमः	जटाधराय नमः	गिरीशाय नमः
नीललोहिताय नमः	कैलासवासिने नमः	गिरिशाय नमः
शङ्कराय नमः	कवचिने नमः	अनघाय नमः
शूलपाणये नमः	कठोराय नमः	भुजङ्गभूषणाय नमः
खट्वाङ्गिने नमः	त्रिपुरान्तकाय नमः	भर्गाय नमः
विष्णुवल्लभाय नमः	वृषाङ्काय नमः	गिरिधन्वने नमः
शिपिविष्टाय नमः	वृषभारूढाय नमः	गिरिप्रियाय नमः
अम्बिकानाथाय नमः	भस्मोद्धूलितविग्रहाय नमः	कृत्तिवाससे नमः
श्रीकण्ठाय नमः	सामप्रियाय नमः	पुरारातये नमः
भक्तवत्सलाय नमः	स्वरमयाय नमः	भगवते नमः
भवाय नमः	त्रयीमूर्तये नमः	प्रमथाधिपाय नमः
शर्वाय नमः	अनीश्वराय नमः	मृत्युञ्जयाय नमः
त्रिलोकीशाय नमः	सर्वज्ञाय नमः	सूक्ष्मतनवे नमः
शितिकण्ठाय नमः	परमात्मने नमः	जगद्धापिने नमः
शिवाप्रियाय नमः	सोमसूर्याग्निलोचनाय नमः	जगद्गुरवे नमः
उग्राय नमः	हविषे नमः	व्योमकेशाय नमः
कपालिने नमः	यज्ञमयाय नमः	महासेनजनकाय नमः
कामारये नमः	सोमाय नमः	चारुविक्रमाय नमः
अन्धकासुरसूदनाय नमः	पञ्चवक्त्राय नमः	रुद्राय नमः

भूतपतये नमः		अजाय नमः		दक्षाध्वरहराय नमः	
स्थाणवे नमः	८०	पाशविमोचकाय नमः	९०	हराय नमः	१००
अहये बुध्याय नमः		मृडाय नमः		भगनेत्रभिदे नमः	
दिगम्बराय नमः		पशुपतये नमः		अव्यक्ताय नमः	
अष्टमूर्तये नमः		देवाय नमः		सहस्राक्षाय नमः	
अनेकात्मने नमः		महादेवाय नमः		सहस्रपदे नमः	
सात्त्विकाय नमः		अव्ययाय नमः		अपवर्गप्रदाय नमः	
शुद्धविग्रहाय नमः		हरये नमः		अनन्ताय नमः	
शाश्वताय नमः		पूषदन्तभिदे नमः		तारकाय नमः	
खण्डपरशवे नमः		अव्यग्राय नमः		परमेश्वराय नमः	

॥इति शाक्तप्रमोदे श्री-शिवाष्टोत्तरशतनामावलिः सम्पूर्णा॥

॥उत्तराङ्ग-पूजा॥

विज्यं धनुः कपर्दिनो विशाल्यो बाणवाꣳ उत। अनेशनस्येषव आभुरस्य निषङ्गथिः॥ ॐ ह्रीं नमः शिवाय। बलाय नमः। धूपमाघ्रापयामि॥१२॥

या ते हेतिर्मीढुष्टम् हस्ते बभूव ते धनुः। तयाऽस्मान् विश्वतस्त्वमयक्ष्मया परिभुज॥ ॐ ह्रीं नमः शिवाय। बलप्रमथनाय नमः। अलङ्कारदीपं सन्दर्शयामि॥१३॥

ॐ भूर्भुवः सुवः। + ब्रह्मणे स्वाहा।

नमस्ते अस्त्वायुधायानातताय धृष्णवे। उभाभ्यामुत ते नमो बाहुभ्यां तव धन्वने॥ ॐ ह्रीं नमः शिवाय। सर्वभूतदमनाय नमः। () निवेदयामि। मध्ये मध्ये अमृतपानीयं समर्पयामि। अमृतापिधानमसि। हस्तप्रक्षालनं समर्पयामि। पादप्रक्षालनं समर्पयामि। निवेदनानन्तरम् आचमनीयं समर्पयामि॥१४॥

परि ते धन्वनो हेतिरस्मान्वृणक्तु विश्वतः। अथो य इषुधिस्तवाऽऽरे अस्मन्नि धेहि तम्॥ ॐ ह्रीं नमः शिवाय। मनोन्मनाय नमः। कर्पूरताम्बूलं समर्पयामि॥१५॥

नमस्ते अस्तु भगवन् विश्वेश्वराय महादेवाय त्र्यम्बकाय त्रिपुरान्तकाय त्रिकाग्निकांलाय कालाग्निरुद्राय नीलकण्ठाय मृत्युञ्जयाय सर्वेश्वराय सदाशिवाय श्रीमन्महादेवाय नमः॥ कर्पूरनीराजनं दर्शयामि॥१६॥

॥रक्षा॥

बृहत्सामं क्षत्रभृद्वृद्ध वृष्णियं त्रिष्टुभौजः शुभितमुग्रवीरम्। इन्द्रस्तोमेन पञ्चदशेन मध्यमिदं वातेन सगरेण रक्षा॥

रक्षां धारयामि॥

॥ नमस्काराः ॥

ॐ भवाय देवाय नमः।
 ॐ शर्वाय देवाय नमः।
 ॐ ईशानाय देवाय नमः।
 ॐ पशुपतये देवाय नमः।
 ॐ रुद्राय देवाय नमः।
 ॐ उग्राय देवाय नमः।
 ॐ भीमाय देवाय नमः।
 ॐ महते देवाय नमः॥

ईशानः सर्वविद्यानामीश्वरः सर्वभूतानां ब्रह्माधिपतिर्ब्रह्मणोऽधिपतिर्ब्रह्मा शिवो मे अस्तु सदाशिवोम्॥ ॐ
 ह्रीं नमः शिवार्या। मन्त्रपुष्पाञ्जलिं समर्पयामि।

शिवाय नमः। रुद्राय नमः। पशुपतये नमः। नीलकण्ठाय नमः। महेश्वराय नमः। हरिकेशाय नमः।
 विरूपाक्षाय नमः। पिनाकिने नमः। त्रिपुरान्तकाय नमः। शम्भवे नमः। शूलिने नमः। महादेवाय नमः।
 इति द्वादशनामभिर्द्वादशपुष्पाञ्जलीन् दत्त्वा॥

प्रदक्षिणनमस्कारान् कृत्वा॥

॥ अर्घ्यप्रदानम् ॥

ममोपात्त-समस्त-दुरित-क्षयद्वारा श्रीपरमेश्वरप्रीत्यर्थम् शिवरात्रौ चतुर्थ-याम-पूजान्ते क्षीरार्घ्यप्रदानं
 करिष्ये॥

शिवरात्रिव्रतं देव पूजाजपपरायणः।
 करोमि विधिवद्वत्तं गृहाणार्घ्यं नमोऽस्तुते॥

इत्यर्घ्यं दत्त्वा।

किं न जानासि देवेश त्वयि भक्तिं प्रयच्छ मे।
 स्वपादाग्रतले देव दास्यं देहि जगत्पते॥४॥

॥ पूजानिवेदनम् ॥

बद्धोऽहं विविधैः पाशैः संसारभयबन्धनैः।
 पतितं मोहजाले मां त्वं समुद्धर शङ्कर॥४॥

यत्किञ्चित् कुर्महे देव सदा सुकृतदुष्कृतम्।
 तन्मे शिवपदस्थस्य भुङ्क्ष्व क्षपय शङ्कर॥

शिवो दाता शिवो भोक्ता शिवः सर्वमिदं जगत्।
शिवो जयति सर्वत्र यः शिवः सोऽहमेव हि॥

इति प्रार्थ्य॥

देवहृदयस्थं पादस्थं च पुष्पमादाय प्रणम्य देवेन दत्तमिति ध्यात्वा॥

प्रपन्नं पाहि मामीश भीतमृत्युमहार्णवात्।
त्वयोपभुक्त-स्रग्-गन्ध-वासो-लङ्कार-चर्चिताः ।
उच्छिष्टभोजिनो दासास्तव मायां जयेम हि॥

इति मूर्ध्नि धृत्वा॥

हिरण्यगर्भगर्भस्थं हेमबीजं विभावसोः।
अनन्तपुण्यफलदम् अतः शान्तिं प्रयच्छ मे॥

श्री-शिवरात्रि-पुण्यकाले अस्मिन् मया क्रियमाण-श्री-सपरिवार-साम्बशिवस्य चतुर्थ-याम-पूजायां
यद्देयमुपायनदानं तत्प्रत्याम्नायार्थं हिरण्यं श्री-साम्बशिव-प्रीतिं कामयमानः मनसोद्दिष्टाय ब्राह्मणाय
सम्प्रददे नमः न मम।

मन्त्रहीनं क्रियाहीनं भक्तिहीनं महेश्वर।
यत्कृतं तु मया देव परिपूर्णं तदस्तु ते॥

अनेन पूजनेन साम्बसदाशिवः प्रीयताम्।

कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।
करोमि यद्यत् सकलं परस्मै
नारायणायेति समर्पयामि॥

ॐ तत्सद्ब्रह्मार्पणमस्तु।

॥ उत्तरस्मिन् दिने पारणम् ॥

संसारक्लेशदग्धस्य व्रतेनानेन शङ्कर।
प्रसीद सुमुखो नाथ ज्ञानदृष्टिप्रदो भव॥



॥ श्री-सावित्री-व्रतम् — कामाक्षी-पूजा ॥

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिः हवामहे कविं कवीनामुपमश्र्वस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सीद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।
अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।

विद्यारम्भे विवाहे च प्रवेशे निर्गमे तथा।

सङ्ग्रामे सर्वकार्येषु विघ्नस्तस्य न जायते॥

प्रार्थनाः समर्पयामि।



॥ प्रधान-पूजा — श्री-कामाक्षी-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये ()^{१२८} नाम संवत्सरे उत्तरायणे शिशिर-ऋतौ कुम्भ-मासे (शुक्ल / कृष्ण)पक्षे () शुभतिथौ (इन्दु / भौम / सौम्य / गुरु / भृगु / स्थिर / भानु)-वासरयुक्तायां ()^{१२९}-नक्षत्र-()^{१३०}-योग-()^{१३१}-करण-युक्तायां च एवं गुण-विशेषण-विशिष्टायाम् अस्याम् () शुभतिथौ श्रीपरमेश्वर-प्रीत्यर्थं कामाक्ष्याः प्रीत्यर्थं कामाक्ष्याः प्रसादेन मम दीर्घ सौमाङ्गल्य-अवाप्त्यर्थं मम भर्तुश्च अन्योन्यप्राप्त्यर्थम् अवियोगार्थं यथाशक्ति-ध्यान-आवाहनादि-षोडशोपचारैः श्रीकामाक्षी-पूजां करिष्ये। तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि। शोभनार्थं क्षेमाय पुनरागमनाय च। (गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

^{१२८}पृष्ठं ८५७ पश्यताम्

^{१२९}पृष्ठं ८६७ पश्यताम्

^{१३०}पृष्ठं ८६८ पश्यताम्

^{१३१}पृष्ठं ८६९ पश्यताम्

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।
 ॐ सिन्धवे नमः। ॐ कावेर्यै नमः।
 ॐ सप्तकोटिमहातीर्थान्यावाहयामि।
 (अथ कलशं स्पृष्ट्वा जपं कुर्यात्)
 आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
 विराडापः स्वराडापश्छन्दाः स्यापो ज्योतीः स्यापो यजूः स्यापो सत्यमापः सर्वा देवता आपो भूर्भुवः
 सुवराप ओम्॥

कलशस्य मुखे विष्णुः कण्ठे रुद्रः समाश्रितः।
 मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
 ऋग्वेदोऽथ यजुर्वेदः सामवेदोऽप्यथर्वणः।
 अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
 आयान्तु विष्णुपूजार्थं दुरितक्षयकारकाः॥
 ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

- | | |
|--------------------|--------------------|
| १. आत्मने नमः | ४. जीवात्मने नमः |
| २. अन्तरात्मने नमः | ५. परमात्मने नमः |
| ३. योगात्मने नमः | ६. ज्ञानात्मने नमः |

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
 त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ षोडशोपचार-पूजा ॥

एकाम्रनाथ-दयितां कामाक्षीं भुवनेश्वरीम्।
ध्यायामि हृदये देवीं वाञ्छितार्थप्रदायिनीम्॥

कामाक्षीं ध्यायामि।

सर्वमङ्गल-माङ्गल्ये शिवे सर्वार्थदायिनि।
आवाहयामि कुम्भेऽस्मिन् मम माङ्गल्य-सिद्धये॥

कामाक्षीम् आवाहयामि।

कामाक्षि वरदे देवि काञ्चनेन विनिर्मितम्।
भक्त्या दास्ये स्वीकुरुष्व वरदा भव चासनम्॥

कामाक्ष्यै नमः, आसनं समर्पयामि।

गङ्गादि-सर्व-तीर्थेभ्यः नदीभ्यश्च समाहृतम्।
पाद्यं सम्प्रददे देवि गृहाण त्वं शिवप्रिये॥

कामाक्ष्यै नमः, पाद्यं समर्पयामि।

कामाक्षि स्वर्ण-कलशेनाहृतं च मया शिवे।
मधुकैटभ-हन्त्रि त्वं ददाम्यर्घ्यं गृहाण भोः॥

कामाक्ष्यै नमः, अर्घ्यं समर्पयामि।

आचम्यतां महादेवि एलोशीर-सुवासितम्।
ददामि तीर्थममलं गृहीत्वा लोकरक्षके॥

कामाक्ष्यै नमः, आचमनीयं समर्पयामि।

मधुपर्कं मया देवि काञ्चीपुर-निवासिनि।
स्वीकृत्य दयया देहि चिरं मह्यं तु मङ्गलम्॥

कामाक्ष्यै नमः, मधुपर्कं समर्पयामि।

पञ्चामृतमिदं दिव्यं पञ्चपातक-नाशनम्।
पञ्चभूतात्मके देवि पाहि स्वीकृत्य शङ्करि॥

कामाक्ष्यै नमः, पञ्चामृत-स्नानं समर्पयामि।

स्नास्यतां पापनाशाय या प्रवृत्ता सुरापगा।
मयाऽर्पिता त्वं गृहीष्व प्रीता भव दयानिधे॥

कामाक्ष्यै नमः, स्नानं समर्पयामि।

दुकूलान्यम्बराणीह वस्त्राणि विविधानि च।
ददामि हरदेवीशि विद्याधिष्ठान-पीठिके॥

कामाक्ष्यै नमः, वस्त्रं समर्पयामि।

उपवीतं मया प्रीत्यै काञ्चनेन विनिर्मितम्।
गृहीत्वा तव मे भक्तिं प्रयच्छ करुणानिधे॥

कामाक्ष्यै नमः, यज्ञोपवीतं समर्पयामि।

गन्धं सुवासितं रत्नं कुङ्कुमान्वितम् अम्बिके।
गङ्गानुजे देहि मह्यं दीर्घमङ्गल-सूत्रकम्॥

कामाक्ष्यै नमः, गन्धान् धारयामि। हरिद्राकुङ्कुमं समर्पयामि।

कार्पास-सूत्रं दास्यामि सुवर्णमणि-संयुतम्।
भूषणार्थं मयाऽऽनीतं देहि मे वरमुत्तमम्॥

कामाक्ष्यै नमः, मङ्गलसूत्रं समर्पयामि।

जातीचम्पक-पुन्नाग-केतकी-वकुलानि च।
मयाऽर्पितानि सुभगे गृहाण जननि मम॥

कामाक्ष्यै नमः, पुष्पाणि समर्पयामि।

१. कामाक्ष्यै नमः — पादौ पूजयामि
२. कल्मषघ्न्यै नमः — गुल्फौ पूजयामि
३. विद्याप्रदायिन्यै नमः — जङ्घे पूजयामि
४. करुणामृत-सागरायै नमः — जानुनी पूजयामि
५. वरदायै नमः — ऊरू पूजयामि
६. काञ्चीनगर-वासिन्यै नमः — कटिं पूजयामि
७. कन्दर्प-जनन्यै नमः — नाभिं पूजयामि
८. पुरमथन-पुण्यकोट्यै नमः — वक्षः पूजयामि
९. महाज्ञान-दायिन्यै नमः — स्तनौ पूजयामि
१०. लोकमात्रे नमः — कण्ठं पूजयामि
११. मायायै नमः — नेत्रे पूजयामि
१२. मधुरवेणी-सहोदर्यै नमः — ललाटं पूजयामि
१३. एकाम्र-नाथायै नमः — कर्णौ पूजयामि
१४. कामकोटि-निलयायै नमः — शिरः पूजयामि
१५. कामेश्वर्यै नमः — चिकुरं पूजयामि
१६. कामितार्थ-दायिन्यै नमः — धम्मिल्लं पूजयामि
१७. कामाक्ष्यै नमः — सर्वाण्यङ्गानि पूजयामि

॥ कामाक्ष्यष्टोत्तरशतनामावलिः ॥

कालकण्ठ्यै नमः
 त्रिपुरायै नमः
 बालायै नमः
 मायायै नमः
 त्रिपुरसुन्दर्यै नमः
 सुन्दर्यै नमः
 सौभाग्यवत्यै नमः
 क्लीङ्कार्यै नमः
 सर्वमङ्गलायै नमः
 ऐङ्कार्यै नमः
 स्कन्दजनन्यै नमः
 परायै नमः
 पञ्चदशाक्षर्यै नमः

१०

त्रैलोक्यमोहनाधीशायै नमः
 सर्वाशापूरवल्लभायै नमः
 सर्वसङ्क्षोभणाधीशायै नमः
 सर्वसौभाग्यवल्लभायै नमः
 सर्वार्थसाधकाधीशायै नमः
 सर्वरक्षाकराधिपायै नमः
 सर्वरोगहराधीशायै नमः
 सर्वसिद्धिप्रदाधिपायै नमः
 सर्वानन्दमयाधीशायै नमः
 योगिनीचक्रनायिकायै नमः
 भक्तानुरक्तायै नमः
 रक्ताङ्ग्यै नमः
 शङ्करार्धशरीरिण्यै नमः

२०

पुष्पबाणेक्षुकोदण्डपाशाङ्कुशकरायै नमः
 उज्ज्वलायै नमः
 सच्चिदानन्दलहर्यै नमः
 श्रीविद्यायै नमः ३०
 परमेश्वर्यै नमः
 अनङ्गकुसुमोद्यानायै नमः
 चक्रेश्वर्यै नमः
 भुवनेश्वर्यै नमः
 गुप्तायै नमः
 गुप्ततरायै नमः
 नित्यायै नमः
 नित्यक्लिन्नायै नमः
 मदद्रवायै नमः
 मोहिन्यै नमः ४०
 परमानन्दायै नमः
 कामेश्यै नमः
 तरुणीकलायै नमः
 श्रीकलावत्यै नमः
 भगवत्यै नमः
 पद्मरागकिरीटायै नमः
 रक्तवस्त्रायै नमः
 रक्तभूषायै नमः
 रक्तगन्धानुलेपनायै नमः
 सौगन्धिकलसद्वेण्यै नमः ५०
 मन्त्रिण्यै नमः
 तन्त्ररूपिण्यै नमः
 तत्त्वमय्यै नमः
 सिद्धान्तपुरवासिन्यै नमः
 श्रीमत्यै नमः
 चिन्मय्यै नमः
 देव्यै नमः
 कौलिन्यै नमः
 परदेवतायै नमः
 कैवल्यरेखायै नमः ६०

वशिन्यै नमः
 सर्वेश्वर्यै नमः
 सर्वमातृकायै नमः
 विष्णुस्वप्ने नमः
 वेदमय्यै नमः
 सर्वसम्पत्प्रदायिन्यै नमः
 किङ्करीभूतगीर्वाण्यै नमः
 सुतवापिविनोदिन्यै नमः
 मणिपूरसमासीनायै नमः
 अनाहताब्जवासिन्यै नमः ७०
 विशुद्धिचक्रनिलयायै नमः
 आज्ञापद्मनिवासिन्यै नमः
 अष्टत्रिंशत्कलामूर्त्यै नमः
 सुषुम्नाद्वारमध्यकायै नमः
 योगीश्वरमनोध्येयायै नमः
 परब्रह्मस्वरूपिण्यै नमः
 चतुर्भुजायै नमः
 चन्द्रचूडायै नमः
 पुराणागमरूपिण्यै नमः
 ओङ्कार्यै नमः ८०
 विमलायै नमः
 विद्यायै नमः
 पञ्चप्रणवरूपिण्यै नमः
 भूतेश्वर्यै नमः
 भूतमय्यै नमः
 पञ्चाशत्पीठरूपिण्यै नमः
 षोडान्यासमहारूपिण्यै नमः
 कामाक्ष्यै नमः
 दशमातृकायै नमः
 आधारशक्त्यै नमः ९०
 अरुणायै नमः
 लक्ष्म्यै नमः
 त्रिपुरभैरव्यै नमः
 रहःपूजासमालोलायै नमः

रहोयत्रस्वरूपिण्यै नमः
 त्रिकोणमध्यनिलयायै नमः
 बिन्दुमण्डलवासिन्यै नमः
 वसुकोणपुरावासायै नमः
 दशारद्वयवासिन्यै नमः
 चतुर्दशारचक्रस्थायै नमः
 वसुपद्मनिवासिन्यै नमः

१००

स्वराजपत्रनिलयायै नमः
 वृत्तत्रयवासिन्यै नमः
 चतुरस्रस्वरूपास्यायै नमः
 नवचक्रस्वरूपिण्यै नमः
 महानित्यायै नमः
 विजयायै नमः
 श्रीराजराजेश्वर्यै नमः

१०८

॥ इति श्री-कामाक्ष्यष्टोत्तरशतनामावलिः सम्पूर्णा ॥

॥ उत्तराङ्ग-पूजा ॥

एकाम्रनाथ-दयिते काश्चीपुर-निवासिनि।
 धूपं गृहाण देवि त्वं सर्वाभीष्ट-प्रदायिनि॥

कामाक्ष्यै नमः, धूपम् आघ्रापयामि।

घृतवर्ति-समायुक्तं सर्वलोक-प्रकाशकम्।
 दीपं गृहीष्व सुभगे वाञ्छितार्थ-प्रदायिनि॥

कामाक्ष्यै नमः, दीपं सन्दर्शयामि।

गुडापूपत्रयं देवि साढकं प्रददाम्यहम्।
 नवनीतयुतं देवि मोदकापूपसंयुतम्॥
 पायसं सघृतं दद्यां सफलं लङ्घुकान्वितम्।
 मम भर्तुस्सदा देवि गृहीत्वा प्रीतिदा भव॥

कामाक्ष्यै नमः, नैवेद्यं निवेदयामि।

पूगीफल-समायुक्तं नागवल्लिदलैर्युतम्।
 कर्पूरचूर्णसंयुक्तं ताम्बूलं प्रतिगृह्यताम्॥

कामाक्ष्यै नमः, कर्पूरताम्बूलं निवेदयामि।

कर्पूरदीपं सुभगे सर्वमङ्गल-वर्धनम्।
 सर्वव्याधिहरं देवि गृह्यताम् अम्बिके शिवे॥

कामाक्ष्यै नमः, मम दीर्घसौमाङ्गल्यता-सिद्ध्यर्थं कर्पूर-नीराञ्जनं सन्दर्शयामि।

कान्ता कामदुधा करीन्द्रगमना कामारिवामाङ्गगा
 कल्याणी कलितावतारसुभगा कस्तूरिकाचर्चिता।
 कम्पातीररसालमूलनिलया कारुण्यकल्लोलिनी
 कल्याणानि करोतु मे भगवती काश्चीपुरीदेवता॥

मङ्गले मङ्गलाधारे माङ्गल्ये मङ्गलप्रदे।
 मङ्गलाढ्ये मङ्गलेशे मङ्गलं देहि मे भवे॥
 नमो देव्यै महादेव्यै लोकमात्रे नमो नमः।
 शिवायै शिवरूपिण्यै भक्ताभीष्टप्रदा भव॥
 कामाक्षि काञ्चिनिलये मम माङ्गल्यवृद्धये।
 नमस्करोमि देवेशि मह्यं कुरु दयां शिवे॥

कामाक्ष्यै नमः, अनन्तकोटि-प्रदक्षिण-नमस्कारान् समर्पयामि।

कामाक्षी स्वरूपस्य ब्राह्मणस्य इदमासनम् — सकलाराधनैः स्वर्चितम्।

कामाक्षी काम-वृद्ध्यर्थं मम माङ्गल्य-सिद्धये।
 उपायनं प्रदास्यामि ददामोघं वरं मम॥

इदं हिरण्यं सदक्षिणाकं सताम्बूलं कामाक्षी-स्वरूपाय ब्राह्मणाय सम्प्रददे न मम॥

॥ दोर-बन्धनम् ॥

दोरं गृह्णामि सुभगे सहारिद्रं धराम्यहम्।
 भर्तुरायुष्य-सिद्ध्यर्थं सुप्रीता भव सर्वदा॥

कायेन वाचा मनसेन्द्रियैर्वा
 बुद्ध्यात्मना वा प्रकृतेः स्वभावात्।
 करोमि यद्यत् सकलं परस्मै
 नारायणायेति समर्पयामि॥



॥ श्री-कामाक्षी-चूर्णिका ॥

श्री-चन्द्र-मौलीश्वराय नमः। श्री-कामाक्षी-देव्यै नमः।

जय जय श्री-काम-गिरीन्द्र-निलये!

जय जय श्री-कामकोटि-पीठ-स्थिते!

जय जय श्री-त्रिचत्वारिंशत्-कोण-श्रीचक्रान्तराल-बिन्दु-पीठोपरि-लसत्-पञ्च-ब्रह्म-मय-मञ्च-मध्य-स्थ-श्री-
 शिव-कामेश-वामाङ्क-निलये!

जय जय श्री-विधि-हरि-हर-सुर-गण-वन्दित-चरणारविन्द-युगले!

जय जय श्री-रमा-वाणीन्द्राणी-प्रमुख-रमणी-कर-कमल-समर्पित-चरण-कमले!

जय जय श्री-निखिल-निगमागम-सकल-संवेद्यमान-विविध-वस्त्रालङ्कृत-हेम-निर्मित-अनर्घ-भूषण-भूषित-
 दिव्य-मूर्ते!

जय जय श्रीमद्-अनवरताभिषेक-धूप-दीप-नैवेद्यादि-नाना-विधोपचारैः परिशोभिते!
जय जय श्री-काञ्ची-नगर्यां द्वात्रिंशद्-धर्म-प्रतिपादनार्थ-स्थापित-हेम-ध्वजालङ्किते!
जय जय श्री-सकल-मन्त्र-तन्त्र-यन्त्र-मय-परा-बिलाकाश-स्वरूपे!
जय जय श्री-काञ्ची-नगर्यां कामाक्षीति प्रख्यात-नामाङ्किते!
जय जय श्री-महात्रिपुरसुन्दरि बहु पराक्!

॥ अपराध-क्षमापनम् ॥

यस्य स्मृत्या च नामोक्त्या तपः-पूजा-क्रियादिषु।
न्यूनं सम्पूर्णतां याति सद्यो वन्दे ॥
कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।
करोमि यद्यत् सकलं परस्मै
नारायणायेति समर्पयामि॥
सर्वं तत्सद्ब्रह्मार्पणमस्तु।



॥ पतिव्रतामाहात्म्यपर्व ॥

॥ चतुर्नवत्यधिकद्विशततमोऽध्यायः ॥ २९४ ॥

युधिष्ठिर उवाच

नाऽऽत्मानमनुशोचामि नेमान् भ्रातृन् महामुने।
हरणं चापि राज्यस्य यथेमां द्रुपदात्मजाम्॥१॥
द्यूते दुरात्मभिः क्लिष्टाः कृष्णया तारिता वयम्।
जयद्रथेन च पुनर्वनाच्चापि हता बलात्॥२॥
अस्ति सीमन्तिनी काचिद् दृष्टपूर्वाऽपि वा श्रुता।
पतिव्रता महाभागा यथेयं द्रुपदात्मजा॥३॥

मार्कण्डेय उवाच

शृणु राजन् कुलस्त्रीणां महाभाग्यं युधिष्ठिर।
सर्वमेतद् यथाप्राप्तं सावित्र्या राजकन्यया॥४॥
आसीन्मद्रेषु धर्मात्मा राजा परमधार्मिकः।
ब्रह्मण्यश्च महात्मा च सत्यसन्धो जितेन्द्रियः॥५॥
यज्वा दानपतिर्दक्षः पौरजानपदप्रियः।
पार्थिवोऽश्वपतिर्नाम सर्वभूतहिते रतः॥६॥

क्षमावाननपत्यश्च सत्यवाग् विजितेन्द्रियः।
अतिक्रान्तेन वयसा सन्तापमुपजग्मिवान्॥७॥

अपत्योत्पादनार्थं च तीव्रं नियममास्थितः।
काले परिमिताहारो ब्रह्मचारी जितेन्द्रियः॥८॥

हुत्वा शतसहस्रं स सावित्र्या राजसत्तम।
षष्ठे षष्ठे तदाकाले बभूव मितभोजनः॥९॥

एतेन नियमेनासीद् वर्षाण्यष्टादशैव तु।
पूर्णे त्वष्टादशे वर्षे सावित्री तुष्टिमभ्यगात्॥१०॥

रूपिणी तु तदा राजन् दर्शयामास तं नृपम्।
अग्निहोत्रात् समुत्थाय हर्षेण महताऽन्विता॥११॥

उवाच चैनं वरदा वचनं पार्थिवं तदा।
सा तमश्वपतिं राजन् सावित्री नियमे स्थितम्॥१२॥

ब्रह्मचर्येण शुद्धेन दमेन नियमेन च।
सर्वात्मना च भक्त्या च तुष्टाऽस्मि तव पार्थिव॥१३॥

वरं वृणीष्वश्वपते मद्रराज यदीप्सितम्।
न प्रमादश्च धर्मेषु कर्तव्यस्ते कथञ्चन॥१४॥

अश्वपतिरुवाच

अपत्यार्थः समारम्भः कृतो धर्मेप्सया मया।
पुत्रा मे बहवो देवि भवेयुः कुलभावनाः॥१५॥

तुष्टाऽसि यदि मे देवि वरमेतं वृणोम्यहम्।
सन्तानं परमो धर्म इत्याहुर्मां द्विजातयः॥१६॥

सावित्र्युवाच

पूर्वमेव मया राजन्नभिप्रायमिमं तव।
ज्ञात्वा पुत्रार्थमुक्तो वै भगवांस्ते पितामहः॥१७॥

प्रसादाच्चैव तस्मात् ते स्वयं विहितवत्यहम्।
कन्या तेजस्विनी सौम्य क्षिप्रमेव भविष्यति॥१८॥

उत्तरं च न ते किञ्चिद् व्याहर्तव्यं कथञ्चन।
पितामहनियोगेन तुष्टा ह्येतद् ब्रवीमि ते॥१९॥

स तथेति प्रतिज्ञाय सावित्र्या वचनं नृपः।
प्रसादयामास पुनः क्षिप्रमेतद् भविष्यति॥२०॥

अन्तर्हितायां सावित्र्यां जगाम स्वपुरं नृपः।
 स्वराज्ये चावसद् वीरः प्रजा धर्मेण पालयन्॥२१॥
 कस्मिंश्चित् गते काले स राजा नियतव्रतः।
 ज्येष्ठायां धर्मचारिण्यां महिष्यां गर्भमादधे॥२२॥
 राजपुत्र्यास्तु गर्भः स मानव्या भरतर्षभ।
 व्यवर्धत तदा शुक्ले तारापतिरिवाम्बरे॥२३॥
 प्राप्ते काले तु सुषुवे कन्यां राजीवलोचनाम्।
 क्रियाश्च तस्या मुदितश्चक्रे च नृपसत्तमः॥२४॥
 सावित्र्या प्रीतया दत्ता सावित्र्या हुतया ह्यपि।
 सावित्रीत्येव नामास्याश्चक्रुर्विप्रास्तथा पिता॥२५॥
 सा विग्रहवतीव श्रीर्व्यवर्धत नृपात्मजा।
 कालेन चापि सा कन्या यौवनस्ता बभूव ह॥२६॥
 तां सुमध्यां पृथुश्रोणीं प्रतिमां काञ्चनीमिव।
 प्राप्तेयं देवकन्येति दृष्ट्वा सम्मेनिरे जनाः॥२७॥
 तां तु पद्मपलाशाक्षीं ज्वलन्तीमिव तेजसा।
 न कश्चिद् वरयामास तेजसा प्रतिवारितः॥२८॥
 अथोपोष्य शिरःस्नाता देवतामभिगम्य सा।
 हुत्वाऽग्निं विधिवद् विप्रान् वाचयामास पर्वणि॥२९॥
 ततः सुमनसः शेषाः प्रतिगृह्य महात्मनः।
 पितुः समीपमगमद् देवी श्रीरिव रूपिणी॥३०॥
 साऽभिवाद्य पितुः पादौ शेषाः पूर्वं निवेद्य च।
 कृताञ्जलिर्वरारोहा नृपतेः पार्श्वमास्थिता॥३१॥
 यौवनस्थां तु तां दृष्ट्वा स्वां सुतां देवरूपिणीम्।
 अयाच्यमानां च वरैर्नृपतिर्दुःखितोऽभवत्॥३२॥
राजोवाच
 पुत्रि प्रदानकालस्ते न च कश्चिद् वृणोति माम्।
 स्वयमन्विच्छ भर्तारं गुणैः सदृशमात्मनः॥३३॥
 प्रार्थितः पुरुषो यश्च स निवेद्यस्त्वया मम।
 विमृश्याहं प्रदास्यामि वरय त्वं यथेप्सितम्॥३४॥
 श्रुतं हि धर्मशास्त्रेषु पठ्यमानं द्विजातिभिः।
 तथा त्वमपि कल्याणि गदतो मे वचः शृणु॥३५॥

अप्रदाता पिता वाच्यो वाच्यश्चानुपयन् पतिः।
 मृते पितरि पुत्रश्च वाच्यो मातुररक्षिता॥३६॥
 इदं मे वचनं श्रुत्वा भर्तुरन्वेषणे त्वर।
 देवतानां यथा याच्यो न भवेयं तथा कुरु॥३७॥
 एवमुक्त्वा दुहितरं तथा वृद्धांश्च मन्त्रिणः।
 व्यादिदेशानुयात्रं च गम्यतां चेत्यचोदयत्॥३८॥
 साऽभिवाद्य पितुः पादौ ब्रीडितेव मनस्विनी।
 पितुर्वचनमाज्ञाय निर्जगामाविचारितम्॥३९॥
 सा हैमं रथमास्थाय स्थविरैः सचिवैर्वृता।
 तपोवनानि रम्याणि राजर्षीणां जगाम ह॥४०॥
 मान्यानां तत्र वृद्धानां कृत्वा पादाभिवादनम्।
 वनानि क्रमशस्तात सर्वाण्येवाभ्यगच्छत्॥४१॥
 एवं तीर्थेषु सर्वेषु धनोत्सर्गं नृपात्मजा।
 कुर्वती द्विजमुख्यानां तं तं देशं जगाम ह॥४२॥

॥इति श्रीमन्महाभारते अरण्यपर्वणि पतिव्रतामाहात्म्यपर्वणि चतुर्नवत्यधिकद्विशततमोऽध्यायः॥२९४॥

॥ पञ्चनवत्यधिकद्विशततमोऽध्यायः ॥ २९५ ॥

मार्कण्डेय उवाच

अथ मद्राधिपो राजा नारदेन समागतः।
 उपविष्टः सभामध्ये कथायोगेन भारत॥१॥
 ततोऽभिगम्य तीर्थानि सर्वाण्येवाश्रमांस्तथा।
 आजगाम पितुर्वेश्म सावित्री सह मन्त्रिभिः॥२॥
 नारदेन सहाऽऽसीनं सा दृष्ट्वा पितरं शुभा।
 उभयोरेव शिरसा चक्रे पादाभिवादनम्॥३॥

नारद उवाच

क्व गताऽभूत्सुतेयं ते कुतश्चैवाऽऽगता नृप।
 किमर्थं युवतीं भद्रं न चैनां सम्प्रयच्छसि॥४॥

अश्वपतिरुवाच

कार्येण खल्वनेनैव प्रेषिताऽद्यैव चाऽऽगता।
 एतस्याः शृणु देवर्षे भर्तारं योऽनया वृतः॥५॥

मार्कण्डेय उवाच

सा ब्रूहि विस्तरेणेति पित्रा सञ्चोदिता शुभा।
 तदैव तस्य वचनं प्रतिगृह्येदमब्रवीत्॥६॥

आसीत् साल्वेषु धर्मात्मा क्षत्रियः पृथिवीपतिः।
 द्युमत्सेन इति ख्यातः पश्चाच्चान्धो बभूव ह॥७॥
 विनष्टचक्षुषस्तस्य बालपुत्रस्य धीमतः।
 सामीप्येन हृतं राज्यं छिद्रेऽस्मिन् पूर्ववैरिणा॥८॥
 स बालवत्सया सार्धं भार्यया प्रस्थितो वनम्।
 महारण्यं गतश्चापि तपस्तेपे महाव्रतः॥९॥
 तस्य पुत्रः पुरे जातः संवृद्धश्च तपोवने।
 सत्यवाननुरूपो मे भर्तेति मनसा वृतः॥१०॥

नारद उवाच

अहो बत महत्पापं सावित्र्या नृपते कृतम्।
 अजानन्त्या यदनया गुणवान् सत्यवान् वृतः॥११॥
 सत्यं वदत्यस्य पिता सत्यं माता प्रभाषते।
 तथाऽस्य ब्राह्मणाश्चक्रुर्नामैतत् सत्यवानिति॥१२॥
 बालस्याश्वाः प्रियाश्वास्य करोत्यश्वांश्च मृन्मयान्।
 चित्रेऽपि विलिखत्यश्वांश्चित्राश्च इति चोच्यते॥१३॥

राजोवाच

अपीदानीं स तेजस्वी बुद्धिमान् वा नृपात्मजः।
 क्षमावानपि वा शूरः सत्यवान् पितृवत्सलः॥१४॥

नारद उवाच

विवस्वानिव तेजस्वी बृहस्पतिसमो मतौ।
 महेन्द्र इव वीरश्च वसुधेव क्षमान्वितः॥१५॥

अश्वपतिरुवाच

अपि राजात्मजो दाता ब्रह्मण्यश्चापि सत्यवान्।
 रूपवानप्युदारो वाऽप्यथवा प्रियदर्शनः॥१६॥

नारद उवाच

साङ्कृते रन्तिदेवस्य स्वशक्त्या दानतः समः।
 ब्रह्मण्यः सत्यवादी च शिबिरौशीनरो यथा॥१७॥
 ययातिरिव चोदारः सोमवत्प्रियदर्शनः।
 रूपेणान्यतमोऽश्विभ्यां द्युमत्सेनसुतो बली॥१८॥
 स वदान्यः स तेजस्वी धीमांश्चैव क्षमान्वितः।
 स दान्तः स मृदुः शूरः स सत्यः संयतेन्द्रियः।
 सन्मैत्रः सोऽनसूयश्च स ह्रीमान् द्युतिमांश्च सः॥१९॥

नित्यशश्चार्जवं तस्मिन् धृतिस्तत्रैव च ध्रुवा।
सङ्क्षेपतस्तपोवृद्धैः शीलवृद्धैश्च कथ्यते॥२०॥

अश्वपतिरुवाच

गुणैरुपेतं सर्वैस्तं भगवन् प्रब्रवीषि मे।
दोषानप्यस्य मे ब्रूहि यदि सन्तीह केचन॥२१॥

नारद उवाच

एक एवास्य दोषो हि गुणानाक्रम्य तिष्ठति।
स च दोषः प्रयत्नेन न शक्यमतिवर्तितुम्॥२२॥

एको दोषोऽस्ति नान्योऽस्य सोऽद्यप्रभृति सत्यवान्।
संवत्सरेण क्षीणायुर्देहन्यासं करिष्यति॥२३॥

राजोवाच

एहि सावित्रि गच्छस्व अन्यं वरय शोभने।
तस्य दोषो महानेको गुणानाक्रम्य च स्थितः॥२४॥

यथा मे भगवानाह नारदो देवसत्कृतः।
संवत्सरेण सोऽल्पायुर्देहन्यासं करिष्यति॥२५॥

सावित्र्युवाच

सकृदंशो निपतति सकृत्कन्या प्रदीयते।
सकृदाह ददानीति त्रीण्येतानि सकृत् सकृत्॥२६॥

दीर्घायुरथवाऽल्पायुः सगुणो निर्गुणोऽपि वा।
सकृद्धृतो मया भर्ता न द्वितीयं वृणोम्यहम्॥२७॥

मनसा निश्चयं कृत्वा ततो वाचाऽभिधीयते।
क्रियते कर्मणा पश्चात् प्रमाणं मे मनस्ततः॥२८॥

नारद उवाच

स्थिरा बुद्धिर्नरश्रेष्ठ सावित्र्या दुहितुस्तव।
नैषा वारयितुं शक्या धर्मादस्मात् कथञ्चन॥२९॥

नान्यस्मिन् पुरुषे सन्ति ये सत्यवति वै गुणाः।
प्रदानमेव तस्मान्मे रोचते दुहितुस्तव॥३०॥

राजोवाच

अविचाल्यमेतदुक्तं तथ्यं च भवता वचः।
करिष्याम्येतदेवं च गुरुर्हि भगवान् मम॥३१॥

नारद उवाच

अविघ्नमस्तु सावित्र्याः प्रदाने दुहितुस्तव।
साधयिष्याम्यहं तावत् सर्वेषां भद्रमस्तु वः॥३२॥

मार्कण्डेय उवाच

एवमुक्त्वा खमुत्पत्य नारदस्त्रिदिवं गतः।
राजाऽपि दुहितुः सञ्जं वैवाहिकमकारयत्॥३३॥

॥इति श्रीमन्महाभारते अरण्यपर्वणि पतिव्रतामाहात्म्यपर्वणि पञ्चनवत्यधिकद्विशततमोऽध्यायः॥२९५॥

॥ षण्णवत्यधिकद्विशततमोऽध्यायः ॥ २९६ ॥**मार्कण्डेय उवाच**

अथ कन्याप्रदाने स तमेवार्थं विचिन्तयन्।
समानित्ये च तत्सर्वं भाण्डं वैवाहिकं नृपः॥१॥
ततो वृद्धान् द्विजान् सर्वानृत्विक्सभ्यपुरोहितान्।
समाहूय दिने पुण्ये प्रययौ सह कन्यया॥२॥
मेध्यारण्यं स गत्वा च द्युमत्सेनाश्रमं नृपः।
पञ्चामेव द्विजैः सार्धं राजर्षिं तमुपागमत्॥३॥
तत्रापश्यन्महाभागं सालवृक्षमुपाश्रितम्।
कौश्यां बृस्यां समासीनं चक्षुर्हीनं नृपं तदा॥४॥
स राजा तस्य राजर्षेः कृत्वा पूजां यथाऽर्हतः।
वाचा सुनियतो भूत्वा चकाराऽऽत्मनिवेदनम्॥५॥
तस्यार्घ्यमासनं चैव गां चाऽऽवेद्य स धर्मवित्।
किमागमनमित्येवं राजा राजानमब्रवीत्॥६॥
तस्य सर्वमभिप्रायमितिकर्तव्यतां च ताम्।
सत्यवन्तं समुद्दिश्य सर्वमेव न्यवेदयत्॥७॥
सावित्री नाम राजर्षे कन्येयं मम शोभना।
तां स्वधर्मेण धर्मज्ञ सुषार्थं त्वं गृहाण मे॥८॥

द्युमत्सेन उवाच

च्युताः स्म राज्याद् वनवासमाश्रिताश्-
चराम धर्मं नियतास्तपस्विनः।
कथं त्वनर्हा वनवासमाश्रमे
सहिष्यति क्लेशमिमं सुता तव॥९॥

अश्वपतिरुवाच

सुखं च दुःखं च भवाभवात्मकं
यदा विजानाति सुताऽहमेव च।
न मद्विधे युज्यति वाक्यमीदृशं
विनिश्चयेनाभिगतोऽस्मि ते नृप॥१०॥

आशां नार्हसि मे हन्तुं सौहृदात् प्रणतस्य च।
अभितश्चागतं प्रेम्णा प्रत्याख्यातुं न माऽर्हसि॥११॥
अनुरूपो हि युक्तश्च त्वं ममाहं तवापि च।
स्रुषां प्रतीच्छ मे कन्यां भार्या सत्यवतस्ततः॥१२॥

द्युमत्सेन उवाच

पूर्वमेवाभिलषितः सम्बन्धो मे त्वया सह।
भ्रष्टराज्यस्त्वहमिति तत एतद् विचारितम्॥१३॥
अभिप्रायस्त्वयं यो मे पूर्वमेवाभिकाङ्क्षितः।
स निर्वर्ततु मेऽद्यैव काङ्क्षितो ह्यसि मेऽतिथिः॥१४॥
ततः सर्वान् समानाय्य द्विजानाश्रमवासिनः।
यथाविधि समुद्वाहं कारयामासतुर्नृपौ॥१५॥
दत्त्वा सोऽश्वपतिः कन्यां यथार्हं सपरिच्छदम्।
ययौ स्वमेव भवनं युक्तः परमया मुदा॥१६॥
सत्यवानपि तां भार्यां लब्ध्वा सर्वगुणान्विताम्।
मुमुदे सा च तं लब्ध्वा भर्तारं मनसेप्सितम्॥१७॥
गते पितरि सर्वाणि सन्त्यस्याऽऽभरणानि सा।
जगृहे वल्कलान्येव वस्त्रं काषायमेव च॥१८॥
परिचारैर्गुणैश्चैव प्रश्रयेण दमेन च।
सर्वकामक्रियाभिश्च सर्वेषां तुष्टिमादधे॥१९॥
श्वश्रूं शरीरसत्कारैः सर्वैराच्छादनादिभिः।
श्वशुरं देवसत्कारैर्वाचः संयमनेन च॥२०॥
तथैव प्रियवादेन नैषुणेन शमेन च।
रहश्चैवोपचारेण भर्तारं पर्यतोषयत्॥२१॥
एवं तत्राऽऽश्रमे तेषां तदा निवसतां सताम्।
कालस्तपस्यतां कश्चिदपाक्रामत भारत॥२२॥
सावित्र्या ग्लायमानायास्तिष्ठन्त्यास्तु दिवानिशम्।
नारदेन यदुक्तं तद्वाक्यं मनसि वर्तते॥२३॥

॥इति श्रीमन्महाभारते अरण्यपर्वणि पतिव्रतामाहात्म्यपर्वणि षण्णवत्यधिकद्विशततमोऽध्यायः॥२९६॥

॥ सप्तनवत्यधिकद्विशततमोऽध्यायः ॥ २९७ ॥

मार्कण्डेय उवाच

ततः काले बहुतिथे व्यतिक्रान्ते कदाचन।
प्राप्तः स कालो मर्तव्यं यत्र सत्यवता नृप॥१॥

गणयन्त्याश्च सावित्र्या दिवसे दिवसे गते।
यद्वाक्यं नारदेनोक्तं वर्तते हृदि नित्यशः॥२॥

चतुर्थेऽहनि मर्तव्यमिति सञ्चिन्त्य भामिनी।
व्रतं त्रिरात्रमुद्दिश्य दिवारात्रं स्थिताऽभवत्॥३॥

त्रयोदश्यां चोपवासं प्रतिपत्सु च पारणम्।
आयुष्यं वर्धते भर्तुर्व्रतेनानेन भारत॥४॥

तं श्रुत्वा नियमं तस्या भृशं दुःखान्वितो नृपः।
उत्थाय वाक्यं सावित्रीमब्रवीत् परिसान्त्वयन्॥५॥

अतितीव्रोऽयमारम्भस्त्वयाऽऽरब्धो नृपात्मजे।
तिसृणां वसतीनां हि स्थानं परमदुश्चरम्॥६॥

सावित्र्युवाच

न कार्यस्तात सन्तापः पारयिष्याम्यहं व्रतम्।
व्यवसायकृतं हीदं व्यवसायश्च कारणम्॥७॥

द्युमत्सेन उवाच

व्रतं भिन्धीति वक्तुं त्वां नास्मि शक्तः कथञ्चन।
पारयस्वेति वचनं युक्तमस्मद्विधो वदेत्॥८॥

मार्कण्डेय उवाच

एवमुक्त्वा द्युमत्सेनो विरराम महामनाः।
तिष्ठन्ती चैव सावित्री काष्ठभूतेव लक्ष्यते॥९॥

श्वोभूते भर्तृमरणे सावित्र्या भरतर्षभ।
दुःखान्वितायास्तिष्ठन्त्याः सा रात्रिर्व्यत्यवर्तत॥१०॥

अद्य तद्विवसं चेति हुत्वा दीप्तं हुताशनम्।
युगमात्रोदिते सूर्ये कृत्वा पौर्वाहिकीः क्रियाः॥११॥

व्रतं समाप्य सावित्री स्नात्वा शुद्धा यशस्विनी।
ततः सर्वान् द्विजान् वृद्धाञ्चश्रूंश्चशुरमेव च।
अभिवाद्यानुपूर्व्येण प्राञ्जलिर्नियता स्थिता॥१२॥

अवैधव्याशिषस्ते तु सावित्र्यर्थं हिताः शुभाः।
 ऊचुस्तपस्विनः सर्वे तपोवननिवासिनः॥१३॥
 एवमस्त्विति सावित्री ध्यानयोगपरायणा।
 मनसा ता गिरः सर्वाः प्रत्यगृह्णात् तपस्विनी॥१४॥
 तं कालं तं मुहूर्तं च प्रतीक्षन्ती नृपात्मजा।
 यथोक्तं नारदवचश्चिन्तयन्ती सुदुःखिता॥१५॥
 ततस्तु श्वश्रूश्चशुरावूचतुस्तां नृपात्मजाम्।
 एकान्तमास्थितां वाक्यं प्रीत्या भरतसत्तम॥१६॥
 व्रतं यथोपदिष्टं तु तथा तत्पारितं त्वया।
 आहारकालः सम्प्राप्तः क्रियतां यदनन्तरम्॥१७॥

सावित्र्युवाच

अस्तं गते मयाऽऽदित्ये भोक्तव्यं कृतकामया।
 एष मे हृदि सङ्कल्पः समयश्च कृतो मया॥१८॥

मार्कण्डेय उवाच

एवं सम्भाषमाणायाः सावित्र्या भोजनं प्रति।
 स्कन्धे परशुमादाय सत्यवान् प्रस्थितो वनम्॥१९॥
 सावित्री त्वाह भर्तारं नैकस्त्वं गन्तुमर्हसि।
 सह त्वया गमिष्यामि न हित्वां हातुमुत्सहे॥२०॥

सत्यवानुवाच

वनं न गतपूर्वं ते दुःखः पन्थाश्च भामिनि।
 व्रतोपवासक्षामा च कथं पद्भ्यां गमिष्यसि॥२१॥

सावित्र्युवाच

उपवासान्न मे ग्लानिर्नास्ति चापि परिश्रमः।
 गमने च कृतोत्साहां प्रतिषेद्धं न माऽर्हसि॥२२॥

सत्यवानुवाच

यदि ते गमनोत्साहः करिष्यामि तव प्रियम्।
 मम त्वाऽऽमन्त्रय गुरून् मां दोषः स्पृशेदयम्॥२३॥

मार्कण्डेय उवाच

साऽभिवाद्याब्रवीच्छ्वश्रूं श्वशुरं च महाव्रता।
 अयं गच्छति मे भर्ता फलाहारो महावनम्॥२४॥

इच्छेयमभ्यनुज्ञाता आर्यया श्वशुरेण ह।
अनेन सह निर्गन्तुं न मेऽद्य विरहः क्षमः॥२५॥

गुर्वग्निहोत्रार्थकृते प्रस्थितश्च सुतस्तव।
न निवार्यो निवार्यः स्यादन्यथा प्रस्थितो वनम्॥२६॥

संवत्सरः किञ्चिद्दूनो न निष्क्रान्ताऽहमाश्रमात्।
वनं कुसुमितं द्रष्टुं परं कौतूहलं हि मे॥२७॥

द्युमत्सेन उवाच

यदा प्रभृति सावित्री पित्रा दत्ता स्नुषा मम।
नानयाऽभ्यर्थनायुक्तमुक्तपूर्वं स्मराम्यहम्॥२८॥

तदेषा लभतां कामं यथाऽभिलषितं वधूः।
अप्रमादश्च कर्तव्यः पुत्रि सत्यवतः पथि॥२९॥

मार्कण्डेय उवाच

उभाभ्यामभ्यनुज्ञाता सा जगाम यशस्विनी।
सहभर्त्रा हसन्तीव हृदयेन विदूयता॥३०॥

सा वनानि विचित्राणि रमणीयानि सर्वशः।
मयूरगणजुष्टानि ददर्श विपुलेक्षणा॥३१॥

नदीः पुण्यवहाश्चैव पुष्पितांश्च नगोत्तमान्।
सत्यवानाह पश्येति सावित्रीं मधुरं वचः॥३२॥

निरीक्षमाणा भर्तारं सर्वावस्थमनिन्दिता।
मृतमेव हि तं मेने काले मुनिवचः स्मरन्॥३३॥

अनुव्रजन्ती भर्तारं जगाम मृदुगामिनी।
द्विधेव हृदयं कृत्वा तं च कालमवेक्षती॥३४॥

॥इति श्रीमन्महाभारते अरण्यपर्वणि पतिव्रतामाहात्म्यपर्वणि सप्तनवत्यधिकद्विशततमोऽध्यायः॥२९७॥

॥ अष्टनवत्यधिकद्विशततमोऽध्यायः ॥२९८॥

मार्कण्डेय उवाच

अथ भार्यासहायः स फलान्यादाय वीर्यवान्।
कठिनं पूरयामास ततः काण्ठान्यपाटयत्॥१॥

तस्य पाटयतः काष्ठं स्वेदो वै समजायत।
व्यायामेन च तेनास्य जज्ञे शिरसि वेदना॥२॥

सोऽभिगम्य प्रियां भार्यामुवाच श्रमपीडितः।
व्यायामेन ममानेन जाता शिरसि वेदना॥३॥

अङ्गानि चैव सावित्रि हृदयं दूयतीव च।
अस्वस्थमिव चाऽऽत्मानं लक्षये मितभाषिणि॥४॥

शूलैरिव शिरो विद्धमिदं संलक्षयाम्यहम्।
भ्रमन्तीव दिशः सर्वाश्चक्रारूढं मनो मम।
तत्स्वप्नुमिच्छे कल्याणि न स्थातुं शक्तिरस्ति मे॥५॥

सा समासाद्य सावित्री भर्तारमुपगम्य च।
उत्सङ्गेऽस्य शिरः कृत्वा निषसाद महीतले॥६॥

ततः सा नारदवचो विमृशन्ती तपस्विनी।
तं मुहूर्तं क्षणं वेलां दिवसं च युयोज ह॥७॥

हन्त प्राप्तः स कालोऽयमिति चिन्तापरा सती।
मुहूर्तदेव चापश्यत् पुरुषं रक्तवाससम्।
बद्धमौलिं वपुष्मन्तमादित्यसमतेजसम्॥८॥

श्यामावदातं रक्ताक्षं पाशहस्तं भयावहम्।
स्थितं सत्यवतः पार्श्वे निरीक्षन्तं तमेव च॥९॥

तं दृष्ट्वा सहस्रोत्थाय भर्तुर्न्यस्य शनैः शिरः।
कृताञ्जलिरुवाचाऽऽर्ता हृदयेन प्रवेपती॥१०॥

दैवतं त्वाभिजानामि वपुरेतद्ध्यमानुषम्।
कामया ब्रूहि देवेश कस्त्वं किं च चिकीर्षसि॥११॥

यम उवाच

पतिव्रताऽसि सावित्रि तथैव च तपोन्विता।
अतस्त्वामभिभाषामि विद्धि मां त्वं शुभे यमम्॥१२॥

अयं ते सत्यवान् भर्ता क्षीणायुः पार्थिवात्मजः।
नेष्यामि तमहं बद्धा विद्धेतन्मे चिकीर्षितम्॥१३॥

सावित्र्युवाच

श्रूयते भगवन् दूतास्तवाऽऽगच्छन्ति मानवान्।
नेतुं किल भवान् कस्मादागतोऽसि स्वयं प्रभो॥१४॥

मार्कण्डेय उवाच

इत्युक्तः पितृराजस्तां भगवान् स्वचिकीर्षितम्।
यथावत्सर्वमाख्यातुं तत्प्रियार्थं प्रचक्रमे॥१५॥

अयं च धर्मसंयुक्तो रूपवान् गुणसागरः।
नार्हो मत्पुरुषैर्नेतुमतोऽस्मि स्वयमागतः॥१६॥

ततः सत्यवतः कायात् पाशबद्धं वशङ्गतम्।
अङ्गुष्ठमात्रं पुरुषं निश्चर्ष यमो बलात्॥१७॥

ततः समुद्धृतप्राणं गतश्वासं हतप्रभम्।
निर्विचेष्टं शरीरं तद्वभूवाप्रियदर्शनम्॥१८॥

यमस्तु तं ततो बद्धा प्रयातो दक्षिणामुखः।
सावित्री चैव दुःखार्ता यममेवान्वगच्छत॥१९॥

भर्तुः शरीररक्षां च विधाय हि तपस्विनी।
भर्तारमनुगच्छन्ती तथावस्थं सुमध्यमा।
नियमव्रतसंसिद्धा महाभागा पतिव्रता॥२०॥

यम उवाच

निवर्त गच्छ सावित्रि कुरुष्वास्योर्ध्वदैहिकम्।
कृतं भर्तुस्त्वयाऽऽनृण्यं यावद्गम्यं गतं त्वया॥२१॥

सावित्र्युवाच

यत्र मे नीयते भर्ता स्वयं वा यत्र गच्छति।
मया च तत्र गन्तव्यमेष धर्मः सनातनः॥२२॥
तपसा गुरुभक्त्या च भर्तुः स्नेहाद् व्रतेन च।
तव चैव प्रसादेन न मे प्रतिहता गतिः॥२३॥

प्राहुः साप्तपदं मैत्रं बुधास्तत्त्वार्थदर्शिनः।
मित्रतां च पुरस्कृत्य किञ्चिद् वक्ष्यामि तच्छृणु॥२४॥

नानात्मवन्तस्तु वने चरन्ति
धर्मं च वासं च परिश्रमं च।
विज्ञानतो धर्ममुदाहरन्ति
तस्मात् सन्तो धर्ममाहुः प्रधानम्॥२५॥

एकस्य धर्मेण सतां मतेन
सर्वे स्म तं मार्गमनुप्रपन्नाः।
मा वै द्वितीयं मा तृतीयं च वाञ्छे
तस्मात् सन्तो धर्ममाहुः प्रधानम्॥२६॥

यम उवाच

निवर्त तुष्टोऽस्मि तवानया गिरा
स्वराक्षरव्यञ्जनहेतुयुक्तया ।
वरं वृणीष्वेह विनाऽस्य जीवितं
ददानि ते सर्वमनिन्दिते वरम्॥२७॥

सावित्र्युवाच

च्युतः स्वराज्याद् वनवासमाश्रितो
 विनष्टचक्षुः श्वशुरो ममाऽऽश्रमे।
 स लब्धचक्षुर्बलवान् भवेन्नृपस्-
 तव प्रसादाञ्जलनार्कसन्निभः॥२८॥

यम उवाच

ददानि तेऽहं तमनिन्दिते वरं
 यथा त्वयोक्तं भविता च तत् तथा।
 तवाध्वना ग्लानिमिवोपलक्षये
 निवर्त गच्छस्व न ते श्रमो भवेत्॥२९॥

सावित्र्युवाच

श्रमः कुतो भर्तृसमीपतो हि मे
 यतो हि भर्ता मम सा गतिर्ध्रुवा।
 यतः पतिं नेष्यसि तत्र मे गतिः
 सुरेश भूयश्च वचो निबोध मे॥३०॥

सतां सकृत्सङ्गतमीप्सितं परं
 ततः परं मित्रमिति प्रचक्षते।
 न चाफलं सत्पुरुषेण सङ्गतं
 ततः सतां सन्निवसेत् समागमे॥३१॥

यम उवाच

मनोऽनुकूलं बुधबुद्धिवर्धनं
 त्वया यदुक्तं वचनं हिताश्रयम्।
 विना पुनः सत्यवतोऽस्य जीवितं
 वरं द्वितीयं वरयस्व भामिनि॥३२॥

सावित्र्युवाच

हृतं पुरा मे श्वशुरस्य धीमतः
 स्वमेव राज्यं लभतां स पार्थिवः।
 जह्यात् स्वधर्मान्न च मे गुरुर्यथा
 द्वितीयमेतद् वरयामि ते वरम्॥३३॥

यम उवाच

स्वमेव राज्यं प्रतिपत्स्यतेऽचिरान्-
 न च स्वधर्मात् परिहीयते नृपः।
 कृतेन कामेन मया नृपात्मजे
 निवर्त गच्छस्व न ते श्रमो भवेत्॥३४॥

सावित्र्युवाच

प्रजास्त्वयैता नियमेन संयता
 नियम्य चैता नयसे निकामया।
 ततो यमत्वं तव देव विश्रुतं
 निबोध चेमां गिरमीरितां मया॥३५॥

अद्रोहः सर्वभूतेषु कर्मणा मनसा गिरा।
 अनुग्रहश्च दानं च सतां धर्मः सनातनः॥३६॥

एवं प्रायश्च लोकोऽयं मनुष्याः शक्तिपेशलाः।
 सन्तस्त्वेवाप्यमित्रेषु दयां प्राप्तेषु कुर्वते॥३७॥

यम उवाच

पिपासितस्येव भवेद् यथा पयस्-
 तथा त्वया वाक्यमिदं समीरितम्।
 विना पुनः सत्यवतोऽस्य जीवितं
 वरं वृणीष्वेह शुभे यदिच्छसि॥३८॥

सावित्र्युवाच

ममानपत्यः पृथिवीपतिः पिता
 भवत्पितुः पुत्रशतं तथौरसम्।
 कुलस्य सन्तानकरं च यद्ववेत्
 तृतीयमेतद् वरयामि ते वरम्॥३९॥

यम उवाच

कुलस्य सन्तानकरं सुवर्चसं
 शतं सुतानां पितुरस्तु ते शुभे।
 कृतेन कामेन नराधिपात्मजे
 निवर्त दूरं हि पथस्त्वमागता॥४०॥

सावित्र्युवाच

न दूरमेतन्मम भर्तृसन्निधौ
 मनो हि मे दूरतरं प्रधावति।
 अथ ब्रजन्नेव गिरं समुद्यतां
 मयोच्यमानां शृणु भूय एव च॥४१॥

विवस्वतस्त्वं तनयः प्रतापवान्स्-
 ततो हि वैवस्वत उच्यसे बुधैः।
 समेन धर्मेण चरन्ति ताः प्रजास्-
 ततस्तवेहेश्वर धर्मराजता॥४२॥

आत्मन्यपि न विश्वासस्तथा भवति सत्सु यः।
तस्मात्सत्सु विशेषेण सर्वः प्रणयमिच्छति॥४३॥

सौःहृदात्सर्वभूतानां विश्वासो नाम जायते।
तस्मात्सत्सु विशेषेण विश्वासं कुरुते जनः॥४४॥

यम उवाच

उदाहृतं ते वचनं यदङ्गने
शुभे न तादृक् त्वदृते श्रुतं मया।
अनेन तुष्टोऽस्मि विनाऽस्य जीवितं
वरं चतुर्थं वरयस्व गच्छ च॥४५॥

सावित्र्युवाच

ममात्मजं सत्यवतस्तथौरसं
भवेदुभाभ्यामिह यत्कुलोद्वहम्।
शतं सुतानां बलवीर्यशालिना-
मिदं चतुर्थं वरयामि ते वरम्॥४६॥

यम उवाच

शतं सुतानां बलवीर्यशालिनां
भविष्यति प्रीतिकरं तवाबले।
परिश्रमस्ते न भवेन्नृपात्मजे
निवर्त दूरं हि पथस्त्वमागता॥४७॥

सावित्र्युवाच

सतां सदा शाश्वतधर्मवृत्तिः
सन्तो न सीदन्ति न च व्यथन्ति।
सतां सद्भिर्नाफलः सङ्गमोऽस्ति
सद्ध्यो भयन्नानुवर्तन्ति सन्तः॥४८॥

सन्तो हि सत्येन नयन्ति सूर्यं
सन्तो भूमिं तपसा धारयन्ति।
सन्तो गतिर्भूतभव्यस्य राजन्
सतां मध्ये नावसीदन्ति सन्तः॥४९॥

आर्यजुष्टमिदं वृत्तमिति विज्ञाय शाश्वतम्।
सन्तः परार्थं कुर्वाणा नावेक्षन्ति प्रतिक्रियाः॥५०॥

न च प्रसादः सत्पुरुषेषु मोघो
न चाप्यर्थो नश्यति नापि मानः।
यस्मादेतन्नियतं सत्सु नित्यं
तस्मात्सन्तो रक्षितारो भवन्ति॥५१॥

यम उवाच

यथा यथा भाषसि धर्मसंहितं
 मनोनुकूलं सुपदं महार्थवत्।
 तथा तथा मे त्वयि भक्तिरुत्तमा
 वरं वृणीष्वप्रतिमं पतिव्रते॥५२॥

सावित्र्युवाच

न तेऽपवर्गः सुकृताद्विना कृतस्-
 तथा यथाऽन्येषु वरेषु मानद।
 वरं वृणे जीवतु सत्यवानयं
 यथा मृता ह्येवमहं पतिं विना॥५३॥

न कामये भर्तृविनाकृता सुखं
 न कामये भर्तृविनाकृता दिवम्।
 न कामये भर्तृविनाकृता श्रियं
 न भर्तृहीना व्यवसामि जीवितुम्॥५४॥

वरातिसर्गः शतपुत्रता मम
 त्वयैव दत्तो ह्रियते च मे पतिः।
 वरं वृणे जीवतु सत्यवानयं
 तवैव सत्यं वचनं भविष्यति॥५५॥

मार्कण्डेय उवाच

तथेत्युक्त्वा तु तं पाशं मुक्त्वा वैवस्वतो यमः।
 धर्मराजः प्रहृष्टात्मा सावित्रीमिदमब्रवीत्॥५६॥

[यम उवाच]

एष भद्रे मया मुक्तो भर्ता ते कुलनन्दिनि।
 तोषितोऽहं त्वया साध्वि वाक्यैर्धर्मार्थसंहितैः॥५७॥

अरोगस्तव नेयश्च सिद्धार्थः स भविष्यति।
 चतुर्वर्षशतायुश्च त्वया सार्धमवाप्स्यति॥५८॥

इष्ट्वा यज्ञैश्च धर्मेण ख्यातिं लोके गमिष्यति।
 त्वयि पुत्रशतं चैव सत्यवाञ्जनयिष्यति॥५९॥

ते चापि सर्वे राजानः क्षत्रियाः पुत्रपौत्रिणः।
 ख्यातास्त्वन्नामधेयाश्च भविष्यन्तीह शाश्वताः॥६०॥

पितुश्च ते पुत्रशतं भविता तव मातरि।
 मालव्यां मालवा नाम शाश्वताः पुत्रपौत्रिणः।
 भ्रातरस्ते भविष्यन्ति क्षत्रियास्त्रिदशोपमाः॥६१॥

एवं तस्यै वरं दत्त्वा धर्मराजः प्रतापवान्।
निवर्तयित्वा सावित्रीं स्वमेव भवनं ययौ॥६२॥
सावित्र्यपि यमे याते भर्तारं प्रतिलभ्य च।
जगाम तत्र यत्रास्या भर्तुः शावं कलेवरम्॥६३॥

सा भूमौ प्रेक्ष्य भर्तारमुपसृत्योपगृह्य च।
उत्सङ्गे शिर आरोप्य भूमावुपविवेश ह॥६४॥

संज्ञां च स पुनर्लब्ध्वा सावित्रीमभ्यभाषत।
प्रोष्यागत इव प्रेम्णा पुनःपुनरुदीक्ष्य वै॥६५॥

सुचिरं बत सुप्तोऽस्मि किमर्थं नावबोधितः।
क्व चासौ पुरुषः श्यामो योऽसौ मां सञ्चकर्ष ह॥६६॥

सावित्र्युवाच

सुचिरं त्वं प्रसुप्तोऽसि ममाङ्गे पुरुषर्षभ।
गतः स भगवान् देवः प्रजासंयमनो यमः॥६७॥

विश्रान्तोऽसि महाभाग विनिद्रश्च नृपात्मज।
यदि शक्यं समुत्तिष्ठ विगाढां पश्य शर्वरीम्॥६८॥

मार्कण्डेय उवाच

उपलभ्य ततः संज्ञां सुखसुप्त इवोत्थितः।
दिशः सर्वा वनान्तांश्च निरीक्ष्योवाच सत्यवान्॥६९॥

फलाहारोऽस्मि निष्क्रान्तस्त्वया सह सुमध्यमे।
ततः पाटयतः काष्ठं शिरसो मे रुजाऽभवत्॥७०॥

शिरोभितापसन्तप्तः स्थातुं चिरमशक्नुवन्।
तवोत्सङ्गे प्रसुप्तोऽस्मि इति सर्वं स्मरे शुभे॥७१॥

त्वयोपगूढस्य च मे निद्रयाऽपहृतं मनः।
ततोऽपश्यं तमो घोरं पुरुषं च महौजसम्॥७२॥

तद्यदि त्वं विजानासि किं तद् ब्रूहि सुमध्यमे।
स्वप्नो मे यदि वा दृष्टो यदि वा सत्यमेव तत्॥७३॥

तमुवाचाथ सावित्री रजनी व्यवगाहते।
श्वस्ते सर्वं यथावृत्तमाख्यास्यामि नृपात्मज॥७४॥

उत्तिष्ठोत्तिष्ठ भद्रं ते पितरौ पश्य सुव्रत।
विगाढा रजनी चेयं निवृत्तश्च दिवाकरः॥७५॥

नक्तश्चराश्चरन्त्येते हृष्टाः क्रूराभिभाषिणः।

श्रूयन्ते पर्णशब्दाश्च मृगाणां चरतां वने॥७६॥

एता घोरां शिवा नादान् दिशं दक्षिणपश्चिमाम्।

आस्थाय विरुवन्त्युग्राः कम्पयन्त्यो मनो मम॥७७॥

सत्यवानुवाच

वनं प्रतिभयाकारं घनेन तमसा वृतम्।

न विज्ञास्यसि पन्थानं गन्तुं चैव न शक्यसि॥७८॥

सावित्र्युवाच

अस्मिन्नद्य वने दग्धे शुष्कवृक्षः स्थितो ज्वलन्।

वायुना धम्यमानोऽत्र दृश्यतेऽग्निः क्वचित् क्वचित्॥७९॥

ततोऽग्निमानयित्वेह ज्वालयिष्यामि सर्वतः।

काष्ठानीमानि सन्तीह जहि सन्तापमात्मनः॥८०॥

यदि नोत्सहसे गन्तुं सरुजं त्वां हि लक्षये।

न च ज्ञास्यसि पन्थानं तमसा संवृते वने॥८१॥

श्वः प्रभाते वने दृश्ये यास्यावोऽनुमते तव।

वसावेह क्षपामेकां रुचितं यदि तेऽनघ॥८२॥

सत्यवानुवाच

शिरोरुजा निवृत्ता मे स्वस्थान्यङ्गानि लक्षये।

मातापितृभ्यामिच्छामि संयोगं त्वत्प्रसादजम्॥८३॥

न कदाचिद् विकाले हि गतपूर्वोऽहमाश्रमात्।

अनागतायां सन्ध्यायां माता मे प्ररुणद्धि माम्॥८४॥

दिवाऽपि मयि निष्क्रान्ते सन्तप्येते गुरू मम।

विचिनोति हि मां तातः सहैवाऽऽश्रमवासिभिः॥८५॥

मात्रा पित्रा च सुभृशं दुःखिताभ्यामहं पुरा।

उपालब्धश्च बहुशश्चिरेणाऽऽगच्छसीति हि॥८६॥

का त्ववस्था तयोरद्य मदर्थमिति चिन्तये।

तयोरदृश्ये मयि च महद्दुःखं भविष्यति॥८७॥

पुरा मामूचतुश्चैव रात्रावस्त्रायमाणकौ।

भृशं सुदुःखितौ वृद्धौ बहुशः प्रीतिसंयुतौ॥८८॥

त्वया हीनौ न जीवाव मुहूर्तमपि पुत्रक।

यावद्धरिष्यसे पुत्र तावन्नौ जीवितं ध्रुवम्॥८९॥

वृद्धयोरन्धयोर्दृष्टिस्त्वयि वंशः प्रतिष्ठितः।
त्वयि पिण्डश्च कीर्तिश्च सन्तानश्चावयोरिति॥१०॥

माता वृद्धा पिता वृद्धस्तयोर्यष्टिरहं किल।
तौ रात्रौ मामपश्यन्तौ कामवस्थां गमिष्यतः॥११॥

निद्रायाश्चाभ्यसूयामि यस्या हेतोः पिता मम।
माता च संशयं प्राप्ता मत्कृतेऽनपकारिणी॥१२॥

अहं च संशयं प्राप्तः कृच्छ्रामापदमास्थितः।
मातापितृभ्यां हि विना नाहं जीवितुमुत्सहे॥१३॥

व्यक्तमाकुलया बुद्ध्या प्रज्ञाचक्षुः पिता मम।
एकैकमस्यां वेलायां पृच्छत्याश्रमवासिनम्॥१४॥

नाऽऽत्मानमनुशोचामि यथाऽहं पितरं शुभे।
भर्तारं चाप्यनुगतां मातरं भृशदुःखिताम्॥१५॥

मत्कृते न हि तावद्य सन्तापं परमेष्ठ्यतः।
जीवन्तावनुजीवामि भर्तव्यौ तौ मयेति ह॥१६॥

तयोः प्रियं मे कर्तव्यमिति जीवामि चाप्यहम्।
परमं दैवतं तौ मे पूजनीयौ सदा मया।
तयोस्तु मे सदाऽस्त्येवं व्रतमेतत् पुरातनम्॥१७॥

मार्कण्डेय उवाच

एवमुक्त्वा स धर्मात्मा गुरुभक्तो गुरुप्रियः।
उच्छ्रित्य बाहू दुःखार्तः सुस्वरं प्ररुरोद ह॥१८॥

ततोऽब्रवीत् तथा दृष्ट्वा भर्तारं शोककर्षितम्।
प्रमृज्याश्रूणि पाणिभ्यां सावित्री धर्मचारिणी॥१९॥

यदि मेऽस्ति तपस्तप्तं यदि दत्तं हुतं यदि।
श्वश्रूश्चशुरभर्तृणां मम पुण्याऽस्तु शर्वरी॥१००॥

न स्मराम्युक्तपूर्वं वै स्वैरेष्वप्यनृतां गिरम्।
तेन सत्येन तावद्य ध्रियेतां श्वशुरौ मम॥१०१॥

सत्यवानुवाच

कामये दर्शनं पित्रोर्याहि सावित्रि मा चिरम्।
अपि नाम गुरू तौ हि पश्येयं ध्रियमाणकौ॥१०२॥

पुरा मातुः पितुर्वाऽपि यदि पश्यामि विप्रियम्।
न जीविष्ये वरारोहे सत्येनाऽऽत्मानमालभे॥१०३॥

यदि धर्मे च ते बुद्धिर्मा चेज्जीवन्तमिच्छसि।
मम प्रियं वा कर्तव्यं गच्छावाश्रममन्तिकात्॥१०४॥

मार्कण्डेय उवाच

सावित्री तत उत्थाय केशान् संयम्य भामिनी।
पतिमुत्थापयामास बाहुभ्यां परिगृह्य वै॥१०५॥

उत्ताय सत्यवांश्चापि प्रमृज्याङ्गानि पाणिना।
सर्वा दिशः समालोक्य कठिने दृष्टिमादधे॥१०६॥

तमुवाचाथ सावित्री श्वः फलानि हरिष्यसि।
योगक्षेमार्थमेतं ते नेष्यामि परशुं त्वहम्॥१०७॥

कृत्वा कठिनभारं सा वृक्षशाखावलम्बिनम्।
गृहीत्वा परशुं भर्तुः सकाशे पुनरागमत्॥१०८॥

वामे स्कन्धे तु वामोरूर्ध्वर्तुर्बाहुं निवेश्य च।
दक्षिणेन परिष्वज्य जगाम गजगामिनी॥१०९॥

सत्यवानुवाच

अभ्यासगमनाद्धीरु पन्थानो विदिता मम।
वृक्षान्तरालोकितया ज्योत्स्नया चापि लक्षये॥११०॥

आगतौ स्वः पथा येन फलान्यवचितानि च।
यथाऽऽगतं शुभे गच्छ पन्थानं मा विचारय॥१११॥

पलाशखण्डे चैतस्मिन् पन्था व्यावर्तते द्विधा।
तस्योत्तरेण यः पन्थास्तेन गच्छ त्वरस्व च॥११२॥

स्वस्थोऽस्मि बलवानस्मि दिदृक्षुः पितराबुभौ।
ब्रुवन्नेव त्वरायुक्तः सम्प्रायादाश्रमं प्रति॥११३॥

॥इति श्रीमन्महाभारते अरण्यपर्वणि पतिव्रतामाहात्म्यपर्वणि अष्टनवत्यधिकद्विशततमोऽध्यायः॥२९८॥

॥एकोनत्रिशततमोऽध्यायः॥२९९॥

मार्कण्डेय उवाच

एतस्मिन्नेव काले तु द्युमत्सेनो महाबलः।
लब्धचक्षुः प्रसन्नायां दृष्ट्यां सर्वं ददर्श ह॥१॥

स सर्वानाश्रमान् गत्वा शैब्यया सह भार्यया।
पुत्रहेतोः परामार्तिं जगाम भरतर्षभ॥२॥

तावाश्रमान्नदीश्चैव वनानि च सरांसि च।
तस्यां निशि विचिन्वन्तौ दम्पती परिजग्मतुः॥३॥

श्रुत्वा शब्दं तु यं कश्चिदुन्मुखौ सुतशङ्कया।
सावित्रीसहितोऽभ्येति सत्यवानित्यभाषताम्॥४॥

भिन्नैश्च परुषैः पादैः सव्रणैः शोणितोक्षितैः।
कुशकण्टकविद्धाङ्गावुन्मत्ताविव धावतः॥५॥

ततोऽभिसृत्य तैर्विप्रैः सर्वैराश्रमवासिभिः।
परिवार्य समाश्वास्य तावानीतौ स्वमाश्रमम्॥६॥

तत्र भार्यासहायः स वृतो वृद्धैस्तपोधनैः।
आश्वासितोऽपि चित्रार्थैः पूर्वराजकथाश्रयैः॥७॥

ततस्तौ पुनराश्वस्तौ वृद्धौ पुत्रदिदृक्षया।
बाल्यवृत्तानि पुत्रस्य सावित्र्या दर्शनानि च।
शोकं जग्मतुरन्योन्यं स्मरन्तौ भृशदुःखितौ॥८॥

हा पुत्र हा साध्वि वधु क्वासि क्वासीत्यरोदताम्।
ब्राह्मणः सत्यवाक्येषामुवाचेदं तयोर्वचः॥९॥

सुवर्चा उवाच

यथाऽस्य भार्या सावित्री तपसा च दमेन च।
आचारेण च संयुक्ता तथा जीवति सत्यवान्॥१०॥

गौतम उवाच

वेदाः साङ्गा मयाऽधीतास्तपो मे सञ्चितं महत्।
कौमारब्रह्मचर्यं च गुरवोऽग्निश्च तोषिताः॥११॥

समाहितेन चीर्णानि सर्वाण्येव व्रतानि मे।
वायुभक्षोपवासश्च कृतो मे विधिवत् सदा॥१२॥

अनेन तपसा वेद्मि सर्वं परचिकीर्षितम्।
सत्यमेतन्निबोधध्वं ध्रियते सत्यवानिति॥१३॥

शिष्य उवाच

उपाध्यायस्य मे वक्राद् यथा वाक्यं विनिःसृतम्।
नैव जातु भवेन्मिथ्या तथा जीवति सत्यवान्॥१४॥

ऋषय ऊचुः

यथाऽस्य भार्या सावित्री सर्वैरेव सुलक्षणैः।
अवैधव्यकरैर्युक्ता तथा जीवति सत्यवान्॥१५॥

भारद्वाज उवाच

यथाऽस्य भार्या सावित्री तपसा च दमेन च।
आचारेण च संयुक्ता तथा जीवति सत्यवान्॥१६॥

दाल्भ्य उवाच

यथा दृष्टिः प्रवृत्ता ते सावित्र्याश्च यथा व्रतम्।
गताऽऽहारमकृत्वैव तथा जीवति सत्यवान्॥१७॥

आपस्तम्ब उवाच

यथा वदन्ति शान्तायां दिशि वै मृगपक्षिणः।
पार्थिवीं चैव वृद्धिं ते तथा जीवति सत्यवान्॥१८॥

धौम्य उवाच

सर्वैर्गुणैरुपेतस्ते यथा पुत्रो जनप्रियः।
दीर्घायुर्लक्षणोपेतस्तथा जीवति सत्यवान्॥१९॥

मार्कण्डेय उवाच

एवमाश्वासितस्तेस्तु सत्यवाग्भिस्तपस्विभिः।
तांस्तान् विगणयन् सर्वास्ततः स्थिर इवाभवत्॥२०॥

ततो मुहूर्तात् सावित्री भर्त्रा सत्यवता सह।
आजगामाऽऽश्रमं रात्रौ प्रहृष्टा प्रविवेश ह॥२१॥

दृष्ट्वा चोत्पतिताः सर्वे हर्षं जग्मुश्च ते द्विजाः।
कण्ठं माता पिता चास्य समालिङ्गाभ्यरोदताम्॥२२॥

ब्राह्मणा ऊचुः

पुत्रेण सङ्गतं त्वां तु चक्षुष्मन्तं निरीक्ष्य च।
सर्वे वयं वै पृच्छामो वृद्धिं वै पृथिवीपते॥२३॥

समागमेन पुत्रस्य सावित्र्या दर्शनेन च।
चक्षुषश्चाऽऽत्मनो लाभात् त्रिभिर्दिष्ट्या विवर्धसे॥२४॥

सर्वैरस्माभिरुक्तं यत् तथा तन्नात्र संशयः।
भूयोभूयः समृद्धिस्ते क्षिप्रमेव भविष्यति॥२५॥

मार्कण्डेय उवाच

ततोऽग्निं तत्र सञ्चाल्य द्विजास्ते सर्व एव हि।
उपासाश्चक्रिरे पार्थ द्युमत्सेनं महीपतिम्॥२६॥

शैब्या च सत्यवांश्चैव सावित्री चैकतः स्थिताः।
सर्वैस्तैरभ्यनुज्ञाता विशोका समुपाविशन्॥२७॥

ततो राज्ञा सहासीनाः सर्वे ते वनवासिनः।
जातकौतूहलाः पार्थ पप्रच्छुर्नृपतेः सुतम्॥२८॥

प्रागेव नाऽऽगतं कस्मात् सभार्येण त्वया विभो।
विरात्रे चाऽऽगतं कस्मात् को नु बन्धस्तवाभवत्॥२९॥

सन्तापितः पिता माता वयं चैव नृपात्मज।
कस्मादिति न जानीमस्तत् सर्वं वक्तुमर्हिसि॥३०॥

सत्यवानुवाच

पित्राऽहमभ्यनुज्ञातः सावित्रीसहितो गतः।
अथ मेऽभूच्छिरोदुःखं वने काष्ठानि भिन्दतः॥३१॥

सुप्तश्चाहं वेदनया चिरमित्युपलक्षये।
तावत्कालं न च मया सुप्तपूर्वं कदाचन॥३२॥

सर्वेषामेव भवतां सन्तापो मा भवेदिति।
अतो विरात्रागमनं नान्यदस्तीह कारणम्॥३३॥

गौतम उवाच

अकस्माच्चक्षुषः प्राप्तिर्द्युमत्सेनस्य ते पितुः।
नास्य त्वं कारणं वेत्सि सावित्री वक्तुमर्हति॥३४॥

श्रोतुमिच्छामि सावित्रि त्वं हि वेत्थ परावरम्।
त्वां हि जानामि सावित्रि सावित्रीमिव तेजसा॥३५॥

त्वमत्र हेतुं जानीषे तस्मात् सत्यं निरुच्यताम्।
रहस्यं यदि ते नास्ति किञ्चिदत्र वदस्व नः॥३६॥

सावित्र्युवाच

एवमेतद् यथा वेत्थ सङ्कल्पो नान्यथा हि वः।
न हि किञ्चिद्रहस्यं मे श्रूयतां तथ्यमेव यत्॥३७॥

मृत्युर्मे पत्युराख्यातो नारदेन महात्मना।
स चाद्य दिवसः प्राप्तस्ततो नैनं जहाम्यहम्॥३८॥

सुप्तं चैनं यमः साक्षादुपागच्छत् सकिङ्करः।
स एनमनयद् बद्धा दिशं पितृनिषेविताम्॥३९॥

अस्तौषं तमहं देवं सत्येन वचसा विभुम्।
पञ्च वै तेन मे दत्ता वराः शृणुत तान्मम॥४०॥

चक्षुषी च स्वराज्यश्च द्वौ वरौ श्वशुरस्य मे।
लब्धं पितुः पुत्रशतं पुत्राणां चात्मनः शतम्॥४१॥

चतुर्वर्षशतायुर्मे भर्ता लब्धश्च सत्यवान्।
भर्तुर्हि जीवितार्थं तु मया चीर्णं त्विदं व्रतम्॥४२॥

एतत् सर्वं मयाऽऽख्यातं कारणं विस्तरेण वः।
यथावृत्तं सुखोदरकमिदं दुःखं महन्मम॥४३॥

ऋषय ऊचुः

निमज्जमानं व्यसनैरभिद्रुतं
कुलं नरेन्द्रस्य तमोमये हृदे।
त्वया सुशीलव्रतपुण्यया कुलं
समुद्धृतं साध्वि पुनः कुलीनया॥४४॥

मार्कण्डेय उवाच

तथा प्रशस्य ह्यभिपूज्य चैव
वरस्त्रियं तामृषयः समागताः।
नरेन्द्रमामञ्च सपुत्रमञ्जसा
शिवेन जग्मुर्मुदिताः स्वमालयम्॥४५॥

॥इति श्रीमन्महाभारते अरण्यपर्वणि पतिव्रतामाहात्म्यपर्वणि एकोनत्रिशततमोऽध्यायः॥२९९॥

॥त्रिशततमोऽध्यायः॥ ३००॥

मार्कण्डेय उवाच

तस्यां रात्र्यां व्यतीतायामुदिते सूर्यमण्डले।
कृतपौर्वाहिकाः सर्वे समेयुस्ते तपोधनाः॥१॥
तदेव सर्वं सावित्र्या महाभाग्यं महर्षयः।
द्युमत्सेनाय नातृप्यन् कथयन्तः पुनः पुनः॥२॥
ततः प्रकृतयः सर्वाः साल्वेभ्योऽभ्यागता नृपम्।
आचख्युर्निहतं चैव स्वेनामात्येन तं द्विषम्॥३॥
तं मन्त्रिणा हतं प्रोच्य ससहायं सबान्धवम्।
न्यवेदयन् यथावृत्तं विद्रुतं च द्विषद्वलम्॥४॥
ऐकमत्यं च सर्वस्य जनस्य स्वं नृपं प्रति।
सचक्षुर्वाऽप्यचक्षुर्वा स नो राजा भवत्विति॥५॥
अनेन निश्चयेनेह वयं प्रस्थापिता नृप।
प्राप्तानीमानि यानानि चतुरङ्गं च ते बलम्॥६॥
प्रयाहि राजन् भद्रं ते घुष्टस्ते नगरे जयः।
अध्यास्व चिररात्राय पितृपैतामहं पदम्॥७॥

मार्कण्डेय उवाच

चक्षुष्मन्तं च तं दृष्ट्वा राजानं वपुषाऽन्वितम्।
मूर्ध्ना निपतिताः सर्वे विस्मयोत्फुल्ललोचनाः॥८॥

ततोऽभिवाद्य तान् वृद्धान् द्विजानाश्रमवासिनः।
तैश्चाभिपूजितः सर्वैः प्रययौ नगरं प्रति॥९॥

शैब्या च सह सावित्र्या स्वास्तीर्णेन सुवर्चसा।
नरयुक्तेन यानेन प्रययौ सेनया वृता॥१०॥

ततोऽभिषिषिचुः प्रीत्या द्युमत्सेनं पुरोहिताः।
पुत्रं चास्य महात्मानं यौवराज्येऽभ्यषेचयन्॥११॥

ततः कालेन महता सावित्र्याः कीर्तिवर्धनम्।
तद्वै पुत्रशतं जज्ञे शूराणामनिवर्तिनाम्॥१२॥

भ्रातृणां सोदराणां च तथैवास्याभवच्छतम्।
मद्राधिपस्याश्वपतेर्मालव्यां सुमहाबलम्॥१३॥

एवमात्मा पिता माता श्वश्रूः श्वशुर एव च।
भर्तुः कुलं च सावित्र्या सर्वं कृच्छात् समुद्धृतम्॥१४॥

तथैवैषा हि कल्याणी द्रौपदी शीलसम्मता।
तारयिष्यति वः सर्वान् सावित्रीव कुलाङ्गना॥१५॥

वैशम्पायन उवाच

एवं स पाण्डवस्तेन अनुनीतो महात्मना।
विशोको विज्वरो राजन् काम्यके न्यवसत् तदा॥१६॥

यश्चेदं शृणुयाद् भक्त्या सावित्र्याख्यानमुत्तमम्।
स सुखी सर्वसिद्धार्थो न दुःखं प्राप्नुयान्नरः॥१७॥

॥इति श्रीमन्महाभारते अरण्यपर्वणि पतिव्रतामाहात्म्यपर्वणि त्रिशततमोऽध्यायः॥३००॥

पतिव्रतामाहात्म्यपर्व समाप्तम्॥१९॥



विभाग: ३

नैमित्तिक-अनुष्ठानानि

॥ सङ्क्रमण-पुण्यकाल-स्नान-सङ्कल्पः ॥

(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

आचमनम्। शुक्लाम्बरधरं + शान्तये। प्राणायामः।

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

अपवित्रः पवित्रो वा सर्वावस्थागतोऽपि वा।
यः स्मरेत्पुण्डरीकाक्षं स बाह्याभ्यन्तरः शुचिः॥

मानसं वाचिकं पापं कर्मणा समुपार्जितम्।
श्रीरामः स्मरणेनैव व्यपोहति न संशयः॥

श्रीराम राम राम।

तिथिर्विष्णुस्तथा वारो नक्षत्रं विष्णुरेव च।
योगश्च करणं चैव सर्वं विष्णुमयं जगत्॥

श्रीहरे गोविन्द गोविन्द गोविन्द।

ममोपात्त-समस्त-दुरित-क्षयद्वारा श्रीपरमेश्वरप्रीत्यर्थम्, अद्य श्रीभगवतः विष्णोः नारायणस्य अचिन्त्यया अपरिमितया शक्त्या भ्रियमाणस्य महाजलौघस्य मध्ये परिभ्रमताम् अनेककोटिब्रह्माण्डानाम् एकतमे पृथिवी-अप्-तेजो-वायु-आकाश-अहङ्कार-महद्-अव्यक्तैः आवरणैः आवृते अस्मिन् महति ब्रह्माण्डकरण्डमध्ये चतुर्दशभुवनान्तर्गते भूमण्डले जम्बू-प्लक्ष-शाक-शाल्मलि-कुश-क्रौञ्च-पुष्कराख्य-सप्तद्वीपमध्ये जम्बूद्वीपे भारत-किम्पुरुष-हरि-इलावृत-रम्यक-हिरण्य-कुरु-भद्राश्व-केतुमाल-नववर्षमध्ये भारतवर्षे इन्द्र-चेरु-ताम्र-गभस्ति-नाग-सौम्य-गन्धर्व-चारण-भरत-नवखण्डमध्ये भरतखण्डे सुमेरु-निषद-हेमकूट-हिमाचल-माल्यवत्-पारियात्रक-गन्धमादन-कैलास-विन्ध्याचलादि-अनेकपुण्यशैलानां मध्ये दण्डकारण्य-चम्पकारण्य-विन्ध्यारण्य-वीक्षारण्य-श्वेतारण्य-वेदारण्यादि-अनेकपुण्यारण्यानां मध्ये कर्मभूमौ रामसेतुकेदारयोः मध्ये भागीरथी-यमुना-नर्मदा-त्रिवेणी-मलापहारिणी-गौतमी-कृष्णवेणी-तुङ्गभद्रा-कावेर्यादि-अनेकपुण्यनदी-विराजिते इन्द्रप्रस्थ-यमप्रस्थ-अवन्तिकापुरी-हस्तिनापुरी-अयोध्या-पुरी-द्वारका-मथुरापुरी-मायापुरी-काशीपुरी-काञ्चीपुर्यादि-अनेकपुण्यपुरी-विराजिते सकलजगत्स्रष्टुः परार्धद्वयजीविनः ब्रह्मणः द्वितीयपरार्धे

पञ्चाशद्-अब्दादौ प्रथमे वर्षे प्रथमे मासे प्रथमे पक्षे प्रथमे दिवसे अहि द्वितीये यामे तृतीये मुहूर्ते स्वायम्भुव-स्वारोचिष-उत्तम-तामस-रैवत-चाक्षुषाख्येषु षट् मनुषु अतीतेषु सप्तमे वैवस्वतमन्वन्तरे

अष्टाविंशतितमे कलियुगे प्रथमे पादे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये

()^{१३२} नाम संवत्सरे उत्तरायणे / दक्षिणायने (ग्रीष्म / वर्ष / शरद् / हेमन्त / शिशिर / वसन्त) ऋतौ (मेष / वृषभ / मिथुन / कर्कटक / सिंह / कन्या / तुला / वृश्चिक / धनुर् / मकर / कुम्भ / मीन) मासे (शुक्ल / कृष्ण) पक्षे () शुभतिथौ (इन्दु / भौम / बुध / गुरु / भृगु / स्थिर / भानु)-वासरयुक्तायाम् ()^{१३३} नक्षत्र ()^{१३४}-योग ()-करण-युक्तायां च

एवंगुणविशेषणविशिष्टायाम् अस्याम् () शुभतिथौ

अनादि-अविद्या-वासनया प्रवर्तमाने अस्मिन् महति संसारचक्रे विचित्राभिः कर्मगतिभिः विचित्रासु योनिषु पुनःपुनः अनेकधा जनित्वा केनापि पुण्यकर्मविशेषेण इदानीन्तन-मानुष-द्विजजन्म-विशेषं प्राप्तवतः मम

जन्माभ्यासात् जन्मप्रभृति एतत्क्षणपर्यन्तं बाल्ये कौमारे यौवने मध्यमे वयसि वार्धके च जागृत्-स्वप्न-सुषुप्ति-अवस्थासु मनो-वाक्-कायाख्य-त्रिकरणचेष्टया कर्मेन्द्रिय-ज्ञानेन्द्रिय-व्यापारैः सम्भावितानाम् इह जन्मनि जन्मान्तरे च ज्ञानाज्ञानकृतानां महापातकानां महापातक-अनुमन्तृत्वादीनां समपातकानाम् उपपातकानां मलिनीकरणानां गर्ह्यधन-आदान-उपजीवनादीनाम् अपात्रीकरणानां जातिभ्रंशकराणां विहितकर्मत्याग-निन्दितसमाचरणादीनां ज्ञानतः सकृत् कृतानाम् अज्ञानतः असकृत् कृतानां सर्वेषां पापानां सद्यः अपनोदनार्थं महागणपत्यादिसमस्तवैदिकदेवतासन्निधौ

()-पुण्यकाल-स्नानमहं करिष्ये। [अप उपस्पृश्य।]

गङ्गा गङ्गेति यो ब्रूयाद्योजनानां शतैरपि।
मुच्यते सर्वपापेभ्यो विष्णुलोकं स गच्छति॥

गङ्गे च यमुने चैव गोदावरि सरस्वति।
नर्मदे सिन्धु कावेरि जलेऽस्मिन् सन्निधिं कुरु॥

अतिक्रूर महाकाय कल्पान्तदहनोपमा।
भैरवाय नमस्तुभ्यम् अनुज्ञां दातुम् अर्हसि॥

(प्रोक्षण-मन्त्राः/स्नान-मन्त्राः)

स्नात्वा वस्त्रं धृत्वा कुलाचारवत् पुण्ड्रधारणं च कृत्वा आचम्य।



^{१३२}पृष्ठं ८५७ पश्यताम्

^{१३३}पृष्ठं ८६७ पश्यताम्

^{१३४}पृष्ठं ८६८ पश्यताम्

॥ कार्तिकसोमवाराध्यम् ॥

॥ अर्घ्यम् ॥

सोमवारे दिवा स्थित्वा निराहारो महेश्वर।
नक्तं भोक्ष्यामि देवेश अर्पयामि सदाशिव॥१॥

—साम्बशिवाय नमः इदमर्घ्यम्। (त्रिः)

नक्तं च सोमवारे च सोमनाथ जगत्पते।
अनन्तकोटिसौभाग्यं अक्षय्यं कुरु शङ्कर॥२॥

—साम्बशिवाय नमः इदमर्घ्यम्। (त्रिः)

नमः सोमविभूषाय सोमायामिततेजसे।
इदमर्घ्यं प्रदास्यामि सोमो यच्छतु मे शिवम्॥३॥

—साम्बशिवाय नमः इदमर्घ्यम्। (त्रिः)

आकाशदिग्शरीराय ग्रहनक्षत्रमालिने।
इदमर्घ्यं प्रदास्यामि सुप्रीतो वरदो भव॥४॥

—साम्बशिवाय नमः इदमर्घ्यम्। (त्रिः)

अम्बिकायै नमस्तुभ्यं नमस्ते देवि पार्वति।
अनघे वरदे देवि गृहाणार्घ्यं प्रसीद मे॥५॥

—पार्वत्यै नमः इदमर्घ्यम्। (त्रिः)

सुब्रह्मण्य महाभाग कार्तिकेय सुरेश्वर।
इदमर्घ्यं प्रदास्यामि सुप्रीतो वरदो भव॥६॥

—सुब्रह्मण्याय नमः इदमर्घ्यम्। (त्रिः)

नन्दिकेश महाभाग शिवध्यानपरायण।
शैलादये नमस्तुभ्यं गृहाणार्घ्यमिदं प्रभो॥७॥

—नन्दिकेश्वराय नमः इदमर्घ्यम्। (त्रिः)

[नीलकण्ठ-पदाम्भोज-परिस्फुरित-मानस ।
शम्भोः सेवाफलं देहि चण्डेश्वर नमोऽस्तु ते॥८॥

—चण्डिकेश्वराय नमः इदमर्घ्यम्। (त्रिः)]

॥ कथा ॥

॥ अथ अष्टमोऽध्यायः—सोमवारव्रतवर्णनम् ॥

सूत उवाच

नित्यानन्दमयं शान्तं निर्विकल्पं निरामयम्।
शिवतत्त्वमनाद्यन्तं ये विदुस्ते परं गताः॥१॥

विरक्ताः कामभोगेभ्यो ये प्रकुर्वन्त्यहेतुकीम्।
भक्तिं परां शिवे धीरास्तेषां मुक्तिर्न संसृतिः॥२॥

विषयानभिसन्धाय ये कुर्वन्ति शिवे रतिम्।
विषयैर्नाभिभूयन्ते भुञ्जानास्तत्फलान्यपि॥३॥

येन केनापि भावेन शिवभक्तियुतो नरः।
न विनश्यति कालेन स याति परमां गतिम्॥४॥

आरुरुक्षुः परं स्थानं विषयासक्तमानसः।
पूजयेत्कर्मणा शम्भुं भोगान्ते शिवमाप्नुयात्॥५॥

अशक्तः कश्चिदुत्स्रष्टुं प्रायो विषयवासनाम्।
अतः कर्ममयी पूजा कामधेनुः शरीरिणाम्॥६॥

मायामयेऽपि संसारे ये विहृत्य चिरं सुखम्।
मुक्तिमिच्छन्ति देहान्ते तेषां धर्मोऽयमीरितः॥७॥

शिवपूजा सदा लोके हेतुः स्वर्गापवर्गयोः।
सोमवारे विशेषेण प्रदोषादिगुणान्विते॥८॥

केवलेनापि ये कुर्युः सोमवारे शिवार्चनम्।
न तेषां विद्यते किञ्चिदिहामुत्र च दुर्लभम्॥९॥

उपोषितः शुचिर्भूत्वा सोमवारे जितेन्द्रियः।
वैदिकैर्लौकिकैर्वाऽपि विधिवत्पूजयेच्छिवम्॥१०॥

ब्रह्मचारी गृहस्थो वा कन्या वाऽपि सभर्तृका।
विभर्तृका वा सम्पूज्य लभते वरमीप्सितम्॥११॥

अत्राहं कथयिष्यामि कथां श्रोतृमनोहराम्।
श्रुत्वा मुक्तिं प्रयान्त्येव भक्तिर्भवति शाम्भवी॥१२॥

आर्यावर्ते नृपः कश्चिदासीद्धर्मभृतां वरः।
चित्रवर्मेति विख्यातो धर्मराजो दुरात्मनाम्॥१३॥

स गोप्ता धर्मसेतूनां शास्ता दुष्पथगामिनाम्।
यष्टा समस्तयज्ञानां त्राता शरणमिच्छताम्॥१४॥

कर्ता सकलपुण्यानां दाता सकलसम्पदाम्।
जेता सपत्नवृन्दानां भक्तः शिवमुकुन्दयोः॥१५॥

सोऽनुकूलासु पत्नीषु लब्ध्वा पुत्रान् महौजसः।
चिरेण प्रार्थितां लेभे कन्यामेकां वराननाम्॥१६॥

स लब्ध्वा तनयां दिष्ट्या हिमवानिव पार्वतीम्।
आत्मानं देवसदृशं मेने पूर्णमनोरथम्॥१७॥

स एकदा जातकलक्षणज्ञान्
आहूय साधून् द्विजमुख्यवृन्दान्।
कुतूहलेनाभिनिविष्टचेताः
पप्रच्छ कन्याजनने फलानि॥१८॥

अथ तत्राब्रवीदेको बहुज्ञो द्विजसत्तमः।
एषा सीमन्तिनी नाम्ना कन्या तव महीपते॥१९॥

उमेव माङ्गल्यवती दमयन्तीव रूपिणी।
भारतीव कलाभिज्ञा लक्ष्मीरिव महागुणा॥२०॥

सुप्रजा देवमातेव जानकीव धृतव्रता।
रविप्रभेव सत्कान्तिश्चन्द्रिकेव मनोरमा॥२१॥

दशवर्षसहस्राणि सह भर्त्रा प्रमोदते।
प्रसूय तनयानष्टौ परं सुखमवाप्स्यति॥२२॥

इत्युक्तवन्तं नृपतिर्धनैः सम्पूज्य तं द्विजम्।
अवाप परमां प्रीतिं तद्वागमृतसेवया॥२३॥

अथान्योऽपि द्विजः प्राह धैर्यवानमितद्युतिः।
एषा चतुर्दशे वर्षे वैधव्यं प्रतिपत्स्यति॥२४॥

इत्याकर्ण्य वचस्तस्य वज्रनिर्घातनिष्ठुरम्।
मुहूर्तमभवद्राजा चिन्ताव्याकुलमानसः॥२५॥

अथ सर्वान् समुत्सृज्य ब्राह्मणान्ब्रह्मवत्सलः।
सर्वं दैवकृतं मत्वा निश्चिन्तः पार्थिवोऽभवत्॥२६॥

सापि सीमन्तिनी बाला क्रमेण गतशैशवा।
वैधव्यमात्मनो भावि शुश्रावाऽऽत्मसखीमुखात्॥२७॥

परं निर्वेदमापन्ना चिन्तयामास बालिका।
याज्ञवल्क्यमुनेः पत्नीं मैत्रेयीं पर्यपृच्छत्॥२८॥

मातस्त्वच्चरणाम्भोजं प्रपन्नाऽस्मि भयाकुला।
सौभाग्यवर्धनं कर्म मम शंसितुमर्हसि॥२९॥

इति प्रपन्नां नृपतेः कन्यां प्राह मुनेः सती।
शरणं ब्रज तन्वङ्गि पार्वतीं शिवसंयुताम्॥३०॥

सोमवारे शिवं गौरीं पूजयस्व समाहिता।
उपोषिता वा सुस्नाता विरजाम्बरधारिणी॥३१॥

यतवाङ्गिश्चलमनाः पूजां कृत्वा यथोचिताम्।
ब्राह्मणान्भोजयित्वाऽथ शिवं सम्यक् प्रसादयत्॥३२॥

पापक्षयोऽभिषेकेण साम्राज्यं पीठपूजनात्।
सौभाग्यमखिलं सौख्यं गन्धमाल्याक्षतार्पणात्॥३३॥

धूपदानेन सौगन्ध्यं कान्तिर्दीपप्रदानतः।
नैवेद्यैश्च महाभोगो लक्ष्मीस्ताम्बूलदानतः॥३४॥

धर्मार्थकाममोक्षाश्च नमस्कारप्रदानतः।
अष्टैश्वर्यादिसिद्धीनां जप एव हि कारणम्॥३५॥

होमेन सर्वकामानां समृद्धिरुपजायते।
सर्वेषामेव देवानां तुष्टिर्ब्राह्मणभोजनात्॥३६॥

इत्थमाराधय शिवं सोमवारे शिवामपि।
अत्यापदमपि प्राप्ता निस्तीर्णाभिभवा भवेः॥३७॥

घोराद् घोरं प्रपन्नापि महाक्लेशं भयानकम्।
शिवपूजाप्रभावेण तरिष्यसि महद्भयम्॥३८॥

इत्थं सीमन्तिनीं सम्यगनुशास्य पुनः सती।
ययौ साऽपि वरारोहा राजपुत्री तथाऽकरोत्॥३९॥

दमयन्त्यां नलस्यासीदिन्द्रसेनाभिधः सुतः।
तस्य चन्द्राङ्गदो नाम पुत्रोऽभूच्चन्द्रसन्निभः॥४०॥

चित्रवर्मा नृपश्रेष्ठस्तमाहूय नृपात्मजम्।
कन्यां सीमन्तिनीं तस्मै प्रायच्छद्गुर्वनुज्ञया॥४१॥

सोऽभून्महोत्सवस्तत्र तस्या उद्वाहकर्मणि।
यत्र सर्वमहीपानां समवायो महानभूत्॥४२॥

तस्याः पाणिग्रहं काले कृत्वा चन्द्राङ्गदः कृती।
उवास कतिचिन्मासांस्तत्रैव श्वशुरालये॥४३॥

एकदा यमुनां तर्तुं स राजतनयो बली।
आरुरोह त्रीं कैश्चिद्वयस्यैः सह लीलया॥४४॥

तस्मिंस्तरति कालिन्दीं राजपुत्रे विधेर्वशात्।
ममञ्ज सह कैवर्तेरावर्ताभिहता तरी॥४५॥

हा हेति शब्दः सुमहानासीत् तस्यास्तटद्वये।
पश्यतां सर्वसैन्यानां प्रलापो दिवमस्पृशत्॥४६॥

मञ्जन्तो मग्निरे केचित्केचिद्वाहोदरं गताः।
राजपुत्रादयः केचिन्नादृश्यन्त महाजले॥४७॥

तदुपश्रुत्य राजाऽपि चित्रवर्माऽतिविह्वलः।
यमुनायास्तटं प्राप्य विचेष्टः समजायत॥४८॥

श्रुत्वाऽथ राजपत्न्यश्च बभूवुर्गतचेतनाः।
सा च सीमन्तिनी श्रुत्वा पपाप भुवि मूर्च्छिता॥४९॥

तथाऽन्ये मन्त्रिमुख्याश्च नायकाः सपुरोहिताः।
विह्वलाः शोकसन्तप्ता विलेपुर्मुक्तमूर्धजाः॥५०॥

इन्द्रसेनोऽपि राजेन्द्रः पुत्रवार्तां सुदुःखितः।
आकर्ण्य सह पत्नीभिर्नष्टसंज्ञः पपात ह॥५१॥

तन्मन्त्रिणश्च तत्पौरास्तथा तद्देशवासिनः।
आबालवृद्धवनिताश्चक्रुशुः शोकविह्वलाः॥५२॥

शोकात्केचिदुरो जघ्नुः शिरो जघ्नुश्च केचन।
हा राजपुत्र हा तात क्वासि क्वासीति बभ्रमुः॥५३॥

एवं शोकाकुलं दीनमिन्द्रसेनमहीपतेः।
नगरं सहसा क्षुब्धं चित्रवर्मपुरं तथा॥५४॥

अथ वृद्धैः समाश्वस्तश्चित्रवर्मा महीपतिः।
शनैर्नगरमागत्य सान्त्वयामास चाऽऽत्मजाम्॥५५॥

स राजाऽम्भसिमग्नस्य जामातुस्तस्य बान्धवैः।
आगतैः कारयामास साकल्यादौर्ध्वदैहिकम्॥५६॥

सा च सीमन्तिनी साध्वी भर्तृलोकमतिः सती।
पित्रा निषिद्धा स्नेहेन वैधव्यं प्रत्यपद्यत॥५७॥

मुनेः पत्न्योऽपदिष्टं यत्सोमवारव्रतं शुभम्।
न तत्याज शुभाचारा वैधव्यं प्राप्तवत्यपि॥५८॥

एवं चतुर्दशे वर्षे दुःखं प्राप्य सुदारुणम्।
ध्यायन्ती शिवपादाब्जं वत्सरत्रयमत्यगात्॥५९॥

पुत्रशोकादिवोन्मत्तमिन्द्रसेनं महीपतिम्।
प्रसह्य तस्य दायादाः सप्ताङ्गं जहुरोजसा॥६०॥

हृतसिंहासनः शूरैर्दायादैः सोऽप्रजो नृपः।
 निगृह्य काराभवने सपत्नीको निवेशितः॥६१॥
 चन्द्राङ्गदोऽपि तत्पुत्रो निमग्नो यमुनाजले।
 अधोधोमग्नमानोऽसौ ददर्शोरगकामिनीः॥६२॥
 जलक्रीडासु सक्तास्ता दृष्ट्वा राजकुमारकम्।
 विस्मितास्तमथो निन्युः पातालं पन्नगालयम्॥६३॥
 स नीयमानस्तरसा पन्नगीभिर्नृपात्मजः।
 तक्षकस्य पुरं रम्यं विवेश परमाद्भुतम्॥६४॥
 सोऽपश्यद्राजतनयो महेन्द्रभवनोपमम्।
 महारत्नपरिभ्राजन्मयूखपरिदीपितम् ॥६५॥
 वज्रवैडूर्यपाचादिप्रासादशतसङ्कुलम् ।
 माणिक्यगोपुरद्वारं मुक्तादामभिरुज्ज्वलम्॥६६॥
 चन्द्रकान्तस्थलं रम्यं हेमद्वारकपाटकम्।
 अनेकशतसाहस्रमणिदीपविराजितम् ॥६७॥
 तत्रापश्यत्सभामध्ये निषण्णं रत्नविष्टरे।
 तक्षकं पन्नगाधीशं फणानेकशतोज्ज्वलम्॥६८॥
 दिव्याम्बरधरं दीप्तं रत्नकुण्डलराजितम्।
 नानारत्नपरिक्षिप्तमुकुटद्युतिरञ्जितम् ॥६९॥
 फणामणिमयूखाढ्यैरसङ्ख्यैः पन्नगोत्तमैः।
 उपासितं प्राञ्जलिभिश्चित्ररत्नविभूषितैः॥७०॥
 रूपयौवनमाधुर्यविलासगति शोभिना।
 नागकन्यासहस्रेण समन्तात्परिवारितम्॥७१॥
 दिव्याभरणदीप्ताङ्गं दिव्यचन्दनचर्चितम्।
 कालाग्निमिव दुर्धर्षं तेजसाऽऽदित्यसन्निभम्॥७२॥
 दृष्ट्वा राजसुतो धीरः प्रणिपत्य सभास्थले।
 उत्थितः प्राञ्जलिस्तस्य तेजसाऽऽक्षिप्तलोचनः॥७३॥
 नागराजोऽपि तं दृष्ट्वा राजपुत्रं मनोरमम्।
 कोऽयं कस्मादिहायात इति पप्रच्छ पन्नगीः॥७४॥
 ता ऊचुर्यमुनातोये दृष्टोऽस्माभिर्यदृच्छया।
 अज्ञातकुलनामायमानीतस्तव सन्निधिम्॥७५॥
 अथ पृष्टो राजपुत्रस्तक्षकेण महात्मना।
 कस्यासि तनयः कस्त्वं को देशः कथमागतः॥७६॥

राजपुत्रो वचः श्रुत्वा तक्षकं वाक्यमब्रवीत्॥७७॥

राजपुत्र उवाच

अस्ति भूमण्डले कश्चिद्देशो निषधसंज्ञकः।
तस्याधिपोऽभवद्राजा नलो नाम महायशाः।
स पुण्यकीर्तिः क्षितिपो दमयन्तीपतिः शुभः॥७८॥

तस्मादपीन्द्रसेनाख्यस्तस्य पुत्रो महाबलः।
चन्द्राङ्गदोऽस्मि नाम्नाऽहं नवोढः श्वशुरालये।
विहरन्यमुनातोये निमग्नो देवचोदितः॥७९॥

एताभिः पन्नगस्त्रीभिरानीतोऽस्मि तवान्तिकम्।
दृष्ट्वाऽहं तव पादाब्जं पुण्यैर्जन्मान्तरार्जितैः॥८०॥

अद्य धन्योऽस्मि धन्योऽस्मि कृतार्थो पितरौ मम।
यत् प्रेक्षितोऽहं कारुण्यात्त्वया सम्भाषितोऽपि च॥८१॥

सूत उवाच

इत्युदारमसम्भ्रान्तं वचः श्रुत्वाऽतिपेशलम्।
तक्षकः पुनरौत्सुक्याद्वभाषे राजनन्दनम्॥८२॥

तक्षक उवाच

भो भो नरेन्द्रदायाद मा भैषीर्धीरतां ब्रज।
सर्वदेवेषु को देवो युष्माभिः पूज्यते सदा॥८३॥

राजपुत्र उवाच

यो देवः सर्वदेवेषु महादेव इति स्मृतः।
पूज्यते स हि विश्वात्मा शिवोऽस्माभिरुमापतिः॥८४॥

यस्य तेजोऽंशलेशेन रजसा च प्रजापतिः।
कृतरूपोऽसृजद्विश्वं स नः पूज्यो महेश्वरः॥८५॥

यस्यांशात्सात्त्विकं दिव्यं बिभ्रद्विष्णुः सनातनः।
विश्वं बिभर्ति भूतात्मा शिवोऽस्माभिः स पूज्यते॥८६॥

यस्यांशात्तामसाज्जातो रुद्रः कालाग्निसन्निभः।
विश्वमेतद्धरत्यन्ते स पूज्योऽस्माभिरीश्वरः॥८७॥

यो विधाता विधातुश्च कारणस्यापि कारणम्।
तेजसां परमं तेजः स शिवो नः परा गतिः॥८८॥

योऽन्तिकस्थोऽपि दूरस्थः पापोपहृतचेतसाम्।
अपरिच्छेद्य धामासौ शिवो नः परमा गतिः॥८९॥

योऽग्नौ तिष्ठति यो भूमौ यो वायौ सलिले च यः।
 य आकाशे च विश्वात्मा स पूज्यो नः सदाशिवः॥१०॥
 यः साक्षी सर्वभूतानां य आत्मस्थो निरञ्जनः।
 यस्येच्छावशगो लोकः सोऽस्माभिः पूज्यते शिवः॥११॥

यमेकमाद्यं पुरुषं पुराणं
 वदन्ति भिन्नं गुणवैकृतेन।
 क्षेत्रज्ञमेकेऽथ तुरीयमन्ये
 कूटस्थमन्ये स शिवो गतिर्नः॥१२॥

यं नास्पृशंश्चैत्यमचिन्त्यतत्त्वं
 दुरन्तधामानमतत्स्वरूपम् ।
 मनोवचोवृत्तय आत्मभाजां
 स एष पूज्यः परमः शिवो नः॥१३॥

यस्य प्रसादं प्रतिलभ्य सन्तो
 वाञ्छन्ति नैन्द्रं पदमुज्ज्वलं वा।
 निस्तीर्णकर्मार्गलकालचक्राः
 चरन्त्यभीताः स शिवो गतिर्नः॥१४॥

यस्य स्मृतिः सकलपापरुजां विघातं
 सद्यः करोत्यपि च पुल्कसजन्मभाजाम्।
 यस्य स्वरूपमखिलं श्रुतिभिर्विमृग्यं
 तस्मै शिवाय सततं करवाम पूजाम्॥१५॥

यन्मूर्ध्नि लब्धनिलया सुरलोकसिन्धुः
 यस्याङ्गा भगवती जगदम्बिका च।
 यत्कुण्डले त्वहह तक्षकवासुकी द्वौ
 सोऽस्माकमेव गतिरर्धशशाङ्कमौलिः॥१६॥

जयति निगमचूडाग्रेषु यस्याङ्घ्रिपद्मं
 जयति च हृदि नित्यं योगिनां यस्य मूर्तिः।
 जयति सकलतत्त्वोद्भासनं यस्य मूर्तिः
 स विजितगुणसर्गः पूज्यतेऽस्माभिरीशः॥१७॥

सूत उवाच

इत्याकर्ण्य वचस्तस्य तक्षकः प्रीतमानसः।
 जातभक्तिर्महादेवे राजपुत्रमभाषत॥१८॥

तक्षक उवाच

परितुष्टोऽस्मि भद्रं स्तात् तव राजेन्द्रनन्दन।
 बालोऽपि यत्परं तत्त्वं वेत्सि शैवं परात्परम्॥१९॥

एष रत्नमयो लोक एताश्चारुदृशोऽबलाः।
एते कल्पद्रुमाः सर्वे वाप्योऽमृतरसाम्भसः॥१००॥

नात्र मृत्युभयं घोरं न जरारोगपीडनम्।
यथेष्टं विहरात्रैव भुङ्क्ते भोगान्यथोचितान्॥१०१॥

इत्युक्तो नागराजेन स राजेन्द्रकुमारकः।
प्रत्युवाच परं प्रीत्या कृताञ्जलिरुदारधीः॥१०२॥

कृतदारोऽस्म्यहं काले सुव्रता गृहिणी मम।
शिवपूजापरा नित्यं पितरावेकपुत्रकौ॥१०३॥

ते त्वद्य मां मृतं मत्वा शोकेन महताऽऽवृताः।
प्रायः प्राणैर्वियुज्यन्ते दैवात् प्राणान् वहन्ति वा॥१०४॥

अतो मया बहुतिथं नात्र स्थेयं कथञ्चन।
तमेव लोकं कृपया मां प्रापयितुमर्हसि॥१०५॥

इत्युक्तवन्तं नरदेवपुत्रं
दिव्यैर्वरात्रैः सुरपादपोत्थैः।
आप्याययित्वा वरगन्धवासः
स्रग्नदिव्याभरणैर्विचित्रैः ॥१०६॥

सन्तोषयित्वा विविधैश्च भोगैः
पुनर्बभाषे भुजगाधिराजः।
यदा यदा त्वं स्मरसि त्वदग्रे
तदा तदाऽऽविष्क्रियते मयेति॥१०७॥

पुनश्च राजपुत्राय तक्षकोऽश्वं च कामगम्।
नानाद्वीपसमुद्रेषु लोकेषु च निरर्गलम्॥१०८॥

दत्तवान् रत्नाभरणदिव्याभरणवाससाम्।
वाहनाय ददावेकं राक्षसं पन्नगेश्वरः॥१०९॥

तत्सहायार्थमेकं च पन्नगेन्द्रकुमारकम्।
नियुज्य तक्षकः प्रीत्या गच्छेति विससर्ज तम्॥११०॥

इति चन्द्राङ्गदः सोऽथ सङ्गृह्य विविधं धनम्।
अश्वं कामगमारुह्य ताभ्यां सह विनिर्ययौ॥१११॥

स मूहूर्तादिवोन्मज्ज्य तस्मादेव सरिञ्जलात्।
विजहार तटे रम्ये दिव्यमारुह्य वाजिनम्॥११२॥

अथास्मिन् समये तन्वी सा च सीमन्तिनी सती।
स्नातुं समाययौ तत्र सखीभिः परिवारिता॥११३॥

सा ददर्श नदीतीरे विहरन्तं नृपात्मजम्।
रक्षसा नररूपेण नागपुत्रेण चान्वितम्॥११४॥

दिव्यरत्नसमाकीर्णं दिव्यमाल्यावतंसकम्।
देहेन दिव्यगन्धेन व्याक्षिप्तदशयोजनम्॥११५॥

तमपूर्वाकृतिं वीक्ष्य दिव्याश्वमधिसंस्थितम्।
जडोन्मत्तेव भीतेव तस्थौ तन्त्र्यस्तलोचना॥११६॥

तां च राजेन्द्रपुत्रोऽसौ दृष्टपूर्वामिति स्मरन्।
निर्मुक्तकण्ठाभरणां कण्ठसूत्रविवर्जिताम्॥११७॥

असंयोजितधम्मिल्लामङ्गरागविवर्जिताम् ।
त्यक्तनीलाञ्जनापाङ्गीं कृशाङ्गीं शोकदूषिताम्॥११८॥

दृष्ट्वाऽवतीर्य तुरगादुपविष्टः सरित्तटे।
तामाहूय वरारोहामुपवेश्येदमब्रवीत्॥११९॥

का त्वं कस्य कलत्रं वा कस्यासि तनया सती।
किमिदं तेऽङ्गने बाल्ये दुःसहं शोकलक्षणम्॥१२०॥

इति स्नेहेन सम्पृष्टा सा वधूरश्रुलोचना।
लज्जिता स्वयमाख्यातुं तत्सखी सर्वमब्रवीत्॥१२१॥

इयं सीमन्तिनी नाम्ना स्नुषा निषधभूपतेः।
चन्द्राङ्गदस्य महिषी तनया चित्रवर्मणः॥१२२॥

अस्याः पतिर्देवयोगान्निमग्नोऽस्मिन्महाजले।
तेनेयं प्राप्तवैधव्या बाला दुःखेन शोषिता॥१२३॥

एवं वर्षत्रयं नीतं शोकेनातिबलीयसा।
अद्येन्दुवारे सम्प्राप्ते स्नातुमत्र समागता॥१२४॥

श्वशुरोऽस्याश्च राजेन्द्रो हृतराज्यश्च शत्रुभिः।
बलाद्गृहीतो बद्धश्च सभार्यस्तद्वशे स्थितः॥१२५॥

तथाऽप्येषा शुभाचारा सोमवारे महेश्वरम्।
साम्बिकं परया भक्त्या पूजयत्यमलाशया॥१२६॥

सूत उवाच

इत्थं सखीमुखेनैव सर्वमावेद्य सुव्रता।
ततः सीमन्तिनी प्राह स्वयमेव नृपात्मजम्॥१२७॥

कस्त्वं कन्दर्पसङ्काशः काविमौ तव पार्श्वगौ।
देवो नरेन्द्रः सिद्धो वा गन्धर्वो वाऽथ किन्नरः॥१२८॥

किमर्थं मम वृत्तान्तं स्नेहवानिव पृच्छसि।
 किं मां वेत्सि महाबाहो दृष्टवान् किमु कुत्रचित्॥१२९॥
 दृष्टपूर्वं इवाऽऽभासि मया च स्वजनो यथा।
 सर्वं कथय तत्त्वेन सत्यसारा हि साधवः॥१३०॥

सूत उवाच

एतावदुक्त्वा नरदेवपुत्री
 सबाष्पकण्ठं सुचिरं रुरोद।
 मुमोह भूमौ पतिता सखीभिः
 वृता न किञ्चित् कथितुं शशाक॥१३१॥
 श्रुत्वा चन्द्राङ्गदः सर्वं प्रियायाः शोककारणम्।
 मुहूर्तमभवत् तूष्णीं स्वयं शोकसमाकुलः॥१३२॥
 अथाऽऽश्वास्य प्रियां तन्वीं विविधैर्वाक्यनैपुणैः।
 सिद्धा नाम वयं देवाः कामगा इति सोऽब्रवीत्॥१३३॥
 ततो बलादिवाकृष्य पाणिग्रहणशङ्किताम्।
 पुलकाञ्चितसर्वाङ्गीं तां कर्णे त्विदमब्रवीत्॥१३४॥
 क्वापि लोके मया दृष्टस्तव भर्ता वरानने।
 त्वद् व्रताचरणात् प्रीतः सद्य एवागमिष्यति॥१३५॥
 अपनेष्यति ते शोकं द्वित्रैरेव दिनैर्ध्रुवम्।
 एतच्छंसितुमायातस्तव भर्तुः सखाऽस्म्यहम्॥१३६॥
 अत्र कार्यो न सन्देहः शपामि शिवपादयोः।
 तावत्त्वद्धृदये स्थेयं न प्रकाश्यं च कुत्रचित्॥१३७॥
 सा तु तद्वचनं श्रुत्वा सुधाधाराशताधिकम्।
 सम्भ्रमोद्भ्रान्तनयना तमेव मुहुरैक्षत॥१३८॥
 प्रेमबन्धानुगुणितं वाक्यं चाह रसायनम्।
 विभ्रमोदारसहितं मधुरापाङ्गवीक्षणम्॥१३९॥
 स्वपाणिस्पर्शनोद्धिन्नपुलकाञ्चितविग्रहम्।
 पूर्वदृष्टानि चाङ्गेषु लक्षणानि स्वरादिषु।
 वयःप्रमाणं वर्णं च परीक्ष्यैनमतर्कयत्॥१४०॥
 एष एव पतिर्मे स्याद्ध्रुवं नान्यो भविष्यति।
 अस्मिन्नेव प्रसक्तं मे हृदयं प्रेमकातरम्॥१४१॥
 परलोकादिहायातः कथमेवं स्वरूपधृक्।
 दुर्भाग्यायाः कथं मे स्याद् भर्तुर्नष्टस्य दर्शनम्॥१४२॥

स्वप्नोऽयं किमु न स्वप्नो भ्रमोऽयं किं तु न भ्रमः।
 एष धूर्तोऽथवा कश्चिद् यक्षो गन्धर्व एव वा॥१४३॥
 मुनिपत्न्या यदुक्तं मे परमापद्रताऽपि च।
 व्रतमेतत्कुरुष्वेति तस्य वा फलमेव वा॥१४४॥
 यो वर्षायुतसौभाग्यं ममेत्याह द्विजोत्तमः।
 नूनं तस्य वचः सत्यं को विद्यादीश्वरं विना॥१४५॥
 निमित्तानि च दृश्यन्ते मङ्गलानि दिने दिने।
 प्रसन्ने पार्वतीनाथे किमसाध्यं शरीरिणाम्॥१४६॥
 इत्थं विमृश्य बहुधा तां पुनर्मुक्तसंशयाम्।
 लज्जानम्रमुखीं कर्णे शशंसात्मप्रयोजनम्॥१४७॥
 इमं वृत्तान्तमाख्यातुं तत्पित्रोः शोकतप्तयोः।
 गच्छामः स्वस्ति ते भद्रे सद्यः पतिमवाप्स्यसि॥१४८॥
 इत्युक्त्वाऽश्वं समारुह्य जगाम नृपनन्दनः।
 ताभ्यां सह निजं राष्ट्रं प्रत्यपद्यत तत्क्षणात्॥१४९॥
 स पुरोपवनाभ्याशे स्थित्वा तं फणिपुत्रकम्।
 विससर्जाऽऽत्मदायादानृपासनगतान् प्रति॥१५०॥
 स गत्वोवाच ताञ्छीघ्रमिन्द्रसेनो विमुच्यताम्।
 चन्द्राङ्गदस्तस्य सुतः प्राप्तोऽयं पन्नगालयात्॥१५१॥
 नृपासनं विमुञ्चन्तु भवन्तो न विचार्यताम्।
 नो चेच्चन्द्राङ्गदस्याऽऽशु बाणाः प्राणान् हरन्ति वः॥१५२॥
 स मग्नो यमुनातोये गत्वा तक्षकमन्दिरम्।
 लब्ध्वा च तस्य साहाय्यं पुनर्लोकादिहागतः॥१५३॥
 इत्याख्यातमशेषेण तद्वृत्तान्तं निशम्य ते।
 साधु साध्विति सम्भ्रान्ताः शशंसुः परिपन्थिनः॥१५४॥
 अथेन्द्रसेनाय निवेद्य सत्वरं
 नष्टस्य पुत्रस्य पुनः समागमम्।
 प्रसाद्य तं प्राप्तनरेश्वरासनं
 दायादमुख्यास्तु भयं प्रपेदिरे॥१५५॥
 अथ पौरजनाः सर्वे पुरोद्याने नृपात्मजम्।
 दृष्ट्वा राज्ञे द्रुतं प्रोचुर्लेभिरे च महाधनम्॥१५६॥
 आकर्ण्य पुत्रमायान्तं राजाऽऽनन्दजलाप्लुतः।
 न व्यजानादिमं लोकं राज्ञी च परया मुदा॥१५७॥

अथ नागरिकाः सर्वे मन्त्रिवृद्धाः पुरोधसः।
 प्रत्युद्गम्य परिष्वज्य तमानिन्युर्नृपान्तिकम्॥१५८॥
 अथोत्सवेन महता प्रविश्य निजमन्दिरम्।
 राजपुत्रः स्वपितरौ ववन्दे बाष्पमुत्सृजन्॥१५९॥
 तं पादमूले पतितं स्वपुत्रं
 विवेद नासौ पृथिवीपतिः क्षणम्।
 प्रबोधितोऽमात्यजनैः कथञ्चिद्
 उत्थाय क्लिन्नेन हृदाऽऽलिलिङ्ग॥१६०॥
 क्रमेण मातृरभिवन्द्य ताभिः
 प्रवर्धिताशीः प्रणयाकुलाभिः।
 आलिङ्गितः पौरजनानशेषान्
 सम्भावयामास स राजसूनुः॥१६१॥
 तेषां मध्ये समासीनः स्ववृत्तान्तमशेषतः।
 पित्रे निवेदयामास तक्षकस्य च मित्रताम्॥१६२॥
 दत्तं भुजङ्गराजेन रत्नादिधनसञ्चयम्।
 दिव्यं तद्राक्षसानीतं पित्रे सर्वं न्यवेदयत्॥१६३॥
 राजपुत्रस्य चरितं दृष्ट्वा श्रुत्वा च विह्वलः।
 मेने स्नुषायाः सौभाग्यं महेशाराधनार्जितम्॥१६४॥
 सौमाङ्गल्यमयीं वार्तामिमां निषधभूपतिः।
 चारैर्निवेदयामास चित्रवर्ममहीपतेः॥१६५॥
 श्रुत्वाऽमृतमयीं वार्तां स समुत्थाय सम्भ्रमात्।
 तेभ्यो दत्त्वा धनं भूरि ननर्ताऽऽनन्दविह्वलः॥१६६॥
 अथाऽऽहूय स्वतनयां परिष्वज्याश्रुलोचनः।
 भूषणैर्भूषयामास त्यक्तवैधव्यलक्षणाम्॥१६७॥
 अथोत्सवो महानासीद्राष्ट्रग्रामपुरादिषु।
 सीमन्तिन्याः शुभाचारं शशंसुः सर्वतो जनाः॥१६८॥
 चित्रवर्माऽथ नृपतिः समाहूयेन्द्रसेनजम्।
 पुनर्विवाहविधिना सुतां तस्मै न्यवेदयत्॥१६९॥
 चन्द्राङ्गदोऽपि रत्नाद्यैरानीतैस्तक्षकालयात्।
 स्वां पत्नीं भूषयां चक्रे मर्त्यानामतिदुर्लभैः॥१७०॥
 अङ्गरागेण दिव्येन तप्तकाञ्चनशोभिना।
 शुशुभे सा सुगन्धेन दशयोजनगामिना॥१७१॥

अम्लानमालया शश्वत्पद्मकिञ्जल्कवर्णया।
कल्पद्रुमोत्थया बाला भूषिता शुशुभे सती॥१७२॥

एवं चन्द्राङ्गदः पत्नीमवाप्य समये शुभे।
ययौ स्वनगरीं भूयः श्वशुरेणानुमोदितः॥१७३॥

इन्द्रसेनोऽपि राजेन्द्रो राज्ये स्थाप्य निजात्मजम्।
तपसा शिवमाराध्य लेभे संयमिनां गतिम्॥१७४॥

दशवर्षसहस्राणि सीमन्तिन्या स्वभार्यया।
सार्धं चन्द्राङ्गदो राजा बुभुजे विषयान्बहून्॥१७५॥

प्रासूत तनयानष्टौ कन्यामेकां वराननाम्।
रेमे सीमन्तिनी भर्त्रा पूजयन्ती महेश्वरम्।
दिने दिने च सौभाग्यं प्राप्तं चैवेन्दुवासरात्॥१७६॥

सूत उवाच

विचित्रमिदमाख्यानं मया समनुवर्णितम्।
भूयोऽपि वक्ष्ये माहात्म्यं सोमवारव्रतोदितम्॥१७७॥

॥इति श्रीस्कान्दे महापुराणे एकाशीतिसाहस्र्यां संहितायां ब्रह्मोत्तरखण्डे सोमवारव्रतवर्णनं
नामाष्टमोऽध्यायः॥

॥ अथ नवमोऽध्यायः—सीमन्तिन्याः प्रभाववर्णनम्॥

ऋषय ऊचुः

साधु साधु महाभाग त्वया कथितमुत्तमम्।
आख्यानं पुनरन्यत्र विचित्रं वक्तुमर्हसि॥१॥

सूत उवाच

विदर्भविषये पूर्वमासीदेको द्विजोत्तमः।
वेदमित्र इति ख्यातो वेदशास्त्रार्थवित्सुधीः॥२॥

तस्याऽऽसीदपरो विप्रः सखा सारस्वताह्वयः।
तावुभौ परमस्निग्धावेकदेशनिवासिनौ॥३॥

वेदमित्रस्य पुत्रोऽभूत्सुमेधा नाम सुव्रतः।
सारस्वतस्य तनयः सोमवानिति विश्रुतः॥४॥

उभौ सवयसौ बालौ समवेषौ समस्थिती।
समं च कृतसंस्कारौ समविद्यौ बभूवतुः॥५॥

साङ्गानधीत्य तौ वेदांस्तर्कव्याकरणानि च।
इतिहासपुराणानि धर्मशास्त्राणि कृत्स्नशः॥६॥

सर्वविद्याकुशलिनौ बाल्य एव मनीषिणौ।
प्रहर्षमतुलं पित्रोर्ददतुः सकलैर्गुणैः॥७॥

तावेकदा स्वतनयौ तावुभौ ब्राह्मणोत्तमौ।
आहूयावोचतां प्रीत्या षोडशाब्दौ शुभाकृती॥८॥

हे पुत्रकौ युवां बाल्ये कृतविद्यौ सुवर्चसौ।
वैवाहिकोऽयं समयो वर्तते युवयोः समम्॥९॥

इमं प्रसाद्य राजानं विदर्भेशं स्वविद्यया।
ततः प्राप्य धनं भूरि कृतोद्वाहौ भविष्यथः॥१०॥

एवमुक्तौ सुतौ ताभ्यां तावुभौ द्विजनन्दनौ।
विदर्भराजमासाद्य समतोषयतां गुणैः॥११॥

विद्यया परितुष्टाय तस्मै द्विजकुमारकौ।
विवाहार्थं कृतोद्योगौ धनहीनावशंसताम्॥१२॥

तयोरपि मतं ज्ञात्वा स विदर्भमहीपतिः।
प्रहस्य किञ्चित् प्रोवाच लोकतत्त्वविवित्सया॥१३॥

आस्ते निषधराजस्य राज्ञी सीमन्तिनी सती।
सोमवारे महादेवं पूजयत्यम्बिकायुतम्॥१४॥

तस्मिन् दिने सपत्नीकान् द्विजाग्र्यान् वेदवित्तमान्।
सम्पूज्य परया भक्त्या धनं भूरि ददाति च॥१५॥

अतोऽत्र युवयोरैको नारीविभ्रमवेषधृक्।
एकस्तस्या पतिर्भूत्वा जायेतां विप्रदम्पती॥१६॥

युवां वधूवरौ भूत्वा प्राप्य सीमन्तिनीगृहम्।
भुक्त्वा भूरि धनं लब्ध्वा पुनर्यातं ममान्तिकम्॥१७॥

इति राज्ञा समादिष्टौ भीतौ द्विजकुमारकौ।
प्रत्यूचतुरिदं कर्म कर्तुं नौ जायते भयम्॥१८॥

देवतासु गुरौ पित्रोस्तथा राजकुलेषु च।
कौटिल्यमाचरन्मोहात्सद्यो नश्यति सान्वयः॥१९॥

कथमन्तर्गृहं राज्ञां छद्मना प्रविशेत् पुमान्।
गोप्यमानमपिच्छद्म कदाचित् ख्यातिमेष्यति॥२०॥

ये गुणाः साधिताः पूर्वं शीलाचारश्रुतादिभिः।
सद्यस्ते नाशमायान्ति कौटिल्यपथगामिनः॥२१॥

पापं निन्दा भयं वैरं चत्वार्येतानि देहिनाम्।
छद्ममार्गप्रपन्नानां तिष्ठन्त्येव हि सर्वदा॥२२॥
अत आवां शुभाचारौ जातौ च शुचिनां कुले।
वृत्तं धूर्तजनश्लाघ्यं नाऽऽश्रयावः कदाचन॥२३॥

राजोवाच

दैवतानां गुरूणां च पित्रोश्च पृथिवीपतेः।
शासनस्याप्यलङ्घ्यत्वात् प्रत्यादेशो न कर्हिचित्॥२४॥
एतैर्यद् यत् समादिष्टं शुभं वा यदि वाऽशुभम्।
कर्तव्यं नियतं भीतैरप्रमत्तैर्बुभूषुभिः॥२५॥
अहो वयं हि राजानः प्रजा यूयं हि सम्मताः।
राजाज्ञया प्रवृत्तानां श्रेयः स्यादन्यथा भयम्॥२६॥
अतो मच्छासनं कार्यं भवद्भ्यामविलम्बितम्।
इत्युक्तौ नरदेवेन तौ तथेत्यूचतुर्भयात्॥२७॥
सारस्वतस्य तनयं सामवन्तं नराधिपः।
स्त्रीरूपधारिणं चक्रे वस्त्राकल्पां जनादिभिः॥२८॥
स कृत्रिमोद्धूतकलत्रभावः
प्रयुक्तकर्णाभरणाङ्गरागः ।
स्निग्धाञ्जनाक्षः स्पृहणीयरूपो
बभूव सद्यः प्रमदोत्तमाभः॥२९॥
तावुभौ दम्पती भूत्वा द्विजपुत्रौ नृपाज्ञया।
जग्मतुर्नैषधं देशं यद्वा तद्वा भवत्विति॥३०॥
उपेत्य राजसदनं सोमवारे द्विजोत्तमैः।
सपत्नीकैः कृतातिथ्यौ धौतपादौ बभूवतुः॥३१॥
सा राज्ञी ब्राह्मणान् सर्वानुपविष्टान् वरासने।
प्रत्येकमर्चयाश्चक्रे सपत्नीकान् द्विजोत्तमान्॥३२॥
तौ च विप्रसुतौ दृष्ट्वा प्राप्तौ कृतकदम्पती।
ज्ञात्वा किञ्चिद् विहस्याथ मेने गौरीमहेश्वरौ॥३३॥
आवाह्य द्विजमुख्येषु देवदेवं सदाशिवम्।
पत्नीष्वावाहयामास सा देवीं जगदम्बिकाम्॥३४॥
गन्धैर्माल्यैः सुरभिभिर्धूपैर्नीराजनैरपि।
अर्चयित्वा द्विजश्रेष्ठान्नमश्चक्रे समाहिता॥३५॥

हिरण्मयेषु पात्रेषु पायसं घृतसंयुतम्।
शर्करामधुसंयुक्तं शाकैर्जुष्टं मनोरमैः॥३६॥

गन्धशाल्योदनैर्हृद्यैर्मोदकापूपराशिभिः ।
शङ्कुलीभिश्च संयावैः कृसरैर्माषपक्कैः॥३७॥

तथाऽन्यैरप्यसङ्ख्यातैर्भक्ष्यैर्भोज्यैर्मनोरमैः ।
सुगन्धैः स्वादुभिः सूपैः पानीयैरपि शीतलैः॥३८॥

कृतमन्नं द्विजाग्रेभ्यः सा भक्त्या पर्यवेषयत्।
दध्योदनं निरुपमं निवेद्य समतोषयत्॥३९॥

भुक्तवत्सु द्विजाग्रेषु स्वाचान्तेषु नृपाङ्गना।
प्रणम्य दत्त्वा ताम्बूलं दक्षिणां च यथार्हतः॥४०॥

धेनूर्हिरण्यवासांसि रत्नस्रग्भूषणानि च।
दत्त्वा भूयो नमस्कृत्य विससर्ज द्विजोत्तमान्॥४१॥

तयोर्द्वयोर्भूसुरवर्यपुत्रयोः
एकस्तया हैमवतीधियार्चितः।
एको महादेवधियाभिपूजितः
कृतप्रणामौ ययतुस्तदाज्ञया॥४२॥

सा तु विस्मृतपुम्भावा तस्मिन्नेव द्विजोत्तमे।
जातस्पृहा मदोत्सिक्ता कन्दर्पविवशाऽब्रवीत्॥४३॥

अयि^{१३५} नाथ विशालाक्ष सर्वावयवसुन्दर।
तिष्ठ तिष्ठ क्व वा यासि मां न पश्यसि ते प्रियाम्॥४४॥

इदमग्रे वनं रम्यं सुपुष्पितमहाद्रुमम्।
अस्मिन् विहर्तुमिच्छामि त्वया सह यथासुखम्॥४५॥

इत्थं तयोक्तमाकर्ण्य पुरोऽगच्छद् द्विजात्मजः।
विचिन्त्य परिहासोक्तिं गच्छति स्म यथा पुरा॥४६॥

पुनरप्याह सा बाला तिष्ठ तिष्ठ क्व यास्यसि।
दुरुत्सहस्मरावेशां परिभोक्तुमुपेत्य माम्॥४७॥

परिष्वजस्व मां कान्तां पाययस्व तवाधरम्।
नाहं गन्तुं समर्थाऽस्मि स्मरबाणप्रपीडिता॥४८॥

इत्थमश्रुतपूर्वा तां निशम्य परिशङ्कितः।
आयान्तीं पृष्ठतो वीक्ष्य सहसा विस्मयं गतः॥४९॥

कैषा पद्मपलाशाक्षी पीनोन्नतपयोधरा।
कृशोदरी बृहच्छ्रोणी नवपल्लवकोमला॥५०॥

स एव मे सखा किं नु जात एव वराङ्गना।
पृच्छाम्येनमतः सर्वमिति सञ्चिन्त्य सोऽब्रवीत्॥५१॥

किमपूर्वं इवाऽऽभाषि सखे रूपगुणादिभिः।
अपूर्वं भाषसे वाक्यं कामिनीव समाकुला॥५२॥

यस्त्वं वेदपुराणज्ञो ब्रह्मचारी जितेन्द्रियः।
सारस्वतात्मजः शान्तः कथमेवं प्रभाषसे॥५३॥

इत्युक्ता सा पुनः प्राह नाहमस्मि पुमान् प्रभो।
नाम्ना सामवती बाला तवास्मि रतिदायिनी॥५४॥

यदि ते संशयः कान्त ममाङ्गानि विलोकय।
इत्युक्तः सहसा मार्गे रहस्येनां व्यलोकयत्॥५५॥

तामकृत्रिमधम्मिल्लं जवनस्तनशोभिनीम्।
सुरूपां वीक्ष्य कामेन किञ्चिद् व्याकुलतामगात्॥५६॥

पुनः संस्तभ्य यत्नेन चेतसो विकृतिं बुधः।
मुहूर्तं विस्मयाविष्टो न किञ्चित् प्रत्यभाषत॥५७॥

सामवत्युवाच

गतस्ते संशयः कश्चित् तर्ह्यागच्छ भजस्व माम्।
पश्येदं विपिनं कान्त परस्त्रीसुरतोचितम्॥५८॥

सुमेधा उवाच

मैवं कथय मर्यादां मा हिंसीर्मदमत्तवत्।
आवां विज्ञातशास्त्रार्थो त्वमेवं भाषसे कथम्॥५९॥

अधीतस्य च शास्त्रस्य विवेकस्य कुलस्य च।
किमेष सदृशो धर्मो जारधर्मनिषेवणम्॥६०॥

न त्वं स्त्री पुरुषो विद्वाञ्जानीह्यात्मानमात्मना।
अयं स्वयङ्कृतोऽनर्थ आवाभ्यां यद्विचेष्टितम्॥६१॥

वञ्चयित्वाऽऽत्मपितरौ धूर्तराजानुशासनात्।
कृत्वा चानुचितं कर्म तस्यैतद् भुज्यते फलम्॥६२॥

सर्वं त्वनुचितं कर्म नृणां श्रेयोविनाशनम्।
यस्त्वं विप्रात्मजो विद्वान् गतः स्त्रीत्वं विगर्हितम्॥६३॥

मार्गं त्यक्त्वा गतोऽरण्यं नरो विध्येत कण्टकैः।
 बलाद्धिंस्येत वा हिंस्रैर्यदा त्यक्तसमागमः॥६४॥
 एवं विवेकमाश्रित्य तूष्णीमेहि स्वयं गृहम्।
 देवद्विजप्रसादेन स्त्रीत्वं तव विलीयते॥६५॥
 अथवा दैवयोगेन स्त्रीत्वमेव भवेत् तव।
 पित्रा दत्ता मया साकं रंस्यसे वरवर्णिनि॥६६॥
 अहो चित्रमहो दुःखमहो पापबलं महत्।
 अहो राज्ञः प्रभावोऽयं शिवाराधनसम्भृतः॥६७॥
 इत्युक्ताऽप्यसकृत् तेन सा वधूरतिविह्वला।
 बलेन तं समालिङ्ग्य चुचुम्बाधरपल्लवम्॥६८॥
 धर्षितोऽपि तया धीरः सुमेधा नूतनस्त्रियम्।
 यत्नादानीय सदनं कृत्स्नं तत्र न्यवेदयत्॥६९॥
 तदाकर्ण्यार्थं तौ विप्रौ कुपितौ शोकविह्वलौ।
 ताभ्यां सह कुमाराभ्यां वैदर्भान्तिकमीयतुः॥७०॥
 ततः सारस्वतः प्राह राजानं धूर्तचेष्टितम्।
 राजन् ममात्मजं पश्य तव शासनयन्त्रितम्॥७१॥
 एतौ तवाऽऽज्ञावशगौ चक्रतुः कर्म गर्हितम्।
 मत्पुत्रस्तत्फलं भुङ्क्ते स्त्रीत्वं प्राप्य जुगुप्सितम्॥७२॥
 अद्य मे सन्ततिर्नष्टा निराशाः पितरो मम।
 नापुत्रस्य हि लोकोऽस्ति लुप्तपिण्डादिसंस्कृतेः॥७३॥
 शिखोपवीतमजिनं मौञ्जीं दण्डं कमण्डलुम्।
 ब्रह्मचर्योचितं चिह्नं विहायेमां दशां गतः॥७४॥
 ब्रह्मसूत्रं च सावित्रीं स्नानं सन्ध्यां जपार्चनम्।
 विसृज्य स्त्रीत्वमाप्तोऽस्य का गतिर्वद पार्थिव॥७५॥
 त्वया मे सन्ततिर्नष्टा नष्टो वेदपथश्च मे।
 एकात्मजस्य मे राजन् का गतिर्वद शाश्वती॥७६॥
 इति सारस्वतेनोक्तं वाक्यमाकर्ण्य भूपतिः।
 सीमन्तिन्याः प्रभावेण विस्मयं परमं गतः॥७७॥
 अथ सर्वान् समाहूय महर्षीन्मितद्युतीन्।
 प्रसाद्य प्रार्थयामास तस्य पुंस्त्वं महीपतिः॥७८॥
 तेऽब्रुवन्नथ पार्वत्याः शिवस्य च समीहितम्।
 तद्भक्तानां च माहात्म्यं कोऽन्यथा कर्तुमीश्वरः॥७९॥

अथ राजा भरद्वाजमादाय मुनिपुङ्गवम्।
ताभ्यां सह द्विजाग्राभ्यां तत्सुताभ्यां समन्वितः॥८०॥

अम्बिकाभवनं प्राप्य भरद्वाजोपदेशतः।
तां देवीं नियमैस्तीव्रैरुपास्ते स्म महानिशि॥८१॥

एवं त्रिरात्रं सुविसृष्टभोजनः
स पार्वतीध्यानरतो महीपतिः।
सम्यक् प्रणामैर्विविधैश्च संस्तवैः
गौरीं प्रपन्नार्तिहरामतोषयत्॥८२॥

ततः प्रसन्ना सा देवी भक्तस्य पृथिवीपतेः।
स्वरूपं दर्शयामास चन्द्रकोटिसमप्रभम्॥८३॥

अथाऽऽह गौरी राजानं किं ते ब्रूहि समीहितम्।
सोऽप्याह पुंस्त्वमेतस्य कृपया दीयतामिति॥८४॥

भूयोऽप्याह महादेवी मद्भक्तैः कर्म यत्कृतम्।
शक्यते नान्यथा कर्तुं वर्षायुतशतैरपि॥८५॥

राजोवाच

एकात्मजो हि विप्रोऽयं कर्मणा नष्टसन्ततिः।
कथं सुखं प्रपद्येत विना पुत्रेण तादृशः॥८६॥

देव्युवाच

तस्यान्यो मत्प्रसादेन भविष्यति सुतोत्तमः।
विद्या विनयसम्पन्नो दीर्घायुरमलाशयः॥८७॥

एषा सामवती नाम सुता तस्य द्विजन्मनः।
भूत्वा सुमेधसः पत्नी कामभोगेन युज्यताम्॥८८॥

इत्युक्त्वाऽन्तर्हिता देवी ते च राजपुरोगमाः।
गताः स्वं स्वं गृहं सर्वे चक्रुस्तच्छासने स्थितिम्॥८९॥

सोऽपि सारस्वतो विप्रः पुत्रं पूर्वसुतोत्तमम्।
लेभे देव्याः प्रसादेन ह्यचिरादेव कालतः॥९०॥

तां च सामवतीं कन्यां ददौ तस्मै सुमेधसे।
तौ दम्पती चिरं कालं बुभुजाते परं सुखम्॥९१॥

सूत उवाच

इत्येष शिवभक्तायाः सीमन्तिन्या नृपस्त्रियाः।
प्रभावः कथितः शम्भोर्माहात्म्यमपि वर्णितम्॥९२॥

भूयोऽपि शिवभक्तानां प्रभावं विस्मयावहम्।
समासाद् वर्णयिष्यामि श्रोतॄणां मङ्गलायनम्॥९३॥

॥इति श्रीस्कान्दे महापुराणे एकाशीतिसाहस्र्यां संहितायां तृतीये ब्रह्मोत्तरखण्डे सीमन्तिन्याः
प्रभाववर्णनं नाम नवमोऽध्यायः॥



॥ कार्तिकमासमाहात्म्यम् ॥

॥ अथ प्रथमोऽध्यायः ॥

नारायणं नमस्कृत्य नरं चैव नरोत्तमम्।
देवीं सरस्वतीं चैव ततो जयमुदीरयेत्॥१॥

ऋषय ऊचुः

सूत नः कथितं पुण्यं माहात्म्यमाश्विनस्य च।
भूयोऽन्यच्छ्रोतुमिच्छामः कार्तिकस्य च वैभवम्॥२॥

कलौ कलुषचित्तानां नराणां पापकर्मणाम्।
संसाराब्धौ निमग्नानामनायासेन का गतिः॥३॥
को धर्मः सर्वधर्माणामधिको मोक्षसाधकः।
इहापि मुक्तिदो नृणामेतत्त्वं कथय प्रभो॥४॥

सूत उवाच

भवद्विर्यदहं पृष्टस्तदेतत्पृष्टवान्मुनिः।
नारदो ब्रह्मणः पुत्रो ब्रह्माणं तु जगद्गुरुम्॥५॥
तथैव सत्यभामा च श्रीकृष्णं जगदीश्वरम्।
अपृच्छत्कार्तिकस्यैव वैभवं श्रवणोत्सुका॥६॥
वालखिल्यैश्च ऋषिभिर्यदुक्तमृषिसंसदि।
श्रीसूर्यारुणसंवादरूपेणातिमनोहरम् ॥७॥
कैलासे शङ्करेणैव कार्तिकस्य च वैभवम्।
वर्णितं षण्मुखस्याग्रे नानाख्यानसमन्वितम्॥८॥
पृथुं प्रति नारदेन कथितं च माहात्म्यकम्।
कार्तिकस्य च विप्रेन्द्रा श्रुत्वा ब्रह्ममुखात्पुरा॥९॥
एकदा नारदो योगी सत्यलोकमुपागतः।
पप्रच्छ विनयेनैव सर्वलोकपितामहम्॥१०॥

नारद उवाच

पापेन्धनस्य घोरस्य शुष्कार्द्रस्य च भूरिशः।
को वह्निर्दहते ब्रह्मंस्तद्भवान्वक्तुमर्हति॥११॥
नाज्ञातं त्रिषु लोकेषु ब्रह्माण्डान्तर्गतस्य यत्।
विद्यते तव देवेश त्रिविधस्य सुनिश्चितम्॥१२॥

मासानां प्रवरो मासो देवानामुत्तमोत्तमः।
तीर्थानि तद्विशेषेण कथयस्व पितामह॥१३॥

ब्रह्मोवाच

मासानां कार्तिकः श्रेष्ठो देवानां मधुसूदनः।
तीर्थं नारायणाख्यं हि त्रितयं दुर्लभं कलौ॥१४॥

नारद उवाच

भगवंस्तव दासोऽस्मि भक्तोऽस्मि हरिवल्लभ।
वैष्णवान्ब्रूहि मे धर्मान्सर्वज्ञोऽसि पितामह॥१५॥

आदौ कार्तिकमाहात्म्यं वक्तुमर्हसि मे प्रभो।
दीपदानस्य माहात्म्यं व्रतिनां नियमांस्तथा॥१६॥

गोपीचन्दनमाहात्म्यं तुलस्याश्च तथा विभो।
धात्र्याश्चैव च माहात्म्यं विधिं स्नानादिकस्य च।
व्रतारम्भः कदा कार्यं उद्यापनविधिं तथा॥१७॥

यत्किञ्चिद्वैष्णवं धर्मं तत्सर्वं वक्तुमर्हसि।
येनाहं त्वत्प्रसादेन पदं यास्याम्यनामयम्॥१८॥

सूत उवाच

इति पुत्रवचः श्रुत्वा ब्रह्मा हर्षसमन्वितः।
राधादामोदरं स्मृत्वा प्रोवाच तनुजं प्रति॥१९॥

ब्रह्मोवाच

साधु पृष्टं त्वया पुत्र लोकोद्धरणहेतवे।
कथयामि न सन्देहः कार्तिकस्य च वैभवम्॥२०॥

एकतः सर्वतीर्थानि सर्वे यज्ञाः सदक्षिणाः।
कार्तिकस्य तु मासस्य कलां नार्हन्ति षोडशीम्॥२१॥

एकतः पुष्करे वासः कुरुक्षेत्रे हिमालये।
एकतः कार्तिकः पुत्र सर्वपुण्याधिको मतः॥२२॥

स्वर्णानि मेरुतुल्यानि सर्वदानानि चैकतः।
एकतः कार्तिको वत्स सर्वदा केशवप्रियः॥२३॥

यत्किञ्चित्क्रियते पुण्यं विष्णुमुद्दिश्य कार्तिके।
तस्य क्षयं न पश्यामि मयोक्तं तव नारद॥२४॥

सोपानभूतं स्वर्गस्य मानुष्यं प्राप्य दुर्लभम्।
तथात्मानं समादद्यान्न भ्रश्येत यथा पुनः॥२५॥

दुष्प्राप्यं प्राप्य मानुष्यं कार्तिकोक्तं चरेन्न यः।
 धर्मं धर्मभृतां श्रेष्ठं स मातापितृघातकः॥२६॥
 कार्तिकः खलु वै मासः सर्वमासेषु चोत्तमः।
 पुण्यानां परमं पुण्यं पावनानां च पावनम्॥२७॥
 अस्मिन्मासे त्रयस्त्रिंशद् देवाः सन्निहिता मुने।
 अत्र स्नानानिदानानि भोजनानि व्रतानि च॥२८॥
 तिलधेनुं हिरण्यं च रजतं भूमिवाससी।
 गोप्रदानानि कुर्वन्ति सर्वभावेन नारद॥२९॥
 तानि दानानि दत्तानि गृह्णन्ति विधिवत्सुराः।
 यत्किञ्च दत्तं विप्रेन्द्र तपश्चैव तथा कृतम्॥३०॥
 तदक्षय्यफलं प्रोक्तं विष्णुना प्रभविष्णुना।
 पापानां मोक्षणं चैव कार्तिके मासि शस्यते॥३१॥
 तस्माद्यत्नेन विप्रेन्द्र कार्तिके मासि दीयते।
 यत्किञ्चित्कार्तिके दत्तं विष्णुमुद्दिश्य मानवैः॥३२॥
 तदक्षयं हि लभते अन्नदानं विशेषतः।
 यथा नदीनां विप्रेन्द्र शैलानां चैव नारद॥३३॥
 उदधीनां च विप्रर्षे क्षयो नैवोपपद्यते।
 दानं कार्तिकमासे तु यत्किञ्चिद्दीयते मुने॥३४॥
 न तस्यास्ति क्षयो विप्र पापं याति सहस्रधा।
 सम्प्राप्तं कार्तिकं दृष्ट्वा परान्नं यस्तु वर्जयेत्॥३५॥
 दिनेदिनेऽतिकृच्छ्रस्य फलं प्राप्नोत्ययत्नतः।
 न कार्तिकसमो मासो न कृतेन समं युगम्॥३६॥
 न वेदसदृशं शास्त्रं न तीर्थं गङ्गाया समम्।
 न चान्नसदृशं दानं न सुखं भार्यया समम्॥३७॥
 न्यायेनोपार्जितं द्रव्यं दुर्लभं दानकारिणाम्।
 दुर्लभं मर्त्यधर्माणां तीर्थं च प्रतिपादनम्॥३८॥
 कार्तिके मुनिशार्दूल शालिग्रामशिलार्चनम्।
 स्मरणं वासुदेवस्य कर्तव्यं पापभीरुणा॥३९॥
 एतादृशं कार्तिकं च अकृतेनैव यो नयेत्।
 पूर्वं कृतस्य पुण्यस्य क्षयमाप्नोत्यसंशयम्॥४०॥

नारद उवाच

अशक्तेन कथं कार्यं कार्तिकव्रतमुत्तमम्।
येन तत्फलमाप्नोति तन्मे वद पितामह॥४१॥

ब्रह्मोवाच

अशक्तस्तु यदा मर्त्यस्तदैवं व्रतमाचरेत्।
अन्यस्मै द्रविणं दत्त्वा कारयेत्कार्तिकव्रतम्॥४२॥

तस्मात् पुण्यं प्रगृहीत दानसङ्कल्पपूर्वकम्।
द्रव्यदानेऽप्यशक्तश्चेद्यदा देवर्षिसत्तम॥४३॥

तदा तेन प्रकर्तव्यं पानं तीर्थजलस्य च।
तत्राप्यशक्तो यो मर्त्यस्तेन नित्यं हरेर्मुदा॥४४॥

स्मरणं च प्रकर्तव्यं नाम्ना नियमपूर्वकम्।
अखण्डितं तदा तेन कार्तिकव्रतजं फलम्॥४५॥

विष्णोः शिवस्य वा कुर्यादालये हरिजागरम्।
शिवविष्णवोर्गृहाभावे सर्वदेवालयेष्वपि॥४६॥

दुर्गाटव्यां स्थितो वाऽथ यदि वाऽऽपद्रतो भवेत्।
कुर्यादश्वत्थमूले तु तुलसीनां वनेष्वपि॥४७॥

विष्णुनामप्रबन्धानां गायनं विष्णुसन्निधौ।
गोसहस्रप्रदानस्य फलमाप्नोति मानवः॥४८॥

वाद्यकृत्पुरुषश्चापि वाजपेयफलं लभेत्।
सर्वतीर्थावगाहोत्थं नर्तकः फलमाप्नुयात्॥४९॥

सर्वमेतल्लभेत्पुण्यमेतेषां द्रव्यदः पुमान्।
श्रवणादर्शनाद्वाऽपि षडंशं फलमाप्नुयात्॥५०॥

आपद्रतो यदाऽप्यम्भो न लभेत्कुत्रचिन्नरः।
व्याधितो वाऽथवा कुर्याद्विष्णोर्नाम्नाऽपि मार्जनम्॥५१॥

उद्यापनविधिं कर्तुमशक्तो यो व्रतस्थितः।
ब्राह्मणान्भोजयेत्पश्चाद्व्रतसम्पूर्तिहेतवे ॥५२॥

अशक्तो दीपदानाय परदीपं प्रबोधयेत्।
तस्य वा रक्षणं कुर्याद्वातादिभ्यः प्रयत्नतः॥५३॥

श्रीविष्णोः पूजनाभावे तुलसीधात्रिपूजनम्।
सर्वाभावे व्रती कुर्याद्ब्राह्मणानां गवामपि।
तस्याप्यभावे मनसि विष्णोर्नामानुकीर्तनम्॥५४॥

नारद उवाच

ब्रह्मन्ब्रूहि विशेषेण धर्मान्कार्तिकसम्भवान्॥५५॥

आदितः श्लोकाः — ५५

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
कार्तिकव्रतप्रशंसावर्णनं
नाम प्रथमोऽध्यायः॥१॥



॥ अथ द्वितीयोऽध्यायः ॥

ब्रह्मोवाच

अथ कार्तिकमासस्य धर्मान्वक्ष्यामि नारद।
सम्प्राप्तं कार्तिकं दृष्ट्वा परान्नं यस्तु वर्जयेत्॥१॥
स तु मोक्षमवाप्नोति नात्र कार्या विचारणा।
सर्वेषामेव धर्माणां गुरुपूजा परा मता।
गुरुशुश्रूषया सर्वं प्राप्नोति ऋषिसत्तम॥२॥
गुरौ तुष्टे च तुष्टाः स्युर्देवाः सर्वे सवासवाः।
गुरौ रुष्टे च रुष्टाः स्युर्देवाः सर्वे सवासवाः॥३॥
कार्तिकं मासि सम्प्राप्ते कृत्वा कर्माणि भूरिशः।
अकृत्वा गुरुशुश्रूषां नरकानेव विन्दति॥४॥
यत्किञ्चिद्वा समादिष्टो गुरुणा तत्समाचरेत्॥५॥
आज्ञप्तो गुरुणा विप्र न तद्वाक्यं तु लङ्घयेत्।
यदि दुःखादिकं प्राप्तं गुरुं तु शरणं व्रजेत्॥६॥
मातृत्वे च पितृत्वे च गुरुमेव स्मरेद्बुधः।
गुरौ न प्राप्यते यत्तन्नान्यत्रापि हि लभ्यते॥७॥
गुरुप्रसादात्सर्वं तु प्राप्नोत्येव न संशयः।
मेधावी कपिलश्चैव सुमतिश्च महातपाः।
गौतमस्य गुरोः सम्यक्सेवयाऽमरतां गताः॥८॥
तस्मात् सर्वप्रयत्नेन कार्तिके विष्णुतत्परः।
गुरुसेवां प्रकुर्वीत ततो मोक्षमवाप्नुयात्॥९॥
नरेभ्यो वैष्णवं धर्मं यो ददाति द्विजोत्तमः।
ससागरमहीदाने तत्पुण्यं लभते हि सः॥१०॥

तिलधेनुं हिरण्यं च रजतं भूमिवाससी।
गोप्रदानानि दास्यन्ति सर्वभावेन सुव्रत॥११॥

सर्वेषामेव दानानां कन्यादानं विशिष्यते।
सहस्रमेव धेनूनां शतं चानडुहां समम्॥१२॥

दशानडुत्समं यानं दशयानसमो हयः।
हयदानसहस्रेभ्यो गजदानं विशिष्यते॥१३॥

गजदानसहस्राणां स्वर्णदानं च तत्समम्।
स्वर्णदानसहस्राणां विद्यादानं च तत्समम्॥१४॥

विद्यादानात्कोटिगुणं भूमिदानं विशिष्यते।
भूमिदानसहस्रेण गोप्रदानं विशिष्यते॥१५॥

गोप्रदानसहस्रेभ्यो ह्यन्नदानं विशिष्यते।
अन्नाधारमिदं प्रोक्तं तस्माद्देयं तु कार्तिके॥१६॥

परान्नवर्जनादेव लभेच्चान्द्रायणं फलम्।
दिनेदिनेऽतिकृच्छ्रस्य फलं प्राप्नोति मानवः॥१७॥

कार्तिके वर्जयेन्मांसं सन्धानं च विशेषतः।
राक्षसीं योनिमाप्नोति सकृन्मांसस्य भक्षणात्॥१८॥

प्रवृत्तानां तु भक्ष्याणां कार्तिके नियमे कृते।
अवश्यं विष्णुरूपत्वं प्राप्यते मोक्षदं पदम्॥१९॥

ब्राह्मणेभ्यो महीं दत्त्वा ग्रहणे सूर्यचन्द्रयोः।
यत्फलं लभते वत्स तत्फलं भूमिशायिनः॥२०॥

भोजनं द्विजदम्पत्योः पूजनं च विलेपनैः।
कम्बलानि च रत्नानि वासांसि विविधानि च॥२१॥

तूलिकाश्च प्रदातव्याः प्रच्छादनपटैः सह।
उपानहावातपत्रं कार्तिके देहि सुव्रत॥२२॥

कार्तिके क्षितिशायी च हन्यात्पापं युगार्जितम्।
जागरं कार्तिके मासि यः करोत्यरुणोदये॥२३॥

दामोदराग्रे देवर्षे गोसहस्रफलं लभेत्।
नदीस्नानं कथा विष्णोर्वैष्णवानां च दर्शनम्॥२४॥

न भवेत्कार्तिके यस्य हरेत्पुण्यं दशाब्धिकम्।
पुष्करं यः स्मरेत्प्राज्ञः कर्मणा मनसा गिरा॥२५॥

कार्तिके मुनिशार्दूल लक्षकोटिगुणं भवेत्।
प्रयागो माघमासे तु पुष्करं कार्तिके तथा॥२६॥

अवन्ती माधवे मासि हन्यात्पापं युगार्जितम्।
 धन्यास्ते मानवा लोके कलिकाले विशेषतः॥२७॥
 ये कुर्वन्ति नरा नित्यं प्रीत्यर्थं हरिपूजनम्।
 तारितास्तैश्च पितरो नरकाच्च न संशयः॥२८॥
 क्षीरादिस्नपनं विष्णोः क्रियते पितृकारणात्।
 कल्पकोटिं दिवं प्राप्य वसन्ति त्रिदिवैः सह॥२९॥
 कार्तिके नार्चितो यैस्तु कृष्णस्तु कमलेक्षणः।
 जन्मकोटिषु विप्रेन्द्र न तेषां कमला गृहे॥३०॥
 अहो मुष्टा विनष्टास्ते पतिताः कलिकन्दरे।
 यैर्नार्चितो हरिर्भक्त्या कमलैरसितैः सितैः॥३१॥
 पद्मेनैकेन देवेशं योऽर्चयेत्कमलापतिम्।
 वर्षायुतसहस्रस्य पापस्य कुरुते क्षयम्।
 पुष्करार्चनयोगेन श्वेतो मुक्तिमवाप ह॥३२॥
 अपराधसहस्राणि तथा सप्तशतानि च।
 पद्मेनैकेन देवेशः क्षमते प्रणतोऽर्चितः॥३३॥
 तुलसीपत्रलक्षेण कार्तिके योऽर्चयेद्धरिम्।
 पत्रेपत्रे मुनिश्रेष्ठ मौक्तिकं लभते फलम्॥३४॥
 मुखे शिरसि देहे तु कृष्णोत्तीर्णां तु यो वहेत्।
 तुलसी कृष्णनिर्माल्यैर्यो गात्रं परिमार्जयेत्।
 सर्वरोगैस्तथा पापैर्मुक्तो भवति मानवः॥३५॥
 शङ्खोदकं हरेर्भक्तिर्निर्माल्यं पादयोर्जलम्।
 चन्दनं धूपशेषं च ब्रह्महत्यापहारकम्॥३६॥
 कार्तिके मासि विप्रेन्द्र प्रातःस्नानपरायणः।
 विप्रेभ्यश्चान्नदानं तु कुर्याच्छुत्तयनुसारतः॥३७॥
 सर्वेषामेव दानानामन्नदानं विशिष्यते।
 अन्नेन जायते लोको ह्यन्नेनैवाभिवर्धते॥३८॥
 अन्नं हि सर्वभूतानां प्राणभूतं परं विदुः।
 अन्नदः सर्वदो लोके सर्वयज्ञादिकृद्भवेत्॥३९॥
 तीर्थस्नानेन किं तस्य देवयात्रादिनाऽपि किम्।
 सर्वं सम्पाद्यते ब्रह्मन्नदानान्न संशयः॥४०॥
 सत्यकेतुर्द्विजः पूर्वं चान्नदानेन केवलम्।
 सर्वपुण्यफलं प्राप्य मोक्षं प्राप सुदुर्लभम्॥४१॥

कार्तिकव्रतनिष्ठस्तु कुर्याद्गोदानमुत्तमम्।
व्रतं सम्पूर्णतां याति गोदानेन न संशयः॥४२॥

गोदानात्परमं दानं संसारार्णवतारकम्।
नास्ति नारद लोकेऽस्मिन्सुशर्मा ब्राह्मणो यथा॥४३॥

कार्तिके मासि विप्रेन्द्र दत्त्वा दानान्यनेकशः।
हरिस्मृतिविहीनश्चेन्न पुनन्ति कदाचन॥४४॥

नामस्मरणमाहात्म्यं मया वक्तुं न शक्यते।
पुष्करेण यथा पूर्वं नारकीयाश्च मोचिताः॥४५॥

गोविन्द गोविन्द हरे मुरारे
गोविन्द गोविन्द मुकुन्द कृष्ण।
गोविन्द गोविन्द रथाङ्गपाणे
गोविन्द दामोदर माधवेति॥४६॥

श्लोकार्धं श्लोकपादं वा नित्यं भागवतोद्भवम्।
कार्तिके यः पठन्मर्त्यः श्रद्धाभक्तिसमन्वितः॥४७॥

यैर्न श्रुतं भागवतं पुराणं
नाऽऽराधितो वै पुरुषः पुराणः।
हुतं मुखे नैव धरामराणां
तेषां वृथा जन्म गतं नराणाम्॥४८॥

कार्तिके मासि विप्रेन्द्र यस्तु गीतां पठेन्नरः।
तस्य पुण्यफलं वक्तुं मम शक्तिर्न विद्यते॥४९॥

गीतायास्तु समं शास्त्रं न भूतं न भविष्यति।
सर्वपापहरा नित्यं गीतैका मोक्षदायिनी॥५०॥

एकेनाध्यायपाठेन सर्वपापकृतोऽपि च।
मुच्यन्ते नरकाद् घोराञ्जडो वै ब्राह्मणो यथा॥५१॥

शालिग्रामशिलादानं यः कुर्यात्कार्तिके मुने।
तस्य पुण्यस्य विश्रान्तिर्विष्णुना न निरूपिता॥५२॥

शालिग्रामं समभ्यर्च्य श्रोत्रियाय महामुने।
दानं यः कुरुते विप्र तस्य पुण्यफलं शृणु॥५३॥

सप्तसागरपर्यन्तं भूदानाद्यत्फलं भवेत्।
शालिग्रामशिलादानात्तत्फलं समवाप्नुयात्॥५४॥

शालिग्रामशिलादानात्कार्तिके ब्राह्मणी यथा।
विधवा सधवा जाता विवाहे पञ्चमेऽहनि॥५५॥

तस्मात् तु कार्तिके मासि स्नानदानपुरःसरम्।
शालिग्रामशिलादानं कर्तव्यं नात्र संशयः॥५६॥

आदितः श्लोकाः — १११

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
कार्तिकव्रतधर्मनिरूपणं
नाम द्वितीयोऽध्यायः॥२॥



॥ अथ तृतीयोऽध्यायः ॥

ब्रह्मोवाच

भूयः शृणुष्व विप्रेन्द्र कार्तिकस्य च वैभवम्।
दशमीदिनमारभ्य दशम्यां तु समापयेत्॥१॥
पौर्णमासीं समारभ्य पौर्णमास्यां समापयेत्।
आश्विनस्य हरिदिनीं समारभ्य तु भक्तिमान्॥२॥
दामोदरं नमस्कृत्य कुर्यात्सङ्कल्पमादितः।
दामोदरं नमस्तेऽस्तु सर्वपापविनाशन॥३॥
कार्तिकस्य व्रतं कर्तुमनुज्ञां दातुमर्हसि।
निर्विघ्नं कुरु देवेश आमासं पुरुषोत्तम॥४॥
इति सम्प्रार्थ्य विधिना कार्तिकव्रतमाचरेत्।
अनूरुं वदता प्रोक्तं भास्करेण श्रुतं मया।
कलौ च स्वर्गगमनकारणं श्रूयतां हि तत्॥५॥

सूर्य उवाच

द्वादशानां तु मासानां मार्गशीर्षोऽतिपुण्यदः॥६॥
तस्मात् पुण्यफलः प्रोक्तो वैशाखो नर्मदातटे।
ततो लक्षगुणः प्रोक्तः प्रयागे माघमासकः॥७॥
तस्मान्महाफलः प्रोक्तः कार्तिको जलमात्रके।
एकतः सर्वदानानि व्रतानि नियमास्तथा॥८॥
एकतः कार्तिकस्नानं ब्रह्मणा तुलया धृतम्।
सन्ततिश्चैव सम्पत्तिः कलौ येषां प्रजायते॥९॥
अवश्यं तैः कृतं विद्धि कार्तिकस्नानमादरात्।
स्नानं च दीपदानं च तुलसीवनपालनम्॥१०॥

भूमिशय्या ब्रह्मचर्यं तथा द्विदलवर्जनम्।
विष्णुसङ्कीर्तनं सत्यं पुराणश्रवणं तथा॥११॥

कार्तिके मासि कुर्वन्ति जीवन्मुक्तास्त एव हि।
न कार्तिकसमं धर्म्यमर्थ्यं नो कार्तिकात्परम्॥१२॥

न कार्तिकसमं काम्यं मोक्षदानं न कार्तिकात्।
युधिष्ठिरेण धर्मार्थमर्थार्थं च ध्रुवेण च॥१३॥

श्रीकृष्णेन तु कामार्थं मोक्षार्थं नारदेन च।
कृतमेतद्व्रतं तस्माच्छ्रेष्ठं कृष्णप्रियं च हि॥१४॥

अरुण उवाच

ब्रूहि भास्कर सर्वात्मन् कदाऽऽरभ्य व्रतं कृतम्।
सफलं जायते सम्यक् का च पूज्याऽत्र देवता॥१५॥

भास्कर उवाच

अहं विष्णुश्च शर्वश्च देवी विघ्नेश्वरस्तथा।
एकोऽहं पञ्चधा जातो नाट्ये सूत्रधरो यथा॥१६॥

अस्माकं सर्व एवैते भेदा विद्धि खगेश्वर।
तस्मात् सौरैश्च गाणेशैः शाक्तैः शैवैश्च वैष्णवैः॥१७॥

कर्तव्यं कार्तिकस्नानं सर्वपापापनुत्तये।
सूर्यस्य प्रीतये कार्यं तुलासंस्थे दिवाकरे॥१८॥

इषपूर्णां समारभ्य यावत्कार्तिकपूर्णिमा।
तावत्स्नानं विधातव्यं शिवसन्तुष्टये नरैः॥१९॥

देवीपक्षं समारभ्य महारात्रिचतुर्दशी।
तावत्स्नानं विधातव्यं देवी सम्प्रीयतामिति॥२०॥

गणपक्षं समारभ्य कृष्णा या कार्तिके भवेत्।
चतुर्थी तावदेव स्यात्स्नानं गणपतुष्टये॥२१॥

एकादशीं समारभ्य आश्विनस्यासितेतराम्।
एकादश्यां कार्तिकस्य शुक्लायां परिपूर्यते।
कृतं येन तु तस्य स्यात्परितुष्टो जनार्दनः॥२२॥

न कार्तिकसमो मासो न काशीसदृशी पुरी।
न प्रयागसमं तीर्थं न देवः केशवात्परः॥२३॥

प्रसङ्गाद्वा बलात्कारैर्ज्ञात्वाऽज्ञात्वा कृतं भवेत्।
स्नानं कार्तिकमासस्य न पश्येद्यमयातनाम्॥२४॥

स्नानार्थं चेन्न सामर्थ्यं दत्त्वाऽन्यस्मै धनादिकम्।
 स्नातस्य तस्य हस्तस्य ग्रहणा पुण्यभाग्भवेत्॥२५॥
 अथवा कार्तिकस्नानं ये कुर्वन्ति द्विजातयः।
 तेषां प्रावरणं दत्त्वा स्नानजं फलमाप्नुयात्॥२६॥
 राधादामोदरः पूज्यः कार्तिके तु विशेषतः॥२७॥
 स्वर्णस्य वाऽथ रौप्यस्याप्यभावे शुल्बजामपि।
 मृद्धां वा चित्रजातां वाऽथ वा पिष्टविचित्रिताम्॥२८॥
 दामोदरस्य राधायास्तुलस्यधोऽर्चयन्ति ये।
 मूर्तिं ते तु नरा ज्ञेया जीवन्मुक्ता न संशयः॥२९॥
 अपि पापसहस्राढ्यः कार्तिकस्नानतो नरः।
 मुक्तोऽवश्यं स भवति नात्र कार्या विचारणा॥३०॥
 तुलस्यभावे कर्तव्या पूजा धात्रीतले खगा।
 मुख्यपूजाविधानं तु कर्तव्यं सूर्यमण्डले॥३१॥
 अप्रत्यक्षाः सर्वदेवाः प्रत्यक्षो भगवानयम्।
 सर्वे देवाः कालवशाः कालकालो दिवाकरः॥३२॥
 एतदाराधनेऽशक्तः प्रतिमां पूजयेन्नरः।
 प्रतिमातोऽधिकं पुण्यं ब्राह्मणस्य तु पूजने॥३३॥
 दरिद्रो दानपात्रं स्याद्विद्यावांस्तु विशेषतः।
 विप्राभावे पूजनीया गावः कृष्णा मनोहराः॥३४॥
 विष्णोर्मूर्तिर्जङ्गमतः स्थावरा तु प्रशस्यते।
 शूद्रस्थापितमूर्तीनां नमस्कारं करोति यः।
 पितृभिर्निरयं याति दशपूर्वैर्दशापरैः॥३५॥
 शूद्रार्चितस्य संस्पर्शाद्देहासप्तमं कुलम्॥३६॥
 तस्माद्विचार्य विप्रैर्या स्थापिता तां समर्चयेत्।
 ततोऽपि या देवताभिः कृता सा भुक्तिमुक्तिदा॥३७॥
 मूर्त्यभावे पूजनीयोऽश्वत्थो वाऽथ वटोऽथ वा।
 अश्वत्थरूपी विष्णुः स्याद्वटरूपी शिवो यतः॥३८॥
 कार्तिके तुलसीशाकं ताम्बूलं वा नराधमः।
 अज्ञानाज्ज्ञानतो वाऽपि भुञ्जानो निरयं व्रजेत्॥३९॥
 शालिग्रामशिलाचक्रे नित्यं सन्निहितो हरिः।
 तस्मात् सर्वप्रयत्नेन शालिग्रामं प्रपूजयेत्॥४०॥

रुद्रशापवशाद्भावो विष्ठाभक्षणतत्पराः।
तथाऽपि ताः पूजनीया लोकद्वयफलप्रदाः॥४१॥

ब्रह्मांशकसमुद्भूते पालाशे यस्तु भोजनम्।
कुर्यात्कार्तिकमासेऽसौ विष्णुलोकं प्रयास्यति॥४२॥

अश्वत्थरूपी भगवान्वटरूपी सदाशिवः।
तस्मात् सर्वप्रयत्नेन कार्तिकेऽश्वत्थमर्चयेत्॥४३॥

या नारी कार्तिके मासि लक्षं कुर्यात्प्रदक्षिणाः।
राधादामोदरं पूज्य मन्दवारे च तत्तले॥४४॥

दम्पती भोजयेद्राधादामोदरस्वरूपिणौ।
भोजयित्वा सपत्नीकान् पश्चाद्भुञ्जीत वाग्यतः॥४५॥

वन्ध्याऽपि लभते पुत्रमितरासां तु का कथा।
सदा सन्निहितो विष्णुर्द्विपत्सु ब्राह्मणे यथा॥४६॥

बोधिद्रुमे पादपेषु शालिग्रामे शिलासु च।
तस्मादश्वत्थमूले वै कर्तव्यं विष्णुपूजनम्॥४७॥

अश्वत्थपूजा स्पर्शेन कर्तव्या शनिवासरे।
अन्यवारेऽश्वत्थसङ्गाद्वरिद्रो जायते नरः॥४८॥

स्नानं जागरणं दीपं तुलसीवनपालनम्।
कार्तिके मासि कुर्वन्ति ते नरा विष्णुमूर्तयः॥४९॥

सम्मार्जनं विष्णुगृहे स्वस्तिकादिनिवेदनम्।
विष्णोः पूजां च ये कुर्युर्जीवन्मुक्तास्तु ते नराः॥५०॥

स्नानकालं प्रवक्ष्यामि तीर्थादिषु च यत्फलम्।
स्नानधर्माश्च ये केचित्तान्सर्वान्मे निबोधत॥५१॥

आदितः श्लोकाः — १६२

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
कार्तिकवैभववर्णनं
नाम तृतीयोऽध्यायः॥३॥



॥ अथ चतुर्थोऽध्यायः ॥

ब्रह्मोवाच

नाडीद्वयावशिष्टायां रात्र्यां गच्छेज्जलाशयम्।
तुलसीमृत्तिकायुक्तः सवस्त्रकलशो मुने॥१॥

आगत्य तोयनिकटे तीरे संस्थाप्य पात्रकम्।
पादप्रक्षालनं कृत्वा देशकालादि चोच्चरेत्॥२॥

स्मरेद्भङ्गादिका नद्यो विष्णुशर्वादिवेवताः।
नाभिमात्रे जले स्थित्वा मन्त्रमेतमुदीरयेत्॥३॥

कार्तिकेऽहं करिष्यामि प्रातःस्नानं जनार्दन।
प्रीत्यर्थं तव देवेश दामोदर मया सह॥४॥

नित्ये नैमित्तिके कृत्वा कार्तिके पापनाशन।
स्नानं चार्घ्यं प्रदास्यामि निर्विघ्नं कुरु केशव॥५॥

तीर्थादिवेवताभ्यश्च क्रमादर्घ्यादि दापयेत्।
गृहाणार्घ्यं मया दत्तं राधया सहितो हरे॥६॥

नमः कमलनाभाय नमस्ते जलशायिने।
नमस्तेऽस्तु हृषीकेश गृहाणार्घ्यं नमोऽस्तु ते॥७॥

व्रतिनः कार्तिके मासि स्नातस्य विधिवन्मम।
गृहाणार्घ्यं मया दत्तं दनुजेन्द्रनिषूदन॥८॥

किरणा धूतपापा च पुण्यतोया सरस्वती।
गङ्गा च यमुना चैव पञ्चनद्यः पुनन्तु माम्॥९॥

अन्यासां च नदीनां च दद्यादर्घ्यं यथाविधि।
जाह्नवीस्मरणं कुर्यात्सर्वतीर्थेषु मानवः॥१०॥

नान्यत्तीर्थं तु जाह्नव्यां स्मरणीयं कदाचन।
एतान्मन्त्रान्समुच्चार्य मलस्नानं समाचरेत्॥११॥

मृत्स्नानं च पितृस्नानं गुरुस्नानं ततः परम्।
ततस्तु पावमानीभिरभिषिञ्चेत्स्वमस्तकम्॥१२॥

अघमर्षणकं कृत्वा स्नानाङ्गं तर्पणं तथा।
ततः पुरुषसूक्तेन जलं शिरसि सिञ्चयेत्॥१३॥

ततस्तु बहिरागत्य तीर्थं शिरसि निक्षिपेत्।
तीर्थं पीत्वा त्रिवारं तु तुलसीं गृह्य पाणिना॥१४॥

ततो जलाद्विनिष्क्रम्य चाञ्चलं पीडयेद्वहिः।
 यन्मया दूषितं तोयं शारीरमलसञ्चयैः॥१५॥
 तद्दोषपरिहारार्थं यक्ष्मणं तर्पयाम्यहम्।
 वस्त्रनिष्पीडनं कृत्वा कुर्याच्च तिलकादिकम्॥१६॥

सूत उवाच

शृणुध्वमृषयः सर्वे कार्तिकस्नानजं फलम्।
 अरुणं प्रति सूर्येण यदुक्तं च सविस्तरम्॥१७॥

अरुण उवाच

कस्मिंस्तीर्थे विशेषेण फलं कार्तिकसम्भवम्।
 क्षेत्रे वा एतदाख्याहि भगवन् स्नानयोगतः॥१८॥

सूर्य उवाच

यत्र कुत्रापि कर्तव्यं जले स्नानं तु कार्तिकम्।
 उष्णोदकेन कर्तव्यं स्नानं कुत्रापि कार्तिके॥१९॥

ततो दशगुणं पुण्यं शीततोयनिमज्जनात्।
 ततः शतगुणं पुण्यं बहिः कूपोदके कृतम्॥२०॥

कूपात्सहस्रगुणितं फलं वापीनिषेकतः।
 ततोऽयुतगुणं पुण्यं तडागस्नानतो भवेत्॥२१॥

ततो दशगुणं पुण्यं निङ्गिरेषु निमज्जनात्।
 ततोऽधिकतरं पुण्यं नदीस्नानस्य कार्तिके॥२२॥

नद्या दशगुणं प्रोक्तं तीर्थस्नानं खगोत्तम।
 ततो दशगुणं पुण्यं नद्योर्यत्र च सङ्गमः॥२३॥

नदीत्रयस्य संयोगे पुण्यस्यान्तो न विद्यते।
 सिन्धुः कृष्णा च वेणी च यमुना च सरस्वती॥२४॥

गोदावरी विपाशा च नर्मदा तमसा मही।
 कावेरी शरयूः शिप्रा तथा चर्मण्वती नदी॥२५॥

वितस्ता वेदिका शोणो वेत्रवत्यपराजिता।
 गण्डकी गोमती पूर्णा ब्रह्मपुत्रा सरोवरम्॥२६॥

वाग्मती च शतद्रुश्च तथा बदरिकाश्रमः।
 दुर्लभाः कार्तिके त्वेते तीर्थान्यथ निबोध मे॥२७॥

सर्वेभ्यश्च स्थलेभ्यश्च आर्यावर्तं तु पुण्यदम्।
 कोल्हापुरी ततः श्रेष्ठा ततः काञ्चीद्वयं स्मृतम्॥२८॥

अनन्तसेनवसतिर्वराहक्षेत्रमेव च।
 चक्रक्षेत्रं ततः पुण्यं मुक्तिक्षेत्रं ततोऽधिकम्॥२९॥
 अवन्तिका ततः श्रेष्ठा ततो बदरिकाश्रमः।
 अयोध्या च ततः श्रेष्ठा गङ्गाद्वारं ततोऽधिकम्॥३०॥
 ततः कनखलं तीर्थं ततो मधुपुरी वरा।
 एकोऽपि कार्तिको मासो मथुरायमुनाजले॥३१॥
 यैः स्नातस्ते तु वैकुण्ठे बहुकालं वसन्ति हि।
 राधादामोदरस्तत्र स्वयं स्नातस्तु कार्तिके॥३२॥
 अतो मधुपुरी श्रेष्ठा यमुना च विशेषतः॥३३॥
 द्वारावती ततः श्रेष्ठा प्रत्यहं स्नाति केशवः।
 षोडशस्त्रीसहस्रेण सार्धं यादवसंयुतः॥३४॥
 द्वारकायां मृत्तिकायास्तिलको येन मस्तके।
 धार्यतेऽसौ नरो ज्ञेयो जीवन्मुक्तो न संशयः।
 द्वारकास्नानमाहात्म्यं न वक्तुं शक्यते मया॥३५॥
 गोविन्दार्पितचित्तानां जायते पुण्यभास्करा।
 ततो भागीरथी श्रेष्ठा यत्र विन्ध्येन सङ्गता॥३६॥
 तस्माद्दशगुणं पुण्यं तीर्थराजेऽत्र जायते॥३७॥
 कलौ दशसहस्रान्ते विष्णुस्त्यक्ष्यति मेदिनीम्।
 तदर्धं जाह्नवीतोयं तदर्धं देवतागणाः॥३८॥
 यावत्तिष्ठति गङ्गाऽत्र तावत्तीर्थानि सन्ति च।
 स्वस्वस्थाने नृणां पापं तावदेव हरन्ति च॥३९॥
 यदैव गङ्गा नष्टा स्यात्को वा तत्पापमाहरेत्।
 विचार्यैवं सुतीर्थानि गमिष्यन्ति धरातले॥४०॥
 तस्मान्मुनीश्वराः सर्वे यावत्तिष्ठति जाह्नवी।
 तावच्च क्रियतां धर्मस्ततो भूमौ निलीयताम्॥४१॥
 समाधिं गृह्य सुदृढां यावत्कृतयुगं भवेत्।
 अन्यथा कलिकालेन भ्रंशनीयो भवेत् सुधीः॥४२॥
 ततः श्रेष्ठतरा काशी यस्या नाशो न जायते।
 यदाश्रयेण गङ्गाऽपि सर्वपापं व्यपोहति॥४३॥
 काशिकाया नैव नाशो ब्रह्मण्यपि मृते सति।
 यद्दर्शनार्थं गङ्गाऽपि जाता चोत्तरवाहिनी।
 तस्यां पञ्चनदं तीर्थं त्रिषु लोकेषु विश्रुतम्॥४४॥

आगते कार्तिके मासि रौरवं नरकं गताः।
 आक्रोशन्ते तु पितरो वंशेऽस्माकं भविष्यति॥४५॥
 कश्चिद्भाग्यवतां श्रेष्ठो गत्वा पञ्चनदे शुभे।
 अस्माकं तर्पणं कुर्यान्नरकार्णवतारकम्॥४६॥
 तीर्थराजादितीर्थानि प्राप्ते कार्तिकमासके।
 स्नानार्थं पञ्चगङ्गं तु समायान्ति न संशयः॥४७॥
 कृत्वा तु लक्षपापानि स्नात्वा पञ्चनदे शुभे।
 बिन्दुमाधवमभ्यर्च्य विलयं यान्ति तत्क्षणात्॥४८॥
 यैः स्नातं कार्तिके मासि सकृत्पञ्चनदे शुभे।
 सर्वतीर्थकृतास्नानात्फलं कोटिगुणं भवेत्॥४९॥

ब्रह्मोवाच

कार्तिके मासि कावेर्या यः स्नानं कर्तुमिच्छति।
 तावता वै विमुक्ताघो विष्णुसायुज्यमाप्नुयात्॥५०॥
 कावेर्याश्चैव माहात्म्यं को वदेत्परमुत्तमम्।
 अत्र ते वर्णयिष्यामि इतिहासं पुरातनम्॥५१॥
 कावेर्या विषये ब्रह्मन्सावधानमनाः शृणु।
 गौतम्या उत्तरे तीरे विष्णुपादाब्जसम्भवा॥५२॥
 गङ्गा त्रैलोक्यपापघ्नी वर्तते लोकपूजिता।
 सा गङ्गा चिन्तयामास कदाचित्पापशङ्किता॥५३॥
 सर्वलोकाः समागत्य मयि पापं त्यजन्ति हि।
 तत्पापं तु कथं गच्छेदिति चिन्तापरा तदा॥५४॥
 प्रष्टुं जगाम कैलासं गिरिजावल्लभं भवम्।
 तत्र दृष्ट्वा महारुद्रं प्रोवाच हरिपादजा॥५५॥

गङ्गोवाच

महारुद्र नमस्तेऽस्तु त्वां प्रष्टुमहमागता।
 सर्वे लोकाः समागत्य मयि पापं त्यजन्ति हि॥५६॥
 तत्पापं तु मया सोढुं न शक्यं पार्वतीपते।
 येनोपायेन तत्पापं नाऽऽगच्छेन्मम तद्वद॥५७॥
 एवं गङ्गावचः श्रुत्वा प्रत्याह परमेश्वरः।

रुद्र उवाच

पापनिर्हरणायादौ पद्मनाभाङ्घ्रिपङ्कजात्॥५८॥

प्रादुर्भूताऽसि त्वं देवि किमर्थं तप्यते त्वया।
पापप्रहाराऽऽधिपत्यं कल्पितं तव विष्णुना॥५९॥

तथाऽपि पापनिर्हार उपायं ते ब्रवीम्यहम्।
कवेत्र तनया देवी कावेरी सरितां वरा॥६०॥

सर्वोत्कृष्टा च सर्वेषां हरेर्बलवशात्तु सा।
सर्वपापप्रहरणे सामर्थ्यं तत्र वर्तते॥६१॥

कार्तिके मासि कावेर्या यः स्नानं कुरुते नरः।
स तु पापविनिर्मुक्तो याति विष्णोः परं पदम्॥६२॥

तस्मात् तां गच्छ देवि त्वं ततः पापाद्विमोक्ष्यसे।
इत्युक्ता सा तदागच्छत्कावेरीं पापहारिणीम्॥६३॥

तञ्जलस्पर्शमात्रेण कार्तिके विष्णुपादजा।
निर्धूतपातका गङ्गा जगाम स्वनिकेतनम्॥६४॥

कार्तिके प्रतिवर्षं तु गङ्गा त्रैलोक्यपावनीम्।
स्नातुं भक्त्या समायाति कावेरीं पापहारिणीम्॥६५॥

तञ्जलस्पर्शमात्रेण कार्तिके विष्णुपादजा।
निर्धूतपातका गङ्गा जगाम स्वनिकेतनम्॥६६॥

तस्माच्छस्तं तुलास्नानं कावेर्या शस्यते बुधैः।
यः कावेर्या तुलास्नानं भक्त्या तु कुरुते मुने॥६७॥

विमुक्तदुरितः सद्यस्ततो याति परां गतिम्।
तस्मात् स्नानं तु कावेर्या कार्तिके मासि शस्यते॥६८॥

इतिहासमिमं श्रुत्वा कार्तिकव्रततत्परः।
स कावेरीस्नानफलं प्राप्नोति च परां गतिम्॥६९॥

रात्रिशेषे भवेत् स्नानमुत्तमं विष्णुतुष्टिकृत्।
सूर्योदये मध्यमं स्याद्यावन्नाऽऽस्ता तु कृत्तिका॥७०॥

तावदेव भवेत् स्नानमन्यथा तन्न कार्तिकम्।
स्नानं स्त्रीभिर्विधातव्यं गृहीत्वाऽऽज्ञां धवस्य च॥७१॥

अपृष्ट्वा यत्कृतं धर्म्यं भर्तारं तत्क्षयं नयेत्।
स्त्रीणां नास्त्यपरो धर्मो भर्तारं प्रोज्झ्य कश्चन॥७२॥

कुर्यात्सहस्रपापानि भर्त्राज्ञां या समाचरेत्।
सैषा धर्मवती लोके न जायेत व्रतादिना॥७३॥

दरिद्रः पतितो मूर्खो दीनोऽपि यदि चेत्पतिः।
तादृशः शरणं स्त्रीणां तत्त्यागान्निरयं व्रजेत्॥७४॥

कलौ वत्स मनुष्याणां शैथिल्यं स्नानकर्मणि।
 तथाऽपि कथयिष्यामि स्नानं कार्तिकमाघयोः॥७५॥
 यस्य हस्तौ च पादौ च वाङ्मनश्च सुसंयतम्।
 विद्या तपश्च कीर्तिश्च स तीर्थफलभाङ्गरः॥७६॥
 अश्रद्धाधानः पापात्मा नास्तिकश्छिन्नमानसः।
 हेतुवादी च पञ्चैते न तीर्थफलभागिनः॥७७॥
 प्रातरुत्थाय यो विप्रस्तीर्थस्नायी सदा भवेत्।
 सर्वपापविनिर्मुक्तः परं ब्रह्माधिगच्छति॥७८॥
 स्नानं चतुर्विधं प्रोक्तं स्नानविद्विर्मनीषिभिः।
 वायव्यं वारुणं दिव्यं ब्राह्मं चेति तथा स्मृतम्॥७९॥
 वायव्यं गोरजःस्नानं वारुणं सागरादिषु।
 ब्राह्मं ब्राह्मणमत्रोक्तं दिव्यं मेघाम्बु भास्करम्॥८०॥
 स्नानानां चैव सर्वेषां विशिष्टं तत्र वारुणम्।
 ब्राह्मणः क्षत्रियो वैश्यो मन्त्रवत्स्नानमाचरेत्॥८१॥
 तूष्णीमेव हि शूद्रस्य स्त्रीणां चैव तथा स्मृतम्।
 बाला च तरुणी वृद्धा नरनारीनपुंसकाः॥८२॥
 पापैः सर्वैः प्रमुच्यन्ते स्नानात्कार्तिकमाघयोः।
 स्नाता वै कार्तिके लोकाः प्राप्नुवन्तीप्सितं फलम्॥८३॥
 पुष्करे तीर्थवर्ये तु नन्दायाः सङ्गमे पुरा।
 प्रभञ्जनश्च मुक्तोभूतदैव व्याघ्रजन्मतः॥८४॥
 नन्दाया वचनेनैव कार्तिके सा परं ययौ।
 एवं स्नानविधिः प्रोक्तः किं भूयः श्रोतुमिच्छसि॥८५॥
 आदितः श्लोकाः — २४७
 ॥इति श्रीस्कान्दे महापुराण एकाशीतिसाहस्र्यां संहितायां
 द्वितीये वैष्णवखण्डे कार्तिकमासमाहात्म्ये
 कार्तिकस्नानविधिनिरूपणं
 नाम चतुर्थोऽध्यायः॥४॥



॥ अथ पञ्चमोऽध्यायः ॥

नारद उवाच

कदा स्नानं प्रकर्तव्यं कथं स्थेयं दिनावधि।
आह्निकं तत्समाचक्ष्व विशेषेण पितामह॥१॥

ब्रह्मोवाच

रात्र्यां तुर्यां शेषायामुत्तिष्ठेत्सर्वदा व्रती।
विष्णुं स्तुत्वा बहुस्तोत्रैर्दिनकार्यं विचारयेत्॥२॥

ग्रामनैर्ऋत्यदिग्भागे मलोत्सर्गं यथाविधि।
ब्रह्मसूत्रं दक्षकर्णे स्थाप्य तत्र उदङ्मुखः॥३॥

अन्तर्धाय तृणं भूमौ शिरः प्रावृत्य वाससा।
वक्त्रं नियम्य वस्त्रेणासङ्गः सोदकभाजनः॥४॥

कुर्यान्मूत्रपुरीषं तु रात्रौ चेदक्षिणामुखः।
तत उत्थाय चाऽऽगच्छेत् समीपं कलशस्य हि॥५॥

गन्धलेपक्षयकरं मृत्तिकाशौचमाचरेत्।
एका लिङ्गे करे तिस्र उभयोर्मृद्वयं स्मृतम्॥६॥

मूत्रशौचे त्विदं ज्ञेयं विष्टाशौचमतः शृणु।
पश्चापानेऽथवा सप्त दश वामकरे तथा॥७॥

उभयोः सप्त दातव्याः पादयोर्मृत्तिकात्रयम्।
एतच्छौचं गृहस्थस्य द्विगुणं ब्रह्मचारिणः॥८॥

वानप्रस्थस्य त्रिगुणं यतीनां च चतुर्गुणम्।
एतच्छौचं दिवा प्रोक्तं रात्रावर्धं समाचरेत्॥९॥

मार्गस्थस्य तदर्धं स्यात्स्त्रीशूद्राणां तदर्धकम्।
शौचकर्मविहीनस्य समस्ता निष्फलाः क्रियाः॥१०॥

दन्तजिह्वाविशुद्धिं च ततः कुर्यादतन्द्रितः।
आयुर्बलं यशो वर्चः प्रजाः पशुवसूनि च॥११॥

ब्रह्म प्रज्ञां च मेधां च त्वं नो देहि वनस्पते।
दन्तकाष्ठं तु गृहीयाद्वादशाङ्गुलसम्मितम्॥१२॥

क्षीरवृक्षस्य न ग्राह्यं कार्पासस्य तथैव च।
कण्टकस्य च वृक्षस्य दग्धवृक्षस्य चैव हि॥१३॥

सद्वासनं मृदुतरं दन्तधावनमादितः॥१४॥

उपवासे नवम्यां च षष्ठ्यां श्राद्धदिने रवौ।
ग्रहणे प्रतिपदशे न कुर्यादन्तधावनम्।
कुर्याद्द्वादशगण्डूषाननुक्ते दन्तधावने॥१५॥

दन्तान्विशोध्य विधिवन्मुखं सम्मार्ज्यं वारिणा।
ललाटे चोर्ध्वपुण्ड्रं तु धृत्वा चाचम्य वारिणा॥१६॥

देवालये नदीतीरे राजमार्गे विशेषतः।
दत्त्वा चाकाशदीपं तु तुलसीसन्निधावथ॥१७॥

गृहीत्वार्चनसामग्रीमिष्टदेवगृहं व्रजेत्।
ततो गायेत नृत्येत पूजां कृत्वा तु बुद्धिमान्॥१८॥

पठित्वा विष्णुनामानि कुर्यान्नीराजनं हरेः।

नाडीद्वयावशिष्टायां रात्र्यां गच्छेज्जलाशयम्॥१९॥

तत्रोक्तविधिना स्नानं कुर्याद्वै कार्तिकव्रती।
वस्त्रनिष्पीडनं कृत्वा कुर्याच्च तिलकं तथा॥२०॥

ततः सन्ध्यामुपासीत स्वसूत्रोक्तेन वर्त्मना।
ततः कार्यो जपो देव्या यावदर्कोदयो भवेत्॥२१॥

एतत्प्रोक्तं रात्रिशेषकृत्यं दैनमथोच्यते।
यस्मिन्कृते कार्तिकोऽयं सकलः सफलो भवेत्॥२२॥

विष्णोः सहस्रनामाऽऽद्यं सन्ध्यान्ते च पठेत्ततः।
देवालये समागत्य पुनः पूजनमारभेत्॥२३॥

नृत्यगानादिकार्येषु प्रहरं दिवसं नयेत्।
ततः पुराणश्रवणं यामार्धं सम्यगाचरेत्॥२४॥

पौराणिकस्य पूजां तु तुलसीपूजनं तथा।
कृत्वा माध्याह्निकं कर्म भुञ्जीत द्विदलोज्झितम्॥२५॥

बलिदानं वैश्वदेवमतिथीनां समर्पणम्।
कृत्वा भुङ्क्ते तु यो मर्त्यः केवलं चामृतं हि तत्॥२६॥

यथाशक्ति द्विजा भोज्याः प्रत्यहं वाऽथ पर्वणि।
हविष्यभोजनं कुर्यादामिषं परिवर्जयेत्॥२७॥

भक्षयेत्तुलसीं वक्रशुद्ध्यर्थं तीर्थवारिणा।
संसारव्यवहारेण दिनशेषं समापयेत्॥२८॥

सायङ्काले पुनर्गच्छेद्विष्णोर्देवालयां प्रति।
सन्ध्यां कृत्वा प्रयुञ्जीत तत्र दीपन्यथाबलम्॥२९॥

विष्णुं प्रणम्य हरये कृत्वा नीराजनं शुभम्।
स्तोत्रपाठादिकं कुर्वन्नाद्ययामे तु जागरम्॥३०॥

यामे तु प्रथमेऽतीते निद्रां कुर्याद्विचक्षणः।
ब्रह्मचर्यव्रतं कुर्याद्भार्यामीयादृतौ तथा॥३१॥

तया कामयमानो वा भार्यां गच्छेन्न दोषभाक्।
एवं प्रतिदिनं कुर्यादामासं तु यथाविधि॥३२॥

एवं तु कार्तिके मासि यः कुर्यात्परमं व्रतम्।
सर्वपापविनिर्मुक्तो याति विष्णोः सलोकताम्॥३३॥

रोगापहं पातकनाशकृत्परं
सद्बुद्धिदं पुत्रधनादिसाधकम्।
मुक्तेर्निदानं नहि कार्तिकव्रताद्
विष्णुप्रियादन्यदिहास्ति भूतले॥३४॥

आदितः श्लोकाः — २८१

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
नित्यकर्मकथनं
नाम पञ्चमोऽध्यायः॥५॥



॥ अथ षष्ठोऽध्यायः ॥

ब्रह्मोवाच

शृणु नारद वक्ष्यामि कार्तिकस्य व्रतं महत्।
यच्छ्रुत्वा सर्वपापेभ्यो मुक्तो मोक्षमवाप्स्यसि॥१॥

कार्तिके मासि सम्प्राप्ते निषिद्धानि च वर्जयेत्।
तैलाभ्यङ्गं परान्नं च तथा वै तैलभोजनम्॥२॥

फलानि बहुबीजानि धान्यानि द्विदलान्यपि।
वर्जयेत्कार्तिके मासि नात्र कार्या विचारणा॥३॥

अलाबुं गृञ्जरं चैव वृन्ताकं बृहतीफलम्।
अन्नं पर्युषितं वाऽपि भिस्सटं च मसूरिकम्॥४॥

पुनर्भोजनं माध्वं च परान्नं कांस्यभोजनम्।
नखं चर्म च छत्राकं काञ्जि दुर्गन्धमेव च॥५॥

गणान्नं गणिकान्नं च तथा वै ग्रामयाजिनः।
शूद्रान्नं शूद्रसम्पर्कं सूतकान्नं तथैव च॥६॥

श्राद्धान्नमृतुशान्त्याश्च जातकं नामकं तथा।
श्लेष्मातकफलं चैव वर्जयेत्कार्तिकव्रती॥७॥

निषिद्धेषु च पत्रेषु भोजनं नैव कारयेत्।
मधुपालाशकदलीजम्बूक्षमकूटिकाः ।
एतत्पत्रेषु भोक्तव्यं पुष्करे न कदाचन॥८॥

कार्तिके मासि सम्प्राप्ते यः कुर्याद्वनभोजनम्।
स याति परमं लोकं विष्णोर्देवस्य चक्रिणः॥९॥

प्रातःस्नानं तु कर्तव्यं तथैव हरिपूजनम्।
कथायाः श्रवणं चैव कार्तिके शस्यते मुने॥१०॥

गोपीचन्दनदानं तु गोदानं श्रोत्रियाय च।
कर्तव्यं कार्तिके मासि तेन मोक्षमवाप्नुयात्॥११॥

कदलीफलदानं तु दानं धात्रीफलस्य च।
वस्त्रदानं तथा कुर्याच्छीतार्ताय द्विजन्मने॥१२॥

शाकादिदानं कुर्वीत चान्नदानं विशेषतः।
शालिग्रामस्य दानं च कर्तव्यं तु द्विजन्मने॥१३॥

पौराणिकाय यो दद्यादामान्नं घृतपायसम्।
स चैश्वर्यमवाप्नोति शतब्राह्मणभोजनात्॥१४॥

कमलैः पूजयेद्यस्तु कार्तिके कमलाप्रियम्।
स तु पुण्यमवाप्नोति नात्र कार्या विचारणा॥१५॥

कार्तिके तुलसीपत्रं यो भक्त्या विष्णवेऽर्पयेत्।
संसाराच्च विनिर्मुक्तो याति विष्णोः परं पदम्॥१६॥

कार्तिके केतकीपुष्पैरर्चयेद्गरुडध्वजम्।
पूजितो जन्मसाहस्रं नात्र कार्या विचारणा॥१७॥

शङ्खदानं तु यः कुर्यात्तथा चक्राङ्कितस्य च।
तस्य पापानि नश्यन्ति दानमात्रान्न संशयः॥१८॥

गीतापाठं तु यः कुर्यात्कार्तिके विष्णुवल्लभे।
तस्य पुण्यफलं वक्तुं नालं वर्षशतैरपि॥१९॥

श्रीमद्भागवतस्यापि श्रवणं यः समाचरेत्।
सर्वपापविनिर्मुक्तः परं निर्वाणमृच्छति॥२०॥

एकादश्यां निराहारमुपवासं करोति यः।
 पूर्वजन्मकृतात्पापान्मुच्यते नात्र संशयः॥२१॥
 शालिग्रामस्य नैवेद्यं कोटियज्ञफलं लभेत्।
 अन्यदेवस्य नैवेद्यं भुक्त्वा चान्द्रायणं चरेत्॥२२॥
 पूजाकाले तु देवस्य घण्टानादं करोति यः।
 हरेस्तृप्तिं परां याति मनुजो नात्र संशयः॥२३॥
 परान्नं वर्जयेद्यस्तु कार्तिके विष्णुतुष्टये।
 दामोदरस्य प्रीतिं स सम्यक्प्राप्नोति मानवः॥२४॥
 अध्वगं तु परिश्रान्तं काले च गृहमागतम्।
 योऽतिथिं पूजयेद्भक्त्या जन्मसाहस्रनाशनम्॥२५॥
 निन्दां कुर्वन्ति ये मूढा वैष्णवानां महात्मनाम्।
 पतन्ति पितृभिः सार्धं महारौरवसंज्ञके॥२६॥
 दृष्ट्वा भागवतान्विप्रान्सन्मुखो न च याति हि।
 न गृह्णाति हरिस्तस्य पूजां द्वादशवार्षिकीम्॥२७॥
 निन्दां भगवतः शृण्वंस्तत्परस्य जनस्य च।
 ततो नापैति यः सोऽपि हरेः प्रियतमो नहि॥२८॥
 प्रदक्षिणां तु यः कुर्यात्कार्तिके केशवस्य हि।
 पदेपदेऽश्वमेधस्य फलं प्राप्नोत्यसंशयः॥२९॥
 दण्डप्रणामं यः कुर्यात्कार्तिके केशवाग्रतः।
 राजसूयाऽश्वमेधानां फलं प्राप्नोत्यसंशयः॥३०॥
 कुटुम्बभोजनं चैव कार्तिके भक्तिसंयुतः।
 कारयेद्विप्रशार्दूल तस्य पुण्यमनन्तकम्॥३१॥
 परस्त्रीसङ्गमं यस्तु कार्तिके कुरुते नरः।
 तस्य पापस्य विश्रान्तिर्यावद्वक्तुं न शक्यते॥३२॥
 तुलसीमृत्तिकापुण्ड्रं ललाटे यस्य दृश्यते।
 यमस्तं नेक्षितुं शक्तः किमु दूता भयङ्कराः॥३३॥
 शाकं वा लवणं वाऽपि यत्किञ्चिद्वा भविष्यति।
 तद्देयं कार्तिके मासि प्रीत्यर्थं शार्ङ्गधन्वनः॥३४॥
 इत्याद्या बहवो धर्माः कार्तिके विष्णुवल्लभाः।
 यथाशक्त्या प्रकुर्वीत धर्मं देवस्य तुष्टिदम्॥३५॥
 हरिसन्तुष्टये कार्यस्त्यागो वा स्वेष्टवस्तुनः।
 मासान्ते द्विजवर्याय दद्यात्तद्व्रतपूर्तये॥३६॥

सर्वव्रतानि चैकत्र सत्यव्रतमथैकतः।
तस्मात् सर्वप्रयत्नेन सत्यं भाषेत सर्वदा॥३७॥

अन्यधर्मेष्वधिकृतिः कुलजातिविभागतः।
अधिकारी कार्तिके तु सर्व एव जनो भवेत्॥३८॥

गोग्रासः कार्तिके मासि विशेषाद्यैस्तु दीयते।
तेषां पुण्यफलं वक्तुं न शक्नोति पितामहः॥३९॥

विष्णुदेवालयं प्रातः सम्मार्जयति कार्तिके।
तस्य वैकुण्ठभवने जायते सुदृढं गृहम्॥४०॥

दद्यात्कार्तिकमासे तु धर्मकाष्ठानि भूरिशः।
न तत्पुण्यस्य नाशोऽस्ति कल्पकोटिशतैरपि॥४१॥

सुधादि लेपयेद्यस्तु कार्तिके विष्णुमन्दिरे।
चित्रादिकं लिखेद् वाऽपि मोदते विष्णुसन्निधौ॥४२॥

देवालये वा तीर्थे वा कृतो दुष्टैर्नृपैः करः।
तं मोचयन्ति ये लोकास्तेषां धर्मः सनातनः॥४३॥

कार्तिके मासि यो विप्रो गभस्तीश्वरसन्निधौ।
शतरुद्रीजपं कुर्यान्मन्त्रसिद्धिः प्रजायते॥४४॥

वाराणस्यां तु यैः स्थित्वा त्रिवर्षं कार्तिकव्रतम्।
सोपाङ्गं साङ्गं यैर्मर्त्यैः कृतं भक्त्यैकतत्परैः॥४५॥

इह लोके फलं तेषां प्रत्यक्षं जायते किल।
सम्पत्त्या चैव सन्तत्या यशोभिर्धर्मबुद्धिभिः॥४६॥

पलाण्डुं शृङ्गं मांसं च शय्यां सौवीरकं तथा।
राजिकोन्मादिकं चापि चिपिटान्नं च वर्जयेत्॥४७॥

धात्रीफलं भानुवारे परदेशागमं तथा।
तीर्थं विना सदैवेह वर्जयेत्कार्तिकव्रती॥४८॥

देववेदद्विजातीनां गुरुगोव्रतिनां तथा।
स्त्रीराजमहतां निन्दां वर्जयेत्कार्तिकव्रती॥४९॥

नरकस्य चतुर्दश्यां तैलाभ्यङ्गं च कारयेत्।
अन्यत्र कार्तिके मासि तैलस्नानं विवर्जयेत्।
नालिकां मूलकं चैव कूष्माण्डं च कपित्थकम्॥५०॥

रजस्वलान्त्यजम्लेच्छपतिताव्रतिकैस्तथा।
द्विजद्विद्वेदबाह्यैश्च न वदेत्सर्वदा व्रती॥५१॥

एभिर्दृष्टं च काकैश्च सूतिकान्नं च यद्भवेत्।
 द्विःपाचितं च दग्धान्नं नैवाद्याद्वैष्णवव्रती॥५२॥
 क्रमात्कूष्माण्डबृहतीतरुणीमूलकं तथा।
 श्रीफलं च कलिङ्गं च फलं धात्रीभवं तथा॥५३॥
 नारिकेलमलाबुं च पटोलं बृहतीफलम्।
 चर्मवृन्ताकचवलीशाकं तुलसिजं तथा॥५४॥
 शाकान्येतानि वर्ज्यानि क्रमात्प्रतिपदादिषु।
 एवमेव हि माघेऽपि कुर्याच्च नियमान्व्रती॥५५॥
 कार्तिकव्रतिनः पुण्यं यथोक्तव्रतकारिणः।
 न समर्थो भवेद्वक्तुं ब्रह्माऽपीह चतुर्मुखः॥५६॥

आदितः श्लोकाः — ३३७

॥इति श्रीस्कान्दे महापुराण एकाशीतिसाहस्र्यां संहितायां
 द्वितीये वैष्णवखण्डे कार्तिकमासमाहात्म्ये
 कार्तिकव्रतनिरूपणं
 नाम षष्ठोऽध्यायः॥६॥



॥ अथ सप्तमोऽध्यायः ॥

नारद उवाच

भगवन् कृतकृत्योऽस्मि तव पादसमाश्रयात्।
 श्रोतव्यं नेह भूयो मे विद्यते देवसत्तम॥१॥
 तथाऽपि भगवन् किञ्चित् प्रष्टव्यं मे हृदि स्थितम्।
 त्वद्वाक्यामृतपीतस्य न मे तृप्तिर्हि जायते॥२॥
 दीपदानस्य माहात्म्यं श्रोतुमिच्छामि ते प्रभो।
 येन चापि पुरा दत्तस्तद्वदस्व चतुर्मुख॥३॥

ब्रह्मोवाच

प्रातः स्नात्वा शुचिर्भूत्वा दीपं दद्यात्प्रयत्नतः।
 तेन पापानि नश्येयुस्तमांसीव भगोदये॥४॥
 आजन्म यत्कृतं पापं स्त्रिया वा पुरुषेण च।
 तत्सर्वं नाशमायाति कार्तिके दीपदानतः॥५॥
 अत्र ते वर्णयिष्यामि इतिहासं पुरातनम्।
 श्रवणात्सर्वपापघ्नं दीपदानफलप्रदम्॥६॥

पुरा द्रविडदेशे तु ब्राह्मणो बुद्धनामकः।
 तस्य भार्याऽभवद् दुष्टा अनाचाररता मुने॥७॥
 तस्याः संसर्गदोषेण क्षीणायुर्मृतिमाप्तवान्।
 पत्यौ मृतेऽपि सा पत्नी अनाचारे विशेषतः॥८॥
 रताभून्न हि तस्यास्तु लज्जा लोकापवादतः।
 सुतबन्धुविहीना सा सदाभिक्षान्नभोजना॥९॥
 न संस्कारान्नमल्पं वा भुक्त्वा पर्युषिताशिनी।
 परपाकरता नित्यं तीर्थयात्रादिवर्जिता॥१०॥
 कथायाः श्रवणं चैव न श्रुतं तु तया द्विज।
 एकदा ब्राह्मणः कश्चित्तीर्थयात्रापरायणः॥११॥
 तस्या गृहं समागच्छद् विद्वान्वै कुत्सनामकः।
 अनाचाररतां तां तु दृष्ट्वा ब्रह्मर्षिसत्तमः।
 कोपेन रक्तचक्षुः संस्तामुवाचासतीं स्त्रियम्॥१२॥

कुत्स उवाच

वक्ष्यामि साम्प्रतं मूढे मद्वाक्यमवधारय॥१३॥
 दुःखहेतुमिमं देहं पूयशोणितपूरितम्।
 पञ्चभूतात्मकं चैव किं च पुष्पासि दूतिके॥१४॥
 जलबुद्बुदवद्देहो नाशमायाति निश्चितम्।
 अनित्यं देहमाश्रित्य नित्यं त्वं मन्यसे हृदि॥१५॥
 तस्मादन्तःस्थितं मोहं त्यज मूढे विचारतः।
 स्मर सर्वोत्तमं देवं कुरु श्रवणमादरात्॥१६॥
 कार्तिके मासि सम्प्राप्ते स्नानदानादिकं कुरु।
 दामोदरस्य प्रीत्यर्थं दीपदानं तथा कुरु॥१७॥
 लक्षवर्त्यादिकं चैव लक्षपद्मादिकं तथा।
 प्रदक्षिणां तु देवस्य नमस्कारं तथैव च॥१८॥
 धारणं पारणं चैव कुरु भक्त्या हि कार्तिके।
 विधवानां व्रतमिदं सधवानां तथैव च॥१९॥
 सर्वपापप्रशमनं सर्वोपद्रवनाशनम्।
 तत्रापि कार्तिके मासि दीयतां दीप उत्तमः॥२०॥
 दीपो हरेः प्रियकरः कार्तिके मासि निश्चितम्।
 महापातककृद् वाऽपि दीपदानात्प्रमुच्यते॥२१॥

पुरा कश्चिद्विजवरो नाम्ना हरिकरो ह्यभूत्।
अधर्मविषयासक्तः शश्वद्वेश्यारतो द्विजः॥२२॥

पितृवित्तक्षयकरो वंशच्छेदे कुठारकः।
कदाचित्तेन विधवे द्यूते पितृधनं महत्॥२३॥

हारितं दुष्टसंसर्गात्ततो दुःखी स चाभवत्।
कदाचित्साधुसंसर्गात्तीर्थयात्राप्रसङ्गतः ॥२४॥

अयोध्यामागतो वत्से महापापकरो द्विजः।
कार्तिके मासि सम्प्राप्तः श्रीमद्विजगृहे सदा॥२५॥

द्यूतव्याजेन तेनाऽऽशु दीपो दत्तो हरेः पुरः।
ततः कालान्तरे विप्रो मृतो मोक्षमवाप्तवान्॥२६॥

महापातककृद् वाऽपि गतवानभयं हरिम्।
तस्मात् त्वं कार्तिके मासि दीपदानं तथा कुरु॥२७॥

तथाऽन्यान्यपि दानानि कुरु भक्तिसमन्विता।
इत्यादिश्याथ तां कुत्सो जगामाऽन्यगृहं द्विजः॥२८॥

साऽपि कुत्सवचः श्रुत्वा पश्चात्तापेन संयुता।
व्रतं तु कार्तिके मासि करिष्यामीति निश्चिता॥२९॥

पतङ्गोदयवेलायां कार्तिके स्नानमम्भसि।
दीपदानं व्रतं चैव मासमेकं चकार सा॥३०॥

ततः कालान्तरे चैव गतायुर्मृतिमागता।
दीपदानस्य माहात्म्यान्महापापकृदप्यसौ॥३१॥

स्वर्गमार्गं गता सा स्त्री काले मोक्षमवाप ह।
तस्मान्नारद माहात्म्यं दीपदानस्य को वदेत्॥३२॥

कार्तिके दीपदानं तु महापुण्यफलप्रदम्।
कार्तिकव्रतनिष्ठो यो दीपदानादिकृन्नरः॥३३॥

दीपदानस्येतिहासं शृण्वन्वै मोक्षमाप्नुयात्॥३४॥

दीपदानस्य माहात्म्यं वक्तुं केनेह शक्यते।
परदीपप्रबोधस्य माहात्म्यं शृणु नारद॥३५॥

स्वस्यापि शक्तिराहित्ये परस्यापि प्रबोधनम्।
यः कुर्याल्लभते सोऽपि नात्र कार्या विचारणा॥३६॥

दीपार्थं वर्तिकां तैलं पात्रं वा यो ददाति हि।
सहायं वाऽथ कुरुते ददतां दीपमुत्तमम्॥३७॥

स तु मोक्षमवाप्नोति नात्र कार्या विचारणा।
 कार्तिके दीपदानस्य माहात्म्यं को नु वर्णयेत्॥३८॥
 स्वस्यापि शक्तिराहित्ये परदीपं प्रबोधयेत्।
 सोऽपि तत्फलमाप्नोति नात्र कार्या विचारणा॥३९॥
 वेश्या चेन्दुमती नाम तस्या गेहेऽथ मूषिका।
 परदीपप्रबोधेन मोक्षं प्राप सुदुर्लभम्॥४०॥

तस्मात् सर्वप्रयत्नेन परदीपं प्रबोधयेत्।
 तेन मोक्षमवाप्नोति मूषिकावन्न संशयः॥४१॥

परदीपप्रबोधस्य फलमीदृग्विधं मुने।
 साक्षाद्दीपप्रदानस्य माहात्म्यं केन वर्ण्यते॥४२॥

नारद उवाच

कार्तिके दीपदानस्य माहात्म्यं च मया श्रुतम्।
 परदीपप्रबोधस्य माहात्म्यमपि वै श्रुतम्।
 इदानीं श्रोतुमिच्छामि व्योमदीपस्य वैभवम्॥४३॥

ब्रह्मोवाच

आकाशदीपमाहात्म्यं शृणु पुत्र समाहितः।
 यस्य श्रवणमात्रेण दीपदाने मतिर्भवेत्॥४४॥
 सम्प्राप्ते कार्तिके मासि प्रातःस्नानपरायणः।
 आकाशदीपं यो दद्यात्तस्य पुण्यं वदाम्यहम्॥४५॥
 सर्वलोकाधिपो भूत्वा सर्वसम्पत्समन्वितः।
 इह लोके सुखं भुक्त्वा चान्ते मोक्षमवाप्नुयात्॥४६॥
 स्नानदानक्रियापूर्वं हरिमन्दिरमस्तके।
 आकाशदीपो दातव्यो मासमेकं तु कार्तिके।
 कार्तिके शुद्धपूर्णायां विधिनोत्सर्जयेच्च तम्॥४७॥
 यः करोति विधानेन कार्तिके व्योम्नि दीपकम्।
 न तस्य पुनरावृत्तिः कल्पकोटिशतैरपि॥४८॥
 अत्र ते वर्णयिष्यामि इतिहासं पुरातनम्।
 यस्य श्रवणमात्रेण व्योमदीपफलं लभेत्॥४९॥
 पुरा तु निष्ठुरो नाम लुब्धको लोककण्टकः।
 यमुनातीरवासी च कालमृत्युरिवापरः॥५०॥
 वने चरन्मृगान्सर्वान्हत्वा वृत्तिमकल्पयत्।
 पथिकान्बाधते नित्यं चोरवृत्त्या धनुर्धरः॥५१॥

कश्चिद्भ्रामं जगामाशु चौर्यार्थं कार्तिके मुने।
तस्मिन्विदर्भनगरे राजा सुकृतिनामकः॥५२॥

चन्द्रशर्माख्यविप्रस्य वचनात्कार्तिके सुधीः।
चकार व्योमदीपं तु हरिमन्दिरमस्तके॥५३॥

दीपं दत्त्वा महाभक्त्या अशृणोच्च कथां निशि।
एतस्मिन्नेव काले तु चौर्यार्थं समुपागतः॥५४॥

राज्ञा दत्तं व्योमदीपं पश्यन्क्षणमतिष्ठत।
तदानीं दैवयोगेन गृध्रो जवसमन्वितः॥५५॥

शीघ्रमागत्य जग्राह तैलपात्रं सदीपकम्।
स्वमुखेनैव सङ्गृह्य वृक्षाग्रं च समाश्रयत्॥५६॥

तत्र पीत्वा तु तैलं च दीपं स्थाप्य स पक्षिराट्।
वृक्षाग्रं तु समास्थाय क्षणमात्रमतिष्ठत॥५७॥

तदानीं दैवयोगेन ग्रहीतुं पक्षिसत्तमम्।
मार्जारोऽप्यारुहदृक्षं पक्षिणाऽधिष्ठितं तु तम्॥५८॥

तदग्रे मुखदीपं च पश्यन्क्षणमतिष्ठत।
आकाशदीपमाहात्म्यं कथितं चन्द्रशर्मणा॥५९॥

राज्ञे सुकृतिनाम्ने च तौ वै शुश्रुवतुः क्षणम्।
खगमार्जारकौ तत्र स्वस्वचाञ्चल्यदोषतः॥६०॥

मार्जारो जगृहे तत्र शाखामतरगतं खगम्।
दैवेन चोदितौ वृक्षाच्छिलायां पतितौ तदा॥६१॥

भग्नगात्रौ मृतौ तत्र पक्षिमार्जारकौ भुवि।
दिव्यदेहसमायुक्तौ यानारूढौ दिवं गतौ॥६२॥

तत्सर्वं लुब्धको दृष्ट्वा चौर्यार्थं समुपागतः।
निवृत्तो दुष्टभावेन कथयन्तं कथां मुनिम्॥६३॥

चन्द्रशर्माणमाभाष्य इदं वचनमब्रवीत्।
चन्द्रशर्मन्मया दृष्टं चौर्यार्थं ह्यागतेन च॥६४॥

राज्ञा सुकृतिना दत्तं व्योमदीपं मनोहरम्।
तदानीं दैवयोगेन खगः पात्रं प्रगृह्य च॥६५॥

तैलं पीत्वा तु तत्पात्रं सदीपं तु मनोहरम्।
वृक्षाग्रे स्थापयित्वा च तत्र क्षणमतिष्ठत॥६६॥

मार्जारोऽप्यागतस्तत्र ग्रहीतुं पक्षिपुङ्गवम्।
दैवेन प्रेरितौ तौ च उभे शाखे समाश्रितौ॥६७॥

त्वन्मुखात्कथ्यमानां हि कथां शुश्रुवतुः क्षणम्।
पश्चाच्चाञ्चल्यदोषेण मार्जारो ह्यग्रहीत्खगम्॥६८॥

तौ वृक्षात्पतितौ मृत्युं प्राप्तौ च क्षणमात्रतः।
उभौ तौ दिव्यरूपौ च यानारूढौ दिवं गतौ॥६९॥
तदाश्चर्यमहं दृष्ट्वा त्वां प्रष्टुं समुपागतः।
तौ कौ पुरा च मार्जारखगौ तद्वद भो द्विज॥७०॥

तिर्यग्योनिसमापन्नौ मुक्तौ केन च कर्मणा।
इति लुब्धवचः श्रुत्वा चन्द्रशर्माऽब्रवीत्तदा॥७१॥

शृणु लुब्ध प्रवक्ष्यामि तयोर्वृत्तान्तमञ्जसा।
मार्जारोऽपि पुरा पापी तथा श्रीवत्सगोत्रजः॥७२॥

देवशर्मा इति प्रोक्तो देवद्रव्यापहारकः।
अहोबलनृसिंहस्य पूजाकर्तृत्वमाप सः॥७३॥

तस्मिन्देवालये प्राप्तं तैलं द्रव्यादिकं तथा।
अपहृत्य च तेनैव कुटुम्बं पोषयत्यसौ॥७४॥

आयुर्नीत्वैवमेवासौ ततः पञ्चत्वमागतः।
तस्मात् पापात्कालसूत्रं महारौरवरौरवम्॥७५॥

निरुच्छ्वासं तथा प्राप्य असिपत्रवनं क्रमात्।
छिद्यमानो महाकायैर्यमदूतैर्भयङ्करैः॥७६॥

अनुभूय च तान्सर्वान्ब्रह्मराक्षसतां गतः।
ततस्तु श्वानयोनौ च चण्डालोऽभूत्कुर्मतः॥७७॥

एवं जन्मशतं प्राप्य भूमौ मार्जारतां गतः।
आकाशदीपमाहात्म्यं श्रुत्वेदानीं तु दैवतः।
निर्मुक्ताऽखिलपापस्तु अगमद्धरिमन्दिरम्॥७८॥

गृध्रोऽयं तु पुरा विप्रो मिथिले वेदपारगः।
शर्यातिरिति विख्यातौ नाम्ना लोके महाप्रभुः॥७९॥

दासीसङ्गं चकारासौ वेश्यासङ्गं तथैव च।
तेन दोषेण महता पञ्चत्वमगमत्तदा॥८०॥

कुम्भीपाके महाघोरे स्थित्वा युगचतुष्टयम्।
कर्मशेषेण भूमौ च गृध्रत्वमगमत्तदा॥८१॥

दैवेन चोदितो गृध्रस्तैलपानार्थमागतः॥८२॥

दत्त्वा चाकाशदीपं च श्रुत्वा चैव हरेः कथाम्।
विध्वस्ताऽखिलपापस्तु जगाम हरिमन्दिरम्॥८३॥

इत्येतत्सर्वमाख्यातं लुब्ध गच्छ यथासुखम्।
व्याधोऽप्यस्य वचः श्रुत्वा गत्वा चैव स्वमन्दिरम्॥८४॥

व्रतं चाकाशदीपस्य चकार विधिवन्मुने।
आयुःशेषं तदा नीत्वा जगाम हरिमन्दिरम्॥८५॥

सुनन्दोऽपि महाराज आश्चर्यं समुपागतः।
चकार विधिना मासं चन्द्रशर्मोक्तमार्गतः॥८६॥

प्रातः स्नात्वा शुचिर्भूत्वा कार्तिके मासि वै नृपः।
कोमलैस्तुलसीपत्रैः समभ्यर्च्य जनार्दनम्॥८७॥

रात्रौ दद्याद्व्योमदीपं मन्त्रेणानेन वै नृपः॥८८॥

दामोदराय विश्वाय विश्वरूपधराय च।
नमस्कृत्वा प्रदास्यामि व्योमदीपं हरिप्रियम्।
निर्विघ्नं कुरु देवेश यावन्मासः समाप्यते॥८९॥

व्रतेनानेन देवेश त्वयि भक्तिः प्रवर्धताम्।
इति मन्त्रेण राजाऽसौ दीपदानं चकार ह॥९०॥

ब्राह्मे मुहूर्ते च पुनर्व्योमदीपं ददाति हि।
विष्णोः पूजा कृता प्रातः प्रातःस्नानं चकार ह॥९१॥

उत्सर्गस्य विधिं कृत्वा व्योम्नि दीपं समाप्य च।
ब्राह्मणान्भोजयित्वा च व्रतं विष्णोः समार्पयत्॥९२॥

तेन पुण्यप्रभावेन स राजा मुनिसत्तम।
शरदां शतसाहस्रमिह भोगान्मनोहरान्॥९३॥

सुपुत्रपौत्रस्वजनैर्बुभुजे सह भार्यया।
ततश्चान्ते द्विजवर विमानं सुमनोहरम्॥९४॥

स्त्रीभिः सह समारुह्य मोक्षमार्गं गतो मुने।
चतुर्भुजः पीतवासाः शङ्खचक्रगदाधरः॥९५॥

विष्णुलोके विष्णुरिव प्रोच्यमानः सदाऽमरैः।
क्रीडयामास राजाऽसौ यथाकामं महामनाः॥९६॥

तस्मात् तु कार्तिके मासि मानुष्यं प्राप्य दुर्लभम्।
आकाशदीपो दातव्यो विधानेन हरेः प्रियः॥९७॥

दास्यन्ति ये कार्तिकमासि मर्त्या
व्योमप्रदीपं हरितुष्टयेऽत्र।
पश्यन्ति ते नैव कदाऽपि देवं
यमं महाक्रूरमुखं मुनीन्द्र॥९८॥

अथान्यच्च प्रवक्ष्यामि व्योमदीपस्य वैभवम्।
वालखिल्यैः पुरा प्रोक्तं तच्छृणुष्व द्विजोत्तम॥११॥

वालखिल्या ऊचुः

कृष्णादिमासक्रमतः कार्तिकस्यादिमासतः।
आकाशादीपदानं तु कुर्वन्तु ऋषिसत्तमाः॥१००॥

तुलायां तिलतैलेन सायं सन्ध्यासमागमे।
आकाशदीपं यो दद्यान्मासमेकं निरन्तरम्॥१०१॥

सश्रीकाय श्रीपतये श्रिया न स वियुज्यते।
आकाशदीपवंशस्तु विंशद्धस्तोत्तमो भवेत्॥१०२॥

मध्यमो नवहस्तः स्यात्कनिष्ठः पञ्चहस्तकः।
यथा दूरस्थितैर्लोकैर्दृश्यते तत्तथाऽऽचरेत्॥१०३॥

तथाऽभ्रादिकरणेषु दीपदानं विशिष्यते।
वंशस्य नवमांशेन लम्बा कार्या पताकिका॥१०४॥

मयूरपिच्छमुष्टिं वा कलशं चोपरि न्यसेत्।
विष्णुप्रीतिकरो दीपः पित्रुद्धारस्य कारकः॥१०५॥

एकादश्यास्तुलार्काद्वा दीपदानमतोऽपि वा।
दामोदराय नभसि तुलायां लोलया सह॥१०६॥

प्रदीपं ते प्रयच्छामि नमोऽनन्ताय वेधसे।
आकाशदीपसदृशं पितुरुद्धारकं नहि॥१०७॥

हेलिकस्य च द्वौ पुत्रौ तत्रैकस्तु पिशाचकः।
व्योमदीपपुण्यदानान्मोक्षं प्राप सुदुर्लभम्॥१०८॥

नमः पितृभ्यः प्रेतेभ्यो नमो धर्माय विष्णवे।
नमो यमाय रुद्राय कान्तारपतये नमः॥१०९॥

मन्त्रेणानेन ये मर्त्याः पितृभ्यः खे तु दीपकम्।
प्रयच्छन्ति गता ये स्युर्नरके यान्ति तेऽपि वै।
उत्तमां गतिमित्थं ते दीपदानं मयेरितम्॥११०॥

लक्ष्मीसन्ततिसिद्ध्यर्थमारोग्याय प्रदीपयेत्॥१११॥

कार्तिके कृष्णपक्षे तु द्वादश्यादिषु पञ्चसु।
तिथीषूक्तः पूर्वरात्रे नृणां नीराजनाविधिः॥११२॥

ब्रह्मविष्णुशिवादीनां भवनेषु विशेषतः।
कूटागारेषु चैत्येषु सभासु च नदीषु च॥११३॥

प्राकारोद्यानवापीषु प्रतोलीनिष्कुटेषु च।
मन्दुरासु विविक्तासु हस्तिशालासु चैव हि॥११४॥

प्रदोषसमये दीपान्दद्यादेवं मनोहरान्।
कृतं यैः कार्तिके मासि दीपदानं विधानतः॥११५॥

दृश्यन्ते ये रत्नभाजस्तेऽत एव प्रकीर्तिताः।
दीपदानासमर्थश्चेत्परदीपं तु रक्षयेत्॥११६॥

यो वेदाभ्यासिने दद्याद्दीपार्थं तैलमादरात्।
को वा तस्य फलं वक्तुं भुवि तिष्ठति मानवः॥११७॥

दीपान्दद्याद्ब्रह्मविधान्कार्तिके विष्णुसन्निधौ।
कार्तिके मासि सम्प्राप्ते गगने स्वच्छतारके॥११८॥

रात्रौ लक्ष्मीः समायाति द्रष्टुं भुवनकौतुकम्।
यत्र यत्र च दीपान्सा पश्यत्यब्धिसमुद्भवा॥११९॥

तत्र तत्र रतिं कुर्यान्नान्धकारे कदाचन।
तस्माद्दीपः स्थापनीयः कार्तिके मासि वै सदा॥१२०॥

लक्ष्मीरूपार्थिनां प्रोक्तं दीपदानं विशेषतः।
देवालये नदीतीरे राजमार्गे विशेषतः॥१२१॥

निद्रास्थले दीपदाता तस्य श्रीः सर्वतोमुखी।
दुर्बलस्याऽऽलयं वीक्ष्य दीपशून्यं तु यो ददेत्॥१२२॥

विप्रस्य वाऽन्यवर्णस्य विष्णुलोके महीयते।
कीटकण्टकसङ्कीर्णे दुर्गमे विषमस्थले॥१२३॥

कुर्याद्यो दीपदानानि नरकं स न गच्छति।
दद्याद्वात्रौ पञ्चनदे दीपं यो विधिपूर्वकम्॥१२४॥

तस्य वंशे प्रजायन्ते बालकाः कुलदीपकाः।
पितृपक्षेऽन्नदानेन ज्येष्ठाषाढे च वारिणा॥१२५॥

कार्तिके तत्फलं तेषां परदीपप्रबोधनात्।
बोधनात्परदीपस्य वैष्णवानां च सेवनात्॥१२६॥

कार्तिके फलमाप्नोति राजसूयाश्वमेधयोः।
पुरा हरिकरो नाम द्विजः पापरतः सदा॥१२७॥

कृतं द्यूतप्रसङ्गेन दीपदानं हि कार्तिके।
तेन पुण्यप्रभावेन स्वर्गं प्राप द्विजोत्तमः॥१२८॥

आकाशदीपदानेन पुरा वै धर्मनन्दनः।
विमानवरमारुह्य विष्णुलोकं ययौ नृपः॥१२९॥

यः कुर्यात्कार्तिके विष्णोः पुरः कर्पूरदीपकम्।
प्रबोधिण्यां विशेषेण तस्य पुण्यं वदाम्यहम्॥१३०॥

कुले तस्य प्रसूता ये पुरुषास्ते हरिप्रियाः।
क्रीडित्वा सुचिरं कालमन्ते मुक्तिं व्रजन्ति च॥१३१॥

दीपको ज्वलते यस्य दिवा रात्रौ हरेर्गृहे।
एकादश्यां विशेषेण स याति हरिमन्दिरम्॥१३२॥

लुब्धकोऽपि चतुर्दश्यां दीपं दत्त्वा शिवालये।
भक्त्या विना परे लिङ्गे शिवलोकं जगाम सः॥१३३॥

गोपः कश्चिदमावास्यां दीपं प्रज्वाल्य शार्ङ्गिणः।
मुहुर्जयजयेत्युक्त्वा स च राजेश्वरोऽभवत्॥१३४॥

आदितः श्लोकाः — ४७१

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
दीपदानमाहात्म्यवर्णनं
नाम सप्तमोऽध्यायः॥७॥



॥ अथ अष्टमोऽध्यायः ॥

नारद उवाच

भूयः कथय तृप्तिर्हि नास्ति मे कमलासन।
त्वद्वागमृतपानेन तृषा भूयः प्रवर्धते॥१॥

ब्रह्मोवाच

प्रातः स्नात्वा शुचिर्भूत्वा कार्तिके विष्णुतत्परः।
देवं दामोदरं पूज्य कोमलैस्तुलसीदलैः।
स तु मोक्षमवाप्नोति नात्र कार्या विचारणा॥२॥

भक्त्या विरहितो यस्तु सुवर्णादिभिरर्चयेत्।
तस्य पूजां न गृह्णाति नात्र कार्या विचारणा॥३॥

सर्वेषामपि वर्णानां भक्तिरेषा परा स्मृता।
भक्त्या विरहितं कर्म न विष्णोः प्रियकारणम्॥४॥

भक्त्या सम्पूजितो नित्यं तुलस्यास्तु दलार्धतः।
स्वयं प्रत्यक्षमायाति भगवान्हरिरीश्वरः॥५॥

विष्णुदासः पुरा भक्त्या तुलसीपूजनेन च।
विष्णुलोकं गतः शीघ्रं चोलो गौणत्वमागतः॥६॥

तुलस्याः शृणु माहात्म्यं पापघ्नं पुण्यवर्धनम्।
यत्पुरा विष्णुना प्रोक्तं रमायै तद्वदाम्यहम्॥७॥

सम्प्राप्ते कार्तिके मासि तुलस्याः पूजनं हरेः।
ये कुर्वन्ति नरा भक्त्या ते यान्ति परमं पदम्॥८॥

तस्मात् सर्वप्रयत्नेन तुलस्याः कोमलैर्दलैः।
पूजनीयो महाभक्त्या सर्वक्लेशविनाशनः॥९॥

रोपिता तुलसी यावत्कुरुते मूलविस्तरम्।
तावद्युगसहस्राणि ब्रह्मलोके महीयते॥१०॥

तुलसीपत्रसंयुक्तजले स्नानं चरेद्यदि।
सर्वपापविनिर्मुक्तो मोदते विष्णुमन्दिरे॥११॥

वृन्दावनं च कुरुते रोपणार्थं महामुने।
तावतैव विमुक्ताघो ब्रह्मभूयाय कल्पते॥१२॥

तुलसीकाननं ब्रह्मन्गृहे यस्यावतिष्ठते।
तद्गृहं तीर्थभूतं तु न यान्ति यमकिङ्कराः॥१३॥

सर्वपापहरं पुण्यं कामदं तुलसीवनम्।
रोपयन्ति नराः श्रेष्ठास्ते न पश्यन्ति भास्करिम्॥१४॥

तुलसीकाष्ठसंयुक्तं गन्धं यो धारयेन्नरः।
तद्गृहं न स्पृशेत्पापं क्रियमाणं तथैव च॥१५॥

तुलसीविपिनच्छाया यत्र चैव भवेद्विजा।
तत्र श्राद्धं प्रकर्तव्यं पितॄणां तृप्तिहेतवे॥१६॥

यत्कृते तुलसीपत्रं कर्णे शिरसि दृश्यते।
यमस्तं नेक्षितुं शक्तः किमु दूता भयङ्कराः॥१७॥

तुलस्या महिमां यस्तु शृणुयान्नित्यमादृतः।
सर्वपापविमुक्तात्मा ब्रह्मलोकं स गच्छति॥१८॥

अत्रैवोदाहरन्तीममितिहासं पुरातनम्।
तुलस्या विषये ब्रह्मश्रवणात्पापनाशनम्॥१९॥

पुरा काश्मीरदेशे तु ब्राह्मणौ सम्बभूवतुः।
हरिमेघःसुमेधाख्यौ विष्णुभक्तिपरायणौ॥२०॥

सर्वभूतदयायुक्तौ सर्वतत्त्वार्थवेदिनौ।
कदाचित्तौ द्विजवरौ तीर्थयात्रापरायणौ॥२१॥

गच्छतावेकतो विप्रौ कान्तारे श्रमविह्वलौ।
तुलसीकाननं तत्र ददर्शतुररिन्दमौ॥२२॥

तयोः सुमेधास्तदृष्ट्वा तुलसीकाननं महत्।
प्रदक्षिणीकृत्य तदा ववन्दे भक्तिसंयुतः॥२३॥

दृष्ट्वैतद्धरिमेधास्तु उवाच परया मुदा।
ज्ञातुं तुलस्या माहात्म्यं तत्फलं च पुनःपुनः॥२४॥

हरिमेधा उवाच

किमर्थं विप्र देवेषु तीर्थेषु च व्रतेषु च।
स्थितेषु विप्रमुख्येषु प्रणामं कृतवानसि॥२५॥

सुमेधा उवाच

शृणु विप्र महाभाग साधु वाक्यमुदीरितम्।
आतपो बाधते ह्यावां गत्वैतद्वटसन्निधौ॥२६॥

तस्य छायां समाश्रित्य वक्ष्यामि ते यथार्थतः।
एवमुक्तः सुमेधास्तु हरिमेधेन संयुतः॥२७॥

वटं जगाम धर्मज्ञो महत्कोटरसंयुतम्।
तत्र विश्राम्य विप्रोऽसौ हरिमेधमुवाच ह॥२८॥

श्रूयतां विप्रशार्दूल तुलस्यास्तूतमां कथाम्।
परमेशप्रसादेन सञ्जाता या पयोनिधौ॥२९॥

पुरा दुर्वाससः शापाद्गतैश्वर्ये पुरन्दरे।
ममन्थुः क्षीरजलधिं ब्रह्माद्याः ससुरासुराः॥३०॥

ऐरावतः कल्पतरुश्चन्द्रमाः कमला तथा।
उच्चैःश्रवा कौस्तुभश्च तथा धन्वन्तरिर्हरिः॥३१॥

हरीतक्यादयश्चापि दिव्या ओषधयस्तथा।
अजायन्त द्विजश्रेष्ठ लोकश्रेयोविधायकाः॥३२॥

ततः पीयूषकलशमजरामरदायकम्।
कराभ्यां कलशं विष्णुर्धारयन्सुतलं परम्।
अवेक्ष्य मनसा सद्यः परां निर्वृतिमाप ह॥३३॥

तस्मिन् पीयूषकलश आनन्दास्रोदविन्दवः।
व्यपतंस्तुलसी सद्यः समजायत मण्डला॥३४॥

सर्वलक्षणसम्पन्ना सर्वाभरणभूषिता॥३५॥
 तत्रोत्पन्नां तथा लक्ष्मीं तुलसीं च ददुर्हरेः।
 देवा ब्रह्मादयस्ते हि जगृहे भगवान्हरिः॥३६॥
 ततोऽतीव प्रियकरा तुलसी जगतां पतेः॥३७॥
 सा तु देवगणैः सर्वैर्विष्णुवत्पूज्यते प्रिया।
 नारायणो जगन्नाता तुलसी तस्य वल्लभा॥३८॥
 तस्मात् तस्या नमस्कारो मया विप्र कृतस्ततः।
 इत्येवं वदतस्तस्य सुमेधस्य महात्मनः॥३९॥

आराददृश्यत महद्विमानं सूर्यवर्चसम्।
 तदानीं वटवृक्षस्तु पपात पुरतो मुने॥४०॥
 तथैव तस्माद्वृक्षाच्च पुरुषौ द्वौ विनिर्गतौ।
 द्योतयन्तौ दिशः सर्वास्तेजसा सूर्यसन्निभौ॥४१॥
 प्रणामं चक्रतुस्तौ हि हरिमेधसुमेधयोः।
 हरिमेधसुमेधौ तौ तौ दृष्ट्वा भयविह्वलौ॥४२॥
 ऊचतुर्विस्मयाविष्टौ तावुभौ देवसन्निभौ॥४३॥

हरिमेधसुमेधसावूचतुः

युवां कौ देवसङ्काशौ भवन्तौ सर्वमङ्गलौ।
 मन्दारमालां तरुणां धारयन्तौ तथाऽमरौ।
 नमस्कार्यौ तथाऽऽवाभ्यां पूज्यौ च सुररूपिणौ॥४४॥
 इत्युक्तौ ब्राह्मणाभ्यां तावूचतुर्वृक्षनिर्गतौ।
 युवामेव पिता माता आवयोश्च तथा गुरुः॥४५॥
 बन्धादयस्तथा चैव युवामेव न संशयः।

ज्येष्ठ उवाच

अहं तु देवलोकस्य आस्तीको नाम नामतः॥४६॥
 अप्सरोगणसंवीतः कदाचिन्नन्दनं वनम्।
 क्रीडार्थमगमं चाऽऽद्रौ विषयासक्तचेतनः॥४७॥
 रेमिरे देववनिता यथाकामं मया सह।
 मुक्तामल्लिकमाल्यानि निपेतुस्तानि योषिताम्॥४८॥
 तपतो रोमशस्यैव तद्दृष्ट्वा कुपितो मुनिः।
 योषितां नापराधोऽयं यासां वै परतन्त्रता॥४९॥

अयमेव दुराचारः शापार्ह इति चाब्रवीत्।
 त्वं ब्रह्मराक्षसो भूत्वा वटवृक्षे चरेति माम्॥५०॥
 प्रसादितो मया सोऽथ विशापमपि दत्तवान्।
 तुलसीपत्रमाहात्म्यं विष्णोर्नाम तथा द्विजात्॥५१॥
 यदा शृणोषि सद्यस्त्वं विमुक्तिं यास्यसे पराम्।
 इति शप्तस्तु मुनिना चिरकालं सुदुःखितः॥५२॥
 वसाम्यत्र वटे दैवाद्भवद्दर्शनतो ध्रुवम्।
 मुक्तिर्जाता विप्रशापाद्वितीयस्य कथां शृणु॥५३॥
 अयं मुनिवरः पूर्वं गुरुशुश्रूषणे रतः।
 गुरोराज्ञामनादृत्य ब्रह्मराक्षसतां गतः॥५४॥
 युष्मत्प्रसादादधुना ब्रह्मशापाद्विमोचितः।
 तीर्थयात्राफलं चैव युवाभ्यामिह साधितम्॥५५॥
 उत्तरोत्तरपुण्यानि वर्धन्ते च दिनेदिने।
 इत्युक्त्वा तौ मुनिवरौ प्रणम्य च पुनःपुनः॥५६॥
 तावनुज्ञाप्य तौ धाम जग्मतुः परया मुदा।
 ततस्तौ तीर्थयात्रार्थं परमौ मुनिपुङ्गवौ॥५७॥
 शंसन्तौ तुलसीं पुण्यां जग्मतुर्मुनिपुङ्गव।
 एवं नारद माहात्म्यं तुलस्याः को नु वर्णयेत्॥५८॥
 तस्मान्नारद मासेऽस्मिन्कार्तिके हरितुष्टिदे।
 कर्तव्या तुलसीपूजा नात्र कार्या विचारणा॥५९॥
 एवमङ्गव्रतान्येव प्रोक्तानि मुनिसत्तम।
 उपाङ्गानि प्रवक्ष्यामि वालखिल्योदितानि च॥६०॥

आदितः श्लोकाः — ५३१

॥इति श्रीस्कान्दे महापुराण एकाशीतिसाहस्र्यां संहितायां
 द्वितीये वैष्णवखण्डे कार्तिकमासमाहात्म्ये
 तुलसीमाहात्म्यवर्णनं
 नामाष्टमोऽध्यायः॥८॥



॥ अथ नवमोऽध्यायः ॥

वालखिल्या ऊचुः

कृष्णः प्रोवाच धर्माय द्वादशीं वत्ससंज्ञिताम्।
गोधूलिकालसंयुक्ता द्वादशी वत्सपूजने॥१॥

वत्सपूजा वटे चैव कर्तव्या प्रथमेऽहनि।
सवत्सां तुल्यवर्णां च शीलिनीं गां पयस्विनीम्।
चन्दनादिभिरालिप्य पुष्पमालाभिरर्चयेत्॥२॥

तद्दिने तैलपक्वं च स्थालीपक्वं युधिष्ठिर।
गोक्षीरं गोघृतं चैव दधिक्षीरं च वर्जयेत्॥३॥

दिनान्ते सूर्यबिम्बार्धादुभयत्र घटीदलम्।
ततो नीराजनं कार्यं निरीक्षेच्च शुभाशुभम्॥४॥

नानादीपान् प्रकल्प्याऽऽदौ स्वर्णपात्रादिसंस्थितान्।
नीराजयेद्दीपपूर्वं निरीक्षेत शुभाशुभम्॥५॥

लापयित्वा सर्वदीपानुत्तराभिमुखान्त्र्यसेत्।
मुख्या दीपा नव प्रोक्ता अन्यानपि च कल्पयेत्॥६॥

ज्वाला चेदक्षिणासंस्था सतेजस्का शिखान्विता।
स्थिरा चेत्सौख्यदा प्रोक्ता विपरीता तु दुःखदा॥७॥

कार्तिके कृष्णपत्रे तु द्वादश्यादिषु पञ्चसु।
तिथिषूक्तः पूर्वरात्रे नृणां नीराजनाविधिः॥८॥

पक्षं संसूचयत्यादिर्द्वितीयो मासमेव च।
तृतीय ऋतुमेवेह चतुर्थस्त्वयनं तथा।
वर्षं तु पञ्चमो दीपः शुभाशुभं विनिर्णयेत्॥९॥

सूर्याशसम्भवा दीपा अन्धकारविनाशकाः।
त्रिकाले मां दीपयन्तु दिशन्तु च शुभाशुभम्॥१०॥

अभिमन्त्र्य च मन्त्रेण ततो नीराजयेत्क्रमात्॥११॥

आदौ देवांस्ततो विप्रान्हस्तिनश्च तुरङ्गमान्।
ज्येष्ठाश्छेष्टाञ्जघन्यांश्च मातृमुख्याश्च योषितः॥१२॥

ततो नीराजितान्दीपान्स्वस्वस्थानेषु विन्यसेत्।
रूक्षैर्लक्ष्मीविनाशः स्याच्छ्वेतैरन्नक्षयो भवेत्।
अतिरक्तेषु युद्धानि मृत्युः कृष्णशिखेषु च॥१३॥

एकाङ्गी नाम गोपाला तथैतच्च व्रतं कृतम्।
धनधान्यसमायुक्ता जाता वर्षत्रयेण सा॥१४॥

तस्माद्गोपूजनं कार्यं द्वादश्यां कार्तिकस्य तु।
एतद्गोव्रतमाहात्म्यं श्रुत्वा कुर्वन्ति ये नराः॥१५॥

ते गोव्रतप्रभावेन न गोभिर्विच्युता भुवि।
गोऽपराधः कृतो यः स्यात्स व्रताद्विलयं व्रजेत्॥१६॥

वालखिल्या ऊचुः

कृष्णपक्षे चतुर्दश्यां मासि चाऽऽश्वयुजे तथा।
दीपोत्सव समीपे तु व्रतमेतत्समाचरेत्॥१७॥

प्रातः स्नात्वा त्रयोदश्यां कृत्वा वै दन्तधावनम्।
त्रिरात्रनियमं कृत्वा गोविन्दे भक्तितत्परः॥१८॥

कार्य एतद्व्रतस्यान्ते तथा गोवर्धनोत्सवः।
त्रिमुहूर्ताधिका ग्राह्या परवेधो न दोषभाक्॥१९॥

आश्विनस्यासिते पक्षे त्रयोदश्यां निशामुखे।
यमदीपं बलिं दद्यादपमृत्युर्विनश्यति॥२०॥

पुरा हेमनकस्यैव बालकश्चापमृत्युतः।
मुक्तोभूदाश्विने कृष्णत्रयोदश्यां दयावशात्॥२१॥

दूता ऊचुः

यथा न जीविताद्भ्रश्येदीदृशे तु महोत्सवे।
तथोपायं ब्रूहि यम कृपां कृत्वाऽस्मदग्रतः॥२२॥

यम उवाच

आश्विनस्यासिते पक्षे त्रयोदश्यां निशामुखे।
प्रतिवर्षं तु यो दद्याद्गृहद्वारे सुदीपकम्॥२३॥

मन्त्रेणानेन भो दूताः समानेयः स नोत्सवे।
प्राप्तेऽपमृत्यावपि च शासनं क्रियतां मम॥२४॥

मृत्युना पाशदण्डाभ्यां कालेन च मया सह।
त्रयोदश्यां दीपदानात्सूर्यजः प्रीयतामिति॥२५॥

मन्त्रेणानेन यो दीपं द्वारदेशे प्रयच्छति।
उत्सवे चापमृत्योश्च भयं तस्य न जायते॥२६॥

वालखिल्या ऊचुः

पूर्वविद्धचतुर्दश्यामाश्विनस्य सितेतरे।
पक्षे प्रत्यूषसमये स्नानं कुर्यात्प्रयत्नतः॥२७॥

अरुणोदयतोऽन्यत्र रिक्तायां स्नाति यो नरः।
तस्याब्धिकभवो धर्मो नश्यत्येव न संशयः॥२८॥

तथा कृष्णचतुर्दश्यामाश्विनेऽर्कोदये सुराः।
यामिन्याः पश्चिमे यामे तैलाभ्यङ्गो विशिष्यते॥२९॥

यदा चतुर्दशी न स्याद्विदिने चेद्विधूदये।
दिनद्वये भवेच्चापि तदा पूर्वैव गृह्यते॥३०॥

बलात्काराद्धठाद्वाऽपि शिष्टत्वान्न करोति चेत्।
तैलाभ्यङ्गं चतुर्दश्यां रौरवं नरकं व्रजेत्॥३१॥

तैले लक्ष्मीर्जले गङ्गा दीपावल्याश्चतुर्दशीम्।
प्रातःस्नानं हि यः कुर्याद्यमलोकं न पश्यति॥३२॥

अपामार्गमथो तुम्बीं प्रपुन्नाडमथापरम्।
भ्रामयेत्स्नानमध्ये तु नरकस्य क्षयाय वै॥३३॥

वारत्रयं त्रिवारं च पठित्वा मन्त्रमुत्तमम्॥३४॥

सीतालोष्टसमायुक्त सकण्टकदलान्वित।
हर पापमपामार्गं भ्राम्यमाणः पुनः पुनः।
अपामार्गं प्रपुन्नाडं भ्रामयेच्छिरसोपरि॥३५॥

स्नात्वाद्र्वाससा दद्याद्दीपकं मृत्युपुत्रयोः।
शुनकौ श्यामशबलौ भ्रातरौ यमसेवकौ।
तुष्टौ स्यातां चतुर्दश्यां दीपदानेन मृत्युजौ॥३६॥

इष्टबन्धुजनैः सार्धमेतत्स्नानं समाचरेत्।
स्नानाङ्गतर्पणं कृत्वा यमं सन्तर्पयेत्ततः॥३७॥

यमाय धर्मराजाय मृत्यवे चान्तकाय च।
वैवस्वताय कालाय सर्वभूतक्षयाय च॥३८॥

औदुम्बराय दध्राय नीलाय परमेष्ठिने।
वृकोदराय चित्राय चित्रगुप्ताय ते नमः॥३९॥

चतुर्दशैते मन्त्राः स्युः प्रत्येकं च नमोऽन्विताः।
एकैकेन तिलैर्मिश्रान्दद्यान्नीनुदकाञ्जलीन्॥४०॥

यज्ञोपवीतिना कार्यं प्राचीनावीतिनाऽथवा।
देवत्वं च पितृत्वं च यमस्यास्ति द्विरूपता॥४१॥

जीवत्पिताऽपि कुर्वीत तर्पणं यमभीष्मयोः।
नरकाय प्रदातव्यो दीपः सम्पूज्य देवताः॥४२॥

अत्रैव लक्ष्मीकामस्य विधिः स्नाने मयोच्यते।
इषे भूते च दर्शे च कार्तिके प्रथमे दिने॥४३॥

यदा स्नाति तदाऽभ्यङ्गस्नानं कुर्याद्विधूदये।
ऊर्जशुक्लद्वितीयायां तिथौ च स्वातियुग्मगे॥४४॥

मानवो मङ्गलस्नायी नैव लक्ष्म्या वियुज्यते।
दीपैर्नीराजनादत्र सैषा दीपावलिः स्मृता॥४५॥

इन्दुक्षयेऽपि सङ्क्रान्तौ रवौ पाते दिनक्षये।
अत्राभ्यङ्गो न दोषाय प्रातः पापापनुत्तये॥४६॥

माषपत्रस्य शाकं वै भुक्त्वा तस्मिन्दिने नरः।
प्रेताख्यायां चतुर्दश्यां सर्वपापैः प्रमुच्यते॥४७॥

इषासितचतुर्दश्यामिन्दुक्षयतिथावपि ।
दर्शादौ स्वातिसंयुक्ते तदा दीपावलिर्भवेत्॥४८॥

कुर्यात्संलग्नमेतच्च दीपोत्सवदिनत्रयम्।
महाराजो बलिः प्रोक्तस्तुष्टेन हरिणा तथा॥४९॥

वरं याचस्व भद्रं ते यद्यन्मनसि वर्तते।
इति विष्णुवचः श्रुत्वा बलिर्वचनमब्रवीत्॥५०॥

आत्मार्यं किं याचनीयं सर्वं दत्तं मया तथा।
लोकार्थं याचयिष्यामि शक्तश्चेद्देहि तच्च मे॥५१॥

मयाऽद्य ते धरा दत्ता वामनच्छद्मरूपिणे।
त्रिभिः पदैस्त्रिदिवसैः सा चाऽऽक्रान्ता यतस्त्वया॥५२॥

तस्माद्भूमितले राज्यमस्तु घस्रत्रये हरे॥५३॥

मद्राज्ये ये दीपदानं भुवि कुर्वन्ति मानवाः।
तेषां गृहे तव स्त्रीयं सदा तिष्ठतु सुस्थिरा॥५४॥

मम राज्ये गृहे यैषामन्धकारः पतिष्यति।
लक्ष्मीसन्तानान्धकारः सदा पततु तद्गृहे॥५५॥

चतुर्दश्यां च ये दीपान्नरकाय ददन्ति च।
तेषां पितृगणाः सर्वे नरके न वसन्ति च॥५६॥

बलिराज्यं समासाद्य यैर्न दीपावलिः कृता।
तेषां गृहे कथं दीपाः प्रज्वलिष्यन्ति केशव॥५७॥

बलिराज्ये तु ये लोकाः शोकानुत्साहकारिणः।
तेषां गृहे सदा शोकः पतेदिति न संशयः॥५८॥

चतुर्दशीत्रये राज्यं बलेरस्त्विति याचयेत्।
पुरा वामनरूपेण प्रार्थयित्वा धरामिमाम्।
ददावतिथयेन्द्राय बलिं पातालवासिनम्॥५९॥

दत्तं दैत्यपतेरित्थं हरिणा तद्दिनत्रयम्।
तस्मान्महोत्सवं चात्र सर्वथैव हि कारयेत्॥६०॥

महारात्रिः समुत्पन्ना चतुर्दश्यां मुनीश्वराः।
अतस्तदुत्सवः कार्यः शक्तिपूजापरायणैः॥६१॥

बलिराज्यं समासाद्य यक्षगन्धर्वकिन्नराः।
औषध्यश्च पिशाचाश्च मन्त्राश्च मणयस्तथा॥६२॥

सर्व एव प्रहृष्यन्ति नृत्यन्ति च निशामुखे।
तत्तन्मन्त्राश्च सिद्ध्यन्ति बलिराज्ये न संशयः॥६३॥

बलिराज्यं समासाद्य यथा लोकाः सुहर्षिताः।
तथा तद्दिनमध्ये तु लोकाः स्युर्हर्षिता भृशम्॥६४॥

तुलासंस्थे सहस्रांशौ प्रदोषे भूतदर्शयोः।
उल्काहस्ता नराः कुर्युः पितृणां मार्गदर्शनम्॥६५॥

नरकस्थास्तु ये प्रेतास्ते मार्गं तु व्रतात् सदा।
पश्यन्त्येव न सन्देहः कार्योऽत्र मुनिपुङ्गवैः॥६६॥

आश्विने मासि भूतादितिथयः कीर्तितास्त्रयः।
दीपदानादिकार्येषु ग्राह्या मध्याह्नकालिकाः॥६७॥

यदि स्युः सङ्गवादवागेताश्च तिथयस्त्रयः।
दीपदानादिकार्येषु कर्तव्याः पूर्वसंयुताः॥६८॥

ऋषय ऊचुः

कौमोदिन्यास्तु माहात्म्यं प्रष्टुमिच्छामहे द्विजाः।
तस्मिन्दिने तु किं भोज्यं कस्य पूजां तु कारयेत्॥६९॥

किमर्थं क्रियते सा तु तस्याः का देवता भवेत्।
किं च तत्र भवेद्देयं किं न देयं विशेषतः॥७०॥

प्रहर्षः कोऽत्र निर्दिष्टः क्रीडा काऽत्र प्रकीर्तिता।
दीपावल्याः फलं सर्वं वदन्तु ऋषिसत्तमाः॥७१॥

वालखिल्या ऊचुः

ततः प्रभातसमये त्वमायां तु मुनीश्वराः।
स्नात्वा देवान् पितृन्भक्त्या सम्पूज्याथ प्रणम्य च॥७२॥

कृत्वा तु पार्वणश्राद्धं दधिक्षीरघृतादिभिः।
दिवा तत्र न भोक्तव्यमृते बालातुराङ्गनात्॥७३॥

ततः प्रदोषसमये पूजयेदिन्दिरां शुभाम्।
कुर्यान्नानाविधैर्वस्त्रैः स्वच्छं लक्ष्म्याश्च मण्डपम्॥७४॥

नानापुष्पैः पल्लवैश्च चित्रैश्चापि विचित्रितम्।
तत्र सम्पूजयेल्लक्ष्मीं देवांश्चापि प्रपूजयेत्॥७५॥

सम्पूज्या देवनार्योऽपि बहुभिश्चोपचारकैः।
पादसंवाहनं कुर्याल्लक्ष्म्यादीनां तु भक्तितः॥७६॥

अस्मिन्नहनि सर्वेऽपि विष्णुना मोचिताः पुरा।
बलिकारागृहाद् देवा लक्ष्मीश्चापि विमोचिताः॥७७॥

लक्ष्म्या सार्धं ततो देवा जग्मुः क्षीरोदधौ पुनः।
प्रसुप्ता बहुकालं ते सुखं तस्मान्मुनीश्वराः॥७८॥

रचनीयाः सूत्रगर्भाः पर्यङ्काश्च सुतूलिकाः।
दुग्धफेनोपमैर्वस्त्रैरास्तृताश्च यथादिशम्॥७९॥

स्थापयेत्तान्सुराँल्लक्ष्मीं वेदघोषसमन्वितः।
लक्ष्मीर्देत्यभयान्मुक्ता सुखं सुप्ताम्बुजोदरे॥८०॥

अतोऽत्र विधिवत्कार्या तुष्ट्यै तु सुखसुप्तिका।
तदहि पद्मशय्यां यः पद्मासौख्यविवृद्धये॥८१॥

कुर्यात्तस्य गृहं मुक्त्वा तत्पद्मा क्वापि न व्रजेत्।
न कुर्वन्ति नरा इत्थं लक्ष्म्या ये सुखसुप्तिकाम्॥८२॥

धनचिन्ता विहीनास्ते कथं रात्रौ स्वपन्ति हि।
तस्मात् सर्वप्रयत्नेन लक्ष्मीं सम्पूजयेन्नरः॥८३॥

स तु दारिद्र्यनिर्मुक्तः स्वजातौ स्यात्प्रतिष्ठितः।
जातिपत्रलवङ्गैर्लात्वक्कर्पूरसमन्वितम् ॥८४॥

पाचयित्वा गव्यदुग्धं सितां दत्त्वा यथोचिताम्।
लङ्घुकांस्तस्य कुर्वीत तांश्च लक्ष्म्यै समर्पयेत्॥८५॥

अन्यच्चतुर्विधं भक्ष्यं दद्याच्छ्रीः प्रीयतामिति।
अप्रबुद्धे हरौ पूर्वं स्त्रीभिर्लक्ष्मीं प्रबोधयेत्॥८६॥

प्रबोधसमये लक्ष्मीं बोधयित्वा भुनक्ति या।
पुमान्वा वत्सरं यावल्लक्ष्मीस्तं नैव मुञ्चति॥८७॥

अभयं प्राप्य विप्रेभ्यो विष्णुभीताः सुरद्विषः।
क्षीराब्धौ तुष्टुवुर्जात्वा सुप्तां पद्माश्रितां श्रियम्॥८८॥

त्वं ज्योतिः श्रीरवीन्द्रग्निविद्युत्सौवर्णतारकाः।
सर्वेषां ज्योतिषां ज्योतिर्दीपज्योतिःस्थिते नमः॥८९॥

या लक्ष्मीर्दिवसे पुण्ये दीपावल्यां च भूतले।
गवां गोष्ठे तु कार्तिक्यां सा लक्ष्मीर्वरदा मम॥९०॥

दीपदानं ततः कुर्यात्प्रदोषे च तथोल्मुकम्।
भ्रामयेत्स्वस्य शिरसि सर्वारिष्टनिवारणम्॥९१॥

दीपवृक्षास्तथा कार्याः शक्त्या देवगृहादिषु।
चतुष्पथे श्मशाने च नदीपर्वतवेश्मसु॥९२॥

वृक्षमूलेषु गोष्ठेषु चत्वरेषु गृहेषु च।
वस्त्रैः पुष्पैः शोभितव्या राजमार्गस्य भूमयः॥९३॥

सर्वं पुरमलङ्कृत्य प्रदोषे तदनन्तरम्।
ब्राह्मणान्भोजयित्वाऽऽदौ सम्भोज्य च बुभुक्षितान्॥९४॥

अलङ्कृतेन भोक्तव्यं नववस्त्रोपशोभिना।
ततोऽपराह्णसमये घोषयेन्नगरं नृपः॥९५॥

अद्य राज्यं बलेर्लोका यथेच्छं क्रीड्यतामिति।
यथेच्छं क्रीडतां बाला इत्याज्ञाप्य नृपेण तु॥९६॥

तेभ्यो दद्यात्क्रीडनकं ततः पश्येच्छुभाशुभम्।
बलिराज्ये प्रकर्तव्यं यद्यन्मनसि वर्तते॥९७॥

जीवहिंसा सुरापानमगम्यागमनं तथा।
चौर्यं विश्वासघातश्च पञ्चैतानि मुनीश्वराः।
बलिराज्ये तु नरकद्वाराण्युक्तानि सन्त्यजेत्॥९८॥

ततोऽर्धरात्रसमये स्वयं राजा व्रजेत्पुरम्।
अवलोकयितुं रम्यं पद्भ्यामेव शनैःशनैः।
बलिराज्यप्रमोदं च दृष्ट्वा स्वगृहमाव्रजेत्॥९९॥

एवं गते निशीथे च जने निद्रार्धलोचने।
एवं नगरनारीभिः शूर्पडिण्डिमवादनैः।
निष्कास्यते प्रदृष्टाभिरलक्ष्मीः स्वगृहाङ्गणात्॥१००॥

दण्डैकरजनीयोगे दर्शः स्यात्तु परेऽहनि।
तदा विहाय पूर्वेद्युः परेऽहि सुखरात्रिका॥१०१॥

ये वैष्णवाऽवैष्णवाश्च बलिराज्योत्सवं नराः।
न कुर्वन्ति वृथा तेषां धर्माः स्युर्नात्र संशयः॥१०२॥

रात्रौ जागरणं कुर्यात्पुराणपठनादिभिः।
द्यूतेन वा हरेरग्रे गीतया वा तथैव च॥१०३॥

आदितः श्लोकाः — ६३४

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
वत्सद्वादशीयमत्रयोदशीनरकचतुर्दशीदीपावलीकृत्यवर्णनं
नाम नवमोऽध्यायः॥१॥



॥ अथ दशमोऽध्यायः ॥

ब्रह्मोवाच

प्रतिपद्यथ चाभ्यङ्गं कृत्वा नीराजनं ततः।
सुवेषः सत्कथागीतैर्दानैश्च दिवसं नयेत्॥१॥

शङ्करस्तु पुरा द्यूतं ससर्ज सुमनोहरम्।
कार्तिके शुक्लपक्षे तु प्रथमेऽहनि सत्यवत्॥२॥

बलिराज्यदिनस्यापि माहात्म्यं शृणु तत्त्वतः।
स्नातव्यं तिलतैलेन नरैर्नारीभिरेव च॥३॥

यदि मोहान्न कुर्वीत स याति यमसादनम्।
पुरा कृतयुगस्याऽऽदौ दानवेन्द्रो बलिर्महान्॥४॥

तेन दत्ता वामनाय भूमिः स्वमस्तकान्विता।
तदानीं भगवान्साक्षात्तुष्टो बलिमुवाच ह॥५॥

कार्तिके मासि शुक्लायां प्रतिपद्यां यतो भवान्।
भूमिं मे दत्तवान्भक्त्या तेन तुष्टोऽस्मि तेऽनघ॥६॥

वरं ददामि ते राजन्नित्युक्त्वाऽदाद् वरं तदा।
त्वन्नामैव भवेद्राजन्कार्तिकी प्रतिपत्तिथिः॥७॥

एतस्यां ये करिष्यन्ति तैलस्नानादिकार्चनम्।
तदक्षयं भवेद्राजन्नात्र कार्या विचारणा॥८॥

तदाप्रभृति लोकेऽस्मिन् प्रसिद्धा प्रतिपत्तिथिः।
प्रतिपत्पूर्वविद्धा नो कर्तव्या तु कथञ्चन॥९॥

तत्राभ्यङ्गं न कुर्वीत अन्यथा मृतिमाप्नुयात्।
प्रतिपद्यां यदा दर्शो मुहूर्तप्रमितो भवेत्॥१०॥

माङ्गल्यं तद्दिने चेत्स्याद्वित्तादिस्तस्य नश्यति।
बलेश्च प्रतिपद्दर्शाद्यदि विद्धं भविष्यति॥११॥

तस्यां यद्यथ चाऽऽर्तिक्यं नारी मोहात्करिष्यति।
नारीणां तत्र वैधव्यं प्रजानां मरणं ध्रुवम्॥१२॥

अविद्धा प्रतिपच्चेत्स्यान्मुहूर्तमपरेऽहनि।
उत्सवादिककृत्येषु सैव प्रोक्ता मनीषिभिः॥१३॥

प्रतिपत्स्वल्पमात्राऽपि यदि न स्यात्परेऽहनि।
पूर्वविद्धा तदा कार्या कृता नो दोषभाग्भवेत्॥१४॥

तद्दिने गृहमध्ये तु कुर्यान्मूर्तिं तदाङ्गणे।
गोमयेन च तत्रापि दधि तत्पुरतः क्षिपेत्॥१५॥

आर्तिक्यं तत्र संस्थाप्य एवं कुर्याद्विधानतः।
अभ्यङ्गं ये न कुर्वन्ति तस्यां तु मुनिपुङ्गवः॥१६॥

न माङ्गल्यं भवेत्तेषां यावत्स्याद्वत्सरं ध्रुवम्।
यो यादृशेन रूपेण तस्यां तिष्ठेच्छुभे दिने॥१७॥

आवर्षं तद्भवेत्तस्य तस्मान्मङ्गलमाचरेत्।
यदीच्छेत्स्वशुभान्मोगान्भोक्तुं दिव्यान्मनोहरान्॥१८॥

कुरु दीपोत्सवं रम्यं त्रयोदश्यादिकेषु च।
शङ्करश्च भवानी च क्रीडया द्यूतमास्थिते॥१९॥

गौर्या जित्वा पुरा शम्भुर्नग्नो द्यूते विसर्जितः।
अतोऽर्थं शङ्करो दुःखी गौरी नित्यं सुखस्थिता॥२०॥

द्यूतं निषिद्धं सर्वत्र हित्वा प्रतिपदं बुधाः।
प्रथमं विजयो यस्य तस्य संवत्सरं सुखम्॥२१॥

भवान्याऽभ्यर्थिता लक्ष्मीर्धेनुरूपेण संस्थिता।
प्रातर्गोवर्धनः पूज्यो द्यूतं रात्रौ समाचरेत्॥२२॥

भूषणीयास्तदा गावो वर्ज्या वहनदोहनात्॥२३॥

गोवर्धन धराधार गोकुलत्राणकारक।
विष्णुबाहुकृतोच्छ्राय गवां कोटिप्रदो भव॥२४॥

या लक्ष्मीर्लोकपालानां धेनुरूपेण संस्थिता।
घृतं वहति यज्ञार्थे मम पापं व्यपोहतु॥२५॥
अग्रतः सन्तु मे गावो गावो मे सन्तु पृष्ठतः।
गावो मे हृदयं सन्तु गवां मध्ये वसाम्यहम्॥२६॥

॥इति गोवर्धनपूजा॥

सद्भावेनैव सन्तोष्य देवान्सत्पुरुषान्नरान्।
इतरेषामन्नपानैर्वाक्यदानेन पण्डितान्॥२७॥

वस्त्रैस्ताम्बूलधूपैश्च पुष्पकर्पूरकुङ्कुमैः।
भक्ष्यैरुच्चावचैर्भोज्यैरन्तःपुरनिवासिनः॥२८॥

ग्राम्यान्वृषभदानैश्च सामन्तान्नृपतिर्धनैः।
पदातिजनसङ्घांश्च ग्रैवेयैः कटकैः शुभैः।
स्वनामाङ्कैश्च तान् राजा तोषयेत्सञ्जनान् पृथक्॥२९॥

यथार्थं तोषयित्वा तु ततो मल्लान्नरांस्तथा।
वृषभान्महिषांश्चैव युध्यमानान् परैः सह॥३०॥

राज्ञस्तथैव योधांश्च पदातीन्समलङ्कृतान्।
मञ्चाऽऽरूढः स्वयं पश्येन्नटनर्तकचारणान्॥३१॥

युद्धापयेद्वासयेच्च गोमहिष्यादिकं च यत्।
वत्सानाकर्षयेद्गोभिरुक्तिप्रत्युक्तिवादनात्॥३२॥

ततोऽपराह्णसमये पूर्वस्यां दिशि सुव्रत।
मार्गपालीं प्रबध्नाति दुर्गस्तम्भेऽथ पादपे॥३३॥

कुशकाशमयीं दिव्यां लम्बकैर्बहुभिः प्रिये।
वीक्षयित्वा गजानश्चान्मार्गपाल्यास्तले नयेत्॥३४॥

गावो वृषांश्च महिषान्महिषीर्घटकोत्कटान्।
कृतहोमैर्द्विजेन्द्रैस्तु बध्नीयान्मार्गपालिकाम्॥३५॥

नमस्कारं ततः कुर्यान्मन्त्रेणानेन सुव्रत।
मार्गपालिं नमस्तुभ्यं सर्वलोकसुखप्रदे।
तले तव सुखेनाश्वा गजा गावश्च सन्तु मे॥३६॥

मार्गपालीतले पुत्र यान्ति गावो महावृषाः।
राजानो राजपुत्राश्च ब्राह्मणाश्च विशेषतः॥३७॥

मार्गपाली समुल्लङ्घ्य नीरुजः सुखिनो हि ते।
कृत्वैतत्सर्वमेवेह रात्रौ दैत्यपतेर्बले॥३८॥

पूजां कुर्यात्ततः साक्षाद्भूमौ मण्डलके कृते।
बलिमालिख्य दैत्येन्द्रं वर्णकैः पञ्चरङ्गकैः॥३९॥

सर्वाभरणसम्पूर्णं विन्ध्यावलिसमन्वितम्।
कूष्माण्डमयजम्भोरुमधुदानवसंवृतम् ॥४०॥

सम्पूर्णं कृष्टवदनं किरीटोत्कटकण्डलम्।
द्विभुजं दैत्यराजानं कारयित्वा स्वके पुनः॥४१॥

गृहस्य मध्ये शालायां विशालायां ततोऽर्चयेत्।
मातृभ्रातृजनैः सार्धं सन्तुष्टो बन्धुभिः सह॥४२॥

कमलैः कुमुदैः पुष्पैः कल्हारै रक्तकोत्पलैः।
गन्धपुष्पान्ननैवेद्यैः सक्षीरैर्गुडपायसैः॥४३॥

मद्यमांससुरालेह्यचोष्यभक्ष्योपहारकैः ।
मन्त्रेणानेन राजेन्द्र समन्त्री सपुरोहितः।
पूजां करिष्यते यो वै सौख्यं स्यात्तस्य वत्सरम्॥४४॥

बलिराज नमतुभ्यं विरोचनसुत प्रभो।
भविष्येन्द्र सुराराते पूजेयं प्रतिगृह्यताम्॥४५॥

एवं पूजाविधानेन रात्रौ जागरणं ततः।
कारयेद्वै क्षणं रात्रौ नटनृत्यकथानकैः॥४६॥

लोकश्चापि गृहस्यान्ते सपर्यां शुक्लतण्डुलैः।
संस्थाप्य बलिराजानं फलैः पुष्पैः प्रपूजयेत्॥४७॥

बलिमुद्दिश्य वै तत्र कार्यं सर्वं च सुव्रत।
यानि यान्यक्षयाण्याहुर्मुनयस्तत्त्वदर्शिनः॥४८॥

यदत्र दीयते दानं स्वल्पं वा यदि वा बहु।
तदक्षयं भवेत् सर्वं विष्णोः प्रीतिकरं शुभम्॥४९॥

रात्रौ ये न करिष्यन्ति तव पूजां बले नराः।
तेषां च श्रोत्रियो धर्मः सर्वस्त्वामुपतिष्ठतु॥५०॥

विष्णुना च स्वयं वत्स तुष्टेन बलये पुनः।
उपकारकरं दत्तमसुराणां महोत्सवम्॥५१॥

एकमेवमहोरात्रं वर्षे वर्षे च कार्तिके।
दत्तं दानवराजस्य आदर्शमिव भूतले॥५२॥

यः करोति नृपो राज्ये तस्य व्याधिभयं कुतः।
सुभिक्षं क्षेममारोग्यं तस्य सम्पदनुत्तमा॥५३॥

नीरुजश्च जनाः सर्वे सर्वोपद्रववर्जिताः॥५४॥

कौमुदी क्रियते यस्माद्भावं कर्तुं महीतले।
यो यादृशेन भावेन तिष्ठत्यस्यां च सुव्रत।
हर्षदुःखादिभावेन तस्य वर्षं प्रयाति हि॥५५॥

रुदिते रोदितं वर्षं प्रहृष्टे तु प्रहर्षितम्।
भुक्तौ भोग्यं भवेद् वर्षं स्वस्थे स्वस्थं भविष्यति॥५६॥

वैष्णवी दानवी चेयं तिथिः प्रोक्ता च कार्तिके॥५७॥

दीपोत्सवं जनितसर्वजनप्रमोदं
कुर्वन्ति ये शुभतया बलिराजपूजाम्।
दानोपभोगसुखबुद्धिमतां कुलानां
हर्षं प्रयाति सकलं प्रमुदा च वर्षम्॥५८॥

बलिपूजां विधायैवं पश्चाद्गोक्रीडनं चरेत्॥५९॥

गवां क्रीडादिने यत्र रात्रौ दृश्येत चन्द्रमाः।
सोमो राजा पशून्हन्ति सुरभीपूजकांस्तथा॥६०॥

प्रतिपद्दर्शसंयोगे क्रीडनं तु गवां मतम्।
परविद्धासु यः कुर्यात्पुत्रदारधनक्षयः॥६१॥

अलङ्कार्यास्तदा गावो गोग्रासादिभिरर्चिताः।
गीतवादित्रनिर्घोषैर्नयेन्नगरबाह्यतः ।
आनीय च ततः पश्चात्कुर्यान्नीराजनाविधिम्॥६२॥

अथ चेत्प्रतिपत्स्वल्पा नारी नीराजनं चरेत्।
द्वितीयायां ततः कुर्यात्सायं मङ्गलमालिकाः॥६३॥

एवं नीराजनं कृत्वा सर्वपापैः प्रमुच्यते।
प्रतिपत्पूर्वविद्धैव यष्टिकाकर्षणे भवेत्॥६४॥

कुशकाशमयीं कुर्याद्यष्टिकां सुदृढां नवाम्।
देवद्वारे नृपद्वारेऽथवाऽऽनेया चतुष्पथे॥६५॥

तामेकतो राजपुत्रा हीनवर्णास्तथैकतः।
गृहीत्वा कर्षयेयुस्ते यथासारं मुहुर्मुहुः॥६६॥

समसङ्ख्या द्वयोः कार्या सर्वेऽपि बलवत्तराः।
जयोऽत्र हीनजातीनां जयो राज्ञस्तु वत्सरम्॥६७॥

उभयोः पृष्ठतः कार्या रेखा तत्कर्षकोपरि।
रेखान्ते यो नयेत्तस्य जयो भवति नान्यथा॥६८॥

जयचिह्नमिदं राजा निदधीत प्रयत्नतः॥६९॥

आदितः श्लोकाः — ७०३

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
कार्तिकशुक्लप्रतिपन्माहात्म्यवर्णनं
नाम दशमोऽध्यायः॥१०॥



॥ अथ एकादशोऽध्यायः ॥

नारद उवाच

भगवन् प्रष्टुमिच्छामि त्वामहं विनयान्वितः।
तद्व्रतं ब्रूहि मे मर्त्यो मृत्युं येन न पश्यति॥१॥

ब्रह्मोवाच

यदि पृच्छसि विप्रेन्द्र व्रतानामुत्तमं व्रतम्।
व्रतं यमद्वितीयाख्यं शृणु त्वं मृत्युनाशनम्॥२॥

कार्तिके मासि शुद्धायां द्वितीयायां मुनीश्वर।
कर्तव्यं तद्विधानेन सर्वमृत्युनिवारणम्॥३॥

ब्राह्मे मुहूर्ते चोत्थाय द्वितीयायां मुनीश्वर।
मनसा चिन्तयेदात्महितं नैवाहितं स्मरेत्॥४॥

प्रातःस्नानं ततः कुर्याद्वन्तधावनपूर्वकम्।
ततः शुक्लाम्बरधरः शुक्लमाल्यानुलेपनः॥५॥

कृतनित्यक्रियो हृष्टः कुण्डलाङ्गदभूषितः।
औदुम्बरतरुं गत्वा कृत्वा मण्डलमुत्तमम्॥६॥

पद्ममष्टदलं कृत्वा तस्मिन्नौदुम्बरे शुभे।
विधिं विष्णुं च रुद्रं च वरदां च सरस्वतीम्॥७॥

वीणापुस्तकसंयुक्तां पूजयेत्स्वस्थमानसः।
चन्दनागरुकस्तूरीकुङ्कुमैर्द्विजसत्तम ॥८॥

पुष्पैर्धूपैश्च नैवेद्यैर्नारिकेलफलादिभिः।
ततो मृत्युविनाशाथ सालङ्कारां पयस्विनीम्॥९॥

विप्राय वेदविदुषे गां दद्याच्च सवत्सकाम्।
अपमृत्युविनाशार्थं संसारार्णवतारकाम्॥१०॥

हे विप्र ते त्विमां सौम्यां धेनुं सम्प्रददाम्यहम्।
 इति मन्त्रेण गां दद्याद्विप्राय ब्रह्मवादिने॥११॥
 तदलाभे तु विप्राय भक्त्या दद्यादुपानहौ।
 ततः पूजां समाप्याथ भक्तिमान् पुरुषोत्तमे॥१२॥
 ज्ञातिश्रेष्ठान्वयोवृद्धान्सम्यग्भक्त्याऽभिवादयेत्।
 नानाविधैः फलै रम्यैस्तर्पयेत्स्वजनानपि॥१३॥
 ततः सोदरसम्पन्ना भगिनी या भवेन्मुने।
 तस्या गृहं समागत्य सम्यग्भक्त्याऽभिवादयेत्॥१४॥
 भगिनि सुभगे भद्रे त्वदङ्घ्रिसरसीरुहम्।
 श्रेयसेऽथ नमस्कर्तुमागतोऽस्मि तवाऽऽलयम्॥१५॥
 इत्युक्त्वा भगिनीं तां तु विष्णुबुद्ध्याऽभिवादयेत्।
 तदा तु भगिनी श्रुत्वा भ्रातुर्वचनमुत्तमम्॥१६॥
 भगिन्या भ्रातरं वाक्यं वक्तव्यं प्रति नारद।
 अद्य भ्रातरहं जाता त्वत्तो धन्याऽस्मि मङ्गला॥१७॥
 भोक्तव्यं तेऽद्य मद्गृहे स्वायुषे कुलदीपक।
 कार्तिके शुक्लपक्षस्य द्वितीयायां सहोदर॥१८॥
 यमो यमुनया पूर्वं भोजितः स्वगृहेऽर्चितः।
 अस्मिन्दिने यमेनापि नारकीयाश्च मोचिताः।
 अपि बद्धाः कर्मपाशैः स्वेच्छया पर्यटन्ति ते॥१९॥
 स्वसुर्नरो वेश्मनि यो न भुङ्के
 यमद्वितीयादिनमत्र लब्ध्वा।
 तं पापिनं प्राप्य वयं सुहृष्टाः
 प्रभक्षयामोऽद्य च भक्ष्यहीनाः॥२०॥
 इति पापा रटन्तीह ब्रह्महत्यादयस्तथा।
 तस्माद्भ्रातर्मद्गृहे तु भोजनं कुरु कार्तिके॥२१॥
 शुक्लायां तु द्वितीयायां विश्रुतायां जगत्रये।
 अस्यां निजगृहे पुत्र भुज्यते न बुधैरपि॥२२॥
 इत्युक्तः स तथेत्युक्त्वा भगिनीं पूजयेद्व्रती।
 प्रहर्षास्तु महाभाग वस्त्रालङ्कारभूषणैः॥२३॥
 अग्रजामभिवन्द्याऽथ आशिषं च प्रगृह्य च।
 सर्वा भगिन्यः सन्तोष्या वस्त्रालङ्कारदानतः॥२४॥

अभावे स्वस्य तु स्वसुः पितृव्याः स्वपितुः स्वसा।
तस्या गृहं समागत्य कुर्याद्भोजनमादरात्॥२५॥

एवं यः कुरुते पुत्र द्वितीयां यमनामिकाम्।
अपमृत्युविनिर्मुक्तः पुत्रपौत्रादिभिर्वृतः॥२६॥

इह भुक्त्वा तु विपुलान्भोगानन्यान्यथेप्सितान्।
अन्ते मोक्षमवाप्नोति नान्यथा मद्वचो भवेत्॥२७॥

व्रतान्येतानि सर्वाणि दानानि विविधानि च।
गृहस्थस्यैव युज्यन्ते तस्माद्गार्हस्थ्यमाश्रयेत्॥२८॥

कथां यमद्वितीयाया व्रतस्थः शृणुयान्नरः।
तस्य सर्वाणि पापानि नश्यन्तीत्याह माधवः॥२९॥

सूत उवाच

कार्तिके च द्वितीयायां पूर्वाह्णे यममर्चयेत्।
भानुजायां नरः स्नात्वा यमलोकं न पश्यति॥३०॥

कार्तिके शुक्लपक्षे तु द्वितीयायां तु शौनक।
यमो यमुनया पूर्वं भोजितः स्वगृहेऽर्चितः॥३१॥

द्वितीयायां महोत्सर्गो नारकीयाश्च तर्पिताः।
पापेभ्यो विप्रयुक्तास्ते मुक्ताः सर्वे निबन्धनात्॥३२॥

अत्राऽऽशिताश्च सन्तुष्टाः स्थिताः सर्वे यदृच्छया।
तेषां महोत्सवो वृत्तो यमराष्ट्रसुखावहः॥३३॥

अतो यमद्वितीयेयं त्रिषु लोकेषु विश्रुता।
तस्मान्निजगृहे विप्र न भोक्तव्यं ततो बुधैः॥३४॥

स्नेहेन भगिनीहस्ताद्भोक्तव्यं बलवर्धनम्।
ऊर्जे शुक्लद्वितीयायां पूजितस्तर्पितो यमः॥३५॥

महिषासनमारूढो दण्डमुद्गरभृत्प्रभुः।
वेष्टितः किङ्करैर्हृष्टैस्तस्मै याम्यात्मने नमः॥३६॥

यैर्भगिन्यः सुवासिन्यो वस्त्रदानादितोषिताः।
न तेषां वत्सरं यावत्कलहो न रिपोर्भयम्॥३७॥

धन्यं यशस्यमायुष्यं धर्मकामार्थसाधनम्।
व्याख्यातं सकलं पुत्र सरहस्यं मयाऽनघ॥३८॥

यस्यां तिथौ यमुनया यमराजदेवः
 सम्भोजितः प्रतितिथौ स्वसृसौहृदेन।
 तस्मात् स्वसुः करतलादिह यो भुनक्ति
 प्राप्नोति वित्तशुभसम्पदमुत्तमां सः॥३९॥

सूत उवाच

विशेषश्चात्र सम्प्रोक्तो वालखिल्यैर्महर्षिभिः।
 तदहं सम्प्रवक्ष्यामि शृणुध्वं मुनिसत्तमाः॥४०॥

वालखिल्या ऊचुः

कार्तिकस्य सिते पक्षे द्वितीया यन्संज्ञिता।
 तत्रापराह्णे कर्तव्यं सर्वथैव यन्ार्चनम्॥४१॥
 प्रत्यहं यमुनाऽऽगत्य यमं सम्प्रार्थयत्पुरा।
 भ्रातर्मम गृहे याहि भोजनार्थं गणावृतः॥४२॥
 अद्य श्वो वा परश्वो वा प्रत्यहं वदते यमः।
 कार्यव्याकुलचित्तानामवकाशो न जायते॥४३॥
 तदैकदा यमुनया बलात्कारान्निमन्त्रितः।
 स गतः कार्तिके मासि द्वितीयायां मुनीश्वराः॥४४॥
 नारकीयजनान्मुक्त्वा गणैः सह रवेः सुतः।
 कृताऽऽतिथ्यो यमुनया नानापाकाः कृताः खगः॥४५॥
 कृताभ्यङ्गो यमुनया तैलैर्गन्धमनोहरैः।
 उद् वर्तनं लापयित्वा स्नापितः सूर्यनन्दनः॥४६॥
 ततोऽलङ्कारकं दत्तं नानावस्त्राणि चन्दनम्।
 माल्यानि च प्रदत्तानि मञ्चोपरि उपाविशत्॥४७॥
 पक्वान्नानि विचित्राणि कृत्वा सा स्वर्णभाजने।
 यमायाभोजयद् देवी यमुना प्रीतमानसा॥४८॥
 भुक्त्वा यमोऽपि भगिनीमलङ्कारैः समर्चयत्।
 नानावस्त्रैस्ततः प्राह वरं वरय भामिनि।
 इति तद्वचनं श्रुत्वा यमुना वाक्यमब्रवीत्॥४९॥

यमुनोवाच

प्रतिवर्षं समागच्छ भोजनार्थं तु मद्गृहे॥५०॥
 अद्य सर्वे मोचनीयाः पापिनो नरकाद्यम्।
 येऽद्यैव भगिनीहस्तात्करिष्यन्ति च भोजनम्।
 तेषां सौख्यं प्रदेहि त्वमेतदेव वृणोम्यहम्॥५१॥

यम उवाच

यमुनायां तु यः स्नात्वा सन्तर्प्य पितृदेवताः॥५२॥

भुङ्क्ते च भगिनीगेहे भगिनीं पूजयेदपि।
कदाचिदपि मद्द्वारं न स पश्यति भानुजे॥५३॥

वीरेशैशानदिग्भागे यमतीर्थं प्रकीर्तितम्।
तत्र स्नात्वा च विधिवत्सन्तर्प्य पितृदेवताः॥५४॥

पठेदेतानि नामानि आमध्याह्नं नरोत्तमः।
सूर्यस्याभिमुखो मौनी हृतचित्तः स्थिरासनः॥५५॥

यमो निहन्ता पितृधर्मराजो
वैवस्वतो दण्डधरश्च कालः।
भूताधिपो दत्तकृतानुसारी
कृतान्तमेतद्दशभिर्जपन्ति ॥५६॥

ततो यमेश्वरं पूज्य भगिनीगृहमाव्रजेत्।
मन्त्रेणानेन च तया भोजितः पूर्वमादरात्॥५७॥

भ्रातस्तवानुजाताऽहं भुङ्क्ते भक्तमिदं शुभम्।
प्रीतये यमराजस्य यमुनाया विशेषतः॥५८॥

ततः सन्तोष्य भगिनीं वस्त्रालङ्कारणादिभिः।
स्वप्नेऽपि यमलोकस्य भविष्यति न दर्शनम्॥५९॥

नृपैः कारागृहे ये च स्थापिता मम वासरे।
अवश्यं ते प्रेषणीया भोजनार्थं स्वसुगृहे॥६०॥

विमोक्तव्या मया पापा नरकेभ्योऽद्य वासरे।
येऽद्य बन्दी करिष्यन्ति ते ताड्या मम सर्वथा॥६१॥

कनीयसी स्वसा नास्ति तदा ज्येष्ठागृहं व्रजेत्।
तदभावे सपत्यायाः पितृव्यजागृहे ततः॥६२॥

तदभावे मातृष्वसुर्मातुलस्याऽऽत्मजा तथा।
सापत्नगोत्रसम्बन्धैः कल्पयेदथवा क्रमम्॥६३॥

सर्वाभावे माननीया भगिनी काचिदेव हि।
गोनद्याद्यथवा तस्या अभावे सति कारयेत्॥६४॥

तदभावेऽप्यरण्यानीं कल्पयित्वा सहोदराम्।
अस्यां निजगृहे देवि न भोक्तव्यं कदाचन॥६५॥

ये भुञ्जते दुराचारा नरके ते पतन्ति च।
एवमुक्त्वा धर्मराजो ययौ संयमिनीं ततः॥६६॥

तस्मादृषिवराः सर्वे कार्तिकव्रतकारिणः।
भुञ्जते भगिनीहस्तात्सत्यं सत्यं न संशयः॥६७॥

यमद्वितीयां यः प्राप्य भगिनीगृहभोजनम्।
न कुर्याद् वर्षजं पुण्यं नश्यतीति रवेः श्रुतिः॥६८॥

या तु भोजयते नारी भ्रातरं भ्रातृके तिथौ।
अर्चयेच्चापि ताम्बूलैर्न सा वैधव्यमाप्नुयात्॥६९॥

भ्रातुरायुःक्षयो नूनं न भवेत् तत्र कर्हिचित्।
अपराह्वयापिनी सा द्वितीया भ्रातृभोजने॥७०॥

अज्ञानाद्यदि वा मोहान्न भुक्तं भगिनीगृहे।
प्रवासिना ह्यभावाद्वा ज्वरितेनाथ बन्दिना॥७१॥

एतदाख्यानकं श्रुत्वा भोजनस्य फलं भवेत्।
कार्तिके तु विशेषेण धात्रीछायां समाश्रितः॥७२॥

भोजनं कुरुते यस्तु स वैकुण्ठमवाप्नुयात्॥७३॥

आदितः श्लोकाः — ७७६

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
यमद्वितीयामाहात्म्यवर्णनं
नामैकादशोऽध्यायः॥११॥



॥ अथ द्वादशोऽध्यायः ॥

शौनक उवाच

कार्तिकस्य च माहात्म्यं महत्पुण्यफलप्रदम्।
कदा धात्री समुत्पन्ना कथं सा ख्यातिमागता॥१॥

कस्मादियं पवित्रा च कस्मात्पापप्रणाशिनी।
आमर्दकी कृता केन कथयस्वात्र विस्तरात्॥२॥

सूत उवाच

कथयामि द्विजश्रेष्ठ यथा चेयं हि पुण्यदा।
ऊर्जशुक्लचतुर्दश्यां धात्रीपूजां समाचरेत्॥३॥

आमर्दकीमहावृक्षः सर्वपापप्रणाशनः।
वैकुण्ठाख्यचतुर्दश्यां धात्रीछायां गतो नरः॥४॥

पूजयेत् तत्र देवेशं राधया सहितं हरिम्।
प्रदक्षिणां ततः कुर्याच्छतमष्टोत्तरं तथा॥५॥

सुवर्णरजतैर्वाऽपि फलैरामलकैस्तथा।
शतमष्टोत्तरं कुर्यादेकैकेन प्रदक्षिणाम्॥६॥

साष्टाङ्गं प्रणतो भूत्वा प्रार्थयेत्परमेश्वरम्।
धात्रीच्छायां समाश्रित्य शृणुयाच्च कथामिमाम्॥७॥

ब्राह्मणान्भोजयेत्पश्चाद् यथाशक्त्या च दक्षिणाम्।
ब्राह्मणेषु च तुष्टेषु तुष्टो मोक्षप्रदो हरिः॥८॥

अत्र ते कथयिष्यामि कथां पुण्यफलप्रदाम्।
आमर्दकीफलं वक्तुं ब्रह्मा चापि न पार्यते॥९॥

एकार्णवे पुरा जाते नष्टे स्थावरजङ्गमे।
नष्टे देवासुरगणे प्रणष्टोरगराक्षसे॥१०॥

तत्र देवाधिदेवेशः परमात्मा सनातनः।
जजाप ब्रह्म परममात्मनः परमाव्ययम्॥११॥

ततोऽस्य ब्रह्म जपतो निरगाच्छ्वसितं पुरः।
तद्दर्शनानुरागेण नेत्राभ्यामगमञ्जलम्॥१२॥

प्रेमाश्रुभरनिर्भिन्नो भूमौ बिन्दुः पपात सः।
तस्माद्विन्दो समुत्पन्नः स्वयं धात्री नगो महान्॥१३॥

शाखाप्रशाखाबहुलः फलभारेण पीडितः।
सर्वेषामेव वृक्षाणामादिरोहः प्रकीर्तितः॥१४॥

ब्रह्मा तमसृजत्पूर्वं तत्पश्चाच्चासृजत्प्रजाः।
देवदानवगन्धर्वयक्षराक्षसपन्नगान् ॥१५॥

असृजद्भगवान्देवो मानुषांश्च तथाऽमलान्।
आजग्मुस्तत्र देवास्ते यत्र धात्री हरिप्रिया॥१६॥

तां दृष्ट्वा ते महाभागाः परमं विस्मयं गताः।
न जानीम इमं वृक्षं चिन्तयन्तो मुहुर्मुहुः॥१७॥

एवं चिन्तयतां तेषां वागुवाचाशरीरिणी।
आमर्दकी नगो ह्येष प्रवरो वैष्णवो यतः॥१८॥

अस्य वै स्मरणादेव लभेद्भोदानजं फलम्।
दर्शनाद्विगुणं पुण्यं त्रिगुणं भक्षणात्तथा॥१९॥

तस्मात् सर्वप्रयत्नेन सेव्या आमर्दकी सदा।
सर्वपापहरा प्रोक्ता वैष्णवी पापनाशिनी॥२०॥

तस्या मूले स्थितो विष्णुस्तदूर्ध्वं च पितामहः।
स्कन्धे च भगवान् रुद्रः संस्थितः परमेश्वरः॥२१॥

शाखासु सवितारश्च प्रशाखासु च देवताः।
पर्णेषु देवताः सन्ति पुष्पेषु मरुतस्तथा॥२२॥

प्रजानां पतयः सर्वे फलेष्वेवं व्यवस्थिताः।
सर्वदेवमयी ह्येषा धात्री वै कथिता मया॥२३॥

अतः सा पूजनीया च सर्वकामार्थसिद्धये।
एकदा नारदो योगी ब्रह्मणः पुरतः स्थितः।
नमस्कृत्वा जगन्नाथं पप्रच्छातीव विस्मितः॥२४॥

नारद उवाच

यथा प्रियं सुतुलसीकाननं सर्वदा हरेः।
तथा धात्रीवनं मासे कार्तिके श्रीहरिप्रियम्॥२५॥

ब्रह्मोवाच

धात्रीवने हरेः पूजा धात्री छायासु भोजनम्।
कार्तिके मासि यः कुर्यात्तस्य पापं विनश्यति॥२६॥

तीर्थानि मुनयो देवा यज्ञाः सर्वेऽपि कार्तिके।
नित्यं धात्रीं समाश्रित्य तिष्ठन्त्यर्के तुलास्थिते॥२७॥

यत्किञ्चित्कुरुते पुण्यं धात्रीछायासु मानवः।
तत्कोटिगुणितं भूयान्नात्र कार्या विचारणा॥२८॥

अत्रैवोदाहरन्तीममितिहासं पुरातनम्॥२९॥

अयोध्यानगरे कश्चिद् वैश्यश्चाऽऽसीद् द्विजोत्तम।
पुत्रदारविहीनश्च दैवादारिद्र्यपीडितः॥३०॥

भिक्षया चोदराग्निं स शमयामास नारद।
कदाचिद्वणिजो वैश्यो ययाचे क्षुत्प्रपीडितः॥३१॥

भिक्षाप्तचणकान्गृह्य धात्रीछायामगात्किल।
तत्र तान्भक्षयामास कार्तिके मासि नारद॥३२॥

केचिदुर्वरितास्तेषु चणकास्तत्र नारद।
वैश्येन तेन दत्ता हि क्षुत्क्षामाय द्विजातये॥३३॥

तेन पुण्यप्रभावेन राजाऽऽसीद्धनिकः क्षितौ।
तस्माद्दानं प्रकर्तव्यं कार्तिके मासि सर्वदा॥३४॥

धात्रीवने मुनिश्रेष्ठ सर्वकामार्थसिद्धये।
धात्रीछायां समाश्रित्य कार्तिके च हरेः कथाम्।
यः शृणोति स पापेभ्यो मुच्यते द्विजसूनुवत्॥३५॥

नारद उवाच

कोऽभूद्विजसुतो ब्रह्मन् किं पापं कृतवान् पुरा।
तस्य जाता कथं मुक्तिरेतद्विस्तरतो वद॥३६॥

ब्रह्मोवाच

पुरा द्विजवरश्चासीत्कावेर्या उत्तरे तटे॥३७॥
देवशर्मेति विख्यातो वेदवेदाङ्गपारगः।
तस्य पुत्रो दुराचारस्तमाह च पिता हितम्॥३८॥
इदानीं कार्तिको मासो वर्तते हरिवल्लभः।
तत्र स्नानं च दानं च व्रतानि नियमान्कुरु॥३९॥
तुलसीपुष्पसहितां कुरुपूजां हरेः सुत।
दीपदानं च विविधं नमस्कारं प्रदक्षिणाम्॥४०॥
एवं पितुर्वचः श्रुत्वा पुत्रः क्रोधसमन्वितः।
पितरं प्राह दुष्टात्मा चलदोष्टो विनिन्दयन्॥४१॥

पुत्र उवाच

न करिष्याम्यहं तात कार्तिके पुण्यसङ्ग्रहम्।
इति पुत्रवचः श्रुत्वा सक्रोधः प्राह तं सुतम्॥४२॥
मूषको भव दुर्बुद्धे वने वृक्षस्य कोटरे।
इति शापभयाद्भीतो नत्वा पितरमब्रवीत्॥४३॥
दुर्योनेर्मम मुक्तिः स्यात्कथं तद्वद मे गुरो।
इति प्रसादितो विप्रः प्राह निष्कृतिकारणम्॥४४॥
यदोर्जव्रतजं पुण्यं शृणोषि हरिवल्लभम्।
तदा ते भविता मुक्तिस्तत्कथाश्रवणात्सुत॥४५॥
स पित्रा चैवमुक्तस्तु तत्क्षणान्मूषकोऽभवत्।
बहुवर्षसहस्राणि गह्वरे विपिने वसन्॥४६॥

एकदा कार्तिके मासि विश्वामित्रः सशिष्यकः।
स्नात्वा नद्यां हरिं चार्च्य धात्रीछायां समाश्रितः॥४७॥

कथयामास माहात्म्यं शिष्येभ्यश्चोर्जसम्भवम्।
तदा कश्चिद्दुराचारो व्याधोऽगान्मृगयां चरन्॥४८॥

दृष्ट्वा ऋषिगणान्हन्तुं कृतेच्छः प्राणिघातकः।
तेषां दर्शनमात्रेण सुबुद्धिरभवत्तदा॥४९॥

अथोवाच द्विजान्नत्वा भवद्भिः क्रियतेऽत्र किम्।
तेनैवमुक्तो विप्रेन्द्रो विश्वामित्रस्तमब्रवीत्॥५०॥

विश्वामित्र उवाच

सर्वेषामेव मासानां कार्तिकः श्रेष्ठ उच्यते।
तस्मिन्यत्क्रियते कर्म वर्धते वटबीजवत्॥५१॥

कार्तिके मासि यः कुर्यात्स्नानं दानं च पूजनम्।
विप्राणां भोजनं चैव तदक्षय्यफलं भवेत्॥५२॥

व्याधप्रयुक्तमाकर्ण्य धर्मं च ऋषिणा द्विजः।
मौषकं देहमुत्सृज्य दिव्यदेहोऽभवत्तदा॥५३॥

विश्वामित्रं प्रणम्याथ स्ववृत्तान्तं निवेद्य च।
अनुज्ञातोऽथ ऋषिणा विमानस्थो दिवं ययौ॥५४॥

विस्मितो गाधिपुत्रस्तु व्याधश्चैव विशेषतः।
व्याधोऽप्यूर्जव्रतं कृत्वा जगाम हरिमन्दिरम्॥५५॥

तस्मात् सर्वप्रयत्नेन कार्तिके केशवाग्रतः।
धात्रीछायां समाश्रित्य कथाश्रवणमाचरेत्॥५६॥

मूषकोऽपि च दुर्योनेर्मुक्त ऊर्जकथाश्रुतेः।
शृणुयाच्छ्रावयेद्यो वा मुक्तिभागी न संशयः॥५७॥

धात्रीछायां समाश्रित्य वनभोजनमाचरेत्।
आदौ कृत्वा तथा स्नानमुदके वनसंस्थिते।
कृत्वा कर्माणि नित्यानि माधवं पूजयेत्ततः॥५८॥

धात्रीछायां समाश्रित्य हरौ भक्तिसमन्वितः।
शृणुयाच्च कथां दिव्यां मासमाहात्म्यशंसनीम्॥५९॥

ततस्तु ब्राह्मणान्भक्त्या भोजयेद्ब्रह्मवित्तमान्।
ततो भुञ्जीत विप्रेन्द्र स्वयं हरिमनुस्मरन्॥६०॥

एवङ्कृते व्रते विप्र कार्तिके हरिवल्लभे।
यत्पापं नश्यते पुत्र सावधानमना शृणु॥६१॥

हरेर्नार्पितभोगाच्च भोजने सूर्यदर्शनात्।
रजस्वलावाक्छ्रवणपापाद्भोजनके तथा॥६२॥

भोजनावसरे चान्यस्पर्शदोषस्तु यद्भवेत्।
निषिद्धभोजनात्तस्माद्भोजने चान्नदूषणात्॥६३॥

शुद्धस्यापि तथा त्यागात्पुण्यकाले हरिप्रिये।
एतैर्यत्साधितं पापं तत्सर्वं नश्यति ध्रुवम्॥६४॥

तस्मात् सर्वप्रयत्नेन धात्र्यां भोजनमाचरेत्॥६५॥

कार्तिके मासि वै विप्रो धात्रीमालां तु यो वहेत्।
तथैव तुलसीमालां तस्य पुण्यमनन्तकम्॥६६॥

धात्रीछायां समाश्रित्य दीपमालार्पणं नरः।
करिष्यति विशेषेण तस्य पुण्यमनन्तकम्॥६७॥

राधादामोदरौ पूज्यौ तुलस्यधो विशेषतः।
तुलस्यभावे कर्तव्या पूजा धात्रीतले शुभा॥६८॥

धात्रीछायातले येन सकृद्भुक्तं तु कार्तिके।
दम्पत्योर्भोजनं दत्तमन्नदोषात्प्रमुच्यते॥६९॥

सम्पूर्णे कार्तिके यस्तु सम्पूज्यामलकीं शुभाम्।
राधादामोदरप्रीत्यै भोजयित्वा च दम्पती।
पश्चात्स्वयं तु भुञ्जीत न श्रीस्तस्य क्षयं व्रजेत्॥७०॥

यः कश्चिद्वैष्णवो लोके धत्ते धात्रीफलं मुने।
प्रियो भवति देवानां मनुष्याणां च का कथा॥७१॥

धात्रीफलविलिप्ताङ्गो धात्रीफलसमन्वितः।
धात्रीफलकृताहारो नरो नारायणो भवेत्॥७२॥

धात्रीफलानि यो नित्यं वहते करसम्पुटे।
तस्य नारायणो देवो वरमिष्टं प्रयच्छति॥७३॥

श्रीकामः सर्वदा स्नानं कुर्यादामलकैर्नरः।
तुष्यत्यामलकैर्विष्णुरेकादश्यां विशेषतः॥७४॥

नवम्यां दर्शे सप्तम्यां सङ्क्रान्तौ रविवासरे।
चन्द्रसूर्योपरागे च स्नानमामलकैस्त्यजेत्॥७५॥

धात्रीछायां समाश्रित्य कुर्यात्पिण्डं तु यो नरः।
प्रयान्ति पितरो मुक्तिं प्रसादान्माधवस्य तु॥७६॥

मूर्ध्नि पाणौ मुखे चैव बाह्वोः कण्ठे तु यो नरः।
धत्ते धात्रीफलं वत्स धात्रीफलविभूषितः॥७७॥

यावल्लुठति कण्ठस्था धात्रीमाला नरस्य हि।
तावत्तस्य शरीरे तु प्रीत्या लुठति केशवः॥७८॥

धात्रीफलं च तुलसी मृत्तिका द्वारकोद्धवा।
 सफलं जीवितं तस्य त्रितयं यस्य वेश्मनि॥७९॥
 यावद्दिनानि वहते धात्रीमालां कलौ नरः।
 तावद्युगसहस्राणि वैकुण्ठे वसतिर्भवेत्॥८०॥
 मालायुग्मं वहेद्यस्तु धात्रीतुलसिसम्भवम्।
 यो नरः कण्ठदेशे तु कल्पकोटिं दिवं वसेत्॥८१॥
 धात्रीछायां गतो यस्तु द्वादश्यां पूजयेद्धरिम्।
 तत्रैव भोजनं यस्तु ब्राह्मणानां च कारयेत्॥८२॥
 स्वयं च तत्र भुङ्क्ते यः सूपभक्षादिकं तथा।
 न तस्य पुनरावृत्तिः कल्पकोटिशतैरपि॥८३॥
 तुलस्याश्चैव धात्र्याश्च फलैः पत्रैर्हरिं यजेत्॥८४॥
 तुलसी धात्रीयुक्ता हि सित्ते सति च कार्तिके।
 विलयं यान्ति पापानि ब्रह्महत्यादिकानि च॥८५॥
 धर्मदत्तो द्विजः पूर्वं यथा मुक्तिमवाप ह॥८६॥

नारद उवाच

कार्तिके मासि सा सेव्या पूजनीया सदा नरैः।
 चातुर्मास्ये न सेव्या सा इत्युक्तं भवता पुरा।
 तस्मात् सर्वमशेषेण कथयस्व ममाग्रतः॥८७॥

ब्रह्मोवाच

कार्तिके मासि विप्रर्षे शुक्ला या दशमी शुभा।
 तद्दिनारभ्य सा सेव्या दैवे पित्र्ये च कर्मणि।
 दशम्यारभ्य तत्पत्रैः फलकैर्मधुसूदनम्॥८८॥
 पूजयन्ति नरा ये वै ते वै वैकुण्ठगामिनः।
 समाप्ते कार्तिकव्रते वनभोजनमाचरेत्॥८९॥
 दशम्यां वाऽथ द्वादश्यां पौर्णमास्यामथापि वा।
 पञ्चम्यां वा महाभाग वनभोजनमाचरेत्॥९०॥
 सर्वोपस्करसंयुक्तो वृद्धबालैश्च संयुतः।
 वनं प्रवेशयेद्धीमान्धात्रीवृक्षैः सुशोभितम्॥९१॥
 चूतैर्बकैस्तथाऽश्वत्थैः पिचुमन्दैः कदम्बकैः।
 न्यग्रोधतिन्तिणीवृक्षैः समन्तात्परिशोभितम्॥९२॥

तत्र गत्वा महाप्राज्ञ पुण्याहं कारयेत्पुरा।
 वास्तुपीठं तथा पूज्यं धात्रीमूले तु कारयेत्॥१३॥
 वेदिकां चतुरस्रां च हस्तमात्रायतां शुभाम्।
 तथोपवेदिकां कृत्वा वेदिकाग्रे महामते॥१४॥
 उपवेशाय देवस्य ह्यलं कार्यं तु धातुभिः।
 वेदिकापश्चिमेभागे कारयेत्कुण्डमण्डपम्॥१५॥
 मेखलात्रयसंयुक्तं पिप्पलच्छदसंयुतम्।
 हस्तमात्रायतं सौम्य एवं कुण्डं तु कारयेत्॥१६॥
 पश्चात्स्नात्वा ततो जप्त्वा देवपूजां समाचरेत्।
 पश्चादग्निं समाधाय होमं कुर्याद् यथाविधि॥१७॥
 पायसाज्यगुडसूपपालाशसमिधा तथा।
 ग्रहाणां वास्तुदेवेभ्यश्चरुं कृत्वा प्रयत्नतः॥१८॥
 धात्री शान्तिस्तथा कान्तिर्माया प्रकृतिरेव च।
 विष्णुपत्नी महालक्ष्मी रमा मा कमला तथा॥१९॥
 इन्दिरा लोकमाता च कल्याणी कमला तथा।
 सावित्री च जगद्धात्री गायत्री सुधृतिस्तथा॥१००॥
 अन्तज्ञा विश्वरूपा च सुकृपा ह्यब्धिसम्भवा।
 प्रधानदेवताभिस्तु रक्षाहोमं समारभेत्॥१०१॥
 संसृष्टेति च मन्त्रेण ऋषभं मेति मन्त्रतः।
 अपूपं गुडसूपाभ्यां संयुतं जुहुयाद्धविः॥१०२॥
 अष्टोत्तरशतं हुत्वा मूलमन्त्रेण पायसम्।
 ततो ग्रहादि देवांस्तु यथासङ्घेन होमयेत्॥१०३॥
 धात्रीहोमे महाप्राज्ञ रक्षाहोमे तु पायसम्।
 ततः स्विष्टकृतं हुत्वा बलिदानं समाचरेत्॥१०४॥
 इन्द्रादिलोकपालांश्च रक्षा पूज्या प्रयत्नतः।
 धात्रीवृक्षस्य सर्वत्र वेदिकासंयुतस्य च॥१०५॥
 सूपेन गुडमिश्रेण बलिं पश्चान्निवेदयेत्।
 देवि धात्रि नमस्तुभ्यं गृहाण बलिमुत्तमम्॥१०६॥
 मिश्रितं गुडसूपाभ्यां सर्वमङ्गलदायिनि।
 पुत्रान्देहि महाप्राज्ञान्यशो देहि शुभप्रदम्॥१०७॥

प्रज्ञां मेधां च सौभाग्यं विष्णुभक्तिं च देहि मे।
 नीरोगं कुरु मे नित्यं निष्पापं कुरु सर्वदा॥१०८॥
 वर्चस्कं कुरु मां देवि धनवन्तं तथा कुरु।
 इति तां प्रार्थयेद् देवीं प्रादक्षिण्याद्वलिं न्यसेत्॥१०९॥
 बलिप्रदानकाले तु ये कुर्वन्ति प्रदक्षिणम्।
 ते यान्ति विष्णुसालोक्यं पितृभिः सार्धमेव च॥११०॥
 ततः पूर्णाहुतिं कृत्वा होमशेषं समापयेत्॥१११॥
 धात्रीवृक्षस्य मूलस्थं मन्दस्मितरमापतिम्।
 ते यान्ति विष्णुसायुज्यं ये पश्यन्तीह चक्षुषा॥११२॥
 वैश्वदेवं ततः कृत्वा पूजयेद्वनदेवताः।
 गन्धाक्षतांस्ततो दत्त्वा विप्रेभ्यः पद्मसम्भव॥११३॥
 ब्राह्मणान्भोजयेत्पश्चात्स्वयं भुञ्जीत बन्धुभिः।
 गृहं प्रवेशयेत्पश्चाद्बुद्धान्बालादिकैः सह॥११४॥
 ब्रह्मचारी भवेद्रात्रौ क्षितिशायी भवेत्ततः।
 ग्रामस्थैश्च मिलित्वा च स्वयं वा कारयेद्बुधः॥११५॥
 सर्वपापविमुक्त्यर्थं वनभोजनमुत्तमम्।
 कृत्वैवं सकलं कर्म कृष्णाय च समर्पयेत्॥११६॥
 अश्वमेधसहस्रस्य राजसूयशतस्य च।
 यत्फलं समवाप्नोति तत्फलं वनभोजने॥११७॥
 अतो धात्री महाभाग पवित्रा पापनाशनी।
 धात्री चैव नृणां धात्री धात्रीवत्कुरुते क्रियाम्॥११८॥
 ददात्यायुः पयःपानात्स्नानाद्वै धर्मसञ्चयम्।
 अलक्ष्मीनाशनं स्नानमात्रैर्निर्वाणमाप्नुयात्।
 विघ्नानि नैव जायन्ते धात्रीस्नानेन वै नृणाम्॥११९॥
 तस्मात् त्वं कुरु विप्रेन्द्र धात्रीस्नानं हि यत्नतः।
 प्रयास्यसि हरेर्धाम देवत्वं प्राप्य नारद॥१२०॥
 यत्र यत्र मुनिश्रेष्ठ धात्रीस्नानं समाचरेत्।
 तीर्थे वाऽपि गृहे वाऽपि तत्र तत्र हरिः स्थितः॥१२१॥
 धात्रीस्नानेन विप्रर्षे यस्यास्थीनि कलेवरे।
 प्रक्षाल्यन्ते मुनिश्रेष्ठ न स गर्भगृहं वसेत्॥१२२॥
 धात्रीजलेन विप्रेन्द्र येषां केशाश्च रञ्जिताः।
 ते नराः केशवं यान्ति नाशयित्वा कलेर्मलम्॥१२३॥

धात्रीफलं महापुण्यं स्नानं पुण्यतमं स्मृतम्।
 पुण्यात्पुण्यतरं वत्स भक्षणे मुनिसत्तम॥१२४॥
 न गङ्गा न गया काशी न वेणी न च पुष्करम्।
 एकैव हि यथा पुण्या धात्री माधववासरे॥१२५॥
 धात्रीस्नानं हरेर्नाम तथैवैकादशी सुत।
 गयाश्राद्धं तथा वत्स समानि मुनयो विदुः॥१२६॥
 संस्पृशन्त्यस्तु वै धात्रीमहन्त्यहनि मानवः।
 मुच्यते पातकैः सर्वैर्मनोवाक्कायसम्भवैः॥१२७॥
 धात्रीफलैरमावास्यासप्तमीनवमीषु च।
 रविवारे च सङ्क्रान्तौ न स्नायान्मुनिसत्तम॥१२८॥
 यस्मिन्गृहेमुनिवर धात्री तिष्ठति सर्वदा।
 तस्मिन्गृहे न गच्छन्ति प्रेतकूष्माण्डराक्षसाः॥१२९॥
 धात्रीफलकृतां मालां कण्ठस्थां यो वहेन्नहि।
 स वैष्णवो न विज्ञेयो विष्णोर्भक्तिपरो यदि॥१३०॥
 न त्याज्या तुलसीमाला धात्रीमाला विशेषतः।
 तथा पद्माक्षमालाऽपि धर्मकामार्थमीप्सुभिः॥१३१॥
 यावद्दिनानि वहते धात्रीमालां कलौ नरः।
 तावद्युगसहस्राणि वैकुण्ठे वसतिर्भवेत्॥१३२॥
 सर्वदेवमयी धात्री वासुदेवमनःप्रिया।
 आरोपणीया सेव्या च पूजनीया सदा नरैः॥१३३॥
 एतत्ते सर्वमाख्यातं धात्रीमाहात्म्यमुत्तमम्।
 श्रोतव्यं च सदा भक्तैश्चतुर्वर्गफलप्रदम्॥१३४॥
 धात्रीछायां समाश्रित्य कार्तिकेऽन्नं भुनक्ति यः।
 अन्नसंसर्गजं पापमावर्षं तस्य नश्यति॥१३५॥

आदितः श्लोकाः — १११

॥इति श्रीस्कान्दे महापुराण एकाशीतिसाहस्र्यां संहितायां
 द्वितीये वैष्णवखण्डे कार्तिकमासमाहात्म्ये
 धात्रीमाहात्म्यवर्णनं
 नाम द्वादशोऽध्यायः॥१२॥



॥ अथ त्रयोदशोऽध्यायः ॥

सूत उवाच

श्रियः पतिमथाऽऽमन्त्र्य गते देवर्षिसत्तमे।
हर्षोत्फुल्लानना सत्या वासुदेवमथाब्रवीत्॥१॥

सत्यभामोवाच

धन्याऽस्मि कृतकृत्याऽस्मि सफलं जीवितं मम।
दानं व्रतं तपो वाऽपि किं नु पूर्वं कृतं मया॥२॥
येनाहं मर्त्यजा देव तवाङ्गार्धहराऽभवम्।
भवान्तरे च किंशीला का चाऽहं कस्य कन्यका।
तवाहं वल्लभा जाता तद्वदस्व ममाखिलम्॥३॥

श्रीकृष्ण उवाच

शृणुष्वैकमना कान्ते यथा त्वं पूर्वजन्मनि॥४॥
पुण्यव्रतं कृतवती तत्सर्वं कथयामि ते।
आसीत्कृतयुगस्यान्ते मायापुर्यां द्विजोत्तमः॥५॥
आत्रेयो देवशर्मेति वेदवेदाङ्गपारगः।
तस्यातिवयसश्चाऽऽसीन्नाम्ना गुणवती सुता॥६॥
अपुत्रः स स्वशिष्याय चन्द्रनाम्ने ददौ सुताम्।
तमेव पुत्रवन्मेने स च तं पितृवद्वशी॥७॥
तौ कदाचिद्वनं यातौ कुशेध्माहरणार्थिनौ।
निहतौ रक्षसा तौ च कृतान्तसमरूपिणा॥८॥
स्वस्वपुण्य प्रभावेन विष्णुलोकं गतावुभौ।
ततो गुणवती श्रुत्वा रक्षसा निहतावुभौ॥९॥
पितृभर्तृजदुःखार्ता कारुण्यं पर्यदेवयत्।
सा गृहोपस्करान्सर्वान्विक्रीयाशु च कर्म तत्॥१०॥
तयोश्चक्रे यथाशक्ति पारलौकीं ततः क्रियाम्।
तस्मिन्नेव पुरे चक्रे वासं सा मृतजीविनी॥११॥
व्रतद्वयं तया सम्यगाजन्ममरणात्कृतम्।
एकादशीव्रतं सम्यक्सेवनं कार्तिकस्य च॥१२॥
इत्थं गुणवती सम्यक्प्रत्यब्दं व्रतिनी ह्यभूत्।
कदाचित्सरुजा साऽथ कृशाङ्गी ज्वरपीडिता॥१३॥

स्नातुं गङ्गां गता कान्ते कथञ्चिच्छनकैस्तदा।
 यावज्जलान्तरगता कम्पिता शीतपीडिता॥१४॥
 तावत्सा विह्वलाऽपश्यद्विमानं यातमम्बरात्।
 अथ सा तद्विमानस्था वैकुण्ठभुवनं ययौ॥१५॥
 कार्तिकव्रतपुण्येन मत्सान्निध्यं गताऽभवत्।
 अथ ब्रह्मादिदेवानां यदा प्रार्थनया भुवम्॥१६॥
 आगतोऽहं गणाः सर्वे यातास्तेऽपि मया सह।
 एते हि यादवाः सर्वे मद्गणा एव भामिनि॥१७॥
 पिता ते देवशर्माऽभूत्सत्राजिदभिधो ह्ययम्।
 यश्चन्द्रनामाऽसोऽक्रूरस्त्वं सा गुणवती शुभा॥१८॥
 कार्तिकव्रतपुण्येन बहु मत्प्रीतिदायिनी।
 मद्द्वारि यत्त्वया पूर्वं तुलसीवाटिका कृता॥१९॥
 तस्मादयं कल्पवृक्षस्तवाङ्गणगतः शुभे।
 आजन्ममरणात्पूर्वं यत्कृतं कार्तिकव्रतम्॥२०॥
 कदाचिदपि तेन त्वं मद्वियोगं न यास्यसि।

सत्योवाच

मासानां तु कथं नाम स मासः कार्तिको वरः॥२१॥
 प्रियस्ते देवदेवेश कारणं तत्र कथ्यताम्।

श्रीकृष्ण उवाच

साधु पृष्ठं त्वया कान्ते शृणुष्वैकाग्रमानसा॥२२॥
 पृथोर्वैन्यस्य संवादं महर्षेर्नारदस्य च।
 एवमेव पुरा पृष्ठो नारदः पृथुनाऽब्रवीत्॥२३॥

नारद उवाच

शङ्खनामाभवत्पूर्वमसुरः सागरात्मजः।
 इन्द्रादिलोकपालानामधिकाराञ्जहार ह॥२४॥
 सुवर्णाद्रिगुहादुर्गसंस्थितास्त्रिदशादयः ।
 तद्वीक्षयां बभूवुस्ते तदा दैत्यो व्यचारयत्॥२५॥
 हताधिकारास्त्रिदशा मया यद्यपि निर्जिताः।
 लक्ष्यन्ते बलयुक्तास्ते करणीयं मयाऽत्र किम्॥२६॥

ज्ञातं तत्तु मया देवा वेदमन्त्रबलान्विताः।
 तान्ह्रिष्ये ततः सर्वे बलहीना भवन्ति वै॥२७॥
 इति मत्वा ततो दैत्यो विष्णुमालक्ष्य निद्रितम्।
 सत्यलोकाङ्गहाराऽऽशु वेदानादिस्वयम्भुवः॥२८॥
 नीतास्तु तेन ते वेदास्तद्भयात्ते निराक्रमन्।
 तोयानि विविशुर्यज्ञमन्त्रबीजसमन्विताः॥२९॥
 तान्मार्गमाणः शङ्खोऽपि समुद्रान्तर्गतो भ्रमन्।
 न ददर्श तदा दैत्यः क्वचिदेकत्र संस्थितान्।
 अथ देवैः स्तुतो विष्णुर्बोधितस्तानुवाच ह॥३०॥

विष्णुरुवाच

वरदोऽहं सुरगणा गीतवाद्यादिमङ्गलैः॥३१॥
 ऊर्जस्य शुक्लैकादश्यां भवद्भिः प्रतिबोधितः।
 अतश्चैषा तिथिर्मान्या साऽतीव प्रीतिदा मम॥३२॥
 वेदाः शङ्खहृताः सर्वे तिष्ठन्त्युदकसंस्थिताः।
 तानानयाम्यहं देवा हत्वा सागरनन्दनम्॥३३॥
 अद्यप्रभृति वेदास्तु मन्त्रबीजसमन्विताः।
 प्रत्यब्दं कार्तिके मासि विश्रमन्त्वप्सु सर्वदा॥३४॥
 कालेऽस्मिन्ये प्रकुर्वन्ति प्रातःस्नानं नरोत्तमाः।
 ते सर्वे यज्ञावभृथैः सुस्नाताः स्युर्न संशयः॥३५॥
 अद्यप्रभृत्यहमपि भवामि जलमध्यगः।
 भवन्तोऽपि मया सार्धमायान्तु समुनीश्वराः॥३६॥
 कार्तिकव्रतिनां चेन्द्र रक्षा कार्या त्वया सदा।
 इत्युक्त्वा भगवान् विष्णुः शफरीतुल्यरूपधृक्।
 खात्पपात जले विन्ध्यवासिनः कस्य पश्यतः॥३७॥
 हत्वा शङ्खासुरं विष्णुर्बदरीवनमागमत्।
 तत्राऽऽहूय ऋषीन्सर्वानिदमाज्ञापयत्प्रभुः॥३८॥

विष्णुरुवाच

जलान्तरविशीर्णास्तान्यूयं वेदान् प्रमार्गथ।
 आनयध्वं च त्वरिताः सागरस्य जलान्तरात्।
 तावत्प्रयागं तिष्ठामि देवतागणसंयुतः॥३९॥

नारद उवाच

ततस्तैः सर्वमुनिभिस्तपोबलसमन्वितैः॥४०॥

उद्धृताश्च सबीजास्ते वेदा यज्ञसमन्विताः।
 तेषु यावन्मितं येन लब्धं तावद्धि तस्य तत्॥४१॥
 स स एव ऋषिर्जातस्तत्तत्प्रभृति पार्थिव।
 अथ सर्वेऽपि सङ्गम्य प्रयागं मुनयो ययुः॥४२॥
 विष्णवे सविधात्रे ते लब्धान्वेदान्यवेदयन्।
 लब्ध्वा वेदान्समग्रांस्तु ब्रह्मा हर्षसमन्वितः॥४३॥
 अयजद्वाजिमेधेन देवर्षिगणसंयुतः।
 यज्ञान्ते देवताः सर्वे विज्ञप्तिं चक्रुरञ्जसा॥४४॥

देवा ऊचुः

देवदेव जगन्नाथ विज्ञप्तिं शृणु नः प्रभो।
 हर्षकालोऽयमस्माकं तस्मात् त्वं वरदो भव॥४५॥
 स्थानेऽस्मिन्द्रुहिणो वेदान्नष्टान् प्राप पुनस्त्वयम्।
 यज्ञभागान्वयं प्राप्तास्त्वत्प्रसादाद्रमापते॥४६॥
 स्थानमेतद्धि नः श्रेष्ठं पृथिव्यां पुण्यवर्धनम्।
 भुक्तिमुक्तिप्रदं चाऽस्तु प्रसादाद्भवतः सदा॥४७॥
 कालोऽप्ययं महापुण्यो ब्रह्मघ्नाऽऽदिविशुद्धिकृत्।
 दत्ताऽक्षयकरं चाऽस्तु वरमेवं ददस्व नः॥४८॥

विष्णुरुवाच

ममाप्येतद्धृतं देवा यद्भवद्विरुदाहतम्।
 तथास्तु सुलभं त्वेतद्ब्रह्मक्षेत्रमितिप्रथम्॥४९॥
 सूर्यवंशोद्भवो राजा गङ्गामत्रानयिष्यति।
 सा सूर्यकन्यया चात्र कालिन्द्या योगमेष्यति॥५०॥
 यूयं च सर्वे ब्रह्माद्या निवसन्तु मया सह।
 तीर्थराजेति विख्यातं तीर्थमेतद्भविष्यति॥५१॥
 सर्वपापानि नश्यन्ति तीर्थराजस्य दर्शनात्।
 सूर्ये मकरगे प्राप्ते स्नायिनां पापनाशनः॥५२॥
 कालोऽप्येष महापुण्यफलदोऽस्तु सदा नृणाम्।
 सालोक्यादिफलं स्नानैर्माघे मकरगे रवौ॥५३॥

नारद उवाच

एवं देवान्देवदेवस्तदुक्त्वा
 तत्रैवान्तर्धानमागात्सवेधाः ।
 देवाः सर्वेऽप्यंशकैस्तेऽप्यतिष्ठ-
 श्रान्तर्धानं प्रापुरिन्द्रादयस्ते॥५४॥

कार्तिके तुलसीमूले योऽर्चयेद्धरिमीश्वरम्।
भुक्तेह निखिलान्भोगानन्ते विष्णुपुरं व्रजेत्॥५५॥

आदितः श्लोकाः — १६६

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
सत्यभामापूर्वजन्मवृत्तान्तकथनपूर्वक प्रयागतीर्थप्रशंसाप्रसङ्गवर्णनं
नाम त्रयोदशोऽध्यायः॥१३॥



॥ अथ चतुर्दशोऽध्यायः ॥

पृथुरुवाच

यत्त्वया कथितं ब्रह्मन्त्रतमूर्जस्य विस्तरात्।
तत्र या तुलसीमूले विष्णोः पूजा त्वयोदिता॥१॥
तेनाहं प्रष्टुमिच्छामि माहात्म्यं तुलसीभवम्।
कथं साऽतिप्रिया तस्य देवदेवस्य शार्ङ्गिणः॥२॥
कथमेषा समुत्पन्ना कस्मिन्स्थाने च नारद।
एवं ब्रूहि समासेन सर्वज्ञोऽसि मतो मम॥३॥

नारद उवाच

शृणु राजन्नवहितो माहात्म्यं तुलसीभवम्।
सेतिहासं पुरावृत्तं तत्सर्वं कथयामि ते॥४॥
पुरा शक्रः शिवं द्रष्टुमगात्कैलासपर्वतम्।
सर्वदेवैः परिवृतो ह्यप्सरोगणसेवितः॥५॥
यावद्गतः शिवगृहं तावत् तत्र स दृष्टवान्।
पुरुषं भीमकर्माणं दंष्ट्राननविभीषणम्॥६॥
स पृष्टस्तेन कस्त्वं भोः क्व गतो जगदीश्वरः।
एवं पुनः पुनः पृष्टः स तदा नोक्तवानृप॥७॥
ततः क्रुद्धो वज्रपाणिस्तं निर्भर्त्स्य वचोऽब्रवीत्।
रे मया पृच्छ्यमानोऽपि नोत्तरं दत्तवानसि॥८॥
अतस्त्वां हन्मि वज्रेण कस्ते त्राताऽस्ति दुर्मते।
इत्युदीर्य ततो वज्री वज्रेणाभ्यहनद्दृढम्॥९॥
तेनास्य कण्ठो नीलत्वमगाद्वज्रं च भस्मताम्।
ततो रुद्रः प्रजज्वाल तेजसा प्रदहन्निव॥१०॥

दृष्ट्वा बृहस्पतिस्तूर्णं कृताञ्जलिपुटोऽभवत्।
इन्द्रं च दण्डवद्भूमौ कृत्वा स्तोतुं प्रचक्रमे॥११॥

बृहस्पतिरुवाच

नमो देवाधिपतये त्र्यम्बकाय कपर्दिने।
त्रिपुरघ्नाय शर्वाय नमोऽन्धकनिषूदिने॥१२॥
विरूपायातिरूपाय बहुरूपाय शम्भवे।
यज्ञविध्वंसकर्त्रे च यज्ञानां फलदायिने॥१३॥
कालान्तकाय कालाय कालभोगिधराय च।
नमो ब्रह्मशिरोहन्त्रे ब्राह्मणाय नमो नमः॥१४॥

नारद उवाच

एवं स्तुतस्तदा शम्भुर्धिषणेन जगाद तम्।
संहरन्नयनज्वालां त्रिलोकीदहनक्षमाम्॥१५॥
वरं वरय भो ब्रह्मन् प्रीतः स्तुत्याऽनया तव।
इन्द्रस्य जीवदानेन जीवेति त्वं प्रथां वज्र॥१६॥

बृहस्पतिरुवाच

यदि तुष्टोऽसि देव त्वं पाहीन्द्रं शरणागतम्।
अग्निरेष शमं यातु भालनेत्रसमुद्भवः॥१७॥

ईश्वर उवाच

पुनः प्रवेशमायाति भालनेत्रे कथं शिखी।
एनं त्यक्ष्याम्यहं दूरे यथेन्द्रं नैव पीडयेत्॥१८॥

नारद उवाच

इत्युक्त्वा तं करे धृत्वा प्राक्षिपल्लवणार्णवे।
सोऽपतत्सिन्धुगङ्गायाः सागरस्य च सङ्गमे॥१९॥

तावत्स बालरूपत्वमगात् तत्र रुरोद च।
रुदतस्तस्य शब्देन प्राकम्पद्धरणी मुहुः॥२०॥

स्वर्गाद्याः सत्यलोकान्तास्तत्स्वनाद्विधरीकृताः।
श्रुत्वा ब्रह्मा ययौ तत्र किमेतदिति विस्मितः॥२१॥

तावत्समुद्रस्योत्सङ्गे तं बालं स ददर्श ह।
दृष्ट्वा ब्रह्माणमायातं समुद्रोऽपि कृताञ्जलिः॥२२॥

प्रणम्य शिरसा बालं तस्योत्सङ्गे न्यवेशयत्।
भो ब्रह्मन्सिन्धुगङ्गायां जातोऽयं मम पुत्रकः।
जातकर्मादिसंस्कारान्कुरुष्वद्य जगद्गुरो॥२३॥

नारद उवाच

इत्थं वदति पाथोधौ स बालः सागरात्मजः॥२४॥
ब्रह्माणमग्रहीत्कूर्चे विधुन्वंस्तं मुहुर्मुहुः।
धुन्वतस्तस्य कूर्चे तु नेत्राभ्यामगमञ्जलम्।
कथञ्चिन्मुक्तकूर्चोऽथ ब्रह्मा प्रोवाच सागरम्॥२५॥

ब्रह्मोवाच

नेत्राभ्यां विधृतं यस्मादनेनैतञ्जलं मम।
तस्माञ्जलन्धर इति ख्यातो नाम्ना भविष्यति॥२६॥
अनेनैवैष तरुणः सर्वशस्त्रास्त्रपारगः।
अवध्यः सर्वभूतानां विना रुद्रं भविष्यति॥२७॥
यत एष समुद्भूतस्तत्रैवान्तं गमिष्यति॥२८॥

नारद उवाच

इत्युक्त्वा शुक्रमाहूय राज्ये तं चाभ्यषेचयत्।
आमन्त्र्य सरितां नाथं ब्रह्मान्तर्धानमागमत्॥२९॥
अथ तद्दर्शनोत्फुल्लनयनः सागरस्तदा।
कालनेमिसुतां वृन्दां तद्भार्यार्थमयाचत॥३०॥
ते कालनेमिप्रमुखास्ततोऽसुरा-
स्तस्मै सुतां तां प्रददुः प्रहर्षिताः।
स चापि तां प्राप्य सुहृद् वरां वशां
शशास गां शुक्रसहायवान्बली॥३१॥

आदितः श्लोकाः — ११७

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
जलन्धरोत्पत्तिवर्णनं
नाम चतुर्दशोऽध्यायः॥१४॥



॥ अथ पञ्चदशोऽध्यायः ॥

नारद उवाच

ये देवैर्निर्जिताः पूर्वं दैत्याः पातालसंस्थिताः।
तेऽपि भूमण्डलं याता निर्भयास्तमुपाश्रिताः॥१॥

कदाचिच्छिन्नशिरसं राहुं दृष्ट्वा स दैत्यराट्।
पप्रच्छ भार्गवं तत्र तच्छिरश्छेदकारणम्॥२॥

स शशंस समुद्रस्य मथनं देवकारितम्।
रत्नापहरणं चैव दैत्यानां च पराभवम्॥३॥

स श्रुत्वा क्रोधरक्ताक्षः स्वपितुर्मथनं तदा।
दूतं सम्प्रेषयामास घस्मरं शक्रसन्निधौ॥४॥

दूतस्त्रिविष्टपं गत्वा सुधर्मां प्राविशद् वराम्।
जगादाखर्वमौलिस्तु देवेन्द्रं वाक्यमद्भुतम्॥५॥

घस्मर उवाच

जलन्धरोऽब्धितनयः सर्वदैत्यजनेश्वरः।
दूतोऽहं प्रेषितस्तेन स यदाह शृणुष्व तत्॥६॥

कस्मात्त्वया मम पिता मथितः सागरोऽद्रिणा।
नीतानि सर्वरत्नानि तानि शीघ्रं प्रयच्छ मे॥७॥

इति दूतवचः श्रुत्वा विस्मितस्त्रिदशाधिपः।
उवाच घस्मरं रौद्रं भयरोषसमन्वितः॥८॥

इन्द्र उवाच

शृणु दूत मया पूर्वं मथितः सागरो यथा।
अद्रयो मद्भयात्रस्ताः स्वकुक्षिस्थाः कृतास्तथा॥९॥

अन्येऽपि मद्द्विषस्तेन रक्षिता दितिजाः पुरा।
तस्माद्यत्तत्प्रजातं तु मयाऽप्यपहृतं किल॥१०॥

शङ्कोऽप्येवं पुरा देवानद्विषत्सागरात्मजः।
ममानुजेन निहतः प्रविष्टः सागरोदरम्॥११॥

तद्रच्छ कथयस्वास्य सर्वं मथनकारणम्।

नारद उवाच

इत्थं विसर्जितो दूतस्तदेन्द्रेणागमद्भुवम्॥१२॥

तदिदं वचनं सर्वं दैत्यायाकथयत्तदा।
 तन्निशम्य तदा दैत्यो रोषात्प्रस्फुरिताधरः॥१३॥
 दैत्यसेनासमायुक्तो ययौ योद्धुं त्रिविष्टपम्।
 ततो युद्धे महाञ्जातो देवदानवसङ्घयः॥१४॥
 तत्र युद्धे मृतान्दैत्यान्भार्गवस्तूदतिष्ठपत्।
 विद्यया मृतजीविन्या मन्त्रितैस्तोयबिन्दुभिः॥१५॥
 देवानपि तथा युद्धे तत्राजीवयदङ्गिराः।
 दिव्यौषधी समानीय द्रोणाद्रेः स पुनःपुनः॥१६॥
 दृष्ट्वा देवांस्तथा युद्धे पुनरेव समुत्थितान्।
 जलन्धरः क्रोधवशो भार्गवं वाक्यमब्रवीत्॥१७॥

जलन्धर उवाच

मया युद्धे हता देवा उत्तिष्ठन्ति कथं पुनः।
 तव सञ्जीविनीविद्या न वाऽन्यत्रेति विश्रुतम्॥१८॥

शुक्र उवाच

दिव्यौषधीः समानीय द्रोणाद्रेरङ्गिराः सुरान्।
 जीवयत्येव तच्छीघ्रं द्रोणाद्रिं त्वमपाहर॥१९॥

नारद उवाच

इत्युक्तः स तु दैत्येन्द्रो नीत्वा द्रोणाचलं तदा।
 प्राक्षिपत्सागरे तूर्णं पुनरागान्महाहवम्॥२०॥
 अथ देवान्हतान्दृष्ट्वा द्रोणाद्रिमगमद्गुरुः।
 तावत् तत्र गिरीन्द्रं तु न ददर्श सुरार्चितः॥२१॥
 ज्ञात्वा दैत्यहृतं द्रोणं धिषणो भयविह्वलः।
 आगत्य दूराद्वाजहे श्वासाऽऽकुलितविग्रहः॥२२॥
 पलायध्वं हवाद् देवा नायं जेतुं क्षमो यतः।
 रुद्रांशसम्भवो ह्येष स्मरध्वं शक्रचेष्टितम्॥२३॥
 श्रुत्वा तद्वचनं देवा भयविह्वलितास्तदा।
 दैत्येन वध्यमानास्ते पलायन्ते दिशो दश॥२४॥
 देवान्विद्रावितान्दृष्ट्वा दैत्यैः सागरनन्दनः।
 शङ्खभेरीजयरवैः प्रविवेशामरावतीम्॥२५॥
 प्रविष्टे नगरीं दैत्ये देवाः शक्रपुरोगमाः।
 सुवर्णाद्रिगुहां प्राप्ता न्यवसन्दैत्यतापिताः॥२६॥

ततश्च सर्वेष्वसुरोऽधिकारे-
 ष्विन्द्रादिकानां विनिवेशयत्तदा।
 शुम्भादिकान्दैत्यवरान् पृथक्पृथक्
 स्वयं सुवर्णाद्रिगुहामगात्पुनः॥२७॥

आदितः श्लोकाः — १०२४

॥इति श्रीस्कान्दे महापुराण एकाशीतिसाहस्र्यां संहितायां
 द्वितीये वैष्णवखण्डे कार्तिकमासमाहात्म्ये
 जलन्धरविजयप्राप्तिः
 नाम पञ्चदशोऽध्यायः॥१५॥



॥ अथ षोडशोऽध्यायः ॥

नारद उवाच

पुनर्दैत्यं समायान्तं दृष्ट्वा देवाः सवासवाः।
 भयप्रकम्पिताः सर्वे विष्णुं स्तोतुं प्रचक्रमुः॥१॥

[देवा ऊचुः]

नमो मत्स्यकूर्मादिनानास्वरूपैः
 सदाभक्तकार्योद्यतायार्तिहन्त्रे ।
 विधात्रादिसर्गस्थितिध्वंसकर्त्रे
 गदाशङ्खपद्मारिहस्ताय तेऽस्तु॥२॥

रमा वल्लभायासुराणां निहन्त्रे
 भुजङ्गारियानाय पीताम्बराय।
 मखादिक्रियापाककर्त्रे विकर्त्रे
 शरण्याय तस्मै नताः स्मो नताः स्मः॥३॥
 नमो दैत्यसन्तापितामर्त्यदुःखा-
 चलध्वंसदम्भोलये विष्णवे ते।
 भुजङ्गेशतल्पेशयायार्कचन्द्र-
 द्विनेत्राय तस्मै नताः स्मो नताः स्मः॥४॥

नारद उवाच

सङ्कष्टनाशनं नाम स्तोत्रमेतत्पठेन्नरः।
 स कदाचिन्न सङ्कष्टैः पीड्यते कृपया हरेः॥५॥
 इति देवाः स्तुतिं यावत्कुर्वन्ति दनुजद्विषः।
 तावत्सुराणामापत्तिर्विज्ञाता विष्णुना तदा॥६॥

सहस्रोत्थाय दैत्यारिः सक्रोधः खिन्नमानसः।
आरूढो गरुडं वेगाल्लक्ष्मीं वचनमब्रवीत्॥७॥

श्रीभगवानुवाच

जलन्धरेण ते भ्रात्रा देवानां कदनं कृतम्।
तैराहूतो गमिष्यामि युद्धायाद्य त्वरान्वितः॥८॥

श्रीरुवाच

अहं ते वल्लभा नाथ भक्त्या च यदि सर्वदा।
तत्कथं ते मम भ्राता युद्धे वध्यः कृपानिधे॥९॥

श्रीभगवानुवाच

रुद्रांशसम्भवत्वाच्च ब्रह्मणो वचनादपि।
प्रीत्या च तव नैवायं मम वध्यो जलन्धरः॥१०॥

नारद उवाच

इत्युक्त्वा गरुडारूढः शङ्खचक्रगदासिभृत्।
विष्णुर्वेगाद्ययौ योद्धुं यत्र देवाः स्तुवन्ति ते॥११॥

अथारुणानुजात्युग्रपक्षवातप्रपीडिताः ।
वात्या विमर्दिता दैत्या बभ्रमुः खे यथा घनाः॥१२॥

ततो जलन्धरो दृष्ट्वा दैत्यान् वात्या प्रपीडितान्।
उद्धूतनयनः क्रोधात्ततो विष्णुं समभ्ययात्॥१३॥

ततः समभवद्युद्धं विष्णुदैत्येन्द्रयोर्महत्।
आकाशं कुर्वतोर्बाणैस्तदा निरवकाशवत्॥१४॥

विष्णुर्दैत्यस्य बाणौघैर्ध्वजं छत्रं धनुर्हयान्।
चिच्छेद तं च हृदये बाणेनैकेन ताडयत्॥१५॥

ततो दैत्यः समुत्पत्य गदापाणिस्त्वरान्वितः।
आहत्य गरुडं मूर्ध्नि पातयामास भूतले॥१६॥

विष्णुर्गदां स्वखड्गेन चिच्छेद प्रहसन्निव।
तावत्स हृदये विष्णुं जघान दृढमुष्टिना॥१७॥

ततस्तौ बाहुयुद्धेन युयुधाते महाबलौ।
बाहुभिर्मुष्टिभिश्चैव जानुभिर्नादयन्महीम्॥१८॥

एवं तौ सुचिरं युद्धं कृत्वा विष्णुः प्रतापवान्।
उवाच दैत्यराजानं मेघगम्भीरनिस्वनः॥१९॥

विष्णुरुवाच

वरं वरय दैत्येन्द्र प्रीतोऽस्मि तव विक्रमात्।
अदेयमपि ते दद्वि यत्ते मनसि वर्तते॥२०॥

जलन्धर उवाच

यदि भावुक तुष्टोऽसि वरमेनं ददस्व मे।
मद्भगिन्या सहाऽद्य त्वं मद्गृहे सगणो वस॥२१॥

नारद उवाच

तथेत्युक्ता स भगवान्सर्वदेवगणैः सह।
तदा जलन्धरपुरमगमद्रमया सह॥२२॥

जलन्धरस्तु देवानामधिकारेषु दानवान्।
स्थापयित्वा महाबाहुः पुनरागान्महीतलम्॥२३॥

देवगन्धर्वसिद्धेषु यत्किञ्चिद्रत्नसंयुतम्।
तदात्मवशगं कृत्वाऽतिष्ठत्सागरनन्दनः॥२४॥

पातालभुवने दैत्यं निशुम्भं स महाबलम्।
स्थापयित्वा स शेषादीनानयद्भूतलं बली॥२५॥

देवगन्धर्वसिद्धाद्यान्सर्पराक्षसमानुषान् ।
स्वपुरे नागरान्कृत्वा शशास भुवनत्रयम्॥२६॥

एवं जलन्धरः कृत्वा देवान्स्ववशवर्तिनः।
धर्मेण पालयामास प्रजाः पुत्रानिवौरसान्॥२७॥

न कश्चिद्ब्याधितो नैव दुःखी नैव कृतस्तथा।
न दीनो दृश्यते तस्मिन्धर्माद् राज्यं प्रशासति॥२८॥

एवं महीं शासति दानवेन्द्रे
धर्मेण सम्यक् दिदृक्षयाऽहम्।
कदाचिदागामथ तस्य लक्ष्मीं
विलोकितुं श्रीरमणं च सेवितुम्॥२९॥

आदितः श्लोकाः — १०५३

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
जलन्धरसभायां नारदागमनं
नाम षोडशोऽध्यायः॥१६॥



॥ अथ सप्तदशोऽध्यायः ॥

नारद उवाच

स मां प्रोवाच विधिवत्सम्पूज्यातीव भक्तिमान्।
सम्प्रहस्य तदा वाक्यं स्नेहपूर्वं च वै नृप॥१॥
कुत आगम्यते ब्रह्मन् किञ्चिद् दृष्टं त्वया प्रभो।
यदर्थमिह चाऽऽयातस्तदाज्ञापय मां मुने॥२॥

नारद उवाच

गतः कैलासशिखरं दैत्येन्द्राहं यदृच्छया।
तत्रोमया समासीनं दृष्टवानस्मि शङ्करम्॥३॥
योजनायुतविस्तीर्णे कल्पवृक्षमहावने।
कामधेनुशताकीर्णे चिन्तामणिसुदीपिते॥४॥
तद् दृष्ट्वा महदाश्चर्यं विस्मयो मेऽभवत्तदा।
क्वाऽपीदृशी भवेदृद्धिस्त्रैलोक्ये वा न वेति च॥५॥
तदा तवापि दैत्येन्द्र समृद्धिः संस्मृता मया।
तद्विलोकनकामोऽस्मि त्वत्सान्निध्यमिहाऽऽगतः॥६॥
त्वत्समृद्धिमिमां पश्यन्स्त्रीरत्नरहितां ध्रुवम्।
तर्कयामि शिवादन्यस्त्रिलोक्यां न समृद्धिमान्॥७॥
अप्सरोगागकन्याद्या यद्यपि त्वद्वशे स्थिताः।
तथाऽपि ता न पार्वत्या रूपेण सदृशा ध्रुवम्॥८॥
यस्या लावण्यजलधौ निमग्नश्चतुराननः।
स्वधैर्यममुचत्पूर्वं तया काऽन्योपमीयते॥९॥
वीतरागोऽपि हि यथा मदनारिः स्वलीलया।
सौन्दर्यगहनेऽभ्रामि शफरीरूपया पुरा॥१०॥
यस्याः पुनः पुनः पश्यन् रूपं धाताऽपि सर्जने।
ससर्जाऽप्सरसस्तासां तत्समैकाऽपि नाभवत्॥११॥
अतः स्त्रीरत्नसम्भोक्तुः समृद्धिस्तस्य सा वरा।
तथा न तव दैत्येन्द्र सर्वरत्नाऽधिपस्य च॥१२॥
एवमुक्त्वा तमामन्त्र्य गते सति स दैत्यराट्।
तद्रूपं श्रवणादासीदनङ्गज्वरपीडितः॥१३॥
अथ सम्प्रेषयामास स दूतं सिंहिकासुतम्।
त्र्यम्बकायाऽपि च तदा विष्णुमायाविमोहितः॥१४॥

कैलासमगमद्राहुः कुर्वञ्छुक्लेन्दुवर्चसम्।
 काष्ण्येन कृष्णपक्षेन्दुवर्चसं स्वाङ्गजेन तम्॥१५॥
 निवेदितस्तदेशाय नन्दिना प्रविवेश सः।
 त्र्यम्बकभ्रूलतासंज्ञा प्रेरितो वाक्यमब्रवीत्॥१६॥

राहुरुवाच

देवपन्नगसेव्यस्य त्रैलोक्याधिपतेः प्रभोः।
 सर्वरत्नेश्वरस्य त्वमाज्ञां शृणु वृषध्वज॥१७॥
 श्मशानवासिनो नित्यमस्थिभारवहस्य च।
 दिगम्बरस्य ते भार्या कथं हैमवती शुभा॥१८॥
 अहं रत्नाधिनाथोऽस्मि सा च स्त्रीरत्नसंज्ञिका।
 तस्मान्ममैव सा योग्या नैव भिक्षाशिनस्तव॥१९॥

नारद उवाच

वदत्येवं तदा राहौ भ्रूमध्याच्छूलपाणिनः।
 अभवत्पुरुषो रौद्रस्तीव्राशनिसमस्वनः॥२०॥
 सिंहास्यः प्रललज्जिह्वः स ज्वलन्नयनो महान्।
 ऊर्ध्वकेशः शुष्कतनुर्नृसिंह इव चापरः॥२१॥
 स तं खादितुमायान्तं दृष्ट्वा राहुर्भयातुरः।
 अधावत स वेगेन बहिः स च दधार तम्॥२२॥
 स च राहुर्महाबाहो मेघगम्भीरया गिरा।
 उवाच देवदेव त्वं पाहि मां शरणागतम्॥२३॥
 ब्राह्मणं मां महादेव खादितुं समुपागतः।
 महादेवो वचः श्रुत्वा ब्राह्मणस्य तदाऽब्रवीत्॥२४॥
 नैवाऽसौ वध्यतामेति दूतोऽयं परवान्यतः।
 मुञ्चेति पुरुषः श्रुत्वा राहुं तत्याज सोऽम्बरे॥२५॥
 राहुं त्यक्त्वाऽथ पुरुषस्तदा रुद्रं व्यजिज्ञपत्।

पुरुष उवाच

क्षुधा मां बाधतेऽत्यन्तं क्षुत्क्षामश्चाऽस्मि सर्वथा॥२६॥
 किं भक्षयामि देवेश तदाज्ञापय मां प्रभो।

ईश्वर उवाच

भक्षयस्वात्मनः शीघ्रं मांसं त्वं हस्तपादयोः॥२७॥

नारद उवाच

स शिवेनैवमाज्ञप्तश्चखाद पुरुषः स्वकम्।
हस्तपादोद्भवं मांसं शिरःशेषो यथाऽभवत्॥२८॥
दृष्ट्वा शिरोऽवशेषं तं सुप्रसन्नस्तदा शिवः।
उवाच भीमकर्माणं पुरुषं जातविस्मयः॥२९॥

ईश्वर उवाच

त्वं कीर्तिमुखसंज्ञो हि भव मद्द्वारिणः सदा।
त्वदर्चा ये न कुर्वन्ति नैव ते मे प्रियङ्कराः॥३०॥

नारद उवाच

तदा प्रभृति देवस्य द्वारि कीर्तिमुखः स्थितः।
नार्चयन्तीह ये पूर्वं तेषामर्चा वृथा भवेत्॥३१॥
राहुर्विमुक्तो यस्तेन सोऽपि तद्वर्बरे स्थले।
अतः स बर्बरोद्भूत इति भूमौ प्रथां गतः॥३२॥

ततः स राहुः पुनरेव जातम्
आत्मानमस्मिन्निति मन्यमानः।
समेत्य सर्वं कथयां बभूव
जलन्धरायैव विचेष्टितं तत्॥३३॥

आदितः श्लोकाः — १०८६

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
जलन्धरोपाख्याने दूतवाक्यकथनं
नाम सप्तदशोऽध्यायः॥१७॥

**॥ अथ अष्टादशोऽध्यायः ॥****नारद उवाच**

जलन्धरस्तु तच्छ्रुत्वा कोपाकुलितविग्रहः।
निर्जगामाऽऽशु दैत्यानां कोटिभिः परिवारितः॥१॥
गच्छतोऽस्याग्रतः शुक्रो राहुर्दृष्टिपथेऽभवत्।
मुकुटश्चापतद्भूमौ वेगात्प्रखलितस्तदा॥२॥
दैत्यसैन्यावृतैस्तस्य विमानानां शतैस्तदा।
व्यराजत नभःपूर्णं प्रावृषीव यथा घनैः॥३॥

तस्योद्योगं तदा दृष्ट्वा देवाः शक्रपुरोगमाः।
अलक्षितास्तदा जग्मुः शूलिनं तं व्यजिज्ञपुः॥४॥

देवा ऊचुः

न जानासि कथं स्वामिन्देवापत्तिमिमां विभो।
तदस्मद्रक्षणार्थाय जहि सागरनन्दनम्॥५॥

नारद उवाच

इति देववचः श्रुत्वा प्रहस्य वृषभध्वजः।
महाविष्णुं समाहूय वचनं चेदमब्रवीत्॥६॥

ईश्वर उवाच

जलन्धरः कथं विष्णो न हतः सङ्गरे त्वया।
तद्गृहं चापि यातोऽसि त्यक्त्वा वैकुण्ठमात्मनः॥७॥

विष्णुरुवाच

तवांशसम्भवत्वाच्च भ्रातृत्वाच्च तथा श्रियः।
न मया निहतः सङ्क्षो त्वमेनं जहि दानवम्॥८॥

ईश्वर उवाच

नायमेभिर्महातेजाः शस्त्रास्त्रैर्वध्यते मया।
देवैः सह स्वतेजोऽंशं शस्त्रार्थं दीयतां मम॥९॥

नारद उवाच

अथ विष्णुमुखा देवाः स्वतेजांसि ददुस्तदा।
तान्यैक्यमागतानीशो दृष्ट्वा स्वं चामुचन्महः॥१०॥

तेनाकरोन्महादेवो महसा शस्त्रमुत्तमम्।
चक्रं सुदर्शनं नाम ज्वालामालातिभीषणम्॥११॥

ततः शेषेण च तदा वज्रं च कृतवान्हरिः।
तावज्जलन्धरो दृष्टः कैलासतलभूमिषु॥१२॥

हस्त्यश्वरथपत्तीनां कोटिभिः परिवारितः।
तं दृष्ट्वा लक्षिता जग्मुर्देवाः सर्वे यथागताः॥१३॥

गणाश्च समसञ्जन्त युद्धायाऽतित्वरान्विताः।
नन्दीभवक्रसेनानीमुखाः सर्वे शिवाज्ञया॥१४॥

अवतेरुर्गणा वेगात्कैलासाद्युद्धदुर्मदाः।
ततः समभवद्युद्धं कैलासोपत्यकाभुवि॥१५॥

प्रमथाधिपदैत्यानां घोरशस्त्रास्त्रसङ्कुलम्।
भेरीमृदङ्गशङ्खौघ निःस्वनैर्वीरहर्षणैः॥१६॥

गजाश्वरथशब्दैश्च नादिता भूर्व्यकम्पत।
शक्तितोमरबाणौघमुसलप्रासपट्टिशैः ॥१७॥

व्यराजत नभः पूर्णमुल्काभिरिव संवृतम्।
निहतैरथनागाश्वपत्तिभिर्भूर्व्यराजत ॥१८॥

वज्राहताचलशिरःशकलैरिव संवृता।
प्रमथाहतदैत्यौघैर्दैत्याहतगणैस्तथा ॥१९॥

वसासृङ्गांसपङ्काढ्या भूरगम्याऽभवत्तदा।
प्रमथाहतदैत्यौघान्भार्गवः समजीवयत्॥२०॥

युद्धे पुनः पुनस्तत्र मृतसञ्जीविनीबलात्।
तं दृष्ट्वा व्याकुलीभूता गणाः सर्वे भयान्विताः।
शशंसुर्देवदेवाय तत्सर्वं शुक्रचेष्टितम्॥२१॥

अथ रुद्रमुखात्कृत्या बभूवातीवभीषणा।
तालजङ्घा दरीवक्रा स्तनापीडितभूरुहा॥२२॥

सा युद्धभूमिमासाद्य भक्षयन्ती महासुरान्।
भार्गवं स्वभगे धृत्वा जगामान्तर्हिता नभः॥२३॥

विधृतं भार्गवं दृष्ट्वा दैत्यसैन्यं गणास्तदा।
अम्लानवदना हर्षान्निजघ्नुर्युद्धदुर्मदाः॥२४॥

अथाभज्यत दैत्यानां सेना गणभयार्दिता।
वायुवेगेनाहतेव प्रकीर्णा तृणसन्ततिः॥२५॥

भग्नां गणभयात्सेनां दृष्ट्वाऽमर्षयुता ययुः।
निशुम्भशुम्भौ सेनान्यौ कालनेमिश्च वीर्यवान्॥२६॥

त्रयस्ते वारयामासुर्गणसेनां महाबलाः।
मुञ्चतः शरवर्षाणि प्रावृषीव बलाहकाः॥२७॥

ततो दैत्यशरौघास्ते शलभानामिव व्रजाः।
रुरुधुः खं दिशः सर्वा गणसेनामकम्पयन्॥२८॥

गणाः शरशतैर्भिन्ना रुधिरासारवर्षिणः।
वसन्ते किंशुकाभासा न प्राज्ञायत किञ्चन॥२९॥

पतिताः पात्यमानाश्च भिन्नाश्छिन्नास्तदा गणाः।
त्यक्त्वा सङ्ग्रामभूमिं ते सर्वेऽपि विमुखाऽभवन्॥३०॥

ततः प्रभग्नं स्वबलं विलोक्य
 शैलादिलम्बोदरकार्तिकेयाः।
 त्वरान्विता दैत्यवरान् प्रसह्य
 निवारयामासुरमर्षिणस्ते ॥३१॥

आदितः श्लोकाः — १११७

॥इति श्रीस्कान्दे महापुराण एकाशीतिसाहस्र्यां संहितायां
 द्वितीये वैष्णवखण्डे कार्तिकमासमाहात्म्ये
 जलन्धरोपाख्याने रुद्रसेनापराभवो
 नामाष्टादशोऽध्यायः॥१८॥



॥ अथ एकोनविंशोऽध्यायः ॥

नारद उवाच

ते गणाधिपतीन्द्रश्च नन्दीभमुखषण्मुखान्।
 अमर्षादभ्यधावन्त द्वन्द्वयुद्धाय दानवाः॥१॥
 नन्दिनं कालनेमिश्च शुम्भो लम्बोदरं तथा।
 निशुम्भः षण्मुखं वेगादभ्यधावत दंशितः॥२॥
 निशुम्भः कार्तिकेयस्य मयूरं पञ्चभिः शरैः।
 हृदि विव्याध वेगेन मूर्च्छितः स पपात च॥३॥
 ततः शक्तिधरः शक्तिं यावज्जग्राह रोषितः।
 तावन्निशुम्भो वेगेन स्वशक्त्या तमपातयत्॥४॥
 नन्दीश्वरः शरव्रातैः कालनेमिमवध्यत।
 सप्तभिश्च हयान्केतुं त्रिभिः सारथिमच्छिनत्॥५॥
 कालनेमिस्तु सङ्क्रुद्धो धनुश्चिच्छेद नन्दिनः।
 तदपास्य स शूलेन तं वक्षस्यहनद्वली॥६॥
 स शूलभिन्नहृदयो हताश्वो हतसारथिः।
 अद्रेः शिखरमामुच्य शैलादिं सोऽप्यपातयत्॥७॥
 अथ शुम्भो गणेशश्च रथमूषकवाहनौ।
 युध्यमानौ शरव्रातैः परस्परमविध्यताम्॥८॥
 गणेशस्तु तदा शुम्भं हृदि विव्याध पत्रिणा।
 सारथिं च त्रिभिर्बाणैः पातयामास भूतले॥९॥

ततोऽतिक्रुद्धः शुम्भोऽपि बाणषष्ठ्या गणाधिपम्।
मूषकं च त्रिभिर्विद्धा ननाद जलदस्वनः॥१०॥

मूषकः शरभिन्नाङ्गश्चाल दृढवेदनः।
लम्बोदरश्च पतितः पदातिरभवन्नृप॥११॥

ततो लम्बोदरः शुम्भं हत्वा परशुना हृदि।
अपातयत्तदा भूमौ मूषकं चाऽऽरुहत्पुनः॥१२॥

कालनेमिर्निशुम्भश्चाप्युभौ लम्बोदरं शरैः।
युगपज्जघ्नतुः क्रोधात्तोत्रैरिव महाद्विपम्॥१३॥

तं पीड्यमानमालोक्य वीरभद्रो महाबलः।
अभ्यधावत वेगेन भूतकोटियुतस्तदा॥१४॥

कूष्माण्डभैरवाश्चापि वेताला योगिनीगणाः।
पिशाचयोगिनीसङ्घा गणाश्चापि तमन्वयुः॥१५॥

ततः किलकिलाशब्दैः सिंहनादैः सुघर्घरैः।
भेरीतालमृदङ्गैश्च पृथिवी समकम्पत॥१६॥

ततो भूतान्यधावन्त भक्षयन्ति स्म दानवान्।
उत्पतन्त्यापतन्ति स्म ननृतुश्च रणाङ्गणे॥१७॥

नन्दी च कार्तिकेयश्च समाश्वस्य त्वरत्त्वितौ।
निजघ्नतू रणे दैत्यान्निरन्तरशरव्रजैः॥१८॥

छिन्नभिन्ना हतैर्देत्यैः पतितैर्भक्षितैस्तदा।
व्याकुला साऽभवत्सेना विषण्णवदना तदा॥१९॥

प्रविध्वस्तां तदा सेनां दृष्ट्वा सागरनन्दनः।
रथेनातिपताकेन गणानभिययौ बली॥२०॥

हस्त्यश्वरथसंहादाः शङ्खभेरीस्वनास्तथा।
अभवन्सिंहनादाश्च सेनयोरुभयोस्तदा॥२१॥

जलन्धरशरव्रातैर्नीहारपटलैरिव ।
द्यावापृथिव्योराच्छिन्नमन्तरं समपद्यत॥२२॥

गणेशं पञ्चभिर्विद्धा शैलादिं नवभिः शरैः।
वीरभद्रं च विंशत्या ननाद जलदस्वनः॥२३॥

कार्तिकेयस्तदा दैत्यं शक्त्या विव्याध सत्वरः।
युयुधे शक्तिनिर्भिन्नः किञ्चिद्वाकुलमानसः॥२४॥

ततः क्रोधपरीताक्षः कार्तिकेयं जलन्धरः।
गदया ताडयामास स च भूमितलेऽपतत्॥२५॥

तथैव नन्दिनं वेगादपातयत भूतले।
 ततो गणेश्वरः क्रुद्धो गदां परशुनाऽहनत्॥२६॥
 वीरभद्रस्त्रिभिर्बाणैर्हृदि विव्याध दानवम्।
 सप्तभिश्च हयान्केतुं धनुश्छत्रं च चिच्छिदे॥२७॥
 ततोऽतिक्रुद्धो दैत्येन्द्रः शक्तिमुद्यम्य दारुणाम्।
 गणेशं पातयामास रथं चान्यमथाऽऽरुहत्॥२८॥
 अभ्ययादथ वेगेन वीरभद्रं रुषान्वितः।
 ततस्तौ सूर्यसङ्काशौ युयुधाते परस्परम्॥२९॥
 वीरभद्रः पुनस्तस्य हयान्बाणैरपातयत्।
 धनुश्चिच्छेद दैत्येन्द्रः पुष्पुवे परिघायुधः॥३०॥
 स वीरभद्रं त्वरयाऽभिगम्य
 जघान दैत्यः परिघेण मूर्ध्नि।
 स चापि वीरः प्रविभिन्नमूर्धा
 पपात भूमौ रुधिरं समुद्रिरन्॥३१॥

आदितः श्लोकाः — ११४८

॥इति श्रीस्कान्दे महापुराण एकाशीतिसाहस्र्यां संहितायां
 द्वितीये वैष्णवखण्डे कार्तिकमासमाहात्म्ये
 जलन्धरोपाख्याने वीरभद्रपतनं
 नामैकोनविंशोऽध्यायः॥११॥



॥ अथ विंशोऽध्यायः ॥

नारद उवाच

पतितं वीरभद्रं तु दृष्ट्वा रुद्रगणा भयात्।
 अगमंस्ते रणं हित्वा क्रोशमाना महेश्वरम्॥१॥
 अथ कोलाहलं श्रुत्वा गणानां चन्द्रशेखरः।
 अभ्ययाद्वृषभारूढः सङ्ग्रामं प्रहसन्निव॥२॥
 रुद्रमायान्तमालोक्य सिंहनादैर्गणाः पुनः।
 निवृत्ताः सङ्गरे दैत्यान्निर्जघ्नुः शरवृष्टिभिः॥३॥
 दैत्याश्च भीषणं दृष्ट्वा सर्वे चैव विदुद्रुवुः।
 कार्तिकव्रतिनं दृष्ट्वा पातकानीव तद्भयात्॥४॥

जलन्धरोऽथ तान्दैत्यान्निवृत्तान् प्रेक्ष्य सङ्गरे।
रोषादधावच्चण्डीशं मुञ्चन्बाणान्सहस्रशः॥५॥

शुम्भो निशुम्भोऽश्वमुखः कालनेमिर्बलाहकः।
खड्गरोमा प्रचण्डश्च घस्मराद्याः शिवं ययुः॥६॥

बाणान्धकारसञ्छन्नं दृष्ट्वा गणबलं शिवः।
बाणजालमवाच्छिद्य स्वबाणैरावृणोन्नभः॥७॥

दैत्यांश्च बाणवात्याभिः पीडितानकरोत्तदा।
प्रचण्डबाणजालौघैरपातयत भूतले॥८॥

खड्गरोम्णः शिरः कायात्तदा परशुनाऽच्छिनत्।
बलाहकस्य च शिरः खट्वाङ्गेनाऽकरोद् द्विधा॥९॥

बद्धा च घस्मरं दैत्यं पाशेनाभ्यहनद्भुवि।
वृषभेण हताः केचित्केचिद्बाणैर्निपातिताः॥१०॥

न शेकुरसुराः स्थातुं गजाः सिंहार्दिता इव।
ततः क्रोधपरीतात्मा वेगाद्रुद्रं जलन्धरः॥११॥

आह्वयामास समरे तीव्राशनिसमस्वनः।

जलन्धर उवाच

युध्यस्व च मया सार्धं किमेभिर्निहितैस्तव॥१२॥

यच्च किञ्चिद्वलं तेऽस्ति तद्दर्शय जटाधर।
इत्युक्त्वा बाणसप्तत्या जघान वृषभध्वजम्॥१३॥

तान् प्राप्तान्निशितैर्बाणैश्चिच्छेद प्रहसन्निव।
ततो हयान्ध्वजं छत्रं धनुश्चिच्छेद शक्तिभिः॥१४॥

स च्छिन्नधन्वा विरथो गदामुद्यम्य वेगवान्।
अभ्यधावच्छिवस्तावद्गदां बाणैर्विधाऽच्छिनत्॥१५॥

तथाऽपि मुष्टिमुद्यम्य ययौ रुद्रं जिघांसया।
तावच्छिवेन बाणौघैः क्रोशमात्रमपाकृतः॥१६॥

ततो जलन्धरो दैत्यो मत्वा रुद्रं बलाधिकम्।
ससर्ज मायां गान्धर्वीमद्भुतां रुद्रमोहिनीम्॥१७॥

ततो जगुश्च ननृतुर्गन्धर्वाप्सरसां गणाः।
तालवेणुमृदङ्गाद्यान्वादयन्ति स्म चापरे॥१८॥

तद्दृष्ट्वा महदाश्चर्यं रुद्रो नादविमोहितः।
पतितान्यपि शस्त्राणि करेभ्यो न विवेद सः॥१९॥

एकाग्रीभूतमालोक्य रुद्रं दैत्यो जलन्धरः।
कामार्तः स जगामाशु यत्र गौरी स्थिताऽभवत्॥२०॥

युद्धे शुम्भनिशुम्भाख्यौ स्थापयित्वा महाबली।
दशदोर्दण्डपञ्चास्यस्त्रिनेत्रश्च जटाधरः॥२१॥

महावृषभमारूढः स बभूव जलन्धरः।
अथो रुद्रं समायान्तमालोक्य भववल्लभा॥२२॥

अभ्याययौ सखीमध्यात्तद्दर्शनपथेऽभवत्।
यावद्दर्शं चार्वङ्गी पार्वती दनुजेश्वरः॥२३॥

तावत्स्ववीर्यं मुमुचे जडाङ्गश्चाभवत्तदा।
अथ ज्ञात्वा तदा गौरी दानवं भयविह्वला॥२४॥

जगामान्तर्हिता वेगात्सा तदोत्तरमानसे।
तामदृष्ट्वा ततो दैत्यः क्षणाद्विद्युल्लतामिव॥२५॥

जवेनाऽऽगात्पुनर्युद्धं यत्र देवो वृषध्वजः।
पार्वत्यपि भयाद्विष्णुं सस्मार मनसा तदा॥२६॥

तावद्दर्शं तं देवं सूपविष्टं समीपगम्।

पार्वत्युवाच

विष्णो जलन्धरो दैत्यः कृतवान् परमाद्भुतम्॥२७॥
तत्किं न विदितं तेऽस्ति चेष्टितं तस्य दुर्मतेः।

विष्णुरुवाच

तेनैव दर्शितः पन्था वयमप्यन्वयामहे॥२७॥
नान्यथा स भवेद्वध्यः पातिव्रत्यसुरक्षितः।

नारद उवाच

जगाम विष्णुरित्युक्त्वा पुनर्जालन्धरं पुरम्॥२८॥
अथ रुद्रश्च गन्धर्वानुगतः सङ्गरे स्थितः।
अन्तर्धानं गतां मायां दृष्ट्वा स बुबुधे तदा॥२९॥

ततो भवो विस्मितमानसः पुनर्-
जगाम युद्धाय जलन्धरं रुषा।
स चापि दैत्यः पुनरागतं शिवं
दृष्ट्वा शरौघैः समवाकिरद्रणे॥३०॥

॥ इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
जलन्धरोपाख्याने शिवजलन्धरयुद्धवर्णनं
नाम विंशोऽध्यायः ॥ २० ॥



॥ अथ एकविंशोऽध्यायः ॥

नारद उवाच

विष्णुर्जलन्धरं गत्वा तद्वैत्यपुटभेदनम्।
पातिव्रत्यस्य भङ्गाय वृन्दायाश्चाऽकरोन्मतिम् ॥ १ ॥

अथ वृन्दारका देवी स्वप्नमध्ये ददर्श ह।
भर्तारं महिषारूढं तैलाभ्यक्तं दिगम्बरम् ॥ २ ॥

कृष्णप्रसूनभूषाढ्यं क्रव्यादगणसेवितम्।
दक्षिणाशागतं मुण्डं तमसाऽप्यावृतं तदा ॥ ३ ॥

स्वपुरं सागरे मग्नं सहसैवाऽऽत्मना सह।
ततः प्रबुद्धा सा बाला तत्स्वप्नं प्रविचिन्वती ॥ ४ ॥

ददर्शोदितमादित्यं सच्छिद्रं निष्प्रभं मुहुः।
तदनिष्टमिति ज्ञात्वा रुदती भयविह्वला ॥ ५ ॥

कुत्रचिन्नालभच्छर्म गोपुराट्टालभूमिषु।
ततः सखीद्वययुता नगरोद्यानमागमत् ॥ ६ ॥

तत्रापि साऽभ्रमद्वाला नालभत्कुत्रचित्सुखम्।
वनाद्वनान्तरं याता नैव वेदाऽऽत्मनस्तदा ॥ ७ ॥

ततः सा भ्रमती बाला ददर्शातीवभीषणौ।
राक्षसौ सिंहवदनौ दंष्ट्राननविभीषणौ ॥ ८ ॥

तौ दृष्ट्वा विह्वलाऽतीव पलायनपराऽभवत्।
ददर्श तापसं शान्तं सशिष्यं मौनमास्थितम् ॥ ९ ॥

ततस्तत्कण्ठमावृत्य निजां बाहुलतां भयात्।
मुने मां रक्ष शरणमागताऽस्मीत्यभाषत ॥ १० ॥

मुनिस्तां विह्वलां दृष्ट्वा राक्षसानुगतां तदा।
हुङ्कारेणैव तौ घोरौ चकार विमुखौ रुषा ॥ ११ ॥

तौ हुङ्कारभयत्रस्तौ दृष्ट्वा च विमुखौ गतौ।
प्रणम्य दण्डवद्भूमौ वृन्दा वचनमब्रवीत् ॥ १२ ॥

वृन्दोवाच

रक्षिताऽहं त्वया घोराद् भयादस्मात् कृपानिधे।
किञ्चिद्विज्ञस्तुमिच्छामि कृपया तन्निशामय॥१३॥

जलन्धरो हि मद्भर्ता रुद्रं योद्धुं गतः प्रभो।
स तत्राऽऽस्ते कथं युद्धे तन्मे कथय सुव्रत॥१४॥

नारद उवाच

मुनिस्तद्वाक्यमाकर्ण्य कृपयोर्ध्वमवैक्षत।
तावत्कपी समायातौ प्रणम्य चाग्रतः स्थितौ॥१५॥

ततस्तद्भूलतासंज्ञानियुक्तौ गगनं गतौ।
गत्वा क्षणार्धादागत्य प्रणतावग्रतः स्थितौ।
शिरःकबन्धे हस्तौ च गृहीत्वा समुपस्थितौ॥१६॥

शिरःकबन्धे हस्तौ च दृष्ट्वाऽब्धितनयस्य सा।
पपात मूर्छिता भूमौ भर्तृव्यसनदुःखिता॥१७॥

कमण्डलूदकैः सिक्त्वा मुनिनाऽऽश्वासिता तदा।
स्वभर्तृभाले सा भालं कृत्वा दीना रुरोद ह॥१८॥

वृन्दोवाच

यः पुरा सुखसंवादे विनोदयसि मां प्रभो।
स कथं न वदस्यद्य वल्लभा मामनागसम्॥१९॥

येन देवाः सगन्धर्वा निर्जिता विष्णुना सह।
स कथं तापसेनाद्य त्रैलोक्यविजयी हतः॥२०॥

नारद उवाच

रुदित्वेति तदा वृन्दा तं मुनिं वाक्यमब्रवीत्।

वृन्दोवाच

कृपानिधे मुनिश्रेष्ठ जीवयैनं मम प्रियम्॥२१॥

त्वमेवास्य मुने शक्तो जीवनाय मतो मम।

नारद उवाच

इति तद्वाक्यमाकर्ण्य प्रहसन्मुनिरब्रवीत्॥२२॥

मुनिरुवाच

नायं जीवयितुं शक्तो रुद्रेण निहतो युधि।
तथाऽपि त्वत्कृपाविष्ट एनं सञ्जीवयाम्यहम्॥२३॥

नारद उवाच

इत्युक्त्वाऽन्तर्दधे विप्रस्तावत्सागरनन्दनः।
 वृन्दामालिङ्ग्य तद्वक्त्रं चुचुम्ब प्रीतमानसः॥२४॥
 अथ वृन्दाऽपि भर्तारं दृष्ट्वा हर्षितमानसा।
 रेमे तद्वनमध्यस्था तद्युक्ता बहुवासरम्॥२५॥
 कदाचित्सुरतस्यान्ते दृष्ट्वा विष्णुं तमेव च।
 निर्भर्त्स्य क्रोधसंयुक्ता वृन्दा वचनमब्रवीत्॥२६॥

वृन्दोवाच

धित्कदीयं हरे शीलं परदाराभिगामिनः।
 ज्ञातोऽसि त्वं मया सम्यङ्गायाप्रच्छन्नतापसः॥२७॥
 यौ त्वया मायया द्वाःस्थौ स्वकीयौ दर्शितौ मम।
 तावेव राक्षसौ भूत्वा भार्या तव हरिष्यतः॥२८॥
 त्वं चापि भार्यादुःखार्तो वने कपिसहायवान्।
 भ्रम सर्पेश्वरेणाऽयं यस्ते शिष्यत्वमागतः॥२९॥
 इत्युक्त्वा सा तदा वृन्दा प्राविशद्व्यवाहनम्।
 विष्णुना वार्यमाणाऽपि तस्यामासक्तचेतसा॥३०॥
 ततो हरिस्तामनुसंस्मरन्मुहुर्-
 वृन्दान्वितोभस्मरजोवगुण्ठितः ।
 तत्रैव तस्थौ सुरसिद्धसङ्घैः
 प्रबोध्यमानोऽपि ययौ न शान्तिम्॥३१॥

आदितः श्लोकाः — १२०९

॥इति श्रीस्कान्दे महापुराण एकाशीतिसाहस्र्यां संहितायां
 द्वितीये वैष्णवखण्डे कार्तिकमासमाहात्म्ये
 जलन्धरोपाख्याने वृन्दाग्निप्रवेशवर्णनं
 नामैकविंशोऽध्यायः॥२१॥



॥ अथ द्वाविंशोऽध्यायः ॥

नारद उवाच

ततो जलन्धरो दृष्ट्वा रुद्रमद्भुतविक्रमम्।
चकार मायया गौरीं त्र्यम्बकं मोहयन्निव॥१॥

रथोपरि च तां बद्धां रुदन्तीं पार्वतीं शिवः।
निशुम्भप्रमुखाद्यैश्च वध्यमानां ददर्श सः॥२॥

गौरीं तथाविधां दृष्ट्वा शिवोऽप्युद्विग्नमानसः।
अवाङ्मुखः स्थितस्तूष्णीं विस्मृत्य स्वपराक्रमम्॥३॥

ततो जलन्धरो वेगात् त्रिभिर्विव्याध सायकैः।
आपुङ्खमग्रेस्तं रुद्रं शिरस्युरसि चोदरे॥४॥

ततो जज्ञे स तां मायां विष्णुना च प्रबोधितः।
रौद्ररूपधरो जातो ज्वालामालाऽतिभीषणः॥५॥

तस्यातीव महारौद्रं रूपं दृष्ट्वा महासुराः।
न शेकुः सम्मुखे स्थातुं भेजिरे ते दिशो दश॥६॥

ततः शापं ददौ रुद्रस्तयोः शुम्भनिशुम्भयोः।
मम युद्धादपक्रान्तौ गौर्या बध्यौ भविष्यथः॥७॥

पुनर्जलन्धरो वेगाद्ववर्ष निशितैः शरैः।
बाणान्धकारैः सञ्छन्नं तदा भूमितलं महत्॥८॥

यावद्रुद्रश्च चिच्छेद तस्य बाणगणं जवात्।
तावत्स परिधेणाऽऽशु जघान वृषभं बली॥९॥

वृषस्तेन प्रहारेण परावृत्तो रणाङ्गणात्।
रुद्रेणाऽऽकृष्यमाणोऽपि न तस्थौ रणभूमिषु॥१०॥

ततः परमसङ्क्रुद्धो रुद्रो रौद्रवपुर्धरः।
चक्रं सुदर्शनं वेगाच्चिक्षेपाऽऽदित्यवर्चसम्॥११॥

प्रदहद्रोदसी वेगात्पपात वसुधातले।
जहार तच्छिरः कायान्महदायतलोचनम्॥१२॥

रथात्कायः पपातास्य नादयन्वसुधातलम्।
तेजश्च निर्गतं देहात्तद्रुद्रे लयमागमत्॥१३॥

वृन्दादेहोद्भवं तेजस्तद्रौर्या विलयं गतम्।
अथ ब्रह्मादयो देवा हर्षादुत्फुल्ललोचनाः॥१४॥

प्रणम्य शिरसा रुद्रं शशंसुर्विष्णुचेष्टितम्।

देवा ऊचुः

महादेव त्वया देवा रक्षिताः शत्रुजाद्भयात्॥१५॥

किञ्चिदन्यत्समुद्भूतं तत्र किं करवामहे।
वृन्दालावण्यसम्भ्रान्तो विष्णुस्तिष्ठति मोहितः॥१६॥

ईश्वर उवाच

गच्छध्वं शरणं देवा विष्णोर्मोहापनुत्तये।
शरण्यां मोहिनीं मायां सा वः कार्यं करिष्यति॥१७॥

नारद उवाच

इत्युक्त्वाऽन्तर्दधे देवः सर्वभूतगणैस्तदा।
देवाश्च तुष्टुवुर्मूलप्रकृतिं भक्तवत्सलाम्॥१८॥

देवा ऊचुः

यदुद्भवाः सत्त्वरजस्तमोगुणाः
सर्गस्थितिध्वंसनिदानकारिणः ।
यदिच्छया विश्वमिदं भवाभवौ
तनोति मूलप्रकृतिं नताः स्म ताम्॥१९॥

या हि त्रयोविंशतिभेदशब्दिता
जगत्यशेषे समधिष्ठिता परा।
यद्रूपकर्माणि जडास्त्रयोऽपि
देवा न विद्युः प्रकृतिं नताः स्म ताम्॥२०॥

यद्भक्तियुक्ताः पुरुषास्तु नित्यं
दारिद्र्यभीमोहपराभवादीन् ।
न प्राप्नुवन्त्येव हि भक्तवत्सलां
सदैव मूलप्रकृतिं नताः स्म ताम्॥२१॥

नारद उवाच

स्तोत्रमेतत् त्रिसन्ध्यं यः पठेदेकाग्रमानसः।
दारिद्र्यमोहदुःखानि न कदाचित्स्पृशन्ति तम्॥२२॥

इत्थं स्तुवन्तस्ते देवास्तेजोमण्डलमास्थितम्।
ददृशुर्गगनं तत्र ज्वालाव्याप्तदिगन्तरम्॥२३॥

तन्मध्याद्भारतीं सर्वे शुश्रुवुर्व्योमचारिणीम्।

शक्तिरुवाच

अहमेव त्रिधा भिन्ना तिष्ठामि त्रिविधैर्गुणैः॥२४॥
 गौरी लक्ष्मी स्वरा चेति रजःसत्त्वतमोगुणैः।
 तत्र गच्छत ताः कार्यं विधास्यति च वः सुराः॥२५॥

नारद उवाच

शृण्वतामिति तां वाचमन्तर्धानमगान्महः।
 देवानां विस्मयोत्फुल्लनेत्राणां तत्तदा नृप॥२६॥
 ततः सर्वेऽपि ते देवा गत्वा तद्वाक्यनोदिताः।
 गौरीं लक्ष्मीं स्वरां चैव प्रणेमुर्भक्तितत्पराः॥२७॥
 ततस्तास्तान्सुरान्दृष्ट्वा प्रणतान्भक्तवत्सलाः।
 बीजानि प्रददुस्तेभ्यो वाक्यान्यूचुश्च भूमिप॥२८॥

देव्य ऊचुः

इमानि तत्र बीजानि विष्णुर्यत्रावतिष्ठते।
 निर्वपध्वं ततः कार्यं भवतां सिद्धिमेष्यति॥२९॥

नारद उवाच

ततस्तु हृष्टाः सुरसिद्धसङ्घाः
 प्रगृह्य बीजानि विचिक्षिपुस्ते।
 वृन्दान्वितो भूमितले स यत्र
 विष्णुः सदा तिष्ठति सौख्यहीनः॥३०॥

आदितः श्लोकाः — १२३९

॥इति श्रीस्कान्दे महापुराण एकाशीतिसाहस्र्यां संहितायां
 द्वितीये वैष्णवखण्डे कार्तिकमासमाहात्म्ये
 जलन्धरमुक्तिकथनं
 नाम द्वाविंशोऽध्यायः॥२२॥



॥ अथ त्रयोविंशोऽध्यायः ॥

नारद उवाच

क्षितेभ्यस्तत्र बीजेभ्यो वनस्पत्यस्त्रयोऽभवन्।
धात्री च मालती चैव तुलसी च नृपोत्तम॥१॥

धात्र्युद्धवा स्मृता धात्री माभवा मालती स्मृता।
गौरीभवा च तुलसी तमःसत्त्वरजोगुणाः॥२॥

स्त्रीरूपिण्यौ वनस्पत्यौ दृष्ट्वा विष्णुस्तदा नृप।
उत्तस्थौ सम्भ्रमाद्वन्दा रूपातिशयविभ्रमः॥३॥

दृष्ट्वा च याचते मोहात्कामासक्तेन चेतसा।
तं चापि तुलसीधात्र्यौ रागेणैव व्यलोकताम्॥४॥

यच्च लक्ष्म्या पुरा बीजमीर्ष्ययैव समर्पितम्।
तस्मात् तदुद्धवा नारी तस्मिन्नीर्ष्यापराऽभवत्॥५॥

अतः सा बर्बरीत्याख्यामवापाध विगर्हिताम्।
धात्रीतुलस्यौ तद्रागात्तस्य प्रीतिप्रदे सदा॥६॥

ततो विस्मृतदुःखोऽसौ विष्णुस्ताभ्यां सहैव तु।
वैकुण्ठमगमद् धृष्टः सर्वदेवनमस्कृतः॥७॥

कार्तिकोद्यापने विष्णोस्तस्मात् पूजा विधीयते।
तुलसीमूलदेशेऽस्य प्रीतिदा सा यतः स्मृता॥८॥

तुलसीकाननं राजन्गृहे तस्यावतिष्ठते।
तद्गृहं तीर्थरूपं तु नाऽऽयान्ति यमकिङ्कराः॥९॥

सर्वपापहरं नित्यं कामदं तुलसीवनम्।
रोपयन्ति नराः श्रेष्ठास्ते न पश्यन्ति भास्करिम्॥१०॥

दर्शनं नर्मदायास्तु गङ्गास्नानं तथैव च।
तुलसीवनसंसर्गः सममेव त्रयं स्मृतम्॥११॥

रोपणात्पालनात्सेकाद्दर्शनात्स्पर्शनानृणाम्।
तुलसी दहते पापं वाङ्मनःकायसञ्चितम्॥१२॥

तुलसीमञ्जरीभिर्यः कुर्याद्धरिहरार्चनम्।
न स गर्भगृहं याति मुक्तिभागी न संशयः॥१३॥

पुष्कराद्यानि तीर्थानि गङ्गाद्याः सरितस्तथा।
वासुदेवादयो देवास्तिष्ठन्ति तुलसीदले॥१४॥

तुलसीमञ्जरीयुक्तो यस्तु प्राणान्विमुञ्चति।
यमोऽपि नेक्षितुं शक्तो युक्तं पापशतैरपि॥१५॥

विष्णोः सायुज्यमाप्नोति सत्यं सत्यं नृपोत्तम।
तुलसीकाष्ठजं यस्तु चन्दनं धारयेन्नरः॥१६॥

तद्देहं न स्पृशेत्पापं क्रियमाणमपीह यत्।
तुलसीविपिनच्छाया यत्र यत्र भवेन्नृप॥१७॥

तत्र श्राद्धं प्रकर्तव्यं पितॄणां दत्तमक्षयम्।
धात्रीफलविमिश्रैश्च तुलसीपत्रमिश्रितैः॥१८॥

जलैः स्नाति नरस्तस्य गङ्गास्नानफलं स्मृतम्।
देवार्चनं नरः कुर्याद्धात्रीपत्रैः फलैस्तथा॥१९॥

सुवर्णमणिमुक्तौघैरर्चनस्याऽऽप्नुयात्फलम् ।
तीर्थानि मुनयो देवा यज्ञाः सर्वेऽपि कार्तिके॥२०॥

नित्यं धात्रीं समाश्रित्य तिष्ठन्त्यर्के तुलास्थिते।
द्वादश्यां तुलसीपत्रं धात्रीपत्रं तु कार्तिके॥२१॥

लुनाति स नरो गच्छेन्निरयानतिगर्हितान्।
धात्रीतुलस्योर्माहात्म्यमपि देवश्चतुर्मुखः।
न समर्थो भवेद्वक्तुं यथा देवस्य शार्ङ्गिणः॥२२॥

धात्रीतुलस्युद्भवकारणं यः
शृणोति यः श्रावयते च भक्त्या।
विधूतपाप्मा सह पूर्वजैः स्वैः
स्वर्गं व्रजत्यग्रविमानसंस्थैः॥२३॥

आदितः श्लोकाः — १२६२

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
धात्रीतुलस्युत्पत्तिवर्णनं
नाम त्रयोविंशोऽध्यायः॥२३॥



॥ अथ चतुर्विंशोऽध्यायः ॥

पृथुरुवाच

यदूर्जव्रतिनः पुंसः फलं महदुदाहृतम्।
तत्पुनर्ब्रूहि माहात्म्यं केन चीर्णमिदं शुभम्॥१॥

नारद उवाच

आसीत्सह्याद्रिविषये करवीरपुरे पुरा।
ब्राह्मणो धर्मवित्कश्चिद्धर्मदत्तेति विश्रुतः॥२॥
विष्णुव्रतकरः सम्यग्विष्णुपूजारतः सदा।
कदाचित्कार्तिके मासि हरिजागरणाय सः॥३॥
रात्र्यां तुर्यावशेषायां जगाम हरिमन्दिरम्।
हरिपूजोपकरणान् प्रगृह्य ब्रजतां तदा॥४॥
तेन दृष्टा समायाता राक्षसी भीमदर्शना।
तां दृष्ट्वा भयवित्रस्तः कम्पितावयवस्तदा॥५॥
पूजोपकरणैः सर्वैः पयोभिश्चाहनद्भयात्।
संस्मृत्य तद्धरेर्नाम तुलसीयुक्तवारिणा।
तेन वै हतमात्रे तु पापं तस्या ह्यगालयम्॥६॥
अथ संस्मृत्य सा पूर्वजन्मकर्मविपाकजाम्।
स्वां दशामब्रवीद् विप्रं दण्डवच्च प्रणम्य वै॥७॥

कलहोवाच

पूर्वकर्मविपाकेन दशामेतां गताऽस्म्यहम्।
तत्कथं नु पुनर्विप्र प्रयास्याम्युत्तमां गतिम्॥८॥

नारद उवाच

तां दृष्ट्वा प्रणतां सम्यग्वदमानां स्वकर्म तत्।
अतीव विस्मितो विप्रस्तदा वचनमब्रवीत्॥९॥

धर्मदत्त उवाच

केन कर्मविपाकेन त्वं दशामीदृशीं गता।
कुत्रत्या का च किं शीला तत्सर्वं कथयस्व मे॥१०॥

कलहोवाच

सौराष्ट्रनगरे ब्रह्मन् भिक्षुर्नामाभवद् द्विजः।
तस्याहं गृहिणी पूर्वं कलहाख्याऽतिनिष्ठुरा॥११॥

न कदाचिन्मया भर्तुर्वचसाऽपि शुभं कृतम्।
 नार्पितं तस्य मिष्टान्नं भर्तुर्वचनशीलया॥१२॥
 कलहप्रियया नित्यं मयोद्विग्नमना यदा।
 परिणेतुं यदाऽन्यां स मतिं चक्रे पतिर्मम॥१३॥
 ततो गरं समादाय प्राणास्त्यक्ता मया द्विज।
 अथ बद्धा बध्यमानां मां निन्युर्यमकिङ्कराः॥१४॥
 यमश्च मां तदा दृष्ट्वा चित्रगुप्तमपृच्छत॥१५॥

यम उवाच

अनया किं कृतं कर्म चित्रगुप्त विलोकय।
 प्राप्नोत्वेषा च तत्कर्म शुभं वा यदि वाऽशुभम्॥१६॥

कलहोवाच

चित्रगुप्तस्तदा वाक्यं भर्त्सयन्मामुवाच सः।

चित्रगुप्त उवाच

अनया तु कृतं कर्म शुभं किञ्चिन्न विद्यते॥१७॥
 मिष्टान्नं भुञ्जमानेयं न भर्तरि तदर्पितम्।
 अतश्च वल्गुलीयोऽन्यां विष्टादाऽवतिष्ठतु॥१८॥
 भर्तुर्द्वेषात्तदाऽप्येषा नित्यं कलहकारिणी।
 विष्टादां सूकरिं योनिं तस्मात् तिष्ठत्वियं हरे॥१९॥
 पाकभाण्डे सदा भुङ्क्ते भुङ्क्ते चैका यतस्ततः।
 तस्मादेषा बिडाल्यस्तु स्वजाताऽपत्यभक्षिणी॥२०॥
 भर्तारमपि चोद्विश्य ह्यात्मघातः कृतोऽनया।
 तस्मात् प्रेतशरीरेऽपि तिष्ठत्वेकाऽतिनिन्दिता॥२१॥
 अतश्चैषा मरुद्देशं प्रापितव्या भटैरियम्।
 तत्र प्रेतशरीरस्था चिरं तिष्ठत्वियं ततः॥२२॥
 ऊर्ध्वं योनित्रयं चैषा भुनक्तु शुभकारिणी॥२३॥

कलहोवाच

साहं पञ्चशताब्दानि प्रेतदेहे स्थिता किल।
 क्षुत्तृङ्घ्रां पीडिताऽऽविश्य शरीरं वणिजस्य च।
 आयाता दक्षिणं देशं कृष्णावेण्योश्च सङ्गमम्॥२४॥
 तत्तीरं संश्रिता यावत्तावत्तस्य शरीरतः।
 शिवविष्णुगणैर्दूरमपकृष्टा बलादहम्॥२५॥

ततः क्षुत्क्षामया दृष्टो मया हि त्वं द्विजोत्तम।
त्वद्धस्ततुलसीवारिसंसर्गगतपापया ॥ २६ ॥

तत्कृत्यं कुरु विप्रेन्द्र कथं मुक्तिमियाम्यहम्।
योनित्रयादग्रभवादस्माच्च प्रेतदेहतः ॥ २७ ॥

इत्थं विचिन्त्य कलहावचनं द्विजाग्र्यस्-
तत्कर्मपाकभयविस्मयदुःखयुक्तः ।
तद्भानिदर्शनकृपाचलचित्तवृत्तिर्-
ध्यात्वा चिरं स वचनं निजगाद दुःखात् ॥ २८ ॥

आदितः श्लोकाः — १२९०

॥ इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
धर्मदत्तेतिहासकथनं
नाम चतुर्विंशोऽध्यायः ॥ २४ ॥



॥ अथ पञ्चविंशोऽध्यायः ॥

धर्मदत्त उवाच

विलयं यान्ति पापानि तीर्थे दानव्रतादिभिः।
प्रेतदेहस्थितायास्ते तेषु नैवाधिकारिता ॥ १ ॥
त्वद्भानिदर्शनादस्मात्खिन्नं च मम मानसम्।
न वै निर्वृतिमायाति त्वामनुद्धृत्य दुःखिताम् ॥ २ ॥
तस्मादाजन्मचरितं यन्मया कार्तिकव्रतम्।
तत्पुण्यस्यार्धभागेन सद्गतिं त्वमवाप्नुहि ॥ ३ ॥

नारद उवाच

इत्युक्त्वा धर्मदत्तोऽसौ यावत्तामभ्यषेचयत्।
तुलसीमिश्रतोयेन श्रावयन्द्वादशाक्षरम् ॥ ४ ॥
तावत्प्रेतत्वनिर्मुक्ता ज्वलदग्निशिखोपमा।
दिव्यरूपधरा जाता लावण्येन यथेन्दिरा ॥ ५ ॥
ततः सा दण्डवद्भूमौ प्रणनामाथ तं द्विजम्।
उवाच सा तदा वाक्यैर्हर्षगद्गदभाषिणी ॥ ६ ॥

कलहोवाच

त्वत्प्रसादाद् द्विजश्रेष्ठ विमुक्ता निरयादहम्।
पापाब्धौ मज्जमानायास्त्वं नौभूतोऽसि मे ध्रुवम्॥७॥

नारद उवाच

इत्थं वदन्ती सा विप्रं ददर्शाऽऽयातमम्बरात्।
विमानं भास्वरं युक्तं विष्णुरूपधरैर्गणैः॥८॥

अथ सा तद्विमानाग्र्यं द्वाःस्थाभ्यामवरोपिता।
पुण्यशीलसुशीलाभ्यामप्सरोगणसेविता ॥९॥

तद्विमानं तदाऽपश्यद्धर्मदत्तः सविस्मयः।
पपात दण्डवद्भूमौ दृष्ट्वा तौ विष्णुरूपिणौ॥१०॥

पुण्यशीलसुशीलौ च तमुत्थाप्याऽऽनतं द्विजम्।
अभिनन्द्य ततो वाक्यमूचतुर्धर्मसंयुतम्॥११॥

गणावूचतुः

साधु साधु द्विजश्रेष्ठ यस्त्वं विष्णुरतः सदा।
दीनानुकम्पी सर्वज्ञो विष्णुव्रतपरायणः॥१२॥

आ बालत्वाच्छुभं त्वेतद्यत्त्वया कार्तिकव्रतम्।
कृतं तस्यार्धदानेन पुण्यं द्वैगुण्यमागमत्॥१३॥

जन्मान्तरशतोद्भूतं पापं तद्विलयं गतम्।
स्नानैरेव गतं पापं यदस्याः पूर्वकर्मजम्॥१४॥

हरिजागरणाद्यैश्च विमानमिदमास्थिता।
वैकुण्ठे नीयते साधो नानाभोगयुता त्वियम्॥१५॥

दीपदानभवैः पुण्यैस्तेजःसारूप्यमास्थिता।
तुलसीपूजनाद्यैश्च कार्तिकव्रतकैः शुभैः।
विष्णुसान्निध्यगा जाता त्वया दत्तैः कृपानिधे॥१६॥

त्वमप्यस्य भवस्यान्ते भार्याभ्यां सह यास्यसि।
वैकुण्ठभुवनं विष्णोः सान्निध्यं च सरूपताम्॥१७॥

ते धन्याः कृतकृत्यास्ते तेषां च सफलो भवः।
यैर्भक्त्याऽऽराधितो विष्णुर्धर्मदत्त यथा त्वया॥१८॥

सम्यगाराधितो विष्णुः किं न यच्छति देहिनाम्।
औत्तानचरणिर्येन ध्रुवत्वे स्थापितः पुरा॥१९॥

यन्नामस्मरणादेव देहिनो यान्ति सद्गतिम्॥२०॥

ग्राहग्रस्तो हि नागेन्द्रो यन्नामस्मरणात्पुरा।
विमुक्तः सन्निधिं प्राप्तो जातोऽयं जयसंज्ञकः॥२१॥

यतस्त्वयाऽर्चितो विष्णुस्तत्सान्निध्यं प्रयास्यसि।
बहून्यब्दसहस्राणि भार्याद्वययुतः किल॥२२॥

ततः पुण्यक्षये जाते यदा यास्यसि भूतलम्।
सूर्यवंशोद्भवो राजा विख्यातस्त्वं भविष्यसि॥२३॥

नाम्ना दशरथस्तत्र भार्याद्वययुतः पुनः।
तृतीययाऽनया चापि या ते पुण्यार्धभागिनी॥२४॥

तत्रापि तव सान्निध्यं विष्णुर्यास्यति भूतले।
आत्मानं तव पुत्रत्वे प्रकल्प्याऽमरकार्यकृत्॥२५॥

तव जन्मव्रतादस्माद्विष्णुसन्तुष्टिकारकात्।
न यज्ञा न च दानानि न तीर्थान्यधिकानि वै॥२६॥

धन्योऽसि विप्राग्र्य यतस्त्वयैतद्व्रतं कृतं तुष्टिकरं जगद्गुरोः।
यदर्धभागात्सफला मुरारेः प्रणीयतेऽस्माभिरियं सलोकताम्॥२७॥

आदितः श्लोकाः — १३१७

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
धर्मदत्तोपाख्याने कलहामोक्षकथनं
नाम पञ्चविंशोऽध्यायः॥२५॥



॥ अथ षड्विंशोऽध्यायः ॥

नारद उवाच

इत्थं तद्वचनं श्रुत्वा धर्मदत्तः सविस्मयः।
प्रणम्य दण्डवद्भूमौ वाक्यमेतदुवाच ह॥१॥

धर्मदत्त उवाच

आराधयन्ति सर्वेऽपि विष्णुं भक्तार्तिनाशनम्।
यज्ञैर्दानैर्ब्रतैस्तीर्थैस्तपोभिश्च यथाविधि॥२॥
विष्णुप्रीतिकरं तेषां किञ्चित्सान्निध्यकारकम्।
यत्कृत्वा तानि चीर्णानि सर्वाण्यपि भवन्ति हि॥३॥

गणावूचतुः

साधु पृष्टं त्वया विप्र शृणुष्वैकाग्रमानसः।
 सेतिहासकथां पुण्यां कथ्यमानां पुराभवाम्॥४॥
 काञ्चिपुर्या पुरा चोलश्चक्रवर्ती नृपोऽभवत्।
 यस्याख्ययैव ते देशाश्चोला इति प्रथां गताः॥५॥
 यस्मिञ्छासति भूचक्रं दरिद्रो वाऽपि दुःखितः।
 पापबुद्धिः सरुग्वाऽपि नैव कश्चिदभून्नरः॥६॥
 यस्याप्युन्नतयज्ञस्य ताम्रपर्ण्यास्तटावुभौ।
 सुवर्णयूपैः शोभाढ्यावास्तां चैत्ररथोपमौ॥७॥
 स कदाचिदगाद्राजा ह्यनन्तशयनं द्विज।
 यत्रासौ जगतां नाथो योगनिद्रामुपाश्रितः॥८॥
 तत्र श्रीरमणं देवं सम्पूज्य विधिवन्नृपः।
 मणिमुक्ताफलैर्दिव्यैः स्वर्णपुष्पैश्च शोभनैः॥९॥
 प्रणम्य दण्डवद्भूमावुपविष्टः स तत्र वै।
 तावद्वाह्मणमायातमपश्यद् देवसन्निधौ॥१०॥
 देवार्चनार्थं पाणौ तु तुलस्युदकधारिणम्।
 स्वपुरीवासिनं तत्र विष्णुदासाह्वयं द्विजम्॥११॥
 स तत्राभ्येत्य विप्रर्षिर्देवदेवमपूजयत्।
 विष्णुसूक्तेन संस्त्राप्य तुलसीमञ्जरीदलैः॥१२॥
 तुलसीपूजया तस्य रत्नपूजां पुरा कृताम्।
 आच्छादितां समालोक्य राजा क्रुद्धोऽब्रवीदिदम्॥१३॥

चोल उवाच

माणिक्यस्वर्णपूजाऽत्र शोभाढ्या या कृता मया।
 विष्णुदास कथं सेयमाच्छत्रा तुलसीदलैः॥१४॥
 विष्णुभक्तिं न जानासि वराकोऽसि मतो मम।
 यस्त्विमामतिशोभाढ्यां पूजामाच्छादयस्यहो॥१५॥
 इति तद्वचनं श्रुत्वा सक्रोधः स द्विजोत्तमः।
 राज्ञो गौरवमुल्लङ्घ्य जगाद वचनं तदा॥१६॥

विष्णुदास उवाच

राजन्भक्तिं न जानासि गर्वितोऽसि नृपश्रिया।
 कियद्विष्णुव्रतं पूर्वं त्वया चीर्णं वदस्व तत्॥१७॥

गणावूचतुः

तद्वाह्मणवचः श्रुत्वा प्रहस्य स नृपोत्तमः।
विष्णुदासं तदा गर्वादुवाच वचनं द्विजम्॥१८॥

राजोवाच

इत्थं चेद्वदसे विप्र विष्णुभक्त्याऽतिगर्वितः।
भक्तिस्ते कियती विष्णोर्दरिद्रस्याऽधनस्य च॥१९॥
यज्ञदानादिकं नैव विष्णोस्तुष्टिकरं कृतम्।
नापि देवालयां पूर्वं कृतं विप्र त्वया क्वचित्॥२०॥

ईदृशस्यापि ते गर्व एष तिष्ठति भक्तितः।
तच्छृण्वन्तु वचो मेऽद्य सर्वेऽप्येते द्विजातयः॥२१॥

साक्षात्कारमहं विष्णोरेष वादो गमिष्यति।
पश्यन्तु सर्वेऽपि ततो भक्तिं ज्ञास्यन्ति चाऽऽवयोः॥२२॥

गणावूचतुः

इत्युक्त्वा स नृपोऽगच्छन्निजराजगृहं तदा।
आरभद्वैष्णवं सत्रं कृत्वाऽऽचार्यं तु मुद्गलम्॥२३॥

ऋषिसङ्घसमाजुष्टं बह्वन्नं बहुदक्षिणम्।
यच्च ब्रह्मकृतं पूर्वं गयाक्षेत्रे समृद्धिमत्॥२४॥

विष्णुदासोऽपि तत्रैव तस्थौ देवालये व्रती।
यथोक्तनियमान्कुर्वन् विष्णोस्तुष्टिकरान्सदा॥२५॥

माघोर्जयोर्व्रतं सम्यक्तुलसीवनपालनम्।
एकादश्यां हरेर्जाप्यं द्वादशाक्षरविद्यया॥२६॥

उपचारैः षोडशभिर्नृत्यगीतादिमङ्गलैः।
नित्यं विष्णोस्तथा पूजां व्रतान्येतानि सोऽकरोत्॥२७॥

नित्यं संस्मरणं विष्णोर्गच्छन्भुवि स्वपन्नपि।
सर्वभूतस्थितं विष्णुमपश्यत्समदर्शनः॥२८॥

माघकार्तिकयोर्नित्यं विशेषनियमानपि।
अकरोद्विष्णुतुष्ट्यर्थं सोद्यापनविधिं तथा॥२९॥

एवं समाराधयतोः श्रियः पतिं
तयोश्च चोलेश्वरविष्णुदासयोः।
अगाद्धि कालः सुमहान्ब्रतस्थयो-
स्तन्निष्ठसर्वेन्द्रियकर्मणोस्तदा ॥३०॥

आदितः श्लोकाः — १३४७

॥ इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
चोलराजविष्णुदासब्राह्मणविवादकथनं
नाम षड्विंशोऽध्यायः ॥ २६ ॥



॥ अथ सप्तविंशोऽध्यायः ॥

नारद उवाच

कदाचिद्विष्णुदासोऽथ कृत्वा नित्यविधिं द्विज।
स पाकमकरोत्तावदहरत्कोऽप्यलक्षितः ॥ १ ॥

तमदृष्ट्वाऽप्यसौ पाकं पुनर्नैवाकरोत्तदा।
सायङ्कालार्चनस्यासौ व्रतभङ्गभयाद् द्विजः ॥ २ ॥

द्वितीयेऽहि पुनः पाकं कृत्वा यावत्स विष्णवे।
उपहारार्पणं कर्तुं गतः कोऽप्यहरत्पुनः ॥ ३ ॥

एवं सप्तदिनं तस्य पाकं कोऽप्यहरन्नृप।
ततः सविस्मयश्चाथ मनस्येवमधारयत् ॥ ४ ॥

अहो नित्यं समभ्येत्य कः पाकं हरते मम।
क्षेत्रसन्न्यासिनः स्थानं न त्याज्यं मम सर्वथा ॥ ५ ॥

पुनः पाकं विधायात्र भुज्यते यदि चेन्मया।
सायङ्कालार्चनं चैव परित्याज्यं कथं भवेत् ॥ ६ ॥

यदि पाकं विधायैवं भोक्तव्यं तु मया न तत्।
अनिवेद्य हरौ सर्वं वैष्णवैर्नैव भुज्यते ॥ ७ ॥

उपोषितोऽहं सप्ताहं तिष्ठाम्यत्र व्रतस्थितः।
अद्य संरक्षणं सम्यक्पाकस्यात्र करोम्यहम् ॥ ८ ॥

इति पाकं विधायासौ तत्रैवालक्षितः स्थितः।
तावद्दर्शं चण्डालं पाकान्नहरणे स्थितम् ॥ ९ ॥

क्षुत्क्षामं दीनवदनमस्थिचर्मावशेषितम्।
तमालोक्य द्विजाग्र्योऽभूत्कृपयाऽन्वितमानसः ॥ १० ॥

विलोक्यान्नहरं विप्रस्तिष्ठतिष्ठेत्यभाषत।
कथमश्रासि तद्रूक्षं घृतमेतद्रूहाण भोः ॥ ११ ॥

इत्थं वदन्तं विप्राग्र्यमायान्तं स विलोक्य च।
वेगादधावत्तद्भीत्या मूर्च्छितश्च पपात ह॥१२॥

भीतं सम्मूर्च्छितं दृष्ट्वा चण्डालं स द्विजाग्रणीः।
वेगादभ्येत्य कृपया स्ववस्त्रान्तैरवीजयत्॥१३॥

अथोत्थितं तमेवासौ विष्णुदासो व्यलोकयत्।
साक्षान्नारायणं देवं शङ्खचक्रगदाधरम्॥१४॥

तं दृष्ट्वा सात्त्विकैर्भावैरावृतो द्विजसत्तमः।
स्तोतुं चैव नमस्कर्तुं तदा नालं बभूव सः॥१५॥

अथ शक्रादयो देवास्तत्रैवाभ्याययुस्तदा।
गन्धर्वाप्सरसश्चापि जगुश्च ननृतुर्मुदा॥१६॥

विमानशतसङ्कीर्णं देवर्षिशतसङ्कुलम्।
गीतवादित्रनिर्घोषं स्थानं तदभवत्तदा॥१७॥

ततो विष्णुः समालिङ्ग्य स्वभक्तं सात्त्विकव्रतम्।
सारूप्यमात्मनो दत्त्वाऽनयद्वैकुण्ठमन्दिरम्॥१८॥

विमानवरसंस्थं तं गच्छन्तं विष्णुसन्निधिम्।
दीक्षितश्चोलनृपतिर्विष्णुदासं ददर्श सः॥१९॥

वैकुण्ठभुवनं यान्तं विष्णुदासं विलोक्य सः।
स्वगुरुं मुद्गलं वेगादाहूयेत्थं वचोऽब्रवीत्॥२०॥

चोल उवाच

यत्स्पर्धया मया चैव यज्ञदानादिकं कृतम्।
स विष्णुरूपधृग्विप्रो याति वैकुण्ठमन्दिरम्॥२१॥

दीक्षितेन मया सम्यक्सत्रेऽस्मिन्वैष्णवे त्वया।
हुतमग्नौ कृता विप्रा दानाद्यैः पूर्णमानसाः॥२२॥

नैवाद्यापि स मे देवः प्रसन्नो जायते ध्रुवम्।
विष्णुदासस्य भक्त्यैव साक्षात्कारं ददौ हरिः॥२३॥

तस्माद्दानैश्च यज्ञैश्च नैव विष्णुः प्रसीदति।
भक्तिरेव परं तस्य निदानं दर्शने विभोः॥२४॥

गणावूचतुः

इत्युक्त्वा भागिनेयं स्वमभ्यषिञ्चन्नृपासने।
आबाल्यादीक्षितो यज्ञे ह्यपुत्रत्वमगाद्यतः॥२५॥

तस्मादद्यापि तद्देशे सदा राज्यांशभागिनः।
स्वस्त्रेया एव जायन्ते तत्कृतावधिवर्तिनः॥२६॥

यज्ञवाटं ततोऽभ्येत्य यज्ञकुण्डाग्रतः स्थितः।
त्रिरुच्चैर्व्याजहाराऽऽशु विष्णुं सम्बोधयंस्तदा॥२७॥

विष्णो भक्तिं स्थिरां देहि मनोवाक्कायकर्मभिः।
इत्युक्त्वा सोऽपतद्वह्नौ सर्वेषामेव पश्यताम्॥२८॥

मुद्गलस्तु तदा क्रोधाच्छिखामुत्पाटयत्स्वकाम्।
ततस्त्वद्यापि तद्गोत्रे मुद्गला विशिखा बभूव॥२९॥

तावदाविरभूद्विष्णुः कुण्डाग्नौ भक्तवत्सलः।
तमालिङ्ग्य विमानाग्र्यं समारोहयदच्युतः॥३०॥

तमालिङ्ग्याऽऽत्मसारूप्यं दत्त्वा वैकुण्ठमन्दिरम्।
तेनैव सह देवेशो जगाम त्रिदशैर्वृतः॥३१॥

नारद उवाच

यो विष्णुदासः स तु पुण्यशीलो
यश्चोलभूपः स सुशीलनामा।
एतावुभौ तत्समरूपभाजौ
द्वाःस्थौ कृतौ तेन रमाप्रियेण॥३२॥

आदितः श्लोकाः — १३७९

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
चोलविष्णुदासमुक्तिकथनं
नाम सप्तविंशोऽध्यायः॥२७॥



॥ अथ अष्टाविंशोऽध्यायः ॥

धर्मदत्त उवाच

जयश्च विजयश्चैव विष्णोर्द्वास्थौ श्रुतौ मया।
किं नु ताभ्यां पुरा चीर्णं तस्मात् तद्रूपधारिणौ॥१॥

गणावूचतुः

तृणबिन्दोस्तु कन्यायां देवहूत्यां पुरा द्विज।
कर्दमस्य तु दृष्ट्यैव पुत्रौ द्वौ सम्बभूवतुः॥२॥

ज्येष्ठो जयः कनिष्ठोऽभूद्विजयश्चैव नामतः।
तस्यामेवाऽभवत्पश्चात्कपिलो योगधर्मवित्॥३॥

जयश्च विजयश्चैव विष्णुभक्तिरतौ सदा।
तौ तन्निष्ठेन्द्रियग्रामौ धर्मशीलौ बभूवतुः॥४॥

नित्यमष्टाक्षरीजाप्यौ विष्णुव्रतकराबुभौ।
साक्षात्कारं ददौ विष्णुस्तयोर्नित्यार्चने सदा॥५॥

मरुत्तेन कदाचित्तावाहूतौ यज्ञकर्मणि।
जग्मतुर्यज्ञकुशलौ देवर्षिगणपूजितौ॥६॥

जयस्तत्राभवद्ब्रह्मायाजको विजयोऽभवत्।
ततो यज्ञविधिं कृत्स्नं परिपूर्णं च चक्रतुः॥७॥

मरुत्तोऽवभृथस्नातस्ताभ्यां वित्तं ददौ बहु।
तत्समादाय तौ वित्तं जग्मतुः स्वाश्रमं प्रति॥८॥

यजनाय पृथग्विष्णोस्तुष्ट्यर्थं तौ ततो मुनी।
तद्धनं विभजन्तौ तु पस्पर्धाते परस्परम्॥९॥

जयोऽब्रवीत्समो भागः क्रियतामिति तत्र सः।
विजयश्चाब्रवीन्नैतद्यल्लब्धं येन तस्य तत्॥१०॥

ततोऽशपञ्चयः क्रोधाद्विजयं लुब्धमानसम्।
गृहीत्वा न ददास्येतत्तस्माद्वाहो भवेति तम्॥११॥

विजयस्तस्य तं शापं श्रुत्वा सोऽप्यशपच्च तम्।
मदभ्रान्तोऽशपस्त्वं मां तस्मान्मातङ्गतां व्रज॥१२॥

तत्तदाचख्यतुर्विष्णुं दृष्ट्वा नित्यार्चने विभुम्।
शापयोश्च निवृत्तिं तौ ययाचाते रमापतिम्॥१३॥

जयविजयावूचतुः

भक्तावावां कथं देव ग्राहमातङ्गयोनिगौ।
भविष्यावः कृपासिन्धो तच्छापो विनिवर्त्यताम्॥१४॥

श्रीभगवानुवाच

मद्भक्तयोर्वचोऽसत्यं न कदाचिद्भविष्यति।
मयाऽपि नान्यथा कर्तुं शक्यते तत्कदाचन॥१५॥

प्रह्लादवचसा स्तम्भेऽप्याविर्भूतो ह्यहं पुरा।
तथाऽम्बरीषवाक्येन जातो गर्भे स्वयं किल॥१६॥

तस्माद्युवामिमौ शापावनुभूय स्वयङ्कृतौ।
लभेथां मत्पदं नित्यमित्युक्त्वाऽन्तर्दधे हरिः॥१७॥

गणावूचतुः

ततस्तौ ग्राहमातङ्गावभूतां गण्डकीतटे।
जातिस्मरौ तु तद्योन्यामपि विष्णुव्रते स्थितौ॥१८॥

कदाचित्स गजः स्नातुं कार्तिके गण्डकीं गतः।
तावज्जग्राह तं ग्राहः संस्मरञ्छापकारणम्॥१९॥

ग्राहग्रस्तो ह्यसौ नागः संस्मार श्रीपतिं तदा।
तावदाविरभूद्विष्णुश्चक्रशङ्खगदाधरः ॥२०॥

ततस्तौ ग्राहमातङ्गौ चक्रं क्षिप्त्वा समुद्धृतौ।
दत्त्वैव निजसारूप्यं वैकुण्ठमनयद्विभुः॥२१॥

ततःप्रभृति तत्स्थानं हरिक्षेत्रमिति स्मृतम्।
चक्रसङ्घर्षणाद्यस्मिन्ग्रावाणोऽपि हि लाञ्छिताः॥२२॥

तावुभौ विश्रुतौ लोके जयश्च विजयस्तथा।
नित्यं विष्णुप्रियो द्वाःस्थौ पृष्ठौ यौ हि त्वया द्विज॥२३॥

अतस्त्वमपि धर्मज्ञ नित्यं विष्णुव्रते स्थितः।
त्यक्तमात्सर्यदम्भोऽपि भवस्व समदर्शनः॥२४॥

तुलामकरमेषेषु प्रातःस्नायी सदा भव।
एकादशीव्रते तिष्ठ तुलसीवनपालकः॥२५॥

ब्राह्मणानथ गाश्चापि वैष्णवांश्च सदा भज।
मसूरिकामारनालं वृन्ताकान्यपि खाद मा॥२६॥

एवं त्वमपि देहान्ते तद्विष्णोः परमं पदम्।
प्राप्नोषि धर्मदत्त त्वं तद्भक्त्यैव यथा वयम्॥२७॥

तावज्जन्म व्रतादस्माद्विष्णुसन्तुष्टिकारकात्।
न यज्ञा न च दानानि न तीर्थान्यधिकानि वै॥२८॥

धन्योऽसि विप्राग्र्य यतस्त्वयैतद्
व्रतं कृतं तुष्टिकरं जगद्गुरोः।
यदर्थभागाप्तफला मुरारेः
प्रणीयतेऽस्माभिरियं सलोकताम्॥२९॥

नारद उवाच

इत्थं तौ धर्मदत्तं तमुपदिश्य विमानगौ।
तया कलहया सार्धं वैकुण्ठभवनं गतौ॥३०॥

धर्मदत्तो ह्यसौ जातप्रत्ययस्तद्व्रते स्थितः।
देहान्ते तद्विभोः स्थानं भार्याभ्यां संयुतोऽभ्ययात्॥३१॥

इतिहासमिमं पुराभवं।
शृणुते श्रावयते च यः पुमान्॥३२॥

हरिसन्निधिकारणीं मतिं लभतेऽसौ कृपया जगद्गुरोः

आदितः श्लोकाः — १४११

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
धर्मदत्तमोक्षप्राप्तिकथनं
नामाष्टाविंशोऽध्यायः॥२८॥



॥ अथ एकोनत्रिंशोऽध्यायः ॥

श्रीकृष्ण उवाच

इति तद्वचनं श्रुत्वा पृथुर्विस्मितमानसः।
सम्पूज्य नारदं सम्यग्विससर्ज तदा प्रिये॥१॥

पुराऽवन्तीपुरे कश्चिद्विप्र आसीद्धनेश्वरः।
ब्रह्मकर्मपरिभ्रष्टः पापकर्मा सुदुर्मतिः॥२॥

देशाद्देशातरं गच्छन्क्रयविक्रयकारणात्।
माहिष्मतीपुरीमागात्कदाचित्स धनेश्वरः॥३॥

महिषेण कृता पूर्वं तस्मान्माहिष्मतीति सा।
यस्या वप्रगता भाति नर्मदा पापनाशिनी॥४॥

कार्तिकव्रतिनस्तत्र नानादेशागतान्नरान्।
स दृष्ट्वा विक्रयं कुर्वन्मासमेकमुवास सः॥५॥

स नित्यं नर्मदातीरे भ्रमन्विक्रयकारणात्।
ददर्श ब्राह्मणान्स्नानजपदेवार्चने स्थितान्॥६॥

कांश्चित्पुराणं पठतः कांश्चिच्च श्रवणे रतान्।
नृत्यगायनवादित्रविष्णुश्रवणतत्परान् ॥७॥

उद्यापनविधौ सक्तान्कांश्चिज्जागरणे रतान्।
विप्रगोपूजनरतान्दीपदानरतांस्तथा ॥८॥

ददर्श कौतुकाविष्टस्तत्र तत्र धनेश्वरः।
नित्यं परिभ्रमंस्तत्र दर्शनस्पर्शभाषणात्॥९॥

वैष्णवानां तथा विष्णोर्नामश्रावादि सोऽलभत्।
एवं मासं स्थितस्तस्या नर्मदायास्तटे द्विजः॥१०॥

तावत्कृष्णाहिना दष्टो विह्वलः स पपात ह।
अथ देहपरित्यक्तं तं बद्धा यमकिङ्कराः॥११॥

यमाज्ञया कुम्भिपाके चिक्षिपुस्तं धनेश्वरम्।
यावत्क्षिप्तश्च तत्रासौ तावच्छीतलतां ययौ॥१२॥

कुम्भीपाको यथा वह्निः प्रह्लादक्षेपणात्पुरा।
यमस्तु कौतुकं दृष्ट्वा पप्रच्छाऽऽनीय तं ततः॥१३॥

तावदभ्यागतस्तत्र नारदः प्राह सत्वरम्।

नारद उवाच

नैवायं निरयान्भोक्तुमर्हो ह्यरुणनन्दन॥१४॥

यस्मादन्तेऽस्य सञ्जातं कर्म यन्निरयापहम्।
यः पुण्यकर्मिणां कुर्याद्दर्शनस्पर्शभाषणम्॥१५॥

ततः षडंशमाप्नोति पुण्यस्य नियतं नरः।
सख्यं तु तैस्तु संसर्गं कृतवान्वै धनेश्वरः॥१६॥

कार्तिकव्रतिभिर्मासं तेषां पुण्यांशभागयम्॥१७॥

तस्मादकामपुण्यो हि यक्षयोनिस्थितो ह्ययम्।
विलोक्य निरयान्सर्वान् पापभोगप्रदर्शकान्॥१८॥

श्रीकृष्ण उवाच

इत्युक्त्वा गतवति नारदे स सौरि-
स्तद् वाक्यश्रवणविबुद्धतत्सुकर्मा।
तं विप्रं पुनरनयत्स्वकिङ्करेण
तान्सर्वान्निरयगणान् प्रदर्शयिष्यन्॥१९॥

ततो धनेश्वरं नीत्वा निरयान् प्रेतपोऽब्रवीत्।
दर्शयिष्यंस्तु तान्सर्वान्यमानुज्ञाकरस्तदा॥२०॥

प्रेतप उवाच

पश्येमान्निरयान्धोरान्धनेश्वर महाभयान्।
एषु पापकरा नित्यं पच्यन्ते यमकिङ्करैः॥२१॥

अकामात्पातकं शुष्कं कामादारुमुदाहृतम्।
आर्द्रशुष्कादिभिः पापैर्द्विप्रकारानवस्थितान्॥२२॥

चतुराशीतिसङ्ख्याकैः पृथग्भेदैरवस्थितान्।
यत्प्रकीर्णमपाङ्केयं मलिनीकरणं तथा॥२३॥

जातिभ्रंशकरं तद्वदुपपातकसंज्ञकम्।
अतिपापं महापापं सप्तधा पातकं स्मृतम्॥२४॥

एभिः सप्तसु पच्यन्ते निरयेषु यथाक्रमम्।
कार्तिकव्रतिभिर्यस्मात्संसर्गो ह्यभवत् तव॥२५॥

तत्पुण्योपचयादेते निर्हता निरयाः खलु।

श्रीकृष्ण उवाच

दर्शयित्वेति निरयान् प्रेतपस्तमथाहरत्॥२६॥

धनेश्वरं यक्षलोकं यक्षश्चाभूत्स तत्र हि।
धनदस्यानुगः सोऽयं धनयक्षेति विश्रुतः॥२७॥

सूत उवाच

इत्युक्त्वा वासुदेवोऽसौ सत्यभामामतिप्रियम्।
सायं सन्ध्याविधिं कर्तुं जगाम जननीगृहम्॥२८॥

ब्रह्मोवाच

एवं प्रभावः खलु कार्तिकोऽयं
मुक्तिप्रदो भुक्तिकरश्च यस्मात्।
प्रयान्त्यनेकाऽर्जितपातकानि
व्रतस्य सन्दर्शयतोऽपि मुक्तिम्॥२९॥

आदितः श्लोकाः — १४४०

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
धनेश्वरयक्षजन्मप्राप्तिवर्णनं
नामैकोनत्रिंशोऽध्यायः॥२९॥



॥ अथ त्रिंशोऽध्यायः ॥

नारद उवाच

अद्भुतोऽयं त्वया प्रोक्तो महिमा कार्तिकस्य तु।
स्वस्य कर्तुमसामर्थ्यं कथमेतत्कृतं भवेत्॥१॥

ब्रह्मोवाच

नास्ति कर्तुं स्वसामर्थ्यमुपायात्प्राप्यते फलम्।
द्रव्यं दत्त्वा ब्राह्मणाय गृह्णीयात्फलमुत्तमम्॥२॥
शिष्याद् वा भृत्यवर्गाद् वा स्त्रीभ्यो वाऽऽप्ताच्च कारयेत्।
तस्मादपि फलं गृह्णन्फलभाग्जायते नरः॥३॥

नारद उवाच

अदत्तान्यपि पुण्यानि प्राप्यन्ते केनचित्क्वचित्।
एतदिच्छाम्यहं श्रोतुं कौतुकं मम वर्तते॥४॥

ब्रह्मोवाच

अदत्तान्यपि पुण्यानि लभन्ते पातकान्यपि।
येनोपायेन तद्वच्मि शृणुष्वैकमना द्विज॥५॥
सुकृतं वा दुष्कृतं वा कृतमेकेन यत्कृते।
जायते तस्य तद्राष्ट्रे त्रेतायां तु पुरो भवेत्॥६॥
द्वापरे वंशमध्ये तु कलौ कर्तैव केवलम्।
अज्ञानाद्यत्कृतं कर्म बाल्ये स्वप्ने तु तत्फलम्॥७॥
अज्ञानाद्यच्च तारुण्ये बाल्ये तस्य फलं भवेत्।
ज्ञानपूर्वं कृतं कर्म आजन्मान्तं च तत्फलम्॥८॥
षण्मासं पापिसङ्गेन नरः पापी प्रजायते।
पापिनां वा धर्मिणां वा संसर्गाद्दशमासिकम्॥९॥
भोजनादेकपङ्क्तौ च विंशांशः पुण्यपापयोः।
एकासने द्वयोर्वासात्सहस्रांशेन लिप्यते॥१०॥
यो वै यस्यान्नमश्राति स भुङ्क्ते तस्य किल्बिषम्।
जपादौ पापिसंसर्गात्षोडशांशो विनश्यति॥११॥
परस्य स्तवनाद्यानादेकपात्रस्थभोजनात्।
एकशय्याप्रावरणात्षष्ठांशः पुण्यपापयोः॥१२॥
पुरुषो हरते सर्वं भार्याया औरसस्य च।
अर्धं शिष्याच्चतुर्थांशं पापं पुण्यं तथैव च॥१३॥

भर्तुराज्ञाकरी नारी भर्तुरर्धं वृषं हरेत्।
यद्धस्तपक्कं भुञ्जीयाद्दशांशं तदघं हरेत्॥१४॥

वर्षाशनं तु यो दत्ते तदर्धाघस्य भागयम्।
वर्षाशनार्धं पुण्यं तु भुङ्क्ते वर्षाशनी नरः॥१५॥

पुरोहितस्य षष्ठांशं पापं वा पुण्यमेव वा।
यजमानो भुनक्त्येव तद्दशांशं पुरोहितः॥१६॥

उद्योगी चानुमन्ता च यश्चोपकरणप्रदः।
षष्ठांशं पुण्यपापानामुपद्रष्टा दशांशकम्॥१७॥

यद्धस्तात्कार्यते कर्म नान्नमस्मै प्रयच्छति।
विना भृतकशिष्याभ्यां षष्ठांशं पुण्यमाहरेत्॥१८॥

व्यवहारात्तथा प्रीत्या नित्यं सम्भाषणादिभिः।
दशांशं पुण्यपापानां लभते नात्र संशयः॥१९॥

संसर्गपुण्ययोगेन एकदन्तो द्विजाधमः।
नरकान्विविधान्दृष्ट्वा स्वर्गं प्राप तदैव हि॥२०॥

नारद उवाच

ईदृशं कार्तिकव्रतमल्पायासं महत्फलम्।
न कुर्वन्ति जनाः केचित्किमर्थं वै पितामह॥२१॥

ब्रह्मोवाच

स्वसृष्टिवृद्धये वेधा धर्माधर्मौ ससर्ज ह।
धर्ममेवानुतिष्ठन्तः प्राप्नुवन्ति शुभां गतिम्॥२२॥

अधर्ममनुतिष्ठन्तो यान्ति तेऽधोगतिं नराः।
पुण्यकर्मफलं नाको नरकस्तद्विपर्ययः॥२३॥

तयोः पालनकर्तारौ द्वावेव विधिना कृतौ।
शतक्रतुयमौ तौ च पुण्यपापानुसारिणौ॥२४॥

गुरुतल्पादयः पुत्राः कामस्य प्रथिता भुवि।
क्रोधस्य पितृघाताद्या लोभस्य तनयाञ्छृणु॥२५॥

ब्रह्मस्वहरणाद्याश्च एते नरकनायकाः।
कृता यमेन तैर्व्याप्ता मनुजा न हि कुर्वते॥२६॥

व्रतादिधर्मकृत्यं यैस्तैर्मुक्तास्ते हि कुर्वते॥२७॥

श्रद्धा मेधा विघातिन्यौ वर्तेते भुवि सर्वदा।
ताभ्यां व्याप्तस्तु मनुजः श्रीविष्णोः श्रवणादिकम्॥२८॥

न करोति सुदुर्मेधा येनान्धं याति वै तमः।
कृष्णेन सत्यभामायै यदुक्तं तद्वदामि ते॥२९॥

अध्यापनाद्याजनाद्वाऽप्येकपङ्कशनादपि।
तुर्यांशं पुण्यपापानां परोक्षं लभते नरः॥३०॥

एकासनादेकयानान्निश्वासस्याङ्गसङ्गतः ।
षडंशं फलभागी स्यान्नियतं पुण्यपापयोः॥३१॥

स्पर्शनाद् भाषणाद् वाऽपि परस्य स्तवनादपि।
दशांशं पुण्यपापानां नित्यं प्राप्नोति मानवः॥३२॥

दर्शनश्रवणाभ्यां च मनोध्यानात्तथैव च।
परस्य पुण्यपापानां शतांशं प्राप्नुयान्नरः॥३३॥

परस्य निन्दां पैशुन्यं धिक्कारं च करोति यः।
तत्कृतं पातकं प्राप्य स्वपुण्यं प्रददाति सः॥३४॥

कुर्वतः पुण्यकर्माणि सेवां यः कुरुते नरः।
पत्नीभृतकशिष्येभ्यो यदन्यः कोऽपि मानवः॥३५॥

तस्य सेवानुरूपं च द्रव्यं किञ्चिन्न दीयते।
सोऽपि सेवानुरूपेण तत्पुण्यफलभागभवेत्॥३६॥

एकपङ्क्तिस्थितं यस्तु लङ्घयेत्परिवेषणम्।
तत्पुण्यस्य षडंशं च लभेद्यस्तु विलङ्घितः॥३७॥

स्नानसन्ध्यादिकं कुर्वन्त्यः स्पृशेद्वाऽथ भाषते।
स कर्मपुण्यषष्ठांशं दद्यात्तस्मै विनिश्चितम्॥३८॥

धर्मोद्देशेन यो द्रव्यमपरं याचते नरः।
तत्पुण्यकर्मजं तस्य धनदस्त्वाप्नुयात्फलम्॥३९॥

अपहृत्य परद्रव्यं पुण्यकर्म करोति यः।
कर्मकृत्पापभाक्तत्र धनिनस्तद्भवं फलम्॥४०॥

नापकृत्य ऋणं यस्तु परस्य म्रियते नरः।
धनी तत्पुण्यमादत्ते तद्धनस्यानुरूपतः॥४१॥

बुद्धिदाताऽनुमन्ता च यश्चोपकरणप्रदः।
बलकृत्चापि षष्ठांशं प्राप्नुयात्पुण्यपापयोः॥४२॥

प्रजाभ्यः पुण्यपापानां राजा षष्ठांशमुद्धरेत्।
शिष्याद्गुरुः स्त्रियो भर्ता पिता पुत्रात्तथैव च॥४३॥

स्वपतेरपि पुण्यस्य योषिदर्धमवाप्नुयात्।
चित्तस्यानुव्रता शश्वद् वर्तते तुष्टिकारिणी॥४४॥

परहस्तेन दानादि कुर्वतः पुण्यकर्मणः।
विना भृतकपुत्राभ्यां कर्ता षष्ठांशमुद्धरेत्॥४५॥

वृत्तिदो वृत्तिसम्भोक्तुः पुण्यं षष्ठांशमुद्धरेत्।
आत्मनो वा परस्यापि यदि सेवां न कारयेत्॥४६॥

इत्थं ह्यदत्तान्यपि पुण्यपापा-
न्यायान्ति नित्यं परसञ्चितानि।
कलौ त्वयं वै नियमो न कार्यः
कर्तैव भोक्ता खलु पुण्यपापयोः॥४७॥

कलौ ज्ञानं दृढं नास्ति कलौ गर्वेण सत्क्रिया।
कलौ दम्भान्वितो योगो नश्यत्येव न संशयः॥४८॥

तपोनिष्ठः पुरा दम्भी सती शुद्धप्रभावतः।
पित्रोः पूजादर्शनेन चोर्जसेवी परं गतः॥४९॥

नारद उवाच

भगवञ्छ्रोतुमिच्छामि व्रतानामुत्तमं व्रतम्।
विधिं मासोपवासस्य फलं चास्य यथोचितम्॥५०॥

ब्रह्मोवाच

साधु नारद सर्वं ते यत्पृष्टं प्रब्रुवेऽनघ।
भक्त्या मतिमतां श्रेष्ठ शृणुष्व गदतो मम॥५१॥

सुराणां च यथा विष्णुस्तपतां च यथा रविः।
मेरुः शिखरिणां यद्वद्वैनतेयश्च पक्षिणाम्॥५२॥

श्रेष्ठं सर्वव्रतानां तु तद्वन्मासोपवासनम्।
सर्वव्रतेषु यत्पुण्यं सर्वतीर्थेषु चैव हि॥५३॥

सर्वदानोद्भवं चैव यज्ञैश्च भूरिदक्षिणैः।
न तत्पुण्यमवाप्नोति यन्मासपरिलङ्घनात्॥५४॥

गुरोराज्ञां ततो लब्ध्वा कुर्यान्मासोपवासनम्।
अतिकृच्छ्रं च पाराकं कृत्वा चान्द्रायणं ततः॥५५॥

मासोपवासं कुर्वीत ज्ञात्वा देहबलाबलम्।
वानप्रस्थो यतिर्वाऽपि नारी वा विधवा मुने॥५६॥

मासोपवासं कुर्वीत गुरोर्विप्राज्ञया ततः।
आश्विनस्यामले पक्षे एकादश्यामुपोषितः॥५७॥

व्रतमेतत्तु गृहीयाद्यावत् त्रिंशद्दिनानि तु।
अच्युतस्याऽऽलये भक्त्या त्रिकालं पूजयेद्धरिम्॥५८॥

नैवेद्यधूपदीपाद्यैः पुष्पैर्नानाविधैरपि।
मनसा कर्मणा वाचा पूजयेद्गरुडध्वजम्॥५९॥

नरः स्वधर्मनिरतः सधवा च जितेन्द्रिया।
नारी वा विधवा साध्वी वासुदेवं समर्चयेत्॥६०॥

वस्त्वालोकनगन्धादिस्वादितं परिकीर्तितम्।
अन्यस्य वर्जयेद्वासं ग्रासानां सम्प्रमोक्षणम्॥६१॥

गात्राभ्यङ्गं शिरोभ्यङ्गं ताम्बूलं सविलेपनम्।
व्रतस्थो वर्जयेत्सर्वं यच्चान्यच्च निराकृतम्॥६२॥

न व्रतस्थः स्पृशेत्कञ्चिद्विकर्मस्थं न चालपेत्।
देवतायतने तिष्ठन्गृहस्थश्चाऽऽचरेद्ब्रतम्॥६३॥

कृत्वा मासोपवासं तु यथोक्तविधिना नरः।
अन्यूनाधिकमेवं तु व्रतं त्रिंशद्दिनैरिति॥६४॥

ततोऽर्चयेदेव पुण्यं द्वादश्यां गरुडध्वजम्।
वस्त्रदानादिभिश्चैव भोजयित्वा द्विजोत्तमान्॥६५॥

दद्याच्च दक्षिणां तेभ्यः प्रणिपत्य क्षमापयेत्।
विप्रांश्क्षमापयित्वा तु विसृज्याभ्यर्च्य पूज्य च॥६६॥

एवं मासोपवासान्ते वृत्वा विप्रांस्त्रयोदश।
कारयेद्वैष्णवं यज्ञमेकादश्यामुपोषितः॥६७॥

ततोऽनुभोजयेद्विप्रात्रमस्कारपुरःसरम् ।
ताम्बूलवस्त्रयुग्मानि भोजनाच्छादनानि च॥६८॥

योगपट्टानि सूत्राणि शय्यां सोपस्करां तथा।
दत्त्वा चैव द्विजाग्रेभ्यः पूजयित्वा विसर्जयेत्॥६९॥

विधिर्मासोपवासस्य यथावत्परिकीर्तितः।
अतःपरं प्रवक्ष्यामि नवम्यादितिथौ विधिः॥७०॥

ऋषिभ्यो वालखिल्यैश्च प्रोक्तं तं शृणु नारद॥७१॥

आदितः श्लोकाः — १५११

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
दत्तपुण्यपापफलप्राप्तिवर्णनपूर्वकं मासोपवासव्रतविधिकथनं
नाम त्रिंशोऽध्यायः॥३०॥



॥ अथ एकत्रिंशोऽध्यायः ॥

वालखिल्या ऊचुः

कार्तिके शुक्लनवमी तत्राऽभूद् द्वापरं युगम्।
पूर्वापराह्णा ग्राह्या क्रमाद्दानोपवासयोः॥१॥

अत्र कूष्माण्डको नाम हतो दैत्यस्तु विष्णुना।
तद्रोमभिः समुद्भूता वल्लयः कूष्माण्डसम्भवाः॥२॥

तस्मात् कूष्माण्डदानेन फलमाप्नोति निश्चितम्।
अस्यामेव नवम्यां तु कुर्यात्कृष्णोत्सवं नरः॥३॥

स्वशाखोक्तेन विधिना तुलस्याः करपीडनम्।
कन्यादानफलं तस्य जायते नात्र संशयः॥४॥

कार्तिके शुक्लनवमीमवाप्य विजितेन्द्रियः।
हरिं विधाय सौवर्णं तुलस्या सहितं शुभम्॥५॥

पूजयेद्विधिवद्भक्त्या व्रती तत्र दिनत्रयम्।
एवं यथोक्तविधिना कुर्याद्वैवाहिकं विधिम्॥६॥

ग्राह्यं त्रिरात्रमत्रैव नवम्याद्यनुरोधतः।
मध्याह्नव्यापिनी ग्राह्या नवमी पूर्ववेदिता॥७॥

धात्र्यश्वत्थौ य एकत्र पालयित्वा समुद्रहेत्।
न नश्यते तस्य पुण्यं कल्पकोटिशतैरपि॥८॥

कनकस्य सुता पूर्वमेकादश्यां किशोरिका।
चकार भक्तितः सायं तुलस्युद्वाहजं विधिम्॥९॥

तेन वैधव्यदोषेण निर्मुक्ताऽऽसीत्सुलोचना।
तस्मात् सायं प्रकर्तव्यस्तुलस्युद्वाहजो विधिः॥१०॥

अवश्यमेव कर्तव्यः प्रतिवर्षं तु वैष्णवैः।
विधिं तस्य प्रवक्ष्यामि यथा साङ्गा क्रिया भवेत्॥११॥

विष्णोस्तु प्रतिमां कुर्यात्पलस्य स्वर्णजां शुभाम्।
तदर्धार्धं तदर्धार्धं यथाशक्त्या प्रकल्पयेत्॥१२॥

प्राणप्रतिष्ठां कृत्वैव तुलसीविष्णुरूपयोः।
तत उत्थापयेद् देवं पूर्वोक्तैश्च स्तवादिभिः॥१३॥

उपचारैः षोडशभिः पूजयेत्पुरुषोक्तिभिः।
देशकालौ ततः स्मृत्वा गणेशं तत्र पूजयेत्॥१४॥

पुण्याहं वाचयित्वाऽथ नान्दीश्राद्धं समाचरेत्।
 वेदवाद्यादिनिर्घोषैर्विष्णुमूर्तिं समानयेत्॥१५॥
 तुलसीनिकटे सा तु स्थाप्या चान्तर्हिता पटैः।
 आगच्छ भगवन् देव अर्चयिष्यामि केशव॥१६॥
 तुभ्यं दास्यामि तुलसीं सर्वकामप्रदो भव।
 दद्यात् त्रिवारमर्घ्यं च पाद्यं विष्टरमेव च॥१७॥
 तत आचमनीयं च त्रिरुक्त्वा च प्रदापयेत्।
 ततो दधि घृतं क्षीरं कांस्यपात्रपुटीकृतम्॥१८॥
 मधुपर्कं गृहाण त्वं वासुदेव नमोऽस्तु ते।
 हरिद्रालेपानाभ्यङ्गकार्यं सर्वं विधाय च॥१९॥
 गोधूलिसमये पूज्यौ तुलसीकेशवौ पुनः।
 पृथक्पृथक्तथा कार्यौ सम्मुखौ मङ्गलं पठेत्॥२०॥
 ईषद् दृश्ये भास्करे तु सङ्कल्पं तु समुच्चरेत्।
 स्वगोत्रप्रवरानुक्त्वा तथा त्रिपुरुषादिकम्॥२१॥
 अनादिमध्यनिधन त्रैलोक्यप्रतिपालक।
 इमां गृहाण तुलसीं विवाहविधिनेश्वर॥२२॥
 पार्वतीबीजसम्भूतां वृन्दाभस्मनि संस्थिताम्।
 अनादिमध्यनिधनां वल्लभां ते ददाम्यहम्॥२३॥
 पयोघटैश्च सेवाभिः कन्यावद् वर्धिता मया।
 त्वत्प्रियां तुलसीं तुभ्यं ददामि त्वं गृहाण भोः॥२४॥
 एवं दत्त्वा च तुलसीं पश्चात्तौ पूजयेत्ततः।
 रात्रौ जागरणं कुर्याद्विवाहोत्सवपूर्वकम्॥२५॥
 ततः प्रभातसमये तुलसीं विष्णुमर्चयेत्।
 वह्निसंस्थापनं कृत्वा द्वादशाक्षरविद्यया॥२६॥
 पायसाज्यक्षौद्रतिलैर्जुह्यादष्टोत्तरं शतम्।
 ततः स्विष्टकृतं हुत्वा दद्यात्पूर्णाहुतिं ततः।
 आचार्यं च समभ्यर्च्य होमशेषं समापयेत्॥२७॥
 चतुरो वार्षिकान्मासान्नियमो येन यः कृतः।
 कथयित्वा द्विजेभ्यस्तत्तथाऽन्यत्परिपूरयेत्॥२८॥
 इदं व्रतं मया देव कृतं प्रीत्यै तव प्रभो।
 न्यूनं सम्पूर्णतां यातु त्वत्प्रसादाञ्जनार्दन॥२९॥

रेवतीतुर्यचरणे द्वादशीसंयुते नरः।
न कुर्यात्पारणं कुर्वन्नतं निष्फलतां नयेत्॥३०॥

ततो येषां पदार्थानां वर्जनं तु कृतं भवेत्।
चातुर्मास्येऽथवा चोर्जे ब्राह्मणेभ्यः समर्पयेत्।
ततः सर्वं समश्रीयाद्यद्यत्त्यक्तं व्रते स्थितम्॥३१॥

दम्पतिभ्यां सहैवात्र भोक्तव्यं च द्विजैः सह॥३२॥

ततो भुक्त्युत्तरं यानि गलितानि दलानि च।
तानि भुक्त्वा तुलस्याश्च स्वयं पापैः प्रमुच्यते॥३३॥

इक्षुदण्डं तथा धात्रीफलं कोलिफलं तथा।
भुक्त्वा तु भोजनस्यान्ते तस्योच्छिष्टं विनश्यति॥३४॥

एषु त्रिषु न भुक्तं चेदेकैकमपि येन तु।
ज्ञेय उच्छिष्ट आवर्षं नरोऽसौ नात्र संशयः॥३५॥

ततः सायं पुनः पूज्याविक्षुदण्डैश्च शोभितैः।
तुलसीवासुदेवौ च कृतकृत्यो भवेत्ततः॥३६॥

ततो विसर्जनं कृत्वा दत्त्वा दायादिकं हरेः।
वैकुण्ठं गच्छ भगवँस्तुलसीसहितः प्रभो।
मत्कृतं पूजनं गृह्य सन्तुष्टो भव सर्वदा॥३७॥

गच्छगच्छ सुरश्रेष्ठ स्वस्थाने परमेश्वर।
यत्र ब्रह्मादयो देवास्तत्र गच्छ जनार्दन॥३८॥

एवं विसृज्य देवेशमाचार्याय प्रदापयेत्।
मूर्त्यादिकं सर्वमेव कृतकृत्यो भवेन्नरः॥३९॥

प्रतिवर्षं तु यः कुर्यात्तुलसीकरपीडनम्।
भक्तिमान्धनधान्यैः स युक्तो भवति निश्चितम्।
इहलोके परत्रापि विपुलं च यशो लभेत्॥४०॥

आदितः श्लोकाः — १५५१

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
कूष्माण्डनवमीतुलसीविवाहविधिवर्णनं
नामैकत्रिंशोऽध्यायः॥३१॥



॥ अथ द्वात्रिंशोऽध्यायः ॥

वालखिल्या ऊचुः

कार्तिकस्यामले पक्षे स्नात्वा सम्यग्यतव्रतः।
एकादश्यां तु गृहीयाद्व्रतं पञ्चदिनात्मकम्॥१॥

शरपञ्जरसुप्तेन भीष्मेण तु महात्मना।
राजधर्मा मोक्षधर्मा दानधर्मास्ततः परम्।
कथिता पाण्डुदायादैः कृष्णेनापि श्रुतास्तदा॥२॥

ततः प्रीतेन मनसा वासुदेवेन भाषितम्।
धन्यधन्योऽसि भीष्म त्वं धर्माः संश्रावितास्त्वया॥३॥

एकादश्यां कार्तिकस्य याचितं च जलं त्वया।
अर्जुनेन समानीतं गाङ्गं बाणस्य वेगतः॥४॥

तुष्टानि तव गात्राणि तस्मादद्यदिनावधि।
पूर्णान्तं सर्वलोकास्त्वां तर्पयन्त्वर्घ्यदानतः॥५॥

तस्मात् सर्वप्रयत्नेन मम सन्तुष्टिकारकम्।
एतद्व्रतं प्रकुर्वन्तु भीष्मपञ्चकसंज्ञितम्॥६॥

कार्तिकस्य व्रतं कृत्वा न कुर्याद्भीष्मपञ्चकम्।
समग्रं कार्तिकव्रतं वृथा तस्य भविष्यति॥७॥

अशक्तश्चेन्नरो भूयादसमर्थश्च कार्तिके।
भीष्मस्य पञ्चकं कृत्वा कार्तिकस्य फलं लभेत्॥८॥

सत्यव्रताय शुचये गाङ्गेयाय महात्मने।
भीष्मायैतद्दाम्यर्घ्यमाजन्मब्रह्मचारिणे॥९॥

सव्येनानेन मन्त्रेण तर्पणं सार्ववर्णिकम्॥१०॥

व्रताङ्गत्वात्पूर्णिमायां प्रदेयः पापपूरुषः।
अपुत्रेण प्रकर्तव्यं सर्वथा भीष्मपञ्चकम्॥११॥

यः पुत्रार्थं व्रतं कुर्यात्सस्त्रीको भीष्मपञ्चकम्।
प्रदत्त्वा पापपुरुषं वर्षमध्ये सुतं लभेत्॥१२॥

अवश्यमेव कर्तव्यं तस्माद्भीष्मस्य पञ्चकम्।
विष्णुप्रीतिकरं प्रोक्तं मया भीष्मस्य पञ्चकम्॥१३॥

सूत उवाच

शृण्वन्तु ऋषयः सर्वे विशेषो भीष्मपञ्चके।
कार्तिकेयाय रुद्रेण पुरा प्रोक्तः सविस्तरात्॥१४॥

ईश्वर उवाच

प्रवक्ष्यामि महापुण्यं व्रतं व्रतवतां वर।
भीष्मेणैतद्यतः प्राप्तं व्रतं पञ्चदिनात्मकम्॥१५॥

सकाशाद्वासुदेवस्य तेनोक्तं भीष्मपञ्चकम्।
व्रतस्यास्य गुणान्वक्तुं कः शक्तः केशवादृते॥१६॥

कार्तिके शुक्लपक्षे तु शृणु धर्मं पुरातनम्।
वसिष्ठभृगुगर्गाद्यैश्चीर्णं कृतयुगादिषु॥१७॥

अम्बरीषेण भोगाद्यैश्चीर्णं त्रेतायुगादिषु।
ब्राह्मणैर्ब्रह्मचर्येण जपहोमक्रियादिभिः॥१८॥

क्षत्रियैश्च तथा वैश्यैः सत्यशौचपरायणैः।
दुष्करं सत्यहीनानामशक्यं बालचेतसाम्॥१९॥

दुष्करं भीष्ममित्याहुर्न शक्यं प्राकृतैर्नरैः।
यस्मात्करोति विप्रेन्द्र तेन सर्वं कृतं भवेत्॥२०॥

व्रतं चैतन्महापुण्यं महापातकनाशनम्।
अतो नरैः प्रयत्नेन कर्तव्यं भीष्मपञ्चकम्॥२१॥

कार्तिकस्यामले पक्षे स्नात्वा सम्यग्विधानतः।
एकादश्यां तु गृह्णीयाद्व्रतं पञ्चदिनात्मकम्॥२२॥

प्रातः स्नात्वा विशेषेण मध्याह्ने च तथा व्रती।
नद्यां निर्झरतोये वा समालभ्य च गोमयम्॥२३॥

यवव्रीहितिलैः सम्यक्पितृन्सन्तर्पयेत्क्रमात्।
स्नात्वा मौनं नरः कृत्वा धौतवासा दृढव्रतः॥२४॥

भीष्मायोदकदानं च अर्घ्यं चैव प्रयत्नतः।
पूजा भीष्मस्य कर्तव्या दानं दद्यात्प्रयत्नतः॥२५॥

पञ्चरत्नं विशेषेण दत्त्वा विप्राय यत्नतः।
वासुदेवोऽपि सम्पूज्यो लक्ष्मीयुक्तः सदा प्रभुः॥२६॥

पञ्चके पूजयित्वा तु कोटिजन्मानि तुष्यति॥२७॥

यत्किञ्चिद्ददते मर्त्यः पञ्चधातुप्रकल्पितम्।
संवत्सरव्रतानां स लभते सकलं फलम्॥२८॥

कृत्वा तूदकदानं तु तथाऽर्घ्यस्य च दापनम्।
मन्त्रेणानेन यः कुर्यान्मुक्तिभागी भवेन्नरः॥२९॥

वैयाघ्रपादगोत्राय साङ्कृत्यप्रवराय च।
अनपत्याय भीष्माय उदकं भीष्मवर्मणे॥३०॥

वसूनामवताराय शन्तनोरात्मजाय च।
अर्घ्यं ददामि भीष्माय आजन्मब्रह्मचारिणे॥३१॥

॥इत्यर्घ्यमन्त्रः॥

अनेन विधिना यस्तु पञ्चकं तु समापयेत्।
अश्वमेधसमं पुण्यं प्राप्नोत्यत्र न संशयः॥३२॥

पश्चाहमपि कर्तव्यं नियमं च प्रयत्नतः।
नियमेन विना यत्र न भाव्यं वरवर्णिना॥३३॥

उत्तरायणहीनाय भीष्माय प्रददौ हरिः।
उत्तरायणहीनेऽपि शुद्धलग्नं सुतोषितः॥३४॥

ततः सम्पूजयेद् देवं सर्वपापहरं हरिम्।
अनन्तरं प्रयत्नेन कर्तव्यं भीष्मपञ्चकम्॥३५॥

स्नापयेत जलैर्भक्त्या मधुक्षीरघृतेन च।
तथैव पञ्चगव्येन गन्धचन्दनवारिणा॥३६॥

चन्दनेन सुगन्धेन कुङ्कुमेनाथ केशवम्।
कर्पूरोशीरमिश्रेण लेपयेद्गरुडध्वजम्॥३७॥

अर्चयेद्गुचिरैः पुष्पैर्गन्धधूपसमन्वितैः।
गुग्गुलुं घृतसंयुक्तं ददेत्कृष्णाय भक्तिमान्॥३८॥

दीपकं तु दिवा रात्रौ दद्यात्पञ्च दिनानि तु।
नैवेद्यं देवदेवस्य परमान्नं निवेदयेत्॥३९॥

एवमभ्यर्चयेद् देवं संस्मृत्य च प्रणम्य च।
ॐ नमो वासुदेवायेति जपेदष्टोत्तरं शतम्॥४०॥

जुहुयाच्च घृताभ्यक्तैस्तिलव्रीहियवादिभिः।
षडक्षरेण मन्त्रेण स्वाहाकाराऽन्वितेन च॥४१॥

उपास्य पश्चिमां सन्ध्यां प्रणम्य गरुडध्वजम्।
जपित्वा पूर्ववन्मन्त्रं क्षितिशायी भवेत् सदा॥४२॥

सर्वमेतद्विधानं तु कार्यं पञ्च दिनानि तु।
विशेषोऽत्र व्रते ह्यस्मिन्यदन्यूनं शृणुष्व तत्॥४३॥

प्रथमेऽहि हरेः पादौ पूजयेत्कमलैर्व्रती।
द्वितीये बिल्वपत्रेण जानुदेशं समर्चयेत्॥४४॥

ततोऽनुपूजयेच्छीर्षं मालत्या चक्रपाणिनः।
 कार्तिक्यां देवदेवस्य भक्त्या तद्रतमानसः॥४५॥
 अर्चित्वा तं हृषीकेशमेकादश्यां समासतः।
 निःप्राश्य गोमयं सम्यगेकादश्यामुपावसेत्॥४६॥
 गोमूत्रं मन्त्रवद्भूमौ द्वादश्यां प्राशयेद्वती।
 क्षीरं चैव त्रयोदश्यां चतुर्दश्यां तथा दधि॥४७॥
 सम्प्राश्य कायशुद्ध्यर्थं लङ्घयित्वा चतुर्दिनम्।
 पञ्चमे दिवसे स्नात्वा विधिवत्पूज्य केशवम्।
 भोजयेद्ब्राह्मणान्भक्त्या तेभ्यो दद्याच्च दक्षिणाम्॥४८॥
 पापबुद्धिं परित्यज्य ब्रह्मचर्येण धीमता।
 मद्यं मांसं परित्याज्यं मैथुनं पापकारणम्॥४९॥
 शाकाहारेण मुन्यत्रैः कृष्णार्चनपरो नरः।
 ततो नक्तं समश्रीयात्पञ्चगव्यपुरःसरम्॥५०॥
 एवं सम्यक्समाप्यं स्याद्यथोक्तं फलमाप्नुयात्॥५१॥
 मद्यपो यः पिबेन्मद्यं जन्मनो मरणान्तिकम्।
 एतद्भीष्मव्रतं कृत्वा प्राप्नोति परमं पदम्॥५२॥
 स्त्रीभिर्वा भर्तृवाक्येन कर्तव्यं धर्मवर्धनम्।
 विधवाभिश्च कर्तव्यं मोक्षसौख्यातिवृद्धये॥५३॥
 अयोध्यायां पुरा कश्चिदतिथिर्नाम वै नृपः।
 वसिष्ठवचनात्कृत्वा व्रतमेतत्सुदुर्लभम्।
 भुक्तेह निखिलान्भोगानन्ते विष्णुपुरं ययौ॥५४॥
 इत्थं कुर्याद्व्रतं नित्यं पञ्चकं भीष्मसंज्ञितम्।
 नियमेनोपवासेन पञ्चगव्येन वा पुनः।
 पयोमूलफलाहारैर्हविष्यैर्व्रततत्परः ॥५५॥
 पौर्णमासीदिने प्राप्ते पूजां कृत्वा तु पूर्ववत्।
 ब्राह्मणान्भोजयेद्भक्त्या गां च दद्यात्सवत्सकाम्॥५६॥
 यद्भीष्मपञ्चकमिति प्रथितं पृथिव्या-
 मेकादशीप्रभृति पञ्चदशीनिरुद्धम्।
 उक्तं न भोजनपरस्य तदा निषेध-
 स्तस्मिन्व्रते शुभफलं प्रददाति विष्णुः॥५७॥

आदितः श्लोकाः — १६०८

॥इति श्रीस्कान्दे महापुराण एकाशीतिसाहस्र्यां संहितायां

द्वितीये वैष्णवखण्डे कार्तिकमासमाहात्म्ये
भीष्मपञ्चकव्रतमाहात्म्यवर्णनं
नाम द्वात्रिंशोऽध्यायः॥३२॥



॥ अथ त्रयस्त्रिंशोऽध्यायः ॥

ईश्वर उवाच

प्रबोधिण्याश्च माहात्म्यं पापघ्नं पुण्यवर्धनम्।
मुक्तिदं तत्त्वबुद्धीनां शृणुष्व सुरसत्तम॥१॥

तावद्गर्जति सेनानीर्गङ्गा भागीरथी क्षितौ।
यावत्प्रयाति पापघ्नी कार्तिके हरिबोधिनी॥२॥

तावद्गर्जन्ति तीर्थानि आसमुद्रसरांसि वै।
यावत्प्रबोधिनी विष्णोस्तिथिर्नाऽऽयाति कार्तिके॥३॥

अश्वमेधसहस्राणि राजसूयशतानि च।
एकेनैवोपवासेन प्रबोधिण्या यथाऽभवत्॥४॥

दुर्लभं चैव दुष्प्राप्यं त्रैलोक्ये सचराचरे।
तदपि प्रार्थितं विप्र ददाति प्रतिबोधिनी॥५॥

ऐश्वर्यं सन्ततिं ज्ञानं राज्यं च सुखसम्पदः।
ददात्युपोषिता विप्र हेलया हरिबोधिनी॥६॥

मेरुमन्दरतुल्यानि पापान्युपार्जितानि च।
एकेनैवोपवासेन दहते हरिबोधिनी॥७॥

उपवासं प्रबोधिण्यां यः करोति स्वभावतः।
विधिना नरशार्दूल यथोक्तं लभते फलम्॥८॥

पूर्वजन्मसहस्रेषु पापं यत्समुपार्जितम्।
जागरेण प्रबोधिण्यां दह्यते तूलराशिवत्॥९॥

शृणु षण्मुख वक्ष्यामि जागरस्य च लक्षणम्।
तस्य विज्ञानमात्रेण दुर्लभो न जनार्दनः॥१०॥

गीतं वाद्यं च नृत्यं च पुराणपठनं तथा।
धूपं दीपं च नैवेद्यं पुष्पगन्धानुलेपनम्॥११॥

फलमर्घ्यं च श्रद्धा च दानमिन्द्रियसंयमम्।
सत्यान्वितं विनिन्दं च मुदा युक्तं क्रियान्वितम्॥१२॥

साश्चर्यं चैव प्रोत्साहमालस्यादिविवर्जितम्।
प्रदक्षिणादिसंयुक्तं नमस्कारपुरःसरम्॥१३॥

नीराजनसमायुक्तमनिर्विण्णेन चेतसा।
यामे यामे महाभाग कुर्वन्नीराजनं हरेः॥१४॥

एतैर्गुणैः समायुक्तं कुर्याज्जागरणं विभोः।
एकाग्रमनसा यस्तु न पुनर्जायते भुवि॥१५॥

य एवं कुरुते भक्त्या वित्तशाठ्यविवर्जितः।
जागरं वासरे विष्णोर्लीयते परमात्मनि॥१६॥

पुरुषसूक्तेन यो नित्यं कार्तिकेऽथार्चयेद्धरिम्।
वर्षकोटिसहस्राणि पूजितस्तेन केशवः॥१७॥

यथोक्तेन विधानेन पञ्चरात्रोदितेन वै।
कार्तिके त्वर्चयेन्नित्यं मुक्तिभागी भवेन्नरः॥१८॥

नमो नारायणायेति कार्तिके योऽर्चयेद्धरिम्।
स मुक्तो नारकैर्दुःखैः पदं गच्छत्यनामयम्॥१९॥

हरेर्नामसहस्रं च गजराजस्य मोक्षणम्।
कार्तिके पठते यस्तु पुनर्जन्म न विन्दति॥२०॥

युगकोटिसहस्राणि मन्वन्तरशतानि च।
द्वादश्यां कार्तिके मासि जागरी वसते दिवि॥२१॥

कुले तस्य च ये जाताः शतशोऽथ सहस्रशः।
प्राप्नुवन्ति पदं विष्णोस्तस्मात् कुर्वीत जागरम्॥२२॥

कार्तिके पश्चिमे यामे स्तवं गानं करोति यः।
श्वेतद्वीपे तु वसते पितृभिः सह सुव्रत॥२३॥

नैवेद्यदानं हरये कार्तिके दिनसङ्ख्ये।
युगानि वसते स्वर्गे तावन्ति मुनिसत्तमाः॥२४॥

अक्षयं मुनिशार्दूल मालतीकमलार्चनम्।
अर्चयेद् देवदेवेशं स याति परमं पदम्॥२५॥

कार्तिके शुक्लपक्षे तु कृत्वा ह्येकादशीं नरः।
प्रातर्दत्त्वा शुभान्कुम्भान्स याति मम मन्दिरम्॥२६॥

अत्रैव तु प्रकर्तव्यः प्रबोधस्तु हरेः खग।
हतः शङ्खासुरो दैत्यो नभसः शुक्लपक्षके॥२७॥

एकादश्यां ततो विष्णुश्चातुर्मास्ये प्रसुप्तवान्।
क्षीराम्बोधौ जागृतोऽसावेकादश्यां तु कार्तिके॥२८॥

अतः प्रबोधनं कार्यमेकादश्यां तु वैष्णवैः।
उत्तिष्ठोत्तिष्ठ गोविन्द उत्तिष्ठ गरुडध्वज।
उत्तिष्ठ कमलाकान्त त्रैलोक्यं मङ्गलं कुरु॥२९॥

इत्युक्त्वा शङ्खभेर्यादि प्रातःकाले तु वादयेत्।
वीणावेणुमृदङ्गादि नृत्यगीतादि कारयेत्॥३०॥

उत्थापयित्वा देवेशं पूजां तस्य विधाय च।
सायङ्काले प्रकर्तव्यस्तुलस्युद्वाहजो विधिः॥३१॥

सर्वदैकादशी पुण्या विशेषात्कार्तिकी स्मृता।
यानि कानि च पापानि ब्रह्महत्यादिकानि च॥३२॥

अन्नमाश्रित्य तिष्ठन्ति सम्प्राप्ते हरिवासरे।
स केवलमघं भुङ्क्ते यो भुङ्क्ते हरिवासरे॥३३॥

तस्मात् सर्वप्रयत्नेन कुर्यादेकादशीव्रतम्।
न कुर्याद्यदि मोहेन उपवासं नराधमः॥३४॥

नरके नियतं वासः पितृभिः सह तस्य वै।
सूतके मृतके वाऽपि नोपवासं त्यजेद्बुधः॥३५॥

दशमीवेधसंयुक्ता त्याज्या चैकादशी व्रते।
गान्धार्याऽपि पुरा तस्यामुपवासः कृतो गुह॥३६॥

तस्याः पुत्रशतं नष्टं तस्मात् तां वधजां त्यजेत्।
एकादशीमुपवसेत्स्नानदानपुरःसरम् ॥३७॥

रुक्माङ्गदोऽपि राजर्षिर्मोहिन्याः सङ्गमेन च।
इह लोके सुखं भुक्त्वा चान्ते विष्णुपुरं ययौ॥३८॥

॥इति प्रबोधोत्सवः॥

॥अथ द्वादशीमाहात्म्यम्॥

द्वादशी पुण्यदा प्रोक्ता सर्वाघौघविनाशिनी।
किं दानैः किं तपोभिश्च किमु पोष्यैर्व्रतैश्च किम्॥३९॥

किमिष्टैश्चैव पुत्रैश्च द्वादशी येन सेविता।
गङ्गायां चैव दुर्भिक्षे प्रत्यहं कोटिभोजनात्॥४०॥

यत्फलं तदवाप्नोति द्वादश्यामेकभोजनात्।
यद्वत्तं चार्हते दानं द्वादश्यां तु सिते शुभे॥४१॥

सिक्थे सिक्थे च वैकस्य कति ब्राह्मणभोजनम्।
तदहं नैव जानामि महिमानं हि सुव्रत॥४२॥

शालिग्रामशिलादानं यः कुर्याद् द्वादशीदिने।
 सप्तद्वीपवतीं भूमिं गङ्गायां च रविग्रहे।
 दत्त्वा यत्फलमाप्नोति तत्फलं लभते नरः॥४३॥
 पश्चामृतैस्तु यो विष्णुं भक्त्या संस्त्रापयेद् द्विज।
 स सर्वकुलमुद्धृत्य विष्णुलोके महीयते॥४४॥
 शुक्ले कार्तिकमासस्य द्वादश्यां परमोत्सवे।
 प्रातरारभ्य यः कुर्यात्स्नानदानादिकं तथा।
 स तु मोक्षमवाप्नोति नात्र कार्या विचारणा॥४५॥
 द्वादश्यां कार्तिके मासि स्नानसन्ध्यादिकर्म च।
 कृत्वा दामोदरं पूज्य भक्तिश्रद्धासमन्वितः॥४६॥
 यस्तस्यां सूपनैवेद्यं न ददाति नराधमः।
 नरके नियतं वासो भवतीत्यनुशुश्रुम॥४७॥
 तस्मात् सूपस्य नैवेद्यं द्वादश्यां कार्तिके शुभे।
 दद्याद्भक्तियुतो ब्रह्मंश्चान्यथा नरकं व्रजेत्॥४८॥
 यस्तस्यां दम्पतीनां तु भोजनं कुरुते नरः।
 न तस्य फलविश्रान्तिर्मया वक्तुं तु शक्यते॥४९॥
 धात्रीच्छायां गतो यस्तु द्वादश्यां पूजयेद्धरिम्।
 तत्रैव भोजनं यस्तु ब्राह्मणानां तु कारयेत्॥५०॥
 स्वयं च तत्र भुङ्क्ते यः सूपभक्ष्यादिकं तथा।
 न तस्य पुनरावृत्तिः कल्पकोटिशतैरपि॥५१॥
 एवं प्रातर्विधायाथ पूजां दामोदरस्य हि।
 रात्रौ पुनः प्रकर्तव्यं पूजाकर्म हरेर्द्विज॥५२॥
 तुलसीसन्निधौ कृत्वा पताकाध्वजशोभितम्।
 पुष्पमालासमाकीर्णं नानारत्नोपशोभितम्॥५३॥
 मुक्तादामभिराच्छन्नं कृत्वा मण्डपमुत्तमम्।
 पूजयेद्विष्णुमव्यग्रस्तद्गतैकाग्रमानसः॥५४॥
 पञ्चरात्रोक्तमार्गेण गन्धपुष्पाक्षतादिभिः।
 नवनीतं दधिक्षीरं तथैव च घनं घृतम्॥५५॥
 विविधैः खाद्यनैवेद्यैर्जलेन च सुगन्धिना।
 युक्तं निवेदयेद्विष्णोस्ताम्बूलं सलवङ्गकम्॥५६॥
 पुष्पाणि च विचित्राणि सुगन्धीनि बहूनि च।
 प्रोक्षयित्वा च विधिवदर्पयित्वा दलैः शुभैः॥५७॥

तुलस्याश्चापि धात्र्याश्च फलैश्चापि प्रपूजयेत्।
 नीराजनं ततः कृत्वा मन्त्रपुष्पं समर्पयेत्॥५८॥
 अभिषेकं विना सर्वपूजां कृत्वा विधानतः।
 विष्णोः पूजां समाप्याथ ब्राह्मणानां प्रपूजनम्॥५९॥
 कुर्याद्भक्तियुतो विप्र दद्याच्चैव फलादिकम्।
 ताम्बूलं च ततो दत्त्वा दक्षिणां शक्तितोऽर्पयेत्॥६०॥
 ततो वृद्धान् पितृन्मातृन् पूजयित्वा विधानतः।
 ततः स्वयं स्वभार्याभिर्नैवेद्यं भक्षयेत्सुधीः॥६१॥
 इत्येवं तु विधानेन यः कुर्याद् द्वादशीव्रतम्।
 न तस्य लोकाः क्षीयन्ते कल्पकोटिशतैरपि॥६२॥
 पुत्रपौत्रैः परिवृतो भुक्त्वा भोगान्मनोहरान्।
 भोगान्ते च ब्रजेन्मोक्षमतीतकुलसप्तकैः॥६३॥
 तस्मान्नारद माहात्म्यं द्वादश्याः कार्तिकस्य च।
 न मया शक्यते वक्तुं किमन्यैर्मनुजैरपि॥६४॥
 द्वादश्या ह्युत्तमं पुण्यं माहात्म्यं यः पठेन्नरः।
 शृणुयाद्वा मुनिश्रेष्ठ स याति परमां गतिम्॥६५॥
 राजर्षिरम्बरीषोऽपि चकारैतद्व्रतं शुभम्।
 यथाविधि तपोनिष्ठस्तेन मोक्षमवाप्तवान्॥६६॥

आदितः श्लोकाः — १६७४

॥इति श्रीस्कान्दे महापुराण एकाशीतिसाहस्र्यां संहितायां
 द्वितीये वैष्णवखण्डे कार्तिकमासमाहात्म्ये
 प्रबोधोत्सवद्वादशीतिथिकृत्यवर्णनं
 नाम त्रयस्त्रिंशोऽध्यायः॥३३॥



॥ अथ चतुस्त्रिंशोऽध्यायः ॥

नारद उवाच

व्रतानामपि सर्वेषां ब्रह्मन्नुद्यापनं श्रुतम्।
 अभावे तूद्यापनस्य फलं नैवाऽऽप्नुयात्कचित्॥१॥
 कृतव्रतफलात्यर्थं कुर्यादुद्यापनं बुधः।
 अन्यथा निष्फलं याति कृतं व्रतमनुत्तमम्॥२॥

कार्तिकेऽपि कृतं देव व्रतानामुत्तमं व्रतम्।
न तस्योद्यापनाभावे व्रतोक्तफलमाप्नुयात्॥३॥
तस्मात् कार्तिकमासस्य चोद्यापनविधिं प्रभो।
वद मे शिष्यवर्याय प्रपन्नायानुवर्तिने॥४॥

ब्रह्मोवाच

अथोर्जोद्यापनं वक्ष्ये सर्वपापप्रणाशनम्।
तच्छृणुष्व महाभक्त्या सविधानं समासतः॥५॥
ऊर्जे शुक्लचतुर्दश्यां कुर्यादुद्यापनं व्रती।
व्रतसम्पूरणार्थाय विष्णुप्रीत्यर्थहेतवे॥६॥
तुलस्या उपरिष्ठात् कुर्यान्मण्डपिकां शुभाम्।
कदलीस्तम्भसंयुक्तां नानाधातुविचित्रिताम्॥७॥
दीपमाला चतुर्दिक्षु कार्या तत्र सुशोभना।
सुतोरणाश्चतुर्द्वारः पुष्पचामरशोभिताः॥८॥
द्वारेषु द्वारपालाश्च पूजयेन्मृन्मयान् पृथक्।
जयश्च विजयश्चैव चण्डश्चैव प्रचण्डकः॥९॥
नन्दश्चैव सुनन्दश्च कुमुदः कुमुदाक्षकः।
एतांश्चतुर्षु द्वारेषु पूजयेद्भक्तिसंयुतः॥१०॥
तुलसीमूलदेशे तु सर्वतोभद्रसंज्ञितम्।
चतुर्भिर्वर्णकैः सम्यक्छोभाढ्यं समलङ्कृतम्॥११॥
तस्योपरिष्ठात्कलशं पूर्णरत्नसमन्वितम्।
तत्र सम्पूजयेद् देवं शङ्खचक्रगदाधरम्॥१२॥
कौशेयपीतवसनं लक्ष्म्या युक्तं प्रपूजयेत्।
इन्द्रादिलोकपालांश्च मण्डपे पूजयेद्व्रती॥१३॥
तस्यामुपवसेद्भक्त्या शान्तः प्रणतमानसः।
रात्रौ जागरणं कुर्याद्गीतवाद्यादिमङ्गलैः॥१४॥
गीतं कुर्वन्ति ये भक्त्या जागरे चक्रपाणिनः।
जन्मान्तरशतोद्भूतैस्ते मुक्ताः पापसञ्चयैः॥१५॥
ततस्तु पूर्णिमायां तु सपत्नीकान्द्विजोत्तमान्।
त्रिंशन्मितानथैकं वा ब्राह्मणांश्च निमन्त्रयेत्॥१६॥
प्रातःस्नानं ततः कृत्वा देवपूजां तथैव च।
स्थण्डिले च ततः कृत्वा समाधायाग्निमत्र हि॥१७॥

अतो देवेति मन्त्रेण जुहुयात्तिलपायसम्।
प्रीत्यर्थं देवदेवस्य देवानां च पृथक्पृथक्॥१८॥

होमशेषं समाप्याथ ब्राह्मणान् पूज्य भक्तितः।
ब्राह्मणेभ्यो यथाशक्त्या प्रदद्यादक्षिणां नरः॥१९॥

ततो गां कपिलां तत्र पूजयेद्विधिवद्वती।
सवत्सां गां तथा दद्याद्विप्राय च कुटुम्बिने॥२०॥

गुरुं व्रतोपदेष्टारं वस्त्रालङ्कारभूषणैः।
सपत्नीकं समभ्यर्च्य तांश्च विप्रान्क्षमापयेत्॥२१॥

युष्मत्प्रसादाद् देवेशः प्रसन्नोऽस्तु सदा मम।
व्रतादस्माच्च यत्पापं सप्तजन्मकृतं मया॥२२॥

तत्सर्वं नाशमायातु स्थिरा मे चास्तु सन्ततिः।
मनोरथास्तु सफलाः सन्तु भक्तिर्हरौ भवेत्॥२३॥

सतां समागमो भूयान्मम जन्मनि जन्मनि।
इति क्षमाप्य तान्विप्रान् प्रसाद्य च विसर्जयेत्॥२४॥

प्रतिमां तां गुरोर्दद्यात्सवस्त्रां मुनिपुङ्गवा।
ततः सुहृद्गुरुयुतः स्वयं भुञ्जीत भक्तिमान्॥२५॥

द्वादश्यां प्रतिबुद्धोऽसौ त्रयोदश्यां युतः सुरैः।
दृष्टोऽर्चितश्चतुर्दश्यां तस्मात् पूज्यस्तिथाविह॥२६॥

पूजयेद् देवदेवेशं सौवर्णं गुर्वनुज्ञया।
पराऽत्र पौर्णमास्यां तु यात्रा स्यात्पुष्करस्य तु॥२७॥

वरान्दत्त्वा यतो विष्णुर्मत्स्यरूपोऽभवत्ततः।
तस्यां दत्तं हुतं जप्तं तदक्षय्यफलं भवेत्॥२८॥

कार्तिके मासि कर्तव्यो विधिरेष हि नारद।
एवं यः कुरुते सम्यक्कार्तिकस्य व्रतं नरः॥२९॥

यत्फलं तदवाप्नोति व्रतं कृत्वा तु कार्तिके।
ते धन्यास्ते सदा पूज्यास्तेषां वै सफलोदयः॥३०॥

विष्णुभक्तिरता ये स्युः कार्तिके व्रतचारिणः।
देहस्थितानि पापानि विलयं यान्ति तत्क्षणात्॥३१॥

क्व यामोऽद्य भवत्येष यदूर्जव्रतकृन्नरः।
इति सर्वाणि पापानि रटन्तीह पुनःपुनः॥३२॥

तस्मात् कार्तिकमासस्य सदृशं नहि विद्यते।
सर्वपापस्य दहने अग्नेः सदृश उच्यते॥३३॥

ऊर्जोद्यापनमाहात्म्यं शृणुयाच्छ्रद्धयान्वितः।
श्रावयेद्वा पुमान् यस्तु विष्णुसायुज्यमाप्नुयात्॥३४॥

नारद उवाच

ऊर्जे व्रतोद्यापनादावशक्तः सिद्धिभाक् कथम्।
कथं विमुच्यते जन्तुर्दुःखसंसारसागरात्॥३५॥

ब्रह्मोवाच

शृणुयादूर्जमाहात्म्यं नियमेन शुचिः पुमान्।
उद्यापनफलं प्राप्य विष्णुलोके वसेच्च सः॥३६॥

आदितः श्लोकाः — १७१०

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
व्रतोद्यापनविधिकथनं
नाम चतुस्त्रिंशोऽध्यायः॥३४॥



॥ अथ पञ्चत्रिंशोऽध्यायः ॥

ब्रह्मोवाच

वैकुण्ठाख्यचतुर्दश्या माहात्म्यं ते वदाम्यहम्।
वालखिल्यैः पुरा प्रोक्तं सङ्क्षेपेण शृणुष्व तत्॥१॥

वालखिल्या ऊचुः

कार्तिकस्य सिते पक्षे चतुर्दश्यां समागमत्।
वैकुण्ठेशस्तु वैकुण्ठाद्वाराणस्यां कृते युगे॥२॥

रात्र्यां तुर्यांशशेषायां स्नात्वाऽसौ मणिकर्णिके।
गृहीत्वा हेमपद्मानां सहस्रं वै ततोऽब्रजत्॥३॥

अतिभक्त्या पूजयितुं शिवया सहितं शिवम्।
विधाय पूजां वैश्वेशीं ततः पद्मैरपूजयत्॥४॥

सहस्रसङ्ख्यां कृत्वादावेकनाम्ना ततः परम्।
आरब्धं पूजनं तेन शिवस्तद्भक्तिमैक्षत॥५॥

एकं पद्मं पद्ममध्यान्निलीयाऽऽत्तं हरेण तु।
ततः पूजितवान् विष्णुरेकोनं कमलं त्वभूत्॥६॥

इतस्ततस्तेन दृष्टं पद्मं तिष्ठति न क्वचित्।
कमलेषु भ्रमो जातोऽथवा नामसु मे भ्रमः॥७॥

क्षणं विचार्य स हरिर्न मे नामभ्रमोऽभवत्।
पद्मे चैव भ्रमो जातो विचार्यैवं पुनःपुनः॥८॥

सहस्रपद्मसङ्कल्पः पूजार्थं तु कृतो मया।
अर्च्यः कथं महादेव एकोनकमलैर्मया॥९॥

यद्यानेतुं गमिष्यामि भङ्गः स्यादासनस्य तु।
अतः परं किं विधेयं चिन्तोद्विग्नो हरिस्तदा॥१०॥

एकः प्रकार उत्पन्नो हृदयेऽस्य मुनीश्वराः।
पुण्डरीकाक्ष इत्येवं मां वदन्ति मुनीश्वराः॥११॥

नेत्रं मे पद्मसदृशे पद्मार्थे त्वर्पयाम्यहम्।
इति निश्चित्य मनसा दत्त्वा तर्जनिकां स तु॥१२॥

नेत्रमध्यात्तदुत्पाट्य महादेवस्तु पूजितः।
ततो महेश्वरस्तुष्टो वाक्यमेतदुवाच ह॥१३॥

महादेव उवाच

त्वत्समो नास्ति मद्भक्तस्त्रैलोक्ये सचराचरे।
राज्यं दत्तं त्रिलोक्यास्ते भव त्वं लोकपालकः॥१४॥

अन्यं वरय भद्रं ते वरं यन्मनसेप्सितम्।
अवश्यमेव दास्यामि नात्र कार्या विचारणा॥१५॥

मद्भक्तिं तु समालम्ब्य ये द्विषन्ति जनार्दनम्।
ते मद्द्वेष्या नरा विष्णो ब्रजेयुर्नरकं ध्रुवम्॥१६॥

विष्णुरुवाच

त्रैलोक्यरक्षाकरणं ममादिष्टं महेश्वरा।
दुमर्दाश्च महासत्त्वा दैत्या मार्याः कथं मया॥१७॥

शिव उवाच

एतत्सुदर्शनं चक्रं महादैत्यनिकृन्तनम्।
गृहाण भगवन् विष्णो मया तुभ्यं निवेदितम्॥१८॥

अनेन सर्वदैत्यानां भगवन् कदनं कुरु।
एवं चक्रं हरेर्दत्त्वा ततो वचनमब्रवीत्॥१९॥

शिव उवाच

वर्षे च हेमलम्बाख्ये मासे श्रीमति कार्तिके।
शुक्लपक्षे चतुर्दश्यामरुणाभ्युदयं प्रति॥२०॥

महादेवतिथौ ब्राह्मे मुहूर्ते मणिकर्णिके।
स्नात्वा वैश्वेश्वरं लिङ्गं वैकुण्ठादेत्य पूजितम्॥२१॥

सहस्रकमलैस्तस्माद्भविष्यति मम प्रिया।
विख्याता सर्वलोकेषु वैकुण्ठाख्या चतुर्दशी॥२२॥

अन्यं वरं प्रयच्छामि शृणु विष्णो वचो मम।
पूर्वरात्रेषु ते पूजा कर्तव्या सर्वजातिभिः॥२३॥

उपवासं दिवा कुर्यात्सायङ्काले तवार्चनम्।
पश्चान्ममार्चनं कार्यमन्यथा निष्फलं भवेत्॥२४॥

ग्राह्या तु हरिपूजायां रात्रिव्याप्ता चतुर्दशी।
अरुणोदयवेलायां शिवपूजां समाचरेत्॥२५॥

सहस्रकमलैर्विष्णुरादौ यैः पूजितो नरैः।
पश्चाच्छिवः पूजितश्चेज्जीवन्मुक्तास्त एव हि॥२६॥

सायं स्नात्वा पश्चनदे बिन्दुमाधवमर्चयेत्।
स्नात्वा यो विष्णुकाश्यां वाऽनन्तसेनं समर्चयेत्॥२७॥

रुद्रकाश्यां ततः स्नात्वा प्रणवेशं समर्चयेत्।
आदौ स्नात्वा वह्नितीर्थे यजेन्नारायणं ततः॥२८॥

रेतोदके ततः स्नात्वा केदारेशं समर्चयेत्।
आदौ स्नात्वा सूर्यपुत्र्यां वेणीमाधवमर्चयेत्॥२९॥

जाह्नव्यां च ततः स्नात्वा सङ्गमेशं प्रपूजयेत्।
सर्वाः श्रियस्तस्य वश्याः सत्यं विष्णो मयोदितम्॥३०॥

एवं तस्मै वरान्दत्त्वा ह्यन्तर्धानं ययौ शिवः।
तस्मात् सर्वप्रयत्नेन पूज्यौ हरिहरावुभौ॥३१॥

कलौ दशसहस्राणि विष्णुस्त्यजति मेदिनीम्।
तदर्धं जाह्नवीतोयं तदर्धं ग्रामदेवताः॥३२॥

कार्तिक्यां पूर्णिमायां तु कुर्यात्त्रैपुरमुत्सवम्।
दीपो देयोऽवश्यमेव सायङ्काले शिवालये॥३३॥

त्रिपुरो नाम दैत्येन्द्रः प्रयागे तप आस्थितः।
तपसा तस्य सन्तुष्टो ददौ ब्रह्मा वरं परम्॥३४॥

देवासुरमनुष्येभ्यो न ते मृत्युर्भविष्यति।
इति लब्धवरो दैत्यो विश्वकर्मविनिर्मितम्॥३५॥

त्रिपुराख्यं विमानं तमारुह्य भुवनत्रयम्।
यदा वै पीडयामास तदा देवैः स्तुतो हरः॥३६॥

त्रिपुरं घातयामास बाणेनैकेन शत्रुहा।
कार्तिक्यां पूर्णिमायां तु सर्वे देवाः प्रतुष्टुवुः॥३७॥

तस्मिन्दिने सर्वदेवैर्दीपा दत्ता हराय च।
सर्वथैव प्रदेयाश्च दीपास्तु हरतुष्टये॥३८॥

विंशतिः सप्तशतकाः सहिता दीपवर्तयः।
ददद्दीपं पूर्णिमायां सर्वपापैः प्रमुच्यते॥३९॥

पौर्णमास्यां तु सन्ध्यायां कर्तव्यस्त्रिपुरोत्सवः।
दद्यादनेन मन्त्रेण प्रदीपांश्च सुरालये॥४०॥

कीटाः पतङ्गा मशकाश्च वृक्षा
जले स्थले ये विचरन्ति जीवाः।
दृष्ट्वा प्रदीपं न च जन्मभागिनो
भवन्तु नित्यं श्वपचा हि विप्राः॥४१॥

कार्यस्तस्मात् पौर्णमास्यां त्रिपुराय महोत्सवः।
कार्तिक्यां कृत्तिकायोगे यः कुर्यात्स्वामिदर्शनम्॥४२॥

सप्त जन्म भवेद्विप्रो धनाढ्यो वेदपारगः।
अत्र कृत्वा वृषोत्सर्गं नक्ताच्छैवपुरं व्रजेत्॥४३॥

आदितः श्लोकाः — १७५३

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
वैकुण्ठचतुर्दशी-त्रिपुरीपूर्णिमाव्रतविधानकथनं
नाम पञ्चत्रिंशोऽध्यायः॥३५॥



॥ अथ षट्त्रिंशोऽध्यायः ॥

ब्रह्मोवाच

यास्तिस्रस्तिथयः पुण्या अन्तिके शुक्लपक्षके।
कार्तिके मासि विप्रेन्द्र पूर्णिमान्ताः शुभावहाः।
अन्तिपुष्करिणी संज्ञा सर्वपापक्षयावहा॥१॥

कार्तिके मासि सम्पूर्णं यो वै स्नानं करोति ह।
तिथिष्वेतासु सः स्नानात्पूर्णमेव फलं लभेत्॥२॥

सर्वे वेदास्त्रयोदश्यां गत्वा जन्तून् पुनन्ति हि।
चतुर्दश्यां सयज्ञाश्च देवा जन्तून् पुनन्ति हि॥३॥

पूर्णिमायां सुतीर्थानि विष्णुना संस्थितानि हि।
ब्रह्मघ्नान्वा सुरापान्वा सर्वाञ्जन्तून् पुनन्ति हि॥४॥

उष्णोदकेन यः स्नायात्कार्तिक्यादिदिनत्रये।
रौरवं नरकं याति यावदिन्द्राश्चतुर्दश॥५॥

आमासनियमाशक्तः कुर्यादेतद्दिनत्रये।
तेन पूर्णफलं प्राप्य मोदते विष्णुमन्दिरे॥६॥

यो वै देवान् पितॄन् विष्णुं गुरुमुद्दिश्य मानवः।
न स्नानादि करोत्यद्धा स याति नरकं ध्रुवम्॥७॥

कुटुम्बभोजनं यस्तु गृहस्थस्तु दिनत्रये।
सर्वान् पितॄन्समुद्धृत्य स याति परमं पदम्॥८॥

गीतापाठं तु यः कुर्यादन्तिमे च दिनत्रये।
दिने दिनेऽश्वमेधानां फलमेति न संशयः॥९॥

सहस्रनामपठनं यः कुर्यात्तु दिनत्रये।
न पापैर्लिप्यते क्वापि पद्मपत्रमिवाम्भसा॥१०॥

देवत्वं मनुजैः कैश्चित्कैश्चित्सिद्धत्वमेव च।
तस्य पुण्यफलं वक्तुं कः शक्तो दिवि वा भुवि॥११॥

यो वै भागवतं शास्त्रं शृणोति च दिनत्रयम्।
कैश्चित्प्राप्तो ब्रह्मभावो दिनत्रयनिषेवणात्॥१२॥

ब्रह्मज्ञानेन वा मुक्तिः प्रयागमरणेन वा।
अथ वा कार्तिके मासि दिनत्रयनिषेवणात्॥१३॥

कार्तिके हरिपूजां तु यः करोति दिनत्रये।
न तस्य पुनरावृत्तिः कल्पकोटिशतैरपि॥१४॥

कार्तिके मासि विप्रेन्द्र सर्वमन्त्यदिनत्रये।
पुण्यं तत्रापि वैशेष्यं राकायां वर्ततेऽनघ॥१५॥

प्रातःकाले समुत्थाय शौचं स्नानादिकं चरेत्।
समाप्य सर्वकर्माणि विष्णुपूजां समाचरेत्॥१६॥

उद्याने वा गृहे वाऽपि कार्तिक्यां विष्णुतत्परः।
मण्डपं तत्र कुर्वीत कदलीस्तम्भमण्डितम्।
चूतपल्लवसंवीतमिक्षुदण्डैः सुमण्डितम्॥१७॥

चित्रवस्त्रैः स्वलङ्कृत्य तत्र देवं प्रपूजयेत्।
चूतपल्लवपुष्पाढ्यैः फलाद्यैः पूजयेद्धरिम्॥१८॥

शृणुयादूर्जमाहात्म्यं नियमेन शुचिः पुमान्।
सम्पूर्णमथ वाऽध्यायमेकश्लोकमथापि वा॥१९॥

मुहूर्तं वाऽपि शृणुयात्कथां पुण्यां दिने दिने।
यदि प्रतिदिनं श्रोतुमशक्तः स्यात्तु मानवः॥२०॥

पुण्यमासेऽथवा पुण्यतिथौ संशृणुयादपि।
तेन पुण्यप्रभावेन पापान्मुक्तो भवेन्नरः॥२१॥

पुराणज्ञः शुचिर्दक्षः शान्तो विगतमत्सरः।
साधुः कारुणिको वाग्मी वदेत्पुण्यां कथां सुधीः॥२२॥

व्यासासनं समारूढो यदा पौराणिको भवेत्।
आसमाप्तेः प्रसङ्गस्य नमस्कुर्यान्न कस्यचित्॥२३॥

न दुर्जनसमाकीर्णे न शूद्रश्चापदावृते।
देशे न द्यूतसदने वदेत्पुण्यकथां सुधीः॥२४॥

श्रद्धाभक्तिसमायुक्ता नान्यकार्येषु लालसा।
वाग्यताः शुचयो दक्षाः श्रोतारः पुण्यभागिनः॥२५॥

अभक्ता ये कथां पुण्यां शृण्वन्ति मनुजाधमाः।
तेषां पुण्यफलं नास्ति दुःखं स्याज्जन्मजन्मनि॥२६॥

पौराणिकं च मासान्ते पूजयेद्धक्तितत्परः।
गन्धमाल्यैस्तथा वस्त्रैरलङ्कारैर्धनेन च॥२७॥

शृण्वन्ति च कथां भक्त्या न दरिद्रा न पापिनः॥२८॥

कथायां कीर्त्यमानायां ये गच्छन्त्यन्यतो नराः।
भोगान्तरे प्रणश्यन्ति तेषां दाराश्च सम्पदः॥२९॥

उच्चासनसमारूढो न नरः प्रणतो भवेत्।
विषवृक्षस्तथा स्वापे वने चाजगरो भवेत्॥३०॥

कथायां कीर्त्यमानायां विघ्नं कुर्वन्ति ये नराः।
कोट्यब्दनरकान्भुक्त्वा भवन्ति ग्रामसूकराः॥३१॥

ये श्रावयन्ति मनुजाः कथां पौराणिकीं शुभाम्।
कल्पकोटिशतं साग्रं तिष्ठन्ति ब्रह्मणः पदे॥३२॥

आसनार्थं प्रयच्छन्ति पुराणज्ञस्य ये नराः।
कम्बलाजिनवासांसि मश्रुं फलकमेव वा॥३३॥
परिधानीयवस्त्राणि प्रयच्छन्ति च ये नराः।
भूषणादि प्रयच्छन्ति वसेयुर्ब्रह्मसद्मनि॥३४॥

वाचके परितुष्टे तु तुष्टाः स्युः सर्वदेवताः।
अतः सन्तोषयेद्भक्त्या भक्तिश्रद्धान्वितः पुमान्।
तस्य पुण्यफलं पूर्णं भवत्येव न संशयः॥३५॥

यत्फलं सर्वयज्ञेषु सर्वदानेषु यत्फलम्।
सकृत्पुराणश्रवणात्तत्फलं विन्दते नरः॥३६॥

कलौ युगे विशेषेण पुराणश्रवणादृते।
नास्ति धर्मः परः पुंसां नास्ति मुक्तिपथः परः।
पुराणश्रवणाद्विष्णोर्नास्ति सङ्कीर्तनात्परम्॥३७॥

य एतदूर्जमाहात्म्यं शृणुयाच्छ्रावयेदपि।
स तीर्थराज बदरीगमनस्य फलं लभेत्॥३८॥

सर्वरोगापहं सर्वपापनाशकरं शुभम्॥३९॥

श्रुत्वा चैकपदे यो वै अगम्यागमने रतः।
कन्यास्वस्त्रोर्विक्रयिणमुभयं तु विमोचयेत्॥४०॥

माहात्म्यमेतदाकर्ण्य पूजयेद्यस्तु पाठकम्।
गोभूहिरण्यवस्त्रैश्च विष्णुतुल्यो यतो हि सः॥४१॥

धर्मशास्त्रं पुराणं च वेदविद्यादिकं च यत्।
पुस्तकं वाचकायैव दातव्यं धर्ममिच्छता।
पुराणविद्यादातारो ह्यनन्तफलभोगिनः॥४२॥

इदं यः पठते भक्त्या श्रुत्वा चैवावधारयेत्।
मुच्यते सर्वपापेभ्यो विष्णुलोकं स गच्छति॥४३॥

न कस्यापीदमाख्येयं श्रद्धाहीनाय दुर्मतेः॥४४॥

अपूजयित्वा गुरुमग्रबुद्ध्या
धर्मप्रवक्तारमनन्यबुद्धिः ।

भुक्त्वा तु भोगान्नरकेषु चैव
ततो हि जन्मान्तर-दुःखभोगी॥४५॥

तस्मात् सम्पूजयेद्भक्त्या गुरुं तत्त्वावबोधकम्।
माहात्म्यस्य च लेशोऽयं तव चोक्तो मयाऽनघ।
न शक्यते हि सम्पूर्णं वक्तुं वर्षशतैरपि॥४६॥

पुरा कैलासशिखरे पार्वत्यै प्रोक्तवाञ्छिवः।
कार्तिकस्य तु माहात्म्यं यावद् वर्षशतं वदन्।
तथाऽपि नान्तमगमदशक्तो विरराम ह॥४७॥

पुत्रार्थी च धनार्थी च राज्यार्थी स्वफलं लभेत्।
किमत्र बहुनोक्तेन मोक्षार्थी मोक्षमाप्नुयात्॥४८॥

सूत उवाच

इत्युक्तो ब्रह्मणा चैव नारदः प्रेमनिर्भरः।
भूयो भूयो नमस्कृत्य ययौ यादृच्छिको मुनिः॥४९॥

कथितं शङ्करेणापि पुत्राय हितकाम्यया।
पितुस्तद्वाक्यमाकर्ण्य षण्मुखो हर्षनिर्भरः॥५०॥

कृष्णेन सत्यभामायै कार्तिकस्य च वैभवः।
कथितस्तेन सन्तुष्टा सत्या व्रतमथाकरोत्॥५१॥

ऋषयो वालखिल्येभ्यः श्रुत्वा माहात्म्यमुत्तमम्।
ऊर्जव्रतपरा जातास्तस्मादूर्जोऽतिवल्लभः॥५२॥

अधीत्य सर्वशास्त्राणि पयःसारमिवोद्धृतम्।
नानेन सदृशं शास्त्रं विष्णुप्रीतिकरं शुभम्॥५३॥

व्यास उवाच

इत्युक्त्वा तानृषीन्सर्वान्सूतो वै धर्मवित्तमः।
विरराम ततस्ते तु पूजां चक्रुस्तदास्य च॥५४॥

ते पुनः स्वाश्रमं गत्वा हृष्टास्ते परमर्षयः।
यथा सूतेनोपदिष्टं तथा चक्रुर्व्रतं शुभम्॥५५॥

अनेन विधिना ये वै कुर्वन्ति कार्तिकव्रतम्।
ते सर्वपापनिर्मुक्ता गच्छन्ति विष्णुमन्दिरम्॥५६॥

आदितः श्लोकाः — १८०९

॥इति श्रीस्कान्दे महापुराण एकाशीतिसाहस्र्यां संहितायां
द्वितीये वैष्णवखण्डे कार्तिकमासमाहात्म्ये
पुष्करिणीसंज्ञिकान्तिमतिथित्रयमाहात्म्यकथनपूर्वकपुराणश्रवणमहिमवर्णनं
नाम षट्त्रिंशोऽध्यायः॥३६॥



॥ श्री-गङ्गापूजा ॥

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिः हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्मृतिभिः सीद सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।
अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनान्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।

विद्यारम्भे विवाहे च प्रवेशे निर्गमे तथा।

सङ्ग्रामे सर्वकार्येषु विघ्नस्तस्य न जायते॥

प्रार्थनाः समर्पयामि।



॥ प्रधान-पूजा — गङ्गापूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये ()^{१३६} नाम संवत्सरे दक्षिणायने शरद्-ऋतौ तुला-मासे कृष्णपक्षे () शुभतिथौ (इन्दु / भौम / बुध / गुरु / भृगु / स्थिर / भानु)-वासरयुक्तायाम् ()^{१३७} नक्षत्र ()^{१३८}-योग ()-करण-युक्तायां च एवं गुण विशेषण विशिष्टायाम् अस्यां () शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थम् धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थम् मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं गङ्गा-देवी-प्रीत्यर्थं यावच्छक्ति-ध्यानावाहनादि-षोडशोपचार-गङ्गा-पूजां करिष्ये तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि।

(गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

^{१३६}पृष्ठं ८५७ पश्यताम्

^{१३७}पृष्ठं ८६७ पश्यताम्

^{१३८}पृष्ठं ८६८ पश्यताम्

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।
ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव आपोऽन्नमापोऽमृतमापः सम्राडापो
विराडापः स्वराडापश्छन्दाः स्यापो ज्योतीः प्यापो यजूः प्यापः सत्यमापः सर्वा देवता आपो भूर्भुवः
सुवराप ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

- | | |
|--------------------|--------------------|
| १. आत्मने नमः | ४. जीवात्मने नमः |
| २. अन्तरात्मने नमः | ५. परमात्मने नमः |
| ३. योगात्मने नमः | ६. ज्ञानात्मने नमः |

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ षोडशोपचार-पूजा ॥

(आचम्य)

[विघ्नेश्वरपूजां कृत्वा।]

शुक्लाम्बर-धरं विष्णुं शशि-वर्णं चतुर्भुजम्।
प्रसन्न-वदनं ध्यायेत् सर्व-विघ्नोपशान्तये॥

प्राणानायम्य। ममोपात्त + ऋण-त्रय-विमोचनार्थं गङ्गा-भागीरथी-प्रसाद-सिद्ध्यर्थं गङ्गा-पूजां करिष्ये।

चतुर्भुजां त्रि-नयनां शुद्ध-स्फटिक-सन्निभाम्।
ध्यायेऽहं मकरारूढां शुभ्र-वस्त्रां शुचि-स्मिताम्॥

गङ्गा-देवीं ध्यायामि॥

विष्णु-पादाब्ज-सम्भूते विश्वनाथ-शिरः-स्थिते।
आवाहयामि गङ्गे त्वां भक्ताभीष्ट-फल-प्रदे॥

गङ्गा-देवीम् आवाहयामि

मुक्ता-रत्न-सुवर्णादि-खचितं सुन्दरं शुभम्।
सिंहासनं प्रदास्यामि गृहाण मकरासने ॥

गङ्गा-देव्यै नमः, आसनं समर्पयामि॥

सिन्ध्वादि-सरिदुद्धृतं गन्ध-पुष्प-समन्वितम्।
पाद्यं ददाम्यहं देवि प्रसीद परमेश्वरि॥

गङ्गा-देव्यै नमः, पाद्यं समर्पयामि॥

ब्रह्म-पात्र-समुद्धूते गङ्गे त्रि-पथ-गामिनि।
गृहाणार्घ्यं प्रदास्यामि जह्नु-कन्ये नमोऽस्तु ते॥

गङ्गा-देव्यै नमः, अर्घ्यं समर्पयामि॥

सुवर्ण-कलशानीतं नाना-गन्ध-सुवासितम्।
आचम्यतां मया दत्तं गृहाणामृत-वर्षिणि॥

गङ्गा-देव्यै नमः, आचमनीयं समर्पयामि॥

पयोदधि-घृत-क्षौद्र-रम्भा-फल-समन्वितम्।
पञ्चामृतमिदं देवि स्वीकुरुष्व महेश्वरि॥

गङ्गा-देव्यै नमः, पञ्चामृतस्नानं समर्पयामि॥

नर्मदा-यमुना-सिन्धु-गोदावर्याहृतैर्जलैः ।
स्नापयामि शिवे भक्त्या भागीरथि नमोऽस्तु ते॥

गङ्गा-देव्यै नमः, स्नानं समर्पयामि॥ स्नानानन्तरम् आचमनीयं समर्पयामि॥

वैदूर्य-पद्मरागादि-खचितं मेखलान्वितम्।
सुवर्ण-सूत्र-संयुक्तं क्षौमं दास्यामि गृह्यताम्॥

गङ्गा-देव्यै नमः, वस्त्रं समर्पयामि॥

मलयाचल-सम्भूतं कस्तूरी-कुङ्कुमान्वितम्।
कर्पूर-मिश्रितं गन्धं गृहाण परमेश्वरि॥

गङ्गा-देव्यै नमः, गन्धान् धारयामि॥

अक्षतान् शालि-संभूतान् हरिद्रा-कुङ्कुमान्वितान्।
पूजार्थं सङ्गृहाणेमान् अक्षय्य-फल-दायिनि॥

गङ्गा-देव्यै नमः, अक्षतान् समर्पयामि॥

वज्र-वैदूर्य-माणिक्य-पद्मरागादि-निर्मितम्।
कङ्कणं कर-शोभार्थं कामितार्थ-फल-प्रदे॥

गङ्गा-देव्यै नमः, आभरणानि समर्पयामि॥

केतकी-तुलसी-बिल्व-मल्लिका-कमलादिभिः।
पुन्नागैरर्चयामि त्वां गृहाणामर-वन्दिते॥

गङ्गा-देव्यै नमः, पुष्पमालां समर्पयामि॥ पुष्पैः सम्पूजयामि॥

॥ अङ्ग-पूजा ॥

पाप-पर्वत-नाशिन्यै नमः	पादौ पूजयामि
भक्त-वत्सलायै नमः	गुल्फौ पूजयामि
जगद्धात्र्यै नमः	जङ्घे पूजयामि
जाह्नव्यै नमः	जानुनी पूजयामि
शैल-सुतायै नमः	ऊरू पूजयामि
समुद्र-गामिन्यै नमः	कटिं पूजयामि
मकरारूढायै नमः	गुह्यं पूजयामि
आनन्द-वर्धिन्यै नमः	जघनं पूजयामि
गङ्गायै नमः	नाभिं पूजयामि
जगत्-कुक्ष्यै नमः	उदरं पूजयामि
विशाल-वक्षसे नमः	वक्षः-स्थलं पूजयामि
ह्लादिन्यै नमः	हृदयं पूजयामि
सुस्तन्यै नमः	स्तनौ पूजयामि
तरङ्गिण्यै नमः	पार्श्वौ पूजयामि
उन्नत-कण्ठ्यै नमः	कण्ठं पूजयामि
त्रैलोक्य-सुन्दर्यै नमः	स्कन्धौ पूजयामि
अमृत-कलश-हस्तायै नमः	हस्तान् पूजयामि
लीला-शुक-धारिण्यै नमः	बाहून् पूजयामि
विद्या-प्रकाशिन्यै नमः	मुखं पूजयामि
त्रैलोक्य-वासिन्यै नमः	ललाटं पूजयामि
सुनासिकायै नमः	नासिकां पूजयामि
मकर-कुण्डल-धारिण्यै नमः	श्रोत्रे पूजयामि
बिम्बोष्ठ्यै नमः	ओष्ठे पूजयामि
अनाथ-रक्षिण्यै नमः	अधरं पूजयामि
चञ्चल-गत्यै नमः	जिह्वां पूजयामि
अलक-नन्दायै नमः	गण्ड-स्थलं पूजयामि
तिलक-धारिण्यै नमः	फालं पूजयामि
ज्ञान-रूपिण्यै नमः	चुबुकं पूजयामि
अमृत-बिम्बायै नमः	अलकान् पूजयामि
किरीट-धारिण्यै नमः	शिरः पूजयामि
भागीरथ्यै नमः	सर्वाण्यङ्गानि पूजयामि

॥ गङ्गाष्टोत्तरशतनामावलि: ॥

श्री-गङ्गायै नमः	सावित्र्यै नमः	३०
विष्णु-पादाब्ज-सम्भूतायै नमः	सलिलावासायै नमः	
हर-वल्लभायै नमः	सागराम्बु-समेधिन्यै नमः	
हिमाचलेन्द्र-तनयायै नमः	रम्यायै नमः	
गिरि-मण्डल-गामिन्यै नमः	बिन्दु-सरोव्यक्तायै नमः	
तारकाराति-जनन्यै नमः	वृन्दारक-समाश्रितायै नमः	
सगरात्मज-तारिकायै नमः	उमा-सपत्न्यै नमः	
सरस्वती-समायुक्तायै नमः	शुभ्राङ्गायै नमः	
सु-घोषायै नमः	श्री-मत्यै नमः	
सिन्धु-गामिन्यै नमः	धवलाम्बरायै नमः	
भागीरथ्यै नमः	आखण्डल-वनावासायै नमः	४०
भाग्य-वत्यै नमः	खण्डेन्दु-कृत-शेखरायै नमः	
भागीरथ-रथानुगायै नमः	अमृताकार-सलिलायै नमः	
त्रिविक्रम-पदोद्भूतायै नमः	लीला-लङ्घित-पर्वतायै नमः	
त्रि-लोक-पथ-गामिन्यै नमः	विरिञ्चि-कलशावासायै नमः	
क्षीर-शुभ्रायै नमः	त्रि-वेण्यै नमः	
बहु-क्षीरायै नमः	त्रि-गुणात्मिकायै नमः	
क्षीर-वृक्ष-समाकुलायै नमः	सङ्गताघौघ-शमन्यै नमः	
त्रि-लोचन-जटा-वासिन्यै नमः	शङ्ख-दुन्दुभि-निःस्वनायै नमः	
ऋण-त्रय-विमोचिन्यै नमः	भीति-घ्न्यै नमः	
त्रिपुरारि-शिरश्चूडायै नमः	भाग्य-जनन्यै नमः	५०
जाह्नव्यै नमः	भिन्न-ब्रह्माण्ड-दर्पिण्यै नमः	
नर-भीति-हृते नमः	नन्दिन्यै नमः	
अव्ययायै नमः	शीघ्र-गायै नमः	
नयनानन्द-दायिन्यै नमः	सिद्धायै नमः	
नग-पुत्रिकायै नमः	शरण्यायै नमः	
निरञ्जनायै नमः	शशि-शेखरायै नमः	
नित्य-शुद्धायै नमः	शं-कर्यै नमः	
नीरजालि-परिष्कृतायै नमः	शफरी-पूर्णायै नमः	

भर्ग-मूर्ध-कृतालयायै नमः		पर-ब्रह्म-स्वरूपिण्यै नमः	
भव-प्रियायै नमः	६०	पूर्णायै नमः	
सत्य-सन्ध-प्रियायै नमः		पुरातनायै नमः	
हंस-स्वरूपिण्यै नमः		पुण्यायै नमः	
भगीरथ-सुतायै नमः		पुण्य-दायै नमः	
अनन्तायै नमः		पुण्य-वाहिन्यै नमः	
शरच्चन्द्र-निभाननायै नमः		पुलोमजार्चितायै नमः	१०
ओङ्कार-रूपिण्यै नमः		पूतायै नमः	
अतुलायै नमः		पूत-त्रि-भुवनायै नमः	
क्रीडा-कल्लोल-कारिण्यै नमः		जयायै नमः	
स्वर्ग-सोपान-सरण्यै नमः		जङ्गमायै नमः	
सर्व-देव-स्वरूपिण्यै नमः	७०	जङ्गमाधारायै नमः	
अम्भः-प्रदायै नमः		सिद्ध-योगि-निषेवितायै नमः	
दुःख-हृत्र्यै नमः		जल-रूपायै नमः	
शान्ति-सन्तान-कारिण्यै नमः		जगद्-धात्र्यै नमः	
दारिद्र्य-हृत्र्यै नमः		जगद्-भूतायै नमः	
शिव-दायै नमः		जनार्चितायै नमः	१००
संसार-विष-नाशिन्यै नमः		जहु-पुत्र्यै नमः	
प्रयाग-निलयायै नमः		जगन्मात्रे नमः	
शीतायै नमः		जम्बू-द्वीप-विहारिण्यै नमः	
ताप-त्रय-विमोचिन्यै नमः		भव-पत्न्यै नमः	
शरणागत-दीनार्त-परित्राणायै नमः	८०	भीष्म-मात्रे नमः	
सु-मुक्ति-दायै नमः		सिद्ध-रम्य-स्वरूप-धृते नमः	
पाप-हृत्र्यै नमः		उमा-सहोदर्यै नमः	
पावनाङ्गायै नमः		अज्ञान-तिमिरापहृते नमः	१०८

॥ इति श्री-गङ्गाष्टोत्तरशत-नामावलिः सम्पूर्णा ॥

॥ गङ्गाष्टोत्तरशतनामावलिः ॥

गङ्गायै नमः	पापहृत्र्यै नमः
त्रिपथगादेव्यै नमः	महापातकनाशिन्यै नमः
शम्भुमौलिविहारिण्यै नमः	पतितोद्धारिण्यै नमः
जाह्नव्यै नमः	स्रोतस्वत्यै नमः

परमवेगिन्यै नमः		जहुपुत्र्यै नमः	
विष्णुपादाब्जसम्भूतायै नमः	१०	जगत्प्रियायै नमः	
विष्णुदेहकृतालयायै नमः		त्रैलोक्यपावन्यै नमः	
स्वर्गाब्धिनिलयायै नमः		पूर्णायै नमः	
साध्यै नमः		पूर्णब्रह्मस्वरूपिण्यै नमः	
स्वर्णद्यै नमः		जगत्पूज्यतमायै नमः	
सुरनिम्नगायै नमः		चारुरूपिण्यै नमः	
मन्दाकिन्यै नमः		जगदम्बिकायै नमः	५०
महावेगायै नमः		लोकानुग्रहकर्त्र्यै नमः	
स्वर्णशृङ्गप्रभेदिन्यै नमः		सर्वलोकदयापरायै नमः	
देवपूज्यतमायै नमः		याम्यभीतिहरायै नमः	
दिव्यायै नमः	२०	तारायै नमः	
दिव्यस्थाननिवासिन्यै नमः		पारायै नमः	
सुचारुनीररुचिरायै नमः		संसारतारिण्यै नमः	
महापर्वतभेदिन्यै नमः		ब्रह्माण्डभेदिन्यै नमः	
भागीरथ्यै नमः		ब्रह्मकमण्डलुकृतालयायै नमः	
भगवत्यै नमः		सौभाग्यदायिन्यै नमः	
महामोक्षप्रदायिन्यै नमः		पुंसां निर्वाणपददायिन्यै नमः	६०
सिन्धुसङ्गतायै नमः		अचिन्त्यचरितायै नमः	
शुद्धायै नमः		चारुरुचिरातिमनोहरायै नमः	
रसातलनिवासिन्यै नमः		मर्त्यस्थायै नमः	
महाभोगायै नमः	३०	मृत्युभयहायै नमः	
भोगवत्यै नमः		स्वर्गमोक्षप्रदायिन्यै नमः	
सुभगानन्ददायिन्यै नमः		पापापहारिण्यै नमः	
महापापहरायै नमः		दूरचारिण्यै नमः	
पुण्यायै नमः		वीचिधारिण्यै नमः	
परमाह्लाददायिन्यै नमः		कारुण्यपूर्णायै नमः	
पार्वत्यै नमः		करुणामय्यै नमः	७०
शिवपत्न्यै नमः		दुरितनाशिन्यै नमः	
शिवशीर्षगतालयायै नमः		गिरिराजसुतायै नमः	
शम्भोर्जटामध्यगतायै नमः		गौरीभगिन्यै नमः	
निर्मलायै नमः	४०	गिरिशप्रियायै नमः	
निर्मलाननायै नमः		मेनकागर्भसम्भूतायै नमः	
महाकलुषहृत्त्र्यै नमः		मैनाकभगिनीप्रियायै नमः	

आद्यायै नमः		सप्तधारायै नमः	
त्रिलोकजनन्यै नमः		शतमुख्यै नमः	
त्रैलोक्यपरिपालिन्यै नमः		सगरान्वयतारिण्यै नमः	
तीर्थश्रेष्ठतमायै नमः	८०	मुनिसेव्यायै नमः	
श्रेष्ठायै नमः		मुनिसुतायै नमः	
सर्वतीर्थमय्यै नमः		जह्नुजानुप्रभेदिन्यै नमः	
शुभायै नमः		मकरस्थायै नमः	
चतुर्वेदमय्यै नमः		सर्वगतायै नमः	१००
सर्वायै नमः		सर्वाशुभनिवारिण्यै नमः	
पितृसन्तृप्तिदायिन्यै नमः		सुदृश्यायै नमः	
शिवदायै नमः		चाक्षुषीतृप्तिदायिन्यै नमः	
शिवसायुज्यदायिन्यै नमः		मकरालयायै नमः	
शिववल्लभायै नमः		सदानन्दमय्यै नमः	
तेजस्विन्यै नमः	९०	नित्यानन्ददायै नमः	
त्रिनयनायै नमः		नगपूजितायै नमः	
त्रिलोचनमनोरमायै नमः		सर्वदेवाधिदेवैः परिपूज्यपदाम्बुजायै नमः	

॥इति श्री-महाभागवते महापुराणे श्री-गङ्गाष्टोत्तरशतनामावलिः सम्पूर्णा॥

गङ्गा-देव्यै नमः, नाना-विध-परिमल-पत्र-पुष्पाणि समर्पयामि॥

चन्दनागरु-मुस्तादि-घृत-गुग्गुलु-संयुतम् ।
दशाङ्ग-द्रव्य-संयुक्तं धूपोऽयं प्रतिगृह्यताम्॥
गङ्गा-देव्यै नमः, धूपम् आघ्रापयामि॥

साज्यं त्रि-वर्ति-संयुक्तं वह्निना योजितं मया।
गृहाण मङ्गलं दीपं त्रैलोक्य-तिमिरापहम्॥
गङ्गा-देव्यै नमः, दीपं दर्शयामि॥

शाल्यन्नं व्यञ्जनैर्युक्तं सूपापूप-घृतान्वितम्।
क्षीरान्नं लड्डुकोपेतं भुज्यताममृताशिनि॥
गङ्गा-देव्यै नमः, नैवेद्यं समर्पयामि॥

पूगी-फल-समायुक्तं नाग-वल्ली-दलैर्युतम्।
कर्पूर-चूर्ण-संयुक्तं ताम्बूलं प्रतिगृह्यताम्॥

गङ्गा-देव्यै नमः, कर्पूर-ताम्बूलं समर्पयामि॥

तेजः-पुञ्ज-स्वरूपे ते तेजसा भासितं जगत्।
नीराजयामि गङ्गे त्वां भक्ताभीष्ट-फल-प्रदे॥

गङ्गा-देव्यै नमः, नीराजनं समर्पयामि॥

गङ्गे त्रि-पथ-गे दिव्ये जाह्नवि त्रिदिव-स्थिते।
प्रदक्षिणं करोमि त्वां प्रणताघौघ-नाशिनि॥

गङ्गा-देव्यै नमः, प्रदक्षिण-नमस्कारान् समर्पयामि॥

प्रालेयाचल-सम्भूते प्राचीनाब्धि-समागमे
प्राणिनां भव-रोग-घ्नि पूजा-सम्पूर्णतां कुरु।
पुत्र-पौत्र-धरा-धान्य-पशु-पुण्य-फलोदयम्
देहि मे देवि भक्तिं ते त्वत्-पाद-कमले सदा॥

गङ्गा-देव्यै नमः, प्रार्थनां समर्पयामि॥

पूजान्ते क्षीरार्घ्य-प्रदानं करिष्ये।

ब्रह्म-पात्र-समुद्भूते गङ्गे त्रि-पथ-गामिनि।
त्रैलोक्य-वन्दिते देवि गृहाणार्घ्यं नमोऽस्तु ते॥१॥

गङ्गायै नमः इदमर्घ्यम् इदमर्घ्यम् इदमर्घ्यम्॥

तपनस्य सुते देवि यम-ज्येष्ठे यशस्विनि।
शुद्धानां शुद्धि-दे देवि गृहाणार्घ्यं नमोऽस्तु ते॥२॥

यमुनायै नमः इदमर्घ्यम् इदमर्घ्यम् इदमर्घ्यम्॥

विरिञ्चि-तनये देवि ब्रह्मरन्ध्र-निवासिनि।
सरस्वति जगन्मातर्गृहाणार्घ्यं नमोऽस्तु ते॥३॥

सरस्वत्यै नमः इदमर्घ्यम् इदमर्घ्यम् इदमर्घ्यम्॥

गङ्गा-यमुनयोर्मध्ये यत्र गुप्ता सरस्वती।
त्रैलोक्य-वन्दिते देवि त्रिवेण्यर्घ्यं नमोऽस्तु ते॥४॥

त्रिवेण्यै नमः इदमर्घ्यम् इदमर्घ्यम् इदमर्घ्यम्॥

एकार्णवे महाकल्पे सुषुप्तौ माधव-प्रभोः।
पर्यङ्क वट-राज त्वं गृहाणार्घ्यं नमोऽस्तु ते॥५॥

वट-राजाय नमः इदमर्घ्यम् इदमर्घ्यम् इदमर्घ्यम्॥

वेणी-माधव सर्व-ज्ञ भक्तेप्सित-फल-प्रद।
 सफलां कुरु मे यात्रां वेणी-माधव ते नमः॥६॥
 तीर्थ-राजाय नमः इदमर्घ्यम् इदमर्घ्यम् इदमर्घ्यम्॥

त्रि-वेणि त्र्यम्बके देवि त्रि-विधाघ-विनाशिनि।
 त्रि-मार्गे त्रि-गुणे त्राहि त्रि-वेणि शरणागतम्॥
 प्रार्थनां समर्पयामि ॥

कायेन वाचा मनसेन्द्रियैर्वा
 बुद्ध्याऽऽत्मना वा प्रकृतेः स्वभावात्।
 करोमि यद्यत् सकलं परस्मै
 नारायणायेति समर्पयामि॥

ॐ तत्सद्ब्रह्मार्पणमस्तु।
 ॥इति गङ्गा-पूजा-कल्पः सम्पूर्णः॥

॥ गङ्गाष्टकम् ॥

भगवति भवलीलामौलिमाले तवाम्भः
 कणमणुपरिमाणं प्राणिनो ये स्पृशन्ति।
 अमरनगरनारीचामरमरग्राहिणीनां
 विगतकलिकलङ्कातङ्कमङ्के लुठन्ति॥१॥

ब्रह्माण्डं खण्डयन्ती हरशिरसि जटावल्लिमुल्लासयन्ती
 स्वर्लोकादापतन्ती कनकगिरिगुहागण्डशैलात् स्खलन्ती।
 क्षोणी पृष्ठे लुठन्ती दुरितचयचमूं निर्भरं भर्त्सयन्ती
 पाथोधिं पूरयन्ती सुरनगरसरित् पावनी नः पुनातु॥२॥

मञ्जनमातङ्गकुम्भच्युतमदमदिरामोदमत्तालिजालं
 स्नानैः सिद्धाङ्गनानां कुचयुगविगलत् कुङ्कुमासङ्गपिङ्गम्।
 सायं प्रातर्मुनीनां कुशकुसुमचयैश्छिन्नतीरस्थनीरं
 पायान्नो गाङ्गमम्भः करिकलभकराक्रान्तरं हस्तरङ्गम्॥३॥

आदावादिपितामहस्य नियमव्यापारपात्रे जलं
 पश्चात् पन्नगशायिनो भगवतः पादोदकं पावनम्।
 भूयः शम्भुजटाविभूषणमणिर्जहोर्महर्षेरियं
 कन्या कल्मषनाशिनी भगवती भागीरथी पातु माम्॥४॥

शैलेन्द्रादवतारिणी निजजल-मञ्जुनोत्तारिणी
 पारावारविहारिणी भवभयश्रेणी-समुत्सारिणी।
 शेषाहेरनुकारिणी हरशिरोवल्लीदलाकारिणी
 काशीप्रान्तविहारिणी विजयते गङ्गा मनोहारिणी॥५॥

कुतो वीची वीचिस्तव यदि गता लोचनपथं
 त्वमापीता पीताम्बरपुग्निवासं वितरसि।
 त्वदुत्सङ्गे गङ्गे पतति यदि कायस्तनुभृतां
 तदा मातः शान्तक्रतवपदलाभोऽप्यतिलघुः॥६॥

भगवति तव तीरे नीरमात्राशनोऽहं
 विगतविषयतृष्णः कृष्णामाराधयामि।
 सकलकलुषभङ्गे स्वर्गसोपानगङ्गे
 तरलतरतरङ्गे देवि गङ्गे प्रसीद॥७॥

मातर्जाह्नवी शम्भुसङ्गवलिते मौलौ निधायाञ्जलिं
 त्वत्तीरे वपुषोऽवसानसमये नारायणाङ्घ्रिद्वयम्।
 सानन्दं स्मरतो भविष्यति मम प्राणप्रयाणोत्सवे
 भूयाद् भक्तिरविच्युता हरिहराद्वैतात्मिका शाश्वती॥८॥

गङ्गाष्टकमिदं पुण्यं यः पठेत् प्रयतो नरः।
 सर्वपापविनिर्मुक्तो विष्णुलोकं स गच्छति॥९॥

॥इति श्रीमत्परमहंसपरिव्राजकाचार्यस्य श्री-गोविन्द-भगवत्पूज्य-पाद-शिष्यस्य श्रीमच्छङ्करभगवतः कृतौ
 श्री-गङ्गाष्टकं सम्पूर्णम्॥

गङ्गे त्रैलोक्यसारे सकलसुरवधूधौतविस्तीर्णतोये
 पूर्णब्रह्मस्वरूपे हरिचरणरजोहारिणि स्वर्गमार्गे।
 प्रायश्चित्तं यदि स्यात् तव जलकाणिक्रा ब्रह्महत्यादिपापे
 कस्त्वां स्तोतुं समर्थः त्रिजगदघहरे देवि गङ्गे प्रसीद॥



॥ श्री-कावेरी-पूजा ॥

(मूलम्—व्रतचूडामणिः)

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिः५ हवामहे कविं कवीनामुपमश्र्वस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सीद् सादनम्॥

अगजानानपद्मार्कं गजाननमहर्निशम्।
अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।
 ॐ महागणपतये नमः, अक्षतान् समर्पयामि।
 ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।
 अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनानन्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।
विद्यारम्भे विवाहे च प्रवेशे निर्गमे तथा।
सङ्ग्रामे सर्वकार्येषु विघ्नस्तस्य न जायते॥
प्रार्थनाः समर्पयामि।



॥ षोडशोपचार-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे
श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे
मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्टिसंवत्सराणां मध्ये ()^{१३९}
नाम संवत्सरे उत्तरायणे / दक्षिणायने (ग्रीष्म / वर्ष / शरद् / हेमन्त / शिशिर / वसन्त)-ऋतौ (मेष
/ वृषभ / मिथुन / कर्कटक / सिंह / कन्या / तुला / वृश्चिक / धनुर् / मकर / कुम्भ /
मीन)-मासे (शुक्ल / कृष्ण)-पक्षे () शुभतिथौ (इन्दु / भौम / सौम्य / गुरु / भृगु / स्थिर
/ भानु)-वासरयुक्तायाम् ()^{१४०}-नक्षत्र ()^{१४१}-योग ()-करण युक्तायां च एवं गुण विशेषण
विशिष्टायाम् अस्यां () शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-
ऐश्वर्याभिवृद्ध्यर्थम् धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थम्
मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां
रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं कावेरी-देवी-प्रीत्यर्थं
यावच्छक्ति-ध्यानावाहनादि-षोडशोपचार-कावेरी-पूजां करिष्ये तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि।

(गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

^{१३९}पृष्ठं ८५७ पश्यताम्

^{१४०}पृष्ठं ८६७ पश्यताम्

^{१४१}पृष्ठं ८६८ पश्यताम्

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।

ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इ॒दं सर्वं विश्वां भू॒तान्यापः प्रा॒णा वा आपः प॒शव॑ आपोऽन्न॒मापोऽमृत॑मापः स॒म्राडापो॑
वि॒राडापः स्व॒राडाप॑श्छन्दा॒ऽस्यापो॑ ज्योती॒ऽप्यापो॑ यजू॒ऽप्यापः॑ स॒त्यमापः॑ सर्वा दे॒वता॑ आपो भूर्भुवः
सुव॒राप॑ ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

१. आत्मने नमः

२. अन्तरात्मने नमः

३. योगात्मने नमः

४. जीवात्मने नमः

५. परमात्मने नमः

६. ज्ञानात्मने नमः

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ षोडशोपचार-पूजा ॥

अच्छस्वच्छलसद्बुलवसनां पद्मासनाद्ध्यासिनीं
हस्तन्यस्तवराभयाञ्जकलशां राकेन्दुकोटिप्रभाम्।
भास्वद्भूषणगन्धमाल्यरुचिरां चारुप्रसन्नाननां
श्री-गङ्गादिसमस्ततीर्थनिलयां ध्यायामि कावेरिकाम्॥१॥

कावेरी-देवीं ध्यायामि॥

श्रीकण्ठविश्वेश्वरसन्निभानि
लिङ्गानि यद्रोधसि लक्षकोट्यः।
जलप्रवाहेपि च कोटिकोट्यः
कवेरजायाशिवमूर्तयस्स्युः ॥

पयांसि तीर्थानि शिलाश्च देवता
दिवौकसो वालुकतां प्रपन्नाः।
अतो नदी सह्यगिरिप्रसूता
सरित्सुमुख्यामनुजैरलभ्या ॥
कावेरी-देवीम् आवाहयामि॥

आदावादि विधातृमानससुता पश्चात्कवेरात्मजा
 भूयःकुम्भभवस्य तस्य दयिता तस्मान्नदीरूपिणी।
 श्रीरङ्गातुलकुम्भघोणविलसन्मायूरमध्यार्जुन-
 श्वेतारण्यमुखस्थलेषु महिता सह्याद्रिजा दृश्यते॥
 कावेरी-देव्यै नमः, आसनं समर्पयामि॥

मरुद्वधे महादेवी महाभागे मनोहरे।
 सर्वाभीष्टप्रदे लोकमातः पाद्यं ददामि ते॥
 मरुद्वधे मान्यजलप्रवाहे कवेरकन्ये नमतां शरण्ये।
 मान्ये जगत्पूज्यतमप्रभावे कावेरि कावेरि मम प्रसीद॥
 कावेरी-देव्यै नमः, पाद्यं समर्पयामि॥

सह्यपादोद्भवे देवि श्रीरङ्गोत्सङ्गामिनि।
 कावेरीनामविख्याते गृहाणार्घ्यं नमोऽस्तुते॥
 प्राचीनवाक्कीर्तित-पुण्यकीर्ते कल्याणि भक्तेप्सितदानधुर्ये।
 कुम्भोद्भवप्रेरितगुम्भितार्थे कावेरि कावेरि मम प्रसीद॥
 कावेरी-देव्यै नमः, अर्घ्यं समर्पयामि॥

श्रीसह्यशैलतनये सर्वासह्यनिवारिणि।
 प्रसादं कुरु मे देवि प्रसन्ना भव सर्वदा॥
 संसारविस्रंसिनि संस्कृतानां
 सर्वाघसंहारिणि सर्ववन्द्ये।
 समस्तलोकैकशरण्यमूर्ते
 कावेरि कावेरि मम प्रसीद॥
 कावेरी-देव्यै नमः, आचमनीयं समर्पयामि॥

तुलामासे तु कावेरी सर्वतीर्थाश्रिता नदी।
 पञ्च-पातक-संहर्त्री वाजिमेधफलप्रदा॥
 भक्तानुकम्पे मुनिभाग्यलक्ष्मि
 नित्ये जगन्मङ्गलदानशीले।
 निरञ्जने दक्षिणदेशगङ्गे
 कावेरि कावेरि मम प्रसीद॥
 कावेरी-देव्यै नमः, पञ्चामृतस्नानं समर्पयामि॥

कावेरीतीरजन्मानः मृगपक्षिमहीरुहाः।
तद्वारिशीतवातैश्च स्पृष्टा मुक्तिं प्रयान्ति वै॥

मोक्षश्रियोपासित-पादपद्मे
नित्ये हरीशद्रुहिणस्वरूपे।
सदाशिवे धातृवरप्रसादे
कावेरि कावेरि मम प्रसीद॥

कावेरी-देव्यै नमः, शुद्धोदकस्नानं समर्पयामि॥ स्नानानन्तरम् आचमनीयं समर्पयामि॥

कवेरकन्ये कावेरि निम्नगानाथनायिके।
वस्त्राणि वसभूवस्त्रे भुक्तिमुक्तिप्रदायिनि॥

देवर्षिपूज्ये विमले नदीशे
परात्परे भावितनित्यपूर्णे।
समस्तलोकोत्तमतीर्थमातः
कावेरि कावेरि मम प्रसीद॥

कावेरी-देव्यै नमः, वस्त्रं समर्पयामि॥

सर्वयज्ञाश्रयतटे सर्वयज्ञसहायिनि।
यज्ञाङ्गसम्भवे देवि सर्वयज्ञफलप्रदे॥

कलिप्रभूताखिलदोषनाशे
विशुद्धविज्ञानजलप्रवाहे ।
कदम्बकल्हारकदम्बपूर्णे
कावेरि कावेरि मम प्रसीद॥

कावेरी-देव्यै नमः, यज्ञोपवीतं समर्पयामि॥

जयदेवि जगन्मातर्लोपामुद्रे पुरातने।
जयभद्रे भवोद्धारि मङ्गले मङ्गलप्रदे॥

प्रसीद कारुण्य-गुणाभिरामे
प्रसीद कल्याणतरप्रवाहे।
प्रसीद कामादिहरे पवित्रे
कावेरि कावेरि मम प्रसीद॥

कावेरी-देव्यै नमः, मङ्गलद्रव्यं समर्पयामि। हरिद्रा-कुङ्कुमं समर्पयामि।

चन्दनागरुकस्तूरीहिमवालुककेसरैः ।
राङ्गवैस्सारङ्गवैर्युक्तं गन्धं स्वीकुरु सह्यजे॥

आद्ये परे चिन्मयपुण्यपादे
पचेलिमप्रौढकवेरभाग्ये ।
अनन्यसाधारणवैभवाढ्ये
कावेरि कावेरि मम प्रसीद॥

कावेरी-देव्यै नमः, गन्धान् धारयामि॥

यस्यां सकृत्स्नानमात्रान्नरोऽक्षय्यफलं लभेत्।
नक्षत्रमाल्यवच्छुभ्रामक्षतैरर्चयाम्यहम् ॥

कावेरी-देव्यै नमः, अक्षतान् समर्पयामि॥

किरीटहारकेयूरकुण्डलाङ्गदकङ्कणैः ।
हंसकैर्मखलाद्यैश्च भूषये त्वां मरुद्वधाम्॥
कावेरी-देव्यै नमः, आभरणानि समर्पयामि॥

ताटङ्कं कण्ठसूत्रं च सिन्दूरं कञ्जलादिकम्।
सौमङ्गल्यप्रदे देवि गृहाणागस्त्यवल्लभे॥
कावेरी-देव्यै नमः, ताटङ्कादिकान् समर्पयामि॥

तुलसीबिल्वमन्दारकुशाग्रशतपत्रकैः ।
इन्दीवरैः कोकनदैर्हल्लकैः कमलैरपि॥
कावेरी-देव्यै नमः, पुष्पमालां समर्पयामि॥

कल्हारैः पुण्डरीकैश्च पुष्पैः सौगन्धिकादिभिः।
जाती-चम्पक-पुन्नाग-मल्लिका-केतकादिभिः ॥

सुरभिद्रोणवासन्ती गन्धराज-कदम्बकैः।
पुष्पैः सह्यसुते मातर्वेण्यलङ्करणं कुरु॥

बहुजन्मकृतानेकवासनावासितात्मभिः ।
दिव्यैः सुमवरैः पूज्यां पूजयेत् पुष्पजातिभिः॥
कावेरी-देव्यै नमः, पुष्पैः सम्पूजयामि।

॥ अङ्ग-पूजा ॥

मरुद्वधायै नमः पादौ पूजयामि
महालक्ष्म्यै नमः गुल्फौ पूजयामि

सह्यकन्यकायै नमः	जङ्घे पूजयामि
सरस्वत्यै नमः	जानुनी पूजयामि
अगस्त्यपत्न्यै नमः	मध्यम् पूजयामि
कावेर्यै नमः	नाभिम् पूजयामि
लोपामुद्रायै नमः	हृदयम् पूजयामि
वरप्रदायै नमः	स्तनौ पूजयामि
कमण्डलुसमुत्पन्नयै नमः	बाहू पूजयामि
सर्वतीर्थाधिदेवतायै नमः	कण्ठम् पूजयामि
विरजायै नमः	नासिकाम् पूजयामि
दक्षिणगङ्गायै नमः	श्रोत्रे पूजयामि
ब्रह्मविष्णुशिवात्मिकायै नमः	नेत्रे पूजयामि
चतुर्विधफलोद्धात्र्यै नमः	वक्त्रम् पूजयामि
चतुरानन कन्यकायै नमः	शिरः पूजयामि
सर्वाभीष्टप्रदात्र्यै नमः	सर्वाण्यङ्गानि पूजयामि

॥ कावेर्यष्टोत्तरशतनामावलिः ॥

अनन्त-गुण-गम्भीरायै नमः
 अर्कपुष्कर-सेवितायै नमः
 अमृतस्वादु-सलिलायै नमः
 अगस्त्यमुनि-नायिकायै नमः
 आशान्त-कीर्ति-तिलकायै नमः
 आशुगागम-वर्धिन्यै नमः
 इतिहास-पुराणोक्तायै नमः
 ईतिबाधा-निवारिण्यै नमः
 उन्मत्तजन-दूरस्थायै नमः
 ऊर्जितानन्द-दायिन्यै नमः
 ऋषिसङ्घ-सुसंवीतायै नमः
 ऋणत्रय-विमोचनायै नमः
 लुप्त-धर्म-जनोद्धारायै नमः
 लूनभाव-विवर्जितायै नमः
 एधिताखिल-लोकश्रियै नमः
 ऐहिकामुष्मिकप्रदायै नमः
 ओङ्कारनाद-निनदायै नमः

१०

ओषधीकृत-जीवनायै नमः
 औदार्यगुण-निर्दिष्टायै नमः
 औदासीन्य-निवारिण्यै नमः
 अन्तःकरण-संसेव्यायै नमः
 अच्छ-स्वच्छ-जलाश्रयायै नमः
 कपिलाख्य-नदी-स्निग्धायै नमः
 करुणा-पूर्ण-मानसायै नमः
 कावेरी-नाम-विख्यातायै नमः
 कामितार्थ-फल-प्रदायै नमः
 कुम्भघोण-क्षेत्र-नाथायै नमः
 कौतुकप्रथम-प्रभायै नमः
 खगराज-रथोत्साह-रङ्गस्थल-सुशोभितायै नमः
 खगावली-समाक्रान्तकल्लोलावलिमण्डितायै नमः
 गजारण्य-सुविस्तीर्ण-प्रवाह-जनमोहिन्यै नमः
 गायत्र्याख्य-शिला-मध्यायै नमः
 गरुडासन-भक्तिदायै नमः

२०

३०

घन-गम्भीर-निनाद-निर्जरप्राप्ति-निर्झरायै नमः
 चन्द्रपुष्कर-मध्यस्थायै नमः
 चतुरानन-पुत्रिकायै नमः
 चोलदेश-जनोद्धार-ग्रीष्मकाल-प्रवाहिन्यै नमः
 चुश्रुक्षेत्र-समानीतायै नमः
 छद्मदोष-निवारिण्यै नमः
 जम्बूद्वीप-सरिच्छ्रेष्ठ-नदी-नद-गरीयस्यै नमः ४०
 झङ्कारनाद-संमृष्ट-षट्पदालि-समाकुलायै नमः
 ज्ञानैक-साधन-परायै नमः
 ज्ञप्तिमात्रार्ति-हारिण्यै नमः
 टिट्टिभारावस-व्याज-दिविज-स्तुति-पात्रिण्यै नमः
 ठङ्कारनाद-सम्भेद-झर्झरीकृत-पर्वतायै नमः
 डाकिनी-शाकिनी-सङ्घनिवारण-सरित्तटायै नमः
 ढक्का-निनादपारीण-पार्वतीश-समाश्रितायै नमः
 णान्तवाच्य-द्विजाष्टाङ्ग-योगसाधन-तत्परायै नमः
 तरङ्गावलि-संविद्ध-मृदु-वालुक-शोभितायै नमः
 तपस्विजन-सत्कार-निवेशित-शिलासनायै नमः
 ५०
 तापत्रय-तरुन्मूल-गङ्गादिभिरभिष्टुतायै नमः
 थान्त-प्रमथ-संसेव्य-साम्ब-सान्निध्य-कारिण्यै नमः
 दया-दाक्षिण्य-सत्कारशील-लोक-
 सुभावितायै नमः
 दाक्षिणात्य-जनोद्धार-निर्विचार-दयान्वितायै नमः
 धन-मान-मदान्धादि-मर्त्य-निर्वर्तन-प्रियायै नमः
 नमज्जनोद्धार-शीलायै नमः
 निमज्जजन-पावनायै नमः
 नागारिकेतु-निलयायै नमः
 नाना-तीर्थाधि-देवतायै नमः
 नारीजन-मनोल्लासायै नमः ६०
 नानारूप-फल-प्रदायै नमः
 नारायण-कृपा-रूपायै नमः
 नादब्रह्म-स्वरूपिण्यै नमः
 पराभूत-समस्ताघायै नमः
 पशु-पक्ष्यादि-जीवनायै नमः

पापतूलाग्नि-सदृशायै नमः
 पापिष्ठजन-पावनायै नमः
 फणीन्द्र-कीर्तित-कलायै नमः
 फलदान-परायणायै नमः
 बहुजन्म-तपो-योग-फलसम्प्राप्त-दर्शनायै नमः ७०
 बाहुरूप-द्विपार्श्वस्थ-स्वमातृक-जलार्थिनां-
 (कमल)(क्लौम)क्षेत्र-शाल्यत्र-दान-निर्जित-
 वित्तपायै नमः
 भगवत्कृत-सन्तोषायै नमः
 भास्करक्षेत्र-गामिन्यै नमः
 भागीरथी-समाक्रन्त-तुलामास-जलाश्रयायै नमः
 मज्जदुर्जन-प्राग्जन्म-दुर्जयांहःप्रमार्जन्यै नमः
 माघ-वैशाखादि-मास-स्नान-स्मरण-
 सौख्यदायै नमः
 यज्ञ-दान-तपः-कर्मकोटि-पुण्य-फल-प्रदायै नमः
 यक्ष-गन्धर्व-सिद्धाद्यैरभिष्टुत-पदद्वयायै नमः
 रघुनाथ-पदद्वन्द्व-विराजित-शिलातलायै नमः
 रामनाथपुरक्षेत्र-कामधेनु-समाश्रितायै नमः ८०
 लवोदक-स्पर्शमात्र-निर्वाण-पद-दायिन्यै नमः
 लक्ष्मी-निवास-सदनायै नमः
 ललना-रत्न-रूपिण्यै नमः
 लघूकृत-स्वर्ग-भोगायै नमः
 लावण्य-गुण-सागरायै नमः
 वह्निपुष्कर-सान्निध्यायै नमः
 वन्दिताखिल-लोकपायै नमः
 व्याघ्रपाद-क्षेत्र-परायै नमः
 व्योमयान-समावृतायै नमः
 षट्काल-वन्द्य-चरणायै नमः ९०
 षट्कर्म-निरत-प्रियायै नमः
 षडास्य-मातृ-संसेव्यायै नमः
 षडूर्मि-जित-सोर्मिकायै नमः
 सकृत्स्मरण-संशुद्ध-तापत्रय-जनाश्रितायै नमः
 सज्जनोद्धार-सन्धानसमर्थ-स्वप्रवाहिन्यै नमः
 सरस्वत्यादि-देवीभिरभिवन्दित-निर्झरायै नमः

सह्यशैल-समुद्भूतायै नमः
 सह्यासह्य-जन-प्रियायै नमः
 सङ्गमक्षेत्र-सामीप्यायै नमः
 स्ववशार्थ-चतुष्टयायै नमः
 सौभरिक्षेत्र-निलयायै नमः
 सौभाग्य-फल-दायिन्यै नमः
 संशयाविष्ट-दूरस्थायै नमः

१००

साङ्गोपाङ्ग-फलोदयायै नमः
 हरि-ब्रह्मेश-लोकेश-सिद्धवृन्दार-वन्दितायै नमः
 क्षेत्र-तीर्थादि-सीमान्तायै नमः
 क्षपानाथ-सुशीतलायै नमः
 क्षमातलाखिलानन्द-क्षेम-श्री-विजयावहायै नमः
 १०८

॥इति श्रीकावेर्यष्टोत्तरशतनामावलिः सम्पूर्णा॥

कावेरी-देव्यै नमः, नाना-विध-परिमल-पत्र-पुष्पाणि समर्पयामि॥

॥ उत्तराङ्गपूजा ॥

रङ्गत्रयोत्सङ्गविराजमाने
 ब्रह्माद्रिकूटाश्रिततीर्थगर्भे ।
 समस्तसिद्धाश्रमरम्यतीर्थे
 कावेरि कावेरि मम प्रसीद॥

दशाङ्गो गुग्गुलोपेतस्सुगन्धो घ्राणतर्पणः।
 मरुद्वधेऽम्बकावेरि धूपोयन्ते समर्पितः॥
 कावेरी-देव्यै नमः, धूपम् आघ्रापयामि॥

तुलागतेऽर्केतटिनि वराभिर्-
 गङ्गादिभिः सेवितपादपद्मे।
 त्रिकोटितीर्थाश्रम-पुष्कराढ्ये
 कावेरि कावेरि मम प्रसीद॥

आपो ज्योतिस्त्वमस्यम्ब कुम्भसम्भवतेजसा।
 तेजःप्रदात्रि कावेरि दीपोऽयं प्रतिगृह्यताम्॥
 कावेरी-देव्यै नमः, दीपं दर्शयामि॥

ददासि तुल्याभिरनर्घधान्या-
 न्यशेषचोलीयजनस्य देवि।
 भुक्तिप्रदे मुक्तिविधानदक्षे
 कावेरि कावेरि मम प्रसीद॥

अन्नं चतुर्विधं रुच्यं शाकव्यञ्जनसंयुतम्।
सफलं सघृतं भुङ्क्ते कावेरि तटितां वरे॥

कावेरी-देव्यै नमः, नैवेद्यं समर्पयामि॥ पानीयं समर्पयामि। उत्तरापोशनं समर्पयामि। निवेदनान्तरम्
आचमनीयं समर्पयामि।

निजाभिधानश्रवणादृतानां
निश्शेषपापक्षयकारिणीत्वम्।
निदाघतृष्णादि-निरासदक्षे
कावेरि कावेरि मम प्रसीद॥

कावेरी-देव्यै नमः, फलं कर्पूर-ताम्बूलं च समर्पयामि॥

पराशरागस्त्यवसिष्ठमुख्यैर्-
महर्षिभिर्मान्यतपोभिरम्ब ।
त्वमाश्रिताकर्मठसिद्धिहेतुः
कावेरि कावेरि मम प्रसीद॥

सर्वतीर्थैस्तुलामासे त्वन्नीराजनपादुका।
नीराजयामि भक्त्या त्वां कावेर्यम्ब मरुद्वधे॥
कावेरी-देव्यै नमः, नीराजनं समर्पयामि॥

मायूरमध्यार्जुनकुम्भघोणश-
रीरङ्गचुश्वस्थलघट्टगा त्वम्।
सस्योद्भवे सिन्धुयुते स्वतन्त्रे
कावेरि कावेरि मम प्रसीद॥

प्रदक्षिणं करोमि त्वां पुरुषार्थप्रदायिनि।
दक्षिणावर्तकश्रीनिवासप्रोते मरुद्वधे॥
कावेरी-देव्यै नमः, प्रदक्षिणम् समर्पयामि॥

ब्रह्मादिभिर्देववरैस्त्रिसन्ध्यं
वसिष्ठपूर्वैर्मुनिभिर्वरिष्ठैः ।
नित्यं गजारण्यगतैर्निषेव्ये
कावेरि कावेरि मम प्रसीद॥

नमस्ते तटितां मुख्ये निगमागमसंस्तुते।
पाहि पाह्यम्ब कावेरि प्रपन्नं मां कृपादृशा॥
कावेरी-देव्यै नमः, नमस्कारान् समर्पयामि॥

॥ अर्घ्यप्रदानम् ॥

मरुद्वृधे महाभागे सर्वलोकैकपावनि।
गृहाणार्घ्यं मया दत्तं पावनं कुरु मां सदा॥१॥
कावेर्यै नमः - इदमर्घ्यम् इदमर्घ्यम् इदमर्घ्यम्॥

विष्णुमाये महाकाये कवेरकुलसम्भवे।
सह्याचलसमुद्भूते गृहाणार्घ्यं वरप्रदे॥२॥
कावेर्यै नमः - इदमर्घ्यम् इदमर्घ्यम् इदमर्घ्यम्॥

कुम्भसम्भवकुम्भात् त्वं सह्यामलकपूजया।
शङ्खोदकेन सञ्जाता गृहाणार्घ्यं समुद्रगे॥३॥
कावेर्यै नमः - इदमर्घ्यम् इदमर्घ्यम् इदमर्घ्यम्॥

प्रार्थना

मरुद्वृधे महालक्ष्मीस्सह्यकन्या सरस्वती।
अगस्त्यपत्नी कावेरी लोपामुद्रा वरप्रदा॥१॥

कमण्डलुसमुत्पन्ना सर्वतीर्थाधिदेवता।
विरजा दक्षिणा गङ्गा ब्रह्मविष्णुशिवात्मिका॥२॥

चतुर्विधफलोद्धात्री चतुराननकन्यका।
सर्वाभीष्टप्रदात्री च नाम्नां षोडशकं स्मृतम्।
एभिर्नामपदैर्नित्यं पूजयेद्भक्तिमान्नरः॥३॥

सुवासिनीनां च निजाश्रितानां
पतिप्रियत्वं च सुतादिवर्गम्।
दास्यस्युदारं बहुभोगभाग्यं
कावेरि कावेरि मम प्रसीद॥

निजप्रवाहाप्रवलब्धपुण्य-
प्रसिद्धसत्कर्मफलोदयेन ।
नृणामभीष्टार्थविधायिनी त्वं
कावेरि कावेरि मम प्रसीद॥

पापक्षयं पारिशुध्यमायुरारोग्यमेव च।
सौभाग्यमपि सन्तानं ज्ञानं देहि मरुद्वृधे॥

इति सम्प्रार्थ्य॥

सुवासिनीभ्यः वायनदानानि

॥इति व्रतचूडामणौ कावेरी-पूजाविधिः॥

ॐ तत् सद् ब्रह्मार्पणमस्तु।



॥ श्रीसूर्य-नमस्कारः ॥

॥ पूर्वाङ्ग-विघ्नेश्वर-पूजा ॥



(आचम्य)

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

[अप उपस्पृश्य, पुष्पाक्षतान् गृहीत्वा।]

तदेव लग्नं सुदिनं तदेव ताराबलं चन्द्रबलं तदेव।
विद्याबलं दैवबलं तदेव लक्ष्मीपतेरङ्घ्रियुगं स्मरामि॥

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

[अप उपस्पृश्य]

ॐ गुणानां त्वा गुणपतिं हवामहे कविं कवीनामुपमश्रवस्तमम्।
ज्येष्ठराजं ब्रह्मणां ब्रह्मणस्पत आ नः शृण्वन्नृतिभिः सीद सादनम्॥

अगजानानपद्मार्कं गजाननमहर्निशम्।

अनेकदं तं भक्तानाम् एकदन्तमुपास्महे॥

भूर्भुवः सुवरोम्। अस्मिन् हरिद्राबिम्बे सुमुखं महागणपतिं ध्यायामि, आवाहयामि।

ॐ महागणपतये नमः, आसनं समर्पयामि।

ॐ महागणपतये नमः, पादयोः पाद्यं समर्पयामि।

ॐ महागणपतये नमः, अर्घ्यं समर्पयामि।

ॐ महागणपतये नमः, आचमनीयं समर्पयामि।

ॐ महागणपतये नमः, मधुपर्कं समर्पयामि।

ॐ भूर्भुवः सुवः। ॐ महागणपतये नमः, शुद्धोदकस्नानं समर्पयामि। स्नानानन्तरमाचमनीयं समर्पयामि।

ॐ महागणपतये नमः, वस्त्रार्थमक्षतान् समर्पयामि।

ॐ महागणपतये नमः, यज्ञोपवीताभरणार्थं अक्षतान् समर्पयामि।

ॐ महागणपतये नमः, दिव्यपरिमलगन्धान् धारयामि। गन्धस्योपरि हरिद्राकुङ्कुमं समर्पयामि।

ॐ महागणपतये नमः, अक्षतान् समर्पयामि।

ॐ महागणपतये नमः, पुष्पमालिकां समर्पयामि। पुष्पैः पूजयामि।

॥ अर्चना ॥

- | | |
|-------------------|------------------------|
| १. सुमुखाय नमः | ९. धूमकेतवे नमः |
| २. एकदन्ताय नमः | १०. गणाध्यक्षाय नमः |
| ३. कपिलाय नमः | ११. फालचन्द्राय नमः |
| ४. गजकर्णकाय नमः | १२. गजाननाय नमः |
| ५. लम्बोदराय नमः | १३. वक्रतुण्डाय नमः |
| ६. विकटाय नमः | १४. शूर्पकर्णाय नमः |
| ७. विघ्नराजाय नमः | १५. हेरम्बाय नमः |
| ८. विनायकाय नमः | १६. स्कन्दपूर्वजाय नमः |

ॐ महागणपतये नमः, नानाविधपरिमलपत्रपुष्पाणि समर्पयामि॥

ॐ महागणपतये नमः, धूपमाघ्रापयामि।

अलङ्कारदीपं सन्दर्शयामि।

ॐ भूर्भुवः सुवः। + ब्रह्मणे स्वाहा॥ ॐ महागणपतये नमः, () (नैवेद्यं) निवेदयामि।

अमृतापिधानमसि॥ निवेदनान्तरम् आचमनीयं समर्पयामि।

ॐ महागणपतये नमः, ताम्बूलं समर्पयामि।

ॐ महागणपतये नमः, कर्पूरनीराजनं दर्शयामि। कर्पूरनीराजनानन्तरमाचमनीयं समर्पयामि।

ॐ महागणपतये नमः, मन्त्रपुष्पं समर्पयामि। स्वर्णपुष्पं समर्पयामि।

अभीप्सितार्थसिद्ध्यर्थं पूजितो यः सुरैरपि।

सर्वविघ्नच्छिदे तस्मै गणाधिपतये नमः॥

गजाननं भूतगणादिसेवितं कपित्थ-जम्बूफल-सार-भक्षितम्।

उमासुतं शोकविनाशकारणं नमामि विघ्नेश्वरपादपङ्कजम्॥

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

वक्रतुण्डमहाकाय कोटिसूर्यसमप्रभा।

अविघ्नं कुरु मे देव सर्वकार्येषु सर्वदा॥

सुमुखश्चैकदन्तश्च कपिलो गजकर्णकः।

लम्बोदरश्च विकटो विघ्नराजो गणाधिपः॥

धूमकेतुर्गणाध्यक्षो फालचन्द्रो गजाननः।

वक्रतुण्डः शूर्पकर्णो हेरम्भः स्कन्दपूर्वजः॥

षोडशैतानि नामानि यः पठेच्छृणुयादपि।
विद्यारम्भे विवाहे च प्रवेशे निर्गमे तथा।
सङ्ग्रामे सर्वकार्येषु विघ्नस्तस्य न जायते॥
प्रार्थनाः समर्पयामि।



॥ प्रधान-पूजा — श्री-सूर्यनारायण-पूजा ॥

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये () नाम संवत्सरे उत्तरायणे / दक्षिणायने ()-ऋतौ () मासे शुक्लपक्षे () शुभतिथौ (इन्द्रु/भौम/बुध/गुरु/भृगु/स्थिर/भानु)-वासरयुक्तायाम् () नक्षत्रयुक्तायां ()-योग ()-करण-युक्तायां च एवं गुण-विशेषण-विशिष्टायाम् अस्याम् () शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-ऐश्वर्याभिवृद्ध्यर्थं धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभिवृद्ध्यर्थम् इष्टकाम्यार्थसिद्ध्यर्थम् मम इहजन्मनि पूर्वजन्मनि जन्मान्तरे च सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं श्री-छाया-सुवर्चलाम्बा-समेत-श्री-सूर्यनारायणप्रीत्यर्थं श्री-सूर्यनारायण-प्रसाद-सिद्ध्यर्थं श्री-सूर्यनारायण-पूजा-पुरस्सरं तृचकल्पेन अरुणप्रश्नेन च श्री-सूर्यनमस्कारान् करिष्ये। तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि। (गणपति-प्रसादं शिरसा गृहीत्वा)

॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।
त्वं च धारय मां देवि पवित्रं चासनं कुरु॥

॥ घण्टा-पूजा ॥

आगमार्थं तु देवानां गमनार्थं तु रक्षसाम्।
घण्टारवं करोम्यादौ देवताऽऽह्वानकारणम्॥

॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै नमः। ॐ नर्मदायै नमः।

ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इ॒दं सर्वं विश्वां भू॒तान्यापः प्रा॒णा वा आपः प॒शव॑ आपोऽन्न॒मापोऽमृत॑मापः स॒म्राडापो॑
वि॒राडापः स्व॒राडाप॑श्छन्दा॒ऽस्यापो॑ ज्योती॒ऽप्यापो॑ यजू॒ऽप्यापः स॒त्यमापः सर्वा॑ दे॒वता॒ आपो॑ भूर्भुवः
सुव॒राप॑ ओम्॥

कलशस्य मुखे विष्णुः कण्ठे रुद्रः समाश्रितः।
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।
ऋग्वेदोऽथ यजुर्वेदः सामवेदोऽप्यथर्वणः।
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।
आयान्तु विष्णुपूजार्थं दुरितक्षयकारकाः॥
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

॥ आत्म-पूजा ॥

ॐ आत्मने नमः, दिव्यगन्धान् धारयामि।

१. आत्मने नमः

२. अन्तरात्मने नमः

३. योगात्मने नमः

४. जीवात्मने नमः

५. परमात्मने नमः

६. ज्ञानात्मने नमः

समस्तोपचारान् समर्पयामि।

देहो देवालयः प्रोक्तो जीवो देवः सनातनः।
त्यजेदज्ञाननिर्माल्यं सोऽहं भावेन पूजयेत्॥

॥ पीठ-पूजा ॥

- | | |
|---------------------|-----------------------|
| १. आधारशक्त्यै नमः | ८. रत्नवेदिकायै नमः |
| २. मूलप्रकृत्यै नमः | ९. स्वर्णस्तम्भाय नमः |
| ३. आदिकूर्माय नमः | १०. श्वेतच्छत्राय नमः |
| ४. आदिवराहाय नमः | ११. कल्पकवृक्षाय नमः |
| ५. अनन्ताय नमः | १२. क्षीरसमुद्राय नमः |
| ६. पृथिव्यै नमः | १३. सितचामराभ्यां नमः |
| ७. रत्नमण्डपाय नमः | १४. योगपीठासनाय नमः |

॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।
गुरुः साक्षात् परं ब्रह्म तस्मै श्री-गुरवे नमः॥

॥ कुम्भे वरुण-सूर्य-नारायण-पूजा ॥

ॐ। इमं मे वरुण श्रुधी हवमद्या च मृडय। त्वामवस्युराचके॥ तत्त्वां यामि ब्रह्मणा वन्दमानस्तदाशास्ते
यजमानो हविर्भिः। अहेडमानो वरुणेह बोध्युरुशस् मा न आयुः प्रमोषीः॥

अस्मिन् कुम्भे सकल-तीर्थाधिपतिं वरुणं ध्यायामि। वरुणमावाहयामि।

वरुणाय नमः। आसनं समर्पयामि।

पाद्यं, अर्घ्यं, आचमनीयं, स्नानं, स्नानानन्तरमाचमनीयं, वस्त्रं, उपवीतं, गन्धं, गन्धोपरि अक्षतान्,
पुष्पाणि समर्पयामि।

वरुणाय नमः। प्रचेतसे नमः। सूरूपिणे नमः। अपां पतये नमः। मकरवाहनाय नमः। जलाधिपतये
नमः। पाशहस्ताय नमः। वरुणाय नमः। नानाविधपत्रपुष्पाणि समर्पयामि॥

वरुणाय नमः समस्तोपचारान् समर्पयामि।

ॐ। आ सत्येन रजसा वर्तमानो निवेशयन्नमृतं मर्त्यं च। हिरण्ययेन सविता रथेनाऽदेवो याति भुवना
विपश्यन्।

सूर्य सुन्दरलोकनाथममृतं वेदान्तसारं शिवं
ज्ञानं ब्रह्ममयं सुरेशममलं लोकैकचित्तं प्रभुम्।
इन्द्रादित्यनराधिपं सुरगुरुं त्रैलोक्यचूडामणिं
विष्णुब्रह्मशिवस्वरूपहृदयं वन्दे सदा भास्करम्॥

अस्मिन् कुम्भे श्री-छाया-सुवर्चलाम्बा-समेत-श्री-सूर्यनारायणं ध्यायामि। श्री-छाया-सुवर्चलाम्बा-समेत-श्री-सूर्यनारायणम् आवाहयामि।

आसनं समर्पयामि। पाद्यं समर्पयामि। अर्घ्यं समर्पयामि। आचमनीयं समर्पयामि। मधुपर्कं समर्पयामि। शुद्धोदकस्नानं समर्पयामि। स्नानानन्तरं आचमनीयं समर्पयामि। वस्त्रं समर्पयामि। उपवीतं समर्पयामि। आभरणम् समर्पयामि। गन्धान् धारयामि। गन्धस्योपरि हरिद्राकुङ्कुमं समर्पयामि। अक्षतान् समर्पयामि। पुष्पाणि समर्पयामि।

॥ अर्चना ॥

१. ॐ मित्राय नमः
२. ॐ रवये नमः
३. ॐ सूर्याय नमः
४. ॐ भानवे नमः
५. ॐ खगाय नमः
६. ॐ पूष्णे नमः

७. ॐ हिरण्यगर्भाय नमः
८. ॐ मरीचये नमः
९. ॐ आदित्याय नमः
१०. ॐ सवित्रे नमः
११. ॐ अर्काय नमः
१२. ॐ भास्कराय नमः

॥ सूर्याष्टोत्तरशतनामावलिः ॥

- अरुणाय नमः
- शरण्याय नमः
- करुणारससिन्धवे नमः
- असमानबलाय नमः
- आर्तरक्षकाय नमः
- आदित्याय नमः
- आदिभूताय नमः
- अखिलागमवेदिने नमः
- अच्युताय नमः
- अखिलज्ञाय नमः
- अनन्ताय नमः
- इनाय नमः

१०

- विश्वरूपाय नमः
- इज्याय नमः
- इन्द्राय नमः
- भानवे नमः
- इन्दिरामन्दिराप्ताय नमः
- वन्दनीयाय नमः
- ईशाय नमः
- सुप्रसन्नाय नमः
- सुशीलाय नमः
- सुवर्चसे नमः
- वसुप्रदाय नमः
- वसवे नमः

२०

वासुदेवाय नमः		गुणात्मने नमः	
उज्ज्वलाय नमः		घृणिभृते नमः	६०
उग्ररूपाय नमः		बृहते नमः	
ऊर्ध्वगाय नमः		ब्रह्मणे नमः	
विवस्वते नमः		ऐश्वर्यदाय नमः	
उद्यत्किरणजालाय नमः	३०	शर्वाय नमः	
हृषीकेशाय नमः		हरिदश्वाय नमः	
ऊर्जस्वलाय नमः		शौरये नमः	
वीराय नमः		दशदिक्सम्प्रकाशाय नमः	
निर्जराय नमः		भक्तवश्याय नमः	
जयाय नमः		ओजस्कराय नमः	
ऊरुद्वयाभावरूपयुक्तसारथये नमः		जयिने नमः	७०
ऋषिवन्द्याय नमः		जगदानन्दहेतवे नमः	
रुग्धत्रे नमः		जन्ममृत्युजराव्याधिवर्जिताय नमः	
ऋक्षचक्रचराय नमः		औच्चस्थान-समारूढ-रथस्थाय नमः	
ऋजुस्वभावचित्ताय नमः	४०	असुरारये नमः	
नित्यस्तुत्याय नमः		कमनीयकराय नमः	
ऋकारमातृकावर्णरूपाय नमः		अञ्जवल्लभाय नमः	
उज्ज्वलतेजसे नमः		अन्तर्बहिः प्रकाशाय नमः	
ऋक्षाधिनाथमित्राय नमः		अचिन्त्याय नमः	
पुष्कराक्षाय नमः		आत्मरूपिणे नमः	
लुप्तदन्ताय नमः		अच्युताय नमः	८०
शान्ताय नमः		अमरेशाय नमः	
कान्तिदाय नमः		परस्मै ज्योतिषे नमः	
घनाय नमः		अहस्कराय नमः	
कनत्कनकभूषाय नमः	५०	रवये नमः	
खद्योताय नमः		हरये नमः	
लूनिताखिलदैत्याय नमः		परमात्मने नमः	
सत्यानन्दस्वरूपिणे नमः		तरुणाय नमः	
अपवर्गप्रदाय नमः		वरेण्याय नमः	
आर्तशरण्याय नमः		ग्रहाणां पतये नमः	
एकाकिने नमः		भास्कराय नमः	९०
भगवते नमः		आदिमध्यान्तरहिताय नमः	
सृष्टिस्थित्यन्तकारिणे नमः		सौख्यप्रदाय नमः	

सकलजगतां पतये नमः

सूर्याय नमः

कवये नमः

नारायणाय नमः

परेशाय नमः

तेजोरूपाय नमः

श्रीं हिरण्यगर्भाय नमः

हीं सम्पत्कराय नमः

१००

ऐं इष्टार्थदाय नमः

अं सुप्रसन्नाय नमः

श्रीमते नमः

श्रेयसे नमः

सौख्यदायिने नमः

दीप्तमूर्तये नमः

निखिलागमवेद्याय नमः

नित्यानन्दाय नमः

१०८

॥इति श्री-सूर्याष्टोत्तरशतनामावलिः सम्पूर्णा॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः नानाविधपरिमलपत्रपुष्पाणि समर्पयामि।

॥उत्तराङ्ग-पूजा॥

धूपमाघ्रापयामि। अलङ्कारदीपं सन्दर्शयामि। श्री-छाया-सुवर्चलाम्बा-समेत-श्री-सूर्यनारायण-स्वामिने नमः नैवेद्यं निवेदयामि। निवेदनान्तरम् आचमनीयं समर्पयामि। श्री-छाया-सुवर्चलाम्बा-समेत-श्री-सूर्यनारायण-स्वामिने नमः कर्पूरताम्बूलं समर्पयामि।

भास्कराय विद्महे महद्युतिकराय धीमहि। तन्नो आदित्यः प्रचोदयात्।

श्री-छाया-सुवर्चलाम्बा-समेत-श्री-सूर्यनारायण-स्वामिने नमः समस्त-अपराध-क्षमापनार्थं कर्पूरनीराजनं दर्शयामि। कर्पूरनीरजनानन्तरम् आचमनीयं समर्पयामि। रक्षां धारयामि। श्री-छाया-सुवर्चलाम्बा-समेत-श्री-सूर्यनारायण-स्वामिने नमः वेदोक्तमन्त्रपुष्पाञ्जलिं समर्पयामि। स्वर्णपुष्पं समर्पयामि। श्री-छाया-सुवर्चलाम्बा-समेत-श्री-सूर्यनारायण-स्वामिने नमः प्रदक्षिणनमस्काराः समर्पयामि।

॥न्यासः॥

ओं अस्य श्रीसूर्यनमस्कार-महामन्त्रस्य, कण्वपुत्रः प्रस्कन्न ऋषिः, अनुष्टुप् छन्दः, श्रीसूर्यनारायणो देवता।

हां बीजम्, हीं शक्तिः, हूं कीलकम्। श्रीसूर्यनारायण-प्रसाद-सिद्ध्यर्थे नमस्कारे विनियोगः।

हां अङ्गुष्ठाभ्यां नमः।

हीं तर्जनीभ्यां नमः।

हूं मध्यमाभ्यां नमः।

हैं अनामिकाभ्यां नमः।

हौं कनिष्ठिकाभ्यां नमः।

हः करतलकरपृष्ठाभ्यां नमः।

हां हृदयाय नमः।

हीं शिरसे स्वाहा।

हूं शिखायै वषट्।
 हैं कवचाय हुम्।
 हौं नेत्रत्रयाय वौषट्।
 हः अस्त्राय फट्।
 भूर्भुवस्सुवरोमिति दिग्बन्धः॥

॥ ध्यानम् ॥

उदयगिरिमुपेतं भास्करं पद्महस्तं
 सकलभुवननेत्रं नूतनरत्नोपधेयम्।
 तिमिरकरिमृगेन्द्रं बोधकं पद्मिनीनां
 सुरगुरुमभिवन्दे सुन्दरं विश्वरूपम्॥

लं-पृथिव्यात्मने गन्धं समर्पयामि।
 हं-आकाशात्मने पुष्पाणि समर्पयामि।
 यं-वाय्वात्मने धूपमाघ्रापयामि।
 रं-वह्न्यात्मने दीपं दर्शयामि।
 वं-अमृतात्मने अमृतोपहारं निवेदयामि।
 सं-सर्वात्मने सर्वोपचारान् समर्पयामि॥

॥ नमस्काराः ॥

ॐ गुणानां त्वा गुणपतिं हवामहे कविं कवीनामुपमश्रवस्तमम्। ज्येष्ठराजं ब्रह्मणां ब्रह्मणस्पतु आ नः
 शृण्वन्नृतिभिः सीद सादनम्॥
 ॐ महागणपतये नमः॥

उमाकोमल-हस्ताब्ज-सम्भावित-ललाटकम्।
 हिरण्यकुण्डलं वन्दे कुमारं पुष्करस्रजम्॥

ॐ श्री-वल्ली-देवसेना-समेत-सुब्रह्मण्यस्वामिने नमः॥

गुरुर्ब्रह्मा गुरुर्विष्णुर्गुरुर्देवो महेश्वरः।
 गुरुः साक्षात्परं ब्रह्म तस्मै श्री-गुरवे नमः॥

गुरवे सर्वलोकानां भिषजे भवरोगिणाम्।
 निधये सर्वविद्यानां दक्षिणामूर्तये नमः॥

विनतातनयो देवः कर्मसाक्षी सुरेश्वरः।
 सप्ताश्वः सप्तरज्जुश्च अरुणो मे प्रसीदतु॥

रञ्जुवेत्रकशापाणिं प्रसन्नं कश्यपात्मजम्।
सर्वाभरणदीप्ताङ्गमरुणं प्रणमाम्यहम्॥

ॐ कर्मसाक्षिणे अरुणाय नमः॥

अ॒ग्निर्मी॑ळे पु॒रोहि॑तं यु॒ज्ञस्य॑ दे॒वमृ॑त्विजम्। होता॑रं रत्न॒धात॑मम्॥ ऋग्वेदात्मने सूर्यनारायण-स्वामिने नमः॥

इ॒षेत्वो॑र्जे त्वा॑ वा॒यवः॑ स्थो पा॒यवः॑ स्थ दे॒वो वः॑ सवि॒ता प्रा॑र्पयतु श्रेष्ठ॑तमाय॒ कर्म॑णे॥ यजुर्वेदात्मने सूर्यनारायण-स्वामिने नमः॥

अ॒ग्न आया॑हि वी॒तये॑ गृणा॒नो ह॒व्यदा॑तये। नि होता॑ स॒त्सि ब॒र्हिषि॑॥ सामवेदात्मने सूर्यनारायण-स्वामिने नमः॥

श॒न्नो दे॒वीर॒भिष्ट॑य॒ आपो॑ भवन्तु पी॒तये॑। शं यो॒रभि॒स्रव॑न्तु नः॥ अथर्ववेदात्मने सूर्यनारायण-स्वामिने नमः॥

(तैत्तिरीयारण्यके प्रश्नः - १० (महानारयणोपनिषत्))

घृ॒णिः सूर्य॑ आ॒दित्यो॑ न प्रभा॑ वा॒त्यक्ष॑रम्। मधु॑ क्षरन्ति॒ तद्र॑सम्। स॒त्यं वै तद्र॑स॒मापो॑ ज्योती॒रसो॑ऽमृतं ब्रह्म॒ भूर्भुवः॑ सुव॒रोम्॥ श्री-छाया-सुवर्चलाम्बा-समेत-श्री-सूर्यनारायण-स्वामिने नमः॥

(तैत्तिरीयसंहितायां काण्डः १/प्रश्नः - ४)

त॒रणि॑र्वि॒श्वद॑र॒शतो॑ ज्योति॒ष्कृद॑सि सूर्य॑। वि॒श्वमा॑ भा॑सि रोच॒नम्॥ उ॒प॒या॒मगृ॑हीतोऽसि॒ सूर्या॑य त्वा॒ भ्राज॑स्वत ए॒ष ते॒ योनिः॑ सूर्या॑य त्वा॒ भ्राज॑स्वते॥ ३२॥ श्री-छाया-सुवर्चलाम्बा-समेत-श्री-सूर्यनारायण-स्वामिने नमः॥

ॐ हाम्। उ॒द्यन्न॑द्य मि॒त्रम॑हः। मि॒त्राय॑ नमः॥

ॐ ह्रीम्। आ॒रोह॑न्नुत्त॑रां दि॒वम्। रव॑ये नमः॥

ॐ हूम्। ह॒द्रो॒गं म॑म॒ सूर्य॑। सूर्या॑य नमः॥

ॐ हैम्। ह॒रि॒माणं॑ च नाशय। भानवे नमः॥

ॐ हौम्। शु॒कैषु॑ मे ह॒रि॒माणम्। खगा॑य नमः॥

ॐ हः। रो॒प॒णाका॑सु द॒ध्मसि॑॥ पू॒ष्णे नमः॥

ॐ हाम्। अथो॑ ह॒रि॒द्र॒वेषु॑ मे। हिर॑ण्यग॒र्भाय॑ नमः॥

ॐ ह्रीम्। ह॒रि॒माणं॑ नि द॒ध्मसि॑। मरी॑चये नमः॥

ॐ हूम्। उद॑गा॒द्यमा॑दि॒त्यः। आ॒दि॒त्याय॑ नमः॥

ॐ हैम्। वि॒श्वेन॑ स॒हसा॑ स॒ह। स॒वि॒त्रे नमः॥

ॐ हौम्। द्वि॒षन्तं॑ म॑म॒ र॒न्ध॒यन्। अ॒र्काय॑ नमः॥

ॐ हः। मो अ॒हं द्वि॒ष॒तो र॑धम्। भा॒स्कराय॑ नमः॥

ॐ हां हीम्। उ॒द्यन्न॒द्य मि॑त्रमहः। आ॒रोह॒न्नुत्तरा॑ दिवम्। मि॒त्र-रवि॑भ्यां नमः॥

ॐ हूं हैम्। ह॒द्रो॒गं म॑म॒ सूर्य॑। ह॒रि॒माणं॑ च नाशय। सूर्य॑-भा॒नुभ्यां॑ नमः॥

ॐ हौं हः। शु॒कैषु॑ मे ह॒रि॒माणम्। रो॒प॒णाका॑सु दध्मसि॥ ख॒ग-पू॒षभ्यां॑ नमः॥

ॐ हां हीम्। अथो॑ हा॒रि॒द्र॒वेषु॑ मे। ह॒रि॒माणं॑ नि दध्मसि। हि॒रण्य॑ग॒र्भ-म॑रीचिभ्यां नमः॥

ॐ हूं हैम्। उ॒द॒गा॒द्यमा॑दित्यः। वि॒श्वेन॑ स॒हसा॑ स॒ह। आ॒दि॒त्य-स॒वि॒तृभ्यां॑ नमः॥

ॐ हौं हः। द्वि॒षन्तं॑ म॑म॒ र॒न्ध॒यन्। मो अ॒हं द्वि॒ष॒तो र॑धम्। अ॒र्क-भा॒स्करा॑भ्यां नमः॥

ॐ हां हीं हूं हैम्। उ॒द्यन्न॒द्य मि॑त्रमहः। आ॒रोह॒न्नुत्तरा॑ दिवम्। ह॒द्रो॒गं म॑म॒ सूर्य॑। ह॒रि॒माणं॑ च नाशय। मि॒त्र-रवि॑-सूर्य॑-भा॒नुभ्यो॑ नमः॥

ॐ हौं हः हां हीम्। शु॒कैषु॑ मे ह॒रि॒माणम्। रो॒प॒णाका॑सु दध्मसि॥ अथो॑ हा॒रि॒द्र॒वेषु॑ मे। ह॒रि॒माणं॑ नि दध्मसि। ख॒ग-पू॒ष-हि॒रण्य॑ग॒र्भ-म॑रीचिभ्यो नमः॥

ॐ हूं हैं हौं हः। उ॒द॒गा॒द्यमा॑दित्यः। वि॒श्वेन॑ स॒हसा॑ स॒ह। द्वि॒षन्तं॑ म॑म॒ र॒न्ध॒यन्। मो अ॒हं द्वि॒ष॒तो र॑धम्। आ॒दि॒त्य-स॒वि॒त्र॒र्क-भा॒स्करे॑भ्यो नमः॥

ॐ हां हीं हूं हैं हौं हः। उ॒द्यन्न॒द्य मि॑त्रमहः। आ॒रोह॒न्नुत्तरा॑ दिवम्। ह॒द्रो॒गं म॑म॒ सूर्य॑। ह॒रि॒माणं॑ च नाशय। शु॒कैषु॑ मे ह॒रि॒माणम्। रो॒प॒णाका॑सु दध्मसि॥ मि॒त्र-रवि॑-सूर्य॑-भा॒नु-ख॒ग-पू॒षभ्यो॑ नमः॥

ॐ हां हीं हूं हैं हौं हः। अथो॑ हा॒रि॒द्र॒वेषु॑ मे। ह॒रि॒माणं॑ नि दध्मसि। उ॒द॒गा॒द्यमा॑दित्यः। वि॒श्वेन॑ स॒हसा॑ स॒ह। द्वि॒षन्तं॑ म॑म॒ र॒न्ध॒यन्। मो अ॒हं द्वि॒ष॒तो र॑धम्। हि॒रण्य॑ग॒र्भ-म॑रीच्या॒दि॒त्य-स॒वि॒त्र॒र्क-भा॒स्करे॑भ्यो नमः॥

(तैत्तिरीयब्राह्मणे अष्टकं - ३/प्रश्नः - ७/अनुवाकः - ६/ पञ्चादयः ७६-७७)

ॐ हां हीं हूं हैं हौं हः। ॐ हां हीं हूं हैं हौं हः। उ॒द्यन्न॒द्य मि॑त्रमहः। आ॒रोह॒न्नुत्तरा॑ दिवम्। ह॒द्रो॒गं म॑म॒ सूर्य॑। ह॒रि॒माणं॑ च नाशय। शु॒कैषु॑ मे ह॒रि॒माणम्। रो॒प॒णाका॑सु दध्मसि॥ अथो॑ हा॒रि॒द्र॒वेषु॑ मे। ह॒रि॒माणं॑ नि दध्मसि। उ॒द॒गा॒द्यमा॑दित्यः। वि॒श्वेन॑ स॒हसा॑ स॒ह। द्वि॒षन्तं॑ म॑म॒ र॒न्ध॒यन्। मो अ॒हं द्वि॒ष॒तो र॑धम्। मि॒त्र-रवि॑-सूर्य॑-भा॒नु-ख॒ग-पू॒ष-हि॒रण्य॑ग॒र्भ-म॑रीच्या॒दि॒त्य-स॒वि॒त्र॒र्क-भा॒स्करे॑भ्यो नमः॥

॥ आ॒दि॒त्यमण्ड॑ले परब्रह्मोपासनम् ॥

(तैत्तिरीयारण्यके प्रश्नः - १० (महानारयणोपनिषत्))

आ॒दि॒त्यो वा ए॒ष ए॒तन्मण्ड॑लं त॒पति॑ तत्र ता ऋ॒चस्त॑दृ॒चा मण्ड॑ल॒ः स ऋ॒चां लो॒कोऽथ॑ य ए॒ष ए॒तस्मिन्मण्ड॑लेऽर्चिर्दी॒प्यते॑ तानि॒ सामा॑नि॒ स सा॒म्रां मण्ड॑ल॒ः स सा॒म्रां लो॒कोऽथ॑ य ए॒ष ए॒तस्मिन्मण्ड॑लेऽर्चिषि॒ पुरु॑ष॒स्तानि॑ यजू॑षि॒ स यजु॑षा मण्डल॒ः स यजु॑षां लो॒कः सैषा त्र॒य्येव॑ वि॒द्या त॑पति॒ य ए॒षोऽन्तरा॑दित्ये हि॒र॒ण्य॒मयः॑ पुरु॑षः॥ ३१॥ श्री-छाया-सुवर्चलाम्बा-समेत-श्री-सूर्यनारायण-स्वामिने नमः॥

॥ आदित्यपुरुषस्य सर्वात्मकत्वप्रदर्शनम् ॥

(तैत्तिरीयारण्यके प्रश्नः - १० (महानारयणोपनिषत्))

आ॒दि॒त्यो वै तेज॒ ओजो॒ बलं॒ यश॒श्चक्षुः॒ श्रोत्र॑मा॒त्मा मनो॑ म॒न्युर्मनु॑र्मृत्युः स॒त्यो मि॒त्रो वा॒युरा॑का॒शः प्रा॒णो लो॑क॒पालः कः किं कं॑ तथ्स॒त्यमन्न॑म॒मृतो जी॒वो वि॒श्वः क॒तमः स्व॑य॒म्भु ब्र॒ह्मैत॑दमृत ए॒ष पु॒रुष॑ ए॒ष भू॒ताना॑मधि॒पति॑र्ब्रह्म॒णः सायु॑ज्य॒ सलो॑कता॒माप्रो॒त्येता॑सा॒मेव दे॒वता॑ना॒ सायु॑ज्य॒ सा॒ष्टिता॑ समानलो॒कता॑माप्रोति॒ य एवं वेदे॑त्युपनिषत्॥३२॥ श्री-छाया-सुवर्चलाम्बा-समेत-श्री-सूर्यनारायण-स्वामिने नमः॥

॥ अरुणप्रश्नः ॥

ॐ भ॒द्रं कर्णे॑भिः शृणुयाम॑ दे॒वाः। भ॒द्रं प॑श्येमा॒क्षभि॑र्यज॒त्राः। स्थि॑रैरङ्गै॒स्तुष्टु॑वा॒संस्त॒नूभिः॑। व्य॒शेम॑ दे॒वहि॑तं॒ यदायुः॑। स्व॒स्ति न॒ इन्द्रो॑ वृ॒द्धश्र॑वाः। स्व॒स्ति नः॑ पू॒षा वि॒श्ववे॑दाः। स्व॒स्ति न॒स्ताक्ष्यो॑ अरि॒ष्टने॑मिः। स्व॒स्ति नो॒ बृह॑स्पति॒र्दधातु॑॥ ॐ शान्तिः॒ शान्तिः॒ शान्तिः॑॥

भ॒द्रं कर्णे॑भिः शृणुयाम॑ दे॒वाः। भ॒द्रं प॑श्येमा॒क्षभि॑र्यज॒त्राः। स्थि॑रैरङ्गै॒स्तुष्टु॑वा॒संस्त॒नूभिः॑। व्य॒शेम॑ दे॒वहि॑तं॒ यदायुः॑। स्व॒स्ति न॒ इन्द्रो॑ वृ॒द्धश्र॑वाः। स्व॒स्ति नः॑ पू॒षा वि॒श्ववे॑दाः। स्व॒स्ति न॒स्ताक्ष्यो॑ अरि॒ष्टने॑मिः। स्व॒स्ति नो॒ बृह॑स्पति॒र्दधातु॑। आप॑मा॒पाम॒पः सर्वाः॑। अ॒स्माद् अ॒स्मादि॒तोऽमु॑तः॥१॥

अ॒ग्निर्वा॑युश्च॒ सूर्य॑श्च। स॒ह सं॑श्चस्कर॒र्द्धिया॑। वा॒य्वश्वा॑ रश्मि॒पत॑यः। मरी॑च्या॒त्मानो॒ अद्रु॑हः। दे॒वीर्भु॑वन॒सूव॑रीः। पु॒त्रव॑त्वाय॒ मे सु॒त। म॒हाना॑ग्नी॒र्महा॑मा॒नाः। म॒हसो॑ म॒हसः॒ स्वः। दे॒वीः प॑र्जन्य॒सूव॑रीः। पु॒त्रव॑त्वाय॒ मे सु॒त॥२॥

अ॒पाश्र्यु॑ष्णिम॒पा रक्षः॑। अ॒पाश्र्यु॑ष्णिम॒पा रघ॑म्। अ॒पाघ्ना॑मप॒ चाव॑र्तिम्। अ॒पदे॒वीरि॑तो हि॒त। व॒ज्रं दे॒वीर॑जी॒ताश्च॑। भु॒वं न॑ दे॒वसू॑व॒रीः। आ॒दि॒त्यान॑दि॒तिं दे॒वीम्। योनि॑नो॒र्ध्वमु॑दी॒षत॑। शि॒वा नः॑ शन्त॒मा भ॑वन्तु। दि॒व्या आप॑ ओष॒धयः॑। सु॒मृ॒डीका॑ सर॒स्वति॑। मा ते॒ व्योम॑ स॒न्दृशि॑॥३॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[१]

स्मृ॒तिः प्र॒त्यक्ष॑मैति॒ह्यम्। अनु॑मानश्चतुष्टयम्। ए॒तैरा॑दि॒त्यम॑ण्डलम्। स॒र्वैरे॒व वि॒धास्य॑ते। सू॒र्यो मरी॑चि॒माद॑त्ते। स॒र्वस्मा॑द्भु॒वंना॑द॒धि। तस्याः॑ पा॒कवि॑शेषे॒ण। स्मृ॒तं का॑लवि॒शेषे॑णम्। न॒दीव॑ प्र॒भवा॑त्का॒चित्। अ॒क्षय्या॑स्य॒न्दते॒ यथा॑॥४॥

तां नद्योऽभि॑ संमाय॒न्ति। सो॒रुः सती॑ न नि॒वर्त॑ते। एवं ना॒नासं॑मुत्था॒नाः। का॒लाः सं॑वत्स॒रश्च॑ श्रि॒ताः। अणु॑श्च म॒हश्च॑। स॒र्वे स॒मव॑य॒त्रित॑म्। स॒तैः स॒र्वैः सं॑मावि॒ष्टः। ऊ॒रुः सं॑न्न नि॒वर्त॑ते। अधि॑संवत्स॒रं वि॒द्यात्। तदे॒वं लक्ष॑णे॥५॥

अणुभिश्च महद्भिश्च। समारूढः प्रदृश्यते। संवत्सरः प्रत्यक्षेण। नाधिसत्त्वः प्रदृश्यते। पुटरो विक्लिधः पिङ्गः। एतद्वरुणलक्षणम्। यत्रैतदुपदृश्यते। सहस्रं तत्र नीयते। एकः हि शिरो नाना मुखे। कृत्स्नं तदतुलक्षणम्॥६॥

उभयतः सप्तैन्द्रियाणि। जल्पितं त्वेव दिह्यते। शुक्लकृष्णे संवत्सरस्य। दक्षिणवामयोः पार्श्वयोः। तस्यैषा भवति। शुक्रं ते अन्यद्यजतं ते अन्यत्। विषुरूपे अहनी द्यौरिवासि। विश्वा हि माया अवसि स्वधावः। भद्रा ते पूषन्निह रातिरस्त्विति। नात्र भुवनम्। न पूषा। न पशवः। नाऽऽदित्यः संवत्सर एव प्रत्यक्षेण प्रियतमं विद्यात्। एतद्वै संवत्सरस्य प्रियतमं रूपम्। योऽस्य महानर्थ उत्पत्स्यमानो भवति। इदं पुण्यं कुरुष्वेति। तमाहरणं दद्यात्॥७॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[२]

साकञ्जानां सप्तथमाहुरेकजम्। षडुद्यमा ऋषयो देवजा इति। तेषामिष्टानि विहितानि धामशः। स्थात्रे रेजन्ते विकृतानि रूपशः। को नु मर्या अमिथितः। सखा सखायमब्रवीत्। जहाको अस्मदीषते। यस्तित्याजं सखिविदं सखायम्। न तस्य वाच्यपि भागो अस्ति। यदीं शृणोत्यलकं शृणोति॥८॥

न हि प्रवेदं सुकृतस्य पन्थामिति। ऋतुरऋतुना नुद्यमानः। विननादाभिधावः। षष्टिश्च त्रिंशका वल्गाः। शुक्लकृष्णौ च षाष्टिकौ। सारागवस्त्रैर्जरदक्षः। वसन्तो वसुभिः सह। संवत्सरस्य सवितुः। प्रैषकृत्प्रथमः स्मृतः। अमूनादयतेत्यन्यान्॥९॥

अमूःश्च परिरक्षतः। एता वाचः प्रयुज्यन्ते। यत्रैतदुपदृश्यते। एतदेव विजानीयात्। प्रमाणं कालपर्यये। विशेषणं तु वक्ष्यामः। ऋतूनां तन्निबोधत। शुक्लवासां रुद्रगणः। ग्रीष्मेणाऽऽवर्तते सह। निजहन् पृथिवीं सर्वाम्॥१०॥

ज्योतिषाऽप्रतिख्येन सः। विश्वरूपाणि वासांसि। आदित्यानां निबोधत। संवत्सरीणं कर्मफलम्। वर्षाभिर्ददतां सह। अदुःखो दुःखचक्षुरिव। तद्माऽऽपीत इव दृश्यते। शीतेनाव्यथयन्निव। रुरुदक्ष इव दृश्यते। ह्लादयते ज्वलतश्चैव। शाम्यतश्चास्य चक्षुषी। या वै प्रजा भ्रंश्यन्ते। संवत्सरात्ता भ्रंश्यन्ते। याः प्रतितिष्ठन्ति। संवत्सरे ताः प्रतितिष्ठन्ति। वर्षाभ्यं इत्यर्थः॥११॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[३]

अक्षिदुःखोत्थितस्यैव। विप्रसन्ने कनीनिके। आङ्गे चाद्रणं नास्ति। ऋभूणां तन्निबोधत। कनकाभानि वासांसि। अहतानि निबोधत। अन्नमश्रीतं मृज्मीत। अहं वो जीवनप्रदः। एता वाचः प्रयुज्यन्ते। शरद्यत्रोपदृश्यते॥१२॥

अभिधून्वन्तोऽभिघ्नन्त इव। वातवन्तो मरुद्गणाः। अमुतो जेतुमिषुमुखमिव। सन्नद्धाः सह ददृशे

ह। अपध्वस्तैर्वस्तिवर्णैरिव। विशिखासः कपर्दिनः। अक्रुद्धस्य योत्स्यमानस्य। क्रुद्धस्यैव लोहिनी। हेमतश्चक्षुषी विद्यात्। अक्ष्णयोः क्षिपणोरिव॥१३॥

दुर्मिक्षं देवलोकेषु। मनूनामुदकं गृहे। एता वाचः प्रवदन्तीः। वैद्युतौ यान्ति शैशिरीः। ता अग्निः पवमना अन्वैक्षत। इह जीविकामपरिपश्यन्। तस्यैषा भवति। इहेहवः स्वतपसः। मरुतः सूर्यत्वचः। शर्म सप्रथा आवृणे॥१४॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[४]

अतिताम्राणि वासांसि। अष्टिवज्रिशतघ्निं च। विश्वे देवा विप्रहरन्ति। अग्निजिह्वा असञ्चत। नैव देवो न मर्त्यः। न राजा वरुणो विभुः। नाग्निर्नेन्द्रो न पवमानः। मातृक्कच्चन विद्यते। दिव्यस्यैका धनुरारिः। पृथिव्यामपरा श्रिता॥१५॥

तस्येन्द्रो वग्निरूपेण। धनुर्ज्यामछिनत्स्वयम्। तदिन्द्रधनुरित्युज्यम्। अभ्रवर्णेषु चक्षते। एतदेव शंयोर्बार्हस्पत्यस्य। एतद्रुद्रस्य धनुः। रुद्रस्य त्वेव धनुरारिः। शिर उत्पिपेष। स प्रवर्ग्योऽभवत्। तस्माद्यः सप्रवर्ग्येण यज्ञेन यजते। रुद्रस्य स शिरः प्रतिदधाति। नैनं रुद्र आरुको भवति। य एवं वेद॥१६॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[५]

अत्यूर्ध्वाक्षोऽतिरश्वात्। शिशिरः प्रदृश्यते। नैव रूपं न वासांसि। न चक्षुः प्रतिदृश्यते। अन्योन्यं तु न हिंसातः। सतस्तद्देवलक्षणम्। लोहितोऽक्षिण शारशीर्ष्णिः। सूर्यस्योदयनं प्रति। त्वं करोषि न्यञ्जलिकाम्। त्वं करोषि निजानुकाम्॥१७॥

निजानुका मे न्यञ्जलिका। अमी वाचमुपासतामिति। तस्मै सर्व ऋतवो नमन्ते। मर्यादाकरत्वात्प्र-पुरोधाम्। ब्राह्मणं आप्नोति। य एवं वेद। स खलु संवत्सर एतैः सेनानीभिः सह। इन्द्राय सर्वान्कामानभिवृहति। स द्रप्सः। तस्यैषा भवति॥१८॥

अवद्रप्सो अशुमतीमतिष्ठत्। इयानः कृष्णो दशभिः सहस्रैः। आवर्तमिन्द्रः शच्या धमन्तम्। उपस्रुहि तं नृमणामथद्रामिति। एतयैवेन्द्रः सलावृक्या सह। असुरान् परिवृश्चति। पृथिव्यं शुमती। तामन्ववस्थितः संवत्सरो दिवं च। नैवं विदुषाऽऽचार्यान्तेवासिनौ। अन्योन्यस्मै द्रुह्याताम्। यो द्रुह्यति। भ्रश्यते स्वर्गाल्लोकात्। इत्यृतुमण्डलानि। सूर्यमण्डलान्याख्यायिकाः। अत ऊर्ध्वं संनिर्वचनाः॥१९॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[६]

आरोगो भ्राजः पटरः पतङ्गः। स्वर्णरो ज्योतिषीमान् विभासः। ते अस्मै सर्वे दिवमांतपन्ति। ऊर्जं

दुहाना अनपस्फुरन्त इति। कश्यपोऽष्टमः। स महामेरुं न जहाति। तस्यैषा भवति। यत्ते शिल्पं कश्यप रोचनावत्। इन्द्रियावत्पुष्कलं चित्रभानु। यस्मिन्सूर्या अर्पिताः सप्त साकम्॥२०॥

तस्मिन् राजानमधिविश्रयेममिति। ते अस्मै सर्वे कश्यपाज्योतिर्लभन्ते। तान्त्सोमः कश्यपादधि-
निर्धमति। भस्ताकर्मकृदिवैवम्। प्राणो जीवानीन्द्रियजीवानि। सप्त शीर्षण्याः प्राणाः। सूर्या इत्याचार्याः।
अपश्यमहमेतान्त्सप्त सूर्यानि। पञ्चकर्णो वात्स्यायनः। सप्तकर्णश्च प्लाक्षिः॥२१॥

आनुश्रविक एव नौ कश्यप इति। उभौ वेदयिते। न हि शेकुमिव महामेरुं गन्तुम्।
अपश्यमहमेत्सूर्यमण्डलं परिवर्तमानम्। गार्ग्यः प्राणत्रातः। गच्छन्त महामेरुम्। एकं चाजहतम्।
भ्राजपटरपतङ्गा निहने। तिष्ठन्नातपन्ति। तस्मादिह तत्रितपाः॥२२॥

अमुत्रेतरे। तस्मादिहातत्रितपाः। तेषामेषा भवति। सप्त सूर्या दिवमनुप्रविष्टाः। तानन्वेति
पथिभिर्दक्षिणावान्। ते अस्मै सर्वे घृतमातपन्ति। ऊर्जं दुहाना अनपस्फुरन्त इति। सप्तर्त्विजः सूर्या
इत्याचार्याः। तेषामेषा भवति। सप्त दिशो नानासूर्याः॥२३॥

सप्त होतार ऋत्विजः। देवा आदित्या ये सप्त। तेभिः सोमाभी रक्षण इति। तदप्याम्नायः। दिग्भ्राज
ऋतून् करोति। एतयैवावृता सहस्रसूर्यताया इति वैशम्पायनः। तस्यैषा भवति। यद्वाव इन्द्र ते शतं
शतं भूमीः। उतस्युः। नत्वा वज्रिन्त्सहस्रं सूर्याः॥२४॥

अनु न जातमष्ट रोदसी इति। नानालिङ्गत्वादृतूनां नानासूर्यत्वम्। अष्टौ तु व्यवसिता इति।
सूर्यमण्डलान्यष्टात ऊर्ध्वम्। तेषामेषा भवति। चित्रं देवानामुदगादनीकम्। चक्षुर्मित्रस्य वरुणस्याग्नेः।
आऽप्रा द्यावापृथिवी अन्तरिक्षम्। सूर्य आत्मा जगतस्तस्थुषश्चेति॥२५॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[७]

क्वेदमभ्रं निविशते। कायं संवत्सरो मिथः। काहः केयं देव रात्री। क्व मासा ऋतवः श्रिताः।
अर्धमासा मुहूर्ताः। निमेषास्त्रुटिभिः सह। केमा आपो निविशन्ते। यदीतो यान्ति सम्प्रति। काला अप्सु
निविशन्ते। आपः सूर्ये समाहिताः॥२६॥

अभ्राण्यपः प्रपद्यन्ते। विद्युत्सूर्ये समाहिता। अनवर्णे इमे भूमी। इयं चाऽसौ च रोदसी।
किंस्विदत्रान्तरा भूतम्। येनेमे विधृते उभे। विष्णुना विधृते भूमी। इति वत्सस्य वेदना। इरावती
धेनुमती हि भूतम्। सूर्यवसिनी मनुषे दशस्ये॥२७॥

व्यष्टभ्राद्रोदसी विष्णवेते। दार्धर्ष पृथिवीमभितो मयूखैः। किं तद्विष्णोर्बलमाहुः। का दीप्तिः
किं परायणम्। एको यद्धारयद्देवः। रेजती रोदसी उभे। वाताद्विष्णोर्बलमाहुः। अक्षरादीप्तिरुच्यते।
त्रिपदाद्धारयद्देवः। यद्विष्णोरेकमुत्तमम्॥२८॥

अग्नयो वायवश्चैव। एतदस्य परायणम्। पृच्छामि त्वा परं मृत्युम्। अ्वमं मध्यमञ्चतुम्। लोकं च

पुण्यपापानाम्। एतत्पृच्छामि सम्प्रति। अमुमाहुः परं मृत्युम्। पवमानं तु मध्यमम्। अग्निरेवावमो मृत्युः। चन्द्रमाश्चतुरुच्यते॥२९॥

अनाभोगाः परं मृत्युम्। पापाः संयन्ति सर्वदा। आभोगास्त्वेवं संयन्ति। यत्र पुण्यकृतो जनाः। ततो मध्यममायन्ति। चतुर्माग्निं च सम्प्रति। पृच्छामि त्वां पापकृतः। यत्र यातयते यमः। त्वं नस्तद्ब्रह्मन् प्रब्रूहि। यदि वैत्थाऽसतो गृहान्॥३०॥

कश्यपादुदिताः सूर्याः। पापान्निर्घ्नन्ति सर्वदा। रोदस्योन्तर्देशेषु। तत्र न्यस्यन्ते वासुवैः। तेऽशरीराः प्रपद्यन्ते। यथाऽपुण्यस्य कर्मणः। अपाण्यपादकेशासः। तत्र तेऽयोनिजा जनाः। मृत्वा पुनर्मृत्युमापद्यन्ते। अद्यमानाः स्वकर्मभिः॥३१॥

आशातिकाः क्रिमय इव। ततः पूयन्ते वासुवैः। अपैतं मृत्युं जयति। य एवं वेद। स खल्वेवं विद्वाह्वणः। दीर्घश्रुत्तमो भवति। कश्यपस्यातिथिः सिद्धगमनः सिद्धागमनः। तस्यैषा भवति। आयस्मिन्त्सप्त वासुवाः। रोहन्ति पूर्या रुहः॥३२॥

ऋषिर्ह दीर्घश्रुत्तमः। इन्द्रस्य घर्मो अतिथिरिति। कश्यपः पश्यको भवति। यत्सर्वं परिपश्यतीति सौक्ष्म्यात्। अथाग्नेरष्टपुरुषस्य। तस्यैषा भवति। अग्ने नयं सुपथा राये अस्मान्। विश्वानि देव वयुनानि विद्वान्। युयोध्यस्मङ्गुहुराणमेनः। भूयिष्ठां ते नम उक्तिं विधेमेति॥३३॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[८]

अग्निश्च जातवेदाश्च। सहोजा अजिराप्रभुः। वैश्वानरो नर्यापाश्च। पङ्क्तिराधाश्च सप्तमः। विसर्पेवाऽष्टमोऽग्नीनाम्। एतेऽष्टौ वसवः, क्षिता इति। यथर्त्वेवाग्नेरर्चिर्वर्णविशेषाः। नीलार्चिश्च पीतकार्चिश्चेति। अथ वायोरेकादशपुरुषस्यैकादशस्त्रीकस्य। प्रभ्राजमाना व्यवदाताः॥३४॥

याश्च वासुकिवैद्युताः। रजताः परुषाः श्यामाः। कपिला अतिलोहिताः। ऊर्ध्वा अवपतन्ताश्च। वैद्युत इत्येकादश। नैनं वैद्युतो हिनस्ति। य एवं वेद। स होवाच व्यासः पाराशर्यः। विद्युद्वधमेवाहं मृत्युमैच्छामिति। न त्वकामं हन्ति॥३५॥

य एवं वेद। अथ गन्धर्वगणाः। स्वानभ्राट्। अङ्गारिर्बम्भारिः। हस्तः सुहस्तः। कृशानुर्विश्वावसुः। मूर्धन्वान्सूर्यवर्चाः। कृतिरित्येकादश गन्धर्वगणाः। देवाश्च महादेवाः। रश्मयश्च देवा गरगिरः॥३६॥

नैनं गरौ हिनस्ति। य एवं वेद। गौरी मिमाय सलिलानि तक्षती। एकपदी द्विपदी सा चतुष्पदी। अष्टापदी नवपदी बभ्रुवर्षी। सहस्राक्षरा परमे व्योमन्निति। वाचो विशेषणम्। अथ निगदव्याख्याताः। ताननुक्रमिष्यामः। वराहवः स्वतपसः॥३७॥

विद्युन्महसो धूपयः। श्वापयो गृहमेधाश्चेत्येते। ये चेमेऽशिमिविद्विषः। पर्जन्याः सप्त पृथिवीमभिवर्षन्ति। वृष्टिभिरिति। एतयैव विभक्तिर्विपरीताः। सप्तभिर्वा तैरुदीरिताः। अमूल्लोकानभिवर्षन्ति। तेषामेषा

भवति। समानमेतदुदकम्॥३८॥

उच्चैत्यवचाहंभिः। भूमिं पर्जन्या जिन्वन्ति। दिवं जिन्वन्त्यग्रय इति। यदक्षरं भूतकृतम्। विश्वे देवा उपासते। महर्षिमस्य गोसारम्। जमदग्निमकुर्वत। जमदग्निराप्यायते। छन्दोभिश्चतुरुत्तरैः। राज्ञः सोमस्य तृप्तासः॥३९॥

ब्रह्मणा वीर्यावता। शिवा नः प्रदिशो दिशः। तच्छुं योरावृणीमहे। गातुं यज्ञाय। गातुं यज्ञपतये। दैवीं स्वस्तिरस्तु नः। स्वस्तिर्मानुषेभ्यः। ऊर्ध्वं जिगातु भेषजम्। शं नो अस्तु द्विपदे। शं चतुष्पदे। सोमपा(३) असोमपा(३) इति निगदव्याख्याताः॥४०॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[९]

सहस्रवृद्धियं भूमिः। परं व्योम सहस्रवृत्। अश्विनां भुज्यूनासत्या। विश्वस्य जगत्स्पती। जाया भूमिः पतिव्योम। मिथुनन्ता अतुर्यथुः। पुत्रो बृहस्पती रुद्रः। सरमा इति स्त्रीपुमम्। शुक्रं वामन्यद्यजतं वामन्यत्। विषुरूपे अहं नी द्यौरिव स्थः॥४१॥

विश्वा हि माया अवन्तः स्वधावन्तौ। भद्रा वां पूषणाविह रातिरस्तु। वासांत्यौ चित्रौ जगंतो निधानौ। द्यावाभूमी चरथः स२ सखायौ। तावश्विनां रासभांश्वा हव मे। शुभस्पती आगत२ सूर्यया सह। त्युग्रोह भुज्युमश्विनोदमेघे। रयिं न कश्चिन्ममृवां(२) अवाहाः। तमूहथुर्नोभिरात्मन्वतीभिः। अन्तरिक्षप्रुङ्गिरपौदकाभिः॥४२॥

तिस्रः, क्षपस्त्रिरहातिव्रजद्विः। नासत्या भुज्युमूहथुः पतङ्गैः। समुद्रस्य धन्वन्तराद्रस्य पारे। त्रिभीरथैः शतपङ्क्तिः षडंशैः। सवितारं वितन्वन्तम्। अनुबध्नाति शाम्बरः। आपपूरषम्बरश्चैव। सवितारेपसोऽभवत्। त्य२ सुतृप्तं विदित्वैव। बहुसोम गिरं वशी॥४३॥

अन्वेति तुग्रो वक्रियान्तम्। आयसूयान्त्सोमं तृप्सुषु। स सङ्ग्रामस्तमोद्योऽत्योतः। वाचो गाः पिपाति तत्। स तद्गोभिः स्तवाऽत्येत्यन्ये। रक्षसानन्विताश्च ये। अन्वेति परिवृत्याऽस्तः। एवमेतौ स्थौ अश्विना। ते एते द्युः पृथिव्योः। अहरहर्गर्भं दधाथे॥४४॥

तयोरेतौ वृत्सावहोरात्रे। पृथिव्या अहः। दिवो रात्रिः। ता अविंसृष्टौ। दम्पती एव भवतः। तयोरेतौ वृत्सौ। अग्निश्चाऽऽदित्यश्च। रात्रेर्वृत्सः। श्वेत आदित्यः। अहोऽग्निः॥४५॥

ताम्रो अरुणः। ता अविंसृष्टौ। दम्पती एव भवतः। तयोरेतौ वृत्सौ। वृत्रश्च वैद्युतश्च। अग्नेर्वृत्रः। वैद्युतं आदित्यस्य। ता अविंसृष्टौ। दम्पती एव भवतः। तयोरेतौ वृत्सौ॥४६॥

उष्मा च नीहारश्च। वृत्रस्योष्मा। वैद्युतस्य नीहारः। तौ तावेव प्रतिपद्येते। सेय२ रात्रीं गर्भिणीं पुत्रेण संवसति। तस्या वा एतदुल्बणम्। यद्रात्रौ रश्मयः। यथा गोर्गर्भिण्यां उल्बणम्। एवमेतस्यां उल्बणम्। प्रजयिष्णुः प्रजया च पशुभिश्च भवति। य एवं वेद। एतमुद्यन्तमपियन्तं चेति। आदित्यः पुण्यस्य वृत्सः।

अथ पवित्राङ्गिरसः॥४७॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।
ॐ नमो नारायणाय॥

[१०]

पवित्रवन्तः परिवाजमासते। पितृषां प्रत्नो अभिरक्षति व्रतम्। महः समुद्रं वरुणस्तिरोदधे। धीरां
इच्छेकुर्धरुणेष्वारभम्। पवित्रं ते विततं ब्रह्मणस्पते। प्रभुर्गात्राणि पर्येषिविश्वतः। अतप्ततनूर्न तदामो
अंश्रुते। श्रुतासु इद्वहन्तस्तत्समाशत। ब्रह्मा देवानाम्। असतः सद्ये ततक्षुः॥४८॥

ऋषयः सप्तात्रिंश्च यत्। सर्वेऽत्रयो अंगस्त्यश्च। नक्षत्रैः शङ्कृतोऽवसन्। अथ सवितुः श्यावाश्वस्या-
वर्तिकामस्य। अमी य ऋक्षा निहितास उच्चा। नक्तं ददृशे कुहचिद्विवेयुः। अदब्धानि वरुणस्य व्रतानि।
विचाकशच्चन्द्रमा नक्षत्रमेति। तत्सवितुर्वरेण्यम्। भर्गो देवस्य धीमहि॥४९॥

धियो यो नः प्रचोदयात्। तत्सवितुर्वृणीमहे। वयं देवस्य भोजनम्। श्रेष्ठं सर्वधातमम्। तुरं भगस्य
धीमहि। अपांगूहत सविता तृभीन्। सर्वान्दिवो अन्धसः। नक्तं तान्यभवन्दृशे। अस्थ्यस्त्रा सम्भविष्यामः।
नाम् नामैव नाम मे॥५०॥

नपुंसकं पुमांस्त्र्यस्मि। स्थावरोऽस्म्यथ जङ्गमः। यजेऽयक्षि यष्टाहे च। मया भूतान्ययक्षत। पशवो
मम भूतानि। अनूबन्ध्योऽस्म्यहं विभुः। स्त्रियः सतीः। ता उमे पुंस आहुः। पश्यदक्षुण्वान्नविचेतदन्धः।
कविर्यः पुत्रः स इमा चिकेत॥५१॥

यस्ता विजानात्सवितुः पिताऽसत्। अन्धो मणिमविन्दत्। तमनङ्गुलिरावयत्। अग्नीवः प्रत्यमुश्चत्।
तमजिह्वा असश्चत। ऊर्ध्वमूलमवाक्छाखम्। वृक्षं यो वेद् सम्प्रति। न स जातु जनः श्रद्दध्यात्। मृत्युर्मा
मारयादितिः। हसितं रुदितं गीतम्॥५२॥

वीणापणवलासितम्। मृतं जीवं च यत्किञ्चित्। अङ्गानि स्नेव विद्धि तत्। अतृष्यः स्तृष्यध्यायत्।
अस्माज्जाता मे मिथु चरन्। पुत्रो निर्ऋत्या वैदेहः। अचेता यश्च चेतनः। स तं मणिमविन्दत्। सो-
ऽनङ्गुलिरावयत्। सोऽग्नीवः प्रत्यमुश्चत्॥५३॥

सोऽजिह्वो असश्चत। नैतमृषिं विदित्वा नगरं प्रविशेत्। यदि प्रविशेत्। मिथौ चरित्वा प्रविशेत्।
तत्सम्भवंस्य व्रतम्। आतमंग्रे रथं तिष्ठ। एकांशमेकयोजनम्। एकचक्रमेकधुरम्। वातघ्राजिगतिं विभो।
न रिष्यति न व्यथते॥५४॥

नास्याक्षो यातु सङ्गति। यच्छेतान् रोहितांश्चाग्नेः। रथे युक्त्वाऽधितिष्ठति। एकया च दशभिश्च स्वभूते।
द्वाभ्यामिष्टये विंशत्या च। तिसृभिश्च वहसे त्रिंशता च। नियुद्धिर्वायविह तां विमुञ्च॥५५॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।
ॐ नमो नारायणाय॥

[११]

आतनुष्व प्रतनुष्व। उद्धमाऽऽधमं सन्धम। आदित्ये चन्द्रवर्णानाम्। गर्भमाधेहि यः पुमान्। इतः
सिक्तः सूर्यगतम्। चन्द्रमसे रसं कृधि। वारादं जनयाग्रेऽग्निम्। य एको रुद्र उच्यते। असङ्ख्याताः
सहस्राणि। स्मर्यते न च दृश्यते॥५६॥

एवमेतं निबोधत। आ मन्द्रैरिन्द्र हरिभिः। याहि मयूररोमभिः। मा त्वा केचिन्त्रियेमुरिन्न पाशिनः।
दधन्वेव ता इहि। मा मन्द्रैरिन्द्र हरिभिः। यामि मयूररोमभिः। मा मा केचिन्त्रियेमुरिन्न पाशिनः। निधन्वेव
तां(२) इमि। अणुभिश्च महद्विश्च॥५७॥

निघृष्वैरसमायुतैः। कालैरहरित्वमापन्नैः। इन्द्राऽऽयाहि सहस्रयुक्। अग्निर्विभ्राष्टिवसनः। वायुः
श्वेतसिकद्रुकः। संवत्सरो विषूवर्णैः। नित्यास्तेऽनुचरास्तवा। सुब्रह्मण्योः सुब्रह्मण्योः सुब्रह्मण्योम्।
इन्द्राऽऽगच्छ हरिव आगच्छ मेधातिथेः। मेष वृषणश्वस्य मेने॥५८॥

गौरावस्कन्दिन्नहल्यायै जार। कौशिकब्राह्मण गौतमब्रुवाण। अरुणाश्वा इहागताः। वसंवः
पृथिविक्षितः। अष्टौदिग्वासंसोऽग्नयः। अग्निश्च जातवेदाश्चेत्येते। ताम्राश्वास्ताम्ररथाः। ताम्रवर्णास्तथा-
ऽसिताः। दण्डहस्ताः खादग्दतः। इतो रुद्राः पराङ्गताः॥५९॥

उक्तः स्थानं प्रमाणं च पुर इत। बृहस्पतिश्च सविता च। विश्वरूपैरिहाऽऽगताम्। रथेनोदकुवर्त्मना।
अप्सुषा इति तद्वयोः। उक्तो वेषो वासांसि च। कालावयवानामितः प्रतीच्या। वासात्या इत्यश्विनोः।
कोऽन्तरिक्षे शब्दं करोतीति। वासिष्ठो रोहिणो मीमांसां चक्रे। तस्यैषा भवति। वाश्रेव विद्युदिति।
ब्रह्मण उदरणमसि। ब्रह्मण उदीरणमसि। ब्रह्मण आस्तरणमसि। ब्रह्मण उपस्तरणमसि॥६०॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[१२]

[अपक्रामत गर्भिण्यः]

अष्टयोनीमष्टपुत्राम्। अष्टपत्नीमिमां महीम्। अहं वेद न मे मृत्युः। न चामृत्युरघाऽऽहरत्।
अष्टयोन्यष्टपुत्रम्। अष्टपदिदमन्तरिक्षम्। अहं वेद न मे मृत्युः। न चामृत्युरघाऽऽहरत्।
अष्टयोनीमष्टपुत्राम्। अष्टपत्नीममूं दिवम्॥६१॥

अहं वेद न मे मृत्युः। न चामृत्युरघाऽऽहरत्। सुत्रामाणं महीमू षु। अदितिर्द्यौरदितिरन्तरिक्षम्।
अदितिर्माता स पिता स पुत्रः। विश्वे देवा अदितिः पञ्चजनाः। अदितिर्जातमदितिर्जनित्वम्। अष्टौ
पुत्रासो अदितेः। ये जातास्तन्वः परि। देवां(२) उपप्रेत्सप्तभिः॥६२॥

परा मार्ताण्डमास्यत्। सप्तभिः पुत्रैरदितिः। उपप्रेत्पूर्य्य युगम्। प्रजायै मृत्यवे तत्। परा
मार्ताण्डमाभरदिति। ताननुक्रमिष्यामः। मित्रश्च वरुणश्च। धाता चार्यमा च। अशश्च भगश्च। इन्द्रश्च
विवस्वाश्चेत्येते। हिरण्यगर्भो हंसः शुचिषत्। ब्रह्मजज्ञानं तदित्यदमिति। गर्भः प्राजापत्यः। अथ
पुरुषः सप्त पुरुषः॥६३॥

[यथास्थानं गर्भिण्यः]

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[१३]

योऽसौ तपन्नृदेति। स सर्वेषां भूतानां प्राणानादायोदेति। मा मै प्रजाया मा पशूनाम्। मा मम प्राणानादायोदगाः। असौ योऽस्तमेति। स सर्वेषां भूतानां प्राणानादायास्तमेति। मा मै प्रजाया मा पशूनाम्। मा मम प्राणानादायास्त गाः। असौ य आपूर्यति। स सर्वेषां भूतानां प्राणैरापूर्यति॥६४॥

मा मै प्रजाया मा पशूनाम्। मा मम प्राणैरापूरिष्ठाः। असौ योऽपक्षीयति। स सर्वेषां भूतानां प्राणैरपक्षीयति। मा मै प्रजाया मा पशूनाम्। मा मम प्राणैरपक्षेष्ठाः। अमूनि नक्षत्राणि। सर्वेषां भूतानां प्राणैरपप्रसर्पन्ति चोत्सर्पन्ति च। मा मै प्रजाया मा पशूनाम्। मा मम प्राणैरपप्रसृपत् मोत्सृपत्॥६५॥

इमे मासांश्चार्धमासाश्च। सर्वेषां भूतानां प्राणैरपप्रसर्पन्ति चोत्सर्पन्ति च। मा मै प्रजाया मा पशूनाम्। मा मम प्राणैरपप्रसृपत् मोत्सृपत्। इम ऋतवः। सर्वेषां भूतानां प्राणैरपप्रसर्पन्ति चोत्सर्पन्ति च। मा मै प्रजाया मा पशूनाम्। मा मम प्राणैरपप्रसृपत् मोत्सृपत्। अयं संवत्सरः। सर्वेषां भूतानां प्राणैरपप्रसर्पति चोत्सर्पति च॥६६॥

मा मै प्रजाया मा पशूनाम्। मा मम प्राणैरपप्रसृपत् मोत्सृपत्। इदमहः। सर्वेषां भूतानां प्राणैरपप्रसर्पति चोत्सर्पति च। मा मै प्रजाया मा पशूनाम्। मा मम प्राणैरपप्रसृपत् मोत्सृपत्। इयं रात्रिः। सर्वेषां भूतानां प्राणैरपप्रसर्पति चोत्सर्पति च। मा मै प्रजाया मा पशूनाम्। मा मम प्राणैरपप्रसृपत् मोत्सृपत्। ॐ भूर्भुवः स्वः। एतद्वो मिथुनं मा नो मिथुनं रीद्वम्॥६७॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[१४]

अथाऽऽदित्यस्याष्टपुरुषस्य। वसूनामादित्यानां स्थाने स्वतेजसा भानि। रुद्राणामादित्यानां स्थाने स्वतेजसा भानि। आदित्यानामादित्यानां स्थाने स्वतेजसा भानि। सतां सत्यानाम्। आदित्यानां स्थाने स्वतेजसा भानि। अभिधून्वतामभिघ्नताम्। वातवतां मरुताम्। आदित्यानां स्थाने स्वतेजसा भानि। ऋभूणामादित्यानां स्थाने स्वतेजसा भानि। विश्वेषां देवानाम्। आदित्यानां स्थाने स्वतेजसा भानि। संवत्सरस्य सवितुः। आदित्यस्य स्थाने स्वतेजसा भानि। ॐ भूर्भुवः स्वः। रश्मयो वो मिथुनं मा नो मिथुनं रीद्वम्॥६८॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[१५]

आरोगस्य स्थाने स्वतेजसा भानि। भ्राजस्य स्थाने स्वतेजसा भानि। पटरस्य स्थाने स्वतेजसा

भानि। पतङ्गस्य स्थाने स्वतेजसा भानि। स्वर्णरस्य स्थाने स्वतेजसा भानि। ज्योतिषीमतस्य स्थाने स्वतेजसा भानि। विभासस्य स्थाने स्वतेजसा भानि। कश्यपस्य स्थाने स्वतेजसा भानि। ॐ भूर्भुवः स्वः। आपो वो मिथुनं मा नो मिथुनं रीद्वम्॥६९॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[१६]

अथ वायोरेकादशपुरुषस्यैकादशस्त्रीकस्य। प्रभ्राजमानानां रुद्राणां स्थाने स्वतेजसा भानि। व्यवदातानां रुद्राणां स्थाने स्वतेजसा भानि। वासुकिवैद्युतानां रुद्राणां स्थाने स्वतेजसा भानि। रजतानां रुद्राणां स्थाने स्वतेजसा भानि। परुषाणां रुद्राणां स्थाने स्वतेजसा भानि। श्यामानां रुद्राणां स्थाने स्वतेजसा भानि। कपिलानां रुद्राणां स्थाने स्वतेजसा भानि। अतिलोहितानां रुद्राणां स्थाने स्वतेजसा भानि। ऊर्ध्वानां रुद्राणां स्थाने स्वतेजसा भानि॥७०॥

अवपतन्तानां रुद्राणां स्थाने स्वतेजसा भानि। वैद्युतानां रुद्राणां स्थाने स्वतेजसा भानि। प्रभ्राजमानीनां रुद्राणीनां स्थाने स्वतेजसा भानि। व्यवदातीनां रुद्राणीनां स्थाने स्वतेजसा भानि। वासुकिवैद्युतीनां रुद्राणीनां स्थाने स्वतेजसा भानि। रजतानां रुद्राणीनां स्थाने स्वतेजसा भानि। परुषाणां रुद्राणीनां स्थाने स्वतेजसा भानि। श्यामानां रुद्राणीनां स्थाने स्वतेजसा भानि। कपिलानां रुद्राणीनां स्थाने स्वतेजसा भानि। अतिलोहितीनां रुद्राणीनां स्थाने स्वतेजसा भानि। ऊर्ध्वानां रुद्राणीनां स्थाने स्वतेजसा भानि। अवपतन्तीनां रुद्राणीनां स्थाने स्वतेजसा भानि। वैद्युतीनां रुद्राणीनां स्थाने स्वतेजसा भानि। ॐ भूर्भुवः स्वः। रूपाणि वो मिथुनं मा नो मिथुनं रीद्वम्॥७१॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[१७]

अथाग्रैरष्टपुरुषस्य। अग्नेः पूर्वदिश्यस्य स्थाने स्वतेजसा भानि। जातवेदस उपदिश्यस्य स्थाने स्वतेजसा भानि। सहोजसो दक्षिणदिश्यस्य स्थाने स्वतेजसा भानि। अजिराप्रभव उपदिश्यस्य स्थाने स्वतेजसा भानि। वैश्वानरस्यापरदिश्यस्य स्थाने स्वतेजसा भानि। नर्यापस उपदिश्यस्य स्थाने स्वतेजसा भानि। पङ्क्तिराधस उदग्दिश्यस्य स्थाने स्वतेजसा भानि। विसर्पिण उपदिश्यस्य स्थाने स्वतेजसा भानि। ॐ भूर्भुवः स्वः। दिशो वो मिथुनं मा नो मिथुनं रीद्वम्॥७२॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[१८]

दक्षिणपूर्वस्यां दिशि विसर्पी नरकः। तस्मान्नः परिपाहि। दक्षिणापरस्यां दिश्यविसर्पी नरकः। तस्मान्नः परिपाहि। उत्तरपूर्वस्यां दिशि विषादी नरकः। तस्मान्नः परिपाहि। उत्तरापरस्यां दिश्यविषादी नरकः। तस्मान्नः परिपाहि। आ यस्मिन्त्सप्त वासवा इन्द्रियाणि शतक्रतवित्येते॥७३॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[१९]

इन्द्रघोषा वो वसुभिः पुरस्तादुपदधताम्। मनोजवसो वः पितृभिर्दक्षिणत उपदधताम्। प्रचेता वो रुद्रेः पश्चादुपदधताम्। विश्वकर्मा व आदित्यैरुत्तरत उपदधताम्। त्वष्टा वो रूपैरुपरिष्टादुपदधताम्। संज्ञानं वः पश्चादिति। आदित्यः सर्वोऽग्निः पृथिव्याम्। वायुरन्तरिक्षे। सूर्यो दिवि। चन्द्रमा दिक्षु। नक्षत्राणि स्वलोके। एवा ह्येवा। एवा ह्यग्ने। एवा हि वायो। एवा हीन्द्र। एवा हि पूषन्। एवा हि देवाः॥७४॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[२०]

आपमपामपः सर्वाः। अस्मादस्मादितोऽमुतः। अग्निर्वायुश्च सूर्यश्च। सह संश्चस्क्रुद्धिया। वाय्वश्च। रश्मिपतयः। मरीच्यात्मानो अद्रुहः। देवीर्भुवनसूवरीः। पुत्रवत्वाय मे सुत। महानाम्नीर्महामानाः। महसो महसः स्वः॥७५॥

देवीः पर्जन्यसूवरीः। पुत्रवत्वाय मे सुत। अपाश्र्युष्णिमपा रक्षः। अपाश्र्युष्णिमपा रघम। अपाघ्नमपंचावर्तिम। अपदेवीरितो हित। वज्रं देवीरजीताश्च। भुवनं देवसूवरीः। आदित्यानदितिं देवीम्। योनिनोर्ध्वमुदीषत॥७६॥

भद्रं कर्णेभिः शृणुयाम देवाः। भद्रं पश्येमाक्षभिर्यजत्राः। स्थिरैरङ्गैस्तुष्टुवाꣳसस्तनूभिः। व्यशेम देवहितं यदायुः। स्वस्ति न इन्द्रो वृद्धश्रवाः। स्वस्ति नः पूषा विश्ववेदाः। स्वस्ति नस्तार्क्ष्यो अरिष्टनेमिः। स्वस्ति नो बृहस्पतिर्दधातु। केतवो अरुणासश्च। ऋषयो वातरशनाः। प्रतिष्ठाꣳशतधा हि। समाहितासो सहस्रधायसम्। शिवा नः शन्तमा भवन्तु। दिव्या आप ओषधयः। सुमृडीका सरस्वति। मा ते व्योम सन्दृशि॥७७॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[२१]

यौऽपां पुष्पं वेद। पुष्पवान् प्रजावान् पशुमान् भवति। चन्द्रमा वा अपां पुष्पम्। पुष्पवान् प्रजावान् पशुमान् भवति। य एवं वेद। यौऽपामायतनं वेद। आयतनवान् भवति। अग्निर्वा अपामायतनम्। आयतनवान् भवति। यौऽग्नेरायतनं वेद॥७८॥

आयतनवान् भवति। आपो वा अग्नेरायतनम्। आयतनवान् भवति। य एवं वेद। यौऽपामायतनं वेद। आयतनवान् भवति। वायुर्वा अपामायतनम्। आयतनवान् भवति। यो वायोरायतनं वेद। आयतनवान् भवति॥७९॥

आपो वै वायोरायतनम्। आयतनवान् भवति। य एवं वेद। यौऽपामायतनं वेद। आयतनवान् भवति। असौ वै तपन्नपामायतनम्। आयतनवान् भवति। यौऽमुष्य तपत आयतनं वेद। आयतनवान् भवति। आपो वा अमुष्य तपत आयतनम्॥८०॥

आयतनवान् भवति। य एवं वेद। योऽपामायतनं वेद। आयतनवान् भवति। चन्द्रमा वा अपामायतनम्। आयतनवान् भवति। यश्चन्द्रमस आयतनं वेद। आयतनवान् भवति। आपो वै चन्द्रमस आयतनम्। आयतनवान् भवति॥८१॥

य एवं वेद। योऽपामायतनं वेद। आयतनवान् भवति। नक्षत्राणि वा अपामायतनम्। आयतनवान् भवति। यो नक्षत्राणामायतनं वेद। आयतनवान् भवति। आपो वै नक्षत्राणामायतनम्। आयतनवान् भवति। य एवं वेद॥८२॥

योऽपामायतनं वेद। आयतनवान् भवति। पर्जन्यो वा अपामायतनम्। आयतनवान् भवति। यः पर्जन्यस्याऽऽयतनं वेद। आयतनवान् भवति। आपो वै पर्जन्यस्याऽऽयतनम्। आयतनवान् भवति। य एवं वेद। योऽपामायतनं वेद॥८३॥

आयतनवान् भवति। संवत्सरो वा अपामायतनम्। आयतनवान् भवति। यः संवत्सरस्याऽऽयतनं वेद। आयतनवान् भवति। आपो वै संवत्सरस्याऽऽयतनम्। आयतनवान् भवति। य एवं वेद। योऽप्सु नावं प्रतिष्ठितां वेद। प्रत्येव तिष्ठति॥८४॥

इमे वै लोका अप्सु प्रतिष्ठिताः। तदेषाऽभ्यनूक्ता। अपा५ रसमुदय५ सन्। सूर्ये शुक्र५ समाभृतम्। अपा५ रसस्य यो रसः। तं वो गृह्णाम्युत्तममिति। इमे वै लोका अपा५ रसः। तैऽमुष्मिन्नादित्ये समाभृताः। जानुदग्नीमुत्तरवेदीं खात्वा। अपां पूरयित्वा गुल्फदघ्नम्॥८५॥

पुष्करपर्णैः पुष्करदण्डैः पुष्करैश्च स५ स्तीर्य। तस्मिन्विहायसे। अग्निं प्रणीयोपसमाधाय। ब्रह्मवादिनो वदन्ति। कस्मात्प्रणीतेऽयमग्निश्चीयते। साप्रणीतेऽयमप्सु ह्ययं चीयते। असौ भुवनेऽप्यनाहिताग्निरेताः। तमभित एता अबीष्टका उपदधाति। अग्निहोत्रे दर्शपूर्णमासयोः। पशुबन्धे चातुर्मास्येषु॥८६॥

अथो आहुः। सर्वेषु यज्ञक्रतुष्विति। एतद्ध स्म वा आहुः शण्डिलाः। कमग्निं चिनुते। सत्रियमग्निं चिन्वानः। संवत्सरं प्रत्यक्षेण। कमग्निं चिनुते। सावित्रमग्निं चिन्वानः। अमुमादित्यं प्रत्यक्षेण। कमग्निं चिनुते॥८७॥

नाचिकेतमग्निं चिन्वानः। प्राणान्प्रत्यक्षेण। कमग्निं चिनुते। चातुरहोत्रियमग्निं चिन्वानः। ब्रह्म प्रत्यक्षेण। कमग्निं चिनुते। वैश्वसृजमग्निं चिन्वानः। शरीरं प्रत्यक्षेण। कमग्निं चिनुते। उपानुवाक्यमाशुमग्निं चिन्वानः॥८८॥

इमाँल्लोकान्प्रत्यक्षेण। कमग्निं चिनुते। इममारुणकेतुकमग्निं चिन्वान इति। य एवासौ। इतश्चाऽमुतश्चाऽव्यतीपाती। तमिति। योऽग्नेर्मिथूया वेद। मिथुनवान्भवति। आपो वा अग्नेर्मिथूयाः। मिथुनवान्भवति। य एवं वेद॥८९॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

आपो वा इदमांसन्थसलिलमेव। स प्रजापतिरेकः पुष्करपर्णे समभवत्। तस्यान्तर्मनसि कामः समवर्तत। इदं सृजेयमिति। तस्माद्यत्पुरुषो मनसाऽभिगच्छति। तद्वाचा वंदति। तत्कर्मणा करोति। तदेषाऽभ्यनूक्ता। कामस्तदग्रे समवर्तताधि। मनसो रेतः प्रथमं यदासीत्॥१०॥

सतो बन्धुमसति निरविन्दन्। हृदि प्रतीष्या कवयो मनीषेति। उपैन्तदुपेनमति। यत्कामो भवति। य एवं वेद। स तपोऽतप्यत। स तपस्तप्त्वा। शरीरमधूनुत। तस्य यन्मांसमासीत्। ततोऽरुणाः केतवो वार्तरशना ऋषय उदतिष्ठन्॥११॥

ये नखाः। ते वैखानसाः। ये वालाः। ते वालखिल्याः। यो रसः। सोऽपाम्। अन्तरतः कूर्मं भूतं सर्पन्तम्। तमब्रवीत्। मम वैत्वङ्मांसम्। समभूत्॥१२॥

नेत्यब्रवीत्। पूर्वमेवाहमिहासमिति। तत्पुरुषस्य पुरुषत्वम्। स सहस्रशीर्षा पुरुषः। सहस्राक्षः सहस्रपात्। भूत्वोदतिष्ठत्। तमब्रवीत्। त्वं वै पूर्वः समभूः। त्वमिदं पूर्वः कुरुष्वेति। स इत आदायाऽऽपः॥१३॥

अञ्जलिना पुरस्तादुपादधात्। एवा ह्येवेति। तत आदित्य उदतिष्ठत्। सा प्राची दिक्। अथारुणः केतुर्दक्षिणत उपादधात्। एवा ह्यग्न इति। ततो वा अग्निरुदतिष्ठत्। सा दक्षिणा दिक्। अथारुणः केतुः पश्चादुपादधात्। एवा हि वायो इति॥१४॥

ततो वायुरुदतिष्ठत्। सा प्रतीची दिक्। अथारुणः केतुरुत्तरत उपादधात्। एवा हीन्द्रेति। ततो वा इन्द्र उदतिष्ठत्। सोदीची दिक्। अथारुणः केतुर्मध्य उपादधात्। एवा हि पूषन्निति। ततो वै पूषोदतिष्ठत्। सेयं दिक्॥१५॥

अथारुणः केतुरुपरिष्ठादुपादधात्। एवा हि देवा इति। ततो देवमनुष्याः पितरः। गन्धर्वाप्सरसश्चोदतिष्ठन्। सोर्ध्वा दिक्। या विप्रुषो विपरापतन्। ताम्योऽसुरा रक्षांसि पिशाचाश्चोदतिष्ठन्। तस्मात्ते पराभवन्। विप्रुङ्गो हि ते समभवन्। तदेषाऽभ्यनूक्ता॥१६॥

आपो ह यद्वहतीर्गर्भमायन्। दक्षं दधाना जनयन्तीः स्वयम्भुम्। तत इमेध्यसृज्यन्त सर्गाः। अज्यो वा इदं समभूत्। तस्मादिदं सर्वं ब्रह्म स्वयम्भ्विति। तस्मादिदं सर्वं शिथिलमिवाध्रुवमिवाभवत्। प्रजापतिर्वाव तत्। आत्मनाऽऽत्मानं विधाय। तदेवानुप्राविशत्। तदेषाऽभ्यनूक्ता॥१७॥

विधाय लोकान् विधाय भूतानि। विधाय सर्वाः प्रदिशो दिशश्च। प्रजापतिः प्रथमजा ऋतस्य। आत्मनाऽऽत्मानमभि संविवेशेति। सर्वमेवेदमाप्त्वा। सर्वमवरुद्ध। तदेवानुप्राविशति। य एवं वेद॥१८॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[२३]

चतुष्टय्य आपो गृह्णाति। चत्वारि वा अपा रूपाणि। मेघो विद्युत्। स्तनयितुर्वृष्टिः। तान्येवावरुन्धे।

आ॒तप॑ति॒ वर्ष्वा॑ गृ॒ह्णाति॑। ताः पु॒रस्ता॒दुप॑दधाति। ए॒ता वै ब्र॑ह्मवर्च॒स्या आपः॑। मुख॒त ए॒व ब्र॑ह्मवर्च॒समव॑रुन्धे। तस्मा॑न्मुख॒तो ब्र॑ह्मवर्च॒सित॑रः॥१९॥

कूप्या॑ गृ॒ह्णाति॑। ता दक्षि॑णत उप॑दधाति। ए॒ता वै ते॑ज॒स्विनी॒रापः॑। तेज॑ ए॒वास्य॑ दक्षि॒णतो॑ दधाति। तस्मा॑दक्षि॒णोऽर्ध॑स्तेज॒स्वित॑रः। स्था॒वरा॑ गृ॒ह्णाति॑। ताः प॒श्चादुप॑दधाति। प्र॒ति॑ष्ठिता॒ वै स्था॑व॒राः। प॒श्चादे॒व प्र॒ति॑तिष्ठति। वह॑न्तीर्गृ॒ह्णाति॑॥१००॥

ता उत्त॑रत उप॑दधाति। ओज॑सा॒ वा ए॒ता वह॑न्तीरि॒वोद्ग॑तीरि॒व आ॒कूज॑तीरि॒व धा॑वन्तीः। ओज॑ ए॒वास्यो॑त्तर॒तो द॑धाति। तस्मा॑दुत्त॒रोऽर्ध॑ ओज॒स्वित॑रः। स॒म्भार्या॑ गृ॒ह्णाति॑। ता मध्य॑ उप॑दधाति। इ॒यं वै स॑म्भार्याः। अ॒स्यामे॒व प्र॒ति॑तिष्ठति। प॒ल्व॒ल्या गृ॒ह्णाति॑। ता उ॒परि॑ष्ठादुपादधाति॥१०१॥

अ॒सौ वै प॑ल्व॒याः। अ॒मुष्या॑मे॒व प्र॒ति॑तिष्ठति। दि॒क्षूप॑दधाति। दि॒क्षु वा आपः॑। अ॒न्नं वा आपः॑। अ॒द्ध्यो वा अ॒न्नं जा॑यते। यदे॒वाद्ध्योऽन्नं॑ जाय॑ते। तदव॑रुन्धे। तं वा ए॒तम॑रु॒णाः के॒तवो॑ वात॑रश॒ना ऋष॑योऽचि॒न्वन्। तस्मा॑दारु॒णके॒तुकः॑॥१०२॥

तदे॒षाऽभ्य॑नू॒क्ता। के॒तवो॑ अरु॑णासश्च। ऋष॑यो वात॑रश॒नाः। प्र॒ति॑ष्ठा५ शत॑धा॒ हि। स॒माहि॑तासो सहस्र॑धा॒यस॑मि॒ति। श॒तश॑श्चै॒व स॒हस्र॑शश्च॒ प्र॒ति॑तिष्ठति। य ए॒तम॑ग्निं चि॑नुते। य उ॒चैन॑मे॒वं वेद॑॥१०३॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[२४]

जा॒नुद॒घ्नीमु॑त्तरवे॒दीं खा॒त्वा। अ॒पां पू॑रयति। अ॒पा५ स॑र्व॒त्वाय॑। पु॒ष्कर॒पर्ण॑५ रु॒क्मं पु॑रुष॒मित्युप॑दधाति। तपो॒ वै पु॑ष्कर॒पर्णम्। स॒त्य५ रु॒क्मः। अ॒मृतं॑ पु॒रुषः॑। ए॒ताव॒द्वा वा॑ऽस्ति। याव॑दे॒तत्। याव॑दे॒वास्ति॑॥१०४॥

तदव॑रुन्धे। कूर्म॑मुप॑दधाति। अ॒पामे॒व मे॒धम॑व॑रुन्धे। अथो॑ स्व॒र्गस्य॑ लो॒कस्य॑ स॒मंष्ट्रैः। आप॑मा॒पाम॑पः सर्वाः। अ॒स्माद॒स्मादि॑तोऽमु॒तः। अ॒ग्निर्वा॒युश्च॒ सूर्य॑श्च। स॒ह सं॑श्चस्कर॒र्द्धिया॑ इति॑। वा॒य्वश्चा॑ रश्मि॒पत॑यः। लो॒कं पृ॑णच्छि॒द्रं पृ॑ण॥१०५॥

यास्ति॑स्रः प॑रम॒जाः। इन्द्र॒घोषा॑ वो वसु॑भिरे॒वाह्ये॑वेति॑। प॒ञ्चचि॑त॒य उप॑दधाति। पा॒ङ्क्तोऽग्निः॑। यावा॑ने॒वाग्निः॑। तं चि॑नुते। लो॒कं पृ॑णया द्वितीया॒मुप॑दधाति। प॒ञ्च प॒दा वै वि॑राट्। तस्या॒ वा इ॒यं पादः॑। अ॒न्तरि॑क्षं पादः। द्यौः पादः। दि॒शः पादः॑। प॒रोर॑जाः पादः। वि॒राज्ये॒व प्र॒ति॑तिष्ठति। य ए॒तम॑ग्निं चि॑नुते। य उ॒चैन॑मे॒वं वेद॑॥१०६॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[२५]

अ॒ग्निं प्र॑णीयोपसमा॒धाय॑। तम॑भित ए॒ता अ॒बीष्ट॑का उप॑दधाति। अ॒ग्निहो॑त्रे दर्श॑पूर्णमा॒सयोः॑। प॒शुब॑न्धे चा॒तुर्मा॒स्येषु॑। अथो॑ आहुः। सर्व॑ेषु यज्ञ॒क्रतु॑ष्विति॑। अथ॑ ह स्मा॒हारु॑णः स्वा॒यम्भु॑वः। सा॒वि॒त्रः सर्वो॑ऽग्नि॒रित्य॑न॑नुषङ्गं॑ म॒न्याम॑हे। ना॒ना वा ए॒तेषां॑ वी॒र्या॑णि। क॒म॒ग्निं चि॑नुते॥१०७॥

स॒त्रि॒यम॒ग्निं चि॒न्वानः॑। क॒म॒ग्निं चि॒नुते॑। सा॒वि॒त्रम॒ग्निं चि॒न्वानः॑। क॒म॒ग्निं चि॒नुते॑। ना॒चि॒के॒तम॒ग्निं चि॒न्वानः॑। क॒म॒ग्निं चि॒नुते॑। चा॒तु॒र॒हो॒त्रि॒यम॒ग्निं चि॒न्वानः॑। क॒म॒ग्निं चि॒नुते॑। वै॒श्व॒सृ॒जम॒ग्निं चि॒न्वानः॑। क॒म॒ग्निं चि॒नुते॑॥१०८॥

उ॒पा॒नु॒वा॒क्य॑मा॒शुम॒ग्निं चि॒न्वानः॑। क॒म॒ग्निं चि॒नुते॑। इ॒ममा॑रुणकेतुक॒म॒ग्निं चि॒न्वान इति॑। वृषा॒ वा अ॒ग्निः। वृषा॑णौ स॒ऽस्फा॑लयेत्। ह॒न्येता॑स्य य॒ज्ञः। तस्मा॑न्नानुष॒ज्यः। सो॒त्तर॑वेदिषुं ऋ॒तुषुं चि॒न्वीत॑। उ॒त्तर॑वे॒द्याऽह॑ग्निश्ची॒यते॑। प्र॒जाका॑मश्चिन्वीत॥१०९॥

प्रा॒जाप॒त्यो वा ए॒षोऽग्निः॑। प्रा॒जाप॒त्याः प्र॒जाः। प्र॒जावा॑न् भवति। य ए॒वं वेद॑। प॒शुका॑मश्चिन्वीत। सं॒ज्ञानं॑ वा ए॒तत् प॑शूनाम्। यदा॒र्षः। प॑शूनामे॒व सं॒ज्ञाने॑ऽग्निं चि॒नुते॑। प॒शुमा॑न् भवति। य ए॒वं वेद॑॥११०॥

वृ॒ष्टि॑का॒मश्चि॒न्वीत॑। आपो॒ वै वृ॒ष्टिः। प॒र्जन्यो॑ व॒र्षुको॑ भवति। य ए॒वं वेद॑। आ॒मया॑वी चिन्वीत। आपो॒ वै भे॑ष॒जम्। भे॑ष॒जमे॒वास्मै॑ करोति। स॒र्वमा॑युरेति। अ॒भि॒चर॑श्चिन्वीत। व॒ज्रो वा आ॒र्षः॥१११॥

व॒ज्रमे॒व भ्रातृ॑व्येभ्यः प्रह॑रति। स्तृ॒णुत॑ ए॒नम्। तेज॑स्कामो॒ यश॑स्कामः। ब्र॒ह्मव॑र्चस॒का॒मः स्व॒र्ग॒का॒मश्चि॒न्वीत॑। ए॒ताव॑द्वा वा॑ऽस्ति। याव॑दे॒तत्। याव॑दे॒वास्ति॑। तद॑व॒रुन्धे॑। तस्यै॒तद्व॑त्तम्। व॒र्षति॑ न धा॒वेत्॥११२॥

अ॒मृतं॑ वा आ॒र्षः। अ॒मृत॑स्यानन्तरित्यै। ना॒प्सु मू॒त्रपु॑रीषं कुर्यात्। न नि॒ष्ठी॒वेत्। न वि॒वस॑नः स्ना॒यात्। गु॒ह्यो वा ए॒षोऽग्निः॑। ए॒तस्या॑ग्नेरन॑तिदाहाय। न पु॒ष्कर॑पर्णानि हि॒रण्यं वा॑ऽधि॒तिष्ठे॑त्। ए॒तस्या॑ग्नेरन॑भ्यारोहाय। न कूर्म॑स्याश्री॒यात्। नो॒दक॑स्या॒घातु॑का॒न्येन॑मो॒दका॑नि भवन्ति। अ॒घातु॑का॒ आ॒र्षः। य ए॒तम॒ग्निं चि॒नुते॑। य उ॒चैन॑मे॒वं वेद॑॥११३॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[२६]

इ॒मानु॑कं भु॒वना॑ सीषधे॒म। इन्द्र॑श्च वि॒श्वे च॑ दे॒वाः। य॒ज्ञं च॑ नस्त॒न्वं च॑ प्र॒जां च॑। आ॒दि॒त्यैरिन्द्रः॑ स॒ह सी॑षधातु। आ॒दि॒त्यैरिन्द्रः॑ स॒ग॒णो म॒रुद्भिः॑। अ॒स्माकं॑ भू॒त्ववि॑ता त॒नूना॑म्। आ॒प्लव॑स्व प्र॒प्लव॑स्व। आ॒ण्डीभ॑व॒ज्ज॒मा मु॒हुः। सु॒खादी॑न्दुःखनि॒धना॑म्। प्र॒तिमु॑ञ्चस्व॒ स्वां पु॑रम्॥११४॥

म॒रीच॑यः स्वाय॒म्भुवाः॑। ये श॑री॒राण्य॑कल्पयन्। ते ते॑ दे॒हं क॑ल्पयन्तु। मा च॑ ते॒ ख्या॑स्मं ती॒रिष॑त्। उ॒त्तिष्ठ॑त् मा स्व॑प्त। अ॒ग्निमि॑च्छ॒ध्वं भा॑र॒ताः। रा॒ज्ञः सोम॑स्य तृ॒प्तासः॑। सूर्ये॑ण स॒युजो॑षसः। यु॒वां सु॒वासाः॑। अ॒ष्टाच॑क्रा॒ नव॑द्वारा॥११५॥

दे॒वानां॑ पू॒रयो॑ध्या। तस्या॑ऽहि॒र॒ण्यम॑यः को॒शः। स्व॒र्गो लो॒को ज्योति॑षाऽऽवृ॒तः। यो वै तां॑ ब्र॒ह्म॑णो वे॒द। अ॒मृते॑नाऽऽवृ॒तां पु॑रीम्। तस्मै॑ ब्र॒ह्म च॑ ब्र॒ह्मा च॑। आ॒युः की॑र्तिं प्र॒जां द॑दुः। वि॒भ्राज॑माना॒ऽह॑रिणीम्। य॒शसा॑ सम्प॒रीवृ॑ताम्। पु॒रऽहि॒र॒ण्यम॑यीं ब्र॒ह्मा॥११६॥

वि॒वेशा॑ऽप॒राजि॑ता। प॒राडे॒त्य॑ज्याम॒यी। प॒राडे॒त्य॑नाश॒की। इ॒ह चा॑मु॒त्र चान्वे॑ति। वि॒द्वान्दे॑वासु॒रानु॑भ॒यान्। यत्कु॑मा॒री म॒न्द्रय॑ते। य॒द्योषि॑द्यत्प॒तिव्र॑ता। अ॒रि॑ष्टं यत्किं च॑ क्रि॒यते॑। अ॒ग्निस्तद॑नु॒वेध॑ति। अ॒शृता॑सः

शृतासुश्च॥११७॥

यज्वानो येऽप्ययज्वनः। स्वर्यन्तो नापेक्षन्ते। इन्द्रमग्निं च ये विदुः। सिकता इव संयन्ति। रश्मिभिः समुदीरिताः। अस्माल्लोकादमुष्माच्च। ऋषिभिरदात्पृश्निभिः। अपेत वीत वि च सर्पतातः। येऽत्र स्थ पुराणा ये च नूतनाः। अहोभिरद्विरक्तुभिर्युक्तम्॥११८॥

यमो ददात्ववसानमस्मै। नृमुणन्तु नृपात्वर्यः। अकृष्टा ये च कृष्टजाः। कुमारीषु कनीनीषु। जारिणीषु च ये हिताः। रेतः पीता आण्डपीताः। अङ्गारेषु च ये हुताः। उभयान् पुत्रपौत्रकान्। युवेऽहं यमराजंगान्। शतमिन्नु शरदः॥११९॥

अदो यद्वह्म विलबम्। पितृणां च यमस्य च। वरुणस्याश्विनोरग्नेः। मरुतां च विहायंसाम्। कामप्रयवणं मे अस्तु। स ह्येवास्मि सनातनः। इति नाको ब्रह्मिश्रवो रायो धनम्। पुत्रानापो देवीरिहाऽऽहितः॥१२०॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[२७]

विशीर्ष्णीं गृध्रशीर्ष्णीं च। अपेतो निर्ऋतिः हंथः। परिबाधः श्वेतकुक्षम्। निजङ्घः शबलोदरम्। स तान् वाच्यायया सह। अग्ने नाशय सन्दशः। ईर्ष्यासूये बुभुक्षाम्। मन्युं कृत्यां च दीधिरे। रथेन किं शुकावता। अग्ने नाशय सन्दशः॥१२१॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[२८]

पर्जन्याय प्रगायत। दिवस्पुत्राय मीढुषे। स नो यवसमिच्छतु। इदं वचः पर्जन्याय स्वराजे। हृदो अस्त्वन्तरन्तद्युयोत। मयोभूर्वातो विश्वकृष्टयः सन्त्वस्मे। सुपिप्पला ओषधीर्देवगोपाः। यो गर्भमोषधीनाम्। गवां कृणोत्यर्वताम्। पर्जन्यः पुरुषीणाम्॥१२२॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[२९]

पुनर्माँमैत्विन्द्रियम्। पुनरायुः पुनर्भगः। पुनर्ब्राह्मणमैतु मा। पुनर्द्रविणमैतु मा। यन्मेऽद्य रेतः पृथिवीमस्कान्। यदोषधीरप्यसंरद्यदापः। इदं तत्पुनराददे। दीर्घायुत्वाय वर्चसे। यन्मे रेतः प्रसिच्यते। यन्म आजायते पुनः। तेन माममृतं कुरु। तेन सुप्रजसं कुरु॥१२३॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[३०]

अद्ध्यस्तिरोऽधाऽजायत। तव वैश्रवणः सदा। तिरोऽधेहि सपत्नान्नः। ये अपोऽश्रन्ति केचन। त्वाष्ट्रीं मायां वैश्रवणः। रथः सहस्रवन्धुरम्। पुरुश्चक्रः सहस्राश्वम्। आस्थायाऽऽर्याहि नो बलिम्। यस्मै

भूतानि बलिमावंहन्ति। धनं गावो हस्ति हिरण्यमश्वान्॥१२४॥

असाम सुमतौ यज्ञियस्य। श्रियं बिभ्रतोऽन्नमुखीं विराजम्। सुदर्शने च क्रौञ्चे च। मैनागे च महागिरौ। शतद्वारद्वारगमन्ता। संहार्यं नगरं तव। इति मन्त्राः। कल्पोऽत ऊर्ध्वम्। यदि बलिं हरेत्। हिरण्यनाभये वितुदये कौबेरायाय बलिः॥१२५॥

सर्वभूताधिपतये नम इति। अथ बलिं हत्वोपतिष्ठेत्। क्षत्रं क्षत्रं वैश्रवणः। ब्राह्मणा वयं स्मः। नमस्ते अस्तु मा मां हिंसीः। अस्मात्प्रविश्यान्नमद्भीति। अथ तमग्निमादधीत्। यस्मिन्नेतत्कर्म प्रयुञ्जीत। तिरोऽधा भूः। तिरोऽधा भुवः॥१२६॥

तिरोऽधाः स्वः। तिरोऽधा भूर्भुवः स्वः। सर्वेषां लोकानामाधिपत्ये सीदेति। अथ तमग्निमिन्धीत्। यस्मिन्नेतत्कर्म प्रयुञ्जीत। तिरोऽधा भूः स्वाहा। तिरोऽधा भुवः स्वाहा। तिरोऽधाः स्वः स्वाहा। तिरोऽधा भूर्भुवः स्वः स्वाहा। यस्मिन्नस्य काले सर्वा आहुतीरहुता भवेयुः॥१२७॥

अपि ब्राह्मणमुखीनाः। तस्मिन्नहः काले प्रयुञ्जीत। परं सुप्तजनाद्वेपि। मास्म प्रमाद्यन्तमाध्यापयेत्। सर्वार्थाः सिद्ध्यन्ते। य एवं वेद। क्षुध्यन्निदमजानताम्। सर्वार्था न सिद्ध्यन्ते। यस्ते विघातुको भ्राता। ममान्तरहृदये श्रितः॥१२८॥

तस्मा इममग्रपिण्डं जुहोमि। स मेऽर्थान्मा विवंधीत्। मयि स्वाहा। राजाधिराजाय प्रसह्यसाहिने। नमो वयं वैश्रवणाय कुर्महे। स मे कामान्कामकामाय मह्यम्। कामेश्वरो वैश्रवणो ददातु। कुबेराय वैश्रवणाय। महाराजाय नमः। केतवो अरुणासश्च। ऋषयो वातरशनाः। प्रतिष्ठां शतधा हि। समाहितासो सहस्रधायसम्। शिवा नः शन्तमा भवन्तु। दिव्या आप ओषधयः। सुमृडीका सरस्वति। मा ते व्योम सन्दृशि॥१२९॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।
ॐ नमो नारायणाय॥

[३१]

संवत्सरमेतद्व्रतं चरेत्। द्वौ वा मासौ। नियमः संमासेन। तस्मिन्नियमविशेषाः। त्रिषवणमुदकोपस्पर्शी। चतुर्थकालपानभक्तः स्यात्। अहरहर्वा भैक्षमश्रीयात्। औदुम्बरीभिः समिद्धिरग्निं परिचरेत्। पुनर्मामैत्विन्द्रियमित्येतेनानुवाकेन। उद्धृतपरिपूताभिरद्भिः कार्यं कुर्वीत॥१३०॥

अंसश्चयवान्। अग्नये वायवे सूर्याय। ब्रह्मणे प्रजापतये। चन्द्रमसे नक्षत्रेभ्यः। ऋतुभ्यः संवत्सराय। वरुणायारुणायेति व्रतहोमाः। प्रवर्ग्यवदादेशः। अरुणाः काण्डऋषयः। अरण्येऽधीयीरन्। भद्रं कर्णेभिरिति द्वे जपित्वा॥१३१॥

महानाम्नीभिरुदकं संस्पर्श। तमाचार्यो दद्यात्। शिवा नः शन्तमेत्योषधीरालभते। सुमृडीकेति भूमिम्। एवमपवर्गे। धेनुर्दक्षिणा। कंसं वासंश्च क्षौमम्। अन्यद्वा शुक्लम्। यथाशक्ति वा। एवस्वाध्यायधर्मेण। अरण्येऽधीयीत। तपस्वी पुण्यो भवति तपस्वी पुण्यो भवति॥१३२॥

श्री-छाया-सुवर्चलाम्बा-समेत-श्री-सूर्यनारायण-स्वामिने नमः।

ॐ नमो नारायणाय॥

[३२]

भद्रं कर्णेभिः शृणुयाम देवाः। भद्रं पश्येमाक्षभिर्यजत्राः। स्थिरैरङ्गैस्तुष्टुवाꣳसस्तनूभिः। व्यशेम देवहितं यदायुः। स्वस्ति न इन्द्रो वृद्धश्रवाः। स्वस्ति नः पूषा विश्ववेदाः। स्वस्ति नस्तार्क्ष्यो अरिष्टनेमिः। स्वस्ति नो बृहस्पतिर्दधातु॥

॥ ॐ शान्तिः शान्तिः शान्तिः ॥



॥ नवग्रहसूक्तम् ॥

आ सत्येन रजसा वर्तमानो निवेशयन्नमृतं मर्त्यं च। हिरण्ययेन सविता रथेनाऽदेवो याति भुवना विपश्यन्। अग्निं दूतं वृणीमहे होतारं विश्ववेदसम्। अस्य यज्ञस्य सुक्रतुम्॥ येषामीशे पशुपतिः पशूनां चतुष्पदामृतं च द्विपदाम्। निष्क्रीतोऽयं यज्ञियं भागमेतु रायस्पोषा यजमानस्य सन्तु॥ अधिदेवता प्रत्यधिदेवता सहिताय आदित्याय नमः॥१॥

अग्निर्मूर्धा दिवः ककुत्पतिः पृथिव्या अयम्। अपाꣳ रेताꣳसि जिन्वति। स्योना पृथिवि भवाऽनृक्षरा निवेशनी। यच्छानः शर्म सप्रथाः। क्षेत्रस्य पतिना वयꣳ हिते नैव जयामसि। गामश्च पोषयित्वा स नो मृडातीदृशे॥

अधिदेवता प्रत्यधिदेवता सहिताय अङ्गारकाय नमः॥२॥

प्र वः शुक्राय भानवे भरध्वꣳ हव्यं मतिं चाग्नये सुपूतम्॥ यो दैव्यानि मानुषा जूनूꣳष्यन्तर्विश्वानि विद्वाना जिगाति॥ इन्द्राणीमासु नारिषु सुपत्नीमहमश्रवम्। न ह्यस्या अपरं च न जरसा मरते पतिः॥ इन्द्रं वो विश्वतस्परि हवामहे जनेभ्यः। अस्माकमस्तु केवलः॥

अधिदेवता प्रत्यधिदेवता सहिताय शुक्राय नमः॥३॥

आप्यायस्व समेतु ते विश्वतः सोम वृष्णियम्। भवा वाजस्य सङ्गथे॥ अप्सु मे सोमो अब्रवीदन्तर्विश्वानि भेषजा। अग्निं च विश्वशम्भुवमापश्च विश्वभेषजीः। गौरी मिमाय सलिलानि तक्षती। एकपदी द्विपदी सा चतुष्पदी। अष्टापदी नवपदी बभ्रुवर्षा। सहस्राक्षरा परमे व्योमन्।

अधिदेवता प्रत्यधिदेवता सहिताय सोमाय नमः॥४॥

उद्ध्व्यस्वाग्ने प्रतिजागृह्येनमिष्टापूर्ते सꣳसृजेथामयं च। पुनः कृण्वꣳस्त्वा पितरं युवानमन्वाताꣳसीत्वयि तन्तुमेतम्॥ इदं विष्णुर्विचक्रमे त्रेधा निदधे पदम्। समूढमस्यपाꣳ सुरे॥ विष्णो रराटमसि विष्णोः पृष्ठमसि विष्णोः श्रित्रैस्थो विष्णोः स्यूरसि विष्णोर्ध्रुवमसि वैष्णवमसि विष्णवे त्वा।

अधिदेवता प्रत्यधिदेवता सहिताय बुधाय नमः॥५॥

बृहस्पते॒ अति॒य॒द॒र्यो अ॒र्हा॑द्वि॒मद्वि॒भाति॒ ऋतु॑म॒ञ्जने॑षु। यद्दी॒दय॒च्छ॒वंस॑र्त॒प्रजा॑त् तद॒स्मासु॑ द्रवि॒णं धे॒हि चि॒त्रम्॥
इन्द्र॑म॒रुत्व॒ इ॒ह पा॑हि॒ सोमं॑ यथा॑ शा॒र्या॒ते अ॒पि॒बः सु॒तस्य॑। तव॒ प्र॒णी॑ती॒ तव॑ शूर॒शर्म॑न्ना॒वि॒वास॑न्ति॒ क॒वयः॑
सु॒य॒ज्ञाः॥ ब्र॒ह्म॑ज॒ज्ञानं॑ प्र॒थ॒मं पु॒रस्ता॒द्वि॒सी॒मतः॑ सु॒रुचो॑ वे॒न आ॑वः। स॒बु॒ध्नि॒या उप॒मा अ॑स्य वि॒ष्ठाः स॒तश्च॑
योनि॑म॒स॒तश्च॑ वि॒वः॥

अधि॑दे॒वता॒ प्रत्य॑धि॒दे॒वता॒ स॒हि॒ताय॑ बृहस्प॒तये॑ नमः॥६॥

शं नो॑ दे॒वीर॒भिष्ट॑य॒ आपो॑ भवन्तु पी॒तये॑। शं॒यो॒र॒भि॒स्र॑वन्तु नः॥ प्र॒जाप॑ते न त्वदे॒तान्य॒न्यो वि॒श्वा जा॑तानि॒
प॒रि॒ता ब॑भूव। यत्का॑मास्ते जुहु॒मस्त॑न्नो अस्तु व॒य॒ऽस्या॑म॒ पत॑यो रयी॒णाम्। इ॒मं य॑मप्र॒स्तर॑माहि॒
सी॒दाऽङ्गि॑रोभिः पि॒तृभिः॑ संवि॒दानः॑। आ॒त्वा म॒न्त्राः क॒वि॒श॒स्ता व॑हन्त्वे॒ना रा॑जन् ह॒विषा॑ मादयस्व॥

अधि॑दे॒वता॒ प्रत्य॑धि॒दे॒वता॒ स॒हि॒ताय॑ शनैश्च॒राय॑ नमः॥७॥

क॒या न॑श्चि॒त्र आ॒भुव॑दूती स॒दावृ॑धः स॒खा। क॒या श॑चि॒ष्ठया॑ वृ॒ता। आ॒ऽय॒ज्ञौः पृ॒श्नि॒र॒क्रमी॑द॒संन॑न्मा॒तरं पु॑नः।
पि॒तरं॑ च प्र॒यन्त्सु॑वः। यत्ते॑ दे॒वी नि॒र्ऋ॑तिरा॒बन्ध॑ दामं ग्री॒वास्व॑वि॒च॒र्त्यम्। इ॒दं ते॒ तद्वि॒ष्या॒म्यायु॑षो न
म॒ध्या॒दथा॑जीवः पि॒तुम॑द्धि प्र॒मु॒क्तः॥

अधि॑दे॒वता॒ प्रत्य॑धि॒दे॒वता॒ स॒हि॒ताय॑ रा॒हवे॑ नमः॥८॥

के॒तुं कृ॑ण्वन्न॒के॒तवे॑ पे॒शो म॑र्या अपे॒शसे॑। स॒मु॒षद्वि॑रजायथाः॥ ब्र॒ह्मा दे॒वानां॑ प॒द॒वीः क॑वी॒नामृ॑षि॒र्वि॒प्रा॑णां
महि॑षो मृ॒गाणा॑म्। श्ये॒नो गृ॒ध्राणा॑ऽस्व॒धि॒ति॒र्वना॑ना॒ऽसोमः॑ प॒वि॒त्रम॒त्येति॑ रेभन्। (ऋक्) स॒चि॒त्र चि॒त्रं
चि॒तय॑न् तम॒स्मे चि॒त्रंक्ष॑त्र चि॒त्रत॑मं वयो॒धाम्। च॒न्द्रं र॒यिं पु॑रु॒वीरं॑ बृहन्तं च॒न्द्रच॑न्द्राभिर्गृ॒णते॑ यु॒वस्व॥

अधि॑दे॒वता॒ प्रत्य॑धि॒दे॒वता॒ स॒हि॒ताय॑ के॒तवे॑ नमः॥९॥

॥ॐ आ॒दि॒त्यादि॑ नवग्रहदे॒वता॒भ्यो नमो॑ नमः॥

॥ॐ शा॒न्तिः शा॒न्तिः शा॒न्तिः॥

॥ प्रार्थना ॥

भानो भास्कर मार्तण्ड चण्डरश्मे दिवाकर।
आयुरारोग्यमैश्वर्यं श्रियं पुत्रांश्च देहि मे॥

धृतपद्मद्वयं भानुं तेजोमण्डलमध्यगम्।
सर्वाधिव्याधिशमनं छायाश्लिष्टतनुं भजे॥

सौरमण्डलमध्यस्थं साम्बं संसारभेषजम्।
नीलग्रीवं विरूपाक्षं नमामि शिवमव्ययम्॥

ध्येयः सदा सवितृमण्डल-मध्यवर्ती
नारायणः सरसि-जासन-सन्निविष्टः।
केयूरवान् मकरकुण्डलवान् किरीटी
हारी हिरण्मयवपुर्धृतशङ्खचक्रः॥

शङ्ख-चक्र-गदापाणे द्वारकानिलयाच्युत।
गोविन्द पुण्डरीकाक्ष रक्ष मां शरणागतम्॥

आकाशात् पतितं तोयं यथा गच्छति सागरम्।
सर्वदेवनमस्कारः केशवं प्रतिगच्छति॥

श्री-केशवं प्रतिगच्छत्यो नम इति॥

कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।
करोमि यद्यत् सकलं परस्मै
नारायणायेति समर्पयामि॥
अनेन पूजनेन सपरिवार-भगवान्-सूर्यः प्रीयताम्।

ॐ तत्सद्ब्रह्मार्पणमस्तु।

॥ आदित्यहृदयम् ॥

ततो युद्धपरिश्रान्तं समरे चिन्तया स्थितम्।
रावणं चाग्रतो दृष्ट्वा युद्धाय समुपस्थितम्॥१॥

दैवतैश्च समागम्य द्रष्टुमभ्यागतो रणम्।
उपागम्याब्रवीद् रामम् अगस्त्यो भगवान् ऋषिः॥२॥

राम राम महाबाहो शृणु गुह्यं सनातनम्।
येन सर्वानरीन् वत्स समरे विजयिष्यसि॥३॥

आदित्यहृदयं पुण्यं सर्वशत्रुविनाशनम्।
जयावहं जपेन्नित्यम् अक्षय्यं परमं शिवम्॥४॥

सर्वमङ्गलमाङ्गल्यं सर्वपापप्रणाशनम्।
चिन्ताशोकप्रशमनम् आयुर्वर्धनमुत्तमम्॥५॥

रश्मिमन्तं समुद्यन्तं देवासुरनमस्कृतम्।
पूजयस्व विवस्वन्तं भास्करं भुवनेश्वरम्॥६॥

सर्वदेवात्मको ह्येष तेजस्वी रश्मिभावनः।
एष देवासुरगणान् लोकान् पाति गभस्तिभिः॥७॥

एष ब्रह्मा च विष्णुश्च शिवः स्कन्दः प्रजापतिः।
महेन्द्रो धनदः कालो यमः सोमो ह्यपां पतिः॥८॥

पितरो वसवः साध्या ह्यश्विनौ मरुतो मनुः।
वायुर्वह्निः प्रजाप्राण ऋतुकर्ता प्रभाकरः॥९॥

आदित्यः सविता सूर्यः खगः पूषा गभस्तिमान्।
सुवर्णसदृशो भानुर्विश्वरेता दिवाकरः॥१०॥

हरिदश्वः सहस्रार्चिः सप्तसप्तिर्मरीचिमान्।
तिमिरोन्मथनः शम्भुस्त्वष्टा मार्तण्ड अंशुमान्॥११॥

हिरण्यगर्भः शिशिरस्तपनो भास्करो रविः।
अग्निगर्भोऽदितेः पुत्रः शङ्खः शिशिरनाशनः॥१२॥

व्योमनाथस्तमोभेदी ऋग्यजुस्सामपारगः।
घनवृष्टिरपां मित्रो विन्ध्यवीथीप्लवङ्गमः॥१३॥

आतपी मण्डली मृत्युः पिङ्गलः सर्वतापनः।
कविर्विश्वो महातेजा रक्तः सर्वभवोद्भवः॥१४॥

नक्षत्रग्रहताराणाम् अधिपो विश्वभावनः।
तेजसामपि तेजस्वी द्वादशात्मन् नमोऽस्तु ते॥१५॥

नमः पूर्वाय गिरये पश्चिमायाद्रये नमः।
ज्योतिर्गणानां पतये दिनाधिपतये नमः॥१६॥

जयाय जयभद्राय हर्यश्वाय नमो नमः।
नमो नमः सहस्रांशो आदित्याय नमो नमः॥१७॥

नम उग्राय वीराय सारङ्गाय नमो नमः।
नमः पद्मप्रबोधाय मार्तण्डाय नमो नमः॥१८॥

ब्रह्मेशानाच्युतेशाय सूर्यायादित्यवर्चसे।
भास्वते सर्वभक्षाय रौद्राय वपुषे नमः॥१९॥

तमोग्नाय हिमघ्नाय शत्रुघ्नायामितात्मने।
कृतघ्नघ्नाय देवाय ज्योतिषां पतये नमः॥२०॥

तप्तचामीकराभाय वह्नये विश्वकर्मणे।
नमस्तमोऽभिनिघ्नाय रुचये लोकसाक्षिणे॥२१॥

नाशयत्येष वै भूतं तदेव सृजति प्रभुः।
पायत्येष तपत्येष वर्षत्येष गभस्तिभिः॥२२॥

एष सुप्तेषु जागर्ति भूतेषु परिनिष्ठितः।
एष एवाग्निहोत्रं च फलं चैवाग्निहोत्रिणाम्॥२३॥

वेदाश्च क्रतवश्चैव क्रतूनां फलमेव च।
यानि कृत्यानि लोकेषु सर्व एष रविः प्रभुः॥२४॥

एनमापत्सु कृच्छ्रेषु कान्तारेषु भयेषु च।
कीर्तयन् पुरुषः कश्चिन्नावसीदति राघव॥२५॥

पूजयस्वैनमेकाग्रो देवदेवं जगत्पतिम्।
एतत् त्रिगुणितं जप्त्वा युद्धेषु विजयिष्यसि॥२६॥

अस्मिन् क्षणे महाबाहो रावणं त्वं वधिष्यसि।
एवमुक्त्वा तदाऽगस्त्यो जगाम च यथाऽऽगतम्॥२७॥

एतच्छ्रुत्वा महातेजा नष्टशोकोऽभवत्तदा।
धारयामास सुप्रीतो राघवः प्रयतात्मवान्॥२८॥

आदित्यं प्रेक्ष्य जप्त्वा तु परं हर्षमवाप्तवान्।
त्रिराचम्य शुचिर्भूत्वा धनुरादाय वीर्यवान्॥२९॥

रावणं प्रेक्ष्य हृष्टात्मा युद्धाय समुपागमत्।
सर्वयत्नेन महता वधे तस्य धृतोऽभवत्॥३०॥

अथ रविरवदन्निरीक्ष्य रामं मुदितमनाः परमं प्रहृष्यमाणः।
निशिचरपतिसङ्ख्यं विदित्वा सुरगणमध्यगतो वचस्त्वरेति॥३१॥

॥इत्यार्षे श्रीमद्रामायणे वाल्मीकीये आदिकाव्ये युद्धकाण्डे आदित्यहृदयं नाम सप्तोत्तरशततमः सर्गः॥

॥ द्वादशार्यासूर्यस्तुतिः ॥

उद्यन्नद्य विवस्वानारोहन्नुत्तरां दिवं देवः।
हृद्रोगं मम सूर्यो हरिमाणं चाऽऽशु नाशयतु॥१॥

निमिषार्धेनैकेन द्वे च शते द्वे सहस्रे द्वे।
क्रममाण योजनानां नमोऽस्तु ते नलिननाथाय॥२॥

कर्म-ज्ञान-ख-दशकं मनश्च जीव इति विश्व-सर्गाय।
द्वादशधा यो विचरति स द्वादश-मूर्तिरस्तु मोदाय॥३॥

त्वं हि यजुर्ऋक् साम त्वमागमस्त्वं वषट्कारः।
त्वं विश्वं त्वं हंसस्त्वं भानो परमहंसश्च॥४॥

शिवरूपाज्ज्ञानमहं त्वत्तो मुक्तिं जनार्दनाकारात्।
शिखिरूपादैश्वर्यं त्वत्तश्चरोग्यमिच्छामि॥५॥

त्वचि दोषा दृशि दोषा हृदि दोषा येऽखिलेन्द्रियज-दोषाः।
तान् पूषा हतदोषः किञ्चिद् रोषाग्निना दहतु॥६॥

धर्मार्थ-काम-मोक्ष-प्रतिरोधानुग्र-ताप-वेग-करान् ।
बन्दी-कृतेन्द्रिय-गणान् गदान् विखण्डयतु चण्डांशुः॥७॥

येन विनेदं तिमिरं जगदेत्य ग्रसति चरमचरमखिलम्।
धृतबोधं तं नलिनीभर्तारं हर्तारमापदामीडे॥८॥

यस्य सहस्राभीशोरभीशु-लेशो हिमांशु-बिम्बगतः।
भासयति नक्तमखिलं भेदयतु विपद्-गणानरुणः॥९॥

तिमिरमिव नेत्र-तिमिरं पटलमिवाशेष-रोग-पटलं नः।
काशमिवाधि-निकायं कालपिता रोगयुक्ततां हरतात्॥१०॥

वाताश्मरी-गदार्शस्त्वग्-दोष-महोदर-प्रमेहांश्च ।
ग्रहणी-भगन्दराख्या महतीस्त्वं मे रुजो हंसि॥११॥

त्वं माता त्वं शरणं त्वं धाता त्वं धनं त्वमाचार्यः।
त्वं त्राता त्वं हर्ता विपदामर्क प्रसीद मम भानो॥१२॥

इत्यार्या-द्वादशकं साम्बस्य पुरो नभःस्थलात् पतितम्।
पठतां भाग्य-समृद्धिः समस्त-रोग-क्षयश्च स्यात्॥१३॥

॥ इति श्री-द्वादशार्यासूर्यस्तुतिः सम्पूर्णा ॥



॥ भीष्म-तर्पणम् ॥

Shri Bhishma Pitamaha whose very nature was dharma undertook a vow of Brahmacharya and lived as a Brahmachari throughout his life. Hence, he did not have any descendants. He had the boon of icchamrtyu (choosing when he could leave his body). So he waited until Uttarayanam and shed his mortal on Shukla Ashtami in Magha masa. Therefore, all of us should offer Tarpanam and Arghyadanam for the sake of Bhishma on Magha masa Shukla Ashtami. Laugakshi Smrti says that those who offer this Bhishma Tarpanam gets as much punya as feeding a thousand brahmanas.

अष्टमीदिवसे चैव भीष्मतर्पणमाचरेत्।
दद्यात् प्रदद्याद् भीष्माय तर्पणं प्रतिवत्सरम्॥

तेन तर्पणमात्रेण सहस्रद्विजभोजने।
यत्फलं कथितं सद्भिस्तदवाप्तोत्यसंशयः॥

शुक्लाष्टम्यां तु माघस्य दद्याद्भीष्माय यो जलम्।
संवत्सरकृतं पापं तत्क्षणादेव नश्यति॥

ब्राह्मणाद्याश्च ये वर्णाः दद्याद्भीष्माय नो जलम्।
संवत्सरकृतं तेषां पुण्यं नश्यति सत्तम॥

Padma Puranam also warns that those who do not offer this Tarpana to Bhishma on Bhishmashtami, lose the punya accumulated during the entire year. Hence we should all offer Tarpanam and Arghyadanam for the sake of Pitamaha Bhishma and strive to become those who perform their duties well.

🕒 After completion of the anushtanas of nityakarmas such as morning Snanam, Sandhyavandanam everyone should do Tarpanam and Arghyadanam for Bhishma.

शुक्लाम्बरधरं विष्णुं शशिवर्णं चतुर्भुजम्।
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य।

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां मध्ये

()^{१४२} नाम संवत्सरे उत्तरायणे शिशिर-ऋतौ मकर-माघ-मासे शुक्लपक्षे अष्टम्यां शुभतिथौ (इन्दु / भौम / सौम्य / गुरु / भृगु / स्थिर / भानु)-वासरयुक्तायां ()^{१४३}-नक्षत्र-()^{१४४}-योग-भद्रा/बव-करण-युक्तायां च एवं गुण-विशेषण-विशिष्टायाम् अस्याम् अष्टम्यां शुभतिथौ

ममोपात्त-समस्त-दुरितक्षयद्वारा श्रीपरमेश्वर-प्रीत्यर्थं भीष्माष्टमी-पुण्यकाले भीष्मतर्पणम् अर्घ्यदानं च करिष्ये।

जीवत्पिताऽपि कुर्वीत तर्पणं यमभीष्मयोः

Those whose father is living must also offer Tarpanam for Yama and Bhishma
According to this vachana, those whose father is alive should also offer Tarpanam to Bhishma. Those who do not have a father should wear the Yajnopavitam on the left and offer tarpanam via the Pitr Tirtha with water mixed with tila (sesame). Those whose father is alive should offer Tarpanam with just as in Pitr Tarpanam in Brahmajajna (with Yajnopavitam upto the left wrist and with only water) with Pitr Tirtha.

उदकदानमन्त्रः—

वैयाघ्रपादगोत्राय साङ्कृत्यप्रवराय च।
गङ्गापुत्राय भीष्माय प्रदास्येऽहं तिलोदकम्।
अपुत्राय ददाम्येतत् सलिलं भीष्मवर्मणे॥

भीष्मं तर्पयामि। भीष्मं तर्पयामि। भीष्मं तर्पयामि॥

With the following Shlokas, everyone should offer Arghyadanam with water three times similar to how Arghyadanam is done in Sandhyavandanam.

सत्यव्रताय शुचये गाङ्गेयाय महात्मने।
अर्घ्यं ददामि भीष्माय सोमवंशोद्भवाय च॥

भीष्माय नमः इदमर्घ्यम्। भीष्माय नमः इदमर्घ्यम्। भीष्माय नमः इदमर्घ्यम्।

वसूनामवताराय शन्तनोरात्मजाय च।
अर्घ्यं ददामि भीष्माय आजन्मब्रह्मचारिणे॥

भीष्माय नमः इदमर्घ्यम्। भीष्माय नमः इदमर्घ्यम्। भीष्माय नमः इदमर्घ्यम्।

^{१४२}पृष्ठं ८५७ पश्यताम्

^{१४३}पृष्ठं ८६७ पश्यताम्

^{१४४}पृष्ठं ८६८ पश्यताम्

॥ प्रार्थना ॥

भीष्मः शान्तनवो वीरः सत्यवादी जितेन्द्रियः।
आभिरद्भिरवाप्रोतु पुत्रपौत्रोचिताः क्रियाः॥

With this shloka, offer Prarthana to Bhishma.

कायेन वाचा मनसेन्द्रियैर्वा
बुद्ध्याऽऽत्मना वा प्रकृतेः स्वभावात्।
करोमि यद्यत् सकलं परस्मै
नारायणायेति समर्पयामि॥

अनेन मया कृतेन भीष्माष्टमी-पुण्यकाले भीष्मतर्पणेन परमात्मा सुप्रीतः सुप्रसन्नो वरदो भवतु॥
ॐ तत्सद्ब्रह्मार्पणमस्तु॥



॥ भीष्मस्तुतिः ॥

श्री-भीष्म उवाच

इति मतिरुपकल्पिता वितृष्णा भगवति सात्वतपुङ्गवे विभूम्नि।
स्वसुखमुपगते क्वचिद्विहर्तुं प्रकृतिमुपेयुषि यद् भवप्रवाहः॥१॥

त्रिभुवनकमनं तमालवर्णं रविकरगौरवराम्बरं दधाने।
वपुरलककुलावृताननाब्जं विजयसखे रतिरस्तु मेऽनवद्या॥२॥

युधि तुरगरजोविधूम्रविष्वक्कचलुलितश्रमवार्यलङ्कृतास्ये।
मम निशितशरैर्विभिद्यमान त्वचि विलसत्कवचेऽस्तु कृष्ण आत्मा॥३॥

सपदि सखिवचो निशम्य मध्ये निजपरयोर्बलयो रथं निवेश्य।
स्थितवति परसैनिकायुरक्षणा हृतवति पार्थसखे रतिर्ममास्तु॥४॥

व्यवहितपृतनामुखं निरीक्ष्य स्वजनवधाद्विमुखस्य दोषबुद्ध्या।
कुमतिमहरदात्मविद्यया यश्चरणरतिः परमस्य तस्य मेऽस्तु॥५॥

स्वनिगममपहाय मत्प्रतिज्ञामृतमधिकर्तुमवप्लुतो रथस्थः।
धृतरथचरणोऽभ्ययाच्चलद्गुह्रिरिव हन्तुमिभं गतोत्तरीयः॥६॥

शितविशिखहतो विशीर्णदंशः क्षतजपरिप्लुत आततायिनो मे।
प्रसभमभिससार मद्वधार्थं स भवतु मे भगवान् गतिर्मुकुन्दः॥७॥

विजयरथकुटुम्ब आत्ततोत्रे धृतहयरश्मिनि तच्छ्रियेक्षणीये।
भगवति रतिरस्तु मे मुमूर्षोर्यमिह निरीक्ष्य हता गताः स्वरूपम्॥८॥

ललितगतिविलासवल्गुहास प्रणयनिरीक्षणकल्पितोरुमानाः।
कृतमनुकृतवत्य उन्मदान्धाः प्रकृतिमगन्किल यस्य गोपवध्वः॥९॥

मुनिगणनृपवर्यसङ्कुलेऽन्तः सदसि युधिष्ठिरराजसूय एषाम्।
अर्हणमुपपेद ईक्षणीयो मम दृशिगोचर एष आविरात्मा॥१०॥

तमिममहमजं शरीरभाजां हृदि हृदि धिष्ठितमात्मकल्पितानाम्।
प्रतिदृशमिव नैकधार्कमेकं समधिगतोऽस्मि विधूतभेदमोहः॥११॥

सूत उवाच

कृष्ण एवं भगवति मनोवाग्दृष्टिवृत्तिभिः।
आत्मन्यात्मानमावेश्य सोऽन्तःश्वास उपारमत्॥

॥इति श्रीमद्भागवते महापुराणे पारमहंस्यां संहितायां प्रथमे स्कन्धे नवमेऽध्याये श्री-भीष्मस्तुतिः
सम्पूर्णा॥

॥ भीष्म-स्तवराजः ॥

जनमेजय उवाच

शरतल्पे शयानस्तु भरतानां पितामहः।
कथमुत्सृष्टवान् देहं कं च योगमधारयत्॥१॥

वैशम्पायन उवाच

शृणुष्वावहितो राजञ्शुचिर्भूत्वा समाहितः।
भीष्मस्य कुरुशार्दूल देहोत्सर्गं महात्मनः॥२॥

प्रवृत्तमात्रे त्वयनमुत्तरेण दिवाकरे।
शुक्लपक्षस्य चाष्टम्यां माघमासस्य पार्थिव॥३॥

प्राजापत्ये च नक्षत्रे मध्यं प्राप्ते दिवाकरे।
समावेशयदात्मानमात्मन्येव समाहितः॥४॥

विकीर्णांशुरिवादित्यो भीष्मः शरशतैश्चितः।
शुशुभे परया लक्ष्म्या वृतो ब्राह्मणसत्तमैः॥५॥

व्यासेन देवश्रवसा नारदेन सुरर्षिणा।
देवस्थानेन वात्स्येन तथाऽश्मकसुमन्तुना॥६॥

तथा जैमिनिना चैव पैलेन च महात्मना।
शाण्डिल्यदेवलाभ्यां च मैत्रेयेण च धीमता॥७॥

असितेन वसिष्ठेन कौशिकेन महात्मना।
हारीतलोमशाभ्यां च तथाऽऽत्रेयेण धीमता॥८॥

बृहस्पतिश्च शुक्रश्च च्यवनश्च महामुनिः।
सनत्कुमारः कपिलो वामीकिस्तुम्बुरुः कुरुः॥९॥

मौद्गल्यो भार्गवो रामस्तृणबिन्दुर्महामुनिः।
पिप्पलादोऽथ वायुश्च सर्वतः पुलहः कचः॥१०॥

काश्यपश्च पुलस्त्यश्च ऋतुर्दक्षः पराशरः।
मरीचिरङ्गिराः काश्यो गौतमो गालवो मुनिः॥११॥

धौम्यो विभाण्डो माण्डव्योधौम्रः कृष्णानुभौतिकः।
उलूकः परमो विप्रो मार्कण्डेयो महामुनिः।
भास्करिः पूरणः कृष्णः सूतः परमधार्मिकः॥१२॥

एतैश्चान्यैर्मुनिगणैर्महाभागैर्महात्मभिः।
श्रद्धादमशमोपेतैर्वृतश्चन्द्र इव ग्रहैः॥१३॥

भीष्मस्तु पुरुषव्याघ्रः कर्मणा मनसा गिरा।
शरतल्पगतः कृष्णं प्रदध्यौ प्राञ्जलिः शुचिः॥१४॥

स्वरेण हृष्टपुष्टेन तुष्टाव मधुसूदनम्।
योगेश्वरं पद्मनाभं विष्णुं जिष्णुं जगत्पतिम्।
अनादिनिधनं विष्णुमात्मयोनिं सनातनम्॥१५॥

कृताञ्जलिपुटो भूत्वा वाग्विदां प्रवरः प्रभुः।
भीष्मः परमधर्मात्मा वासुदेवमथास्तुवत्॥१६॥

भीष्म उवाच

आरिराधयिषुः कृष्णं वाचं जिगदिषामि याम्।
तया व्याससमासिन्या प्रीयतां पुरुषोत्तमः॥१७॥

शुचिं शुचिपदं हंसं तत्परं परमेष्ठिनम्।
युक्त्वा सर्वात्मनाऽऽत्मानं तं प्रपद्ये प्रजापतिम्॥१८॥

अनाद्यन्तं परं ब्रह्म न देवा नर्षयो विदुः।
एकोऽयं वेद भगवान् धाता नारायणो हरिः॥१९॥

नारायणादृषिगणास्तथा सिद्धमहोरगाः।
देवा देवर्षयश्चैव यं विदुर्दुःखभेषजम्॥२०॥

देवदानवगन्धर्वा यक्षराक्षसपन्नगाः।
यं न जानन्ति को ह्येष कुतो वा भगवानिति॥२१॥

यमाहुर्जगतः कोशं यस्मिंश्च निहिताः प्रजाः।
यस्मिंल्लोकाः स्फुरन्त्येते जाले शकुनयो यथा॥२२॥

यस्मिन् विश्वानि भूतानि तिष्ठन्ति च विशन्ति च।
गुणभूतानि भूतेशे सूत्रे मणिगणा इव॥२३॥

यं च विश्वस्य कर्तारं जगतस्तस्थुषां पतिम्।
वदन्ति जगतोऽध्यक्षमध्यात्मपरिचिन्तकाः॥२४॥

यस्मिन्नित्ये तते तन्तौ दृढे स्रगिव तिष्ठति।
सदसद् ग्रथितं विश्वं विश्वाङ्गे विश्वकर्मणि॥२५॥

हरिं सहस्रशिरसं सहस्रचरणेक्षणम्।
सहस्रबाहुमकुटं सहस्रवदनोज्ज्वलम्॥२६॥

प्राहुर्नारायणं देवं यं विश्वस्य परायणम्।
अणूयसामणीयांसं स्थविष्ठं च स्थवीयसाम्।
गरीयसां गरिष्ठं च श्रेष्ठं च श्रेयसामपि॥२७॥

यं वाकेष्वनुवाकेषु निषत्सूपनिषत्सु च।
गृणन्ति सत्यकर्माणं सत्यं सत्येषु सामसु॥२८॥

चतुर्भिश्चतुरात्मानं सत्वस्थं सात्वतां पतिम्।
यं दिव्यैर्देवमर्चन्ति गुह्यैः परमनामभिः॥२९॥

यस्मिन्नित्यं तपस्तप्तं यदङ्गेष्वनुतिष्ठति।
सर्वात्मा सर्ववित् सर्वः सर्वज्ञः सर्वभावनः॥३०॥

यं देवं देवकी देवी वसुदेवादजीजनत्।
भौमस्य ब्रह्मणो गुप्त्यै दीप्तमग्निमिवारणिः॥३१॥

यमनन्यो व्यपेताशीरात्मानं वीतकल्मषम्।
इष्ट्वानन्त्याय गोविन्दं पश्यत्यात्मानमात्मनि॥३२॥

अप्रतर्क्यमविज्ञेयं हरिं नारायणं विभुम्।
अतिवाय्विन्द्रकर्माणमतिसूर्याग्नितेजसम् ।
अतिबुद्धीन्द्रियात्मानं तं प्रपद्ये प्रजापतिम्॥३३॥

पुराणे पुरुषं प्रोक्तं ब्रह्मप्रोक्तं युगादिषु।
क्षये सङ्कर्षणं प्रोक्तं तमुपास्यमुपास्महे॥३४॥

यमेकं बहुधात्मानं प्रादुर्भूतमधोक्षजम्।
नान्यभक्ताः क्रियावन्तो यजन्ते सर्वकामदम्॥३५॥

ऋतमेकाक्षरं ब्रह्म यत्तत्सदसतः परम्।
अनादिमध्यपर्यन्तं न देवा नर्षयो विदुः॥३६॥

यं सुरासुरगन्धर्वाः सिद्धा ऋषिमहोरगाः।
प्रयता नित्यमर्चन्ति परमं सुखभेषजम्॥३७॥

अनादिनिधनं देवमात्मयोनिं सनातनम्।
अप्रेक्ष्यमनभिज्ञेयं हरिं नारायणं प्रभुम्॥३८॥

॥ अथ भीष्मस्तवराजः ॥

हिरण्यवर्णं यं गर्भमदितिर्देत्यनाशनम्।
एकं द्वादशधा जज्ञे तस्मै सूर्यात्मने नमः॥३९॥

शुक्ले देवान् पितॄन् कृष्णे तर्पयत्यमृतेन यः।
यश्च राजा द्विजातीनां तस्मै सोमात्मने नमः॥४०॥

हुताशनमुखैर्देवैर्धार्यते सकलं जगत्।
हविः प्रथमभोक्ता यस्तस्मै होत्रात्मने नमः॥४१॥

महतस्तमसः पारे पुरुषं ह्यतितेजसम्।
यं ज्ञात्वा मृत्युमत्येति तस्मै ज्ञेयात्मने नमः॥४२॥

यं बृहन्तं बृहत्युक्थे यमग्नौ यं महाध्वरे।
यं विप्रसङ्गा गायन्ति तस्मै वेदात्मने नमः॥४३॥

पादाङ्गं सन्धिपर्वाणं स्वरव्यञ्जनभूषितम्।
यमाहुरक्षरं विप्रास्तस्मै वागात्मने नमः॥४४॥

यज्ञाङ्गो यो वराहो वै भूत्वा गामुञ्जहार ह।
लोकत्रयहितार्थाय तस्मै वीर्यात्मने नमः॥४५॥

ऋग्यजुःसामधामानं दशार्धहविराकृतिम्।
यं सप्ततन्तुं तन्वन्ति तस्मै यज्ञात्मने नमः॥४६॥

चतुर्भिश्च चतुर्भिश्च द्वाभ्यां पञ्चभिरेव च।
हूयते च पुनर्द्वाभ्यां तस्मै होमात्मने नमः॥४७॥

यः सुपर्णो यजुर्नाम च्छन्दोगात्रस्त्रिवृच्छिराः।
रथन्तरबृहत्पक्षस्तस्मै स्तोत्रात्मने नमः॥४८॥

यः सहस्रसवे सत्रे जज्ञे विश्वसृजामृषिः।
हिरण्यपक्षः शकुनिस्तस्मै ताक्ष्यात्मने नमः॥४९॥

यश्चिनोति सतां सेतुमृतेनामृतयोनिना।
धर्मार्थव्यवहाराङ्गैस्तस्मै सत्यात्मने नमः॥५०॥

यं पृथग्धर्मचरणाः पृथग्धर्मफलैषिणः।
पृथग्धर्मैः समर्चन्ति तस्मै धर्मात्मने नमः॥५१॥

यतः सर्वे प्रसूयन्ते ह्यनङ्गात्माङ्गदेहिनः।
उन्मादः सर्वभूतानां तस्मै कामात्मने नमः॥५२॥

यं तं व्यक्तस्थमव्यक्तं विचिन्वन्ति महर्षयः।
क्षेत्रे क्षेत्रज्ञमासीनं तस्मै क्षेत्रात्मने नमः॥५३॥

यं दृगात्मानमात्मस्थं वृतं षोडशभिर्गुणैः।
प्राहुः सप्तदशंसाङ्ख्यास्तस्मै साङ्ख्यात्मने नमः॥५४॥

यं विनिद्रा जितश्वासाः सन्तुष्टाः संयतेन्द्रियाः।
ज्योतिः पश्यन्ति युञ्जानास्तस्मै योगात्मेन नमः॥५५॥

अपुण्यपुण्योपरमे यं पुनर्भवनिर्भयाः।
शान्ताः सन्न्यासिनो यान्ति तस्मै मोक्षात्मने नमः॥५६॥

यस्याग्निरास्यं द्यौर्मूर्धा खं नाभिश्चरणौ क्षितिः।
सूर्यश्चक्षुर्दिशः श्रोत्रं तस्मै लोकात्मने नमः॥५७॥

युगेष्वावर्तते योऽशैर्मासत्र्वयनहायनैः।
सर्गप्रलययोः कर्ता तस्मै कालात्मने नमः॥५८॥

योऽसौ युगसहस्रान्ते प्रदीप्तार्चिर्विभावसुः।
सम्भक्षयति भूतानि तस्मै घोरात्मने नमः॥५९॥

सम्भक्ष्य सर्वभूतानि कृत्वा चैकार्णवं जगत्।
बालः स्वपिति यश्चैकस्तस्मै मायात्मने नमः॥६०॥

सहस्रशिरसे तस्मै पुरुषायामितात्मने।
चतुःसमुद्रपयसि योगनिद्रात्मने नमः॥६१॥

अजस्य नाभावध्येकं यस्मिन् विश्वं प्रतिष्ठितम्।
पुष्करं पुष्कराक्षस्य तस्मै पद्मात्मने नमः॥६२॥

यस्य केशेषु जीमूता नद्यः सर्वाङ्गसन्धिषु।
कुक्षौ समुद्राश्चत्वारस्तस्मै तोयात्मने नमः॥६३॥

यस्मात् सर्गाः प्रवर्तन्ते सर्गप्रलयविक्रियाः।
यस्मिंश्चैव प्रलीयन्ते तस्मै हेत्वात्मने नमः॥६४॥

यो निषण्णो भवेद्रात्रौ दिवा भवति विष्ठितः।
इष्टानिष्टस्य च द्रष्टा तस्मै द्रष्टात्मने नमः॥६५॥

अकार्यः सर्वकार्येषु धर्मकार्यार्थमुद्यतः।
वैकुण्ठस्य हि तद्रूपं तस्मै कार्यात्मने नमः॥६६॥

ब्रह्म वक्त्रं भुजौ क्षत्रं कृत्स्नमूरुदरं विशः।
पादौ यस्याऽऽश्रिताः शूद्रास्तस्मै वर्णात्मने नमः॥६७॥

अन्नपानेन्धनमयो रसप्राणविवर्धनः।
यो धारयति भूतानि तस्मै प्राणात्मने नमः॥६८॥

प्राणानां धारणार्थाय योऽन्नं भुङ्के चतुर्विधम्।
अन्तर्भूतः पचत्यग्निस्तस्मै पाकात्मने नमः॥६९॥

विषये वर्तमानानां यं तं वैषयिकैर्गुणैः।
प्राहुर्विषयगोप्तारं तस्मै गोप्रात्मने नमः॥७०॥

अप्रमेयशरीराय सर्वतो बुद्धिचक्षुषे।
अपारपरिमाणाय तस्मै दिव्यात्मने नमः॥७१॥

परः कालात् परो यज्ञात् परः सदसतश्च यः।
अनादिरादिर्विश्वस्य तस्मै विश्वात्मने नमः॥७२॥

वैद्युतो जाठरश्चैव पावकः शुचिरेव च।
दहनः सर्वभक्षाणां तस्मै वह्न्यात्मने नमः॥७३॥

रसातलगतः श्रीमाननन्तो भगवान् प्रभुः।
जगद् धारयते योऽसौ तस्मै शेषात्मने नमः॥७४॥

ज्वलनार्केन्दुताराणां ज्योतिषां दिव्यमूर्तिनाम्।
यस्तेजयति तेजांसि तस्मै तेजात्मने नमः॥७५॥

आत्मज्ञानमिदं ज्ञानं ज्ञात्वा पञ्चस्ववस्थितम्।
यं ज्ञानेनाधिगच्छन्ति तस्मै ज्ञानात्मने नमः॥७६॥

साङ्ख्यैर्योगैर्विनिश्चित्य साध्यैश्च परमर्षिभिः।
यस्य तु ज्ञायते तत्त्वं तस्मै गुह्यात्मने नमः॥७७॥

जटिने दण्डिने नित्यं लम्बोदरशरीरिणे।
कमण्डलुनिषङ्गाय तस्मै ब्रह्मात्मने नमः॥७८॥

शूलिने त्रिदशेशाय त्र्यम्बकाय महात्मने।
भस्मदिग्धोर्ध्वलिङ्गाय तस्मा रुद्रात्मने नमः॥७९॥

चन्द्रार्धकृतशीर्षाय व्यालयज्ञोपवीतिने।
पिनाकशूलहस्ताय तस्मै उग्रात्मने नमः॥८०॥

यो जातो वसुदेवेन देवक्यां यदुनन्दनः।
शङ्खचक्रगदापाणिर्वासुदेवात्मने नमः॥८१॥

शिरःकपालमालाय व्याघ्रचर्मनिवासिने।
भस्मदिग्धशरीराय तस्मै रुद्रात्मने नमः॥८२॥

यो मोहयति भूतानि सर्वपाशानुबन्धनैः।
सर्वस्य रक्षणार्थाय तस्मै मोहात्मने नमः॥८३॥

चैतन्यं सर्वतो नित्यं सर्वप्राणिहृदि स्थितम्।
सर्वातीततरं सूक्ष्मं तस्मै सूक्ष्मात्मने नमः॥८४॥

पञ्चभूतात्मभूताय भूतादिनिधनाय च।
अक्रोधद्रोहमोहाय तस्मै शान्तात्मने नमः॥८५॥

यस्मिन् सर्वं यतः सर्वं यः सर्वं सर्वतश्च यः।
यश्च सर्वमयो देवस्तस्मै सर्वात्मने नमः॥८६॥

यः शेते क्षीरपर्यङ्के दिव्यनागविभूषिते।
फणासहस्ररचिते तस्मै निद्रात्मने नमः॥८७॥

विश्वे च मरुतश्चैव रुद्रादित्याश्विनावपि।
वसवः सिद्धसाध्याश्च तस्मै देवात्मने नमः॥८८॥

अव्यक्तं बुद्धहङ्कारो मनोबुद्धीन्द्रियाणि च।
तन्मात्राणि विशेषाश्च तस्मै तत्त्वात्मने नमः॥८९॥

भूतं भव्यं भविष्यच्च भूतादिप्रभवव्ययः।
योऽग्रजः सर्वभूतानां तस्मै भूतात्मने नमः॥९०॥

यं हि सूक्ष्मं विचिन्वन्ति परं सूक्ष्मविदो जनाः।
सूक्ष्मात् सूक्ष्मं च यद् ब्रह्म तस्मै सूक्ष्मात्मने नमः॥९१॥

मत्स्यो भूत्वा विरिञ्चाय येन वेदाः समाहृताः।
रसातलगतः शीघ्रं तस्मै मत्स्यात्मने नमः॥९२॥

मन्दराद्रिर्धृतो येन प्राप्ते ह्यमृतमन्थने।
अतिकर्कशदेहाय तस्मै कूर्मात्मने नमः॥९३॥

वाराहं रूपमास्थाय महीं सवनपर्वताम्।
उद्धरत्येकदंष्ट्रेण तस्मै क्रोडात्मने नमः॥९४॥

नारसिंहवपुः कृत्वा सर्वलोकभयङ्करम्।
हिरण्यकशिपुं जघ्ने तस्मै सिंहात्मने नमः॥९५॥

पिङ्गेक्षणसटं यस्य रूपं दंष्ट्रानखैर्युतम्।
दानवेन्द्रान्तकरणं तस्मै दृप्तात्मने नमः॥९६॥

यं न देवा न गन्धर्वा न दैत्या न च दानवाः।
तत्त्वतो हि विजानन्ति तस्मै सूक्ष्मात्मने नमः॥९७॥

वामनं रूपमास्थाय बलिं संयम्य मायया।
त्रैलोक्यं क्रान्तवान् यस्तु तस्मै क्रान्तात्मने नमः॥१८॥

जमदग्निस्तुतो भूत्वा रामः शस्त्रभृतां वरः।
महीं निःक्षत्रियां चक्रे तस्मै रामात्मने नमः॥१९॥

त्रिःसप्तकृत्वो यश्चैको धर्मे व्युत्क्रान्तिगौरवात्।
जघान क्षत्रियान् सङ्क्षो तस्मै क्रोधात्मने नमः॥१००॥

विभज्य पञ्चधाऽऽत्मानं वायुर्भूत्वा शरीरगः।
यश्चेष्टयति भूतानि तस्मै वाय्वात्मने नमः॥१०१॥

रामो दशिरथिर्भूत्वा पुलस्त्यकुलनन्दनम्।
जघान रावणं सङ्क्षो तस्मै क्षत्रात्मने नमः॥१०२॥

यो हली मुसली श्रीमानीलाम्बरधरः स्थितः।
रामाय रौहिणेयाय तस्मै भोगात्मने नमः॥१०३॥

शङ्खिने चक्रिणे नित्यं शार्ङ्गिणे पीतवाससे।
वनमालाधरायैव तस्मै कृष्णात्मने नमः॥१०४॥

वसुदेवसुतः श्रीमान् क्रीडितो नन्दगोकुले।
कंसस्य निधनार्थाय तस्मै क्रीडात्मने नमः॥१०५॥

वासुदेवत्वमागम्य यदोर्वशसमुद्भवः।
भूभारहरणं चक्रे तस्मै कृष्णात्मने नमः॥१०६॥

सारथ्यमर्जुनस्याऽऽजौ कुर्वन् गीतामृतं ददौ।
लोकत्रयोपकाराय तस्मै ब्रह्मात्मने नमः॥१०७॥

दानवांस्तु वशे कृत्वा पुनर्बुद्धत्वमागतः।
सर्गस्य रक्षणार्थाय तस्मै बुद्धात्मने नमः॥१०८॥

हनिष्यति कलौ प्राप्ते म्लेच्छांस्तुरगवाहनः।
धर्मसंस्थापको यस्तु तस्मै कल्क्यात्मने नमः॥१०९॥

तारान्वये कालनेमिं हत्वा दानवपुङ्गवम्।
ददौ राज्यं महेन्द्राय तस्मै साङ्ख्यात्मने नमः॥११०॥

यः सर्वप्राणिनां देहे साक्षिभूतो ह्यवस्थितः।
अक्षरः क्षरमाणानां तस्मै साक्ष्यात्मने नमः॥१११॥

नमोऽस्तु ते महादेव नमस्ते भक्तवत्सल।
सुब्रह्मण्य नमस्तेऽस्तु प्रसीद परमेश्वर॥११२॥

अव्यक्तव्यक्तरूपेण व्याप्तं सर्वं त्वया विभो।
नारायणं सहस्राक्षं सर्वलोकमहेश्वरम्॥११३॥

हिरण्यनाभं यज्ञाङ्गममृतं विश्वतोमुखम्।
सर्वदा सर्वकार्येषु नास्ति तेषाममङ्गलम्॥११४॥

येषां हृदिस्थो देवेशो मङ्गलायतनं हरिः।
मङ्गलं भगवान् विष्णुर्मङ्गलं मधुसूदनः॥११५॥

मङ्गलं पुण्डरीकाक्षो मङ्गलं गरुडध्वजः।
विश्वकर्मन्मस्तेऽस्तु विश्वात्मन् विश्वसम्भव॥११६॥

अपवर्गस्थभूतानां पञ्चानां परमास्थित।
नमस्ते त्रिषु लोकेषु वमस्ते परतस्त्रिषु॥११७॥

नमस्ते दिक्षु सर्वासु त्वं हि सर्वपरायणम्।
नमस्ते भगवन् विष्णो लोकानां प्रभवाम्ययम्॥११८॥

त्वं हि कर्ता हृषीकेशः संहर्ता चापराजितः।
तेन पश्यामि ते दिव्यान् भावान् हि त्रिषु वर्त्मसु॥११९॥

तच्च पश्यामि तत्त्वेन यत्ते रूपं सनातनम्।
दिवं ते शिरसा व्याप्तं पद्भ्यां देवी वसुन्धरा।
विक्रमेण त्रयो लोकाः पुरुषोऽसि सनातनः॥१२०॥

दिशो भुजा रविश्चक्षुर्वीर्यं शुक्रः प्रतिष्ठितः।
सप्तमार्गा निरुद्धास्ते वायोरमिततेजसः॥१२१॥

व्यक्ताव्यक्तस्वरूपेण व्याप्तं सर्वं त्वया विभो।
अव्यक्तं ब्राह्मणं रूपं व्यक्तमेतच्चराचरम्॥१२२॥

अतसीपुष्पसङ्काशं पीतवाससमच्युतम्।
ये नमस्यन्ति गोविन्दं न तेषां विद्यते भयम्॥१२३॥

एकोऽपि कृष्णस्य कृतः प्रणामो
दशाश्वमेधावभृथेन तुल्यः।
दशाश्वमेधी पुनरेति जन्म
कृष्णप्रणामी न पुनर्भवाय॥१२४॥

कृष्णव्रताः कृष्णमनुस्मरन्तो।
रात्रौ च कृष्णं पुनरुत्थिता ये॥१२५॥

ते कृष्णदेहाः प्रविशन्ति कृष्णम् आज्यं यथा मन्त्रहुतं हुताशे

नमो नरकसन्नासरक्षामण्डलकारिणे।
संसारनिम्नगावर्ततरिकाष्ठाय विष्णवे॥१२६॥

नमो ब्रह्मण्यदेवाय गोब्राह्मणहिताय च।
जगद्धिताय कृष्णाय गोविन्दाय नमो नमः॥१२७॥

प्राणकान्तारपाथेयं संसारोच्छेदभेषजम्।
दुःखशोकपरित्राणं हरिरित्यक्षरद्वयम्॥१२८॥

नारायणपरं ब्रह्म नारायणपरं तपः।
नारायणपरं सत्यं नारायणपरं परम्॥१२९॥

यथा विष्णुमयं सत्यं यथा विष्णुमयं हविः।
तथा विष्णुमयं सर्वं पाप्मा मे नश्यतां तथा॥१३०॥

तस्य यज्ञवराहस्य विष्णोरमिततेजसः।
प्रणामं येऽपि कुर्वन्ति तेषामपि नमो नमः॥१३१॥

त्वां प्रपन्नाय भक्ताय गतिमिष्टां जिगीषवे।
यच्छ्रेयः पुण्डरीकाक्ष तद्ध्यायस्व सुरोत्तम॥१३२॥

इति विद्यातपोयोनिरयोनिर्विष्णुरीडितः।
वाग्यज्ञेनार्चितो देवः प्रीयतां मे जनार्दनः॥१३३॥

वैशम्पायन उवाच

एतावदुक्त्वा वचनं भीष्मस्तद्रतमानसः।
नम इत्येव कृष्णाय प्रणाममकरोत् तदा॥१३४॥

तस्मिन्नुपरते वाक्ये ततस्ते ब्रह्मवादिनः।
भीष्मं वाग्भिर्बाष्पगलास्तमानर्चुर्महाद्युतिम्॥१३५॥

तेऽस्तुवन्तश्च विप्रेन्द्राः केशवं पुरुषोत्तमम्।
भीष्मं च शनकैः सर्वे प्रशशंसुः पुनः पुनः॥१३६॥

अधिगम्य तु योगेन भक्तिं भीष्मस्य माधवः।
त्रैलोक्यदर्शनं ज्ञानं दिव्यं दत्त्वा ययौ हरिः॥१३७॥

विदित्वा भक्तियोगं तं भीष्मस्य पुरुषोत्तमः।
सहसोत्थाय तं हृष्टो यानमेवान्वपद्यत॥१३८॥

केशवः सात्यकिश्चैव रथेनकेन जग्मतुः।
अपरेण महात्मानौ युधिष्ठिरधनञ्जयौ॥१३९॥

भीमसेनो यमौ चोभौ रथमेकं समास्थिताः।
कृपो युयुत्सुः सूतश्च सञ्जयश्चापरं रथम्॥१४०॥

ते रथैर्नगराकारैः प्रयाताः पुरुषर्षभाः।
नेमिघोषेण महता कम्पयन्ते वसुन्धराम्॥१४१॥

ततो गिरः पुरुषवरस्तवेरितान्
द्विजेरिताः पथिषु मनाक् स शुश्रुवे।
कृताञ्जलिं प्रणतमथापरं जनं
स केशिहा मुदितमनास्थनन्दत॥१४२॥

इति स्मरन् पठति च शार्ङ्गधन्वनः
शृणोतु वा यदुकुलनन्दनस्तवम्।
स चक्रभृत् प्रतिहतसर्वकिल्बिषो
जनार्दनं प्रविशति देहसङ्ख्ये॥१४३॥

यं योगिनः प्राणवियोगकाले
यत्नेन चित्ते विनिवेशयन्ति।
स तं पुरस्ताद्धरिमीक्षमाणः
प्राणाञ्जहौ प्राप्तफलो हि भीष्मः॥१४४॥

स्तवराजः समाप्तोऽयं विष्णोरद्भुतकर्मणः।
गाङ्गेयेन पुरा गीतो महापातकनाशनः॥१४५॥

इमं नरः स्तवराजं मुमुक्षुः
पठञ्शुचिः कलुषितकल्मषापहम्।
अतीत्य लोकान् मलिनः समागतान्
पदं स गच्छत्यमृतं महात्मनः॥१४६॥

॥इति श्रीमन्महाभारते शान्तिपर्वणि राजधर्मपर्वणि षट्त्वारिंशोऽध्यायः॥



विभाग: ४

उपाङ्गा:

॥ संवत्सर-नामानि ॥

प्रभवो विभवः शुक्लः प्रमोदोऽथ प्रजापतिः।
अङ्गिराः श्रीमुखो भावो युवा धाता तथैव च॥१॥

ईश्वरो बहुधान्यश्च प्रमाथी विक्रमो वृषः।
चित्रभानुः सुभानुश्च तारणः पार्थिवो व्ययः॥२॥

सर्वजित्सर्वधारी च विरोधी विकृतिः खरः।
नन्दनो विजयश्चैव जयो मन्मथदुर्मुखौ॥३॥

हेमलम्बो विलम्बोऽथ विकारी शार्वरी प्लवः।
शुभकृच्छोभनः क्रोधी विश्वावसुपराभवौ॥४॥

प्लवङ्गः कीलकः सौम्यः साधारणविरोधिकृत्।
परिधावी प्रमादी च आनन्दो राक्षसो नलः॥५॥

पिङ्गलः कालयुक्तश्च सिद्धार्थी रौद्रदुर्मती।
दुन्दुभी रुधिरोद्गारी रक्ताक्षी क्रोधनः क्षयः॥६॥

- | | |
|----------------|--------------|
| १. प्रभवः | १७. सुभानुः |
| २. विभवः | १८. तारणः |
| ३. शुक्लः | १९. पार्थिवः |
| ४. प्रमोदः | २०. व्ययः |
| ५. प्रजापतिः | २१. सर्वजित् |
| ६. अङ्गिराः | २२. सर्वधारी |
| ७. श्रीमुखः | २३. विरोधी |
| ८. भावः | २४. विकृतिः |
| ९. युवा | २५. खरः |
| १०. धाता | २६. नन्दनः |
| ११. ईश्वरः | २७. विजयः |
| १२. बहुधान्यः | २८. जयः |
| १३. प्रमाथी | २९. मन्मथः |
| १४. विक्रमः | ३०. दुर्मुखः |
| १५. वृषः | ३१. हेमलम्बः |
| १६. चित्रभानुः | ३२. विलम्बः |

३३. विकारी	४७. प्रमादी
३४. शार्वरी	४८. आनन्दः
३५. प्लवः	४९. राक्षसः
३६. शुभकृत्	५०. नलः
३७. शोभनः	५१. पिङ्गलः
३८. क्रोधी	५२. कालयुक्तिः
३९. विश्वावसुः	५३. सिद्धार्थी
४०. पराभवः	५४. रौद्रः
४१. प्लवङ्गः	५५. दुर्मतिः
४२. कीलकः	५६. दुन्दुभिः
४३. सौम्यः	५७. रुधिरोद्गारी
४४. साधारणः	५८. रक्ताक्षः
४५. विरोधिकृत्	५९. क्रोधनः
४६. परितापी	६०. क्षयः

॥ संवत्सर-श्लोका देवताश्च ॥

[१] संवत्सरः—प्रभवः, देवता—कमलजः

अक्षाद्यङ्कि-पाणि-पद्ममभयं चिन्मुद्रिका हस्तयोः
 बिभ्राणं चतुराननं प्रविलसत् पद्मासने सुस्थितम्।
 वक्षोभाग-विराजमान-विशद-श्री-ब्रह्मसूत्रोञ्जम्
 वन्देऽहं प्रभवाभिधं कमलजं श्रेयोऽभिवृद्धिप्रदम्॥१॥

[२] संवत्सरः—विभवः, देवता—रमेशः

भास्वत् किरीटं दरचक्र-शार्ङ्ग-
 गदाभिरामैः सहितं चतुर्भिः।
 करैरनन्तासन-सन्निविष्टम्
 ध्यायेद् रमेशं विभवाभिधानम्॥२॥

[३] संवत्सरः—शुक्लः, देवता—शूलपाणिः

जटिलम् उरग-भूषाभूषिताङ्गं त्रिनेत्रं
 शशिधर-मकुटाग्रं व्याघ्र-चर्मोत्तरीयम्।
 वृषवरकृतवाहं शुक्लसंज्ञं गिरीशं
 नमदमरमुनीन्द्रं शूलपाणिं भजेऽहम्॥३॥

[४] संवत्सरः—प्रमोदः, देवता—गणेशः

करीन्द्रवक्रं कनदेकदन्तोच्चलं प्रमोदेति कृताभिधानम्।
प्रत्यूह-शान्तिप्रदमाखुसंस्थं ध्यायेद्धृदजे सततं गणेशम्॥४॥

[५] संवत्सरः—प्रजापतिः, देवता—शक्तिः

दन्तीन्द्र-वक्राब्ज-गतां च शक्तिं
चतुर्भुजां चन्द्र-कलावतंसाम्।
भक्तेष्टपाथोनिधि-चन्द्रभासं
वन्दे प्रजापत्यभिधान-देवीम्॥५॥

[६] संवत्सरः—अङ्गिराः, देवता—षण्मुखः

शक्त्युच्चलैकबाहुं शशिधरमकुटं मयूरमारूढम्।
अङ्गिरसं नाम्ना तं षण्मुखमीडे अमरेन्द्र-सेनान्यम्॥६॥

[७] संवत्सरः—श्रीमुखः, देवता—वल्ली

चन्द्रमुखीं चारुदृशं कुक्कुटवाहां गुहादृतम् अनिशम्।
श्रीमुखसंज्ञा वल्लीं श्रेयो वृद्धिप्रदां कलये॥७॥

[८] संवत्सरः—भावः, देवता—गौरी

गौरी गिरीन्द्रतनयां वृषवरसंस्थां कलाधरां शशिनः।
भावाख्याम् अहमीडे भवकुतुकाम्भोधि-पूर्ण-चन्द्र-कलाम्॥८॥

[९] संवत्सरः—युवा, देवता—ब्राह्मी

युव संज्ञाम् अहमीडे ब्राह्मीं ब्रह्मादि वन्दितां शक्तिम्।
हंसवरारूढां तां शम्भु-मनोहारि-रूप-सौभाग्याम्॥९॥

[१०] संवत्सरः—धाता, देवता—माहेश्वरी

माहेश्वरी हृदजे विलसतु सततं च धातु संज्ञां मे।
चन्द्रावतंसमहिता श्रेयोवृद्धिप्रदा शम्भोः॥१०॥

[११] संवत्सरः—ईश्वरः, देवता—कौमारी

कौमारीम् अहमीडे सम्पद्दात्रीं सदा शुकारूढाम्।
तामीश्वराभिधानां शङ्कर-तोष-प्रदां स्वरूपेण॥११॥

[१२] संवत्सरः—बहुधान्यः, देवता—वैष्णवी

बहुधान्य नामधेयां सततं हृदयेन वैष्णवीं कलये।
शङ्कर-वामाङ्गस्थां नमताम् इष्टार्थ-दायिनीम् अनिशम्॥१२॥

[१३] संवत्सरः—प्रमाथी, देवता—वाराही

वाराहीं प्रणमामो धूर्जटि-हर्षाब्धि-पूर्ण-चन्द्र-कलाम्।
श्रेयोभिवृद्धि कर्त्री कृतनिजनाम्नीं प्रमाथीति॥१३॥

[१४] संवत्सरः—विक्रमः, देवता—माहेन्द्री

माहेन्द्रीं कलयामो विक्रम-संज्ञां वृषासनारूढाम्।
भासुर-चन्द्र-किरीटां भक्ताभीष्टप्रदां शान्त्यै॥१४॥

[१५] संवत्सरः—वृषः, देवता—चामुण्डा

चामुण्डां चारुतनूम् अहमिह वन्दे वृषासनारूढाम्।
वृषनाम्नीं सुरवन्द्यां दैत्यकुल-ध्वंसकारिणीम् अनिशम्॥१५॥

[१६] संवत्सरः—चित्रभानुः, देवता—आरोगः

आरोगाह्वयमीडेऽहं चित्रभानुं सदा मुदे।
तुरङ्गमवरारूढं मकुटोज्ज्वल मस्तकम्॥१६॥

(तुरङ्गवरमारूढं?)

[१७] संवत्सरः—सुभानुः, देवता—भ्राजः

आरोग्य-सिद्धिदं नृणां स्वभानुं भ्राज-संज्ञितम्।
गजारूढं लसत्-खङ्ग-खेट-हस्तं नमाम्यहम्॥१७॥

[१८] संवत्सरः—तारणः, देवता—पटरः

अन्तर्हृदजे सततं भावये पटराह्वयम्।
तारणं सूर्यनामानं शूलोद्भासि-कराम्बुजम्॥१८॥

[१९] संवत्सरः—पार्थिवः, देवता—पतङ्गः

पतङ्गं पदमारूढं पार्थिवाह्वयम् आश्रये।
शङ्ख-चक्र-धरं दिव्य-पीताम्बर-महोज्ज्वलम्॥१९॥

[२०] संवत्सरः—व्ययः, देवता—स्वर्णरः

स्वर्णरं कोकिलारूढं व्यय-संज्ञकम् आश्रये।
चन्द्रावतंसं जटिलं त्रिनेत्रं शूलभासुरम्॥२०॥

[२१] संवत्सरः—सर्वजित्, देवता—ज्योतिषीमान्

सर्वजित् संज्ञकं वन्दे ज्योतिमन्तमिष्टदम्।
भुसुण्ठी पाशहस्ताञ्जं व्याघ्रारूढं त्रिलोचनम्॥२१॥

[२२] संवत्सरः—सर्वधारी, देवता—विभासः

विभास-नामकं भानुं सर्वधारि-कृताह्वयम्।
इष्टप्राप्त्यै सदा वन्दे सप्ताश्व-रथमास्थितम्॥२२॥

[२३] संवत्सरः—विरोधी, देवता—कश्यपः

मेरु-शृङ्ग-समारूढं विरोधिकृत-नामकम्।
कश्यपं पञ्चवदनं दशहस्तं नमाम्यहम्॥२३॥

[२४] संवत्सरः—विकृतिः, देवता—रविः

रविं विकृतनामानं त्रिशीर्षं षड्भुजं भजे।
पन्नगेश्वरमारूढं चारु-पीताम्बरावृतम्॥२४॥

[२५] संवत्सरः—खरः, देवता—सूर्यः

सूर्यं खराभिधं वन्दे चतुर्वक्राष्ट-हस्तकम्।
खगवर्यं समारूढं नीलाम्बर-समावृतम्॥२५॥

[२६] संवत्सरः—नन्दनः, देवता—भानुः

भानुं नन्दन-नामानं हरन्तं चक्षुरोजसा।
मृगेन्द्र-वाहनं पञ्च-वक्रं दशभुजं भजे॥२६॥

[२७] संवत्सरः—विजयः, देवता—खगः

षण्मुखं द्वादश-भुजं व्याघ्र-वाहनमाश्रितम्।
व्याघ्र-चर्माम्बरं वन्दे खगं विजय-संज्ञकम्॥२७॥

[२८] संवत्सरः—जयः, देवता—पूषा

पूषणं जय-नामानं जयदं भक्त-सन्ततेः।
शङ्ख-चक्राङ्कित-कर-द्वन्द्वं हृदि समाश्रये॥२८॥

[२९] संवत्सरः—मन्मथः, देवता—हिरण्यगर्भः

हंसवर्याधिरूढं तं वीणामण्डित-हस्तकम्।
हिरण्यगर्भं वन्देऽहं मन्मथाह्वयम् इष्टदम्॥२९॥

[३०] संवत्सरः—दुर्मुखः, देवता—मरीचिः

मरीचिं दुर्मुखाख्यानं मन्यु मर्कटमाश्रितम्।
विवृतास्यं जगद्धीति-दायकं संश्रये मुदे॥३०॥

[३१] संवत्सरः—हेमलम्बः, देवता—आदित्यः

आदित्यं तेजसां स्थानं हेमलम्ब-कृताह्वयम्।
सप्त-सप्ति-समारूढं जगतां नेत्रमाश्रये॥३१॥

[३२] संवत्सरः—विलम्बः, देवता—सविता

विलम्ब-संज्ञं मनसा सवितारं स्मराम्यहम्।
चाप-बाणधरं दोभ्यां तुरङ्गवरवाहनम्॥३२॥

[३३] संवत्सरः—विकारी, देवता—अर्कः

अर्कं विकारि-नामानं कर्कशं क्रकचायुधम्।
क्रूर-व्याघ्र-समारूढम् एकनेत्रं नमाम्यहम्॥३३॥

[३४] संवत्सरः—शार्वरी, देवता—भास्करः

भास्करं शार्वराभिख्यं भासा पूरितदिङ्मुखम्।
चक्रोज्ज्वलकरं वन्दे भास्वद्रथ-समाश्रयम्॥३४॥

[३५] संवत्सरः—प्लवः, देवता—अग्निः

अग्निं नमामि सततं ज्वालामालं तमोपहम्।
अजारूढं चतुर्हस्तं द्विशीर्षं प्लव-संज्ञकम्॥३५॥

[३६] संवत्सरः—शुभकृत्, देवता—जातवेदसः

जातवेदसमीडेऽहं शुभकृन्नामकं सदा।
आन्दोलिका-समारूढं खङ्ग-खेटक-धारिणम्॥३६॥

[३७] संवत्सरः—शोभनः, देवता—सहोजसः

सहोजसं शोभकृतं नृणाम् इष्टदमाश्रये।
शिबिका-वाहनारूढं चामरद्वय-पाणिकम्॥३७॥

[३८] संवत्सरः—क्रोधी, देवता—अजिराप्रभुः

अजिराप्रभुमीडेऽहं क्रोधीति कृतनामकम्।
गोरथारूढम् अनिशं कुन्तोञ्जल-कराम्बुजम्॥३८॥

[३९] संवत्सरः—विश्वावसुः, देवता—वैश्वानरः

वैश्वानरं भजे नित्यं विश्वावसु-कृताह्वयम्।
नर-वाहनमारूढं खङ्ग-खेट-धरं विभुम्॥३९॥

[४०] संवत्सरः—पराभवः, देवता—नर्यापसः

पराभवाह्वयं वन्दे नर्यापसम् उदर्चिषम्।
उत्तुङ्ग-तुरगारूढं परशूञ्जल-पाणिकम्॥४०॥

[४१] संवत्सरः—प्लवङ्गः, देवता—पङ्क्तिराधसः

पङ्क्तिराधसमीडेऽग्निं प्लवङ्गाख्यं बहुश्रुतम्।
श्वेताश्व-वाहनारूढं बाण-बाणास-धारिणम्॥४१॥

[४२] संवत्सरः—कीलकः, देवता—विसर्पिणः

विसर्पिणं हुतवहं कीलकाह्वयम् आश्रये।
उत्तुङ्ग-गजमारूढं शूलोज्ज्वल-कराञ्चलम्॥४२॥

[४३] संवत्सरः—सौम्यः, देवता—मत्स्यमूर्तिः हरिः

मत्स्य-मूर्तिं हरिं वन्दे शिरसा सौम्य-संज्ञकम्।
शङ्ख-चक्रोज्ज्वल-करं भक्ताभीष्ट-प्रदायकम्॥४३॥

[४४] संवत्सरः—साधारणः, देवता—कूर्ममूर्तिः हरिः

कूर्माकृतिं हरिं वन्दे मन्दराचलधारिणम्।
कौमोदकी-शार्ङ्ग-हस्तं साधारण-कृताह्वयम्॥४४॥

[४५] संवत्सरः—विरोधिकृत्, देवता—आदिवराहः

दंष्ट्रारूढ-महीभाजम् आदिक्रोडमभीष्टदम्।
वराभयकरं वन्दे विरोधिकृदिति श्रुतम्॥४५॥

[४६] संवत्सरः—परितापी, देवता—नरसिंहः

सकेसरिणं वन्दे हरिं स्तम्भ-विदारिणम्।
प्रह्लाद-हर्ष-दातारं परिधाविकृताह्वयम्॥४६॥

(परितापिकृताह्वयम्?)

[४७] संवत्सरः—प्रमादी, देवता—वामनः

कमण्डलु-छत्रधरं हरिं वामन-रूपिणम्।
बलि-प्रतारकं वन्दे प्रमादीति कृताह्वयम्॥४७॥

[४८] संवत्सरः—आनन्दः, देवता—परशुरामः

कुठार-प्रोज्ज्वलकरं जटामण्डल-मण्डितम्।
भार्गवं राममीडेऽहम् आनन्दाह्वयमद्भुतम्॥४८॥

[४९] संवत्सरः—राक्षसः, देवता—श्रीरामः

जगदानन्दजनकं सीता-वल्लभमाश्रये।
रामं राक्षस-नामानं धृतकोदण्डमार्गणम्॥४९॥

[५०] संवत्सरः—नलः, देवता—बलरामः

सीरोद्धासि कराम्भोजं नीलाम्बर-समावृतम्।
बलरामं मुसलिनं नलाह्वयमहं भजे॥५०॥

[५१] संवत्सरः—पिङ्गलः, देवता—श्रीकृष्णः

कृष्णं-पिङ्गल-नामानं बर्हिबर्होज्ज्वलाङ्गकम्।
नवनीतोऽञ्जलकरं हृदि पीताम्बरं भजे॥५१॥

[५२] संवत्सरः—कालयुक्तिः, देवता—कल्किः

म्लेच्छावलि-कृतद्वेषं कालयुक्त-कृताह्वयम्।
आश्रयेऽश्व-समारूढं धनुर्बाण-धरं सदा॥५२॥

(कालयुक्ति-कृताह्वयम्?)

[५३] संवत्सरः—सिद्धार्थी, देवता—बुद्धः

सिद्धार्थकृत-नामानं बुद्धाकृतिम् अहं भजे।
नग्नं सुरूप-वपुष स्त्री-प्रधर्षण-कारणम्॥५३॥

(सिद्धार्थी-कृत?)

[५४] संवत्सरः—रौद्रः, देवता—दुर्गा

दुर्गा विपद्विधुतये रौद्रनाम्नीं समाश्रये।
सर्व-दैवत्य-निहन्त्रीं तां रक्तास्वादन-तत्पराम्॥५४॥

[५५] संवत्सरः—दुर्मतिः, देवता—यातुधानः

यातुधानं वक्रमुखम् एकाक्षं दारुणाकृतिम्।
वन्दे दुर्मति-नामानं सर्वारिष्ट-निवृत्तये॥५५॥

[५६] संवत्सरः—दुन्दुभिः, देवता—भैरवः

देवं दुन्दुभि-नामानं समस्त-रिपु-भैरवम्।
भैरवाश्व-वरारूढं दिगम्बरमुपाश्रये॥५६॥

[५७] संवत्सरः—रुधिरोद्गारी, देवता—हनुमान्

हनूमन्तं वायुसुतं रुधिरोगारि-संज्ञकम्।
समुद्र-लङ्घन-पटुं सर्व-रक्षोहरं भजे॥५७॥

[५८] संवत्सरः—रक्ताक्षः, देवता—सरस्वती

सरस्वती भासमान-वीणोज्ज्वल-कराम्बुजाम्।
रक्ताक्ष-संज्ञिकां देवीं प्रपद्ये वाग्विभूतिदाम्॥५८॥

[५९] संवत्सरः—क्रोधनः, देवता—दाक्षायणी

दाक्षायणीं क्रोधनाख्या दक्ष-ऋतु-हर-प्रियाम्।
शुकारूढां शूलधरीं भजेऽभीष्टस्य सिद्धये॥५९॥

[६०] संवत्सरः—क्षयः, देवता—लक्ष्मीः

क्षय-नाम्नीं प्रपद्येऽहं लक्ष्मीं क्षीराब्धि-कन्यकाम्।
हंसारूढाम् इन्दुमुखीं पाणिद्वय-धृता-म्बुजाम्॥६०॥

॥ मास-नामानि ॥

॥ चान्द्र-मासाः ॥

मासश्चैत्रोऽथ वैशाखो ज्येष्ठ आषाढसंज्ञकः।
ततस्तु श्रावणो भाद्रपदाऽऽश्विनसंज्ञकः॥ २८॥

कार्तिको मार्गशीर्षश्च पौषो माघोऽथ फाल्गुनः॥ २९॥

॥ २९ ॥ —मुहूर्तगणपतिः

ऋतुमासाः सौरमासाः ऋतुः चान्द्रमासाः Gregorian

(सौरमासेन ऋतुमासस्य चान्द्रमासस्य च अन्तयोगः, आधुनिकस्य आदियोगः)

मधुः	मेषः	वसन्तः	चैत्रः	April
माधवः	वृषभः		वैशाखः	May
शुक्रः	मिथुनम्	ग्रीष्मः	ज्येष्ठः	June
शुचिः	कटकः		आषाढः	July
नभाः	सिंहः	वर्षाः	श्रावणः	August
नभस्यः	कन्या		भाद्रपदः	September
इषः	तुला	शरत्	आश्वयुजः	October
ऊर्जः	वृश्चिकः		कार्तिकः	November
सहाः	धनुः	हेमन्तः	मार्गशीर्षः	December
सहस्यः	मकरः		पौषः	January
तपाः	कुम्भः	शिशिरः	माघः	February
तपस्यः	मीनः		फाल्गुनः	March

॥ नक्षत्र-नामानि ॥

अश्विनी भरणी चैव कृत्तिका रोहिणी मृगः।
आर्द्रा पुनर्वसुः पुष्यस्ततोऽश्लेषा मघास्तथा॥१॥

पूर्वफाल्गुनिका तस्मादुत्तराफल्गुनी ततः।
हस्तश्चित्रा ततः स्वाती विशाखा तदननतरम्॥२॥

अनूराधा ततो ज्येष्ठा ततो मूलं निगद्यते।
पूर्वाषाढोत्तराषाढा त्वभिजिह्ववणस्ततः॥३॥

धनिष्ठा शतताराख्य पूर्वा भाद्रपदा ततः।
उत्तरा भाद्रपदा चैव रेवत्येतानि भानि च॥४॥

१. अश्विनी
२. अपभरणी
३. कृत्तिका
४. रोहिणी
५. मृगशीर्षम्
६. आर्द्रा
७. पुनर्वसुः
८. पुष्यः
९. आश्लेषा
१०. मघा
११. पूर्वफल्गुनी
१२. उत्तरफल्गुनी
१३. हस्तः
१४. चित्रा

१५. स्वाती
१६. विशाखा
१७. अनूराधा
१८. ज्येष्ठा
१९. मूला
२०. पूर्वाषाढा
२१. उत्तराषाढा
२२. श्रवणम्
२३. श्रविष्ठा
२४. शतभिषक्
२५. पूर्वप्रोष्ठपदा
२६. उत्तरप्रोष्ठपदा
२७. रेवती

॥ योग-नामानि ॥

विष्कम्भः प्रीतिरायुष्मान् सौभाग्यं शोभनस्तथा।
अतिगण्डः सुकर्मा च धृतिः शूलस्तथैव च॥

गण्डो वृद्धिर्ध्रुवश्चैव व्याघातो हर्षणस्तथा।
वज्रः सिद्धिर्व्यतीपातो वरीयान् परिघः शिवः।
सिद्धः साध्यः शुभः शुभ्रो ब्राह्मो माहेन्द्र-वैधृती॥

१. विष्कम्भः
२. प्रीतिः
३. आयुष्मान्
४. सौभाग्यम्
५. शोभनः
६. अतिगण्डः
७. सुकर्म
८. धृतिः
९. शूलः
१०. गण्डः
११. वृद्धिः
१२. ध्रुवः
१३. व्याघातः
१४. हर्षणः

१५. वज्रः
१६. सिद्धिः
१७. व्यतीपातः
१८. वरीयान्
१९. परिघः
२०. शिवः
२१. सिद्धः
२२. साध्यः
२३. शुभः
२४. शुभ्रः
२५. ब्राह्मः
२६. माहेन्द्रः
२७. वैधृतिः

॥ करण-नामानि ॥

बवश्च बालवश्चैव कौलवस्तैतिलस्तथा।
गरश्च वणिजश्चापि विष्टिश्च शकुनिस्तथा।
चतुष्पाच्चापि नागश्च किंस्तुघ्न इति कीर्तितम्॥८२॥

—श्रीब्रह्मवैवर्त-महापुराणे श्रीकृष्णजन्मखण्डे उत्तरार्धे नारदनारायणसंवादे राधोद्धवसंवादे कालनिरूपणं नाम षण्णवतितमेऽध्याये

चराणि सप्त

१. बवम् २. बालवम् ३. कौलवम् ४. तैतिलम्
५. गरजा ६. वणिजा ७. भद्रा

स्थिराणि चत्वारि

१. शकुनिः २. चतुष्पात् ३. नागवान् ४. किंस्तुघ्नम्

॥ तिथीनां पूर्वोत्तरार्ध-करणानि ॥

#	तिथिः	शुक्लपक्षे		कृष्णपक्षे	
		पूर्वार्धे	उत्तरार्धे	पूर्वार्धे	उत्तरार्धे
१.	प्रथमा	किंस्तुघ्नम्	बवम्	बालवम्	कौलवम्
२.	द्वितीया	बालवम्	कौलवम्	तैतिलम्	गरजा
३.	तृतीया	तैतिलम्	गरजा	वणिजा	भद्रा
४.	चतुर्थी	वणिजा	भद्रा	बवम्	बालवम्
५.	पञ्चमी	बवम्	बालवम्	कौलवम्	तैतिलम्
६.	षष्ठी	कौलवम्	तैतिलम्	गरजा	वणिजा
७.	सप्तमी	गरजा	वणिजा	भद्रा	बवम्
८.	अष्टमी	भद्रा	बवम्	बालवम्	कौलवम्
९.	नवमी	बालवम्	कौलवम्	तैतिलम्	गरजा
१०.	दशमी	तैतिलम्	गरजा	वणिजा	भद्रा
११.	एकादशी	वणिजा	भद्रा	बवम्	बालवम्
१२.	द्वादशी	बवम्	बालवम्	कौलवम्	तैतिलम्
१३.	त्रयोदशी	कौलवम्	तैतिलम्	गरजा	वणिजा
१४.	चतुर्दशी	गरजा	वणिजा	भद्रा	शकुनिः
१५.	पञ्चदशी	भद्रा	बवम्	चतुष्पात्	नागवान्

